

## افادات

مفتی اعظم عارف باللہ حضرت مولانا مفتی عزیز الرحمن صاحب عثمانیؒ  
مفتی اول دارالعلوم دیوبند (ولادت: سنہ ۱۲۷۵ھ وفات: سنہ ۱۳۴۷ھ)

## ترتیب قدیم و تعلیق

حضرت مولانا مفتی محمد ظفیر الدین صاحبؒ  
سابق مفتی دارالعلوم دیوبند

اہم مقامات پر نظر ثانی  
حضرت مولانا نعمت اللہ صاحب اعظمی  
استاذ حدیث دارالعلوم دیوبند

ترتیب جدید و تعلیق  
مفتی محمد امین صاحب پالن پوری  
استاذ حدیث و فقہ دارالعلوم دیوبند

فتاویٰ دارالعلوم دیوبند

مکمل و مدلل

# فتاویٰ دارالعلوم دیوبند

جلد ہفتم

کتاب النکاح

افادات

حضرت مولانا مفتی عزیز الرحمن صاحب عثمانی قدس سرہ

ترتیب قدیم و تعلیق

حضرت مولانا مفتی محمد ظفر الدین صاحب رحمہ اللہ

ترتیب جدید و تعلیق

مفتی محمد امین صاحب پالن پوری

حسب ہدایت

حضرت مولانا مفتی ابوالقاسم صاحب نعمانی مہتمم دارالعلوم دیوبند

مکتبہ دارالعلوم دیوبند

ناشر:

## جملہ حقوق بحق دارالعلوم دیوبند محفوظ ہیں

نام کتاب : مکمل و مدلل فتاویٰ دارالعلوم دیوبند ﴿جلد: ہفتم﴾

مسائل : کتاب النکاح

افادات : مفتی اعظم عارف باللہ حضرت مولانا مفتی عزیز الرحمن صاحب عثمانیؒ

مفتی اول دارالعلوم دیوبند (ولادت: سنہ ۱۲۷۵ھ وفات: سنہ ۱۳۳۷ھ)

ترتیب قدیم : مفتی محمد ظفیر الدین صاحبؒ، سابق مفتی دارالعلوم دیوبند

ناظم اعلیٰ : حضرت مولانا بدر الدین اجمل صاحب، رکن شوریٰ دارالعلوم دیوبند

اہم مقامات پر نظر ثانی: حضرت مولانا نعمت اللہ صاحب اعظمی، استاذ حدیث دارالعلوم دیوبند

معاون خصوصی: حضرت مولانا عبدالحق صاحب مدرسی، نائب مہتمم دارالعلوم دیوبند

ترتیب جدید: مفتی محمد امین صاحب پالن پوری، استاذ حدیث و فقہ دارالعلوم دیوبند

ناظم جمع و کوڈنگ فتاویٰ: مولانا عبدالسلام قاسمی صاحب ناظم شعبہ کمپیوٹر دارالعلوم دیوبند

سن اشاعت: ذی الحجہ ۱۴۴۴ھ مطابق جولائی ۲۰۲۳ء

تعداد صفحات: ۶۲۴ — تعداد فتاویٰ: ۸۸۷

ناشر : مکتبہ دارالعلوم دیوبند، یوپی، انڈیا ۲۴۷۵۵۴



- ✽ ابتدائیہ، از: حضرت اقدس مولانا مفتی ابوالقاسم صاحب نعمانی مہتمم دارالعلوم دیوبند ۵۳
- ✽ مقدمہ ترتیب قدیم، از: حضرت مولانا مفتی محمد ظفیر الدین صاحب مفتاحی رحمہ اللہ ۵۴
- ✽ مقدمہ ترتیب جدید، از: مرتب فتاویٰ دارالعلوم دیوبند ..... ۵۷

## کتاب النکاح

### مسائل نکاح

- ✽ نکاح سنت ہے اور ایجاب و قبول کا طریقہ ..... ۵۹
- ✽ نکاح کرنا سنت ہے اور اُس کے فوائد ..... ۵۹
- ✽ نکاح موجب اجر ہے اور اُس پر اعتراض خلاف شریعت ہے ..... ۶۰
- ✽ پہلی بیوی کی اجازت کے بغیر دوسری شادی کرنا جائز ہے ..... ۶۱
- ✽ ایک بیوی کے رہتے ہوئے دوسرا نکاح کرنا درست ہے ..... ۶۲
- ✽ بیوی کی اجازت کے بغیر مرد کو دوسری شادی کرنا درست ہے ..... ۶۲
- ✽ بیوی سے موافقت نہ ہونے کی وجہ سے دوسرا نکاح کرنا کیسا ہے؟ ..... ۶۳
- ✽ محض آرام کی غرض سے بھی نکاح کرنا درست ہے ..... ۶۳

- ✽ جس کی بیوی فوت ہوگئی ہو اور وہ نان و نفقہ پر قادر ہو تو اُس کے لیے دوسری شادی کرنا افضل ہے ..... ۶۴
- ✽ بیوہ سے نکاح کرنا باعث اجر ہے معیوب نہیں ..... ۶۵
- ✽ نکاح ثانی کو رسم کی وجہ سے عیب جاننا گناہ ہے ..... ۶۷
- ✽ بیوہ عورت کا اپنے بچوں کی پرورش کی خاطر نکاح ثانی نہ کرنا کیسا ہے؟ ..... ۶۸
- ✽ ایک سے زیادہ بیویاں رکھنے کی اجازت عدل و مساوات کے ساتھ مشروط ہے .... ۶۸
- ✽ ایک شخص جتنے نکاح چاہے کر سکتا ہے البتہ ایک وقت میں چار سے زیادہ جائز نہیں ۶۹
- ✽ شاہ اسلام کتنی بیویاں کر سکتا ہے؟ ..... ۶۹
- ✽ آنحضرت ﷺ کے لیے ایک وقت میں کتنی ازواج کی اجازت تھی؟ ..... ۶۹
- ✽ پیغمبروں کے نکاح کے سلسلہ کے چند سوالات ..... ۷۰
- ✽ عورت کا آنحضور ﷺ کے لیے اپنے نفس کو ہبہ کرنے کا حکم ..... ۷۱
- ✽ بالغہ بیٹی کے نکاح میں بے وجہ تاخیر کرنا کیسا ہے؟ ..... ۷۲
- ✽ بالغ اولاد کے نکاح میں جلدی کرنا ضروری ہے ..... ۷۲
- ✽ نابالغ کا نکاح جائز ہے ..... ۷۳
- ✽ ولی کا اپنے نابالغ بچوں کا نکاح کرنا شرعاً درست ہے اور شادی کے لیے عمر کی کوئی تحدید نہیں ..... ۷۴
- ✽ جوان عورت کا نکاح نابالغ لڑکے سے کرنا درست ہے ..... ۷۴
- ✽ تیس سالہ بیوہ کا نکاح سات سالہ لڑکے سے کرنا درست ہے ..... ۷۵
- ✽ ۷۵ سالہ بڑھیا کا نکاح ۱۶ سالہ لڑکے سے کرنا درست ہے ..... ۷۵

## نکاح کے ارکان اور شرائط کا بیان

- ✽ نکاح میں کتنے امور فرض اور واجب ہیں؟ ..... ۷۶
- ✽ نکاح میں ایجاب و قبول ضروری ہے؛ شش کلمہ وغیرہ پڑھانا ضروری نہیں ..... ۷۶

- ✽ صرف ایک مرتبہ ایجاب و قبول سے نکاح درست ہو جاتا ہے ..... ۷۷
- ✽ مہر کے ذکر کے بغیر نکاح صحیح ہو جاتا ہے ..... ۷۷
- ✽ دو شرعی گواہوں کے سامنے خطبہ اور مہر کے بغیر ایجاب و قبول کیا تو نکاح صحیح ہو گیا ۷۸
- ✽ گونا گواہر اس طرح ایجاب و قبول کرے گا؟ ..... ۷۸
- ✽ باضابطہ ایجاب کے بعد قبول پایا گیا تو نکاح صحیح ہے ورنہ نہیں ..... ۷۹
- ✽ بلا ایجاب و قبول نکاح درست نہیں ..... ۸۰
- ✽ صرف ایجاب سے نکاح منعقد نہیں ہوتا ..... ۸۱
- ✽ ایجاب و قبول کے بغیر نکاح کے رجسٹر میں صرف دلہا دلہن وغیرہ کے نام لکھنے سے نکاح منعقد نہیں ہوتا ..... ۸۲
- ✽ صرف پانی پلانے سے نابالغین کا نکاح نہیں ہوتا ..... ۸۲
- ✽ گواہوں کے سامنے ایجاب و قبول سے نکاح ہو جاتا ہے ..... ۸۳
- ✽ عورت و مرد باہمی رضا مندی سے دو گواہوں کے سامنے نکاح کر لیں تو یہ درست ہے ۸۳
- ✽ مرد و عورت از خود دو گواہوں کے سامنے ایجاب و قبول کر لیں تو نکاح درست ہے ۸۴
- ✽ گواہوں کی موجودگی میں مرد و عورت دونوں سے پوچھا گیا کہ ”تم نے فلاں کی زوجیت قبول کی“ دونوں نے قبول کر لیا تو نکاح منعقد ہو گیا ..... ۸۴
- ✽ لڑکا اور لڑکی میں سے ہر ایک نے کہا: ”اگر تم کو منظور ہے تو میں نے بھی منظور کر لیا“ یہ کہنے سے نکاح ہو گیا ..... ۸۵
- ✽ نکاح خواں نے لڑکی کی اجازت سے لڑکے سے نکاح قبول کرنے کو کہا اور اُس نے قبول کر لیا تو نکاح ہو گیا ..... ۸۶
- ✽ بالغ لڑکی والدین کی اجازت کے بغیر اپنا نکاح کفو میں کر سکتی ہے ..... ۸۷
- ✽ بالغ لڑکی نے از خود گواہوں کی موجودگی میں نکاح کی منظوری دی اور لڑکے نے قبول بھی کر لیا تو نکاح منعقد ہو گیا ..... ۸۷

- ❖ دو گواہوں کے سامنے عورت خود ایجاب کرے اور مرد قبول کر لے تو نکاح ہو جاتا ہے
- ❖ قاضی وکیل یا نکاح خواں کا ہونا ضروری نہیں ..... ۸۸
- ❖ والدین نے زد و کوب کر کے بالغ لڑکی سے ایجاب کر لیا تو نکاح ہو گیا ..... ۸۸
- ❖ جبراً اجازت دے دے تو بھی نکاح ہو جاتا ہے ..... ۸۹
- ❖ جبراً جو نکاح ہوا اُس کا کیا حکم ہے؟ ..... ۹۰
- ❖ جبراً نکاح ہوا مگر دو گواہ گواہی دیتے ہیں کہ عورت کی رضا سے ہوا تو کیا حکم ہے؟ ..... ۹۰
- ❖ لڑکی کے باپ سے بے ہوشی کی حالت میں لڑکی کے نکاح کا اقرار نامہ لکھوایا تو کیا حکم ہے؟ ..... ۹۱
- ❖ ہنسی مذاق سے بھی نکاح ہو جاتا ہے ..... ۹۳
- ❖ لڑکی کے باپ نے مذاق میں اپنی لڑکی کا نکاح کیا تو یہ نکاح شرعاً منعقد ہو گیا ..... ۹۳
- ❖ مرد اگر دھوکے سے ایجاب کے الفاظ عورت سے کہلوا کر قبول کر لے تو نکاح منعقد ہو گا یا نہیں؟ ..... ۹۴
- ❖ دعا کے بہانے عورت سے ایجاب کے الفاظ کہلوا کر قبول کر لیا اور گواہوں کو بھی معلوم نہیں کہ یہ ایجاب ہے تو نکاح نہیں ہوا ..... ۹۵
- ❖ اقرارِ نکاح سے نکاح منعقد ہوتا ہے یا نہیں؟ ..... ۹۶
- ❖ جھوٹے اقرار سے نکاح منعقد نہیں ہوتا ..... ۹۸
- ❖ محض وعدہ نکاح سے نکاح نہیں ہوتا اور باپ دادا کے کیے ہوئے نکاح کو بالغ ہونے کے بعد لڑکی فسخ نہیں کر سکتی ..... ۹۹
- ❖ محض وعدہ نکاح سے نکاح منعقد نہیں ہوتا ہے ..... ۱۰۳
- ❖ ایجاب یا قبول میں ان شاء اللہ کہنے سے نکاح منعقد نہیں ہوتا ..... ۱۰۳
- ❖ منگنی وعدہ نکاح ہے اس کے بعد دوسرے سے نکاح کر دے تو درست ہے ..... ۱۰۴
- ❖ منگنی کے بعد دوسری جگہ شادی جائز ہے یا نہیں؟ ..... ۱۰۵
- ❖ پختہ منگنی کے بعد دوسری جگہ نکاح درست ہے ..... ۱۰۶



- ❖ منگنی کے بعد دوسری جگہ نکاح بہتر ہو تو کرنا درست ہے ..... ۱۰۶
- ❖ منگنی کے بعد لڑکے کی صحت خراب ہو گئی تو دوسری جگہ لڑکی کی شادی جائز ہے یا نہیں؟ ۱۰۷
- ❖ ایک بھائی سے صرف منگنی ہوئی اب دوسرے بھائی سے شادی درست ہے یا نہیں؟ ۱۰۸
- ❖ جس لڑکی سے منگنی ہوئی اس کی ماں سے نکاح جائز ہے یا نہیں؟ ..... ۱۰۹
- ❖ الفاظِ کنائی میں مجلس کا اعتبار ہوتا ہے، مجلس نکاح ہے تو نکاح ہوگا اور منگنی کی مجلس ہے تو منگنی ہوگی ..... ۱۰۹
- ❖ نکاح کی مجلس اور منگنی کی مجلس میں ایجاب و قبول اور اُس کا فرق ..... ۱۱۱
- ❖ لفظ ”دے دیا“ لے لیا قبضہ کر لیا“ جیسے کنائی الفاظ سے انعقاد نکاح میں مجلس کا اعتبار ہوگا ۱۱۱
- ❖ منگنی کے وقت ”دی“ اور ”قبول کی“ کہنے سے نکاح منعقد نہیں ہوتا ..... ۱۱۲
- ❖ مجمع میں ایجاب و قبول بہ لفظ ”ناطہ“ ہوا، تو نکاح ہوایا نہیں؟ ..... ۱۱۳
- ❖ کنایاتِ نکاح میں نیتِ نکاح یا قرینہ کی ضرورت ہے صرف ذکر مہر قرینہ نہیں ..... ۱۱۶
- ❖ ”تن بخش دیا“ کہنے سے نکاح منعقد ہو جاتا ہے ..... ۱۱۷
- ❖ عورت نے کہا ”میں نے عزت، جان اور حرمت تیرے سپرد کی“ اور مرد نے قبول کر لیا تو نکاح ہوایا نہیں؟ ..... ۱۱۷
- ❖ لفظ ہبہ اور بخشش سے نکاح منعقد ہو جاتا ہے ..... ۱۱۸
- ❖ دو گواہوں کے سامنے ایسے الفاظ کہے کہ جس سے ایجاب و قبول مفہوم ہوتا ہو اور نیت بھی نکاح کی ہو تو نکاح منعقد ہو گیا ..... ۱۱۹
- ❖ نکاح اور ہبہ، وعطاء وغیرہ الفاظ کے ساتھ ایجاب و قبول کیا تو نکاح منعقد ہوگا یا منگنی؟ ۱۲۰
- ❖ ایجاب کے اندر ”دیا“ اور قبول کے اندر ”کیا“ کہنے سے نکاح ہوگا یا نہیں؟ ..... ۱۲۱
- ❖ دونوں طرف کے وکیل لفظ ”دیا“ اور ”قبول کیا“ کے ذریعہ نکاح کی نیت سے ایجاب و قبول کریں تو نکاح ہو جائے گا ..... ۱۲۱
- ❖ گواہوں کے سامنے مجلسِ نکاح میں ”لڑکی دے دی“ کہنے اور خوش ہو کر منظور کرنے سے نکاح ہو جاتا ہے ..... ۱۲۲

- ✽ گواہوں کے سامنے ایجاب و قبول کے بعد شوہر نشہ کے بہانے سے بعد میں نکاح کا انکار کرے تو اُس کا اعتبار نہیں ..... ۱۲۳
- ✽ نکاح کے بعد عورت کا انکار نکاح ..... ۱۲۳
- ✽ ایجاب و قبول کے بعد عورت نکاح کا انکار کرتی ہے تو کیا حکم ہے؟ ..... ۱۲۴
- ✽ وکیل کو لڑکی نے نکاح کی اجازت دی اور بعد نکاح انکار کرتی ہے تو کیا حکم ہے؟ ..... ۱۲۴
- ✽ عورت نکاح سے انکار کرے اور گواہوں میں اختلاف ہو تو کیا حکم ہے؟ ..... ۱۲۵
- ✽ نکاح کے بعد شوہر کے انکار سے نکاح میں خرابی نہیں آتی ..... ۱۲۷
- ✽ جب عورت اور مرد کو نکاح سے انکار ہو تو لوگوں کے کہنے سے ثابت نہیں ہوتا ..... ۱۲۷
- ✽ نکاح شہرت کے ساتھ ہونا چاہیے یا خفیہ طور پر؟ ..... ۱۲۸
- ✽ دو گواہوں کے سامنے ایجاب و قبول سے نکاح ہو جاتا ہے اگرچہ اہل محلہ سے پوشیدہ ہو ..... ۱۲۸
- ✽ دو گواہوں کے سامنے ایجاب و قبول سے نکاح ہو جاتا ہے اگرچہ رشتہ دار احباب موجود نہ ہوں ..... ۱۲۹
- ✽ بدون اعلان و شہرت کے گواہوں کے سامنے صرف ایجاب و قبول سے نکاح منعقد ہو جاتا ہے ..... ۱۲۹
- ✽ بند کمرے میں شرعی گواہوں کے سامنے ایجاب و قبول سے نکاح ہو جاتا ہے ..... ۱۳۰
- ✽ خفیہ نکاح کرنا اور پھر نکاح کو خفیہ رکھنے کے لیے حمل کو ضائع کرنا کیسا ہے؟ ..... ۱۳۱
- ✽ عورت کسی کو وکیل بنائے اور وہ دو گواہوں کے سامنے اپنا خفیہ نکاح کرے تو یہ جائز ہے یا نہیں؟ ..... ۱۳۱
- ✽ رفع شہوت کے لیے دو گواہوں کے سامنے خفیہ شادی کا جواز ..... ۱۳۳
- ✽ مشروط نکاح کرنا صحیح ہے چاہے شرطوں کا لحاظ نہ رکھا جائے ..... ۱۳۴
- ✽ فاسد شرط کے ساتھ بھی نکاح ہو جاتا ہے ..... ۱۳۵
- ✽ مندرجہ ذیل شرائط لغو ہیں اور نکاح درست ہے ..... ۱۳۵

- ✽ لڑکے کے باپ نے ہبہ کی شرط کے ساتھ نکاح کیا مگر ہبہ نامہ نہیں لکھا تو نکاح ہوا یا نہیں؟ ..... ۱۳۶
- ✽ ناجائز شرط کے ساتھ نکاح کرنا کیسا ہے؟ ..... ۱۳۷
- ✽ پردہ کی شرط کے ساتھ نکاح کیا اب پردہ توڑ دیا تو کیا حکم ہے؟ ..... ۱۳۷
- ✽ اس شرط پر نکاح کیا کہ اسی گھر میں رہا تو نکاح باقی ورنہ نہیں پھر شوہر نکاح کے بعد لے گیا تو کیا حکم ہے؟ ..... ۱۳۸
- ✽ لڑکے نے اقرار کیا کہ وہ سسرال میں رہے گا اس پر نکاح ہوا، اب اقرار پورا نہیں کرتا تو کیا حکم ہے؟ ..... ۱۳۸
- ✽ مرد نے اقرار کیا کہ اس بیوی کی زندگی میں دوسرا نکاح حرام ہے پھر کر لیا تو کیا حکم ہے؟ ..... ۱۳۹
- ✽ اس شرط پر عورت نے طلاق حاصل کی کہ فلاں سے ہرگز شادی نہیں کروں گی، اب اس سے نکاح جائز ہے یا نہیں؟ ..... ۱۳۹
- ✽ طوائف نے اس شرط پر نکاح کیا کہ رقص کا پیشہ باقی رکھے گی تو کیا حکم ہے؟ ..... ۱۴۰
- ✽ بے ہودہ شرائط کے ساتھ جو نکاح کیا جائے، وہ درست ہے یا نہیں؟ ..... ۱۴۱
- ✽ نکاح کو شرط پر معلق کرنا صحیح نہیں ..... ۱۴۳
- ✽ تعلیق نکاح بالشرط کے معنی ..... ۱۴۳
- ✽ معلق نکاح منعقد نہیں ہوتا ہے ..... ۱۴۴
- ✽ نکاح میں سائٹا کی شرط لگانا باطل ہے مگر نکاح ہو جاتا ہے ..... ۱۴۴
- ✽ نکاح شغار کا وعدہ ہوا، ایک ہوا ایک نہ ہوا تو کیا حکم ہے؟ ..... ۱۴۵
- ✽ نکاح شغار کی صورت اور اس کا حکم ..... ۱۴۶
- ✽ ہر ایک دوسرے کی لڑکی سے اپنے لڑکے کا نکاح کرے تو یہ درست ہے ..... ۱۴۸
- ✽ بہن کی شادی کے معاوضہ میں اپنی شادی کر لی تو درست ہے ..... ۱۴۸
- ✽ تبادلہ میں بیاہ کروں تو اپنی بہن سے کروں کہنے کے بعد تبادلہ میں شادی کی تو کیا حکم ہے؟ ..... ۱۴۸
- ✽ نکاح کے لیے تحریر ضروری نہیں ..... ۱۴۹

- ✽ خط و کتابت کے ذریعہ بھی نکاح ہو سکتا ہے ..... ۱۴۹
- ✽ خط و کتابت کے ذریعہ نکاح کرنے کی ایک صورت ..... ۱۵۰
- ✽ خط و کتابت کے ذریعہ نکاح کرنے کی دوسری صورت ..... ۱۵۰
- ✽ خط و کتابت کے ذریعہ نکاح کرنے کا کیا حکم ہے؟ ..... ۱۵۱
- ✽ مرد نے عورت کی تحریر گواہوں کے سامنے پڑھ کر یہ کہا کہ میں نے قبول کیا تو نکاح ہو گیا ..... ۱۵۲
- ✽ خط کے ذریعہ نکاح کب جائز ہوتا ہے؟ ..... ۱۵۲
- ✽ لڑکا گواہوں کے سامنے لڑکی کا تحریری ایجاب سنا کر خود قبول کر لے تو نکاح صحیح ہے ..... ۱۵۳
- ✽ ایجاب و قبول اور گواہوں کے بغیر محض منی آرڈر بھیج کر نکاح کرنے سے نکاح منعقد نہیں ہوتا ..... ۱۵۴
- ✽ محض عورت کے تحریری ایجاب بھیجنے سے نکاح نہیں ہوتا اگرچہ گواہوں کے پاس بھی وہ تحریر بھیجی ہو ..... ۱۵۵
- ✽ ولی کی اجازت سے سمجھ دار بچے کا قبول معتبر ہے ..... ۱۵۶
- ✽ نابالغ بچے کی طرف سے قبول کرنے کے بجائے باپ نے کہا کہ میں نے قبول کیا تو نکاح کا کیا حکم ہے؟ ..... ۱۵۶
- ✽ ایجاب میں کہا گیا: فلاں صغیر سے نکاح کر دیا، اس کے جواب میں ولی نے کہا: میں نے قبول کیا تو کیا حکم ہے؟ ..... ۱۵۷
- ✽ نکاح خواں نے لڑکی کے والد کے کہنے پر لڑکے سے نکاح قبول کرنے کے لیے کہا اور اس نے قبول کر لیا تو نکاح صحیح ہو گیا ..... ۱۵۸
- ✽ لڑکی کے ولی کی اجازت کے بعد وکیل نے ایجاب و قبول کر دیا تو نکاح منعقد ہو گیا ..... ۱۵۹
- ✽ باکرہ عورت خاموش رہے اور اس کا ولی اجازت دے دے تو نکاح صحیح ہے ..... ۱۵۹
- ✽ بیوہ سے نکاح جائز ہے گو اس کے ولی کو خبر نہ ہو ..... ۱۶۰
- ✽ لڑکی سے اجازت لینے پر گواہ بنانا ضروری نہیں اور جس کی صرف ایک ہی لڑکی ہو اُس کے لیے تعین ضروری نہیں ..... ۱۶۰

- ❖ وکیل موکل کا نکاح کر سکتا ہے ..... ۱۶۱
- ❖ عورت کی وکالت سے نکاح درست ہے ..... ۱۶۲
- ❖ عورت نے جسے وکیل بنایا تھا اُس نے نکاح خواں سے کہہ کر ایجاب و قبول کر دیا تو نکاح صحیح ہو گیا ..... ۱۶۲
- ❖ ایک شخص اپنی طرف سے اصیل اور عورت کی طرف سے وکیل بن کر نکاح کر سکتا ہے ..... ۱۶۳
- ❖ عورت اگر اُسی مرد کو اپنا وکیل بنا دے جس سے نکاح کرنا چاہتی ہے اور وہ اُس کا نکاح اپنے آپ سے کر لے تو نکاح درست ہے ..... ۱۶۴
- ❖ بات چھوٹے لڑکے سے طے کی اور دھوکا دے کر نکاح بڑے لڑکے سے کر دیا تو کیا حکم ہے؟ ..... ۱۶۴
- ❖ جس لڑکے سے منگنی ہوئی تھی نکاح کے وقت اُس کے چھوٹے بھائی سے ایجاب و قبول ہو گیا تو کیا حکم ہے؟ ..... ۱۶۵
- ❖ لڑکے والوں نے فریب سے بجائے عبدالرحمن کے لال محمد کے ساتھ نکاح پڑھوا لیا تو کیا حکم ہے؟ ..... ۱۶۶
- ❖ دکھایا کسی کو اور شادی کر دی کسی سے اب عورت انکار کر دے تو نکاح درست ہوگا یا نہیں؟ ..... ۱۶۶
- ❖ قاضی نے بڑی بہن کے بجائے چھوٹی بہن کا نام بول کر ایجاب و قبول کرایا تو کیا حکم ہے؟ ..... ۱۶۷
- ❖ قاضی یا وکیل نے دو بہنوں کا نکاح دو لڑکوں سے غلط منسوب کر کے پڑھا دیا پھر دوبارہ صحیح کر کے نکاح پڑھایا تو کون سا صحیح ہوگا؟ ..... ۱۶۷
- ❖ وکیل قاضی نے دو بہنوں کے نام ایجاب کے وقت بدل ڈالے تو کیا حکم ہے؟ ..... ۱۶۹
- ❖ جس لڑکی سے منگنی تھی وکیل نے ایجاب و قبول کے وقت اس کے بجائے اس کی بہن کا نام لیا تو کیا حکم ہے؟ ..... ۱۷۰
- ❖ بہ ذریعہ خط یا تار کسی کو وکیل بنایا تو وہ نکاح پڑھا سکتا ہے ..... ۱۷۱

- ✽ عورت کے وکیل نے گواہوں کے سامنے ایجاب کیا اور شوہر نے قبول کیا تو نکاح ہو گیا
- ۱۷۲ ..... اور وکیل بنانے کے لیے گواہوں کا ہونا ضروری نہیں
- ✽ فضولی کا نکاح اجازت پر موقوف رہے گا ..... ۱۷۳
- ✽ مفقود کی طرف سے باپ نے قبول کیا تو نکاح ہوا یا نہیں؟ ..... ۱۷۳
- ✽ فضولی کا نکاح مجیز کی اجازت پر موقوف ہے ..... ۱۷۴
- ✽ نکاح میں شہادت کا کیا راز ہے؟ ..... ۱۷۵
- ✽ نکاح میں دو گواہ ضروری ہیں تنہائی میں اللہ رسول کو گواہ بنا کر نکاح کرنے سے نکاح نہیں ہوتا ..... ۱۷۶
- ✽ بدون دو گواہوں کے نکاح درست نہیں ہوتا اور فرشتوں کو گواہ بنانا کافی نہیں ..... ۱۷۶
- ✽ بلا گواہ نکاح جائز نہیں اور گواہوں کے لیے شرائط ..... ۱۷۷
- ✽ گواہوں کے بغیر نکاح صحیح نہیں ہوتا ..... ۱۷۸
- ✽ عالم نے بلا گواہ جو نکاح پڑھایا وہ درست نہیں ہوا ..... ۱۷۸
- ✽ دو گواہوں کے بغیر محض ایجاب و قبول سے نکاح نہیں ہوتا اور بعد میں نکاح کی شہرت نا کافی ہے ..... ۱۷۹
- ✽ نکاح کے وقت شرعی گواہ نہ ہوں اور بعد میں گواہوں کے سامنے تذکرہ کرے تو نکاح نہیں ہوگا ..... ۱۷۹
- ✽ نکاح کے وقت دو گواہ موجود نہ ہوں تو نکاح نہیں ہوتا اور بعد میں لوگوں سے تذکرہ کرنا کافی نہیں ..... ۱۸۰
- ✽ بدون گواہوں کے نکاح منعقد نہیں ہوتا ..... ۱۸۱
- ✽ کسی جگہ گواہ بننے کے لیے اگر کوئی بھی میسر نہ ہو تب بھی بدون دو گواہوں کے نکاح درست نہیں ہوتا ..... ۱۸۲
- ✽ گواہوں یا خطبہ نکاح کے بغیر ایجاب و قبول ہوا تو نکاح اور جماع کا کیا حکم ہے؟ ..... ۱۸۳

- ❖ بدون گواہوں کے جو نکاح ہو وہ عند اللہ بھی غیر معتبر ہے اور ایسے نکاح کے بعد وطی حرام ہے ..... ۱۸۳
- ❖ بدون دو گواہوں کے مرد و عورت باہم ایجاب و قبول کر لیں تو نکاح نہیں ہوگا اور مجامعت حرام ہے ..... ۱۸۴
- ❖ بلا گواہ کے نکاح میں مجامعت زنا کے حکم میں ہے ..... ۱۸۵
- ❖ بلا گواہ نکاح کیا جائز ہوا یا نہیں؟ اور اولاد کا کیا حکم ہے؟ اور اولاد کی امامت جائز ہے یا نہیں؟ ..... ۱۸۶
- ❖ دو شرعی گواہ کہیں کہ ہمارے سامنے ایجاب و قبول ہوا ہے تو نکاح ہو جائے گا ..... ۱۸۷
- ❖ ایک مرد اور دو عورت کی موجودگی میں نکاح ہو جاتا ہے ..... ۱۸۷
- ❖ صرف باپ بیٹے اور لڑکی کے والد کی موجودگی میں نکاح خواں نے نکاح پڑھایا تو کیا حکم ہے؟ ..... ۱۸۸
- ❖ باہم دو عبارتوں میں شبہ اور اُس کا حل ..... ۱۸۹
- ❖ بالغہ عورت کے نکاح کی مجلس میں صرف دو عورتیں اور قاضی صاحب موجود تھے تو نکاح ہو گیا ..... ۱۹۰
- ❖ صرف دو عورتوں کی موجودگی میں ایک مولوی صاحب نے ایک بیوہ بالغہ کا نکاح کر دیا تو کیا حکم ہے؟ ..... ۱۹۱
- ❖ صرف ایک مرد اور ایک عورت کے سامنے ایجاب و قبول ہوا تو نکاح منعقد نہیں ہوگا ..... ۱۹۲
- ❖ دو گواہوں میں سے ایک نکاح ہونا بیان کرے اور دوسرا منگنی ہونا، تو کیا حکم ہے؟ ..... ۱۹۲
- ❖ نکاح میں فاسق کی گواہی معتبر ہے یا نہیں؟ ..... ۱۹۳
- ❖ شیعہ گواہوں کی موجودگی میں ایجاب و قبول ہوا تو کیا حکم ہے؟ ..... ۱۹۳
- ❖ گواہوں کا ایجاب و قبول سن لینا کافی ہے باقاعدہ اُن سے اجازت لے کر ایجاب و قبول ضروری نہیں ..... ۱۹۴

- ✽ جب گواہوں کا ایجاب و قبول کو سننا محتمل ہے تو دوبارہ نکاح کیا جاوے ..... ۱۹۴
- ✽ ایجاب یا قبول کو اگر گواہ نہ سن سکیں تو نکاح درست نہیں ..... ۱۹۵
- ✽ عورت مکان میں تنہا تھی اُس نے گواہوں کے سامنے ایجاب کیا، مرد نے قبول کیا تو نکاح منعقد ہو گیا ..... ۱۹۶
- ✽ دو اجنبی گواہوں کے سامنے رات کی تاریکی میں ایجاب و قبول ہوا اور لڑکی موجود تھی تو نکاح منعقد ہو گیا ..... ۱۹۷
- ✽ جو گواہ عورت کو جانتے ہوں اُن کی موجودگی میں نکاح ہوا مگر گواہوں کو عورت کی پہچان نہ دی گئی تو کیا حکم ہے؟ ..... ۱۹۷
- ✽ تعارف کے لیے لڑکی کا نام مع ولدیت کافی ہے ..... ۱۹۸
- ✽ نکاح کے وقت اصل نام میں غلطی ہوئی مگر عرفی نام اور ولدیت درست ذکر کی گئی تو نکاح ہو گیا ..... ۱۹۹
- ✽ بہ وقت عقد نکاح منکوحہ کا نام غلط لیا اور رجسٹر میں بھی غلط اندراج کیا تو کیا حکم ہے؟ ۲۰۰
- ✽ صرف لڑکی کا نام ذکر کرنے سے نکاح منعقد نہیں ہوتا ..... ۲۰۱
- ✽ جو گواہ عورت سے واقف نہ ہوں اُن کے سامنے صرف اُس کا نام لینے سے نکاح منعقد نہیں ہوتا ..... ۲۰۱
- ✽ لڑکی کی موجودگی میں ایجاب و قبول ہوا اور دولہا کے باپ کا نام نہیں لیا گیا تو کیا حکم ہے؟ ۲۰۲
- ✽ ولدیت غلط بتلانے سے نکاح صحیح نہیں ہوتا ..... ۲۰۲
- ✽ عبدالرحمن کا لڑکا اور عبدالرحیم کی لڑکی کی جگہ رحمان کا لڑکا اور رحیم کی لڑکی کہا تو نکاح ہو جائے گا ..... ۲۰۳
- ✽ نکاح میں لڑکی کو سوتیلے باپ کی طرف منسوب کیا گیا مگر گواہوں کو حقیقت کا علم ہے تو نکاح صحیح ہے یا نہیں؟ ..... ۲۰۳
- ✽ لڑکی کی نسبت بہ وقت نکاح سوتیلے باپ کی طرف کی گئی تو نکاح کا کیا حکم ہے؟ ..... ۲۰۴
- ✽ نکاح میں منکوحہ کی ولدیت غلط بتائی تو نکاح ہوا یا نہیں؟ ..... ۲۰۷



- ✽ ولد الزنا لڑکی کا نام گواہوں کے سامنے غیر مسلم باپ کی طرف نسبت کر کے لیا گیا تو نکاح کا کیا حکم ہے؟ ..... ۲۰۸

## مسائل متعلقاتِ نکاح

- ✽ رافضی نے نکاح پڑھایا تو کیا حکم ہے؟ ..... ۲۱۰
- ✽ بدعتی فاسق کا پڑھایا ہوا نکاح ہو جاتا ہے ..... ۲۱۰
- ✽ فاسق قاضی کا پڑھایا ہوا نکاح درست ہے یا نہیں؟ ..... ۲۱۱
- ✽ بے نمازی کا پڑھا ہوا نکاح درست ہے ..... ۲۱۱
- ✽ عاقدین جس سے چاہیں نکاح پڑھوا سکتے ہیں ..... ۲۱۲
- ✽ سوائے قاضی شہر دوسرا نکاح پڑھا دے تو وہ بھی جائز ہے ..... ۲۱۲
- ✽ نکاح کوئی بھی پڑھا سکتا ہے اور قاضی کے رہتے ہوئے فقیر بھی پڑھا سکتا ہے ..... ۲۱۲
- ✽ نکاح خوانی کسی خاندان کے ساتھ خاص نہیں ..... ۲۱۳
- ✽ نکاح خوانی کسی شخص واحد کی جاگیر نہیں ..... ۲۱۳
- ✽ سرکار کے مقرر کردہ آدمی کے واسطے سے نکاح نہ ہو تو بھی جائز ہے ..... ۲۱۴
- ✽ نکاح خوانی کے لیے ایک آدمی کو مقرر کرنا درست ہے یا نہیں؟ ..... ۲۱۵
- ✽ نکاح پڑھانے والے قاضی اور ملاّ اجرت کے مستحق ہیں یا نہیں؟ ..... ۲۱۵
- ✽ اجرت نکاح جبراً لینا کیسا ہے؟ ..... ۲۱۶
- ✽ خطبہ نکاح سنت ہے یا فرض؟ اور بدون خطبہ نکاح کا کیا حکم ہے؟ ..... ۲۱۶
- ✽ بغیر خطبہ نکاح ہو جاتا ہے یا نہیں؟ ..... ۲۱۷
- ✽ ایک مجلس میں چند لڑکوں و لڑکیوں کے ایجاب و قبول کے لیے ایک خطبہ بھی کافی ہے ..... ۲۱۷
- ✽ خطبہ نکاح میں غیر نبی پر بالاستقلال درود شریف پڑھنا جائز نہیں ..... ۲۱۷
- ✽ دف یا ڈھول کے ذریعہ نکاح کا اعلان کرنا کیسا ہے؟ ..... ۲۱۸
- ✽ دُف بجا کر اعلانِ نکاح کا منشا کیا ہے؟ اور کتنی دیر بجایا جائے؟ ..... ۲۱۹

- ✽ ۲۲۰ باجا وغیرہ سے نکاح میں فساد آتا ہے یا نہیں؟ .....
- ✽ ۲۲۰ اعلانِ نکاح کے واسطے باجا وغیرہ کی ممانعت اور دُف کی اجازت ہے .....
- ✽ دُف کی اجازت ہے، مگر یہ کہنا کہ بغیر باجا نکاح حرام ہے، بد دینی ہے اور کفر کا خوف ہے .....
- ✽ ۲۲۱ سہرہ، کنگنا باندھ کر نکاح کیا تو کیا حکم ہے؟ .....
- ✽ ۲۲۱ مسجد میں نکاح پڑھنا درست ہے .....
- ✽ ۲۲۲ نکاح مسجد میں مستحب ہے .....
- ✽ ۲۲۳ کسی ماہ میں نکاح کرنے کی ممانعت نہیں .....
- ✽ ۲۲۳ ذی قعدہ میں نکاح کرنا جائز ہے .....
- ✽ ۲۲۳ نکاح دن میں بہتر ہے یا رات میں؟ .....
- ✽ ۲۲۴ عصر بعد نکاح پڑھنا خلافِ اولیٰ نہیں .....
- ✽ ۲۲۴ ولیمہ کا کھانا کب مسنون ہے؟ .....
- ✽ ۲۲۵ نکاح پہلے ہو اور رخصتی کئی ماہ بعد تو ولیمہ کب کیا جائے؟ .....

### وہ عورتیں جن سے نکاح درست ہے

- ✽ ۲۲۶ سوتیلی ساس اور سوتیلی خالہ وغیرہ سے نکاح جائز ہے .....
- ✽ ۲۲۶ بیوی کے رہتے ہوئے اس کے باپ کی دوسری بیوہ سے شادی کرنا درست ہے ...
- ✽ ۲۲۶ بیوی کے رہتے ہوئے اپنی سوتیلی ساس سے نکاح کرنا کیسا ہے؟ .....
- ✽ ۲۲۷ سوتیلی ساس سے نکاح جائز ہے .....
- ✽ ۲۲۷ داماد اپنی سوتیلی ساس اور بہو اپنے سوتیلے سر سے نکاح کر سکتی ہے .....
- ✽ ۲۲۸ سوتیلی ساس سے نکاح کرنا جائز ہے .....
- ✽ ۲۲۸ بیوی کی سوتیلی ماں اور اپنی چچی سے نکاح جائز ہے .....
- ✽ ۲۲۸ بیوی کے رہتے ہوئے اس کی سوتیلی ماں سے نکاح درست ہے .....

- ✽ سوتیلی ساس سے نکاح جائز ہے یا نہیں؟ نیز بیوی اور اس کی سوتیلی ماں کو جمع کرنا کیسا ہے؟ ..... ۲۲۹
- ✽ بیوی اور اُس کی سوتیلی ماں کو نکاح میں جمع کرنا جائز ہے ..... ۲۳۰
- ✽ بیوی کی نانی کی سوکن سے نکاح کرنا صحیح ہے ..... ۲۳۱
- ✽ سوتیلی خالہ سے نکاح درست ہے ..... ۲۳۱
- ✽ چچیری خالہ سے نکاح جائز ہے ..... ۲۳۲
- ✽ سوتیلی ماں کی سگی بہن سے نکاح جائز ہے ..... ۲۳۲
- ✽ خالہ زاد بھانجی سے جس نے مدتِ رضاعت کے بعد لڑکے کی ماں کا دودھ پیا ہو نکاح درست ہے ..... ۲۳۳
- ✽ خالہ زاد بھانجی سے شادی درست ہے ..... ۲۳۳
- ✽ ایک بھائی کا لڑکا اور دوسرے بھائی کی نواسی جو لڑکے کی غیر حقیقی بھانجی ہوئی دونوں میں نکاح جائز ہے ..... ۲۳۴
- ✽ دوسری بیوی کے بھائی کا نکاح پہلی بیوی کی لڑکی (غیر حقیقی بھانجی) سے درست ہے ..... ۲۳۴
- ✽ اپنی زوجہ کے بھائی سے اپنی سابقہ بیوی کی لڑکی کا نکاح جو اُس کی غیر حقیقی بھانجی ہوئی درست ہے ..... ۲۳۴
- ✽ اپنی علاقائی بہن کے شوہر کی لڑکی (غیر حقیقی بھانجی) سے نکاح درست ہے ..... ۲۳۵
- ✽ لڑکے کی شادی باپ کی بیوی کی نواسی (غیر حقیقی بھانجی) سے درست ہے ..... ۲۳۵
- ✽ بیوی کے رہتے ہوئے بیوی کی غیر حقیقی بھتیجی سے نکاح درست ہے ..... ۲۳۵
- ✽ اپنے بھائی کی رپیہ (غیر حقیقی بھتیجی) سے نکاح درست ہے ..... ۲۳۶
- ✽ بھائی کا نکاح بیوی کے پہلے خاوند کی لڑکی (غیر حقیقی بھتیجی) سے درست ہے ..... ۲۳۶
- ✽ برادر علاقائی کی بیوی کی لڑکی سے نکاح درست ہے ..... ۲۳۷
- ✽ دو باپ شریک بھائیوں میں سے ایک کا نکاح دوسرے کے ماں شریک بھائی کی لڑکی (غیر حقیقی بھتیجی) سے درست ہے ..... ۲۳۷

- ✽ ایک بہن کے لڑکے کا دوسری بہن کی پوتی سے نکاح درست ہے ..... ۲۳۸
- ✽ چچا زاد بھائی کی لڑکی (غیر حقیقی بھتیجی) سے نکاح جائز ہے ..... ۲۳۸
- ✽ باپ کے چچا زاد بھائی سے نکاح جائز ہے ..... ۲۳۹
- ✽ چچا کے لڑکے سے بھتیجی کی لڑکی کی شادی درست ہے ..... ۲۳۹
- ✽ اپنے چچا کی پوتی (غیر حقیقی بھتیجی) سے نکاح کرنا درست ہے ..... ۲۳۹
- ✽ ایک بھائی کی پوتی سے دوسرے بھائی کے لڑکے کی شادی جائز ہے ..... ۲۳۹
- ✽ بھائی کی پوتی سے اپنے لڑکے کا نکاح جائز ہے ..... ۲۴۰
- ✽ دادا کے چچا کی نواسی (غیر حقیقی بھتیجی) سے جو خلیری بہن بھی ہو نکاح درست ہے . ۲۴۰
- ✽ ماموں کے لڑکے سے بھانجے کی لڑکی (غیر حقیقی بھتیجی) کا نکاح درست ہے ..... ۲۴۰
- ✽ ایک بیوی سے پوتا ہے تو کیا اس کی شادی دوسری بیوی کے پوتے کی لڑکی (غیر حقیقی بھتیجی) سے جائز ہے؟ ..... ۲۴۱
- ✽ غیر حقیقی بھانجے اور بھتیجی کی لڑکی سے نکاح جائز ہے ..... ۲۴۱
- ✽ اپنے چچا کے نواسہ (غیر حقیقی بھانجے) کی لڑکی سے نکاح درست ہے ..... ۲۴۲
- ✽ اپنے نانا کے بھائی کے لڑکے کے ساتھ اپنی لڑکی کی شادی جو اس کے غیر حقیقی بھانجے کی لڑکی ہوئی جائز ہے ..... ۲۴۲
- ✽ لڑکی کی شادی بیوی کے بھائی کے لڑکے سے درست ہے ..... ۲۴۲
- ✽ حقیقی بھائی کے پوتے کی شادی اپنی لڑکی (غیر حقیقی پھوپھی) سے درست ہے ..... ۲۴۳
- ✽ باپ کے ماموں کی لڑکی (غیر حقیقی پھوپھی) سے نکاح جائز ہے ..... ۲۴۳
- ✽ دادا کے سوتیلے بھائی کی لڑکی (غیر حقیقی پھوپھی) سے نکاح جائز ہے یا نہیں؟ ..... ۲۴۳
- ✽ بیوی کی وفات یا طلاق کے بعد اُس کی حقیقی بہن، خالہ پھوپھی، بھانجی یا بھتیجی سے فوراً نکاح جائز ہے یا نہیں؟ ..... ۲۴۴
- ✽ بیوی کی طلاق یا موت کے بعد اُس کی بہن سے شادی کب درست ہے؟ ..... ۲۴۴

- ❖ فوت شدہ بیوی کی بہن سے فوراً نکاح درست ہے مگر مطلقہ بیوی کی بہن سے عدت کے بعد درست ہوگا ..... ۲۴۵
- ❖ بیوی کے انتقال کے بعد سالی سے نکاح درست ہے اگرچہ اس کے لڑکے نے اپنی نانی کا دودھ پیا ہو ..... ۲۴۶
- ❖ دو بہنوں سے نکاح کر کے پہلی کو طلاق دے دی تو اب بعد عدت دوسری سے نکاح کر سکتا ہے ..... ۲۴۶
- ❖ بیوی کو چھوڑ کر سالی سے نکاح کرنا کیسا ہے؟ ..... ۲۴۷
- ❖ پہلی بیوی کو طلاق دے دی، اور عدت گزر گئی پھر سالی سے شادی کی تو کیا حکم ہے؟ ..... ۲۴۸
- ❖ بیوی کو طلاق دے کر بعد عدت اس کی بہن سے شادی کرنا جائز ہے ..... ۲۴۸
- ❖ دو بہنوں سے یکے بعد دیگرے نکاح کیا تو دوسرا نکاح باطل ہے ..... ۲۴۹
- ❖ ایک بہن کو طلاق دلوا کر فوراً دوسری سے شادی کر دی تو کیا حکم ہے؟ ..... ۲۴۹
- ❖ اپنی نابالغہ بیوی کو طلاق دے کر اس کی بیوہ بالغہ بہن سے شادی کرنا درست ہے ..... ۲۵۰
- ❖ بیوی کے مرنے کے بعد اس کی سوتیلی نانی سے نکاح درست ہے ..... ۲۵۰
- ❖ بیوی کے مرنے کے بعد اس کی حقیقی خالہ سے نکاح درست ہے ..... ۲۵۱
- ❖ اپنی زوجہ کے انتقال کے بعد زوجہ کی بھانجی سے نکاح کرنا درست ہے ..... ۲۵۱
- ❖ متوفیہ بیوی کی حقیقی بھانجی جو بھتیجی کی مطلقہ بھی ہو اُس سے نکاح درست ہے ..... ۲۵۲
- ❖ سالی کی لڑکی سے نکاح جائز ہے یا نہیں؟ ..... ۲۵۳
- ❖ بیوی کے مرنے کے بعد اس کی بھتیجی سے نکاح صحیح ہے ..... ۲۵۳
- ❖ بیوی کے مرنے کے بعد اپنے سالے کی لڑکی سے نکاح درست ہے ..... ۲۵۴
- ❖ پھوپھا کا نکاح زوجہ کی بھتیجی سے کب جائز ہے؟ ..... ۲۵۵
- ❖ چچا زاد ہمشیرہ کے شوہر سے اپنی لڑکی کا نکاح درست ہے ..... ۲۵۵
- ❖ دور کے رشتے سے جو پھوپھا ہو اُس سے پھوپھی کی وفات کے بعد نکاح درست ہے ..... ۲۵۵
- ❖ سالی کے مرنے کے بعد اس کے شوہر سے اپنی بھتیجی کی شادی جائز ہے ..... ۲۵۶

- ✽ منکوحہ غیر مدخولہ کو طلاق دینے کے بعد اس کی لڑکی سے جو پہلے خاوند سے ہے نکاح کر سکتا ہے ..... ۲۵۶
- ✽ بیوی اور اُس کے خاوند کی بیٹی کو جو دوسری عورت سے ہے نکاح میں جمع کر سکتا ہے . ۲۵۶
- ✽ بیوی کے رہتے ہوئے بیوی کے فوت شدہ لڑکے کی بیوی سے نکاح کرنا درست ہے ۲۵۷
- ✽ اپنی بیوی کے اس لڑکے کی زوجہ سے جو شوہرِ اوّل سے ہے نکاح درست ہے ..... ۲۵۸
- ✽ بیوی کے رہتے ہوئے اُس کے اُس لڑکے کی بیوی سے جو بھتیجا بھی لگتا ہو نکاح درست ہے ..... ۲۵۹
- ✽ بیوی کے لڑکے کی بیوہ سے نکاح درست ہے ..... ۲۵۹
- ✽ دو خالہ زاد یا ماموں زاد بہنوں کو نکاح میں جمع کرنا درست ہے ..... ۲۶۰
- ✽ دو بہنوں کا نکاح دو بھائیوں سے درست ہے ..... ۲۶۰
- ✽ ایک بہن کا نکاح باپ سے اور دوسری بہن کا بیٹے سے درست ہے یا نہیں؟ ..... ۲۶۰
- ✽ سالے کی ایک لڑکی سے اپنا اور دوسری لڑکی سے اپنے لڑکے کا نکاح کرنا جائز ہے یا نہیں؟ ..... ۲۶۱
- ✽ بیٹے کی بیوی کی حقیقی بہن سے باپ کی شادی درست ہے ..... ۲۶۲
- ✽ جس لڑکے سے اپنی لڑکی کی شادی کی اُس کی بہن سے خود شادی کرنا کیسا ہے؟ ..... ۲۶۲
- ✽ بھائی کی بیوہ سے خود اور اُس کی لڑکی سے اپنے لڑکے کا نکاح کرنا درست ہے ..... ۲۶۲
- ✽ بیوہ سے خود اور اس کی لڑکیوں سے اپنے لڑکوں کی شادی جائز ہے ..... ۲۶۳
- ✽ بیوہ سے خود نکاح کرنا اور اُس کے لڑکوں سے اپنی لڑکیوں کا نکاح کرنا جائز ہے ..... ۲۶۴
- ✽ پہلی بیوی سے جو لڑکی ہے اُس کا نکاح دوسری بیوی کے اُس لڑکے سے جو دوسرے شوہر سے ہو جائز ہے ..... ۲۶۴
- ✽ شوہر اپنے لڑکے کی شادی اپنی بیوی کی لڑکی سے کر سکتا ہے ..... ۲۶۵
- ✽ شوہر اپنے لڑکے کی شادی اپنی سابقہ بیوی کی لڑکی سے جو لڑکے کی چچا زاد بہن بھی ہو؛ کر سکتا ہے ..... ۲۶۵

- ✽ باپ کی مطلقہ غیر مدخولہ کی لڑکی جو ماموں زاد بہن بھی ہو اس سے نکاح درست ہے ۲۶۶
- ✽ پہلے شوہر سے جو لڑکی ہے اس کی شادی دوسرے شوہر کے لڑکے سے جائز ہے جب
- ۲۶۶ ..... کہ وہ اس کی دوسری بیوی سے ہو
- ✽ لڑکے کی شادی بیوی کے سابق شوہر کی لڑکی سے درست ہے ۲۶۷
- ✽ بیوی شوہر کے لڑکے سے اپنی لڑکی کی شادی کر سکتی ہے یا نہیں؟ ۲۶۷
- ✽ بیوی کی اس لڑکی سے جو پہلے شوہر سے ہے اپنے لڑکے کا نکاح کرنا کیسا ہے؟ ۲۶۷
- ✽ سوتیلی ماں کی اس لڑکی سے نکاح درست ہے جو دوسرے شوہر سے ہے ۲۶۸
- ✽ سوتیلی ماں کے لڑکے سے اپنی لڑکی کا نکاح درست ہے ۲۶۹
- ✽ رضیع کے جس بھائی نے اس کی رضاعی ماں کا دودھ نہیں پیا اس کا نکاح مرضعہ کی
- ۲۶۹ ..... لڑکی سے جائز ہے
- ✽ دو بہنوں نے ایک دوسرے کی جن اولاد کو دودھ پلایا ہے اُن کے علاوہ بھائی بہنوں
- ۲۷۰ ..... کا آپس میں نکاح درست ہے
- ✽ بھائی کے جس لڑکے کو دودھ پلایا اُس کے دوسرے لڑکے سے اپنی لڑکی کا نکاح
- ۲۷۱ ..... کرے تو جائز ہے
- ✽ نسبی بھائی کی رضاعی بھتیجی سے نکاح درست ہے ۲۷۱
- ✽ بیوہ سمدھن سے شادی جائز ہے ۲۷۱
- ✽ بیوہ بھادج سے نکاح کرنا درست ہے ۲۷۲
- ✽ دیور سے بیوہ کا نکاح درست ہے ۲۷۴
- ✽ بھائی کی مطلقہ مہتمہ سے نکاح جائز ہے ۲۷۴
- ✽ بھائی کی نابالغہ بیوہ سے فوراً نکاح کرے یا عدت ختم ہونے کے بعد؟ ۲۷۴
- ✽ بھتیجے کی مطلقہ سے نکاح درست ہے ۲۷۵
- ✽ غیر حقیقی بھتیجے کی مطلقہ سے نکاح درست ہے ۲۷۵
- ✽ حقیقی بھتیجے کی بیوہ سے نکاح درست ہے ۲۷۵

- ❖ ۲۷۶ ..... تایا، چچا اور بھتیجے کی بیوہ سے نکاح درست ہے
- ❖ ۲۷۶ ..... بیوہ چچی سے نکاح جائز ہے
- ❖ ۲۷۷ ..... دادا کے بھائی کی لڑکی سے جو اس کے چچا کی بیوہ بھی ہے نکاح درست ہے
- ❖ ۲۷۷ ..... متبنی بھتیجے کا چچا کی بیوہ سے نکاح درست ہے
- ❖ ۲۷۸ ..... حقیقی چچی سے نکاح کب درست ہے؟
- ❖ ۲۷۸ ..... بھانجے کی مطلقہ سے شادی جائز ہے یا نہیں؟
- ❖ ۲۷۹ ..... بھانجے کی بیوہ سے جو سالی بھی ہے بیوی کے مرنے کے بعد شادی درست ہے
- ❖ ۲۷۹ ..... بیوی کی وفات کے بعد سالی کی بیٹی سے جو کہ بھانجے کی بیوہ ہے نکاح درست ہے
- ❖ ۲۷۹ ..... بھانجے اور ماموں کی مدخولہ سے نکاح درست ہے
- ❖ ۲۸۰ ..... ماموں کی بیوہ (ممائی) سے نکاح کب درست ہے؟
- ❖ ۲۸۰ ..... بیوہ ممائی سے نکاح جائز ہے
- ❖ ۲۸۰ ..... جو عورت کہے کہ میرا نکاح نہیں ہوا ہے اُس کا نکاح کر دینا درست ہے
- ❖ ۲۸۱ ..... عورت کہے کہ میرا نکاح نہیں ہوا ہے تو اس کا نکاح کر دینا درست ہے
- ❖ ۲۸۱ ..... عورت کی بات پر اعتماد کر کے نکاح کر دینا درست ہے
- ❖ ۲۸۲ ..... عورت کہے کہ میرا نکاح نہیں ہوا، اس پر قاضی اگر نکاح پڑھا دے تو مجرم نہیں
- ❖ ۲۸۲ ..... بالغ لڑکی کے قول پر اعتماد کر کے اس کی شادی کر دینا جائز ہے
- ❖ ..... لڑکی نابالغی میں نکاح ہونا بتاتی تھی، بالغ ہونے کے بعد انکار کرتی ہے، اب اس کا نکاح درست ہے یا نہیں؟
- ❖ ۲۸۳ ..... عورت جب کہے کہ میرے شوہر نے مجھے طلاق دے دی ہے تو اُس سے نکاح درست ہے
- ❖ ۲۸۳ ..... جو عورت کہتی ہے کہ شوہر نے طلاق دے دی ہے اس سے نکاح کرنا کیسا ہے؟
- ❖ ..... مفقود کی عورت کہے کہ مجھے طلاق دے دی ہے تو اُس سے نکاح جائز ہے بدون
- ❖ ۲۸۴ ..... نکاح رکھنا سخت معصیت ہے



- ✽ عورت کا یہ قول کہ میرے شوہر نے طلاق دے دی ہے ماننا درست ہے ..... ۲۸۵
- ✽ عورت کے دعویٰ طلاق کے بعد نکاح درست ہے ..... ۲۸۶
- ✽ عورت کہے کہ شوہر نے مجھ کو طلاق دے دی ہے تو اس سے شادی کرنا درست ہے۔ ۲۸۶
- ✽ عورت کے باپ اور عورت کے بیان پر اعتماد کر کے نکاح کرنا درست ہے ..... ۲۸۷
- ✽ عورت کو طلاق دینا جب معلوم ہے تو عدت کے بعد دوسری شادی کر سکتی ہے ..... ۲۸۷
- ✽ مطلقہ کا نکاح کب جائز ہے؟ ..... ۲۸۸
- ✽ مطلقہ کا بعد عدت نکاح کرنا درست ہے ..... ۲۸۹
- ✽ عدت میں شادی کر دی پھر علیحدگی ہو گئی اب عدت بعد دوبارہ نکاح ہو سکتا ہے یا نہیں؟ ۲۸۹
- ✽ نکاح فسخ ہونے کے بعد فوراً نکاح کب جائز ہے؟ ..... ۲۹۰
- ✽ قاضی کے نکاح فسخ کر دینے کے بعد دوسرا نکاح درست ہے ..... ۲۹۰
- ✽ شوہر کی موت ثابت ہو جانے کے بعد عورت عدت گزار کر دوسری شادی کر سکتی ہے ۲۹۱
- ✽ جس کی موت کا ظن غالب ہو اُس کی بیوہ بعد عدت شادی کر سکتی ہے ..... ۲۹۲
- ✽ جس کے خاوند کے فوت ہونے کی بعض لوگ تصدیق کریں اور بعض تردید تو اُس سے نکاح کا کیا حکم ہے؟ ..... ۲۹۲
- ✽ شوہر اول کی موت کی خبر کے بعد نکاح ثانی کر لیا پھر شوہر اول آ گیا تو اب کیا حکم ہے؟ ۲۹۳
- ✽ جس عورت نے غائب شخص سے نکاح کا ایجاب کیا اُس کے قبول یا رد کرنے سے پہلے نہ وہ رجوع کر سکتی ہے نہ دوسرا نکاح ..... ۲۹۴
- ✽ اگر فلاں عورت سے نکاح کروں تو گویا اپنی ماں سے کروں کہنے کے بعد اس سے نکاح جائز ہے؟ ..... ۲۹۵
- ✽ یہ کہا: اگر میں ہندہ سے نکاح کروں تو وہ میری ماں بہن ہوگی پھر ہندہ سے نکاح کر لیا تو کیا حکم ہے؟ ..... ۲۹۶
- ✽ صرف یہ کہنے سے کہ تو میری سگی بہن ہے یا مجھ کو اپنا سگا بھائی سمجھ، نکاح حرام نہیں ہوتا ۲۹۶

- ❖ یہ کہا کہ فلاں سے نکاح کروں تو اپنی بیٹی سے کروں پھر نکاح کر لیا تو کیا حکم ہے؟ .. ۲۹۷
- ❖ بستی کے رشتہ سے جو بھائی ہے اس کی بہن سے شادی جائز ہے ..... ۲۹۷
- ❖ آزاد کروں گا کہنا نکاح کے لیے مانع نہیں ..... ۲۹۸
- ❖ خاندان سادات میں شادی کرنا جائز ہے ..... ۲۹۸
- ❖ بزرگ کی لڑکی سے نکاح جائز ہے ..... ۲۹۸
- ❖ اپنے استاذ یا پیر کی بیوہ سے نکاح درست ہے ..... ۲۹۹
- ❖ مرید کی مطلقہ سے شادی جائز ہے ..... ۲۹۹
- ❖ اپنے پیر سے نکاح کرنا درست ہے ..... ۲۹۹
- ❖ مریدنی سے نکاح کرنا جائز ہے ..... ۳۰۰
- ❖ پیر سے پردہ فرض ہے اور غیر حقیقی داماد سے نکاح درست ہے ..... ۳۰۰
- ❖ طوائف سے نکاح کرنا درست ہے ..... ۳۰۰
- ❖ طوائف پیشہ ور سے نکاح جائز ہے یا نہیں جب کہ وہ پیشہ بھی نہ چھوڑے؟ ..... ۳۰۱
- ❖ رنڈی سے نکاح کر کے فوراً وطی جائز ہے یا نہیں؟ ..... ۳۰۱
- ❖ زانی کا نکاح زانیہ سے درست ہے ..... ۳۰۲
- ❖ مزنیہ منکوحۃ الغیر کو سگی بیٹی کہنے کے بعد بھی اس سے نکاح کر سکتا ہے یا نہیں؟ ..... ۳۰۲
- ❖ منگنی کے بعد زنا کیا پھر نکاح کر لیا تو کیا حکم ہے؟ ..... ۳۰۲
- ❖ مطلقہ کی شادی عدت گزرنے کے بعد اُس شخص سے درست ہے جس نے پہلے اُس سے زنا کر رکھا ہو ..... ۳۰۳
- ❖ مزنیہ کی لڑکی سے نکاح کے بعد خلوت سے پہلے اُسے علیحدہ کر دیا تو مزنیہ سے نکاح کر سکتا ہے ..... ۳۰۴
- ❖ زانی کی شادی مزنیہ سے درست ہے لیکن مزنیہ کی لڑکی سے درست نہیں ..... ۳۰۵
- ❖ عورت کا کسی کے ساتھ ناجائز تعلق ہو اور نکاح ہونا مشکوک ہو تو اُس کا نکاح دوسرے مرد سے درست ہے یا نہیں؟ ..... ۳۰۵

- ✽ ۳۰۶ ..... حاملہ فاحشہ سے نکاح جائز ہے
- ✽ ۳۰۷ ..... حاملہ عن الزنا سے نکاح اور وطی کا کیا حکم ہے؟
- ✽ ۳۰۸ ..... حاملہ عن الزنا سے نکاح درست ہے خواہ حمل دوسرے کا ہو
- ✽ ۳۰۸ ..... حاملہ عن الزنا سے نکاح اور صحبت کا حکم
- ✽ ۳۰۹ ..... نکاح کے بعد معلوم ہوا کہ لڑکی کو ناجائز حمل تھا تو نکاح ہوا یا نہیں؟
- ✽ ۳۰۹ ..... زمانہ حمل میں بعد عدت نکاح ہوا وہ درست ہے
- ✽ ۳۱۰ ..... زانی اور حاملہ مزنہ کا نکاح کب درست ہے؟
- ✽ ۳۱۱ ..... سوتیلی بیوہ ساس جو زنا سے حاملہ ہو اُس سے نکاح درست ہے
- ✽ ۳۱۱ ..... بیوہ سے زنا کیا پھر حمل کے بعد نکاح کیا تو کیا حکم ہے؟
- ✽ ۳۱۱ ..... بیوہ حاملہ سے نکاح درست ہے
- ✽ ۳۱۲ ..... بیوہ حاملہ سے نکاح کیا چھ ماہ بعد بچہ ہوا تو کیا حکم ہے؟
- ✽ ۳۱۲ ..... نکاح کے پانچ ماہ چھ دن بعد عورت کو بچہ ہوا تو کیا حکم ہے؟
- ✽ عیسائی عورت جس سے حاملہ ہو اُسی سے مسلمان ہو کر نکاح کر لے تو کیا حکم ہے؟
- ✽ ۳۱۳ ..... اور حمل کا نسب ثابت ہو گا یا نہیں؟
- ✽ ۳۱۴ ..... جس عورت سے ناجائز تعلق تھا اُس سے نکاح اور اولاد کا کیا حکم ہے؟
- ✽ ۳۱۴ ..... حاملہ عن الزنا کا نکاح غیر زانی سے بھی منعقد ہو جاتا ہے
- ✽ ۳۱۵ ..... طوائف کی باکرہ لڑکی سے نکاح کرنا جائز ہے
- ✽ ۳۱۵ ..... طوائف کی لڑکی سے نکاح اور اس کی کمائی کے استعمال کا حکم
- ✽ ۳۱۶ ..... ولد الزنا سے نکاح کرنا جائز ہے
- ✽ ۳۱۶ ..... ناجائز تعلق رکھنے والی عورت کی لڑکی سے نکاح جائز ہے
- ✽ اپنی بیوی سے زنا کرتے ہوئے جس کو دیکھا اس سے اپنی لڑکی کی شادی جائز ہے یا نہیں؟
- ✽ ۳۱۷ ..... زانی کا نکاح مزنہ کی سوکن کی لڑکی سے درست ہے

- ❖ زانی و ماس وغیرہ کے فروغ کی شادی مزنیہ و مسوسہ وغیرہا کے فروغ سے درست ہے ۳۱۷
- ❖ زانی کی اولاد کی شادی مزنیہ کی اولاد سے درست ہے ..... ۳۱۹
- ❖ زانی کے لڑکے کی شادی مزنیہ کی لڑکی سے درست ہے ..... ۳۱۹
- ❖ زانی کے پسر سے مزنیہ کی لڑکی کا نکاح جائز ہے یا نہیں؟ ..... ۳۱۹
- ❖ زانیہ جو منکوحہ غیر ہو اُس کی لڑکی سے زانی کے لڑکے کی شادی درست ہے ..... ۳۲۰
- ❖ جس عورت سے ناجائز تعلق ہو اُس کی لڑکی سے اپنے لڑکے کا نکاح کرنا درست ہے ۳۲۱
- ❖ مزنیہ کے لڑکے کا نکاح زانی کی لڑکی سے درست ہے ..... ۳۲۱
- ❖ بیوی کی جس بہن سے زنا کیا اُس کے لڑکے سے اپنی لڑکی کی شادی کر سکتا ہے ..... ۳۲۲
- ❖ دو سگی بہنوں سے نکاح کیا، اُن سے اولاد ہوئی ان اولاد کا آپس میں نکاح جائز ہے یا نہیں؟ ..... ۳۲۳
- ❖ شوہر والی عورت کے اس لڑکے کی شادی جو زنا سے ہے زانی کی لڑکی سے جائز ہے ۳۲۳
- ❖ زانی کے لڑکے اور لڑکی کا نکاح مزنیہ کے پوتے اور پوتی سے درست ہے ..... ۳۲۴
- ❖ زانی کے صلبی پوتے کا طوائف کے بطن سے جو اس کی لڑکی ہے نکاح کرنا کیسا ہے؟ ۳۲۵
- ❖ زانیہ کی اُس لڑکی کا نکاح جس کا زانی کے نطفہ سے پیدا ہونا محقق نہ ہو زانی کے پوتے سے درست ہے ..... ۳۲۵
- ❖ مزنیہ کے لڑکے سے زانی کی ہم شیرہ کا نکاح درست ہے ..... ۳۲۶
- ❖ جس لڑکے سے لواطت کی اس سے اپنی لڑکی کی شادی کرنا درست ہے ..... ۳۲۶
- ❖ جس سالی کو شہوت سے چھوا وہ اپنے شوہر پر حرام نہیں ہوئی ..... ۳۲۷
- ❖ جس بیوہ کا بوسہ لیا اُس سے نکاح درست ہے ..... ۳۲۷
- ❖ جس عورت کا بوسہ لیا اس کی لڑکی سے شادی درست ہے ..... ۳۲۸
- ❖ مسوسہ بالشہوت کی سوتن کی لڑکی سے شادی جائز ہے ..... ۳۲۸
- ❖ بہ غرض علاج جس عورت کی اندام نہانی کو دیکھا ہو اور نشتر لگایا ہو اُس سے نکاح درست ہے ..... ۳۲۸

- ✽ جس عورت کی شرم گاہ میں ہڈی کی وجہ سے دخول نہ ہو سکے اس سے نکاح جائز ہے ۳۲۹
- ✽ رتقاء یعنی جس عورت کے دخول کا راستہ بند ہو اُس سے نکاح درست ہے ..... ۳۲۹
- ✽ جو عورت مرد کے قابل نہیں اس سے نکاح درست ہے ..... ۳۳۰
- ✽ بے عیب کہہ کر لڑکے کا نکاح کیا، بعد میں عیب ظاہر ہوا تو کیا حکم ہے؟ ..... ۳۳۱
- ✽ نکاح کے بعد معلوم ہوا کہ لڑکی باکرہ نہیں ہے تو کیا حکم ہے؟ ..... ۳۳۱
- ✽ نیک بتا کر لڑکی کو نکاح میں دیا مگر وہ فاحشہ اور مرضِ آشک میں مبتلا نکلی تو کیا حکم ہے؟ ۳۳۲
- ✽ جو عورت ایمان و اسلام کی حقیقت سے بھی ناواقف ہو اُس سے نکاح کا کیا طریقہ ہے؟ ۳۳۳
- ✽ جو کلمہ سے ناواقف ہو اُس کا نکاح رہتا ہے یا فاسد ہو جاتا ہے؟ ..... ۳۳۳
- ✽ حاضر و ناظر کے عقیدے سے توبہ کرنے کے بعد مکرر نکاح کرنے کی ضرورت نہیں۔ ۳۳۴
- ✽ بدعتی سے نکاح کرنا درست ہے، مگر مناسب نہیں ..... ۳۳۴
- ✽ فاسق کا نکاح درست ہے ..... ۳۳۵
- ✽ مصنوعی شرم گاہ بنوا کر بدکاری کرنے والا فاسق کسی عورت سے نکاح کرے تو درست ہے ۳۳۵
- ✽ غیر مقلد کی اولاد سے نکاح درست ہے ..... ۳۳۷
- ✽ تبرائی شیعہ عورت اگر مسلمان ہو جائے تو وہ دوسرا نکاح کر سکتی ہے ..... ۳۳۷
- ✽ شیعہ تبرائی سے نکاح درست نہیں ہو اطلاق کے بغیر دوسرا نکاح کر سکتی ہے ..... ۳۳۸
- ✽ شیعہ تفضیلیہ سے نکاح درست ہے یا نہیں؟ ..... ۳۳۹
- ✽ شیعہ سے نکاح کرنے میں احتیاط ضروری ہے اگرچہ وہ شیعہ عقائد کا منکر ہو ..... ۳۳۹
- ✽ شیعہ عورت جس نے توبہ کر لی اس سے نکاح جائز ہے ..... ۳۴۱
- ✽ شیعہ لڑکی کو شادی کے بعد سنی کر لیا تو تجدید نکاح ضروری ہے ..... ۳۴۲
- ✽ قادیانی سے جس عورت نے نکاح کیا وہ بغیر طلاق دوسرے مسلمان سے شادی کر سکتی ہے ..... ۳۴۲
- ✽ قادیانیت سے جو توبہ کر چکا اس سے نکاح جائز ہے ..... ۳۴۳
- ✽ منکوحہ کافر اسلام قبول کر لے تو مسلمان سے کب نکاح کر سکتی ہے؟ ..... ۳۴۳

- ✽ ۳۴۴ ..... منکوحہ کافر کو مسلمان بنا کر شادی کرنا جائز ہے یا نہیں؟
- ✽ ۳۴۵ ..... کافر مسلمان ہوئی تو اس کا نکاح کب درست ہے؟
- ✽ ۳۴۶ ..... جوڑ کی مسلمان ہوئی، بلوغ کے بعد خوشی سے شادی کر سکتی ہے
- ✽ ۳۴۶ ..... بھنگن سے بعد اسلام نکاح درست ہے
- ✽ ۳۴۷ ..... ناجائز تعلق رکھنے والی کافر مسلمان ہوئی تو اس سے نکاح کب درست ہے؟
- ✽ ۳۴۷ ..... ہندو مسلمان ہو گئی زید نے شادی کر لی، مگر ہندو ہندوانہ طرز پر رہتی ہے تو کیا حکم ہے؟
- ✽ ۳۴۸ ..... بیوہ عیسائی مسلمان ہوئی تو فوراً شادی جائز ہے
- ✽ ..... نصرانی اسلام لایا تو اس کی نصرانی بیوی نکاح میں باقی رہے گی اور دوسری نو مسلمہ سے بھی نکاح درست ہے
- ✽ ۳۵۰ ..... مرتد ہونے کے بعد مسلمان ہو کر دوسرے شخص سے جو نکاح کیا وہ درست ہے
- ✽ ۳۵۰ ..... مرتد ہو کر عیسائی مذہب اختیار کر لیا تو نکاح کا کیا حکم ہے؟
- ✽ ۳۵۲ ..... مرتد ہونے کے بعد پھر عورت اسلام لائے تو نکاح کر سکتی ہے یا نہیں؟
- ✽ ۳۵۲ ..... مرتد مطلقہ کو مسلمان کر کے دوسرا شخص شادی کر سکتا ہے یا نہیں؟
- ✽ ۳۵۳ ..... جس کا شوہر عیسائی ہو جائے وہ دوسرا نکاح کر سکتی ہے
- ✽ ..... مرتد کی بیوی سے ایک شخص نے معاً بعد نکاح کیا اور دوسرے نے چند ماہ بعد؛ کونسا درست ہوا؟
- ✽ ۳۵۴ ..... مرتد ہو کر پھر اسلام قبول کر لے تو دوبارہ اس کے نکاح کی تجدید ہو سکتی ہے
- ✽ ۳۵۵ ..... یہودی اور نصرانی عورت سے نکاح درست ہے یا نہیں؟
- ✽ ۳۵۷ ..... کتابیہ بیوی کو پردے پر مجبور کر سکتا ہے اسلام پر نہیں
- ✽ ۳۵۸ ..... عیسائی عورت سے نکاح درست ہے خواہ وہ آنحضرت ﷺ کو نہ ماننے ہو
- ✽ ۳۵۹ ..... مسلمان کی شادی عیسائی عورت سے درست ہے لیکن بچنا بہتر ہے
- ✽ ۳۵۹ ..... کتابیہ حربیہ سے نکاح کرنا مکروہ تحریمی ہے

- ✽ اس وقت عیسائی عورت سے نکاح کرنا درست ہے یا نہیں؟ ..... ۳۶۰
- ✽ موجودہ زمانے میں یہودی یا عیسائی عورتوں سے نکاح کرنے کا کیا حکم ہے؟ ..... ۳۶۰

### حرمتِ نکاح بہ سبب نسب

- ✽ عورت کے لیے اپنے بھتیجے اور بھانجے سے نکاح درست نہیں ..... ۳۶۲
- ✽ بھانجے اور بھتیجے کی لڑکی سے نکاح جائز نہیں ..... ۳۶۲
- ✽ بھانجی سے نکاح حرام ہے ..... ۳۶۳
- ✽ اخیانی بہن کی دختر (بھانجی) سے نکاح جائز نہیں ..... ۳۶۳
- ✽ بھانجی اور بھتیجی کی لڑکی سے نکاح حرام ہے ..... ۳۶۴
- ✽ علاقائی بھائی کی نواسی (علاقائی بھتیجی کی لڑکی) سے نکاح حرام ہے ..... ۳۶۵
- ✽ علاقائی بھانجے کی پوتی سے نکاح حرام ہے ..... ۳۶۵
- ✽ علاقائی بہن کے لڑکے کی لڑکی سے نکاح جائز نہیں ..... ۳۶۶
- ✽ علاقائی بہن کی پوتی سے نکاح حرام ہے ..... ۳۶۷
- ✽ علاقائی بہن کی نواسی سے نکاح درست نہیں ..... ۳۶۸
- ✽ اخیانی بھائی بہنوں کا باہم نکاح قطعاً حرام ہے ..... ۳۶۹
- ✽ اخیانی بہن سے نکاح جائز نہیں ..... ۳۶۹
- ✽ حقیقی اور اخیانی و علاقائی ہر سہ قسم کی خالہ سے نکاح ناجائز ہے ..... ۳۶۹
- ✽ علاقائی خالہ سے نکاح جائز نہیں ..... ۳۷۰
- ✽ حقیقی نواسی سے نکاح حرام ہے اور اس کے معاون فاسق ہیں ..... ۳۷۰
- ✽ منکوحہ کو کوئی اغوا کر کے لے گیا اور اُس سے لڑکیاں ہوئیں تو وہ کس کی طرف منسوب ہوں گی؟ اور اُن سے نکاح کا کیا حکم ہے؟ ..... ۳۷۱
- ✽ محارم سے نکاح قطعاً باطل ہے ..... ۳۷۲

## حرمتِ نکاح بہ سبب مصاہرت

- ✽ جس عورت کا بوسہ لیا یا شہوت سے چھوا اس کی لڑکی سے نکاح حرام ہے اور حنفی کو اس مسئلہ میں امام شافعی کے مذہب پر عمل کرنا جائز نہیں ..... ۳۷۳
- ✽ جس ممانی کا بوسہ لیا اس کی لڑکی سے نکاح جائز نہیں ..... ۳۷۳
- ✽ جس چچی کا بوسہ لیا اس کی لڑکی سے نکاح جائز نہیں ..... ۳۷۴
- ✽ دادا کی جو مسموسہ ہے اس کی لڑکی سے نکاح جائز نہیں ..... ۳۷۵
- ✽ شہوت کے ساتھ ساس کو چھونے یا بوسہ لینے سے بیوی ہمیشہ کے لیے حرام ہو جاتی ہے اور سالی کا حکم الگ ہے ..... ۳۷۵
- ✽ ساس نے داماد کو بوس و کنار کیا تو بیوی ہمیشہ کے لیے حرام ہو گئی ..... ۳۷۶
- ✽ منکوحہ غیر مدخولہ کی ماں کا بوسہ لیا تو کیا حکم ہے؟ ..... ۳۷۶
- ✽ ساس نے داماد کا بوسہ لیا اور داماد کو انزال ہو گیا تو حرمت ثابت نہیں ہوئی ..... ۳۷۷
- ✽ شہوت سے ہاتھ لگایا پہلی بار انزال نہ ہوا دوسری بار ہو گیا تو کیا حکم ہے؟ ..... ۳۷۷
- ✽ ساس یا بیٹی کو شہوت کے ساتھ چھونے سے بیوی حرام ہو جاتی ہے ..... ۳۷۸
- ✽ بیوی کی لڑکی سے صحبت کی کوشش کی مگر دخول نہیں ہوا تو کیا حکم ہے؟ ..... ۳۷۸
- ✽ جس عورت کو شہوت سے چھوا اُس کی پوتی سے نکاح جائز نہیں ..... ۳۷۹
- ✽ شہوت سے ساس کی پستان پکڑی تو زوجہ حرام ہوئی یا نہیں؟ ..... ۳۷۹
- ✽ جس عورت کا پستان دبایا ہو اُس سے اپنے ہر لڑکے کا نکاح حرام ہے ..... ۳۷۹
- ✽ جس کافرہ عورت کو شہوت سے چھوا اُس کی مسلمان لڑکی سے نکاح جائز نہیں ..... ۳۸۰
- ✽ جس نابالغہ کو شہوت سے چھوا اُس کی ماں سے نکاح جائز ہے یا نہیں؟ ..... ۳۸۰
- ✽ نو سالہ لڑکی جس کو شہوت سے چھوا، اُس کی لڑکی سے نکاح جائز نہیں ..... ۳۸۱
- ✽ حرمتِ مصاہرت کے ثبوت کے لیے لڑکی کی کیا عمر ہونی چاہیے؟ اور عمد، خطا اور نسیان کا کیا حکم ہے؟ ..... ۳۸۱



- ❖ بیوی سمجھ کر کم سن بیٹی کو چھو دیا اور شہوت یقینی نہیں تو کیا حکم ہے؟ ..... ۳۸۳
- ❖ گیارہ سالہ لڑکے نے جس عورت کو شہوت سے چھوا اس کی لڑکی سے شادی جائز ہے یا نہیں؟ ..... ۳۸۳
- ❖ بیٹے کی بیوی کو ہاتھ لگانے سے حرمتِ مصاہرت ثابت ہونے میں شہوت کا اعتبار ہے یا نہیں؟ ..... ۳۸۴
- ❖ بدون شہوت کے صرف چھونے سے حرمتِ مصاہرت ثابت نہیں ہوتی ..... ۳۸۵
- ❖ ساس کے چھونے کی وجہ سے خفیف احساس پیدا ہو جائے تو حرمتِ مصاہرت ثابت نہیں ہوتی ..... ۳۸۵
- ❖ سوتیلی ساس اگر داماد سے سوتیلی بیٹی سے عداوت کی وجہ سے بدن ملادے تو کیا حکم ہے؟ ..... ۳۸۶
- ❖ مرد و عورت بدون شہوت کے ایک چار پائی پر سوئے تو اس عورت کی لڑکی سے اس مرد کا نکاح جائز ہے یا نہیں؟ ..... ۳۸۷
- ❖ جوان داماد اور ساس دونوں ایک چادر میں سوئے تو حرمتِ مصاہرت ثابت ہوگی یا نہیں؟ ..... ۳۸۷
- ❖ مس بال شہوت سے اس وقت حرمت ثابت ہوگی جب بلا حائل غلیظ ہو ..... ۳۸۸
- ❖ فرج داخل کو دیکھنے یا شہوت سے چھونے سے حرمت ثابت ہوتی ہے، صرف صورت دیکھنے سے نہیں ..... ۳۸۸
- ❖ حرمتِ مصاہرت کس عضو کو دیکھنے سے ہوتی ہے؟ ..... ۳۸۹
- ❖ مزنیہ کی ہر لڑکی زانی پر حرام ہے ..... ۳۸۹
- ❖ جس عورت سے زنا کیا اس کی لڑکی سے نکاح ناجائز ہے ..... ۳۹۰
- ❖ مزنیہ کی لڑکی سے کیا ہوا نکاح باطل ہے اور اس کا نکاح ثانی قبل تفریق یا متارکت درست نہیں ..... ۳۹۰
- ❖ جس عورت سے بیٹے نے زنا کیا وہ باپ کے لیے حرام ہے ..... ۳۹۱

- ✽ جس عورت سے باپ بیٹے دونوں کا ناجائز تعلق رہا اُس سے ان میں سے کسی کا نکاح درست نہیں ..... ۳۹۲
- ✽ ماں بیٹی دونوں سے ناجائز تعلق ہو تو کسی سے نکاح نہیں کر سکتا ..... ۳۹۳
- ✽ مزنیہ کی لڑکی سے نکاح حرام ہے اور اگر لڑکی سے بھی وطی کر لے تو مزنیہ بھی حرام ہوگئی ..... ۳۹۳
- ✽ موطوءہ کی بیٹی سے نکاح کرنا حرام ہے ..... ۳۹۴
- ✽ ساس سے زنا کے بعد بیوی ہمیشہ کے لیے حرام ہو جاتی ہے ..... ۳۹۵
- ✽ ساس کے ساتھ زنا کرنے سے بیوی ہمیشہ کے لیے حرام ہو جاتی ہے اور اس کے حلال ہونے کی کوئی صورت نہیں ..... ۳۹۵
- ✽ ساس سے زنا کرنے کے باوجود زوجہ کو رکھے رہا اور اولاد بھی ہوئی تو کیا حکم ہے؟ ..... ۳۹۶
- ✽ نواسے کی بیوی سے نانہانے زنا کیا تو وہ نواسے پر ہمیشہ کے لیے حرام ہوگئی ..... ۳۹۷
- ✽ زید کے باپ نے جب اُس کی بیوی سے زنا کیا تو زید کی بیوی اُس پر حرام ہوگئی ..... ۳۹۷
- ✽ بیٹے نے سوتیلی ماں سے زنا کیا تو وہ اس کے باپ پر حرام ہوئی یا نہیں؟ ..... ۳۹۸
- ✽ اپنی لڑکی کے ساتھ زنا کرنے سے اس کی ماں ہمیشہ کے لیے حرام ہو جاتی ہے ..... ۳۹۹
- ✽ نابالغ سے جس عورت نے فعل بد کیا اس کی لڑکی سے اس لڑکے کا نکاح جائز ہے یا نہیں؟ ..... ۳۹۹
- ✽ جس ہندو عورت سے زنا کیا ہے اس کی نو مسلمہ لڑکی سے وہ نکاح نہیں کر سکتا ..... ۴۰۰
- ✽ دو عادل مرد زنا کی گواہی دیں تو حرمتِ مصاہرت ثابت ہوگی یا نہیں؟ ..... ۴۰۱
- ✽ حرمتِ مصاہرت کے لیے کتنے گواہ ضروری ہیں؟ ..... ۴۰۲
- ✽ حرمتِ مصاہرت کے جب گواہ شرعی نہ ہوں تو کیا حکم ہے؟ ..... ۴۰۳
- ✽ عورت کہے کہ خسر نے زنا کیا اور شوہر انکار کرے اور گواہ نہ ہوں تو حرمت ثابت ہوگی یا نہیں؟ ..... ۴۰۴
- ✽ بیٹے کی بیوی کا دعویٰ ہے کہ خسر نے میرے ساتھ زنا کیا تو خسر انکار کرتا ہے کیا حکم ہے؟ ..... ۴۰۴
- ✽ خسر نے زنا کیا مگر نہ گواہ ہیں اور نہ وہ اقرار کرتا ہے تو کیا حکم ہے؟ ..... ۴۰۵

- ❖ بیوی نے کہا کہ میرے ساتھ شوہر کے باپ (خسر) نے زنا کیا تو حرمت ثابت ہوئی یا نہیں؟ ..... ۴۰۶
- ❖ باپ جس سے شادی کرنا چاہتا ہے لڑکا کہتا ہے اس سے میں نے زنا کیا ہے باپ اور عورت انکار کرتے ہیں تو کیا حکم ہے؟ ..... ۴۰۷
- ❖ لوگ ساس کے ساتھ داماد کے ملوث ہونے کو بتائیں اور وہ خود منکر ہو تو کیا حکم ہے؟ اور مفتی کیا کرے؟ ..... ۴۰۷
- ❖ ساس داماد پر زنا کا الزام لگاتی ہے اور داماد منکر ہے تو کیا حکم ہے؟ ..... ۴۰۸
- ❖ سوتیلی ماں کے ساتھ لڑکا زنا کا اقرار کرے اور والدین انکار نیز گواہ بھی نہ ہوں تو کیا حکم ہے؟ ..... ۴۰۸
- ❖ لڑکا اپنی سوتیلی ماں سے زنا کا اقرار کرے اور کوئی گواہ نہ ہو تو کیا حکم ہے؟ ..... ۴۱۰
- ❖ زانی اور مزنیہ زنا کا انکار کرتے ہیں اور گواہ صرف ایک ہو تو کیا کرنا چاہیے؟ .... ۴۱۰
- ❖ بیٹی باپ پر بدنیتی کا الزام لگاتی ہے، باپ منکر ہے اور گواہ نہیں تو کیا حکم ہے؟ .... ۴۱۱
- ❖ لڑکے کی بیوی کو شہوت سے چھو اگر دو عادل گواہ نہیں ہیں تو کیا حکم ہے؟ ..... ۴۱۱
- ❖ اپنی بہو کو برہنہ کر کے سوائے جماع کے سب کیا اور صرف ایک عورت گواہ ہے تو کیا حکم ہے؟ ..... ۴۱۲
- ❖ ایک گواہ نے پستان پکڑنا بیان کیا دوسرے نے بوسہ لینا تو کیا حکم ہے؟ ..... ۴۱۳
- ❖ ربیہ سے زنا کا انکار کیا پھر دباؤ سے اقرار کر لیا پھر انکار تو کیا حکم ہے؟ ..... ۴۱۴
- ❖ جب داماد خوش دامن سے بہ جبر و اکراہ زنا کا اقرار کرے تو کیا حکم ہے؟ ..... ۴۱۵
- ❖ خوش دامن کے ساتھ زنا کا جھوٹا اقرار کیا تو کیا حکم ہے؟ ..... ۴۱۵
- ❖ پہلے ساس کے ساتھ زنا کا اقرار کیا پھر انکار تو اس انکار کا اعتبار ہوگا یا نہیں؟ ..... ۴۱۶
- ❖ بیٹا کا اقرار ہے کہ میرے باپ نے میری بیوی سے زنا کیا پھر انکار کیا تو کیا حکم ہے؟ ۴۱۷
- ❖ غلطی سے حالت شہوت میں لڑکی کو چھو دیا تو کیا حکم ہے؟ ..... ۴۱۹
- ❖ دھوکے میں صحبت کی غرض سے لڑکی کے پاس گیا تو کیا حکم ہے؟ ..... ۴۲۰

- ✽ غلطی سے رات میں ماں یا بہن کو ہاتھ لگ جائے تو کیا حکم ہے؟ ..... ۴۲۰
- ✽ محض وطی کے گمان سے حرمتِ مصاہرت ثابت نہیں ہوتی ..... ۴۲۱
- ✽ بیوی کا خیال ہے کہ میرے شوہر نے میری بیٹی سے صحبت کی تو کیا حکم ہے؟ ..... ۴۲۲
- ✽ اپنی لڑکی کے ساتھ محض بدنیتی اور تعلق بد کی خواہش سے حرمت ثابت نہ ہوگی ..... ۴۲۲
- ✽ دادا کی موطوءہ سے نکاح جائز نہیں خواہ وہ درمیان میں مرتد ہوگئی ہو ..... ۴۲۳
- ✽ نانا کے لیے نوا سے کی بیوی اور نوا سے کے لیے نانا کی منکوحہ حرام ہے ..... ۴۲۴
- ✽ باپ کی منکوحہ سے بعد طلاق شادی جائز ہے یا نہیں؟ ..... ۴۲۵
- ✽ باپ سے نکاح ہو جانے کے بعد وہ منکوحہ لڑکے پر ہمیشہ کے لیے حرام ہو جاتی ہے
- ✽ اگرچہ باپ اس نکاح کا انکار کرے ..... ۴۲۶
- ✽ بیٹے کی مدخولہ سے باپ کا اور باپ کی مدخولہ سے بیٹے کا نکاح جائز نہیں ..... ۴۲۶
- ✽ بیٹے کی بیوی سے نکاح جائز نہیں ..... ۴۲۷
- ✽ لڑکے کی بیوی سے نکاح ہمیشہ حرام اور بھتیجے کی بیوہ یا مطلقہ سے بعد عدت جائز ہے۔ ..... ۴۲۷
- ✽ بیٹے کی بیوہ سے نکاح حرام ہے، جو اولاد ہو چکی اس کی پرورش کی جائے ..... ۴۲۸
- ✽ نامرد بیٹے کی بیوی (بہو) بھی باپ کے لیے دائماً حرام ہے ..... ۴۲۸
- ✽ نابالغہ غیر مدخولہ بیوی کی ماں محرمات ابدیہ میں سے ہے ..... ۴۲۹
- ✽ مطلقہ غیر مدخولہ بیوی کی ماں سے نکاح جائز نہیں ..... ۴۳۰
- ✽ منکوحہ کی ماں سے نکاح حرام ہے اگرچہ منکوحہ سے وطی نہ کی ہو ..... ۴۳۱
- ✽ منکوحہ کی ماں (ساس) محض نکاح سے ناح پر حرام ہو جاتی ہے، وطی ہونا ضروری نہیں ..... ۴۳۱
- ✽ بیوی کی ماں سے نکاح حرام ہے ..... ۴۳۲
- ✽ مدخولہ بیوی کی لڑکی سے نکاح حرام ہے خواہ گود میں ہو یا نہ ہو ..... ۴۳۳
- ✽ جو بیوی فوت ہوگئی اُس کی اس لڑکی سے جو دوسرے شوہر سے ہے نکاح جائز ہے
- ✽ یا نہیں؟ ..... ۴۳۵

- ❖ بیوی مرتد ہو کر قادیانی ہو جائے تب بھی اس کی لڑکی سے نکاح نہیں کر سکتا ہے ..... ۴۳۶
- ❖ بدون متارکت زوج یا تفریق قاضی کے صرف حرمتِ مصاہرت سے نکاح فسخ نہ ہوگا ۴۳۷
- ❖ داماد نے ساس سے زنا کیا تو نکاح باقی ہے یا فسخ ہو گیا؟ ..... ۴۳۸
- ❖ باپ بیٹے کی بیوی سے زنا کرے تو از خود طلاق پڑ جاوے گی یا نہیں؟ ..... ۴۳۹
- ❖ سر نے بہو کو شہوت کے ساتھ چھو تو تفریق کا کیا طریقہ ہے؟ ..... ۴۴۰
- ❖ حرمتِ مصاہرت میں کافر حاکم کی تفریق معتبر نہیں ..... ۴۴۱
- ❖ حرمتِ مصاہرت کا علم ہونے کے باوجود نکاح کر لیا تو نکاح باطل ہے ..... ۴۴۱

### حرمتِ نکاح بہ سبب رضاعت

- ❖ ثبوتِ حرمتِ رضاعت کی علت جامعہ ..... ۴۴۳
- ❖ مدتِ رضاعت کب سے اور کب تک شمار کی جاتی ہے اور کتنی ہوتی ہے؟ ..... ۴۴۳
- ❖ دوڑھائی سال کی عمر کے درمیان دودھ پیا تو کیا حکم ہے؟ ..... ۴۴۵
- ❖ مدتِ رضاعت (دو یا ڈھائی سال) میں اگر دودھ پی لیا تو مرضعہ کی تمام اولاد رضیع پر حرام ہو جائیں گی ..... ۴۴۶
- ❖ تین سال کی عمر میں دودھ پینے پلانے سے رضاعت ثابت نہیں ہوتی ..... ۴۴۶
- ❖ چچہ وغیرہ میں دودھ نکال کر پلانے سے بھی حرمتِ رضاعت ثابت ہو جاتی ہے ..... ۴۴۷
- ❖ مدتِ رضاعت میں جس نیت سے بھی دودھ پلایا حرمتِ رضاعت ثابت ہوگی ..... ۴۴۷
- ❖ مرضعہ کی اگلی پچھلی تمام اولاد رضیع پر حرام ہو جاتی ہے ..... ۴۴۸
- ❖ دودھ پینے والی لڑکی کی شادی دودھ پلانے والی کے لڑکے سے جائز نہیں ..... ۴۴۹
- ❖ ایک مرتبہ دودھ پینے سے بھی حرمتِ رضاعت ثابت ہو جاتی ہے ..... ۴۴۹
- ❖ مرضعہ کی تمام اولاد رضیع پر حرام ہے چاہے ایک ساتھ دودھ پیا ہو یا آگے پیچھے ..... ۴۵۰
- ❖ رضیع اور مرضعہ کی اولاد کے درمیان اگر نکاح ہو جائے تو کیا حکم ہے؟ ..... ۴۵۱
- ❖ جس پھوپھی کا دودھ پیا ہو اس کی لڑکی سے نکاح جائز نہیں ..... ۴۵۳

- ✽ جس پھوپھی کا دودھ پیا ہے اُس کی اُس لڑکی سے بھی نکاح جائز نہیں جو دوسرے شوہر سے ہے ..... ۴۵۴
- ✽ بڑی بہن نے چھوٹی بہن کو دودھ پلایا تو دونوں کی اولاد میں شادی جائز نہیں ..... ۴۵۴
- ✽ بھائی نے بہن کا دودھ پیا تو ان دونوں کی اولاد میں نکاح جائز نہیں ..... ۴۵۵
- ✽ لڑکی نے پہلی بیوی کا دودھ پیا تو دوسری بیوی سے جو لڑکا ہے اُس کا نکاح اُس سے اور اُس کی بیٹی سے درست نہیں ..... ۴۵۵
- ✽ سوتیلی ماں نے جس لڑکی کو دودھ پلایا وہ رضاعی علاقہ بہن ہوئی اُس سے نکاح درست نہیں ..... ۴۵۶
- ✽ جس لڑکی کو ایک بیوی نے دودھ پلایا اُس سے اس لڑکے کی شادی جائز نہیں جو دوسری بیوی سے ہے ..... ۴۵۷
- ✽ رضاعی باپ کی دوسری بیوی سے جو لڑکی ہے اُس سے نکاح درست نہیں ..... ۴۵۸
- ✽ رضاعی ماں کی سوتیلی بیٹی کی نواسی سے نکاح جائز نہیں ..... ۴۵۸
- ✽ رضاعی باپ کی بیٹی کی پوتی سے نکاح حرام ہے ..... ۴۵۹
- ✽ رضاعی باپ کی موطوءہ سے نکاح کرنا حرام ہے ..... ۴۵۹
- ✽ رضاعی ماں باپ کی سوتیلی ماں سے نکاح حرام ہے اور شرح وقایہ کی ایک عبارت کا مطلب ..... ۴۶۰
- ✽ اپنے بیٹے کی رضاعی بہن سے نکاح کب جائز اور کب ناجائز ہے؟ ..... ۴۶۳
- ✽ سابقہ جواب کے سلسلے میں شامی اور موطا کی عبارتوں میں تطبیق ..... ۴۶۳
- ✽ گود لیے ہوئے بیٹے کو اگر بیوی نے دودھ پلایا ہو تو اس کی بیوی سے نکاح حلال نہیں ..... ۴۶۴
- ✽ بانجھ بیوی نے متبنی لڑکے کو دودھ پلایا تو اس کی بیوی سے نکاح حلال ہے یا حرام؟ ..... ۴۶۵
- ✽ جس لڑکی کو دوسری بیوی نے دودھ پلایا ہے وہ رضاعی نواسے کی خالہ رضاعی ہوئی، اس سے نکاح درست نہیں ..... ۴۶۶

- ✽ جس عورت نے مرد کی نانی کا دودھ پیا ہے وہ اُس کی رضاعی خالہ ہوئی اُس سے نکاح درست نہیں ..... ۴۶۶
- ✽ زید کی بہن نے جس لڑکی کو دودھ پلایا اس (رضاعی بھانجی) سے زید کا نکاح جائز ہے یا نہیں؟ ..... ۴۶۷
- ✽ رضاعی بھانجی سے نکاح جائز نہیں ..... ۴۶۸
- ✽ لڑکے کی رضاعی بہن نے جس لڑکی کو دودھ پلایا وہ رضاعی بھانجی ہوئی اُس سے نکاح درست نہیں ..... ۴۶۸
- ✽ سوتیلی ماں نے جس لڑکی کو دودھ پلایا اُس کی لڑکی رضاعی بھانجی ہوئی اُس سے نکاح درست نہیں ..... ۴۶۹
- ✽ جس پوتے کو دادی نے دودھ پلایا اُس کی نواسی رضیع کی رضاعی بھانجی ہوئی اُس سے نکاح حرام ہے ..... ۴۶۹
- ✽ جس نے نانی کا دودھ پیا تو خالہ کی لڑکی اُس کی بھانجی رضاعی ہوئی اُس سے نکاح جائز نہیں ..... ۴۷۰
- ✽ ہندہ کی نواسی اُس کے رضاعی لڑکے کی بھانجی رضاعی ہوئی اُس سے نکاح جائز نہیں ..... ۴۷۱
- ✽ دادی نے جس لڑکی کو دودھ پلایا وہ پوتے کی رضاعی پھوپھی ہوئی اُس سے نکاح جائز نہیں ..... ۴۷۱
- ✽ نسبی بھائی کی رضاعی لڑکی رضاعی بھتیجی ہوئی اُس سے نکاح جائز نہیں ہے ..... ۴۷۲
- ✽ رضاعی بھائی کی لڑکی (رضاعی بھتیجی) سے نکاح حرام ہے ..... ۴۷۲
- ✽ نسبی بھائی کی رضاعی بھتیجی کی لڑکی سے نکاح حرام ہے ..... ۴۷۳
- ✽ سالی کی لڑکی جو رضاعی بھتیجی بھی ہو اس سے نکاح حرام ہے ..... ۴۷۴
- ✽ جس پوتے کو دادی نے دودھ پلایا اس کا نکاح اس کی پوتی (رضیع کی رضاعی بھتیجی) سے حرام ہے ..... ۴۷۴

- ✽ جس پوتے نے سوتیلی دادی کا دودھ پیا اس کے چچا کی لڑکی اس کی رضاعی بھتیجی ہوئی  
 ۴۷۵ ..... اُس سے نکاح جائز نہیں
- ✽ جس لڑکے نے لڑکی کی دادی کا دودھ پیا تو وہ لڑکی رضاعی بھتیجی ہو گئی اُس سے نکاح  
 ۴۷۶ ..... درست نہیں
- ✽ جب نانی نے اپنے نواسے کو دودھ پلایا تو ماموں کی لڑکی رضاعی بھتیجی ہوئی اس سے  
 ۴۷۶ ..... نکاح نہیں ہو سکتا
- ✽ نانی نے اپنے نواسے کو دودھ پلایا ہو تو وہ اب اس سے اپنی پوتی (رضیع کی رضاعی بھتیجی)  
 ۴۷۷ ..... کا نکاح نہیں کر سکتی
- ✽ رضاعت کے ثبوت کے لیے کتنے گواہ چاہئیں؟  
 ۴۷۷ ..... ثبوت رضاعت کے لیے شہادتِ تامہ ضروری ہے یا نہیں؟
- ۴۷۸ ..... سابقہ سوال و جواب کی مزید وضاحت
- ۴۷۹ ..... اگر ایک مرد اور دو عورتیں رضاعت کی گواہی دیں تو حرمت ثابت ہو جائے گی
- ۴۸۰ ..... شک و شبہ سے رضاعت ثابت نہیں ہوتی
- ۴۸۱ ..... محض ایک شخص کے افواہ پھیلانے سے حرمتِ رضاعت ثابت نہیں ہوتی
- ۴۸۲ ..... محض ایک عورت یا چند عورتوں کی گواہی سے حرمتِ رضاعت ثابت نہیں ہوتی
- ۴۸۳ ..... ایک عورت کی گواہی حرمتِ رضاعت کے لیے کافی نہیں
- ۴۸۳ ..... بدون شہادت؛ محض مرضعہ کے کہنے سے حرمتِ رضاعت ثابت نہیں ہوتی
- ۴۸۴ ..... محض بیوی کے یہ کہنے سے کہ فلاں لڑکی کو میں نے دودھ پلایا ہے حرمتِ رضاعت  
 ۴۸۴ ..... ثابت نہیں ہوگی
- ۴۸۵ ..... محض نانی کے اقرار سے کہ نواسے کو دودھ پلایا ہے نواسی حرام نہ ہوگی
- ۴۸۶ ..... محض ایک عورت کے بیان سے حرمتِ رضاعت ثابت نہیں ہوتی
- ۴۸۶ ..... صرف ایک عورت کے کہنے سے رضاعت ثابت نہیں ہوتی مگر زوجین تصدیق کر دیں  
 ۴۸۷ ..... تو رضاعت ثابت ہو جائے گی



- ✽ عورت منکر ہو، اور گواہ گواہی دیں تو حرمتِ رضاعت ثابت ہوگی یا نہیں؟ ..... ۴۸۷
- ✽ مدتِ رضاعت کے بعد شہادتِ تامہ سے دودھ پینا ثابت ہوا تو کیا حکم ہے؟ ..... ۴۸۹
- ✽ سوئی ہوئی عورت کی پستان بچے نے منہ میں لے لی اور دودھ پینا معلوم نہیں تو کیا حکم ہے؟ ..... ۴۸۹
- ✽ بھانجی نے صرف خالہ کی چھاتی منہ میں لے لی تو کیا اس سے حرمتِ رضاعت ثابت ہوگی؟ ..... ۴۹۰
- ✽ بیوہ عورت کی چھاتی جس میں پانی آتا ہو بچے نے منہ میں لے لی اور دودھ حلق میں جانا معلوم نہیں تو کیا حکم ہے؟ ..... ۴۹۱
- ✽ ساٹھ سالہ ضعیفہ نے بچہ کو چھاتی میں لگا لیا اور چند قطرے پانی نکل کر بچے کے پیٹ میں چلے گئے تو کیا حکم ہے؟ ..... ۴۹۲
- ✽ ایک قطرہ دودھ پینے سے بھی حرمتِ رضاعت ثابت ہو جاتی ہے ..... ۴۹۷
- ✽ بیوی کی چھاتی منہ میں لینے سے رضاعت ثابت نہیں ہوتی اگرچہ دودھ حلق میں چلا جائے ..... ۴۹۸
- ✽ مزنیہ کی پستان منہ میں لینے سے حرمتِ رضاعت ثابت نہیں ہوتی ..... ۴۹۸

### حرمتِ نکاح بہ سبب جمع

- ✽ دو بہنوں سے نکاح اور ان کی اولاد کا حکم ..... ۴۹۹
- ✽ بیوی کی حقیقی بہن سے نکاح کا کیا حکم ہے؟ اور اولاد ثابت النسب اور وارث ہوگی یا نہیں؟ ..... ۵۰۰
- ✽ دو حقیقی بہنوں کو نکاح میں جمع کرنا حرام ہے ..... ۵۰۲
- ✽ اپنی بیوی کے نکاح میں رہتے ہوئے اس کی بہن سے خواہ عینی ہو یا علاتی یا اخیانی نکاح کرنا حرام ہے ..... ۵۰۳
- ✽ بیوی کے رہتے ہوئے اس کی اس بہن سے جس سے زنا کیا ہے نکاح کرنا حرام ہے ..... ۵۰۳

- ❖ عینی بہنوں کی طرح دو علاقائی بہنوں کو بھی نکاح میں جمع کرنا حرام ہے ..... ۵۰۴
- ❖ بیوی کے ہوتے ہوئے اس کی ناجائز علاقائی بہن سے بھی نکاح حرام ہے ..... ۵۰۵
- ❖ عینی بہنوں کی طرح دو اخیانی بہنوں کو بھی نکاح میں جمع کرنا حرام ہے ..... ۵۰۵
- ❖ دو اخیانی بہنوں سے ایک ساتھ نکاح کرنے والا فاسق و فاجر اور جائز سمجھنے والا کافر ہے ۵۰۶
- ❖ دور ضاعی بہنوں کو نکاح میں جمع کرنا حرام ہے ..... ۵۰۶
- ❖ مدخولہ بیوی کو طلاق دے کر اس کی عدت گزرنے سے پہلے اس کی بہن سے نکاح کرنا باطل ہے ..... ۵۰۷
- ❖ مجلس واحد میں بیوی کو طلاق دے کر اُس کی بہن سے نکاح کرنا باطل ہے ..... ۵۰۸
- ❖ دو چسپیدہ جڑواں بہنوں کے نکاح کی کوئی صورت ہے یا نہیں؟ ..... ۵۰۸
- ❖ بیوی کے رہتے ہوئے اس کی بھانجی سے نکاح درست نہیں ..... ۵۱۰
- ❖ بیوی کے رہتے ہوئے سالی کی لڑکی سے نکاح جائز نہیں ..... ۵۱۱
- ❖ خالہ اور بھانجی کو نکاح میں جمع کیا تو نکاح اور جماع کا کیا حکم ہے؟ ..... ۵۱۱
- ❖ خالہ کے نکاح میں ہوتے ہوئے اس کی بھانجی سے نکاح کرنے اور کرانے والے کا کیا حکم اور کفارہ ہے؟ ..... ۵۱۲
- ❖ بیوی کے نکاح میں رہتے ہوئے اُس کے علاقائی بھانجی کی لڑکی سے نکاح حرام ہے ۵۱۳
- ❖ پھوپھی اور بھتیجی کو نکاح میں جمع کرنا حرام ہے ..... ۵۱۴
- ❖ بیوی کے ہوتے ہوئے پھوپھانے بیوی کی بھتیجی سے نکاح کیا پھر باپ نے اس کا دوسرا نکاح کر دیا تو کونسا نکاح درست ہے؟ ..... ۵۱۶
- ❖ پھوپھی اور بھتیجی کو نکاح میں جمع کرنے کا حکم اور کفارہ ..... ۵۱۶
- ❖ بھتیجی کے نکاح میں رہتے ہوئے پھوپھی سے نکاح حرام ہے اور اُس سے پردہ بھی ضروری ہے ..... ۵۱۷
- ❖ حقیقی علاقائی پھوپھی اور بھتیجی حرمت میں برابر ہیں ..... ۵۱۸
- ❖ رضاعی پھوپھی اور رضاعی بھتیجی کو بھی نکاح میں جمع کرنا حرام ہے ..... ۵۱۸

- ❖ پھوپھی کے نکاح میں رہتے ہوئے اُس کی بھتیجی کی لڑکی سے نکاح درست نہیں ..... ۵۱۹
- ❖ بیوی کے رہتے ہوئے اس کی بھتیجی کی لڑکی سے نکاح جائز نہیں ..... ۵۲۰

### حرمتِ نکاح بہ سبب اختلاف مذہب

- ❖ شرکیہ اعمال یا کفریہ کلمات کہنے والے سے مسلمان لڑکی کا نکاح جائز ہے یا نہیں؟ ۵۲۱
- ❖ نو مسلمہ کا نو مسلم شوہر کفریہ کلمات وغیرہ کہتا ہے ان کے نکاح کا کیا حکم ہے؟ ..... ۵۲۱
- ❖ غلام احمد قادیانی کو جو پیغمبر مانے وہ مرتد ہے، اس سے نکاح درست نہیں ..... ۵۲۳
- ❖ سنی لڑکی کا نکاح قادیانی سے درست نہیں، اور شوہر اگر بعد نکاح قادیانی ہو گیا تو نکاح باطل ہو گیا ..... ۵۲۳
- ❖ مرزائی کی لڑکی سے نکاح اور اُس سے تعلقات رکھنے کا کیا حکم ہے؟ ..... ۵۲۴
- ❖ مرزائی سے سنیہ لڑکی کا نکاح درست نہیں ..... ۵۲۴
- ❖ مرزائی سے نکاح پڑھانے والے اور اس میں شرکت کرنے والے کا حکم ..... ۵۲۵
- ❖ شیعہ، قادیانی یا اہل قرآن وغیرہ سے نکاح درست نہیں ..... ۵۲۵
- ❖ شیعہ تہرائی عورت کا نکاح مسلمان سنی سے نہیں ہو سکتا ..... ۵۲۶
- ❖ شیعہ عورت سے نکاح اور اُس سے ہونے والی اولاد کا حکم ..... ۵۲۶
- ❖ شیعہ جو قرآن کو محرف کہتا ہے اس سے نکاح درست نہیں ..... ۵۲۷
- ❖ سنیہ عورت کا نکاح تہرائی شیعہ سے درست نہیں ..... ۵۲۸
- ❖ باپ نے اپنی لڑکی کا شیعہ سے نکاح کر دیا پھر دوسرے سے کر دیا تو کیا حکم ہے؟ ..... ۵۲۹
- ❖ شیعہ تہرائی سے شادی کا کیا حکم ہے؟ اور جو لوگ اس میں حصہ لیں اُن کے لیے کیا حکم ہے؟ ..... ۵۳۱

### حرمتِ نکاح بہ سبب حق غیر

- ❖ شادی شدہ عورت کا نکاح ثانی پڑھانے والا کیسا ہے؟ ..... ۵۳۳
- ❖ غیر کی منکوحہ سے نکاح کو جو درست بتائے اس کے متعلق کیا حکم ہے؟ ..... ۵۳۳

- ✽ منکوحہ غیر کے ساتھ نکاح کرنے والے کے ساتھ برادری کو کیا کرنا چاہیے؟ ..... ۵۳۴
- ✽ منکوحہ غیر سے بدون طلاق نکاح حرام ہے ..... ۵۳۵
- ✽ شوہر کے رہتے ہوئے بلا طلاق دوسرا نکاح باطل ہے، البتہ شوہر کے مرنے کے بعد جس سے چاہے شادی کر سکتی ہے ..... ۵۳۶
- ✽ بلا طلاق منکوحہ نے جتنے نکاح کیے سب باطل ہیں ..... ۵۳۷
- ✽ بلا طلاق منکوحہ نے جو دوسرا تیسرا نکاح کیا وہ صحیح نہیں ہوا ..... ۵۳۷
- ✽ منکوحہ غیر کے ساتھ نکاح کرنے کی صورت میں وہ منکوحہ کس کی بیوی ہے؟ اور جو بچہ پیدا ہوا وہ حلال ہے یا حرام؟ ..... ۵۳۹
- ✽ منکوحہ سے بلا طلاق یا بدون فسخ نکاح شادی کرنا درست نہیں اور اولاد ولد الحرام ہوگی ۵۴۰
- ✽ ایک عورت کا نکاح ہو چکا مگر انگوٹھا نہیں لگایا تو اب دوسرا نکاح نہیں کر سکتی ہے ..... ۵۴۱
- ✽ بالغہ کا نکاح اجازت سے ہوا ہو تو دوسرا نکاح درست نہیں ..... ۵۴۲
- ✽ ولی کی اجازت سے نابالغہ کا نکاح ہو جاتا ہے اور وہ بلا طلاق دوسری شادی نہیں کر سکتی ۵۴۲
- ✽ لڑکی بالغ ہو جائے اور لڑکا نابالغ ہو تو کیا لڑکی کے نکاح ثانی کی کوئی صورت ہو سکتی ہے؟ ۵۴۳
- ✽ دادا نے نابالغہ کا نکاح کر دیا، مگر شوہر اس کی خبر نہیں لیتا ہے تو بدون طلاق لڑکی کا دوسرا نکاح ہو سکتا ہے یا نہیں؟ ..... ۵۴۳
- ✽ جب شوہر بارہ سال تک خبر نہ لے تو عورت دوسرا نکاح کر سکتی ہے یا نہیں؟ ..... ۵۴۴
- ✽ جس عورت کو شوہر نے سترہ سال سے چھوڑ رکھا ہو وہ کیا کرے؟ ..... ۵۴۵
- ✽ پندرہ سال تک شوہر خبر نہ لے تو بھی نکاح باقی رہتا ہے ..... ۵۴۵
- ✽ عورت؛ شوہر کے طلاق دیے بغیر پندرہ سال سے دوسرے کے گھر میں ہے، کیا اس سے نکاح ہو سکتا ہے؟ ..... ۵۴۶
- ✽ بیس برس سے جو عورت شوہر سے علیحدہ ہو وہ نکاح کر سکتی ہے یا نہیں؟ ..... ۵۴۶
- ✽ اٹھارہ سال غائب رہنے کے بعد جو عورت آئے اس کا نکاح باقی ہے یا نہیں؟ ..... ۵۴۷
- ✽ فرار شدہ شوہر نے جب طلاق نہیں دی تو دوسرا نکاح درست نہیں ہوا ..... ۵۴۷

- ✽ شوہر گم ہو جائے تو بیوی دوسری شادی کر سکتی ہے یا نہیں؟ ..... ۵۴۸
- ✽ دائم الحسب کی بیوی دوسرا نکاح کر سکتی ہے یا نہیں؟ ..... ۵۴۸
- ✽ کسی کو عمر قید کی سزا ہو جائے تب بھی اس کی منکوحہ کے لیے دوسرا نکاح حرام ہے .. ۵۴۸
- ✽ شوہر چوری کی وجہ سے جیل چلا جائے تو بیوی دوسری شادی کر سکتی ہے یا نہیں؟ ..... ۵۴۹
- ✽ شوہر جیل میں ہے اس کی بابت موت کی خبر پھیلا کر اس کی منکوحہ سے نکاح کرنے کا کیا حکم ہے؟ ..... ۵۴۹
- ✽ بدکار عورت کو بھی عقد ثانی کے واسطے طلاق لینا ضروری ہے ..... ۵۵۱
- ✽ خاوند فروخت کرنا چاہ رہا ہو تب بھی منکوحہ کا نکاح بلا طلاق درست نہیں ..... ۵۵۱
- ✽ شریر شوہر بھی جب تک طلاق نہ دے دوسرا نکاح درست نہیں ..... ۵۵۲
- ✽ شوہر گھر سے نکال دے تب بھی بدون طلاق عورت کے واسطے دوسرا نکاح کرنا حلال نہیں ..... ۵۵۲
- ✽ بد دین جاہل شوہر کی بیوی بھی بغیر طلاق کے دوسرا نکاح نہیں کر سکتی ..... ۵۵۳
- ✽ منکوحہ خاتون کا خاوند مجنون ہو تب بھی اس کے لیے دوسرا نکاح حرام ہے ..... ۵۵۳
- ✽ شوہر پاگل ہو جائے تو عورت دوسری شادی کر سکتی ہے یا نہیں؟ ..... ۵۵۴
- ✽ نامرد کی منکوحہ بلا طلاق دوسرا نکاح نہیں کر سکتی ..... ۵۵۵
- ✽ نامرد کی بیوی کا دوسرا نکاح کب ہو سکتا ہے؟ ..... ۵۵۵
- ✽ عدت کے اندر نکاح ثانی کرنا باطل اور ناجائز ہے ..... ۵۵۵
- ✽ جو نکاح عدت پوری ہونے سے گھنٹہ دو گھنٹہ پہلے ہوا وہ صحیح نہیں ..... ۵۵۶
- ✽ عدت کے اندر دوسرا نکاح درست نہیں؛ البتہ ایک دو طلاق کی صورت میں شوہر سے ..... ۵۵۶
- ✽ عدت میں بھی نکاح درست ہے ..... ۵۵۶
- ✽ عدت میں کیا ہوا نکاح باطل ہے تو بہ کرے اور بعد عدت پھر نکاح کرے تو کچھ ..... ۵۵۷
- ✽ حرج نہیں ..... ۵۵۷

- ✽ شوہر نے تین طلاق دے کر عدت میں جماع کیا اور حمل ہو گیا تو دورانِ حمل وہ دوسرے شخص سے نکاح کر سکتی ہے یا نہیں؟ ..... ۵۵۸
- ✽ جس عورت کا شوہر مر جائے وہ کب نکاح کر سکتی ہے؟ ..... ۵۵۹
- ✽ جس کا شوہر مر گیا اُس کا نکاح عدت کے اندر درست نہیں ..... ۵۶۰
- ✽ صرف وہم و گمان سے شوہر کو مردہ سمجھ کر نکاحِ ثانی کرنا درست نہیں ..... ۵۶۰
- ✽ متونی کی منکوحہ جو اس کی حیات میں حاملہ عن الزنا ہو وضع حمل سے قبل زانی سے نکاح نہیں کر سکتی ہے ..... ۵۶۱
- ✽ عدت میں نکاح کرنے سے جو اولاد پیدا ہو اس کے نسب کا حکم ..... ۵۶۲
- ✽ سرکاری فیصلہ سے اصل نکاح میں کوئی فرق نہیں آیا دوسرا نکاح درست نہیں ..... ۵۶۲
- ✽ عورت؛ سرکاری عدالت سے طلاق کی ڈگری لے کر دوسرے شخص سے نکاح نہیں کر سکتی ..... ۵۶۳
- ✽ اگر کوئی سرکاری عدالت سے شوہر کے خلاف فیصلہ حاصل کر کے اس کی بیوی سے نکاحِ ثانی کرے تو کیا حکم ہے؟ ..... ۵۶۳
- ✽ عدالت شوہر کا دعویٰ خارج کر دے تو اس سے عورت کو دوسری شادی کا حق نہیں ہوتا ..... ۵۶۴
- ✽ غیر مطلقہ سے نکاح عدالت کے فیصلہ کے باوجود جائز نہیں ..... ۵۶۴
- ✽ سرکاری عدالت نے فاسق گواہوں سے جو ثابت کیا وہ صحیح نہیں مرد کی بات معتبر ہے ..... ۵۶۵
- ✽ عورت کے انکار یا عدالت کے فیصلہ سے نکاح ختم نہیں ہوتا بدون طلاق شوہرِ اوّل دوسرا نکاح درست نہیں ..... ۵۶۶
- ✽ شوہرِ اوّل کی طلاق کے بعد عدت گزار کر دوسرا نکاح کر لیا اب پہلا شوہر عدالت کے ذریعہ عورت کو واپس لے لے تو کیا حکم ہے؟ ..... ۵۶۷
- ✽ جب تک شوہرِ ثانی طلاق نہ دے عورت کا نکاح شوہرِ اوّل سے نہیں ہو سکتا اگرچہ عدالت دوسرے شوہر سے تفریق بھی کرادے ..... ۵۶۸
- ✽ جو منکوحہ عورت جبراً نکاح سابق سے انکار کر دے تو اس کے نکاحِ ثانی کا کیا حکم ہے؟ ..... ۵۷۰

- ✽ نکاح کے بعد لڑکی اور اُس کے باپ کے انکار کی وجہ سے نکاح ثانی درست نہیں ... ۵۷۰
- ✽ تجدیدِ نکاح کے وقت بیوی کا تجدید سے انکار کر کے نکاح ثانی کرنا کیسا ہے؟ ..... ۵۷۱

## حرمتِ نکاح بہ سبب طلاق

- ✽ غیر مدخولہ بیوی کو تین طلاق دی تو حلالہ کے بغیر اس سے نکاح کرنا جائز ہے یا نہیں؟ ۵۷۲
- ✽ مدخولہ سے تین طلاق کے بعد بلا حلالہ نکاح درست نہیں ..... ۵۷۳
- ✽ اپنی مطلقہ ثلاثہ بیوی سے بدون حلالہ نکاح درست نہیں ..... ۵۷۳
- ✽ برادری نے اگر دباؤ سے تین طلاق دلوادی تب بھی بدون حلالہ دوبارہ نکاح نہیں ہو سکتا ..... ۵۷۳
- ✽ مطلقہ ثلاثہ مع شوہر شیعہ ہوگئی تو اب توبہ کے بعد پہلے شوہر کے لیے بلا حلالہ درست ہے یا نہیں؟ ..... ۵۷۴
- ✽ مطلقہ مغلطہ کی شادی اور حلالہ کا صحیح طریقہ ..... ۵۷۵
- ✽ حلالہ کا غیر صحیح طریقہ ..... ۵۷۵
- ✽ مطلقہ ثلاثہ اگر مراہق سے نکاح کر لے تو حلالہ ہو جائے گا یا نہیں؟ ..... ۵۷۶
- ✽ چھوٹے بھائی سے حلالہ کرایا تو کیا حکم ہے؟ ..... ۵۷۷
- ✽ حلالہ میں زوج ثانی کی وطی شرط ہے، اس کے بغیر شوہرِ اوّل کے لیے حلال نہ ہوگی ۵۷۸
- ✽ مطلقہ ثلاثہ کو شوہرِ ثانی نے اگر قبل خلوت طلاق دے دی تو وہ شوہرِ اوّل کے لیے حلال نہ ہوگی ..... ۵۷۹
- ✽ حلالہ میں اختلاف ہوا، شوہرِ ثانی کہتا ہے صحبت نہیں ہوئی عورت کہتی ہے ہوئی تو کیا حکم ہے؟ ..... ۵۷۹
- ✽ حلالہ کے بعد نکاح درست ہے اور حلالہ کی شرط کے ساتھ شادی کرنا مکروہ تحریمی ہے ۵۸۰
- ✽ حلالہ کی شرط کے ساتھ مطلقہ سے نکاح کرنا جائز ہے یا نہیں؟ ..... ۵۸۱

## متفرق مسائل نکاح


- ✽ نکاح فاسد و باطل میں کیا فرق ہے؟ ..... ۵۸۲
- ✽ نکاح اور بیاہ میں کیا فرق ہے؟ اور اولاد اکبر کسے کہتے ہیں؟ ..... ۵۸۲
- ✽ نکاح متعہ و موقت باطل ہے ..... ۵۸۳
- ✽ نکاح متعہ درست نہیں ہے، شیعوں کا دعویٰ غلط ہے ..... ۵۸۴
- ✽ باندی کسے کہتے ہیں؟ اور اس کے ساتھ وطی بلا نکاح جائز ہے یا نہیں؟ ..... ۵۸۵
- ✽ اس دور کی زرخیز عورت سے بلا نکاح وطی درست نہیں، اور پردہ ضروری ہے ..... ۵۸۶
- ✽ آزاد عورت کسی کی مملوکہ نہیں ہو سکتی ..... ۵۸۶
- ✽ مخنث کی قسمیں اور اُن سے نکاح کا حکم ..... ۵۸۷
- ✽ خنثی مشکل سے نکاح جائز نہیں ..... ۵۸۷
- ✽ جس خنثی عورت کی پستان ابھری ہوئی نہ ہو اُس سے نکاح درست ہے ..... ۵۸۸
- ✽ اگر عورت کا خنثی مرد سے نکاح ہو جائے تو کیا حکم ہے؟ ..... ۵۸۹
- ✽ خنثی سے نابالغہ لڑکی کا نکاح کر دیا گیا ہو تو بعد بلوغ اس کا دوسرا نکاح جائز ہے یا نہیں؟ ..... ۵۹۰
- ✽ غیر مخنثوں کا نکاح درست ہے ..... ۵۹۱
- ✽ ختنہ شعرا اسلام ہے، مگر رخصتی اس پر موقوف نہیں ..... ۵۹۱
- ✽ جثیہ سے نکاح کرنا درست نہیں ..... ۵۹۲
- ✽ جثیہ ہونے کی حالت میں بیوی سے صحبت کرنا جائز ہے یا نہیں؟ ..... ۵۹۲
- ✽ نافرمانی اور افعالِ قبیحہ کی وجہ سے بیوی نکاح سے نہیں نکلتی ..... ۵۹۳
- ✽ بدعت کرنے والی عورتوں کا نکاح رہتا ہے یا نہیں؟ ..... ۵۹۴
- ✽ جس کی بیوی کھلم کھلا زنا کرے اُس کا نکاح رہتا ہے یا نہیں؟ اور ایسے شخص کے ساتھ کیا سلوک کیا جائے؟ ..... ۵۹۴



- ✽ جو شخص اپنی بیوی سے زنا کا پیشہ کر اے اس کا نکاح رہایا ختم ہو گیا؟ ..... ۵۹۵
- ✽ جو ہمیشہ سے زنا کا مرتکب ہو اُس کے ساتھ کیا کرنا چاہیے؟ ..... ۵۹۵
- ✽ بیوی کی بہن سے زنا کرنا موجب حرمت یا فسخ نکاح نہیں ..... ۵۹۶
- ✽ اپنی شادی شدہ سالی سے زنا کیا تو اس مزنیہ سالی اور اس زانی کا نکاح باقی رہا یا ٹوٹ گیا؟ ..... ۵۹۶
- ✽ بیوی کے ساتھ خلوت سے پہلے سالی سے زنا کیا تو بیوی حرام نہ ہوگی؟ ..... ۵۹۷
- ✽ اپنی بیوی کو طلاق دیے بغیر سالی کو ناجائز طریقہ سے بلا نکاح رکھ لے تو کیا حکم ہے؟ ..... ۵۹۸
- ✽ بڑا بھائی اگر چھوٹے بھائی کی بیوی سے زنا کرے تو نکاح فسخ نہیں ہوا ..... ۵۹۸
- ✽ زنا کریں تو کعبہ سے پھر جائیں کہنے کے بعد پھر زنا کیا تو بیوی سے نکاح رہایا نہیں؟ ..... ۵۹۸
- ✽ حاملہ عن الزنا سے نکاح کرنے والے کو برادری سے خارج کرنا کب درست ہے؟ ..... ۵۹۹
- ✽ زانیہ کے مددگار گناہیں ..... ۵۹۹
- ✽ اپنی بیوی سے لواطت کرنا موجب فسخ نکاح نہیں البتہ ایسا فعل کرنا قبیح ہے ..... ۶۰۰
- ✽ طوائف کو گناہ سے بچانے کے لیے اُس سے نکاح کرنا افضل ہے یا اپنے کفو میں؟ ..... ۶۰۰
- ✽ رنڈی کا پیشہ بہتر ہے یا شیعہ سے نکاح؟ ..... ۶۰۱
- ✽ جو اپنی اولاد کو ختم حرام قرار دے اُس کا نکاح رہے گا یا نہیں؟ ..... ۶۰۱
- ✽ خاوند کا اپنی بیوی پر ناجائز تعلق کا بہتان لگانا اور بیوی کا ضداً اجنبی مرد کے ساتھ مذاق کرنا جائز نہیں ..... ۶۰۲
- ✽ کسی کی بیوی جب جھوٹا دعویٰ کرے کہ میں فلاں کی بیوی ہوں اور شوہر بھی تائید کرے تو کیا حکم ہے؟ ..... ۶۰۲
- ✽ شوہر و بیوی ایک پیر سے بیعت ہو کر پیر بھائی بہن بن گئے تو نکاح پر کچھ فرق نہ پڑے گا ..... ۶۰۳
- ✽ تجھ سے صحبت کروں تو اپنی ماں بہن سے کروں کہنے سے بیوی نکاح سے باہر نہیں ہوئی ..... ۶۰۴

- ❖ کسی نے قسم کھائی کہ اگر میں فلاں کام کروں تو جس عورت سے نکاح کروں اس پر طلاق مغلطہ تو اس کے نکاح کیا صورت ہے؟ ..... ۶۰۴
- ❖ کسی نے یہ کہا: جس عورت سے جتنی دفعہ نکاح کروں ہر دفعہ ”تین طلاق“ تو جواز نکاح کی کیا صورت ہے؟ ..... ۶۰۵
- ❖ شادی پر طلاق ثلاثہ کو معلق کر دے تو نکاح کی کیا صورت ہے؟ ..... ۶۰۵
- ❖ مطلقہ بیوی کو تا عمر نان و نفقہ دینا اور اپنے گھر میں رکھنا کیسا ہے؟ ..... ۶۰۷
- ❖ دو بھائی اپنی اپنی بیویوں کو طلاق دے کر باہم بدل سکتے ہیں یا نہیں؟ ..... ۶۰۷
- ❖ رفع شر و فساد کی خاطر تجدید نکاح کرنے میں کچھ حرج نہیں ..... ۶۰۸
- ❖ نابالغ زوجین کا بلوغ کے بعد تجدید نکاح کرنا ضروری نہیں ..... ۶۰۸
- ❖ جن لوگوں کو نکاح کا علم ہے اُن کو شہادت نکاح کی دینا لازم ہے ..... ۶۰۹
- ❖ مرحومہ ماں نے لڑکی کا عقد کرنے کے لیے جو وصیت کی ہے وہ قابل اعتبار نہیں ... ۵۰۹
- ❖ اولاد کے باب میں شوہر کے وعدہ نکاح کا پورا کرنا ضروری نہیں ..... ۶۰۹
- ❖ لڑکی کی شادی کے اخراجات باپ کے ذمہ ہیں ..... ۶۱۰
- ❖ بارات کو کھانا دینا اور کھانا کیسا ہے؟ ..... ۶۱۱
- ❖ باپ کا لڑکی کے مہر میں سے نصف مہر پیشگی لے کر باراتیوں کو کھانا کھلانا کیسا ہے؟ ..... ۶۱۲
- ❖ لڑکی کے اولیاء کا لڑکے والوں سے روپیہ لینا درست نہیں ..... ۶۱۳
- ❖ لڑکی کا نکاح روپیہ لے کر کرنا کیسا ہے؟ ..... ۶۱۳
- ❖ روپیہ لے کر لڑکی کا نکاح کیا تو ہوا یا نہیں؟ ..... ۶۱۴
- ❖ لڑکی کے ولی کو شوہر یا اس کے ولی سے روپیہ لینا درست نہیں ہے ..... ۶۱۴
- ❖ لڑکی والوں سے روپیہ لینا حرام ہے ..... ۶۱۴
- ❖ روپیہ دے کر بیوہ کا نکاح کرنا کیسا ہے؟ ..... ۶۱۵
- ❖ کسی عیب کی وجہ سے شادی نہ ہو تو شادی کے لیے لڑکی کے والدین کو کچھ دینا یا شہوت کم کرنے کی دوا استعمال کرنا کیسا ہے؟ ..... ۶۱۵

- ❖ ۶۱۶ منگنی کے بعد جو دیا تھا، نکاح نہ ہونے کی صورت میں واپس لے سکتا ہے یا نہیں؟ ..
- ❖ ۶۱۷ شوہر رکھنا چاہتا ہو اور بیوی نہ رہنا چاہتی ہو تو کیا حکم ہے؟ .....
- ❖ ۶۱۷ اپنی بیوی کو جبراً اس کے وطن سے اپنے وطن لانا کب درست ہے؟ .....
- ❖ ۶۱۸ شوہر بیوی کو اپنے ساتھ غیر ملک لے جاسکتا ہے یا نہیں؟ .....
- ❖ ۶۱۹ کسی کی ساس جب اُس کی بیوی کو نہ آنے دے تو کیا حکم ہے؟ .....
- ❖ ۶۲۰ مراہقہ لڑکی کو شوہر رخصت کر سکتا ہے .....
- ❖ ۶۲۰ جس بیوی کو ابھی حیض شروع نہیں ہوا ہے اُس سے وطی درست ہے .....
- ❖ ۶۲۱ بیوی سے جماع کے لیے کوئی عمر متعین نہیں .....
- ❖ ۶۲۱ منکوحہ سے ہم بستر ہونے کے لیے اس کے ولی سے اجازت کی ضرورت نہیں .....
- ❖ ۶۲۲ حاملہ بیوی سے وطی کب تک جائز ہے؟ اور ولادت کے بعد کب وطی کرے؟ .....
- ❖ ۶۲۲ عزل کرنا کب درست ہے؟ .....



## آگاہی

اس جلد میں جن کتابوں کے حوالے بار بار آئے ہیں وہ درج ذیل کتب خانوں کی مطبوعات ہیں

اسمائے کتب	مطبوعہ
صحاح ستہ	مکتبہ بلال دیوبند
موطین	مکتبہ بلال دیوبند
شرح معانی الآثار	مکتبہ بلال دیوبند
مشکوٰۃ شریف	کتب خانہ نعیمیہ دیوبند
ہدایہ	الامین کتابستان دیوبند
فتاویٰ شامی	دارالکتاب دیوبند
فتاویٰ ہندیہ	دارالکتاب دیوبند
بدائع الصنائع	دارالکتاب دیوبند
شرح وقایہ	دارالکتاب دیوبند
حلبی کبیری	دارالکتاب دیوبند
طحطاوی علی مراقی الفلاح	دارالکتاب دیوبند
البحر الرائق	زکریا بک ڈپو دیوبند
قواعد الفقہ	اشرفی بک ڈپو دیوبند
مرقاۃ المفاتیح شرح مشکاۃ المصابیح	مکتبہ امدادیہ، ملتان، پاکستان

## ابتدائیہ

از: حضرت اقدس مولانا مفتی ابوالقاسم صاحب نعمانی دامت برکاتہم  
مہتمم دارالعلوم دیوبند

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى ، اَمَّا بَعْدُ :

حضرت مولانا مفتی عزیز الرحمن صاحب عثمانی رحمہ اللہ کے تحریر فرمودہ ”مکمل و مدلل فتاویٰ دارالعلوم دیوبند“ کی ترتیب جدید کا کام جاری ہے، سابقہ چھ جلدوں میں کتاب الحج تک مسائل آئے تھے اور اب اس جلد میں کتاب النکاح کے ابتدائی ابواب تفصیل کے ساتھ مذکور ہیں۔  
ترتیب جدید میں کن امور کو پیش نظر رکھا جاتا ہے ان کی تفصیل؛ گذشتہ جلدوں میں ذکر کی جا چکی ہے، جس سے واضح ہوتا ہے کہ ترتیب جدید کا عمل صرف قدیم مطبوعہ فتاویٰ کو از سر نو مرتب کرنے کا عمل نہیں ہے، بلکہ ایک طویل الذیل اور محنت طلب کام ہے، اور کئی مراحل سے گزرنے کے بعد یہ کام پایہ تکمیل کو پہنچتا ہے، نیز حضرت مولانا نعمت اللہ صاحب اعظمی دامت برکاتہم کی اہم مقامات پر نظر ثانی سے اس کام کی اہمیت اور وقعت میں مزید اضافہ ہوا ہے۔  
امید ہے کہ آئندہ جلدیں بھی اسی نہج کے مطابق تیار ہوں گی، اور جلد از جلد زیور طبع سے آراستہ ہو کر منظر عام پر آئیں گی۔

اللہ جل شانہ اس خدمت کو قبول فرمائیں اور سہولت کے ساتھ اس کے پایہ تکمیل تک پہنچنے کی سبیل پیدا فرمائیں۔ آمین یا رب العالمین

ابوالقاسم نعمانی غفرلہ  
(مہتمم دارالعلوم دیوبند)  
۳/ ذی الحجہ ۱۴۴۲ھ

بِسْمِ اللَّهِ الرَّحْمَنِ الرَّحِيمِ

## مقدمہ ترتیب قدیم

از: حضرت مولانا مفتی محمد ظفر الدین صاحب مفتاحی رحمہ اللہ

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى.

خاکسار مرتب کا دل حمد و شکر سے لبریز ہے کہ فتاویٰ کی ساتویں جلد طبع ہو کر آج ملک و ملت کے سامنے پیش ہو رہی ہے، اگر کتابوں کی وعدہ خلافی اور ٹال مٹول کی مصیبت پیش نہ آئی ہوتی، تو سال ڈیڑھ سال پہلے ہی طبع ہو چکی ہوتی، مگر جو کام اپنے اختیار میں نہیں اس میں آدمی کربھی کیا سکتا ہے؟ زیر نظر جلد؛ کتاب النکاح سے متعلق ہے، اس میں اس کے چار ابتدائی ابواب پوری تفصیل سے آئے ہیں، پانچویں باب سے بقیہ حصہ اگلی جلد میں آ رہا ہے۔

ترتیب و تزئین اور حوالجات میں اپنی سی ساری محنت و کوشش کی گئی ہے، کامیابی رب العزت کے ہاتھ ہے، اس جلد میں مسائل کی تعداد ۸۶۹ ہے، اور یہ ۵۲۸ صفحات پر پھیلی ہوئی ہے، اللہ تعالیٰ مرتب کی یہ سعی پیہم قبول فرمائیں اور مسلمانوں کو اس سلسلہ سے زیادہ سے زیادہ استفادہ کا موقع عنایت کریں۔

بحمد اللہ علماء و مشائخ، طلبہ علوم دینیہ اور دوسرے اہل علم میں فتاویٰ کا یہ سلسلہ پسند کیا جا رہا ہے، اب تمام شائع شدہ جلدوں کا جدید ایڈیشن آنا شروع ہو گیا ہے، گزشتہ سال جلد اول کا دوسرا

ایڈیشن آیا تھا، اس سال جلد دوم کا دوسرا ایڈیشن آیا اور جلد سوم کا دوسرا ایڈیشن آرہا ہے، بلکہ جلد چہارم کا دوسرا ایڈیشن بھی اسی سال لانا پڑے گا۔

عبادات میں نماز اور معاملات میں نکاح و طلاق کا مسلمانوں میں جو درجہ ہے وہ کسی سے پوشیدہ نہیں ہے، ان سے ہر عاقل بالغ مسلمان کو دن رات واسطہ پڑتا ہے، اور زمانہ کی رفتار کے پیش نظر مسائل کی نئی نئی صورتیں سامنے آتی رہتی ہیں، یہ ایک حقیقت ہے کہ نکاح و طلاق سے متعلق جس جس نوع اور جتنے سوالات دارالافتاء میں آتے ہیں دوسرے مسائل اس تعداد میں نہیں آتے، یہی وجہ ہے کہ مکررات کا کافی حصہ حذف کرنے کے بعد بھی مسائل کی تعداد کم ہوتی نظر نہیں آتی۔

اللہ تعالیٰ وہ دن جلد لائے کہ مفتی اعظم، عارف باللہ حضرت مولانا مفتی عزیز الرحمن صاحب قدس سرہ کے فتاویٰ کی یہ ترتیب و تزئین خاکسار کے ہاتھ مکمل ہو کر ملت اسلامیہ کے سامنے آجائے، تاکہ مرتب مطمئن ہو کر کہہ سکے ع:

شادم از زندگی خویش کہ کارے کردم

بڑی ناسپاسی ہوگی اگر خاکسار اس جلد کی اشاعت پر اپنے اساتذہ کرام، اراکین مجلس شوریٰ اور سرپرست شعبہ حکیم الاسلام حضرت مولانا محمد طیب صاحب دامت برکاتہم کی خدمت بابرکت میں ہدیہ عقیدت و محبت اور جذبہ امتنان و تشکر نہ پیش کرے جن کی تعلیم و تربیت، حوصلہ افزائی و قدر دانی اور دعاؤں سے یہ حقیر اس خدمت گرامی کے لائق ہوسکا، رب العالمین ان تمام حضرات کا سایہ عاطفت تادیر ملک و ملت پر قائم رکھے، اور خاکسار کو اخلاص کے ساتھ علمی اور دینی کاموں میں پورے سکون کے ساتھ منہمک رکھے؛ تاکہ اس کا یہی انہماک ایک دن اس کی دینی اور دنیاوی ترقیوں کا ذریعہ اور نجاتِ اخروی کا وسیلہ بن جائے، ناظرین سے التجاء ہے کہ مرتب کو اپنی دعاؤں میں ضرور یاد رکھیں۔

اخیر میں دعا ہے کہ پروردگارِ عالم؛ مرکز علومِ دینیہ دارالعلوم دیوبند کو اپنی خصوصی حفظ و امان میں رکھے، اور اس سے تبلیغِ دین اور اشاعتِ علم و فن کی خدمت برابر لیتا رہے۔


دارالعلوم دیوبند ایک سو آٹھ سال سے دین اور علم دین کی بیش بہا خدمت میں مشغول ہے، خدا کرے تا قیامت اس کا یہ سلسلہ فیض جاری رہے۔ آمین یا رب العالمین۔

طالب دعاء

محمد ظفیر الدین غفرلہ

مرتب فتاویٰ دارالعلوم دیوبند

۲۱/ ربیع الثانی ۱۳۹۰ھ





بِسْمِ اللَّهِ الرَّحْمَنِ الرَّحِيمِ

## مقدمہ ترتیب جدید

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَى .

مکمل و مدلل فتاویٰ دارالعلوم دیوبند کی سابقہ جلدوں کی طرح اس جلد کو بھی احقر نے جناب مفتی مصطفیٰ امین قاسمی پالن پوری، جناب مفتی محمد حبان بیگ قاسمی علی گڑھی اور جناب مولانا امیر اللہ مشتاق قاسمی منوی صاحبان کے تعاون سے مرتب کیا ہے، ترتیب جدید میں کام کا جو نہج ہے اُس کی مختصر وضاحت جلد ششم کے مقدمہ میں آچکی ہے، اس جلد کو بھی اسی کے مطابق مرتب کیا گیا ہے۔

ترتیب جدید میں کافی وقت صرف ہوتا ہے؛ کیوں کہ تمام مطبوعہ فتاویٰ کو نقولِ فتاویٰ کے رجسٹروں میں تلاش کر کے ملایا جاتا ہے؛ تاکہ مطبوعہ فتاویٰ اور کمپوز شدہ فتاویٰ میں جو اغلاط ہیں اُن کی اصل رجسٹروں سے تصحیح ہو جائے، پھر ہم نے جو اصلاحات اور اضافے کیے ہیں اُن کی نشاندہی کے لیے مطبوعہ فتاویٰ سے بھی تمام سوال و جواب کو ملایا جاتا ہے، اور حضرت مولانا مفتی ظفر الدین صاحب قدس سرہ کے تمام حواشی کو بھی اصل مراجع سے ملا کر تصحیح کی جاتی ہے اور جدید مطبوعات کا حوالہ درج کیا جاتا ہے۔

نیز ترتیب جدید میں منتشر مسائل جب یکجا ہوتے ہیں تو بعض مواقع پر فتاویٰ میں تعارض محسوس ہوتا ہے، اور بعض جگہ مختصر جواب کی وجہ سے اجمال رہ جاتا ہے، اور کہیں کہیں جواب میں تسامح بھی محسوس ہوتا ہے، ایسی جگہوں پر وضاحتیں اور استدراکات لکھنے پڑتے ہیں اور موجودہ مفتیانِ کرام کی رائے بھی معلوم کرنی ہوتی ہے، اور اخیر میں حضرت مولانا نعمت اللہ صاحب اعظمی


دامت برکاتہم کی اہم مقامات پر نظرِ ثانی ہوتی ہے، ان مراحل سے گزرنے میں خاصا وقت صرف ہو جاتا ہے۔

بہر حال! اب یہ جلد اللہ کے فضل سے طباعت کے لیے تیار ہے، اور اس جلد میں کتاب النکاح کے ابتدائی ابواب؛ تفصیل کے ساتھ آگئے ہیں، بقیہ ابواب اگلی جلد میں آرہے ہیں اللہ تعالیٰ ہماری مدد فرمائیں اور اس کام کو جلد از جلد پایہ تکمیل تک پہنچائیں۔ آمین یا رب العالمین

محمد امین پالن پوری

خادم حدیث وفقہ و مرتب فتاویٰ دارالعلوم دیوبند

۳/ ذی الحجہ ۱۴۴۴ھ مطابق ۲۲/ جون ۲۰۲۳ء



بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
وَعَلَى آلِهِ وَصَحْبِهِ أَجْمَعِينَ

## کتاب النکاح

### مسائل نکاح

نکاح سنت ہے اور ایجاب و قبول کا طریقہ

سوال: (۱) نکاح سنت ہے یا فرض؟ طریقہ نکاح کی قبولیت کا کیا ہے؟ (۳۲/۹۰۴-۱۳۳۳ھ)  
الجواب: اول ولی یا وکیل عورت کا ایجاب کرے، پھر شوہر یہ کہے کہ میں نے قبول کیا،  
سنت ہے<sup>(۱)</sup> فقط واللہ اعلم (۲۹۸-۲۹۹)

نکاح کرنا سنت ہے اور اس کے فوائد

سوال: (۲) نکاح کرنا فرض ہے یا سنت؟ اور اس کے حقوق اور فوائد کیا ہیں؟ (۱۶۴۵/۱۳۴۱ھ)  
(۱) وَيَكُونُ سَنَةً مَوْكِدَةً فِي الْأَصْحَاحِ فَإِنَّهُمْ بَتَرَكِهِ الْخ. (الدَّرَّ الْمُخْتَارُ مَعَ رَدِّ الْمُخْتَارِ: ۵۶/۴،  
کتاب النکاح، مطلب: کثیراً ما يتساهل في إطلاق المستحب على السنة) ظفیر

الجواب: نکاح سنت رسول اللہ ﷺ ہے (۱) اور نکاح کے بہت سے فوائد احادیث میں وارد ہیں (۲) اور جو شخص بادیہ وجود استطاعت کے نکاح سے بے رغبتی اور اعراض کرے اس کے بارے میں آنحضرت ﷺ نے فرمایا ہے کہ وہ شخص میرے طریق پر نہیں ہے (۳) فقط (۴۲-۴۱/۷)

## نکاح موجب اجر ہے اور اُس پر اعتراض خلاف شریعت ہے

سوال: (۳) میری عمر ۲۲ سال ہے، اور خدمت سجادہ نشینی مدار صاحب پر مامور ہوں، اب میرے بزرگان اور مربیان کو میرے نکاح کا خیال مطابق رسم نبوی پیدا ہوا ہے، وہ لحاظ عمر و بہ تقاضائے سن خود میری طبیعت کا اس طرف میلان و رجحان ہے، مگر چند اشخاص اعتراض کرتے ہیں کہ سجادہ نشینی مدار صاحب کو نکاح کرنا فعل عبث بلکہ ممنوع و خلاف شرع ہے، آیا یہ صحیح ہے یا غلط؟ (۱۸۳۷/۱۸۳۷ھ)

(۱) وَيَكُونُ - أي النكاح - واجباً عند التَّوَقُّانِ، فَإِنْ تَيَقَّنَ الزَّوْنَا إِلَّا بِهِ فَرِضٌ، نَهَايَةُ، وَهَذَا إِنْ مَلَكَ الْمَهْرَ وَالنَّفَقَةَ، وَإِلَّا فَلَا إِنْ تَرَكَهُ بَدَائِعَ، وَيَكُونُ سَنَةً مُوَكَّدَةً فِي الْأَصَحِّ فَيَأْتُمُ بِتَرْكِهِ وَيُثَابُ إِنْ نَوَى تَحْصِينًا وَوَلَدًا حَالِ الْإِعْتِدَالِ أَيْ الْقُدْرَةِ عَلَى وَطْءٍ وَمَهْرٍ وَنَفَقَةٍ، وَرَجَحَ فِي النَّهْرِ وَجُوبَهُ لِلْمُوَاطَّئَةِ عَلَيْهِ وَالْإِنْكَارِ عَلَى مَنْ رَغِبَ عَنْهُ وَمَكْرُوهُهَا لِخَوْفِ الْجَوْرِ؛ فَإِنْ تَيَقَّنَهُ حَرُمَ ذَلِكَ. (الدر المختار مع رد المحتار: ۵۵/۲-۵۷، كتاب النكاح) ظفیر

(۲) ارشاد نبوی ﷺ ہے: یا معشر الشباب! من استطاع منكم الباءة فليتزوج؛ فإنه أغض للبصر وأحصن للفرج. (صحيح البخاري: ۵۸/۲، كتاب النكاح، باب من لم يستطع الباءة فليصم) یعنی نکاح انسانی نگاہوں کا محافظ ہے، اور اُن کی شرم گاہوں کے لیے پاک دامنی کا بڑا ذریعہ، ایک دفعہ پیغمبر اسلام ﷺ نے فرمایا: إذا تزوج العبد فقد استكمل نصف الدين. (مشكاة المصابيح، ص: ۲۶۸، كتاب النكاح، الفصل الثالث) جب بندہ نے شادی کر لی تو اُس نے اپنا آدھا دین مکمل کر لیا ایک موقع سے ارشاد ہوا: تزوجوا الولود و تناسلوا إلخ. (تفسیر ابن کثیر: ۶/۷۷، تفسیر سورہ نور، آیت: ۳۲) (بچہ دینے والی عورت سے شادی کرو اور نسل بڑھاؤ) تفصیل کے لیے دیکھئے خاکسار مرتب کی کتاب: ”نظام عفت و عصمت“ شائع کردہ ندوۃ المصنفین دہلی ۱۲ ظفیر

(۳) أَتَزَوَّجُ النِّسَاءَ فَمَنْ رَغِبَ عَنْ سُنَّتِي فَلَيْسَ مِنِّي. (بخاري: ۵۷/۲-۵۸، كتاب النكاح باب الترغيب في النكاح) ظفیر صدیقی

الجواب: اعتراض معترضین غلط اور خلاف حکم شریعت (غراء) (۱) ہے، حکم ﴿فَأَنْكِحُوا مَا طَابَ لَكُمْ﴾ (سورۃ نساء، آیت: ۳) عام ہے، اور حکم حدیث: النکاح سنّی (۲) سب کو شامل ہے، پس نکاح کرنے میں اجر و ثواب و اتباع سنت ہے (۳) اور بہ حالت ضرورت نکاح نہ کرنا موجب خوفِ معصیت ہے (۴) فقط (یہ کہنا جہالت پر مبنی ہے کہ مدار صاحب کے سجادہ کا نکاح کرنا خلافِ شرع یا ممنوع ہے، شریعت میں اس کی کوئی اصلیت نہیں۔ ظفیر) (۴۴-۴۳/۷)

## پہلی بیوی کی اجازت کے بغیر دوسری شادی کرنا جائز ہے

سوال: (۴) میری شادی کو عرصہ ہوا، مگر کوئی لڑکا بالائیں ہوا، جس وجہ سے میں نے دوسری جگہ اپنی شادی کا بندوبست کیا، ایک مولوی صاحب کہتے ہیں کہ پہلی زوجہ سے اجازت لو تب نکاح ثانی جائز ہوگا اور پہلی زوجہ راضی نہیں؛ انکار کرتی ہے تو دوسرا نکاح باوجود ناراضی اور انکار زوجہ اول کے درست ہے یا نہیں؟ اور اجازت زوجہ کی ضروری ہے یا نہیں؟ (۳۲/۶۱۴-۱۳۳۳ھ)

(۱) توسین والالفظ رجسٹر نقول فتاویٰ سے اضافہ کیا گیا ہے۔

(۲) حدیث میں الفاظ یہ آئے ہیں: رحمت عالم ﷺ نے فرمایا: وَأَتَزَوَّجُ النِّسَاءَ فَمَنْ رَغِبَ عَنْ سُنَّتِي فَلَيْسَ مِنِّي، متفق علیہ. (مشکاة المصابیح: ص: ۲۷، کتاب الإیمان، باب الاعتصام بالکتاب والسنة، الفصل الأول) ظفیر

(۳) عن أنس قال: قال رسول الله صلى الله عليه وسلم: من أراد أن يلقي الله طاهراً مطهراً فليتزوّج الحرائر. (مشکاة المصابیح: ص: ۲۶۸، کتاب النکاح، الفصل الثالث)

ویکون - النکاح - واجباً عند التّوقان إلخ، ویکون سنّة مؤکّدة فی الأصحّ إلخ حال الاعتدال إلخ. (الدرّ المختار مع ردّ المحتار: ۵۵/۴، کتاب النکاح) ظفیر

(۴) ویکون - النکاح - واجباً عند التّوقان، فإن تیقن الزّنا إلّا به فرض نہایة (الدرّ المختار) قوله: (عند التّوقان) ..... والمراد شدّة الاشتیاق كما فی الزّیلعی، أي بحیث یخاف الوقوع فی الزّنا لو لم یتزوّج إذ لا یلزم من الاشتیاق إلى الجماع الخوف المذكور بحر، قلت: وكذا فیما یظهر لو كان لا یمكنه منع نفسه عن النّظر المحرم أو عن الاستمناء بالكف فیجب التّزوّج، وإن لم یخف الوقوع فی الزّنا. (الدرّ المختار و ردّ المحتار: ۵۵/۴، کتاب النکاح) ظفیر

الجواب: یہ قول صحیح نہیں ہے کہ بدون اجازت پہلی زوجہ کے دوسرا نکاح صحیح نہ ہو، بلکہ سائل کو دوسرا نکاح کرنا درست ہے، پہلی زوجہ کے انکار کی وجہ سے اور راضی نہ ہونے سے دوسرا نکاح ناجائز نہیں ہے<sup>(۱)</sup> البتہ دوسرے نکاح کے بعد یہ ضرور ہے کہ ہر دو زوجہ کے حقوق پورے پورے ادا کرے اور برابری اور عدل کرے<sup>(۲)</sup> فقط واللہ اعلم (۵۰/۷-۵۱)

## ایک بیوی کے رہتے ہوئے دوسرا نکاح کرنا درست ہے

سوال: (۵) کلن کی ایک بیوی ہے، اور وہ اکثر پردیس میں ٹھیکے کا کام کرتا ہے، اسی وجہ سے وہ دوسرا نکاح کرنا چاہتا ہے جس کو سفر میں ساتھ رکھے اور وہ دونوں زوجہ کا خرچ اٹھا سکتا ہے تو نکاح ثانی کر سکتا ہے یا نہ؟ (۱۵۰۰/۱۳۳۵ھ)

الجواب: جب کہ حقوق شرعیہ ہر دو زوجہ کے کلن ادا کرے تو دوسرا نکاح بلا تردد کر سکتا ہے، بلکہ اچھا ہے کہ اس کو سفر میں تکلیف نہ ہو<sup>(۳)</sup> فقط واللہ اعلم (۲۰۶/۷)

## بیوی کی اجازت کے بغیر مرد کو دوسری شادی کرنا درست ہے

سوال: (۶) بلا اجازت زوجہ کے شوہر کو نکاح ثانی کرنا جائز ہے یا نہیں؟

(۶۳۰/۱۳۳۵ھ)

الجواب: شوہر کو دوسرا نکاح کرنا بدون اجازت زوجہ اولیٰ کے درست ہے، زوجہ سے اجازت

(۱) وصَحَّ نِكَاحُ أَرْبَعٍ مِنَ الْحَرَائِرِ وَالْإِمَاءِ فَقَطْ لِلْحُرِّ لَا أَكْثَرَ. (الدَّرَّ الْمُخْتَارَ مَعَ رَدِّ الْمُحْتَارِ: ۱۰۵/۴، کتاب النِّكَاحِ، فَصْلُ فِي الْمَحْرَمَاتِ، مَطْلَبُ مَهْمٌ فِي وَطْءِ السَّرَّارِ اللَّاتِي يُؤْخَذُ غَنِيمَةً فِي زَمَانِنَا) ظفیر

(۲) یَجِبُ وَظَاهِرُ الْآيَةِ أَنَّهُ فَرَضٌ ..... أَنْ يَعْدَلَ أَيُّ أَنْ لَا يَجُورُ فِيهِ أَيُّ فِي الْقَسَمِ بِالتَّسْوِيَةِ فِي الْبَيْتُوتَةِ وَفِي الْمَلْبُوسِ وَالْمَأْكُولِ وَالصَّحْبَةِ. (الدَّرَّ الْمُخْتَارَ مَعَ رَدِّ الْمُحْتَارِ: ۲۸۲-۲۸۳، کتاب النِّكَاحِ، بَابُ الْقَسَمِ) ظفیر

(۳) ﴿فَانْكُحُوا مَا طَابَ لَكُمْ مِنَ النِّسَاءِ مَثْنً وَثُلَّةً وَرُبْعَ فَإِنْ خِفْتُمْ أَلَّا تَعْدِلُوا فَوَاحِدَةً﴾ (سورۃ نساء، آیت: ۳) ظفیر

لینے کی شرعاً ضرورت نہیں ہے، نکاح ہو جاتا ہے (۱) لیکن اگر مصلحت کی وجہ سے کہ ان میں نا اتفاقی نہ ہو، اس سے اجازت لے اور اس کو راضی کر کے دوسرا نکاح کرے تو یہ بہتر ہے۔ فقط (۲۲۵/۷)

**بیوی سے موافقت نہ ہونے کی وجہ سے دوسرا نکاح کرنا کیسا ہے؟**

سوال: (۷) بیوی سے موافقت نہ ہونے کی وجہ سے دوسرے نکاح میں شرعاً کوئی مضائقہ تو نہیں ہے؟ بینواتوجروا (۲۹/۹۰۸-۱۳۳۰ھ)

الجواب: اگر زوجہ سے موافقت نہ ہو اور دوسرا نکاح کرنا چاہے اور دوسرے نکاح کے بعد خوف ہو کہ مساوات نہ ہو سکے گی تو پہلی زوجہ کو طلاق دے کر دوسرا نکاح کرے، مگر یہ کہ وہ عورت سابقہ راضی ہو اپنے حقوق کے چھوڑنے پر (۲) فقط واللہ اعلم (۳۰۲/۷)

**محض آرام کی غرض سے بھی نکاح کرنا درست ہے**

سوال: (۸) زید کی عمر اسی برس کی ہے، ہندہ بعد عقد کے پندرہ برس کی عمر میں ڈیپو کے ساتھ

(۱) قرآن میں ہے: ﴿فَانكِحُوا مَا طَابَ لَكُمْ مِنَ النِّسَاءِ مَثْنً وَثُلَّةً وَرُبْعً﴾ (سورۃ نساء، آیت: ۳) شوہر مختار ہے؛ اس لیے بیوی کی اجازت کی شرعاً ضرورت نہیں، ہاں یہ شرط البتہ ہے کہ وہ عدل و مساوات کی قدرت رکھتا ہو، کیوں کہ ارشاد بانی ہے: ﴿فَإِنْ خِفْتُمْ أَلَّا تَعْدِلُوا فَوَاحِدَةً﴾ (سورۃ نساء، آیت: ۳) ظفیر (۲) درج ذیل عربی عبارت جس کو مفتی ظفیر الدینؒ نے شامل جواب کیا تھا، ہم نے اس کو حاشیہ میں رکھا ہے، کیوں کہ یہ رجسٹر نقول فتاویٰ میں نہیں ہے:

قال عز وجل: ﴿فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ﴾ (النساء: ۳) وفي الدر المختار في بيان أحكام النكاح: ومكروها (أي يكون النكاح مكروهاً) لخوف الجور، فإن تيقنه حرم ذلك. (الدر المختار مع رد المحتار: ۵۷/۴، كتاب النكاح، مطلب: كثيراً ما يتساهل في إطلاق المستحب على السنة)

وفيه: ويجب - أي الطلاق - لو فات الإمساك بالمعروف. (الدر المختار مع رد المحتار: ۳۱۶/۴، كتاب الطلاق، مطلب: طلاق الدور)

وفيه: ولو تركت قسمها ..... أي نوبتها لضرتها صح. (الدر المختار مع رد المحتار: ۲۸۸/۴، كتاب النكاح، باب القسم) جميل الرحمن

دوسرے ملک چلی گئی، اور وہاں جا کر ایک کافر کے ساتھ اوقات بسر کی، تین چار اولاد پیدا ہوئی، بعد اس کے ہندہ نے توبہ کی، اور ہندہ کی عمر تقریباً ساٹھ برس کی ہے، زید نے بہ اس خیال کہ ضعیفی میں آرام کا باعث ہوگا، ہندہ سے شادی کی، آرام کے لیے شادی کرنا جائز ہے یا نہیں؟ زید کی اولاد کو ناگوار ہے؟ (۱۳۳۵/۹۶۸ھ)

الجواب: یہ نہ معلوم ہوا کہ ہندہ جو بعد عقد کے دوسرے ملک میں چلی گئی تھی اور وہاں کافر کے پاس رہی اور پھر توبہ کی تو جس مرد سے اول اس کا عقد ہوا تھا وہ کہاں گیا، اس نے طلاق دی یا نہیں، یا وہ فوت ہو گیا یا زندہ ہے، اگر زندہ ہے اور اس نے طلاق بھی نہیں دی تب تو اس عورت کا نکاح کسی مرد سے درست ہی نہیں (۱) اور اگر وہ مر گیا یا اس نے طلاق دے دی تھی تو زید کا نکاح کرنا اس سے صحیح ہے، محض آرام کے لیے نکاح کرنا بھی جائز ہے، زید کی اولاد کو اس میں کچھ ناگواری نہ چاہیے (۲) فقط واللہ اعلم (۲۱۴-۲۱۵)

جس کی بیوی فوت ہو گئی ہو اور وہ نان و نفقہ پر قادر ہو

تو اس کے لیے دوسری شادی کرنا افضل ہے

سوال: (۹) ایک شخص کی بیوی مر گئی اور وہ مرد نان و نفقہ وغیرہ فرض کی طاقت رکھتا ہے اور کہتا ہے کہ اب بلا شادی گزر کر لوں گا؛ اس شخص کو نکاح کرنا افضل ہے یا مجرد رہنا؟ (۱۳۳۷/۲۷۱۱ھ)

الجواب: ایسے شخص کو نکاح کرنے میں فضیلت ہے (۳) فقط واللہ اعلم (۴۲/۷)

(۱) اَمَّا نِكَاحُ مَنْكُوحَةِ الْغَيْرِ وَمَعْتَدَّتِهِ الْخ، لَمْ يَقُلْ أَحَدٌ بِجَوَازِهِ فَلَمْ يَنْعَقِدْ أَصْلًا. (رد المحتار: ۲/۲۰۳، کتاب النکاح، باب المهر، مطلب في النکاح الفاسد) ظفیر

(۲) قَالَ اللَّهُ تَعَالَى: ﴿فَانْكِحُوا مَا طَابَ لَكُمْ مِنَ النِّسَاءِ مَثْنً وَثُلَّةً وَرُبْعً﴾ (سورہ نساء، آیت: ۳) ظفیر

(۳) عکاف ابن بشر ترمیمی ایک صحابی ایک دن خدمت نبوی میں حاضر ہوئے، آنحضرت ﷺ نے پوچھا: عکاف! بیوی ہے؟ انہوں نے کہا: نہیں، آپ ﷺ نے دریافت کیا: لونڈی؟ کہا: یہ بھی نہیں، ارشاد فرمایا: صلاحیت رکھتے ہو، خوش حال بھی ہو اور پھر شادی سے گریز، إِذَا أَنْتَ مِنْ إِخْوَانِ الشَّيَاطِينِ (تب تو تم شیطان کے بھائیوں میں سے ہو) (جمع الفوائد: ۱۰۹/۲، کتاب النکاح، الحث علی النکاح والخطبة والنظر إلخ، المطبوعة: دار ابن حزم، بیروت، لبنان)



## بیوہ سے نکاح کرنا باعث اجر ہے معیوب نہیں

سوال: (۱۰) زید نے ایک بیوہ خاندانی مسماۃ ہندہ سے عقد کر لیا ہے، اہل خاندان اس پر ناراض ہیں اور انواع و اقسام سے نقصان رسانی کے درپے، جمعہ کے روز ایک واعظ صاحب نے دوران وعظ میں یہ بیان کیا ہے کہ جس سنت کے اجراء سے فتنہ اٹھے اس پر عمل کرنا ناجائز ہے، اور مثال میں ایک واقعہ رسول اللہ ﷺ کا بیان کیا کہ خانہ کعبہ کی دیوار خمیدہ تھی، حضور ﷺ نے فتنہ کے خوف سے اس کو سیدھا نہیں فرمایا، اور یہ ارشاد فرما کر اس کو اسی حالت پر چھوڑ دیا کہ اس کے سیدھا کرنے میں فتنہ کا اندیشہ ہے، لہذا اس کو اسی حالت پر چھوڑتا ہوں، نظر برحالات معروضہ بالا زید متردد ہے کہ یہ روایت اس کے حال پر منطبق ہو کر عند اللہ اس کا مواخذہ دار تو نہیں ہوگا، اور اگر خدا نہ خواستہ مواخذہ دار ہے تو اب زید کو کیا کرنا چاہیے کہ آخرت کے مواخذہ سے بری ہو؟ (۳۲/۹۹۰-۱۳۳۳ھ) (۱)

الجواب: بیوہ سے نکاح کرنا شرعاً کسی طرح معیوب اور سبب طعن اور ناراضی کا نہیں ہونا چاہیے کیوں کہ نکاح بیوہ کا آیات و احادیث و عمل مستمر آنحضرت ﷺ و صحابہؓ سے ثابت ہے، طعن کرنے والا اس پر اور ناراض ہونے والا مخالف ہے حکم خدا تعالیٰ اور رسول کریم ﷺ کا، جو لوگ اہل خاندان اس نکاح کی وجہ سے ناخوش و ناراض ہیں اور درپے ایذاء رسانی کے ہیں، اگر یہ ناراضی اور ایذاء رسانی محض اس وجہ سے ہے کہ بیوہ کے نکاح کو وہ معیوب اور سبب عار کا جانتے ہیں، تو یہ سخت جہالت اور معصیت ہے، ایسے لوگوں کو توبہ کرنی چاہیے، ورنہ خوف کفر ہے، اس واعظ کا بیان صحیح نہیں ہے، اس نے جو مسئلہ بتلایا وہ بھی غلط ہے اور جو مثال میں واقعہ رسول مقبول ﷺ کا بیان کیا وہ بھی غلط ہے وہ واقعہ اس طرح نہیں ہے جو اس نے بیان کیا، بلکہ کتب حدیث مسلم شریف و ابوداؤد شریف و ترمذی شریف میں وہ واقعہ اس طرح وارد ہوا ہے کہ حضرت عائشہ صدیقہ رضی اللہ عنہا نے یہ نذر کی تھی کہ

== قالوا: إِنَّ الاشتغالَ به - أي بالنِّكاح - أَفْضَلُ مِنَ التَّخَلِّي لِنَوَافِلِ الْعِبَادَاتِ: أَيِ

الاشتغالَ به، وما يشتملُ عليه من القيامِ بِمَصَالِحِهِ وَإِعْفَافِ النَّفْسِ عَنِ الْحَرَامِ وَتَرْبِيَةِ الْوَلَدِ

ونحو ذلك. (رد المحتار: ۵۱/۴، کتاب النِّکاح) ظفیر

(۱) سوال و جواب کورجر نغول فتاویٰ کے مطابق کیا گیا ہے۔ ۱۲

اگر مکہ معظمہ آنحضرت ﷺ کے ہاتھ پر فتح ہو گیا تو میں دو رکعت خانہ کعبہ کے اندر پڑھوں گی، جب مکہ معظمہ فتح ہو گیا تو رسول اللہ ﷺ نے ان کا ہاتھ پکڑ کر حطیم کے اندر داخل کیا اور یہ فرمایا کہ حطیم میں دو رکعت ادا کر لو، کیوں کہ حطیم بھی بیت اللہ میں سے ہے، تمہاری قوم نے بہ سبب قلتِ خرچ بہ وقت تعمیر حطیم کو خانہ کعبہ سے خارج کر دیا، اگر تمہاری قوم کا زمانہ جاہلیت سے قرب نہ ہوتا تو میں خانہ کعبہ کو توڑ کر از سر نو بناء ابراہیمی کے موافق بناتا اور حطیم کو خانہ کعبہ کے اندر داخل کرتا اور چوکھٹ خانہ کعبہ کو زمین سے ملا دیتا اور دو دروازے خانہ کعبہ کے کرتا، ایک دروازہ شرقی اور ایک غربی اور اگر میں آئندہ سال تک زندہ رہا تو ایسا ہی کروں گا<sup>(۱)</sup> انتہی۔

پس معلوم ہوا کہ اس واعظ نے جو واقعہ بیان کیا وہ صحیح نہیں ہے، اور نہ اس میں فتنہ کے خوف سے کسی سنت کے ترک کرنے کا ذکر ہے، بلکہ غرض آپ کی یہ تھی کہ قوم قریش چوں کہ ابھی اسلام لائی ہے زمانہ کفر اور جاہلیت قریب ہے، ایسا نہ ہو کہ ان کے ایمان اور اسلام میں کچھ خلل واقع ہو، ادھر فی الحال خانہ کعبہ کا متغیر کرنا امر ضروری نہیں ہے، اور پھر آپ نے یہ بھی ظاہر فرمادیا کہ سال آئندہ تک اگر زندہ رہا تو اس کام کو کروں گا، مگر آپ کی وفات اس سے پہلے ہی ہو گئی، الغرض اس واقعہ کو مسئلہ نکاح بیوہ سے کچھ مناسبت نہیں ہے، کسی امر دینی کو اس وجہ سے کہ لوگ ناراض ہوں گے چھوڑنا جائز نہیں ہے، اور زید پر اس نکاح کی وجہ سے کچھ مواخذہ نہیں ہے، بلکہ وہ ماجور ہے۔ فقط واللہ اعلم

(۴۸/۷-۴۹)

(۱) وعن الأسود بن يزيد: أنَّ ابن الزبير قال له: حَدَّثَنِي بِمَا كَانَتْ تُقْضِي إِلَيْكَ أُمُّ الْمُؤْمِنِينَ يَعْنِي عَائِشَةَ، فَقَالَ: حَدَّثَنِي أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَهَا: لَوْلَا أَنَّ قَوْمَكَ حَدِيثَ عَهْدٍ بِالْجَاهِلِيَّةِ لَهَدَمْتُ الْكَعْبَةَ، وَجَعَلْتُ لَهَا بَابِينَ، فَلَمَّا مَلَكَ ابْنُ الزَّبِيرِ هَدَمَهَا وَجَعَلَ لَهَا بَابِينَ. (ترمذي: ۱/۱۷۶-۱۷۷، أبواب الحج، باب ما جاء في كسر الكعبة) ظفیر

عن عائشة قالت: كُنْتُ أَحَبُّ أَنْ أَدْخَلَ الْبَيْتَ فَأُصَلِّيَ فِيهِ، فَأَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِيَدِي فَأَدْخَلَنِي الْحِجْرَ، فَقَالَ: صَلِّيْ فِي الْحِجْرِ إِنْ أُرِدْتَ دُخُولَ الْبَيْتِ، فَإِنَّمَا هُوَ قِطْعَةٌ مِنَ الْبَيْتِ، وَلَكِنْ قَوْمُكَ اسْتَقْصَرُوهُ حِينَ بَنَوْا الْكَعْبَةَ، فَأَخْرَجُوهُ مِنَ الْبَيْتِ. (جامع الترمذي: ۱/۱۷۷، أبواب الحج، باب ما جاء في الصلاة في الحِجْرِ) ظفیر

## نکاح ثانی کو رسم کی وجہ سے عیب جاننا گناہ ہے

سوال: (۱۱) جو شخص نکاح ثانی کو باوجود علم اس امر کے کہ قرآن شریف سے یہ ثابت ہے اور آنحضرت ﷺ کی یہ سنت ہے، عیب اور بے عزتی سمجھتا ہو اور جو شخص اس کی نسبت لوگوں کو ترغیب دے اور وعظ و نصیحت کرے تو اس کے ساتھ وہ دنگ و فساد کے لیے آمادہ ہو، اور اس پر عمل کرنے والے کو بے عزت اور کمینہ کہتا ہو، یا یہ کہتا ہو کہ ہم اس کو حق سمجھتے ہیں، اور آنحضرت ﷺ کی سنت جانتے ہیں، مگر چوں کہ ہماری قوم میں اس کا رواج نہیں اس واسطے اس کو عار و ننگ جانتے ہیں۔

(۱۳۳۸/۷۰۰ھ)

الجواب: یہ ظاہر ہے کہ نکاح ثانی شرعاً جائز و مستحب ہے (۱) اور آنحضرت ﷺ اور صحابہ کرامؓ سے ثابت ہے (۲) پس اس کو بہ وجہ عدم رواج قومی کے عیب اور ننگ جاننا جہالت کی بات ہے اور گناہ سخت ہے، اور جب کہ وہ اس فعل کو اچھا جانتا ہے اور سنت رسول اللہ ﷺ سے ثابت جانتا ہے تو پھر اس کی اور بھی زیادہ جہالت ہے کہ بہ وجہ رواج قومی کے اس کو برا سمجھے یہ امر نہایت فتنہ ہے؛ اس سے توبہ کرنی چاہیے، اور ترغیب نکاح ثانی دینے والے کو بھی یہ چاہیے کہ سختی سے کام نہ لے بلکہ بہ نرمی و ملاطفت بہ تدریج لوگوں کو سمجھانا چاہیے۔ کما قال اللہ تعالیٰ لنبیہ صلی اللہ علیہ وسلم: ﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ﴾ (سورہ نحل، آیت: ۱۲۵) پس جس جگہ شر اور فساد کا خوف ہو وہاں سے علیحدہ ہو جاوے؛ کیوں کہ امر بالمعروف کے لیے بھی موقع اور محل ہے اور شرائط و خصوصیات ہیں کہ بدون ان کے امر بالمعروف سے نفع نہیں ہوتا (۳) فقط (۴۲/۷-۴۵)

(۱) ﴿وَأَنكِحُوا الْأَيَامَىٰ مِنكُمْ﴾ جمع ایم وہی من لیس لها زوج بکراً کانت أو ثیباً ومن لیس له زوجة. (جلالین، ص: ۲۹۸، سورہ نور، آیت: ۳۲) ظفیر

(۲) آنحضرت ﷺ کی ازواج مطہرات میں عموماً بیوہ عورتیں ہی تھیں، اسی طرح بہت سے صحابہ کرامؓ نے بیواؤں سے شادیاں کیں۔ ظفیر

(۳) رأى في ثوب غيره نجساً مانعاً ان غلب على ظنه أنه لو أخبره إزالها وجب وإلا لا، فالأمر بالمعروف على هذا (الدر المختار) وإن علم أنه لا يتعظ ولا ينزجر بالقول ولا بالفعل ولو بإعلام سلطان أو زوج أو والد له قدرة على المنع لا يلزمه ولا يأنم بتركه. (الدر المختار و رد المحتار: ۴۹۱/۱، کتاب الطهارة، باب الأنجاس، قبیل کتاب الصلاة) ظفیر

## بیوہ عورت کا اپنے بچوں کی پرورش

### کی خاطر نکاح ثانی نہ کرنا کیسا ہے؟

سوال: (۱۲) سنا ہے کہ بیوہ عورت بچے والی کا نکاح جائز نہیں، ایسی عورت کو نکاح کرنا جائز ہے یا نہیں؟ (۳۲/۴۶۵-۱۳۳۳ھ)

الجواب: اگر بیوہ عورت بہ وجہ اولاد کی پرورش کے نکاح ثانی اپنا نہ کرے اس کو ثواب ملتا ہے؛ لیکن نکاح کرنا درست ہے، نکاح کرنے میں کچھ گناہ نہیں، بلکہ اس زمانے میں چوں کہ نکاح ثانی کو عیب سمجھتے ہیں؛ اس لیے ضرور کرنا چاہیے، اور ثواب زیادہ ہے<sup>(۱)</sup> فقط واللہ اعلم (۴۵/۷)

## ایک سے زیادہ بیویاں رکھنے کی اجازت

### عدل و مساوات کے ساتھ مشروط ہے

سوال: (۱۳) فقہ کی رو سے مرد کن حالات میں ایک سے زیادہ بیویاں کر سکتا ہے؟

(۱۳۳۹/۵۱۲ھ)

الجواب: شریعت سے مرد کو چار زوجہ رکھنے کی اجازت اور اباحت ہے؛ لیکن ساتھ میں یہ حکم ہے کہ ان میں عدل و مساوات کرے اور اگر ایسا نہ کر سکے تو پھر ایک زوجہ پر ہی اکتفاء کرے۔ کما قال اللہ تعالیٰ: ﴿فَأَنكِحُوا مَا طَابَ لَكُمْ مِنَ النِّسَاءِ مَثْنَىٰ وَثُلَاثَ وَرُبْعَ فَإِنْ خِفْتُمْ أَلَّا تَعْدِلُوا فَوَاحِدَةً﴾ (سورۃ نساء، آیت: ۳) فقط واللہ اعلم (۴۷/۷)

(۱) إن امرأة قالت: يا رسول الله! إن ابني هذا كان بطني له وعاء وثدي له سقاء، وحجري له هواء، وإن أباه طلقني، وأراد أن ينزعه مني، فقال رسول الله صلى الله عليه وسلم: أنت أحق به ما لم تنكحي، رواه أحمد و أبو داود. (مشكاة المصابيح، ص: ۲۹۳، كتاب النكاح، باب بلوغ الصغير وحضنته في الصغر، الفصل الثاني)

اور ارشاد ربانی ہے: ﴿وَأَنكِحُوا الْأَيَامَىٰ مِنْكُمْ﴾ (سورۃ نور، آیت: ۳۲) ظفیر

ایک شخص جتنے نکاح چاہے کر سکتا ہے البتہ

ایک وقت میں چار سے زیادہ جائز نہیں

سوال: (۱۴) ایک شخص اپنی عمر میں کتنے نکاح کر سکتا ہے اور کتنے عورتیں رکھ سکتا ہے؟

(۱۳۳۴-۳۳/۸۰ھ)

الجواب: عمر بھر میں یکے بعد دیگرے جتنے چاہے نکاح کر سکتا ہے؛ لیکن ایک وقت میں چار زوجہ سے زیادہ نہیں رکھ سکتا ہے (۱) فقط واللہ اعلم (۵۰/۷)

شاہ اسلام کتنی بیویاں کر سکتا ہے؟

سوال: (۱۵) بادشاہ اسلام کو شرعاً منکوحہ بیبیاں بہ یک وقت کس قدر جائز تھیں؟

(۱۳۳۸/۲۰۲۷ھ)

الجواب: چار سے زیادہ بہ یک وقت درست نہیں (۲) فقط (۵۰/۷) (۳)

آنحضرت ﷺ کے لیے ایک وقت میں

کتنی ازواج کی اجازت تھی؟

سوال: (۱۶) آنحضرت ﷺ کے لیے بہ حکم خداوند تعالیٰ ازواج مطہرات بہ یک وقت کس

قدر جائز تھیں؟ (۱۳۳۸/۲۰۲۷ھ)

(۱) قال اللہ تعالیٰ: ﴿فَانكِحُوا مَا طَابَ لَكُمْ مِنَ النِّسَاءِ مَثْنً وَثُلَّةً وَرُبْعًا﴾ (سورہ نساء، آیت: ۳)

وصحّ نکاح أربع من الحرّات والإماء فقط للحرّ لا أكثر وله التّسرّي بما شاء من الإماء. (الدّر المختار مع ردّ المحتار: ۱۰۵/۲، کتاب النّکاح، فصل في المحرّمات، مطلب مهمّ في وطء السّراري اللّاتي يؤخذن غنيمةً في زماننا) ظفیر

(۲) ﴿فَانكِحُوا﴾ تزوّجوا ﴿مَا﴾ بمعنی ”مَنْ“ ﴿طَابَ لَكُمْ مِنَ النِّسَاءِ مَثْنً وَثُلَّةً وَرُبْعًا﴾.....

ولا تزيدوا على ذلك. (جلالین: ص: ۶۹، تفسیر سورة النساء، آیت: ۳)

(۳) جواب رجسٹر نقول فتاویٰ میں موجود نہیں ہے۔ ۱۲

الجواب: نو تک جائز تھیں، جیسا کہ جلالین شریف میں ہے: ﴿لَا يَحِلُّ ..... لَكَ النِّسَاءُ مِنْ بَعْدُ﴾ التسع اللّٰتی اخترتك إلخ<sup>(۱)</sup> اور اکثر علماء کا یہی مذہب ہے۔ کذا فی الکمالین<sup>(۲)</sup> ویسے آپ کی ازواج مطہرات گیارہ تھیں یا اس سے زیادہ؛ لیکن ایک وقت میں نو سے زیادہ اکھٹی نہیں ہوئیں۔ فقط واللہ اعلم (۴۹/۵۰-۵۰)

### پیغمبروں کے نکاح کے سلسلہ کے چند سوالات

سوال: (۱۷)..... (الف) پیغمبروں کا نکاح بلا گواہوں کے درست ہے یا نہیں؟  
(ب) پھوپھی اور ماموں کی بیٹیاں جو ہجرت کریں وہ نبی کے لیے نکاح سے درست ہیں یا بے نکاح؟

(ج) جو عورت اپنا نفس نبی کو ہبہ کرے وہ نکاح سے درست ہے یا بے نکاح؟ یہ حکم صرف نبی کے لیے درست ہے یا امت کے لیے بھی؟  
(د) نکاح کے احکام اور شرائط پیغمبروں کے لیے بھی تھے یا نہیں؟ حضرت ﷺ کا نکاح کس نے پڑھا؟ (۶۷/۳۳-۳۴/۱۳۳ھ) (۳)

الجواب: (الف) لا نکاح إلا بشہود<sup>(۴)</sup> حکم عام ہے، پیغمبروں اور غیر پیغمبروں کو شامل ہے اور جو امر بالخصوص آنحضرت ﷺ کے لیے جناب باری تعالیٰ شانہ کی طرف سے مخصوص ہے اس پر قیاس نہیں ہو سکتا۔

(ب) نکاح کے ساتھ درست ہیں۔

(ج) یہ حکم خاص آنحضرت ﷺ کے لیے ہے (۵)

(۱) جلالین: ص: ۳۵۶، تفسیر سورة الأحزاب، آیت: ۵۲.

(۲) هامش الجلالین: ص: ۳۵۶.

(۳) سوال وجواب کورجر نطقول فتاویٰ کے مطابق کیا گیا ہے۔ ۱۲

(۴) الهدایة: ۲/۳۰۶، کتاب النکاح.

(۵) عن سهل بن سعد أن رسول الله صلى الله عليه وسلم جاءته امرأة فقالت: يا رسول الله! إنني وهبت نفسي لك الحديث. (مشكاة المصابيح: ص: ۲۷۷، کتاب النکاح، باب الصّدّاق، الفصل الأوّل)

(د) نکاح کی جو شرائط ہیں سب کے لیے ہیں، اور آنحضرت ﷺ نے اپنا نکاح غالباً خود ہی پڑھا ہے۔ فقط واللہ اعلم (۷۴/۷-۷۵)

## عورت کا آنحضور ﷺ کے لیے اپنے نفس کو ہبہ کرنے کا حکم

سوال: (۱۸) اگر کوئی عورت اپنا نفس نبی کو ہبہ کرے تو آپ اس سے بے نکاح و بے مہر و طی کر سکتے تھے یا نہیں؟ قرآن شریف میں تو صرف مہر کی معافی ہے اور نکاح کی شرط تو رکھی ہے؛ مشرح بیان فرمائیے؟ (۳۳/۹۷-۱۳۳۴ھ)

الجواب: یہ صحیح ہے کہ حنفیہ کے نزدیک اس خصوصیت سے مراد صرف مہر نہ ہونے کی خصوصیت ہے اور ہبہ کا لفظ ان کے نزدیک مجاز ہے نکاح سے، بہر حال مطلب یہ ہے کہ اگر کوئی عورت اپنے نفس کو آنحضرت ﷺ کے لیے ہبہ کرے اور آپ منظور کر لیں تو بلا مہر کے نکاح ہو جاتا ہے اور علاوہ لفظ ہبہ کے اور کسی لفظ نکاح و ایجاب و قبول کی ضرورت نہیں ہے، بلکہ جب کسی عورت نے کہا: وَهَبْتُ لَكَ نَفْسِي اور آپ نے قبول کیا نکاح ہو گیا، اور مہر لازم نہ ہوا، یہ مطلب ہے آیت: ﴿وَأَمْرًا مِّنَ إِنْ وَهَبْتُ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ﴾ (سورہ احزاب، آیت: ۵۰) کا، اس کی تفسیر میں صاحب جلالین لکھتے ہیں: النِّكَاحُ بِلَفْظِ الْهَبَةِ مِنْ غَيْرِ صَدَاقٍ إلخ (۱) یہ تفسیر موافق مذہب امام شافعی کے ہے، اور امام ابوحنیفہ کے نزدیک ہبہ کے لفظ سے دوسروں کا نکاح بھی منعقد ہو جاتا ہے، ان کے یہاں خصوصیت صرف مہر کے نہ ہونے میں ہے۔ کذا في الكمالين (۲) فقط واللہ اعلم (۷۴/۷-۷۵)

== في الحديث إيماء إلى قوله تعالى: ..... ﴿وَأَمْرًا مِّنَ إِنْ وَهَبْتُ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا﴾ (الأحزاب: ۵۰) قال صاحب المدارك: أي وأحللنا لك إلخ ﴿خَالِصَةً لَّكَ مِنْ دُونِ الْمُؤْمِنِينَ﴾ إلخ، قال النووي: هذا من خواص النبي ولا يجب مهرها عليه ولو بعد الدخول بخلاف غيره. (مرقاة المفاتيح على مشكاة المصابيح: ۳۲۶/۶، كتاب النِّكَاحِ باب الصَّدَاقِ، الفصل الأوَّل، رقم الحديث: ۳۲۰۲، المطبوعة: المكتبة الأشرفية ديوبند)

(۱) تفسیر جلالین: ص: ۳۵۶، تفسیر سورہ احزاب، آیت: ۵۰۔

(۲) وقال أبو حنيفة: ينعقد النِّكَاحُ لغيره صَلَّى اللهُ عليه وسلَّم، وإنَّما خصَّ النبيَّ لعدم وجود المهر عليه. (حاشية جلالين: ص: ۳۵۶، حاشية نمبر: ۸)

## بالغہ بٹی کے نکاح میں بے وجہ تاخیر کرنا کیسا ہے؟

سوال: (۱۹) جو شخص لڑکی بالغہ کو عرصہ دراز تک بٹھلائے رکھے بدون نکاح کے تو اس کی کیا سزا ہے؟ (۱۷۷۹/۱۳۳۵ھ)

الجواب: اگر باوجود ملنے کفو کے نکاح دختر بالغہ میں تاخیر کرے گا تو گنہ گار ہوگا، اور حدیث شریف میں ہے کہ لڑکا یا لڑکی جب بالغ ہو جاوے، اور اُن کا باپ اُن کا نکاح نہ کرے اور اُن سے کوئی گناہ یعنی زنا سرزد ہو جاوے تو وہ گناہ باپ کو بھی ہوگا، اور ایک روایت میں ہے کہ جس کی لڑکی بارہ برس کو پہنچ جاوے اور وہ اس کا نکاح نہ کرے اور اس سے کوئی معصیت سرزد ہو تو وہ معصیت باپ کے ذمے ہے، لفظ حدیث یہ ہیں: وعن عمر بن الخطاب وأنس بن مالك عن رسول الله صلى الله عليه وسلم قال: في التوراة مكتوب: من بلغت ابنته اثنتي عشرة سنة ولم يزوجها فأصاب إثمًا فإثم ذلك عليه، رواه البيهقي<sup>(۱)</sup> اور غرض بارہ برس کو پہنچنے سے بالغہ ہونا ہے، اور یہ تہدیداً اور زجرً فرمایا ہے کہ لوگ نکاح دختر بالغہ میں بے وجہ تاخیر نہ کریں۔ فقط واللہ اعلم (۷/۷۷)

## بالغ اولاد کے نکاح میں جلدی کرنا ضروری ہے

سوال: (۲۰) زید کی دو لڑکیاں جوان بلکہ قریب ادھیڑ کے پہنچ گئی ہیں، زید ان کی شادی کرنے میں دیر کر رہا ہے، اس بارے میں اگر کوئی وعید ہو تو لکھیے؟ (۱۶۲۱/۱۳۳۹ھ)

الجواب: حدیث شریف میں ہے: من ولد له ولد فليحسن اسمه وأدبه، فإذا بلغ

(۱) مشکاة المصابيح: ص: ۲۷۱، کتاب النکاح، باب الولي في النکاح واستيذان المرأة، الفصل الثالث.

دوسری حدیث کے الفاظ یہ ہیں: قال رسول الله صلى الله عليه وسلم: من ولد له ولد فليحسن اسمه وأدبه، فإذا بلغ فليزوجه، فإن بلغ ولم يزوجه، فأصاب إثمًا فإنما إثمه على أبيه. (مشكاة المصابيح: ص: ۲۷۱، کتاب النکاح، باب الولي إلخ، الفصل الثالث) ظفیر



فلیزوّجه، فإن بلغ ولم يزوّجه فأصاب إثمًا فإنما إثمہ علی أبيہ<sup>(۱)</sup> اور دوسری روایت میں ہے: من بلغت ابنته اثنتي عشرة سنة ولم يزوّجها فأصاب إثمًا فإنم ذلك علیہ<sup>(۱)</sup> الحاصل جو ان اولاد کے نکاح میں حتی الوسع جلدی کرنا ضروری ہے، خصوصاً لڑکی کے نکاح میں باوجود موقع مناسب ملنے کے دیر کرنا بہت برا ہے، اور حدیث مذکور سے معلوم ہوا کہ اگر اس اولاد سے گناہ سرزد ہوا تو وبال اس کا باپ پر ہے۔ فقط واللہ اعلم (۴۳-۴۲/۷)

سوال: (۲۱) جس شخص کی لڑکی ۲۵ سال کی ہوگئی ہو، اور وہ شادی نہ کرتا ہو، اس کے پیچھے نماز درست ہے یا نہیں؟ (۳۲/۵۲۱-۳۳۳-۳۳۳ھ)

الجواب: اپنی دختر کی شادی کرنا موقع اور کفو کے ملنے پر ضروری ہے، بعد ملنے کفو کے اور موقع مناسب کے دیر نہ کرنی چاہیے، حدیث شریف میں اس کی بہت تاکید وارد ہے کہ لڑکا ہو یا لڑکی بعد بالغ ہونے کے اس کے نکاح میں جلدی کرنا چاہیے، اور اچھا موقع ملنے پر فوراً نکاح کر دینا چاہیے<sup>(۲)</sup> فقط واللہ اعلم (۴۶/۷)

## نابالغ کا نکاح جائز ہے

سوال: (۲۲) چار سال ہوئے میرا نکاح رحمت اللہ کی ہمشیرہ سے بہ حالت نابالغی ہوا تھا، اب ہم دونوں بالغ ہیں اور ہماری آبادی واقع ہے، یہ نکاح صحیح ہے یا نہیں؟ لڑکی کا بھائی رحمت اللہ

(۱) عن أبي سعيد وابن عباس قالاً: قال رسول الله صلى الله عليه وسلم: من ولد له ولد الحديث.

وعن عمر بن الخطاب وأنس بن مالك عن رسول الله صلى الله عليه وسلم قال في التّوراة مكتوب: من بلغت ابنته اثنتي عشرة سنة الحديث. (مشكاة المصابيح: ص: ۲۷۱، كتاب النّكاح، باب الولي في النّكاح واستيذان المرأة، الفصل الثالث) ظفیر

(۲) عن أبي سعيد وابن عباس قالاً: قال رسول الله صلى الله عليه وسلم: من وُلد له ولد فليحسن اسمَه وأدبه، فإذا بلغ فليزوّجه، فإن بلغ ولم يزوّجه فأصاب إثمًا فإنما إثمہ علی أبيہ. (مشكاة المصابيح: ص: ۲۷۱، كتاب النّكاح، باب الولي في النّكاح واستيذان المرأة، الفصل الثالث) ظفیر

کہتا ہے کہ (نابالغوں کا نکاح نہیں ہوتا؛ یہ صحیح ہے یا غلط؟) <sup>(۱)</sup> (۳۱۳۹/۴۶-۱۳۴۷ھ)  
 الجواب: یہ نکاح شرعاً صحیح ہو گیا اور زوجہ کے بھائی رحمت اللہ کا یہ کہنا کہ نکاح نابالغ کا صحیح  
 نہیں ہوتا غلط ہے <sup>(۲)</sup> فقط واللہ اعلم (۴۶/۷)

ولی کا اپنے نابالغ بچوں کا نکاح کرنا شرعاً درست ہے

اور شادی کے لیے عمر کی کوئی تحدید نہیں

سوال: (۲۳)..... (الف) نابالغوں کا نکاح جو کچھ بھی نہیں سمجھتے جائز ہے یا نہیں؟  
 (ب) شرعاً لڑکے کی شادی کتنی عمر میں ہونی چاہیے؟ (۳۳/۹۸۲-۱۳۳۴ھ)  
 الجواب: (الف) نابالغوں کا نکاح جو (اُن کے ولی نے کیا وہ) <sup>(۳)</sup> صحیح ہے نابالغوں کو سمجھنے  
 کی ضرورت نہیں ہے، اولیاء کا سمجھنا اور اجازت دینا کافی ہے۔  
 (ب) عمر کی کچھ تحدید لازمی نہیں ہے <sup>(۴)</sup> فقط واللہ اعلم (۴۶/۷)

جوان عورت کا نکاح نابالغ لڑکے سے کرنا درست ہے

سوال: (۲۴) عورت بیوہ پندرہ سالہ عمر کا نکاح ایک لڑکے سے ہوا جس کی عمر چھ سال ہے،  
 ایسی حالت میں نکاح صحیح ہو گیا یا نہیں؟ (۳۳/۱۳۵۱-۱۳۳۴ھ)

(۱) قوسین والی عبارت کی تصحیح اور اضافہ رجسٹر نقولِ فتاویٰ سے کیا گیا ہے۔ ۱۲  
 (۲) عن عائشة أنّ النبیّ صلی اللہ علیہ وسلم تزوّجها وهي بنت سبع سنین، وزُفّت إلیه  
 وهي بنت تسع سنین، ولعبها معها، ومات عنها وهي بنت ثمانی عشرة، رواه مسلم.  
 (مشکاة المصابیح: ص: ۲۷۰، کتاب النکاح، باب الولی فی النکاح واستیذان المرأة،  
 الفصل الأول) ظفیر

(۳) قوسین والی عبارت رجسٹر نقولِ فتاویٰ کے مطابق کی گئی ہے۔ ۱۲  
 (۴) ویجوز نکاح الصّغیر والصّغیرة إذا زوّجھما الولی بکراً كانت الصّغیرة أو ثیباً.  
 (الہدایة: ۳۱۶/۲، کتاب نکاح، باب فی الأولیاء والأکفاء) ظفیر

الجواب: اگر نابالغ کے ولی نے اس کا نکاح کیا ہے تو نکاح صحیح ہو گیا، عورت پندرہ سالہ یا اس سے زیادہ عمر کی ہو اور اپنا نکاح نابالغ لڑکے سے کرے اور نابالغ کی طرف سے اس کا ولی اجازت دے تو نکاح صحیح ہو جاتا ہے<sup>(۱)</sup> فقط واللہ اعلم (۲۲۶/۷-۲۲۷)

تیس سالہ بیوہ کا نکاح سات سالہ لڑکے سے کرنا درست ہے

سوال: (۲۵) ایک بیوہ تیس (۳۰) سالہ کا نکاح اس کی رضامندی سے ایک لڑکے نابالغ (۷) سالہ سے کر دیا؛ جائز ہے یا نہ؟ (۲۰۸۵/۷-۱۳۳۹ھ)

الجواب: اگر اس عورت بالغہ کی اجازت و رضامندی سے لڑکے نابالغ کے ولی نے نابالغ کی طرف سے اس نکاح کو قبول کیا تو نکاح صحیح ہو گیا<sup>(۲)</sup> فقط (گو ایسا بے جوڑ موجودہ زمانے میں نکاح مناسب نہیں۔ ظفیر) (۲۳۹/۷)

۷۵ سالہ بڑھیا کا نکاح ۱۶ سالہ لڑکے سے کرنا درست ہے

سوال: (۲۶) ۷۵ برس کی بڑھیا سے سولہ (۱۶) برس کے لڑکے کا نکاح کرنا درست ہے یا نہیں؟ (۸۹۲/۳۳-۱۳۳۴ھ)

الجواب: نکاح ہو جاتا ہے<sup>(۳)</sup> فقط واللہ تعالیٰ اعلم (۳۰۳/۷)

(۱) وهو أي الولي شرط صحة نكاح صغير ومجنون ..... فنفس نكاح حرّة مكلفة بلا رضا

ولي. (الدر المختار مع رد المحتار: ۴/۱۱۵، كتاب النكاح، باب الولي)

(۲) اس لیے کہ عمر میں تفاوت کی کوئی قید نہیں ہے، مسلمان مرد عورت ہوں، اور ایجاب و قبول اور گواہ

پائے جائیں۔ ظفیر

(۳) شریعت میں عمر کی کوئی قید نہیں۔

## نکاح کے ارکان اور شرائط کا بیان

### نکاح میں کتنے امور فرض اور واجب ہیں؟

سوال: (۲۷) نکاح میں کتنے امور فرض اور واجب ہیں؟ (۱۳۴۵/۸۴۵ھ)

الجواب: نکاح نام ایجاب و قبول کا ہے، یہ دونوں رکن نکاح کے ہیں اور سننا ہر ایک کا عاقدین میں سے دوسرے کے لفظ کو اور سننا دو گواہوں کا ایجاب و قبول کو یہ شرائط میں سے ہیں، اور سنن و مستحبات میں سے اعلان نکاح وغیرہ ہے جس کو درمختار میں اس عبارت میں بیان کیا ہے: ویسندب إعلانه وتقدیم خطبة وكونه في مسجد يوم الجمعة بعاقِد رشيد وشهود عُدُول إلخ<sup>(۱)</sup> وفيه أيضًا: وينعقد..... بإيجاب..... وقبول إلخ<sup>(۲)</sup> وشرط سماع كل من العاقدین لفظ الآخر إلخ وشرط حضور شاهدين إلخ<sup>(۳)</sup> ملخصًا. والتفصيل يطلب من كتب الفقه. (۵۳-۵۲/۷)

### نکاح میں ایجاب و قبول ضروری ہے؛ شش کلمہ وغیرہ پڑھانا ضروری نہیں

سوال: (۲۸) عند النکاح اگر ہر دو صفت ایمان اور شش کلمہ نہ پڑھائے جائیں اور محض ایجاب و

(۱) الدر المختار مع رد المحتار: ۲/۵۷-۵۸، کتاب النکاح، مطلب: كثيرًا ما يتساهل في إطلاق المستحب على السنة.

(۲) الدر المختار مع رد المحتار: ۲/۵۹-۶۰، کتاب النکاح، مطلب: كثيرًا ما يتساهل في إطلاق المستحب على السنة.

(۳) الدر المختار مع رد المحتار: ۲/۷۲-۷۳، کتاب النکاح، مطلب: هل ينعقد النکاح بألفاظ المصحفة نحو تجوزت.

قبول ہی فرض سمجھ کر چھوڑ دیے جائیں تو کیا حکم ہوگا؟ (۱۳۴۳/۲۷۹ھ)

الجواب: نکاح میں ایجاب و قبول ضروری ہے بدون ایجاب و قبول کے نکاح منعقد نہ ہوگا (۱) اور صفت ایمان اور کلموں کا پڑھانا اس وقت انعقاد نکاح کے لیے شرط نہیں ہے، بدون پڑھائے بھی نکاح منعقد ہو جاتا ہے، اور سنت طریقہ نکاح کا یہ ہے کہ اول خطبہ مسنونہ پڑھا جاوے، اور پھر ایجاب و قبول مجلس نکاح میں کرایا جاوے، اور کم از کم دو گواہ سننے والے ایجاب و قبول کے موجود ہوں (۲) فقط (۵۴/۷)

صرف ایک مرتبہ ایجاب و قبول سے نکاح درست ہو جاتا ہے

سوال: (۲۹) ایک مرتبہ ایجاب و قبول کرانے سے نکاح ہو جاتا ہے یا نہیں؟ (۳)

(۱۳۴۳-۳۲/۲۱۲ھ)

الجواب: نکاح ہو جاتا ہے (۴) فقط واللہ اعلم (۷۸-۶۷/۷)

مہر کے ذکر کے بغیر نکاح صحیح ہو جاتا ہے

سوال: (۳۰) نکاح کے وقت اگر مہر کا ذکر نہیں آیا تو نکاح ہو گیا یا نہیں؟ (۱۳۴۰-۲۹/۲۲۳ھ)

الجواب: نکاح ہو گیا اور مہر مثل لازم ہو گیا (۵) فقط واللہ اعلم (۶۳/۷)

(۱) وينعقد أي النكاح أي يثبت ويحصل انعقاده بالإيجاب والقبول. (رد المحتار: ۶۰/۲،

كتاب النكاح، مطلب: كثيراً ما يتساهل في إطلاق المستحب على السنة) ظفیر

(۲) يستحب أن يكون النكاح ظاهراً وأن يكون قبله خطبة وأن يكون عقده في يوم الجمعة

وأن يتولّى عقده ولي رشيد وأن يكون بشهود عدول. (البحر الرائق: ۱۴۴/۳، كتاب النكاح)

(۳) مطبوعہ فتاویٰ میں اس کے بعد بے جوڑ عبارت تھی، اور اس کا جواب بھی مذکور نہیں تھا؛ اس لیے ہم نے اس

کو حذف کر دیا ہے۔ ۱۲

(۴) ينعقد ..... بإيجاب من أحدهما وقبول من الآخر إلخ. (الدر المختار مع رد المحتار:

۶۰-۵۹/۲، كتاب النكاح، مطلب: كثيراً ما يتساهل في إطلاق المستحب على السنة) ظفیر

(۵) ويصح - النكاح - وإن لم يسمّ فيه مهرًا إلخ، فإن تزوّجها ولم يسمّ لها مهرًا ..... فلها

مهر مثلها. (الجوهر النيرة: ۷۸-۷۷/۲، كتاب النكاح) ظفیر

دو شرعی گواہوں کے سامنے خطبہ اور مہر کے

بغیر ایجاب و قبول کیا تو نکاح صحیح ہو گیا

سوال: (۳۱) زید و ہندہ ایک جگہ بیٹھے ہوئے ہیں اور اسی مکان میں خالد و صالحہ و حمیدہ بھی موجود ہیں، زید نے ہندہ سے تین مرتبہ بلا تذکرہ مہر کہا کہ تمہارے ساتھ نکاح کرتے ہیں، تم کو منظور ہے ہندہ نے تینوں مرتبہ یہ کہا کہ مجھے منظور ہے تو اس صورت میں نکاح منعقد ہوا یا نہ؟ اور خطبہ نکاح میں ضروری ہے یا نہ؟ (۲۸/۴۲-۱۳۴۵ھ)

الجواب: اس صورت میں یہ نکاح صحیح و لازم ہو گیا کیوں کہ صحت نکاح کی شرط (حضور) (۱) شاہدین اور اس کارکن ایجاب قبول ہے اور یہ دونوں اس صورت میں موجود ہیں، خطبہ مسنون ہے، نکاح کی صحت اس پر موقوف نہیں (۲) فقط کتبہ عتیق الرحمن عثمانی۔

قال في رد المحتار: لو قال بالمضارع ذي الهمزة أتزوجك، فقالت: زوجت نفسي؛ انعقد (۳) فقط۔ عزیز الرحمن مفتی دارالعلوم دیوبند (۷/۵۷)

گو نگاہر اس طرح ایجاب و قبول کرے گا؟

سوال: (۳۲) ایک لڑکا بہرا اور گونگا ہے اور بالغ ہے اس کا نکاح کس طرح ہو سکتا ہے؟

(۱۷۴/۴۶-۱۳۴۷ھ)

الجواب: جو لڑکا گونگا بہرا ہو اور وہ بالغ ہو تو خود اس کا قبول کرنا جواز نکاح کے لیے شرط ہے، لیکن چوں کہ وہ بول نہیں سکتا تو اشارہ سے اس سے قبول کرایا جائے، اور فقہاء نے لکھا ہے کہ اگر وہ

(۱) توسین والالفظ رجس نقول فتاویٰ سے اضافہ کیا گیا ہے۔ ۱۲

(۲) ویندب إعلانه وتقديم خطبة. (الدّر المختار مع رد المحتار: ۵۷/۴، کتاب النکاح،

مطلب: كثيراً ما يتساهل في إطلاق المستحب على السنة) ظفیر

(۳) رد المحتار: ۶۲/۴، کتاب النکاح، مطلب: كثيراً ما يتساهل في إطلاق المستحب

على السنة، تحت قول الماتن: (إذا لم ينو الاستقبال)

لکھنا پڑھنا جانتا ہے تو لکھ کر اس کے سامنے کر دیا جاوے، اس پر وہ لکھ دے کہ مجھے قبول ہے، اور اگر لکھنا پڑھنا نہ جانتا ہو تو صرف اشارہ سے قبول<sup>(۱)</sup> کرنا کافی ہے۔ ففي الكافي الحاكم الشهيد ما نصّه: فإن كان الآخر لا يكتب وكان له إشارة تعرف في طلاقه ونكاحه وشرائه وبيعه فهو جائز إلخ<sup>(۲)</sup> (فقد رتب جواز الإشارة على عجزه عن الكتابة فيفيد أنه إن كان يحسن الكتابة لا تجوز إشارته<sup>(۳)</sup>) (رد المحتار: ۵۸۴/۲، كتاب الطلاق) (ظفیر) (۶۰/۷)

### باضابطہ ایجاب کے بعد قبول پایا گیا تو نکاح صحیح ہے ورنہ نہیں

سوال: (۳۳) زید نے اپنی حالت مرض میں جب کہ اس (کا ہوش و حواس عقل ثابت تھا) (۳) روبہ رو ہم شیخ تصدق حسین و محمد حسین وصفی اللہ کے یوں کہا کہ ہم اپنی لڑکی کلثوم نابالغہ کو بہ عوض دین مہر مبلغ ۱۲۴ کے؛ نکاح میں نور محمد جو پسر نابالغ شیخ پھید و کا ہے دے دیا، اور شیرینی وغیرہ بھی تقسیم کرنے کو منگالی، لیکن قبل تقسیم شیرینی زید قضا کر گیا، بعد انقضائے ایام چھ ماہ کے زید موصوف کی ہمشیرہ حقیقیہ نے جو کلثوم مذکور کی پھوپھی ہے؛ ولی نکاح ہو کر دوسرا نکاح کلثوم کا زین الدین نابالغ پسر سراج الحق مرحوم سے کرادیا، اس صورت میں کونسا نکاح صحیح ہے؟ (۱۳۳۷/۳۲۰ھ)

الجواب: یہ جو زید کی طرف سے الفاظ مذکور ہیں کہ ہم نے اپنی دختر کلثوم نابالغہ کو الٰخ یہ ایجاب ہے، اگر اس کے بعد نور محمد کی طرف سے اس کے باپ شیخ پھید و نے یہ لفظ کہہ لیا ہے کہ میں نے اپنے پسر نور محمد کے لیے قبول کر لیا تو نکاح منعقد ہو گیا ہے<sup>(۴)</sup> دوسرا نکاح اس لڑکی کا صحیح نہ ہوگا

(۱) مطبوعہ فتاویٰ میں ”قبول“ کے بعد سواتین سطریں مکرر تھیں؛ اس لیے اُن کو حذف کیا گیا۔ ۱۲

(۲) رد المحتار: ۳۳۰/۲، كتاب الطلاق، مطلب في الحشيشة والأفيون والبنج.

(۳) توسین والی عبارت رجسٹر نقول فتاویٰ کے مطابق کی گئی ہے۔ ۱۲

(۴) وينعقد ..... بإيجاب من أحدهما وقبول من الآخر إلخ، كزوّجت نفسي أو بنتي أو مؤكّلتني منك، ويقول الآخر: تزوّجت (الدّر المختار) قوله: (كزوّجت نفسي إلخ) أشار إلى عدم الفرق بين أن يكون الموجب أصيلاً أو وليّاً أو وكيلًا ..... قوله: (ويقول الآخر: تزوّجت) أي أو قبلت لنفسي أو لمؤكّلي أو ابني أو مؤكّلتني، ط. (الدّر المختار و رد المحتار: ۵۹/۲-۶۰، كتاب النكاح، مطلب: كثيراً ما يتساهل في إطلاق المستحب على السنّة) ظفیر

كذا في الدر المختار وغيره من كتب الفقه<sup>(۱)</sup> فقط (لیکن اگر قبول نہیں پایا گیا ہے تو درست نہیں ہے۔ واللہ اعلم، ظفیر) (۶۵/۷-۶۶)

## بلا ایجاب و قبول نکاح درست نہیں

سوال: (۳۴) اگر عورت بالغ ہو اور بہ وقت نکاح ایجاب و قبول نہ ہو تو نکاح جائز ہوگا یا نہ؟

(۱۹۱۶/۱۳۳۵ھ)

الجواب: بدون ایجاب و قبول کے نکاح نہ ہوگا<sup>(۲)</sup> فقط واللہ تعالیٰ اعلم (۵۹/۷)

سوال: (۳۵) زید اپنے نابالغ لڑکے کی بارات بکر کی دختر نابالغہ سے لے گیا، جب ملا صاحب واسطے نکاح کے بیٹھے (بہ نسبت)<sup>(۳)</sup> شاہدان جو کلمات برائے شناخت گواہان کہلوائے جاتے ہیں اس نے نہ کہا، اور نہ قبولیت کے الفاظ اپنی زبان سے کہہ سکا نہ زید نے قبول کیا، اب زوجین بالغ ہو گئے ہیں، اور بکر کہتا ہے کہ اس وقت نکاح منعقد نہیں ہوا تھا؛ لہذا ہم رخصت نہیں کر سکتے، بلکہ دوسری جگہ شادی کا سامان کر رہا ہے، آیا نکاح منعقد ہوا یا نہیں؟ اور دوسری جگہ نکاح درست ہے یا نہیں؟ (۶۲۹/۱۳۳۸ھ)

الجواب: بدون ایجاب و قبول کے نکاح منعقد نہیں ہوتا، پس صورت مذکورہ میں نکاح منعقد نہیں ہوا۔ درمختار میں ہے: وينعقد ملتبساً بإيجاب من أحدهما وقبول من الآخر وَضْعًا لِلْمُضِيِّ إلخ<sup>(۴)</sup> وفيه أيضًا: وشرط حضور شاهدين حرين ..... مكلفين سامعين

(۱) أما نكاح منكوحه الغير إلخ، لم يقل أحد بجوازه. (رد المحتار: ۲۰۳/۴، كتاب النكاح، باب المهر، مطلب في النكاح الفاسد) ظفیر

(۲) وينعقد ملتبساً بإيجاب من أحدهما وقبول من الآخر (الدر المختار) وينعقد أي النكاح أي يثبت ويحصل انعقاده بالإيجاب والقبول. (الدر المختار و رد المحتار: ۵۹/۴-۶۰، كتاب النكاح، مطلب: كثيراً ما يتساهل في إطلاق المستحب على السنة) ظفیر

(۳) قوسین والا لفظ رجسٹر نقول فتاویٰ سے اضافہ کیا گیا ہے۔ ۱۲

(۴) الدر المختار مع رد المحتار: ۵۹/۴-۶۰، كتاب النكاح، مطلب: كثيراً ما يتساهل في إطلاق المستحب على السنة.



قولہما معاً علی الأصح إلخ<sup>(۱)</sup> ملخصاً. فقط واللہ تعالیٰ اعلم (۵۶/۷)

## صرف ایجاب سے نکاح منعقد نہیں ہوتا

سوال: (۳۶) طائفہ اہل اسلام کی ایک مجلس بہ غرض نکاح منعقد ہوئی، مجلس حاضرہ میں لڑکی کے والد نے نکاح خواں کے اشارے پر ایجاب کیا، پھر لڑکے کو جو عاقل بالغ اور مجلس میں موجود تھا قبول کے لیے کہا گیا تو اس نے اور اس کے والد نے قبول سے سکوت کیا تو نکاح منعقد ہوا یا نہیں؟

(۱۳۳۹/۲۵۴)

الجواب: درمختار میں ہے: ویسنعقد ملتبساً بإيجاب من أحدهما وقبول من الآخر إلخ فلا یسنعقد بقبول بالفعل كقبض مهر إلخ (الدر المختار) قوله: (فلا یسنعقد إلخ) تفریع علی ما تقدّم من انعقاده بلفظین إلخ<sup>(۲)</sup> پس معلوم ہوا کہ صورتِ مسئلہ میں نکاح منعقد نہیں ہوا۔ فقط (۸۷/۷)

سوال: (۳۷) ہندہ نے عمر سے کہا کہ میں تیری منکوحہ ہوں اور عمر: ان الفاظ کے بعد ساکت رہا تو نکاح منعقد ہوا یا نہیں؟ (۱۰۳۶/۱۳۳۷)

الجواب: ان لفظوں سے نکاح منعقد نہیں ہوا، کیوں کہ اس صورت میں ایجاب پایا گیا اور قبول نہیں پایا گیا، اور گواہوں کا وجود بھی بہ وقت عقد کے نہیں ہے جو کہ شرط نکاح کی ہے<sup>(۳)</sup> فقط واللہ اعلم (۶۰/۷)

(۱) الدر المختار مع رد المحتار: ۷۳-۷۵، کتاب النکاح، مطلب: الخصاف کبیر فی العلم یجوز الاقتداء بہ.

(۲) الدر المختار و رد المحتار: ۵۹-۶۳، کتاب النکاح، مطلب: کثیراً ما یتساهل فی إطلاق المستحب علی السنّة.

(۳) ویسنعقد إلخ بإيجاب من أحدهما وقبول من الآخر وُضِعاً للمضي إلخ. (الدر المختار مع رد المحتار: ۵۹-۶۰، کتاب النکاح، مطلب: کثیراً ما یتساهل فی إطلاق المستحب علی السنّة) ظفیر

وشرط حضور شاهدين حرّین أو حرّ وحرّین مکلفین سامعین قولہما معاً. (الدر المختار مع رد المحتار: ۷۳-۷۵، کتاب النکاح، مطلب: الخصاف کبیر فی العلم یجوز الاقتداء بہ) ظفیر

## ایجاب و قبول کے بغیر نکاح کے رجسٹر میں صرف دلہا

### دلہن وغیرہ کے نام لکھنے سے نکاح منعقد نہیں ہوتا

سوال: (۳۸) بہ مقام ہاٹلی ایک نکاح خوانی کا جلسہ منعقد ہوا جیسا کہ یہاں کا دستور ہے کہ پہلے سے دفتر میں ناکح، منکوحہ، وکیل یا ولی اور شاہدین کے نام درج کر لیتے ہیں، اور بعد ایجاب و قبول کے ہر فریق اپنا اپنا دستخط ثبت کر دیتا ہے، لہذا چوں کہ دو قاضی موجود تھے پہلے نے دفتر میں نام وغیرہ لکھنا چاہا تو وکیل نے جو کہ ہندہ کا چچا تھا کہا کہ اس قاضی کے لکھنے پر مجھے اعتراض ہے، البتہ یہ دوسرا قاضی ہی نکاح پڑھائے تو میں اجازت دوں گا ورنہ نہیں، اس پر ہندہ کے والد نے کہا کہ لکھنے دو نکاح دوسرا ہی پڑھائے گا، قاضی اول نے دفتر میں لکھنے کے بعد سوال کیا کہ آیا نکاح پڑھانے کی اجازت ہے، اس پر وکیل نے کہا تمہیں ہرگز اجازت نہیں، پھر اہل مجلس میں کچھ گفت و شنید کے بعد نوشہ (زید) کے ماموں نے سہرا توڑ ڈالا اور اس کا ہاتھ پکڑ کر اٹھا دیا، زید بھی کھڑا ہو گیا اور زید کے بھائی نے چھوڑے وغیرہ کے طشت کولات ماردی اور اٹھ کھڑے ہوئے پھر معاملہ ختم ہو گیا، اس صورت میں نکاح ہوا یا نہیں؟ (۱۳۴۳/۸۷۶)

الجواب: اس صورت میں ظاہر ہے کہ ایجاب و قبول نہیں ہوا، لہذا یہ نکاح صحیح نہیں ہوا۔ کما فی الدر المختار: وینعقد ..... بإیجاب ..... وقبول إلخ (وبعد أسطر) و شرط حضور شاهدين إلخ، سامعين قولهما معاً إلخ<sup>(۱)</sup> فقط واللہ اعلم (۶۲/۷-۶۳)

### صرف پانی پلانے سے نابالغین کا نکاح نہیں ہوتا

سوال: (۳۹) کیا نابالغان کا نکاح بلا ایجاب و قبول ان کے اولیاء کے صرف ان کو پانی پلا دینے سے ہو جاتا ہے؟ (۱۳۳۸/۱۸۵۲)

الجواب: صرف پانی پلانے سے نکاح نہیں ہو سکتا، البتہ یہ ہو سکتا ہے کہ نابالغان کی طرف سے

(۱) الدر المختار مع رد المحتار: ۴/۵۹-۷۵، کتاب النکاح، مطلب: كثيراً ما يتساهل في إطلاق المستحب على السنة.

ان کے ولی ایجاب و قبول کریں۔ فقط واللہ اعلم (۱۲۰/۷)

## گواہوں کے سامنے ایجاب و قبول سے نکاح ہو جاتا ہے

سوال: (۴۰) ایک شخص رو بہ رو دو گواہوں کے اپنا نکاح خود ہی ایک عورت بیوہ سے باندھتا ہے اور باہم ایجاب و قبول ہوتا ہے، کیا یہ نکاح جائز ہے؟ (۱۵/۱۳۴۱ھ)

الجواب: یہ نکاح صحیح ہے، اور شریعت میں اعلان نکاح دو گواہوں کے ساتھ مسلم رکھا ہے، گویا کہ ضروری اعلان حاصل ہو گیا<sup>(۱)</sup> فقط واللہ اعلم (۵۵/۷)

## عورت و مرد باہمی رضا مندی سے دو گواہوں

### کے سامنے نکاح کر لیں تو یہ درست ہے

سوال: (۴۱) زید و ہندہ نے بہ رضائے باہمی دو گواہ عابد اور زاہد کے رو بہ رو عقد کر لیا، اس عقد کا علم صرف زاہد و عابد کو ہے، آیا ان پر اس کا اظہار ضروری ہے یا نہیں؟ (۱۲۸۲/۱۳۴۳ھ)

الجواب: نکاح اس صورت میں شرعاً صحیح اور منعقد ہو جاتا ہے؛ کیوں کہ جو اعلان شرط انعقاد نکاح ہے وہ اس صورت میں حاصل ہو گیا<sup>(۲)</sup> البتہ مستحب اور سنت یہ ہے کہ عام اعلان نکاح کا ہو۔

کما ورد: أعلنوا هذا النكاح واضربوا عليه بالدفق<sup>(۳)</sup> فقط واللہ اعلم (۵۹/۷)

(۱) ولا يُشترَطُ الإعلان مع الشهود لما في التبيين: أنَّ النكاح بحضور الشاهدين يخرج عن أن يكون سرّاً ويحصل بحضورهما الإعلان. (البحر الرائق: ۳/۱۵۵-۱۵۶، كتاب النكاح)

(۲) النكاح ينقذ بالإيجاب والقبول بلفظين إلخ، ولا ينقذ نكاح المسلمين إلا بحضور شاهدين حرّين عاقلين بالغين إلخ. (الهداية: ۲/۳۰۵-۳۰۶، كتاب النكاح) ظفیر

(۳) ويندب إعلانہ وتقدير خطبة وكونه في مسجد يوم الجمعة (الدّر المختار) قوله: (ويندب إعلانہ)..... لحديث الترمذي: أعلنوا هذا النكاح واجعلوه في المساجد واضربوا عليه الدفوف فتح. (الدّر المختار و رد المحتار: ۴/۵۷-۵۸، كتاب النكاح، مطلب: كثيراً ما يتساهل في إطلاق المستحب على السنة) ظفیر

## مرد و عورت از خود دو گواہوں کے سامنے ایجاب

### وقبول کر لیں تو نکاح درست ہے

سوال: (۴۲) زید اور ہندہ نے آپس میں لفظ ایجاب وقبول بہ حضور شاہدین کر لیا؛ یہ نکاح جائز ہوا یا نہیں؟ اگر کوئی شخص اپنا نکاح بغیر اجازت قاضی یا مفتی کے کر لے ساتھ ارکان و شروط نکاح کے تو جائز ہوگا یا نہ؟ (۱۵۸۵/۱۳۳۷ھ)

الجواب: اس صورت میں جب کہ مرد و عورت جو کہ دونوں بالغ ہیں اور ہم کفو ہیں بہ حضور شاہدین خود ایجاب وقبول کر لیں بدون وکیل (وشاہد) (۱) وقاضی کے تو نکاح صحیح ہے اور منعقد ہو جاتا ہے، اور نکاح خواں اور وکیل اور وکالت کے گواہوں کی بہ موجودگی (عائدین) (۱) کے کچھ ضرورت نہیں ہے۔ کذا فی عامۃ کتب الفقہ (۲) فقط واللہ اعلم (۷۰/۷-۷۱)

گواہوں کی موجودگی میں مرد و عورت دونوں سے پوچھا گیا کہ ”تم نے

فلاں کی زوجیت قبول کی“ دونوں نے قبول کر لیا تو نکاح منعقد ہو گیا

سوال: (۴۳) زید بالغ و ہندہ بالغہ کا عقد ہو رہا ہے، بہ ایں صورت کہ ہندہ مکان خاص میں بیٹھی ہوئی تھی، اور زید دہلیز میں، عمرو نے مکان خاص میں جا کر ہندہ کو کہا کہ تم نے ۵۰ روپے مہر میں زید کی زوجیت کو قبول کیا؟ ہندہ نے کہا: قبول کیا، اس وقت مکان خاص میں ہندہ کے پاس علاوہ عمرو کے اور بھی صرف دو عورتیں بالغہ حاضر تھیں، پھر عمرو نے دہلیز پر آ کر زید کو کہا کہ تم نے ۵۰ روپے میں ہندہ کو قبول کیا؟ زید نے کہا: قبول کیا، اس وقت بہت لوگ زید کے پاس قابل شہادت فی النکاح

(۱) قوسین والے الفاظ رجسٹر نقول فتاویٰ سے اضافہ کیے گئے ہیں ۱۲

(۲) ویسنعقد ملتبساً بإیجاب من أحدهما وقبول من الآخر إلخ كزوجت نفسي إلخ، ویقول الآخر: تزوجت (الدّر المختار) أشار إلى عدم الفرق بین أن یکون الموجب أصیلاً أو ولیاً أو وکیلاً. (الدّر المختار و ردّ المحتار: ۴/۵۹-۶۰، کتاب النکاح، مطلب: کثیراً ما یتساهل فی إطلاق المستحب علی السنّة) ظفیر

ما حاضر تھے، اب اس صورت میں جوازِ نکاح کی کیا صورت ہے؟ اگر نکاح صحیح ہو گیا تو یہ اقرار بالنکاح کی صورت ہوگی یا تو کیل فی النکاح کی یا غیر ازیں؟ واگر اقرار بالنکاح کی صورت ہے تو عمرو مع ان دو اجنبیہ عورتوں کے جو مکان خاص میں تھیں ہندہ کے اقرار بالنکاح کے شاہدین بن سکتے ہیں؟

(۱۳۳۴-۳۳/۲۴۳ھ)

الجواب: اس صورت میں نکاح منعقد ہو گیا، کیوں کہ عمرو کا ہندہ سے یہ کہنا کہ تم نے پچاس روپے الخ تو کیل پر محمول ہے، یعنی (ہندہ) (۱) نے عمرو کو اپنے نکاح کا وکیل بنادیا اور اجازت زید سے نکاح کرنے کی دے دی، پھر جس وقت عمرو نے زید سے ایجاب و قبول نکاح کیا بہ حضور شہود اس وقت نکاح منعقد ہو گیا، پس عمرو کا یہ قول زید سے کہ تم نے پچاس روپے میں ہندہ کو قبول کیا؛ ایجاب ہے اور زید کا یہ کہنا کہ میں نے قبول کیا؛ قبول ہے، لہذا اگر ہندہ معروفہ ہے مجہول نہیں ہے یا اس کے باپ کا نام لیا گیا ہے تو نکاح منعقد ہو گیا۔ درمختار میں ہے: ویسنعقد ملتبساً یا ایجاب من أحدهما وقبول من الآخر الخ (۲) اور ظاہر ہے کہ وکیل زوجہ کا أحدهما میں داخل ہے اور قائم مقام ہے زوجہ کا اس کے نکاح کرنے میں۔ فقط واللہ اعلم (۸۰-۸۱/۷)

لڑکا اور لڑکی میں سے ہر ایک نے کہا: ”اگر تم کو منظور ہے

تو میں نے بھی منظور کر لیا“ یہ کہنے سے نکاح ہو گیا

سوال: (۴۴) ہندہ نے اپنے لڑکے بکر سے بہ موجودگی خالد و صالحہ و کلیمہ یہ کہا کہ تم اپنا نکاح عائشہ سے کر لو، بکر نے جواب دیا کہ اگر عائشہ کو منظور ہے تو میں نے منظور کر لیا، عائشہ نے کہا کہ اگر تم منظور کرتے ہو تو میں بھی منظور کرتی ہوں؛ ان الفاظ سے نکاح منعقد ہو جاوے گا یا نہیں؟

(۱۳۳۶-۳۵/۲۰۳۳ھ)

(۱) مطبوعہ فتاویٰ میں (ہندہ) کی جگہ ”میں نے“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۲) الدر المختار مع رد المحتار: ۵۹-۶۰، کتاب النکاح، مطلب: كثيراً ما يتساهل في إطلاق المستحب على السنة.

الجواب: اس صورت میں نکاح منعقد ہو گیا<sup>(۱)</sup> اور مہر مثل لازم ہوگا۔ کما فی الدر المختار:  
وکذا یجب مہر المثل فیما إذا لم یسمّ مہراً إلخ<sup>(۲)</sup> فقط واللہ اعلم (۶۸/۷)

## نکاح خواں نے لڑکی کی اجازت سے لڑکے سے نکاح قبول

کرنے کو کہا اور اُس نے قبول کر لیا تو نکاح ہو گیا

سوال: (۴۵) نکاح خواں نے ہندہ بالغہ کا نکاح اس کی اجازت سے بہ ولایت اس کے ماموں کے؛ عمر کے ساتھ بہ ایں طور پڑھا: اے عمر! تم نے مسماۃ اکبری دختر فلاں کو بہ عوض سو روپے مہر کے قبول کیا؟ عمر نے کہا: ہاں! قبول کیا، ایسے ایجاب و قبول سے نکاح صحیح ہو جاتا ہے یا نہ؟

(۱۳۳۲-۳۳/۲۲۰ھ)

الجواب: ایجاب و قبول بہ طریق مذکور سے نکاح ہو جاتا ہے، البتہ یہ ضروری ہے کہ لڑکی کے باپ کا نام لیا جائے، یا یہ کہ گواہوں کو اس کا حال معلوم ہو، اور وہ اس لڑکی کو جانتے ہوں کہ فلاں شخص کی بیٹی ہے<sup>(۳)</sup> فقط واللہ اعلم (۸۷-۸۶/۷)

(۱) اس لیے کہ ایجاب و قبول باہم پایا گیا۔ وینعقد ملتبساً بإيجاب من أحدهما وقبول من الآخر إلخ. (الدر المختار مع رد المحتار: ۵۹-۶۰، کتاب النکاح، مطلب: كثيراً ما يتساهل في إطلاق المستحب على السنة) ظفیر

(۲) الدر المختار مع رد المحتار: ۱۷۷/۲، کتاب النکاح، باب المہر، مطلب: نکاح الشغار.

(۳) وینعقد ملتبساً بإيجاب من أحدهما وقبول من الآخر وضعاً للمضي لأن الماضي أدل على التحقيق كزوّجت نفسي أو بنتي أو مؤكّلتی منك، ويقول الآخر: تزوّجت. (الدر المختار مع رد المحتار: ۵۹-۶۰، کتاب النکاح، مطلب: كثيراً ما يتساهل في إطلاق المستحب على السنة)

لو كانت غائبة وزوّجها وکیلها فإن عرفها الشهود وعلموا أنه أرادها كفى ذكر اسمها، وإلا لا بدّ من ذكر الأب والجدّ أيضاً. (رد المحتار: ۶۶/۲، کتاب النکاح، مطلب: التزوّج بإرسال كتاب) ظفیر

## بالغہ لڑکی والدین کی اجازت کے بغیر اپنا نکاح کفو میں کر سکتی ہے

سوال: (۴۶) ایک کنواری بالغہ ۱۴ سالہ لڑکی جس کو ایک سال سے حیض آرہا ہے، اپنا نکاح بغیر مشورۃ والدین کے گواہوں کے رو بہ رو کر سکتی ہے، جب کہ لڑکی اندھیرے میں یا در پردہ یا پس دیوار بیٹھی ہو، اور دو گواہ لڑکی اور لڑکے کے ایجاب و قبول کو بہ خوبی سن سکیں، اور بغیر اس لڑکی اور اس کے والدین کا نام لینے کے جائز ہے یا نہیں؟ (۱۳۳۹/۹۰۳ھ)

الجواب: وہ لڑکی بالغہ ہے، بدون مشورہ و اجازت والدین کے اپنا نکاح کفو میں کر سکتی ہے (۱) اور دولہا دلہن جب کہ خود ایجاب و قبول مواجہۃ کریں تو لڑکی کا نام اور اس کے باپ کا نام لینے کی ضرورت نہیں ہے، پس اگر دو گواہوں کی رو بہ رو دولہا دلہن خود ایجاب و قبول کر لیں تو نکاح منعقد ہو جاوے گا۔ کذا فی الدر المختار (۲) فقط واللہ اعلم (۷/۲۷-۷۳)

## بالغہ لڑکی نے از خود گواہوں کی موجودگی میں نکاح کی منظوری دی

### اور لڑکے نے قبول بھی کر لیا تو نکاح منعقد ہو گیا

سوال: (۴۷) ایک عورت مسماۃ شریفن بیوہ عمر تخمیناً بارہ تیرہ سال جس کی بابت دو عورتوں نے شہادت دی کہ ایک حیض ہمارے سامنے آچکا ہے، شریفن مذکورہ کے مکان پر عبدالرحیم بہ معہ عبدالرحمن اور دو مرد اور دو عورت کے پہنچا، اور دریافت کیا کہ شریفن تیرے نکاح کے کئی شخص خواہش مند ہیں تو کہاں رضا مند ہے؟ جواب دیا کہ میں اپنے سابق بہنوئی عبدالرحمن سے رضا مند ہوں، اور مہر سو روپے کا باندھنا، تب عبدالرحمن سے دریافت کیا کہ تجھ کو نکاح منظور ہے اور مہر یک صد روپے کا منظور ہے؟

(۱) فنفذ نکاح حرۃ مکلفۃ بلا رضا ولیّ. (الدر المختار مع رد المحتار: ۱۱۵/۴، کتاب النکاح، باب الولی) ظفیر

(۲) وینعقد ..... بإیجاب من أحدهما وقبول من الآخر إلخ، وشرط حضور شاهدين إلخ. (الدر المختار مع رد المحتار: ۵۹-۷۳، کتاب النکاح، مطلب: كثيراً ما يتساهل في إطلاق المستحب على السنة) ظفیر

جواب دیا کہ مجھ کو نکاح بھی منظور ہے اور مہر بھی، خطبہ وغیرہ کچھ نہیں پڑھا گیا، اس کے بعد عبدالرحیم نے شہرت کر دی کہ نکاح ہو گیا، آیا شرعاً یہ نکاح ہوا یا نہیں؟ شریفین کے تایا وغیرہ بھی موجود ہیں ان سے اجازت نہیں لی تو شرعاً کیا حکم ہے؟ (۱۳۳۱/۱۹۱۰ھ)

الجواب: حسب تصریح فقہاء اس صورت میں نکاح منعقد ہو گیا، اور چوں کہ شریفین بالغہ ہو چکی ہے تو خود اس کی رضا و اجازت کافی ہے تایا وغیرہ کی اجازت کی ضرورت نہیں ہے<sup>(۱)</sup> فقط واللہ اعلم (۱۳۳۲/۷-۱۳۵)

دو گواہوں کے سامنے عورت خود ایجاب کرے اور مرد قبول کر لے

تو نکاح ہو جاتا ہے قاضی وکیل یا نکاح خواں کا ہونا ضروری نہیں

سوال: (۴۸) زید اور ہندہ نے اپنا نکاح دو گواہوں کے سامنے اس طرح کر لیا کہ ہندہ نے زید سے کہا کہ میں خود کو تمہارے نکاح میں دیتی ہوں، زید نے کہا: میں نے قبول کیا؛ یہ نکاح جائز ہے یا نہیں؟ (۱۳۳۵/۱۷۰۹ھ)

الجواب: اگر دو گواہوں کے سامنے زید اور ہندہ نے بہ طریق مذکور ایجاب و قبول کیا تو نکاح منعقد ہو گیا۔ ھکذا فی الدر المختار<sup>(۲)</sup> فقط واللہ اعلم (۵۶-۵۵/۷)

والدین نے زد و کوب کر کے بالغہ لڑکی سے ایجاب کر لیا تو نکاح ہو گیا

سوال: (۴۹) ایک لڑکی بالغہ سے اس کے والدین نے زد و کوب کر کے ایجاب کر لیا ہے، اور ایک لڑکے سے نکاح کر دیا ہے؛ یہ نکاح منعقد ہوا یا نہیں؟ (۱۳۳۲-۳۳/۵۰ھ)

(۱) فنفذ نكاح حرّة مكلفة بلا رضا ولي (الدر المختار) أراد بالنفاذ الصّحة وترتب الأحكام من طلاق وتوارث وغيرهما. (الدر المختار ورد المحتار: ۱۱۵/۴، كتاب النكاح، باب الولي) ظفیر

(۲) وينعقد - أي النكاح - ..... بإيجاب من أحدهما وقبول من الآخر إلخ، كزوّجت نفسي إلخ، منك ويقول الآخر: تزوّجت. (الدر المختار مع رد المحتار: ۵۹/۴، ۶۰، كتاب النكاح، مطلب: كثيراً ما يتساهل في إطلاق المستحب على السنّة) ظفیر



الجواب: زبردستی کر کے اور زد و کوب کر کے لڑکی بالغہ سے ایجاب یا قبول کرا لینے سے بھی نکاح منعقد ہو جاتا ہے۔ کذا فی کتب الفقہ<sup>(۱)</sup> فقط واللہ اعلم (۶۸/۷)

### جبراً اجازت دے دے تو بھی نکاح ہو جاتا ہے

سوال: (۵۰) ایک عورت بیوہ اپنا نکاح زید سے کرنا چاہتی تھی، مگر اس کے بھائی اور داماد نے جبراً اس سے اجازت لے کر بکر سے اس کا نکاح کر دیا، بعد کو عورت نے عدالت میں درخواست دے دی کہ میرا نکاح جبراً کیا گیا ہے، لہذا میں اس کے یہاں نہ رہوں گی، غرض مقدمہ پنچایت میں آیا اور بکر سے فارغ خطی لی گئی، اور عورت نے زید سے نکاح کر لیا جو نکاح بکر سے ہوا تھا وہ جائز تھا یا نہ؟  
(۱۳۳۸/۲۰۴۷ھ)

الجواب: نکاح اس بیوہ کا جو بکر سے ہوا تھا صحیح ہو گیا تھا، کیوں کہ نکاح اکراہ سے بھی ہو جاتا ہے<sup>(۲)</sup> کما استدللّ علیہ الفقہاء، بقولہ علیہ السلام: ثلاث جدّھنّ جدّ وھزلھنّ جدّ، الحدیث<sup>(۳)</sup> وعدّ صلی اللہ علیہ وسلم منها النکاح، پھر جب کہ بکر سے فارغ خطی لی گئی تو وہ عورت اس کے نکاح سے خارج ہو گئی، اب اگر اس کا نکاح زید سے عدت گزرنے کے بعد ہوا ہے تو صحیح ہے، اور اگر عدت کے اندر ہوا تو باطل ہے۔ إلا أن تكون غیر مدخولة. فقط واللہ اعلم (۲۲۹/۷)

(۱) إذ حقيقة الرضا غير مشروطة في النكاح لصحته مع الإكراه والهزل، رحمتي۔ - إلى قوله - بل عباراتهم مطلقة في أنّ نكاح المكره صحيح إلخ، ولفظ المكره شامل للرجل والمرأة. (رد المحتار: ۷۲/۲-۷۳، كتاب النكاح، قبل مطلب: الخصاف كبير في العلم يجوز الاقتداء به) ظفیر

(۲) إذ حقيقة الرضا غير مشروطة في النكاح لصحته مع الإكراه والهزل. رحمتي (رد المحتار: ۷۲/۲، كتاب النكاح، مطلب: هل ينعقد النكاح بالألفاظ المصحفة نحو تجوزت) فيجوز نكاح المكره عندنا ..... لأنّ الشرع جعل الجدّ والهزل في باب النكاح سواء، قال النبی صلی اللہ علیہ وسلم: ثلاث جدّھنّ جدّ، وھزلھنّ جدّ: الطلاق والعناق والنكاح. (بدائع الصنائع: ۶۱۲/۲، كتاب النكاح، من شروط صحته الكفاءة إلخ)

(۳) عن أبي هريرة أنّ رسول اللہ صلی اللہ علیہ وسلم قال: ثلاث جدّھنّ جدّ وھزلھنّ جدّ: النكاح والطلاق والرجعة، رواه الترمذي. (مشكاة المصابيح: ص: ۲۸۴، كتاب النكاح باب الخلع والطلاق، الفصل الثاني)

## جبراً جو نکاح ہوا اُس کا کیا حکم ہے؟

سوال: (۵۱) زید کی دختر کو عمر بہکا کر لے گیا اور کسی دوسرے موضع میں نکاح کر لیا، زید کی فریاد پر اس موضع والوں نے والدِ عمر پر اور ہمشیرہ بالغہ عمر پر جبراً اور زبردستی کر کے دونوں سے اجازتِ نکاح لے کر عمر کی ہمشیرہ کا نکاح زید کے فرزند سے کر دیا، اس صورت میں نکاح مکروہ صحیح ہے یا نہیں؟  
(۱۳۳۵ھ/۷۹۷)

الجواب: فقہاء نے یہ تصریح فرمائی ہے کہ نکاح اکراہ کے ساتھ درست ہے، خواہ مرد مکروہ ہو یا عورت اور یہی صحیح ہے، لہذا صورتِ مسئلہ میں نکاح عند الحنفیہ صحیح ہو گیا۔ کما فی الشامی: بل عباراتہم مطلقة فی أن نکاح المکرہ صحیح کطلاقہ وعتقہ ممّا یصحّ مع الهزل ولفظ المکرہ شامل للرجل والمرأة إلخ<sup>(۱)</sup> (شامی: ۲/۲۷۱) أقول: وفي الحديث: ثلاث جدهنّ جدّ وهزلهنّ جدّ الحديث وعد صلّى الله عليه وسلّم فيهنّ النکاح<sup>(۲)</sup> فقط واللہ تعالیٰ اعلم  
(۲۳۵-۲۳۴ھ/۷)

## جبراً نکاح ہوا مگر دو گواہ گواہی دیتے ہیں

### کہ عورت کی رضا سے ہوا تو کیا حکم ہے؟

سوال: (۵۲) ہندہ بیوہ کا نکاح جبراً زید سے کیا گیا، اب ہندہ کہتی ہے کہ میرا نکاح جبراً کیا گیا، میری رضا نہ تھی اور نہ ہے، اور شوہر کی جانب سے چند شاہد بناؤٹی جو کہ شوہر کے قرابت دار ہیں، شہادت دیتے ہیں کہ نکاح منکوحہ کی رضا سے ہوا، نیز چند گواہ عورت کی جانب سے اس کی عدم رضا پر شہادت دیتے ہیں اور عورت بہ دستور وادیل کرتی ہے، بعد نکاح مدخولہ نہیں ہوئی نکاح ثابت ہوگا یا نہ؟ (۱۳۳۶ھ-۳۵/۲۰۳۷)

(۱) ردّ المحتار: ۷۳/۴، کتاب النکاح، قبیل مطلب: الخصّاف کبیر فی العلم یجوز الاقتداء بہ.

(۲) مشکاة المصابیح: ص: ۲۸۴، کتاب النکاح، باب الخلع والطلاق، الفصل الثانی.

الجواب: اگر دو گواہ معتبر سے شوہر رضامندی عورت کی ثابت کر دے گا تو نکاح صحیح ثابت ہو جاوے گا، عورت کا اظہارِ نارضا مندی معتبر نہ ہوگا، اور اس کے گواہ دربارہٴ عدمِ رضا مسموع نہ ہوں گے (۱) فقط واللہ اعلم (۲۱۹/۷)

لڑکی کے باپ سے بے ہوشی کی حالت میں لڑکی کے

نکاح کا اقرار نامہ لکھوایا تو کیا حکم ہے؟

سوال: (۵۳) زید نے اپنی دختر ۱۹ سالہ کی نسبت خالد سے کر رکھی تھی، جس کو طے ہوئے تقریباً دس سال ہوئے؛ لیکن ابھی تک نکاح کرنے کی نوبت نہ آئی تھی کہ زید کو اپنے شہر سے دوسرے شہر میں بہ غرض روزگار جانا پڑا، وہاں کے لوگوں نے اس سے کسی نہ کسی طرح سے ایک اقرار نامہ اس مضمون کا لکھا لیا کہ میں نے اپنی دختر کا نکاح اس دوسرے شخص سے کر دیا اور کردوں گا اور اگر نہ کروں تو اس قدر ہرجانہ (تاوان) دوں گا، زید کہتا ہے کہ یہ اقرار نامہ مجھ سے ایسی حالت میں لکھایا گیا ہے کہ مجھے دوا دے کر بے ہوش کر دیا تھا، میں اس جگہ نکاح کرنا نہیں چاہتا، پہلے شخص سے کرنا چاہتا ہوں، آیا زید کا وہ اقرار نامہ لڑکی کا نکاح سمجھا جائے گا یا محض وعدہ؟ اور انعقادِ نکاح سے اس کا کوئی تعلق نہیں، لڑکی خود بالغہ ہے اس کو اس اقرار کی کچھ خبر نہیں نہ ایجاب و قبول ہوا نہ نکاح پڑھا گیا، محض زید کو مجبور کر کے اقرار نامہ لکھا لیا، اگر زید اپنی لڑکی کا نکاح پہلی جگہ کر دے تو شرعاً نکاح منعقد ہو جائے گا، اور اس میں کوئی شرعی ممانعت تو نہیں؟ (۱۳۲۲/۱۲۶۲ھ)

الجواب: لڑکی اگر چہ بالغہ ہو، اگر اس کا باپ اس کا نکاح کسی شخص سے بلا اطلاع و بلا موجودگی دختر بالغہ کے کر دے، اور لڑکی کو جس وقت خبر پہنچی تو وہ خاموش رہی تو وہ نکاح صحیح و منعقد ہو جاتا ہے۔ کذا فی الدر المختار (۲) اور لڑکی اس کو قنح بھی نہیں کر سکتی؛ لیکن انعقادِ نکاح کے لیے ایجاب و قبول

(۱) قال الزوج للبكر البالغة بلغك النكاح فسكت، وقالت: رددت النكاح، ولا بينة لهما على ذلك ولم يكن دخل بها طوعاً في الأصح فالقول قولها إلخ، وتقبل بينته على سكوته إلخ، ولو برهننا فيسنتها أولى إلا أن يبرهن على رضاها أو إجازتها. (الدر المختار مع رد المحتار: ۱۲۳-۱۲۶، كتاب النكاح، باب الولي) ظفیر

(۲) أو زوجها وليها وأخبرها رسولُه أو فضولي عدل فسكت عن ردّه مختارة..... فهو إذن. (الدر المختار مع رد المحتار: ۱۱۹-۱۲۰، كتاب النكاح، باب الولي)

دو گواہوں کے سامنے ہونا شرط ہے، اس طرح کہ وہ دونوں گواہ ایجاب و قبول کو سنیں<sup>(۱)</sup> اور باپ کا یہ کہنا لوگوں کے دباؤ وغیرہ سے کہ میں نے اپنی لڑکی کا نکاح کر دیا؛ ایجاب ہے، اگر اس ایجاب کو شوہر نے قبول کر لیا اگر وہ وہاں موجود تھا، اور دو گواہ سننے والے موجود ہیں تو نکاح منعقد ہو گیا، اسی طرح اگر شوہر وہاں موجود نہ تھا اور شوہر کی طرف سے کسی دوسرے شخص: ولی یا فضولی نے قبول کر لیا؛ شاہدین کے سامنے، اور پھر شوہر کو خبر ہونے پر وہ اس نکاح سے راضی رہا اور اس نے اس کو رد نہ کیا، بلکہ جائز رکھا اور قبول کیا تب بھی نکاح منعقد ہو گیا۔ کذا فی الدر المختار<sup>(۲)</sup> اور اگر باپ کے اس کہنے کے بعد کہ میں نے اپنی دختر کا نکاح فلاں شخص سے کر دیا کسی نے اس کو قبول نہیں کیا؛ نہ شوہر نے نہ اس کے ولی وغیرہ نے تو وہ نکاح منعقد نہیں ہوا۔ ہکذا فی کتب الفقہ<sup>(۳)</sup> اور (فقہاء)<sup>(۴)</sup> نے یہ بھی تصریح فرمائی ہے کہ نشہ والے کے تصرفات بیع و شراء و نکاح و خیر وغیرہ نافذ و صحیح ہوتے ہیں<sup>(۵)</sup>

(۱) و شرط حضور شاهدين حرين مكلفين سامعين قولهما معاً على الأصح. (الدر المختار مع رد المحتار: ۷۳/۴-۷۵، كتاب النكاح، مطلب: الخصاف كبير في العلم يجوز الاقتداء به)  
(۲) كل تصرف صدر منه تمليكا كان كبيع وتزويج ..... وله مجيز أي لهذا التصرف من يقدر على إجازته حال وقوعه انعقد موقوفاً (الدر المختار) قوله: (انعقد موقوفاً) أي على إجازة من يملك ذلك العقد ولو كان العاقد نفسه. بيانه ما في الرابع والعشرين من جامع الفصولين: باعه أو زوجته بلا إذن ثم أجاز بعد وكالته جاز استحساناً. (الدر المختار و رد المحتار: ۲۳۱-۲۳۲، كتاب البيوع، باب البيع الفاسد، فصل في الفضولي)

ومن شرائط الإيجاب والقبول: اتحاد المجلس لو حاضرين وإن طال (الدر المختار) قوله: (اتحاد المجلس) قال في البحر: فلو اختلف المجلس لم ينعقد، فلو أوجب أحدهما مقام الآخر أو اشتغل لعمل آخر بطل الإيجاب. (الدر المختار و رد المحتار: ۶۵/۴، كتاب النكاح، مطلب: التزوج بإرسال كتاب)

(۳) وينعقد ملتبساً بإيجاب من أحدهما وقبول من الآخر ..... فلا ينعقد بقبول بالفعل (الدر المختار) قوله: (فلا ينعقد إلخ) تفريع على ما تقدم من انعقاده بلفظين. (الدر المختار و رد المحتار: ۵۹/۴-۶۳، كتاب النكاح)

(۴) مطبوع فتاویٰ میں (فقہاء) کی جگہ ”فقہ“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۵) قوله: (أو سكران) ..... وتصح عباراته من الطلاق والعناق والبيع والإقرار وتزويج الصغار من كفاء والإقراض والاستقراض. (رد المحتار: ۳۲۸/۴، كتاب الطلاق، مطلب في تعريف السكران وحكمه)

پس یہ عذر باپ کا کہ میں بے ہوش تھا اور نشہ میں تھا لغو اور باطل ہے۔ فقط واللہ اعلم (۸۱/۷-۸۲)

## ہنسی مذاق سے بھی نکاح ہو جاتا ہے

سوال: (۵۴) اگر کوئی شخص ہنسی میں اپنی لڑکی کا نکاح پڑھ دے تو منعقد ہو جاتا ہے یا نہیں؟

(۱۳۳۳-۳۲/۵۸۵ھ)

الجواب: اس صورت میں نکاح ہو گیا، حدیث شریف میں ہے: ثلاث جدّھنّ جدّ وھزلھنّ جدّ<sup>(۱)</sup> یعنی تین چیزیں ہیں جو ہنسی کرنے سے بھی ہو جاتی ہیں؛ ان میں سے آنحضرت ﷺ نے نکاح کو بھی فرمایا ہے، درمختار کتاب النکاح میں ہے: ولا يشترط العلم بمعنى الإيجاب والقبول فيما يستوي فيه الجدّ والهزل إذ لم يحتجّ لنية به يفتى<sup>(۲)</sup> فقط (۱۳۶-۱۳۵/۷)

## لڑکی کے باپ نے مذاق میں اپنی لڑکی کا

### نکاح کیا تو یہ نکاح شرعاً منعقد ہو گیا

سوال: (۵۵) زید مع چند کس بہ روز عید عمر کے گھر مدعو ہو کر دعوت کھانے گیا، زید نے عمر سے مخاطب ہو کر کہا کہ تم اپنی فلاں لڑکی کو میرے فلاں لڑکے سے نکاح کر دو، عمر نے کہا کہ میں نے اپنی فلاں لڑکی تیرے لڑکے سے نکاح کر دی، زید نے بہ طور ولایت لڑکے مذکور کے واسطے قبول کر لی، گواہ موجود تھے، یہ نکاح صحیح ہوا یا نہیں؟ بعد از چند سال جب لڑکی بالغ ہوئی تو عمر نے دوسری جگہ نکاح کر دیا، اور کہتا ہے کہ میں نے بہ طور مسخری زید سے ایجاب و قبول کیا تھا اور مسخری سے نکاح نہیں ہوتا، قاضی نے حکم دے دیا کہ نکاح اول منعقد ہے، مگر پھر بھی عمر نے فیصلہ شرعی کونہ مانا، اس صورت میں کیا حکم ہے؟ (۱۳۳۲/۱۵۷۹ھ)

(۱) عن أبي هريرة أنّ رسول الله صلى الله عليه وسلم قال: ثلاث جدّھنّ جدّ وھزلھنّ جدّ: النّكاح والطلاق والرجعة، رواه الترمذي وأبو داود. (مشكاة المصابيح: ص: ۲۸۴، كتاب النّكاح، باب الخلع والطلاق، الفصل الثّاني) ظفیر

(۲) الدر المختار مع رد المحتار: ۶۶-۶۷، كتاب النّكاح، مطلب: التّزوج بإرسال كتاب

الجواب: اس صورت میں پہلا نکاح شرعاً منعقد ہو گیا (۱) دوسرے شخص سے نکاح اس لڑکی منکوحہ سابقہ کا صحیح نہ ہوگا (۲) اور عذر عمر کا شرعاً قابل سماعت نہیں ہے۔ لقولہ علیہ الصّلاة والسلام: ثلاث جدّهنّ جدّ وهزلهنّ جدّ، وعدّ صلّی اللہ علیہ وسلّم منها النّکاح (۳) پس دوسرا نکاح کرنے والا اور اس کو جائز سمجھنے والا فاسق ہے، اور فیصلہ شرعیہ سے انحراف کرنا بھی فسق اور معصیت ہے۔ فقط واللہ اعلم (۷/۷۱-۷۲)

مرد اگر دھوکے سے ایجاب کے الفاظ عورت سے

کہلوا کر قبول کر لے تو نکاح منعقد ہوگا یا نہیں؟

سوال: (۵۶) اگر کوئی شخص فریب سے عورت کے سامنے یہ لفظ لکھ کر پیش کرے اور کہے کہ یہ تحریر پڑھ: زوّجني معك، پھر اس کے جواب میں خود کہے: زوّجتُ معك یہ نکاح ہوا یا نہیں؟  
(۲۳۲۲/۳۵-۳۶/۱۳۳۶ھ)

الجواب: ایسی صورت میں انعقادِ نکاح میں اختلاف ہے (۴) علاوہ بریں حضور شاہدین فامین

(۱) وينعقد ..... بإيجاب من أحدهما وقبول من الآخر إلخ، كزوّجتُ نفسي أو بنتي أو مؤكّلتني إلخ، ويقول الآخر: تزوّجتُ (الدّر المختار) أو قبلتُ لنفسي أو لمؤكّلتني أو ابنتي أو مؤكّلتني. (الدّر المختار و ردّ المحتار: ۵۹/۴-۶۰، كتاب النّکاح، مطلب: كثيراً ما يتساهل في إطلاق المستحبّ على السنّة) ظفیر

(۲) أمّا نکاح منکوحہ الغیر ..... لم يقل أحد بجوازه فلم ينعقد أصلاً. (ردّ المحتار: ۲/۲۰۳، كتاب النّکاح، باب المهر، مطلب في النّکاح الفاسد) ظفیر

(۳) عن أبي هريرة أنّ رسول الله صلّی اللہ علیہ وسلّم قال: ثلاث جدّهنّ جدّ وهزلهنّ جدّ: النّکاح والطلاق والرجعة، رواه الترمذی. (مشكاة المصابيح: ص: ۲۸۴، كتاب النّکاح، باب الخلع والطلاق، الفصل الثانی)

(۴) قال في الفتح: لو لقّنت المرأة زوّجتُ نفسي بالعربيّة ولا تعلم معناه وقبل، والشّهود يعلمون ذلك أو لا يعلمون صحّ كالطلاق، وقيل: لا كالبيع، كذا في الخلاصة، ومثل هذا في جانب الرّجل إذا لقّنه ولا يعلم معناه. (ردّ المحتار: ۳/۶۷، كتاب النّکاح، مطلب: التّزوّج بإرسال كتاب) ظفیر

شرط جواز ہے (۱) فقط واللہ تعالیٰ اعلم (۷/۱۰۰-۱۰۱)

وضاحت: اگر عورت کو یہ بھی معلوم نہ ہو کہ ان الفاظ سے نکاح منعقد ہو جاتا ہے اور نہ ہی وہ ان الفاظ کے معانی جانتی ہو تو اس صورت میں نکاح منعقد نہیں ہوگا، جیسا کہ آئندہ جواب سے معلوم ہو رہا ہے؛ لیکن اگر وہ یہ جانتی ہو کہ ان الفاظ سے نکاح منعقد ہو جاتا ہے مگر اُن کے معانی سے ناواقف ہو تو اس صورت میں اگرچہ اختلاف ہے مگر مفتی بہ قول کے مطابق نکاح ہو جائے گا، بہ شرطیکہ ایجاب و قبول کے وقت دو گواہ موجود ہوں۔

ولا يشترط العلم بمعنى الإيجاب والقبول فيما يستوي فيه الجذ والهزل؛ إذ لم يحتج لنية به يفتى (الدّر المختار) لكن قيد في الدرر عدم الاشتراط بما إذا علما أنّ هذا اللفظ ينعقد به النكاح أي: وإن لم يعلما حقيقة معناه إلخ. (الدّر المختار و ردّ المحتار: ۶۶/۴-۶۷، کتاب النکاح، مطلب: التزوّج بإرسال کتاب) محمد حبان بیگ قاسمی

دعا کے بہانے عورت سے ایجاب کے الفاظ کہلوا کر قبول کر لیا

اور گواہوں کو بھی معلوم نہیں کہ یہ ایجاب ہے تو نکاح نہیں ہوا

سوال: (۵۷) زید پڑھا لکھا اور درویش آدمی بکر کے مکان پر جایا آیا کرتا تھا، اتفاق سے اس کا قصد حج بیت اللہ کا ہوا، اس کی معیت میں خالد اور ولید تھے، وہ بکر کے مکان پر گیا، دروازہ میں سے بکر کی زوجہ کو بلایا اور کہا کہ میرا قصور معاف کر دو میں حج کو جاتا ہوں، بکر کی زوجہ نے کہا کہ تم نے ہمارا کیا قصور کیا ہے؟ اس پر زید نے بہت اصرار کیا کہ ہمارا قصور معاف کر دو، زیادہ اصرار کی وجہ سے زوجہ بکر نے کہا کہ معاف کیا، اس کے بعد دختر بیوہ بکر کو آواز دی اور کہا کہ تم کچھ وظیفہ پڑھتی ہو؟ اس نے کہا کہ نماز پڑھتی ہوں، اور جو دعا آپ نے بتائی تھی وہ پڑھتی ہوں، وہ کیا دعا ہے؟ اس نے کہا کہ یہ ہے: نحمدہ ونصلی علی رسولہ الکریم اس کے بعد زید نے کہا کہ یہ اور پڑھا کرو، مقولہ عورت

(۱) و شرط سماع کلّ من العاقدین لفظ الآخر لیتحقّق رضاهما، و شرط حضور شاهدين حريّن أو حرّ و حرّتين إلخ. (الدّر المختار مع ردّ المحتار: ۷۲/۴-۷۳، کتاب النکاح، مطلب: الخصاف کبیر فی العلم یجوز الاقتداء به) ظفیر

یعنی دختر مذکور: ربّ زدنی مولانا یا ربّ زدنی مولانا جس وقت یہ الفاظ تعلیم کر دیے تب بیرونی دروازہ سے علاوہ خالد اور ولید کے ایک عربی خواں کو بھی بلایا، اس کا بیان ہے کہ یہ الفاظ تھے: زَوْجَنِي اللَّهُ یا مولانا، اس دختر سے یہ الفاظ صحیح ادا نہ ہوئے تو زید نے پھر بتلائے، تب اس دختر نے زَوْجَنِي اللَّهُ یا مولانا کہا، اور زید نے قبلت کہا، ایسی حالت میں کہ دختر مذکور اور موجودین میں سوائے عربی خواں کے یہ جانتے ہیں کہ یہ درویش دعا تعلیم کر رہے ہیں، ان کو ہرگز یہ خیال نہیں ہے کہ ایجاب و قبول ہو رہا ہے، اور نہ ہم لوگ گواہ ہیں بلکہ وہ یہ جانتے ہیں کہ دعا تعلیم ہو رہی ہے، اور وہ دختر بھی یہی جان کر کلمات کہہ رہی ہے کہ میں دعا سیکھ رہی ہوں، اس صورت میں کہ نہ عورت جانتی ہے کہ میں اپنا نکاح کرتی ہوں اور نہ گواہ جانتے ہیں کہ اس عورت کا نکاح ہو رہا ہے، سوائے عربی خواں کے، ایسی حالت میں زَوْجَنِي اللَّهُ یا مولانا کہنے سے ایجاب ہو جائے گا یا نہ؟ اور نکاح زید کا دختر مذکورہ سے صحیح ہو گا یا نہیں؟ نہ اس وقت مہر کا ذکر ہو انہ اس کے بعد؟ (۱۳۳۷ھ/۲۱۸۵)

الجواب: اس صورت میں نکاح منعقد نہیں ہوا؛ کیوں کہ اس قدر جاننا عورت کا اور دو گواہوں کا ضروری ہے کہ ان الفاظ سے نکاح منعقد ہو جاتا ہے، اور یہ نکاح کے الفاظ ہیں، اور یہ مجلس نکاح ہے، اگرچہ حقیقت معنی نہ جانتے ہوں، چنانچہ شامی نے صاحب درمختار کے اس قول کی تشریح میں لکھا ہے: وَلَا يَشْتَرُطُ الْعِلْمُ بِمَعْنَى الْإِيجَابِ وَالْقَبُولِ إِلَّا (الدَّرَّ الْمُخْتَارُ) لَكِنْ قَيْدُ فِي الدَّرَرِ عَدَمُ الْأَشْرَاطِ بِمَا إِذَا عَلِمَا أَنَّ هَذَا اللَّفْظَ يَنْعَقِدُ بِهِ النِّكَاحُ أَيْ وَإِنْ لَمْ يَعْلَمَا حَقِيقَةَ مَعْنَاهُ إِلَّا (۱) فَقَطْ وَاللَّهُ أَعْلَمُ (۷/۱۰۱-۱۰۲)

## اقرارِ نکاح سے نکاح منعقد ہوتا ہے یا نہیں؟

سوال: (۵۸) صغریٰ نے ایک پرچہ لکھ کر زید کو دیا اس بات کا کہ میں اس بات کا اقرار کیے دیتی ہوں کہ ”میرا نکاح زید کے ساتھ ہو گیا، آپ اس کو منظور اور قبول کریں گے یا نہیں؟“ زید نے کہا کہ ”بسم اللہ میں ضرور منظور کر لوں گا“، جانبین سے مکرر اس بات کا اقرار ہو گیا، اس کے بعد صغریٰ کے بھائی نے صغریٰ کے ایک چھڑی ماری، صغریٰ کے چلانے سے مجمع زیادہ ہو گیا،

(۱) الدَّرَّ الْمُخْتَارُ وَرَدَ الْمُحْتَارُ: ۴/۶۶-۶۷، کتاب النِّكَاح، مطلب: التَّوَجُّعُ بِإِرْسَالِ كِتَابِ.



اسی مجمع میں صغریٰ نے اقرار کیا کہ ”میرا نکاح زید کے ساتھ ہو گیا ہے“، اس صورت میں نکاح منعقد ہوا یا نہیں؟ (۱۳۳۳-۳۲/۵۹۰ھ)

الجواب: (اس تحریر سے معلوم ہوتا ہے کہ جس رقعہ میں صغریٰ نے اقرار نکاح کا لکھا ہے اور زید نے بھی اقرار کیا ہے، یہ امر صرف مابین صغریٰ و زید کے ہوا ہے، اور بعد میں مجمع کے سامنے جو گفتگو ہوئی ہے وہ ایجاب و قبول نہیں ہے، صرف اقرار نکاح ہے جو معتبر نہیں ہے، اس صورت میں نکاح منعقد نہیں ہوا، نکاح کے منعقد ہونے کے لیے ضروری ہے کہ ایجاب و قبول دونوں باقاعدہ کم از کم دو گواہ کے رو بہ رو ہو جو زوجہ و زوج کے کلام کو سنیں۔ ھکذا فی کتب الفقہ (۱) (۲)

سوال: (۵۹) (سلسلہ سوال ۵۹۰) (سابقہ سوال) کے جواب کی تفصیل حسب ذیل ہے (۲)  
(۱۳۳۳-۳۲/۶۵۷ھ)

الجواب: صورت مسئلہ میں جو پرچہ لکھ کر صغریٰ نے زید کو دیا اور زید نے اس کو منظور کیا؛ اس سے نکاح منعقد نہیں ہوا، کیوں کہ شہود کے سامنے نہ وہ رقعہ پڑھا گیا نہ زید نے قبول کیا، پس وہ لغو ہوا (۳)  
اب رہا صغریٰ کا اقرار نکاح پچیس تیس آدمیوں کے مواجہہ میں کہ ”میرا نکاح زید سے ہو گیا“، اور زید نے اس پر کہا کہ ”بسم اللہ مجھے منظور ہے“، اس میں روایت درمختار یہ ہے کہ بعض علماء فرماتے ہیں کہ

(۱) قوله: (فتح) فَإِنَّه قَالَ: يَنْعَقِدُ النِّكَاحُ بِالْكِتَابِ كَمَا يَنْعَقِدُ بِالْخَطِّابِ، وَصَوْرَتُهُ أَنْ يَكْتُبَ إِلَيْهَا يَخْطُبُهَا، فَإِذَا بَلَغَهَا الْكِتَابُ أَحْضَرْتَ الشَّهَوْدَ وَقَرَأْتَهُ عَلَيْهِمْ، وَقَالَتْ: زَوَّجْتَ نَفْسِي مِنْهُ، أَوْ تَقُولُ: إِنَّ فُلَانًا كَتَبَ إِلَيَّ يَخْطُبُنِي فَاشْهَدُوا أَنِّي زَوَّجْتَ نَفْسِي مِنْهُ، أَمَّا لَوْ لَمْ تَقُلْ بِحَضْرَتِهِمْ سَوَى زَوَّجْتَ نَفْسِي مِنْ فُلَانٍ لَا يَنْعَقِدُ لِأَنَّ سَمَاعَ الشَّطْرَيْنِ شَرْطُ صَحَّةِ النِّكَاحِ، وَبِإِسْمَاعِهِمُ الْكِتَابَ أَوْ التَّعْبِيرَ عَنْهُ مِنْهَا. (رد المحتار: ۶۳/۲، كتاب النكاح، مطلب: التَّزْوِجُ بِإِسْمَالِ كِتَابِ) ظفیر

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

نوٹ: مفتی ظفیر الدین صاحب نے رجسٹر نقول فتاویٰ کے سلسلہ (۵۹۰) سے سوال نقل فرما کر سلسلہ (۶۵۷) کا جواب نقل فرمایا تھا، ہم نے دونوں سلسلوں کے سوال و جواب کو الگ الگ مستقل نقل کر دیا ہے۔

(۳) وَمِنْ اشْتِرَاطِ السَّمَاعِ مَا قَدَّمَاهُ فِي التَّزْوِجِ بِالْكِتَابِ مِنْ أَنَّهُ لَا بَدَّ مِنْ سَمَاعِ الشَّهَوْدِ مَا فِي الْكِتَابِ الْمَشْتَمِلِ عَلَى الْخُطْبَةِ، بِأَنْ تَقْرَأَ الْمَرْأَةُ عَلَيْهِمْ أَوْ سَمَاعُهُمُ الْعِبَارَةَ عَنْهُ الْخ. (رد المحتار: ۷۵/۲، كتاب النكاح، مطلب: الخصاف كبير في العلم يجوز الاقتداء به)

اگر گواہوں کے سامنے اقرار ہوا تو وہ اقرار انشاء نکاح ہو جاوے گا اور نکاح صحیح ہو جاوے گا، عبارت درمختار یہ ہے: وَلَا بِالْإِقْرَارِ عَلَى الْمَخْتَارِ إلخ، لَأَنَّ الْإِقْرَارَ إِظْهَارٌ لِمَا هُوَ ثَابِتٌ وَلَيْسَ بِإِنْشَاءٍ وَقِيلَ: إِنْ كَانَ بِمَحْضَرٍ مِنَ الشُّهُودِ صَحَّ كَمَا يَصِحُّ بِلَفْظِ الْجَعْلِ وَجُعِلَ الْإِقْرَارُ إِنْشَاءً، وَهُوَ الْأَصَحُّ ذَخِيرَةٌ<sup>(۱)</sup> علامہ شامی نے ذخیرہ کی عبارت نقل فرما کر صاحب فتح القدیر علامہ ابن الہمام کا یہ فیصلہ قاضی خان کے حوالہ سے نقل فرمایا ہے کہ اگر اقرار رو بہ رو گواہوں کے اس صیغہ سے ہو کہ عورت کہے: ”یہ میرا شوہر ہے“ اور مرد کہے: ”یہ میری زوجہ ہے“، تو نکاح منعقد ہو جاوے گا، اور اگر اقرار اس طریق سے ہو کہ عورت کہے: ”میرا نکاح اس مرد سے ہو گیا ہے“ اور مرد بھی ایسا کہے تو نکاح منعقد نہ ہوگا؛ کیوں کہ یہ خبر کاذب ہے، عبارت ذخیرہ وقول فتح القدیر یہ ہے:

وهذا الإقرار بمنزلة إنشاء النكاح لأنه مقرون بالعوض، فهو عبارة عن تملك مبتدأ في الحال، فإن كان بمحضر من الشهود صحَّ النكاح وإلا فلا في الأصحَّ أهد، ملخصاً.

وقال في الفتح: قال قاضي خان: وينبغي أن يكون الجواب على التفصيل إن أقرَّ بعقدٍ ماضٍ، ولم يكن بينهما عقد لا يكون نكاحاً، وإن أقرَّ الرجل أنه زوجها وهي أنها زوجته يكون نكاحاً، ويتضمن إقرارهما الإنشاء، بخلاف إقرارهما بماضٍ لأنه كذب، وهو كما قال أبو حنيفة: إذا قال لامرأته: لست لي امرأة ونوى به الطلاق يقع، كأنه قال: لأنني طلقتك، ولو قال: لم أكن تزوجتها ونوى الطلاق لا يقع لأنه كذب محض أهد<sup>(۱)</sup>

پس اس فیصلہ محقق کے موافق صورتِ مسئلہ میں نکاح نہیں ہوا، کیوں کہ یہاں اقرار بہ صیغہ ماضی مذکور ہے، دونوں جگہ صغریٰ کا یہ لفظ مذکور ہے کہ ”میرا زید سے نکاح ہو گیا“۔ فقط (۱۳۲/۷-۱۳۳)

### جھوٹے اقرار سے نکاح منعقد نہیں ہوتا

سوال: (۶۰) میں نابالغ تھا میری بھانج بیوہ ہو گئی اور حرام کا حمل ہو گیا، میرے والد نے مجھ پر زور دیا کہ تو کہہ دے کہ میرا نکاح اس عورت سے قبل حمل رہنے سے ہو چکا ہے، لہذا میں نے جبراً اقرار کر لیا، اب میں بالغ ہو گیا ہوں، لیکن میں نے عورت سے ہم بستری نہیں کی ہے، بس واقعات

(۱) الدر المختار و رد المحتار: ۶۳/۴-۶۴، کتاب النکاح، مطلب: التزوج بإرسال کتاب.

متذکرہ بالا کی بناء پر نکاح جائز و حلال مانا جاوے گا یا نہیں؟ (۳۳/۱۹۶۴-۱۳۳۴ھ) (۱)

الجواب: ایسے جھوٹے اقرار سے نکاح منعقد نہیں ہوتا (۲) اور جب کہ درحقیقت نکاح نہیں ہوا تو حمل بھی ثابت نہیں ہوگا۔ (قال في الدر المختار: ولا بالإقرار على المختار وفي الشامي: لأن المراد هنا أن الإقرار لا يكون من صيغ العقد إلخ (۳) فقط واللہ تعالیٰ اعلم) (۴)

(۷۷/۷)

محض وعدہ نکاح سے نکاح نہیں ہوتا اور باپ دادا کے کیے ہوئے

نکاح کو بالغ ہونے کے بعد لڑکی فسخ نہیں کر سکتی

سوال: (۶۱) ایک شخص اپنے لڑکے کی شادی کرنے ایک شخص کے پاس آیا، اس کی دختر چھ ماہ کی تھی، اس کے والد نے کہا کہ اگر یہ لڑکی زندہ رہی تو میں تم کو دے دوں گا، اور انہوں نے منظور کر لیا، جب لڑکی ۸، ۹ برس کی ہوئی، اس نے اپنا ارادہ ظاہر کیا کہ میں اس کے گھر ہرگز نہ رہوں گی؛ لیکن اس کے والدین نے زبردستی اس کو اس کے خاوند کے پاس بھیج دیا، اب لڑکی بالغ ہے کہتی ہے کہ میں ہرگز نہ رہوں گی اور ہم بستی سے انکار کر دیا، پھر وہ لڑکی ایک مسلمان کے پاس چلی گئی لیکن نکاح نہیں کیا، پھر ایک پنڈت کے پاس جا کر ہندو ہو گئی تاکہ نکاح ٹوٹ جاوے، پھر ایک مولوی صاحب سے جا کر کہا کہ مجھے مسلمان کر کے فلاں شخص سے نکاح کر دو، ان مولوی صاحب نے نکاح کر دیا، اور ایک مولوی صاحب منع کرتے ہیں، کیا لڑکی کے انکار کرنے سے وہ نکاح ٹوٹ گیا تھا یا نہیں؟

(۵۸۲/۱۳۴۰ھ)

الجواب: سوال سے نکاح کا ہونا کسی عبارت سے معلوم نہیں ہوا، کیوں کہ سوال میں یہ ہے کہ لڑکی کے باپ نے یہ کہا کہ اگر یہ لڑکی زندہ رہی تو میں تم کو دے دوں گا، اور لڑکے کے والد نے اس کو

(۱) سوال کو رجسٹر نقول فتاویٰ کے مطابق کیا گیا ہے۔ ۱۲

(۲) اس لیے کہ ایجاب و قبول جس سے نکاح منعقد ہوتا ہے، پایا نہیں گیا۔ ظفیر

(۳) الدر المختار و رد المحتار: ۶۳-۶۴، کتاب النکاح، مطلب: التزوج بارسال کتاب.

(۴) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

منظور کر لیا تو اس سے نکاح منعقد نہیں ہوتا<sup>(۱)</sup> البتہ اگر اس کے بعد پھر ایجاب و قبول موافق قاعدہ نکاح کے ہوا ہو تو نکاح منعقد ہو گیا، اور نکاح ہونے کے بعد مسئلہ یہ ہے کہ باپ کے نکاح کیے ہوئے کو لڑکی بعد بالغہ ہونے کے فسخ نہیں کر سکتی<sup>(۲)</sup> اور کتب فقہ میں یہ بھی لکھا ہے کہ اگر کوئی مسلمان عورت اس وجہ سے مرتدہ ہو جاوے کہ نکاح ٹوٹ جاوے اور وہ اپنے شوہر سے علیحدہ ہو جاوے تو اس کی سزا یہ ہے کہ اس کو زبردستی مسلمان کر کے شوہر اول کے نکاح میں دی جاوے، تھوڑے سے مہر کے ساتھ نکاح جدید شوہر اول سے کر دیا جاوے، اور دوسرے شخص سے اس کا نکاح درست نہ ہوگا<sup>(۳)</sup> فقط واللہ اعلم (۱۲۵/۷-۱۲۶)

وضاحت: یہ اس وقت ہے جب پہلا شوہر نکاح کا مطالبہ کرے؛ لیکن اگر وہ نکاح نہ کرے یا خاموشی اختیار کرے تو پھر وہ اس کے ساتھ نکاح پر مجبور نہ کی جائے گی، بلکہ دوسرے سے شادی کر سکے گی۔ أمّا لو سکت أو ترکہ صریحاً فإنّھا لا تجبر وتزوّج من غیرہ لأنّہ ترک حقّہ، بحر ونهر. (رد المحتار: ۲/۳۷۷، کتاب نکاح الکافر) ظفیر مفتاحی

استدراک: حضرت مفتی علامؒ نے اس عورت کے سلسلہ میں — جو اس وجہ سے مرتدہ ہو جاوے کہ اُس کا نکاح ٹوٹ جائے اور وہ اپنے شوہر سے علیحدہ ہو جائے — جو حکم لکھا ہے، اور پھر اُس پر حضرت مفتی ظفیر صاحبؒ نے جو وضاحتی نوٹ لگایا ہے وہ ظاہر الروایہ ہے اور دارالاسلام میں

(۱) هل أعطيتنيها إن المجلس للنكاح، وإن للوعد فوعده إلخ (الدّر المختار مع ردّ المحتار:

۲/۲۲-۲۳، کتاب النّکاح، مطلب: كثيراً ما يتساهل في إطلاق المستحبّ على السنّة)

پھر یہاں صیغہ مستقبل کا ہے، یہ بھی دلیل ہے مجلس وعدہ کی تھی، نہ کہ نکاح کی۔ واللہ اعلم۔ ظفیر

(۲) لو فعل الأب أو الجد عند عدم الأب لا يكون للصغير والصغيرة حقّ الفسخ بعد البلوغ، وإن فعل غيرهما فلهما أن يفسخا بعد البلوغ. (ردّ المحتار: ۴/۱۳۰، کتاب النّکاح،

باب الولي، مطلب مهم: هل للعصبة تزويج الصغير امرأة غير كفء له) ظفیر

(۳) لو ارتدت لمجيء الفرقه إلخ تجبر على الإسلام وعلى تجديد النكاح زجراً لها بمهر يسير كدينارٍ وعليه الفتوى (الدّر المختار) رَضِيَتْ أُمٌ لَا تُمْنَعُ مِنَ التَّزْوِجِ بِغَيْرِهِ بَعْدَ إِسْلَامِهَا وَلَا يَخْفَى أَنَّ مَحَلَّهُ مَا إِذَا طَلَبَ الزَّوْجُ ذَلِكَ. (الدّر المختار و ردّ المحتار: ۴/۲۷۳، کتاب النّکاح، باب نکاح الکافر، مطلب: الصّبيّ والمجنون ليسا بأهلٍ لإيقاع طلاق بل للوقوع)

یہی قول مفتی بہ ہے؛ لیکن ہمارے یہاں ہندوستان کے اندر اس مسئلہ میں فتویٰ ظاہر الروایہ پر نہیں ہے بلکہ مشائخ بلخ و سمرقند کے قول پر ہے، جیسا کہ خود مفتی علام نے بھی آٹھویں جلد میں اس طرح کے ایک سوال کے جواب میں مشائخ بلخ و سمرقند کے قول پر ہی فتویٰ تحریر فرمایا ہے (۱) حضرت مفتی شفیع صاحب عثمانی نے حضرت تھانوی علیہ الرحمہ کے ایماء پر اس مسئلہ کی تفصیل تحریر فرمائی ہے، جس کا خلاصہ درج ذیل ہے:

”حاصل یہ ہے کہ عورت اگر مرتد ہو جاوے تو اُس کے نکاح کے بارے میں حنفیہ کے تین قول ہوئے:

ایک یہ کہ نکاح فسخ ہو جاتا ہے؛ لیکن بعد تجدید اسلام اُس کو تجدید نکاح پر مجبور کیا جائے گا، کسی دوسری جگہ نکاح کرنے کا اختیار نہ دیا جائے گا۔ (وہو ظاہر الروایہ)  
دوسرا یہ کہ نکاح فسخ ہی نہ ہوگا، بلکہ وہ دونوں بہ دستور زن و شوی رہیں گے (۲) (وہو قول مشائخ بلخ و سمرقند)

تیسرا یہ کہ عورت کو کنیر بنا کر رکھا جائے گا (وہو روایۃ النوادر)  
ان تینوں اقوال میں اگرچہ کچھ اختلاف ہے لیکن اتنی بات پر تینوں متفق ہیں کہ عورت کو کسی طرح یہ حق نہ دیا جائے گا کہ وہ اپنے پہلے خاوند کے نکاح سے علیحدہ ہو کر دوسری جگہ نکاح کرے؛ اس لیے یہ بات متفق علیہ ہوگئی کہ عورت کو دوسری جگہ نکاح کرنے کا ہرگز اختیار نہ ہوگا۔

(۱) سوال: ایک عورت اس غرض سے عیسائی ہوئی ہے کہ نکاح فسخ ہو جاوے، ایسی صورت میں نکاح فسخ ہو جاوے گا یا نہ؟

الجواب: قال في الدر المختار: وارتداد أحدهما ففسخ عاجل إلخ، ثم قال: وتجب على الإسلام وعلى تجديد النكاح زجرًا لها بمهر يسير كدينار وعليه الفتوى إلخ، وأفتى مشائخ بلخ بعدم الفرقة بردتها زجرًا إلخ. پس معلوم ہوا کہ مشائخ بلخ کا فتویٰ بہ صورت مسئلہ عدم فرقت کا ہے۔ (فتاویٰ دارالعلوم دیوبند: (ترتیب قدیم): ۸/۱۸۳، کتاب النکاح، سوال: (۱۱۱۲))

(۲) لیکن اس روایت پر فتویٰ دینے کے ساتھ یہ بھی ضروری ہے کہ تجدید اسلام اور تجدید نکاح سے قبل شوہر کو استمتاع یعنی صحبت وغیرہ کی اجازت نہ دی جاوے، جیسا کہ متن میں بھی بعض مسائل ضروریہ کے زیر عنوان عنقریب آتا ہے۔ ۱۲ منہ (الحیلة الناجزة: ص: ۳۲۶-۳۲۷، بعض مسائل ضروریہ، ط: مکتبہ رضی دیوبند)

اب ہندوستان میں بہ حالت موجودہ اس متفق علیہ حکم پر عمل کرنا پہلی روایت کو اختیار کرتے ہوئے غیر ممکن ہے؛ کیوں کہ فسخ نکاح کا حکم دے دینے کے بعد پھر تجدید نکاح پر مجبور کرنے والی کوئی قوت مسلمانوں کے پاس موجود نہیں، اور جہاں موجود ہوتی ہے وہاں بھی مشکلات کا سامنا ہوتا ہے، جیسا کہ شامی کی عبارت مندرجہ نمبر ۵ میں بیان کیا گیا ہے <sup>(۱)</sup> اس لیے پہلے قول یعنی ظاہر الروایہ پر عمل کرنا ہندوستان میں بہ حالت موجودہ غیر ممکن ہو گیا؛ کیوں کہ اُس کے ایک جزو پر عمل کرنا اگرچہ اختیار میں ہے؛ لیکن دوسرا جزو یعنی تجدید اسلام اور تجدید نکاح پر مجبور کرنا قطعاً اختیار میں نہیں۔ اور نوادر کی روایت پر عمل کرنا تو ظاہر الروایت سے بھی زیادہ مشکل؛ بلکہ بہ حالت موجودہ غیر ممکن ہے۔

اس لیے اب بہ جزو اس کے کہ مشائخ بلخ و سمرقند کے قول کو اختیار کر کے اسی پر فتویٰ دیا جائے کوئی چارہ نہ رہا، اور صاحب نہر کو اگرچہ ان مشکلات کا سامنا نہ تھا جو آج ہم پر گزر رہے ہیں؛ مگر وہ اپنے وقت میں اسی روایت پر فتویٰ دینے کو تجویز فرماتے ہیں، اور اُس کے خلاف کرنے کو سخت مشکل میں ڈالنا قرار دیتے ہیں، جیسا کہ عبارت شامی مندرجہ نمبر ۵ میں اُن کی عبارت نقل کی گئی ہے <sup>(۱)</sup> اور علامہ شامی بھی اس فتویٰ کی مخالفت نہیں کرتے، اور جو کچھ فرمایا ہے وہ روایت نوادر پر قدرت ہونے کے وقت فرمایا ہے اور جب اس پر قدرت نہ ہو تو اُن کے نزدیک مشائخ بلخ و سمرقند کے قول پر فتویٰ دینا متعین ہے، اسی طرح دوسرے فقہاء بھی اس قول کو نقل کر کے تردید نہیں کرتے۔ پس ہندوستان میں بہ حالت موجودہ کہ حکومت مسلمانوں کی نہیں، اس کے سوا مذہب حنفی پر عمل کرنا غیر ممکن ہے کہ مشائخ بلخ و سمرقند کے قول کے موافق یوں فتویٰ دیا جائے کہ عورت کے ارتداد سے

(۱) وہ عبارت یہ ہے: قوله: (قال في التَّهْرِ الْخ) عبارته: وَلَا يَخْفَى أَنَّ الْإِفْتَاءَ بِمَا اخْتَارَهُ بَعْضُ أَئِمَّةِ بَلْخِ أَوَّلَى مِنَ الْإِفْتَاءِ بِمَا فِي النَّوَادِرِ وَلَقَدْ شَاهَدْنَا مِنَ الْمَشَاقِ فِي تَجْدِيدِهَا فَضْلاً عَنْ جَبْرِهَا بِالضَّرْبِ وَنَحْوِهِ مَا لَا يَعَدُّ وَلَا يَحْدُّ (إِلَى قَوْلِهِ) وَمِنَ الْقَوَاعِدِ: الْمَشَقَّةُ تَجْلِبُ التَّيْسِيرَ (قَالَ الشَّامِيُّ بَعْدَ نَقْلِهِ) قُلْتُ: الْمَشَقَّةُ فِي التَّجْدِيدِ لَا تَقْتَضِي أَنْ يَكُونَ قَوْلُ أَئِمَّةِ بَلْخِ أَوَّلَى مِمَّا فِي النَّوَادِرِ؛ بَلْ أَوَّلَى مِمَّا مَرَّ أَنَّ عَلَيْهِ الْفَتْوَى وَهُوَ قَوْلُ الْبُخَارِيِّ (إِلَى قَوْلِهِ) تَأَمَّلْ. (رد المحتار: ۲/۲۷۷، كتاب النِّكَاح، باب نِكَاح الْكَافِر، مطلب: الصَّبِيِّ وَالْمَجْنُونِ لَيْسَا بِأَهْلٍ لِإِقَاعِ طَلَاقٍ بَلْ لِلْوُقُوعِ)

نکاح فسخ ہی نہیں ہوتا؛ بلکہ بہ دستور باقی رہتا ہے۔“ تفصیل کے لیے ملاحظہ فرمائیں: (جواہر الفقہ: ۱۲۷/۲-۱۲۸، مختلف مذاہب زوجین کے احکام، حکم ارتداد زوجہ، ط: مکتبہ: تفسیر القرآن دیوبند الحلیۃ الناجزہ: ص: ۳۲۳-۳۳۳، زوجہ کے مرتد ہونے کا شرعی حکم، ط: مکتبہ رضی دیوبند)

محمد حبان بیگ قاسمی

## محض وعدہ نکاح سے نکاح منعقد نہیں ہوتا ہے

سوال: (۶۲) والدین نے اپنی لڑکی کے متعلق یہ الفاظ کہے تھے کہ اگر زندہ رہی تو فلاں کو دیں گے ایک شخص اس بالغہ لڑکی کو بھگا کر دوسری جگہ لے گیا، اور نکاح پڑھا لیا تو نکاح جائز ہوا یا نہیں؟ لڑکی کے والدین نے جو الفاظ کہے تھے ان سے نکاح منعقد ہوا تھا یا نہیں؟ (۱۳۰۹/۴۶-۱۳۳۷ھ)

الجواب: والدین نے جو یہ کہا تھا کہ اگر زندہ رہی تو فلاں کو دیں گے یہ ایک وعدہ تھا، اس کہنے سے نکاح منعقد نہیں ہوا، اور یہ ایجاب و قبول نکاح کا نہیں ہے<sup>(۱)</sup> لہذا جو نکاح امام صاحب نے لڑکی بالغہ کی رضا و اجازت سے کفو میں کیا وہ صحیح ہو گیا، امام صاحب اس میں گنہ گار نہیں ہوئے، اور ان پر کچھ کفارہ لازم نہیں ہے۔ فقط (۱۳۳/۷)

## ایجاب یا قبول میں ان شاء اللہ کہنے سے نکاح منعقد نہیں ہوتا

سوال: (۶۳) شخصے بہ محفل عقد گفت کہ دختر صغیرہ فلاں را ان شاء اللہ تعالیٰ.....<sup>(۲)</sup> بہ نکاح فلاں دادم، پس بہ موجب شرع از اتصال جملہ ان شاء اللہ نکاح منعقد خواہد شد یا نہ؟ فقط (۱۳۳۳-۳۲/۱۲ھ)

(۱) إن المجلس للنکاح، وإن للوعد فوعد إلخ. (الدر المختار مع رد المحتار: ۶۲/۲-۶۳، کتاب النکاح، قبیل مطلب: التزوج بإرسال کتاب)

ومن شرائط الإيجاب والقبول ..... أن لا يكون مضافاً ولا معلقاً (الدر المختار)

قوله: (وأن لا يكون مضافاً) كتزوجتك غداً، ولا معلقاً: أي على غير كائن كتزوجتك إن قدم زيد. (الدر المختار و رد المحتار: ۶۵/۲-۶۶، کتاب النکاح، مطلب: التزوج بإرسال کتاب)

(۲) اس جگہ مطبوعہ فتاویٰ و رجسٹر نقول فتاویٰ میں مہمل عبارت تھی؛ جس کو بے معنی ہونے کی وجہ سے حذف کر دیا گیا ہے۔ ۱۲

الجواب: درایجاب وقبول ان شاء اللہ گفتن مفید جواز وصحت نکاح نخواهد شد کہ بہ ان شاء اللہ تحقق عقد حاصل نیست۔ وقد قال في الدر المختار: هو..... عقد يفيد ملك المتعة. وفي الشامي: العقد: مجموع إيجاب أحد المتكلمين مع قبول الآخر أو كلام الواحد القائم مقامهما إلخ<sup>(۱)</sup> (شامي: ۳۵۵) وينعقد..... بإيجاب..... وقبول..... وُضِعَا للمضي لأن الماضي أدل على التحقيق (الدر المختار) وقوله: (على التحقيق) أي تحقيق وقوع الحدث إلخ<sup>(۲)</sup> (شامي: ۳۶۱/۲) وظاهر أن لا تحقيق مع الاستثناء. فقط واللہ تعالیٰ اعلم (۶۲-۶۱/۷)

ترجمہ سوال: (۶۳) ایک شخص نے مجلس عقد میں کہا کہ میں نے ان شاء اللہ تعالیٰ فلاں کی چھوٹی بیٹی کو فلاں کے نکاح میں دیا، لہذا بہ موجب شرع جملہ ان شاء اللہ کے متصل ہونے کی وجہ سے نکاح منعقد ہوگا یا نہ؟

الجواب: ایجاب وقبول میں ان شاء اللہ کہنا مفید جواز وصحت نکاح نہیں ہوگا؛ اس لیے کہ ان شاء اللہ کے ساتھ عقد کا وجود نہیں ہوتا۔ درمختار میں مذکور ہے: هو..... عقد يفيد ملك إلخ، اور ظاہر ہے کہ ان شاء اللہ کے ساتھ عقد کا وجود نہیں ہوتا ہے۔ فقط

منگنی وعدہ نکاح ہے اس کے بعد دوسرے سے نکاح کر دے تو درست ہے سوال: (۶۴) اگر کسی شخص نے اپنی دختر نابالغہ کی منگنی دوسرے شخص کے نابالغ لڑکے سے کر دی، لیکن کچھ مدت کے بعد والد دختر نے اسی دختر کا نکاح دوسرے لڑکے سے کر دیا؛ یہ نکاح صحیح ہوایا نہیں؟ (۶۴/۱۳۳۵ھ)

الجواب: منگنی ہماری اصطلاح میں وعدہ نکاح کو کہتے ہیں، پس نکاح اس سے منعقد نہیں ہوتا، لہذا دوسری جگہ جو والد دختر نے نکاح اس کا کیا صحیح ہے۔ كما في الدر المختار: أو هل أعطيتها

(۱) الدر المختار ورد المحتار: ۵۱/۴-۵۲، کتاب النکاح.

(۲) الدر المختار ورد المحتار: ۵۹-۶۰، کتاب النکاح، مطلب: كثيراً ما يتساهل في إطلاق المستحب على السنة.



إِن الْمَجْلِسَ لِلنِّكَاحِ وَإِنْ لِلْوَعْدِ فَوَعْدُ الْخِ (۱) (الدَّرَّ الْمُخْتَار: كتاب النِّكَاح) فَقَطَّ وَاللَّهُ أَعْلَمُ  
(۱۳۵/۷)

وضاحت: منگنی چوں کہ ایک وعدہ ہے؛ لہذا اگر لڑکی کی بہتری اور مصلحت اُسے توڑنے میں  
ہو تب تو کوئی حرج نہیں؛ کیوں کہ لڑکی کی بہبودی اور مصلحت مقدم ہے؛ لیکن بلا وجہ اور بدون کسی عذر  
کے منگنی توڑ دینا اور خلاف وعدہ کرنا اچھی بات نہیں، قرآن کریم میں عہد و پیمان کو پورا کرنے کی تاکید  
آئی ہے۔ ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ (سورہ بنی اسرائیل، آیت: ۳۴)  
اور حدیث شریف میں ہے کہ اُس شخص کا کوئی دین نہیں جس میں وعدہ کی پاسداری نہ ہو۔ لا ایمان  
لمن لا أمانة له ولا دين لمن لا عهد له. (السَّنَنِ الْكَبْرَىٰ لِلْبَيْهَقِيِّ: ۹/۳۸۷، كتاب الجزية،  
باب الوفاء بالعهد إذا كان العقد مباحًا إِنْخ، رقم الحديث: ۱۸۸۵۱، ط: دار الكتب  
العلمية، بيروت) محمد حبان بیگ قاسمی

## منگنی کے بعد دوسری جگہ شادی جائز ہے یا نہیں؟

سوال: (۶۵) ایک شخص کی دو لڑکیاں تھیں، بڑی لڑکی کی شادی ایک ڈاکٹر سے ہوئی، اور  
چھوٹی لڑکی کا خطبہ (منگنی) عرصہ چار سال ہوئے کہ معزز اشخاص کے روبہ رو ہوا، مجلس خطبہ کے رسوم  
پورے کیے گئے، اب اس شخص کی بڑی لڑکی فوت ہو گئی ہے، والدین کا خیال ہوا کہ اس ڈاکٹر سے اس  
چھوٹی لڑکی کا نکاح کر دیا جائے (کارڈ کا مضمون منگنی کے وقت برائے شرع شریف ایجاب و قبول  
ہو چکا ہے جس کو لڑکی عرصہ تک قبول و تسلیم کرتی رہی، سسرال کے گھر کے کپڑے وغیرہ پہنتی رہی) آیا  
یہ شرعاً جائز ہے یا نہیں؟ (۳۱۹۰/۴۶-۱۳۴۷ھ)

الجواب: خطبہ اور منگنی وعدہ نکاح ہے، اس سے نکاح منعقد نہیں ہوتا، اگرچہ مجلس خطبہ کی  
رسوم پوری ہو گئی ہوں، البتہ وعدہ خلافی کرنا بدون کسی عذر کے مذموم ہے، لیکن اگر مصلحت لڑکی کی  
دوسری جگہ نکاح کرنے میں ہو تو دوسری جگہ نکاح لڑکی مذکورہ کا کرنا جائز ہے، اس صورت میں نکاح  
چھوٹی لڑکی کا ڈاکٹر کے ساتھ کرنا جائز ہے، اور کارڈ میں جو ایجاب و قبول کا ہونا مذکور ہے اس میں

(۱) الدَّرَّ الْمُخْتَار مع ردِّ المختار: ۶۲/۴-۶۳، كتاب النِّكَاح، قبيل مطلب: التَّزْوِج بِإرسال كتاب.

یہ نہیں لکھا کہ ایجاب وقبول منگنی کا ہو چکا ہے، یا ایجاب وقبول نکاح کا ہو چکا ہے، اگر اس ایجاب وقبول سے مراد منگنی (کا ایجاب وقبول) (۱) ہے تو اس صورت میں نکاح چھوٹی لڑکی کا اس لڑکے سے منعقد نہیں ہوا، اب ڈاکٹر سے نکاح اس کا ہو سکتا ہے، اور اگر ایجاب وقبول سے مراد نکاح کا ایجاب وقبول ہے تو نکاح لڑکی کا اس لڑکے کے ساتھ منعقد ہو گیا، اب ڈاکٹر سے نکاح کرنا جائز نہیں ہے (۲) فقط واللہ اعلم (۱۳۶/۷-۱۳۷)

## پختہ منگنی کے بعد دوسری جگہ نکاح درست ہے

سوال: (۶۶) ایک شخص نے اپنی نابالغ لڑکی کی نسبت زید کے ساتھ پختہ طور پر کر دی تھی؛ لیکن باقاعدہ نکاح کی نوبت نہ آئی تھی کہ زید کو جس دوام کی سزا ہو گئی، اب وہ شخص اپنی دختر کا نکاح دوسری جگہ کر سکتا ہے یا نہیں؟ (۱۳۳۵/۱۹۵۶ھ)

الجواب: جب کہ نکاح زید کے ساتھ باقاعدہ نہ ہوا تھا صرف نسبت اور منگنی ہوئی تھی تو وہ شخص اپنی دختر کا نکاح دوسرے شخص سے کر سکتا ہے۔ فقط (گو وعدہ خلائی کوئی اچھی چیز نہیں ہے؛ لیکن اگر لڑکی کا فائدہ اسی میں ہے تو ایسا کرنا اس کے لیے جائز ہے۔ ظفیر) (۱۳۶-۱۳۵/۷)

## منگنی کے بعد دوسری جگہ نکاح بہتر ہو تو کرنا درست ہے

سوال: (۶۷) ہندہ کی صرف نسبت بکر کے ساتھ عرصہ سے ٹھہری ہوئی تھی، اس درمیان میں ہندہ کے ولی کے بھتیجے کی جو رومرگئی، تب ہندہ کے ولی نے ہندہ کا نکاح اپنے بھتیجے سے کر دیا، اب چند اشخاص کہتے ہیں کہ ہندہ کے ولی نے یہ برا کام کیا، اور جو لوگ اس عقد میں شریک تھے وہ گنہگار ہوئے، جہاں پہلے نسبت ٹھہری تھی وہیں ہونا چاہیے تھا؛ آیا اس صورت میں کیا حکم ہے؟

(۱۳۳۷/۲۶۶۵ھ)

الجواب: نسبت اور منگنی کر دینا ایک وعدہ ہوتا ہے، پس اگر مصلحت دختر کی دوسری جگہ نکاح

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) حوالہ: سابقہ جواب میں ملاحظہ فرمائیں۔ ۱۲

کرنے میں ہو تو پہلی نسبت کے چھوڑنے اور دوسری جگہ جو کہ بہتر ہے نکاح کر دینے میں کچھ حرج اور گناہ نہیں ہے، اصل یہ ہے کہ ولی کو لڑکی کی بہتری اور مصلحت دیکھنا مقدم ہے، جہاں لڑکی کے لیے بہتری معلوم ہو وہاں نکاح کر دیوے، اگر وہی موقع بہتر ہے جہاں پہلے نسبت ہوئی تھی تو موافق وعدہ کے اسی کو اختیار کرے کہ ایفاء وعدہ بہت اچھا ہے، لیکن اگر وہ موقع لڑکی کے لیے اچھا نہ ہو تو دوسری جگہ کرنا اچھا ہے۔ فقط واللہ اعلم (۵۱۱/۷)

## منگنی کے بعد لڑکے کی صحت خراب ہو گئی تو دوسری

### جگہ لڑکی کی شادی جائز ہے یا نہیں؟

سوال: (۶۸) کیا فرماتے ہیں علمائے کرام و مفتیان شرع متین اس صورت میں کہ زید نے اپنی بیٹی کا خطبہ (منگنی) عمر کے بیٹے سے صغر سنی میں کیا تھا، اور موافق رسم و رواج کے لڑکے کی جانب والوں نے کچھ زیور اور کپڑے دیے تھے، آخر قضائے الہی سے دو تین سال یا زیادہ کے اس لڑکے کو ٹانگ میں مرض گمبیر (شدید) ہو گیا، بہ وجہ اس مرض کے وہ لڑکا ٹانگ سے لنگڑا ہو گیا، یہاں تک کہ وہ لڑکا بغیر سہارے لاٹھی کے چلنے سے محتاج ہے، تب لڑکی کے والد زید نے خیال کیا جب یہ اس طرح ہے اور نفقہ اور خرچ دینے سے بالکل معذور اور ناچار ہے، اور بغیر خرچ وغیرہ سے ربط و ملاوٹ مشکل ہے، لہذا زید نے وہ زیور وغیرہ جو خطبہ کی وجہ سے لڑکی کے لیے ملے تھے واپس کر دیے، اور انکار کر دیا کہ اس لڑکے کو اپنی بیٹی سے نکاح نہ کروں گا، اور وہ لڑکی بھی راضی نہیں ہے، تو اب اس خطبہ سے اور زیور اور کپڑے کے استعمال کرنے سے شریعت حقہ کیا حکم دیتی ہے؟ اگر زید لڑکے موصوف کو اپنی بیٹی نکاح نہ کر دے اور دوسری جگہ اپنی لڑکی کا خطبہ اور نکاح کرنا چاہے تو اس کو شرع شریف اجازت دے گی یا نہیں؟ بینوا تو جروا؟ (۱۹۸۲/۲۹-۱۳۳۳۰ھ)

الجواب: شرعاً ولی کو ضروری ہے کہ اپنی دختر کے نکاح میں اس کی مصلحت اور بہبودی کو پیش نظر رکھے، ایسے شخص سے نکاح کرے جو ہر طرح کفو دختر کا ہو، اور ناموافقت کا اندیشہ نہ ہو، پس صورتِ مسئلہ میں جب کہ وہ شخص جس سے خطبہ ہوا تھا معذور ہو گیا اور قادر الکسب و النفقہ نہ رہا تو نکاح دختر کا اس سے نہ کرنا چاہیے، دوسرے شخص سے کرنا چاہیے، جو ہر طرح کفو لڑکی کا ہو، شامی میں ہے:

ولا يزوج ابنته الشابة شيخاً كبيراً ولا رجلاً دميماً ويزوجها كفواً إلخ<sup>(۱)</sup> پس زید اس حالت میں اس معذور سے جس سے خطبہ ہوا تھا نکاح نہ کرے، اور دوسرے عمدہ موقع کا خیال کرے گنہ گار نہ ہوگا، بلکہ اس معذور سے نکاح کرنے میں گنہ گار اور خطا وار ہوگا۔ فقط واللہ تعالیٰ اعلم، کتبہ: عزیز الرحمن عفی عنہ، مدرسہ عربیہ دیوبند۔ الجواب صحیح: بندہ محمود عفی عنہ<sup>(۲)</sup> الجواب صحیح: احقر الزماں گل محمد عفی عنہ<sup>(۲)</sup> (۱۶۱-۱۶۲/۷) (۳)

## ایک بھائی سے صرف منگنی ہوئی اب دوسرے

### بھائی سے شادی درست ہے یا نہیں؟

سوال: (۶۹) ایک شخص کی نسبت ایک عورت سے ہوئی اور صرف رسم منگنی ہوئی عقد نہیں ہوا، بعد کو کسی وجہ سے رسم منگنی منقطع ہو گئی؛ تو اس صورت میں اس عورت کا عقد اس شخص کے بڑے بھائی سے جائز ہے یا نہیں؟ (۱۴۰۴/۳۵-۱۳۳۶ھ)

الجواب: اس صورت میں نکاح اس عورت کا منگنی والے کے بھائی سے درست ہے، کیوں کہ منگنی عقد نکاح نہیں ہے، بلکہ وعدہ ہے، پس جب کہ کسی وجہ سے اس وعدہ کا ایفاء نہ کیا گیا اور عقد نکاح دوسرے سے کر دیا تو نکاح درست ہے، اگرچہ بے وجہ خلاف وعدہ کرنا اور پہلی منگنی کو منقطع کرنا اچھا نہیں ہے<sup>(۴)</sup> فقط واللہ اعلم (۱۸۱/۷)

(۱) رد المحتار: ۵۹/۴، کتاب النکاح، مطلب: كثيراً ما يتساهل في إطلاق المستحب على السنة.

(۲) بندہ محمود سے مراد: شیخ الہند حضرت اقدس مولانا محمود حسن صاحب دیوبندی رحمہ اللہ، سابق شیخ الحدیث و صدر المدرسین دارالعلوم دیوبند، متوفی: ۱۳۳۹ھ ہیں۔ (مشاہیر علماء دارالعلوم دیوبند، ص: ۲۲)

اور گل محمد سے مراد: حضرت مولانا گل محمد خان صاحب بجنوری ثم دیوبندی رحمہ اللہ، مدرس عربی دارالعلوم دیوبند، متوفی: ۱۳۵۳ھ ہیں۔ (حوالہ بالا، ص: ۴۶) محمد حبان بیگ

(۳) سوال و جواب رجسٹر نقول فتاویٰ کے مطابق کیے گئے ہیں۔ ۱۲

(۴) هل أعطيتها إن المجلس للنكاح وإن للوعد فوعد. (الدر المختار مع رد المحتار: ۶۳-۶۲/۴، کتاب النکاح، قبیل مطلب: التزوج بإرسال کتاب) ظفیر

## جس لڑکی سے منگنی ہوئی اس کی ماں سے نکاح جائز ہے یا نہیں؟

سوال: (۷۰) شخصے باہندہ خطبہ کردہ بود و نکاح ہنوز منعقد نہ شدہ بود، آں شخص ہندہ را متروک کردہ بامادرش نکاح کردہ جائز است یا نہ؟ (۳۲/۹۳-۱۳۳۳ھ)

الجواب: نکاح بامادر مخطوبہ صحیح است چرا کہ آں مخطوبہ ہنوز در نکاحش نیامدہ است و زوجہ نشدہ، تاکہ مادر او بہ حکم آیت: ﴿وَأُمَّهَاتُ نِسَائِكُمْ﴾ (سورہ نساء، آیت: ۲۳) در محرمات داخل گشتے، بلکہ مادر مخطوبہ در آیت: ﴿وَأَحِلُّ لَكُمْ مَا وَرَاءَ ذَٰلِكُمْ﴾ (سورہ نساء، آیت: ۲۴) داخل است و نکاح بہ او جائز است۔ فقط (۱)

ترجمہ سوال: (۷۰) ایک شخص نے ہندہ کے لیے پیغام دیا تھا، اور نکاح ابھی منعقد نہیں ہوا تھا کہ اس شخص نے ہندہ کو چھوڑ کر اس کے بجائے اس کی ماں سے نکاح کر لیا، یہ جائز ہے یا نہیں؟  
الجواب: مخطوبہ (جس عورت سے صرف منگنی ہوئی ہے اس) کی ماں سے نکاح صحیح ہے، کیوں کہ وہ مخطوبہ ابھی تک اس کے نکاح میں نہیں آئی ہے، اور اس کی زوجہ نہیں ہوئی ہے، کہ اس کی ماں بہ حکم آیت: ﴿وَأُمَّهَاتُ نِسَائِكُمْ﴾ محرمات میں داخل ہو جاتی، بلکہ مخطوبہ کی ماں (مخطوبہ سے نکاح ہونے سے پہلے) آیت: ﴿وَأَحِلُّ لَكُمْ مَا وَرَاءَ ذَٰلِكُمْ﴾ کے حکم میں داخل ہے، اور اس کے ساتھ نکاح جائز ہے۔ فقط (۷/۲۹۹-۳۰۰)

الفاظِ کنائی میں مجلس کا اعتبار ہوتا ہے، مجلس نکاح ہے

تو نکاح ہوگا اور منگنی کی مجلس ہے تو منگنی ہوگی

سوال: (۷۱) اگر کوئی شخص یہ کہے کہ میں نے تجھے اپنی لڑکی دی اور دوسرا کہے کہ میں نے قبول کی تو اس سے نکاح منعقد ہوگا یا منگنی؟ (۹۸۸/۱۳۳۲ھ) (۲)

(۱) مطبوعہ فتاویٰ میں اصل فارسی سوال و جواب کی جگہ صرف اُس کا ترجمہ درج تھا، رجسٹر نقول فتاویٰ سے سوال و جواب کی اصل فارسی عبارتیں نقل کر کے اُس کا ترجمہ درج کر دیا گیا ہے۔

(۲) رجسٹر نقول فتاویٰ میں اس جواب کا سوال موجود نہیں ہے، ہم نے اس کو قائم کیا ہے۔ ۱۲

الجواب: درمختار میں ہے کہ اگر کوئی شخص یہ کہے کہ میں نے تجھے اپنی لڑکی دی، اور وہ کہے کہ میں نے قبول کی؛ تو اگر مجلس نکاح ہے تو اس سے نکاح منعقد ہو جاتا ہے، اور اگر مجلس منگنی کی ہے تو اس کلام سے منگنی ہوگی، اور یہ کلام وعدہ پر محمول ہوگا نہ نکاح پر اَوْ هَلْ أُعْطِيْتِنِيهَا إِنْ الْمَجْلِسُ لِلنِّكَاحِ وَإِنْ لِلْوَعْدِ فَوَعْدٌ<sup>(۱)</sup> فقط (اضافہ از رجسٹر نقول فتاویٰ)

سوال: (۷۲) (مکرر متعلق (سلسلہ) نمبر: ۹۸۸ مندرجہ رجسٹر ہذا)<sup>(۲)</sup> (یعنی سابقہ جواب) فتاویٰ مولانا عبدالحی جلد اول کتاب النکاح: ص: ۳۰۷-۳۰۸، مطبوعہ یوسفی پریس فرنگی محل کانپور کی عبارت استفتاء سے معلوم ہوتا ہے کہ مجلس کی وجہ سے نکاح اور منگنی میں فرق نہ ہوگا<sup>(۳)</sup> اور درمختار کی عبارت جو آپ نے تحریر فرمائی ہے اس کی توجیہ ہمیں یہ معلوم ہوتی ہے کہ اگر الفاظ وعدہ کے بولے جاویں تو وعدہ پر محمول ہوں گے اور اگر الفاظ صریح نکاح کے بولے جاویں تو ان سے نکاح منعقد ہو جاتا ہے؟ (۱۳۳۲/۱۵۱۲ھ)

الجواب: اس آپ کی تاویل کو عبارت ردالمحتار شامی صاف رد کرتی ہے، چنانچہ عبارت شامی یہ ہے: قوله: (إِنْ الْمَجْلِسُ لِلنِّكَاحِ) أَيْ لِإِنْشَاءِ عَقْدِهِ لِأَنَّهُ يَفْهَمُ مِنْهُ التَّحْقِيقُ فِي الْحَالِ، فَإِذَا قَالَ الْآخَرُ: أُعْطِيْتُكُمَا أَوْ فَعَلْتُ لَزِمَ، وَلَيْسَ لِلأَوَّلِ أَنْ لَا يَقْبَلَ إلخ<sup>(۴)</sup> دیکھئے اس عبارت میں صاف صیغہ ماضی موجود ہے صیغہ استقبال نہیں ہے، پس معلوم ہوا کہ کنایات میں مجلس کا اعتبار ہوتا ہے، کیوں کہ أُعْطِيْتُ وَدَاؤُكُمْ وغیرہ صریح نکاح کے الفاظ نہیں ہیں؛ ان میں نکاح پر حمل کرنے کے لیے قرینہ کی ضرورت ہے، اور مولانا عبدالحی صاحب مرحوم نے مجلس کا ذکر جواب میں نفیاً واثباتاً کچھ نہیں فرمایا؛ بلکہ دوسرے اختلاف کو نقل فرمایا، اور چوں کہ قصداً مجلس نکاح و وعدہ کے فرق کا سوال بھی نہ تھا؛ اس لیے اس سے کچھ تعرض نہ فرمایا، اور صاحب درمختار نے صراحۃً اس فرق کو ثابت کیا، اور علامہ شامی نے اس کو محقق رکھا تو حسب قاعدہ معروفہ: الصَّرِيحُ يَفُوقُ الدَّلَالَۃَ<sup>(۵)</sup>

(۱) الدر المختار مع رد المحتار: ۶۲/۴-۶۳، کتاب النکاح، مطلب: كثيراً ما يتساهل في إطلاق المستحب على السنة.

(۲) توسین والی عبارت رجسٹر نقول فتاویٰ سے اضافہ کی گئی ہے-۱۲

(۳) مجموعہ فتاویٰ عبدالحی: ۱/۱۴۱، کتاب النکاح، استفتاء نمبر: ۱۹۸-

(۴) رد المحتار: ۶۲/۴-۶۳، کتاب النکاح، قبیل مطلب: التزوّج بإرسال کتاب.

(۵) رد المحتار: ۲۱۴/۴، کتاب النکاح، باب المهر، مطلب في ضمان الولي المهر.

عبارت درمختار و شامی کی تحقیق اس بارے میں لائق قبول ہوگی، اور عرف بھی ایسا ہی ہے۔ فقط (۱۲۸/۷)

## نکاح کی مجلس اور منگنی کی مجلس میں ایجاب و قبول اور اُس کا فرق

سوال: (۷۳) ایک مجلس میں زید کے کفو میں سے کسی شخص نے عمر کو کہا کہ تم اپنی لڑکی مسماۃ ہندہ زید کو دیتے ہو یا نہیں؟ عمر نے اس کے جواب میں کہا کہ میں اپنی لڑکی زید کو دے چکا ہوں، یا یہ کہا کہ میں نے اپنی لڑکی کو؛ بکر جو زید کا باپ ہے اس کی بہو بنادی ہے، پھر زید کے ولیوں میں سے کسی نے کہا: اچھا یا ہاں؛ آیا جانبین کی اس گفتگو سے نکاح منعقد ہوتا ہے یا نہیں؟ (۱۳۳۶-۳۵/۱۴۹۴ھ)

الجواب: قال في الدر المختار: أو هل أعطيتها إن المجلس للنكاح - أي فنكاح - وإن للوعد فوعد إلخ<sup>(۱)</sup> اس روایت سے معلوم ہوا کہ اگر وہ مجلس انعقاد نکاح کے لیے منعقد ہوئی ہے اور دو شاہد ایجاب و قبول کے سننے والے موجود ہیں تو نکاح منعقد ہو جاوے گا، اور اگر وہ مجلس خطبہ (منگنی) اور وعدہ کی ہے تو الفاظ مذکورہ سے نکاح منعقد نہ ہوگا، بلکہ یہ وعدہ اور خطبہ ہے۔ فقط واللہ تعالیٰ اعلم (۱۳۰/۷)

لفظ ”دے دیا لے لیا یا قبضہ کر لیا“ جیسے کنائی

الفاظ سے انعقاد نکاح میں مجلس کا اعتبار ہوگا

سوال: (۷۴)..... (الف) زید نے بکر سے کہا کہ میں نے یہ دختر صغیرہ تمہیں دے دی، بکر نے کہا: اچھا لے لی، اس وقت نہ محفل شادی کی تھی نہ تزویج کی، بلکہ غرض آخر کی محفل تھی؛ نکاح منعقد ہوا یا نہ؟

(ب) اور اگر بکر نے بجائے لے لی کے قبضہ کر لیا یا قبول کر لیا کہا تو کس صورت میں نکاح منعقد ہوگا؟ دختر بالغہ ہے والد فوت ہو گیا، دادا زندہ ہے؛ تو دادا اس کا نکاح دوسری جگہ کر سکتا ہے یا نہ؟ (۱۳۳۱/۱۸۶۳ھ)

(۱) الدر المختار مع رد المحتار: ۶۲/۴-۶۳، کتاب النکاح، قبل مطلب: التزویج بإرسال کتاب.

الجواب: (الف) اس صورت میں نکاح منعقد نہیں ہوا۔ کما فی الدر المختار: إن المجلس للنكاح وإن للوعد فوعد<sup>(۱)</sup>

(ب) جب کہ مجلس نکاح نہیں ہے تو ان الفاظ مذکورہ سے بھی نکاح منعقد نہیں ہوا، اور دادا کو اختیار ہے کہ وہ دوسرے شخص سے اس کا نکاح کر دے اور اگر لڑکی بالغہ ہوگئی ہے تو نکاح ثانی کے جواز کے لیے اس کی رضا کی بھی ضرورت ہے، اور سکوت اس کا دادا کے اذن لینے پر بہ حکم رضا ہے۔ کما فی الدر المختار<sup>(۲)</sup> فقط واللہ تعالیٰ اعلم (۱۳۳/۷-۱۳۴)

## منگنی کے وقت ”دی“ اور ”قبول کی“

### کہنے سے نکاح منعقد نہیں ہوتا

سوال: (۷۵) ہماری قوم میں یہ رواج ہے کہ بہ وقت منگنی لڑکی والا لڑکے والے کو مخاطب کر کے کہتا ہے کہ میں نے اپنی فلاں لڑکی تمہارے فلاں لڑکے کو دی، لڑکے والا کہتا ہے کہ میں نے اپنے لڑکے کے واسطے قبول کی؛ اس صورت میں نکاح ہو جاتا ہے یا نہیں؟ بعض لوگ اس طرح منگنی کر کے لڑکی کو اور جگہ بیاہ دیتے ہیں؟ (۱۳۴۵/۶۵۳ھ)

الجواب: منگنی کے وقت الفاظ مذکورہ کہنے سے نکاح منعقد نہیں ہوتا بلکہ یہ وعدہ نکاح ہے؛ اور اس سے منگنی ہوتی ہے، جیسا کہ در مختار میں ہے: وإن للوعد فوعد<sup>(۳)</sup> فقط واللہ تعالیٰ اعلم (۱۳۱-۱۳۰/۷)

(۱) الدر المختار مع رد المحتار: ۶۲/۴-۶۳، کتاب النکاح، قبیل مطلب: التزویج بإرسال کتاب.

(۲) فإن استأذنها هو أي الولي وهو السنة..... فسكت عن ردّه مختارة..... فهو إذن (الدر المختار) أي بأن يقول لها قبل النكاح فلان يخطبك أو يذكر فسكت، وإن زوجها بغير استئمار فقد أخطأ السنة وتوقف على رضاها. (الدر المختار و رد المحتار: ۱۱۹/۴-۱۲۰، کتاب النکاح، باب الولي) ظفیر

(۳) الدر المختار مع رد المحتار: ۶۳/۴، کتاب النکاح، قبیل مطلب: التزویج بإرسال کتاب.



## مجمع میں ایجاب وقبول بہ لفظ ”ناطہ“ ہوا، تو نکاح ہوا یا نہیں؟

سوال: (۷۶) لوگوں کا مجمع ہوا اور اس میں ایجاب وقبول بہ لفظ ناطہ ہوا؛ آیا نکاح منعقد ہوا یا خطبہ (منگنی)؟ (۸۲۲/۳۳-۱۳۳۳ھ)

الجواب: درمختار میں ہے: أو هل أعطيتها إن المجلس للنكاح وإن للوعد فوعد إلخ (الدر المختار) قوله: (إن المجلس للنكاح) أي لإنشاء عقده لأنه يفهم منه التحقيق في الحال، فإذا قال الآخر: أعطيتها أو فعلت لزم وليس للأول أن لا يقبل إلخ (۱) حاصل یہ ہے کہ ایسی صورت میں دلالت حال کا اور مجلس کا اعتبار ہوتا ہے اگر اس وقت اجتماع لوگوں کا بہ غرض خطبہ و پختگی منگنی کے تھا تو الفاظ مذکورہ سے منگنی ہوتی ہے نکاح نہیں ہوتا، اور چوں کہ لفظ ناطہ کے ساتھ ایجاب وقبول ہوا ہے یہ قرینہ ہے کہ خطبہ کے لیے اجتماع ہوا تھا؛ اس لیے اس صورت میں خطبہ ہوا ہے نکاح نہیں ہوا۔ فقط واللہ اعلم (۱۲۹/۷)

سوال: (۷۷) گل زمان کی والدہ نے مسمی سمندر سے کہا کہ اپنی دختر کا ناطہ میرے فرزند گل زمان سے دے دو، سمندر نے رو بہ رو گواہان اسی مجلس میں جواب دیا کہ میں نے اپنی دختر مذکورہ کا ناطہ گل زمان کے لیے دے دیا ہے، کچھ عرصہ کے بعد سمندر فوت ہو گیا، دختر مذکورہ کا برادر دوسری جگہ نکاح دختر کا کر سکتا ہے یا نہیں؟ (۱۲۱۷/۱۳۳۱ھ)

الجواب: اقول وباللہ التوفیق: سوال کے مختلف پہلوؤں اور لفظوں میں غور کرنے سے معلوم ہوتا ہے کہ سمندر کا کہنا محض وعدہ نکاح ہے عقد نہیں، ناطہ کا لفظ ہندوستان اور پنجاب میں رشتہ کے معنوں میں مستعمل ہوتا ہے؛ چنانچہ پنجاب میں ناطہ دار بہ معنی رشتہ دار کے مستعمل ہوتا ہے، بلکہ گل زمان خود بھی اپنے سوال میں قریب اسی معنی میں ناطہ کے لفظ کو استعمال کرتا ہے، چنانچہ کہتا ہے: ”میری والدہ میرے ناطہ کے لیے مسمی سمندر کے پاس جاتی تھی“، ظاہر ہے کہ اس عبارت میں ناطہ کو

(۱) الدر المختار و رد المحتار: ۶۲/۴-۶۳، کتاب النکاح، قبیل مطلب: التزوج بإرسال کتاب.

بہ معنی (بزنی) (نکاح) (۱) کے سمجھنا کسی طرح چسپاں نہیں، نیز یہ بھی واضح ہے کہ عقد نکاح یعنی ایجاب و قبول کے لیے مجلس منعقد نہ کی گئی تھی، بلکہ گل زمان کی والدہ اپنی عادت مستمرہ کے طور پر درخواست اور خطبہ کے لیے آئی، جس کو سمندر نے منظور کیا جو کہ محض وعدہ ہے، چنانچہ گل زمان کی والدہ کا کوئی جواب بھی سمندر کے اس جملہ کے مقابلہ میں مذکور نہیں، پھر اگر عقد بھی اس کو قرار دیا جاوے تو اس کے لیے بھی تاویلات بعیدہ کے ارتکاب کی ضرورت ہوگی، مثلاً اگر گل زمان اس وقت بالغ تھا تو اس کی والدہ وکیل یا فضولی ہوگی، اور اگر نابالغ تھا تو وکیل ولی یا فضولی اس کی ہوگی، حالاں کہ توکیل کا کوئی تذکرہ نہیں، پس یہ ایسا ہے جیسے کہ کسی نے صاحب دختر سے یہ کہا کہ میرے بیٹے کو اپنی بیٹی دے دو، اور اس نے کہا: دے دیا تو نکاح نہ ہوا۔ وما فی الظہیریۃ: لو قال: ہب ابنتک لابنی، فقال: وہبت، لم یصح ما لم یقل أبو الصبی قبلت إلخ (۲) فی الخلاصۃ: لو قال الوکیل بالنکاح: ہب ابنتک لفلان، فقال الأب: وہبت، لا ینعقد النکاح ما لم یقل الوکیل بعدہ قبلت (۲) علاوہ اس کے شامی میں ہے: نقلاً عن الطحاوی لو قال: هل أعطیتہا، فقال: أعطیت إن کان المجلس للوعد فوعد وإن کان للعقد فنکاح أھ (۳) یہاں سے صاف معلوم ہو گیا کہ گفتگو کی کیفیت کی رعایت ضروری ہے، پس اگر مجلس وعدہ نکاح کی ہوگی تو الفاظ محتملہ کو وعدہ پر حمل کیا جائے گا، اور اگر مجلس نکاح کی ہے تو نکاح ہوگا؛ چنانچہ اسی عبارت کے تحت میں شامی میں نقل کیا ہے: قال الرَّحْمَتِي: فعلمنا أنَّ العبرة لما يظهر من كلامهما لا لنيتهما إلخ (۳) اور إذا قال أحد هما: ”ده“ وقال الآخر: ”دادم“ أو ”داد“ يكون نكاحاً

(۱) حضرت مفتی ظفر الدین صاحب نے (بزنی) لفظ کو ”نکاح“ سے بدلاتھا؛ لیکن رجسٹر نقول فتاویٰ میں ”نکاح“ کے بجائے (بزنی) ہی مذکور ہے، اور لفظ ”بزنی“ بہ معنی ”نکاح“ کے بہت سی کتب فقہ مثلاً: محیط برہانی، فتح القدیر، مجمع الانہر، فتاویٰ ہندیہ، درر الحکام اور عمدۃ الرعایۃ وغیرہ میں مستعمل ہوا ہے؛ لہذا ہم نے اصل لفظ (بزنی) کو باقی رکھ کر اس کا ترجمہ ”نکاح“ بین القوسین درج کر دیا ہے۔ محمد حبان بیگ

(۲) رد المحتار: ۶۱/۴، کتاب النکاح، مطلب: كثيراً ما يتساهل في إطلاق المستحب على السنة.

(۳) رد المحتار: ۶۲/۴، کتاب النکاح، مطلب: كثيراً ما يتساهل في إطلاق المستحب على السنة.

وإن لم يقل الآخر: ”پذیرتم“،<sup>(۱)</sup> اعتبار وعدہ کی نفی نہیں کرتا ہے، بلکہ فقہاء کی مراد اس قول سے یہ ہے کہ امر تو کیل ہے یا ایجاب ہے، چوں کہ اس میں بہت بڑا اختلاف ہے، جس کا ثمرہ یہ ہے کہ مجیب کے جواب کے بعد امر کے قبول کی ضرورت ہے یا نہیں؟ اور چوں کہ فقہاء کی ایک جماعت یہ کہتی ہے کہ امر کے قبول کے بغیر نکاح صحیح نہیں، کما مرّ عن الخلاصة والظهيرية، اور بعضوں کے یہاں پھر امر کو ”پذیرتم“ کے کہنے کی ضرورت نہیں اسی کو عمدة الرعاية میں اختیار بھی کیا گیا ہے، اسی وجہ سے عمدة میں یہ کہا ہے: وإن لم يقل: ”پذیرتم“،<sup>(۱)</sup> وقد عرفت ما فيه، اور اس سے یہ مراد نہیں کہ یہ عبارت وعدہ نہ ہو سکتی ہے، پس جب کہ اس عبارت میں احتمال وعدہ کا بھی ہے اور مجلس کے لیے دو امر بھی یقینی ہیں ایک یہ کہ مجلس خطبہ اور وعدہ کی ہے، دوم یہ کہ مجلس خطبہ نکاح اور ایجاب و قبول کی نہیں ہے، پس ان الفاظ کو وعدہ پر حمل کرنا اقرب ہے۔ کما في الدر المختار: هل أعطيتها إن المجلس للنكاح (الدر المختار) (أي لإنشاء عقده، لأنه يفهم منه التحقيق في الحال، فإذا قال الآخر: أعطيتك أو فعلت لزم إلخ (شامي) وإن للوعد فوعد<sup>(۲)</sup> انتہی۔ فقط واللہ تعالیٰ اعلم (۱۳۱/۷-۱۳۳)

سوال: (۷۸) دعویٰ مدعی کا یہ ہے کہ میرے دادا نے میرا ناطہ کرمان کی دختر مسماة فضل نور کے ساتھ کیا، میری عمر اس وقت ۱۲، ۱۳ سال کی تھی، اور میری منکوحہ کی عمر ۱۰، ۱۱ سال کی تھی، اس کے والد نے اپنی دختر کا حق نکاح روبہ رواہل جرگہ (پنچایت) میرے ساتھ کیا، اور میرے دادا نے میرے واسطے قبول کیا، اس ایجاب و قبول کے بعد میں پانچ سال اپنی سسرال میں رہا، پھر میں نوکری پر چلا گیا، چھ سال کے بعد آیا تو معلوم ہوا کہ میری منکوحہ کا نکاح دوسری جگہ کر دیا، آیا پہلا نکاح جو میرے ساتھ ہوا تھا وہ صحیح ہے یا دوسرا نکاح صحیح ہوا؟ (۱۳۸۲/۴۶-۱۳۸۷ھ)

الجواب: پہلے اگر محض وعدہ نکاح کا تھا اور ایجاب و قبول بہ طریق نکاح مجلس نکاح میں روبہ رو

(۱) عمدة الرعاية على شرح الوقاية: ۱۵/۳، کتاب النکاح، المطبوعة: دارالکتب العلمية بیروت.

(۲) الدر المختار و رد المحتار: ۶۲/۴-۶۳، کتاب النکاح، قبیل مطلب: التزوج بإرسال کتاب.

شاہدین کے نہ ہوا تھا تو دوسری جگہ اس کا نکاح صحیح ہو گیا<sup>(۱)</sup> اور اگر پہلے باقاعدہ نکاح ہوا تھا اور ایجاب و قبولِ نکاح شاہدین کے سامنے مجلسِ نکاح منعقد کر کے ہوا تھا تو دوسرا نکاح بدون طلاق دینے شوہرِ اوّل کے صحیح نہیں ہوا، عورت مذکورہ بہ دستور شوہرِ اوّل کی منکوحہ ہے<sup>(۲)</sup> فقط (۱۳۵/۷)

## کنایاتِ نکاح میں نیتِ نکاح یا قرینہ کی

### ضرورت ہے صرف ذکر مہر قرینہ نہیں

سوال: (۷۹) زید اپنے مکان میں مع چند اشخاص بیٹھا تھا، اس اثناء میں ہندہ آئی اور کہا کہ میں نے اپنے نفس کو زید کے لیے بخش دیا، زید کے گواہ نے دریافت کیا کہ مہر کیا ہے؟ ہندہ نے کہا: ایک سو ساڑھے ستائیس روپے، زید نے قبول کر لیا، بعد ازاں ہندہ نے اپنا عقد عمر سے کر لیا؛ یہ عقد ثانی صحیح ہوا یا نہیں؟ (۱۳۳۹/۱۷۰۲)

الجواب: یہ لفظ کہ میں نے اپنے نفس کو زید کے لیے بخش دیا، کنایاتِ نکاح میں سے ہے، اس میں نیتِ نکاح یا قرینہ کی ضرورت ہے اور صرف ذکر مہر قرینہ نہیں ہے۔ کما حقہ الکمال<sup>(۳)</sup> (شامی) اور یہ کہ گواہان کو معلوم ہو کہ یہ نکاح ہے، پس اگر یہ امور پائے گئے تو نکاح منعقد ہو گیا،

(۱) هل أُعْطِيَتْ نِيهَا إِنْ الْمَجْلِسُ لِلنِّكَاحِ، وَإِنْ لِلوَعْدِ فَوَعْدُ الْخ. (الدَّر المختار مع ردّ المحتار: ۲/۶۲-۶۳، كتاب النّكاح، قبيل مطلب: التّزوّج بإرسال كتاب) ظفیر

(۲) أمّا نكاح منكوحة الغير إلخ، لم يقل أحد بجوازه فلم ينعقد أصلاً. (ردّ المحتار: ۲/۲۰۳، كتاب النّكاح، باب المهر، مطلب في النّكاح الفاسد) ظفیر

(۳) وإنما يصحّ بلفظ تزويج ونكاح لأنّهما صريح و ما عداهما كناية، وهو كلّ لفظ وضع لتمليك عين كاملة إلخ، كهبة وتمليك و صدقة و عطية إلخ و كلّ ما تملك به الرّقاب بشرط نية أو قرينة و فهم الشّهود المقصود (الدَّر المختار) هذا ما حقّقه الفتح ردّاً على ما قدّمناه عن الزّيلعي حيث لم يجعل النّية شرطاً عند ذكر المهر إلخ، وحاصل الردّ أنّ المختار أنّه لا بدّ من فهم الشّهود المراد. (الدَّر المختار و ردّ المحتار: ۲/۶۷-۶۹، كتاب النّكاح، مطلب: التّزوّج بإرسال كتاب) ظفیر

اس صورت میں دوبارہ نکاح ہندہ کا عمر کے ساتھ صحیح نہیں ہوا، اور اگر بہ نیت نکاح یہ لفظ نہیں کہا اور قرینہ بھی کوئی علاوہ ذکر مہر کے موجود نہیں ہے تو زید سے اس کا نکاح نہیں ہوا اس صورت میں عمر کے ساتھ نکاح صحیح ہو گیا۔ فقط واللہ اعلم (۸۸-۸۹/۷)

## ”تن بخش دیا“ کہنے سے نکاح منعقد ہو جاتا ہے

سوال: (۸۰) اگر کوئی عورت بیوہ دو مرد گواہوں کے رو بہ رو کسی شخص کو بہ ارادہ نکاح اپنا تن بخش دے اور مرد اسی مجلس میں قبول کر لے تو نکاح منعقد ہو جاوے گا یا نہیں؟ (۱۳۳۵ھ/۶۲۳)

الجواب: اس صورت میں شرعاً نکاح منعقد ہو گیا، درمختار میں ہے: وَإِنَّمَا يَصَحُّ بِلَفْظِ تَزْوِيجٍ وَنِكَاحٍ ..... هُوَ كُلُّ لَفْظٍ وَضَعَ لِمَمْلِكٍ عَيْنَ كَامِلَةٍ ..... فِي الْحَالِ إِخ، كَهَبَةٍ وَتَمْلِكِ وَصَدَقَةٍ وَعَطِيَّةٍ إِخ، بِشَرْطِ نِيَّةٍ أَوْ قَرِينَةٍ وَفَهْمِ الشَّهَادَةِ الْمَقْصُودِ إِخ<sup>(۱)</sup> انتہی ملخصاً۔ فقط واللہ اعلم (۵۸-۵۹/۷)

## عورت نے کہا ”میں نے عزت، جان اور حرمت تیرے

## سپر دکی“ اور مرد نے قبول کر لیا تو نکاح ہوا یا نہیں؟

سوال: (۸۱) ہندہ بالغہ عاقلہ پیش پدر و پسر بالغ خود بہ الفاظی کہ مفید معنی نکاح تو اند بود با خالد عقد بست، صراحۃً لفظ نکاح نہ گفتہ؛ بلکہ بالکنایہ بہ ایں طور کہ من جان و عزت و حرمت خود بہ تو سپردم، خالد گفت: قبول کردم، سوائے ایں دو کس کسے دیگر شاہد نبود عقد ثابت شد یا نہ؟ اگر پدرش بہ مرد و پسرش اکنوں انکاری کند، دریں صورت عند القاضی ایں نکاح ثابت باشد یا نہ؟ و مجامعت جائز است یا نہ؟ و ایں صورت مسافحت است یا نہ؟ (۱۳۳۲-۳۳/۱۳۳۷ھ)

الجواب: اگر الفاظ مذکورہ بہ ارادہ نکاح گفتہ شد نکاح منعقد گشت۔ قال فی الدر المختار: وما عداهما كناية وهو كل لفظ وضع لتمليك عين كهبه وتمليك وصدقة وعطية إخ

(۱) الدر المختار مع رد المحتار: ۲/۶۷-۶۹، کتاب النکاح، مطلب: التزویج بإرسال کتاب۔

بشرط نية أو قرينة إلخ<sup>(۱)</sup> وفيه أيضًا: وشرط حضور شاهدين إلخ ولو فاسقين إلخ، أو ابني الزوجين، وفي الشامي: وليس هذا خاصًا بالابنين إلخ<sup>(۲)</sup> ونكاح مذکور اگرچہ عند القاضی ثابت نہ شود؛ لیکن عند اللہ نکاح صحیح است، ومقاربت ومجامعت درست است، وایں صورت {مسافحت} (۳) نیست (۸۳/۷) (۴)

ترجمہ سوال: (۸۱) ہندہ عاقلہ بالغہ نے اپنے باپ اور بالغ بیٹے کے سامنے ایسے الفاظ سے جو مفید معنی نکاح ہو سکتے تھے خالد کے ساتھ عقد نکاح کیا، صراحۃً لفظ نکاح نہیں کہا، بلکہ کنایۃً اس طور پر کہ میں نے اپنی جان اور عزت و آبرو تمہارے سپرد کی، خالد نے کہا: میں نے قبول کیا، ان دونوں کے علاوہ کوئی دوسرا گواہ نہیں تھا، عقد نکاح ثابت ہوگا یا نہ؟ اگر اس کا باپ مرجائے اور اُس کا بیٹا اب انکار کرتا ہے تو اس صورت میں قاضی کے نزدیک یہ نکاح ثابت ہوگا یا نہ؟ اور مجامعت جائز ہے یا نہ؟ اور یہ زنا کی صورت ہے یا نہیں؟

الجواب: اگر مذکورہ الفاظ نکاح کے ارادے سے کہے گئے ہوں تو نکاح منعقد ہو جائے گا، درمختار میں ہے: وما عداهما کنایۃ، وهو کل لفظ إلخ، اور نکاح مذکور اگرچہ قاضی کے نزدیک ثابت نہیں ہوگا؛ لیکن عند اللہ نکاح درست ہے، اور مقاربت اور مجامعت درست ہے، اور یہ زنا کی صورت نہیں ہے۔ فقط

### لفظ ہبہ اور بخشش سے نکاح منعقد ہو جاتا ہے

سوال: (۸۲) زید نے مثلاً پانچ چھ آدمی مسلمان عاقلین بالغین کے رو بہ روعقد نکاح مثلاً

(۱) الدر المختار و رد المحتار: ۶۷-۶۸/۴، کتاب النکاح، مطلب: التزویج یارسال کتاب.  
(۲) الدر المختار و رد المحتار: ۷۳-۷۶/۴، کتاب النکاح، مطلب: الخصاف کبیر فی العلم یجوز الاقتداء بہ.

(۳) رجسٹر نقول فتاویٰ میں {مسافحت} کی جگہ ”مجامعت“ ہے، مگر سوال کے پیش نظر اور معنوی لحاظ سے اُسے بدل دیا ہے۔ ۱۲

(۴) مطبوعہ فتاویٰ میں مفتی ظفیر الدین صاحب نے اس سوال و جواب کی فارسی عبارت نقل نہیں کی تھی، صرف اس کا ترجمہ لکھا تھا؛ اس لیے ہم نے رجسٹر نقول فتاویٰ سے سوال و جواب کی پوری فارسی عبارت نقل کر کے اس کا ترجمہ لکھ دیا ہے۔ ۱۲

ہندہ عاقلہ بالغہ سے بہ لفظ ہبہ کر لیا، مثلاً زوجہ ہندہ نے زید کے روبہ رو بالمشافہہ کہا کہ میں نے اپنی ذات تجھ کو بخش دی، زید نے کہا: میں نے تجھ کو قبول کی، بعدہ ہندہ عاقلہ بالغہ کا نکاح ہندہ کے باپ نے زبردستی جبراً دوسرے شخص مثلاً بکر سے کرادیا، صورت مذکورہ میں نکاح اول جو زید سے ہوا وہ ثابت ہوگا یا نکاح ثانی بکر کا ثابت ہوگا؟ (۱۳۳۷/۲۳۷۳ھ)

الجواب: لفظ ہبہ کنایات نکاح میں سے ہے اگر بہ نیت نکاح یہ لفظ روبہ رو شاہدین عاقلین بالغین کے عورت نے کہا اور مرد نے قبول کر لیا تو نکاح منعقد ہو گیا<sup>(۱)</sup> اور جب کہ یہ نکاح کفو سے ہوا تو باپ کو اس نکاح کے فسخ کرنے کا اختیار نہیں ہے، اور دوسری جگہ نکاح کرنا صحیح نہیں ہے، پس باپ نے جو جبراً نکاح اس بالغہ کا دوسرے شخص سے کر دیا وہ صحیح نہیں ہوا، نکاح اول صحیح و نافذ ہے، درمختار میں ہے: وهو أي الولي شرط صحة نكاح صغير ومجنون إلخ، لا مكلفة، فنقد نكاح حرّة مكلفة بلا رضا ولي<sup>(۲)</sup> انتہی ملخصاً. فقط (۸۶/۷)

دو گواہوں کے سامنے ایسے الفاظ کہے کہ جس سے ایجاب و قبول

مفہوم ہوتا ہوا اور نیت بھی نکاح کی ہو تو نکاح منعقد ہو گیا

سوال: (۸۳) مسماۃ فاطمہ تقریباً بست و دو (۲۲) سالہ حنفیہ المذہب بیوہ نے بہ ثبات عقل و ہوش و بہ رضا و رغبت؛ خطبہ و نکاح کے تذکرہ پر ایک مرد سنی اسماعیل تقریباً بست و ہفت (۲۷) سالہ حنفی المذہب سے مخاطب ہو کر بہ حضور شاہدین عادلین الفاظ ذیل کہے:

”میں ایک ہزار روپے نقد، پچھتر روپے کے کپڑے، اور پانچ بیگہ زمین کے عوض تمہارے ساتھ راضی ہوں، اسماعیل نے جواباً کہا کہ ”مجھے یہ سب منظور ہے“، فاطمہ نے کہا کہ ”اب میں تمہاری ہو چکی“، اسماعیل نے کہا: ”میں نے قبول کیا“، پھر فاطمہ بولی کہ ”میں نے اپنی ذات تم کو سوئی“، اسماعیل نے کہا: ”میں نے منظور کیا“، بعد ازاں تقریباً پچیس تیس مرد عورت کے انبوه میں مسماۃ فاطمہ مذکورہ نے اظہار اقرار بالاکیا، اور اسماعیل نے بھی لوگوں کو اطلاع کر دی، اب بعض لوگوں کے

(۱) فینعقد النکاح بلفظ الہبۃ والعطیۃ. (البحر الرائق: ۳/۱۵۱، کتاب النکاح) ظفیر

(۲) الدر المختار مع رد المحتار: ۳/۱۱۵، کتاب النکاح، باب الولی.

زد و کوب کے خوف سے شاید فاطمہ انکار کر دے، مگر شہود ہر طرح قابل اطمینان و معتمد ہیں، بہر حال اس صورت میں بہ وقت انکار مسماۃ مذکورہ بہ حسب شریعت محمدیہ علی صاحبہا السلام و مذہب امام اعظم نکاح منعقد ہو گیا یا نہیں؟ (۲۹/۶۰۳-۱۳۳۰ھ) (۱)

الجواب: اس صورت میں بہ شرط نیت نکاح و فہم المقصود نکاح منعقد ہو گیا۔ كما في الدر المختار: وما عداهما كناية وهو كل لفظ وضع لتمليك عين كاملة إلخ (۲) (الدر المختار على الشامي: ۲/۲۹۰) فقط (واللہ تعالیٰ اعلم۔ کتبہ: عزیز الرحمن) (۳) (۵۱۳/۷)

## نکاح اور ہبہ، وعطاء وغیرہ الفاظ کے ساتھ

### ایجاب و قبول کیا تو نکاح منعقد ہو گا یا منگنی؟

سوال: (۸۴) مسماۃ کریماء کے والد زید نے بہ نیت منگنی مسماۃ کریماء نابالغہ ایک مجلس منعقد کی، جس میں عمر نابالغ کا باپ بکر موجود ہے، اسی مجلس میں زید اور بکر نے اپنی لڑکی و لڑکے کی بابت ایجاب و قبول بہ نیت منگنی خواہ خود یا بہ ذریعہ وکیل کیا؛ وہ ایجاب و قبول نکاح ہو سکتا ہے یا نہیں؟ (۱۳۳۶-۳۵/۹۵ھ)

الجواب: اگر بہ الفاظ نکاح ایجاب و قبول کیا: مثلاً لڑکی کے باپ نے کہا کہ میں نے اپنی دختر کا نکاح بکر کے پسر سے کیا، اور بکر نے اپنے پسر عمر کی طرف سے قبول کیا تو نکاح منعقد ہو گیا، اور اگر بہ لفظ ہبہ وعطاء وغیرہ بہ نیت منگنی ایجاب و قبول کیا، مثلاً زید نے کہا: میں نے اپنی لڑکی تیرے پسر عمر کو دی اور بکر نے قبول کیا تو وہ منگنی ہوئی، نکاح نہیں ہوا۔ کذا في الدر المختار (۴) فقط (۶۹/۷)

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) الدر المختار مع رد المحتار: ۴/۶۷-۶۸، کتاب النکاح، مطلب: التزوج بإرسال کتاب

(۳) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۴) (أَوْ هَلْ أُعْطِيَئَهَا إِنْ الْمَجْلِسُ لِلنَّكَاحِ، وَإِنْ لِلْوَعْدِ فَوَعْدٌ (الدر المختار) قوله: (إِنْ الْمَجْلِسُ لِلنَّكَاحِ) أَي لِلْإِنْشَاءِ عَقْدِهِ لِأَنَّهُ يُفْهَمُ مِنْهُ التَّحْقِيقُ فِي الْحَالِ، فَإِذَا قَالَ الْآخَرُ: أُعْطِيَتْكُهَا أَوْ فَعَلْتُ لَزِمَ، وَلَيْسَ لِلأَوَّلِ أَنْ لَا يَقْبَلَ. (الدر المختار و رد المحتار: ۴/۶۲-۶۳، کتاب النکاح، قبل مطلب: التزوج بإرسال کتاب) ظفیر



ایجاب کے اندر ”دیا“ اور قبول کے اندر ”کیا“ کہنے سے نکاح ہوگا یا نہیں؟

سوال: (۸۵) ایک خطیب نکاح نے اس طرح ایجاب و قبول کرایا کہ بعد خطبہ نکاح کے اوّل وکیل منکوحہ کی جانب مخاطب ہو کر اس کا داہنا ہاتھ اپنے داہنے ہاتھ سے ملا کر کہا کہ آپ نے اپنی وکالت اور فلاں فلاں دو صاحبوں کی شہادت سے بہ حضور مجلس مسماۃ فلاں عاقلہ بالغہ کو بہ عوض ایک سو ساڑھے ستائیس روپے (مہر)<sup>(۱)</sup> کے مسمی فلاں ابن فلاں کے نکاح میں دیا، زن کر کے دیا، حق حلال کر کے دیا، تینوں مرتبہ وکیل منکوحہ نے کہا کہ دیا، اسی طرح ناکح سے قبول کرایا اور ناکح نے کہا کہ قبول کیا، آیا اس طرح ایجاب و قبول سے نکاح منعقد ہوا یا نہیں؟ ایک شخص کہتا ہے کہ ایجاب کے اندر لفظ ”دیا“ اور قبول کے اندر لفظ ”کیا“ کہنے سے نکاح نہیں ہوا، بلکہ لفظ دی اور کی کہنے سے نکاح صحیح ہوتا ہے، یہ صحیح ہے یا نہیں؟ (۱۳۲۹/۱۳۳۱ھ)

الجواب: ایجاب و قبول بہ طریق مذکور سے نکاح صحیح ہو گیا۔ کذا فی عامۃ کتب الفقہ من أنّ النکاح ینعقد بإيجاب وقبول بشرط حضور الشّاهدين<sup>(۲)</sup> اور لفظ دیا اور دی اور کیا اور کی میں بہ اعتبار معنی کے کچھ فرق نہیں ہے، یہ محاورات کا فرق ہے، اس سے مسئلہ میں کچھ فرق نہیں آتا، اور معنی ایجاب و قبول کے حاصل ہو گئے، لفظ قبلت کا ترجمہ اگر یہ کیا جاوے کہ میں نے قبول کیا، یا یہ کہ میں نے قبول کی ہر دو صحیح ہیں۔ فقط واللہ تعالیٰ اعلم (۶۴/۷-۶۵)

دونوں طرف کے وکیل لفظ ”دیا“ اور ”قبول کیا“ کے ذریعہ

نکاح کی نیت سے ایجاب و قبول کریں تو نکاح ہو جائے گا

سوال: (۸۶) مشرف علی میاں جی نے اپنے لڑکے ابو الخیر کو؛ اپنی بنت صغیرہ کلثوم کو مولوی

(۱) تو سین والالفظ رجسٹر نقول فتاویٰ سے اضافہ کیا گیا ہے۔ ۱۲

(۲) النکاح ینعقد بالإيجاب والقبول بلفظین یعبر بهما عن الماضي إلخ، ولا ینعقد نکاح المسلمین إلّا بحضور شاهدين حرّین عاقلین بالغین مسلمین رجلین أو رجل وامرأتین.

(الهدایة: ۲/۳۰۵-۳۰۶، کتاب النکاح) ظفیر

اعظم اللہ کو دینے کے لیے اجازت دی، پس ابوالخیر نے کہا کہ میں نے مسماۃ کلثوم کو مولوی اعظم اللہ کو دیا امام الدین نے کہا کہ میں نے مولوی اعظم اللہ کی جانب سے قبول کیا، اور دو روپے خرچ کے بھی حسبِ رواج دے دیے اور ابوالخیر نے لے لیے، صورتِ مسئلہ میں کلثوم کا نکاح مولوی اعظم اللہ کے ساتھ منعقد ہو گیا یا نہیں؟ (۳۰۶/۱۳۳۸ھ)

الجواب: درمختار میں ہے: أو هل أعطيتها إن المجلس للنكاح، وإن للوعد فوعد الخ؛ وفي رد المحتار: قوله: (إن المجلس للنكاح) أي لإنشاء عقد له لأنه يفهم منه التحقيق في الحال، فإذا قال الآخر: أعطيتها أو فعلت لزم إلخ<sup>(۱)</sup> اور نیز درمختار میں ہے کہ الفاظ ہبہ وتملیک و صدقہ و عطیہ یہ سب کنایات ہیں، اگر نیت ان الفاظ میں نکاح کی ہے یا قرینہ ہے تو نکاح منعقد ہو جائے گا إلخ<sup>(۲)</sup> پس صورتِ مسئلہ میں اگر وہ مجلس انعقاد نکاح کی تھی اور یہ کلام بہ طور خطبہ نہ تھا اور شہود کے سامنے ایجاب و قبول واقع ہوا تو نکاح منعقد ہو گیا۔ فقط (۸۲/۷-۸۳)

گواہوں کے سامنے مجلسِ نکاح میں ”لڑکی دے دی“

کہنے اور خوش ہو کر منظور کرنے سے نکاح ہو جاتا ہے

سوال: (۸۷) دو شخصوں نے غلام محمد سے کہا کہ تم اپنی لڑکی رحم علی کے لڑکے کو دے دو، غلام محمد نے کہا: میں نے دے دی، مذکور ان نے رحم علی کو کہا کہ غلام محمد نے لڑکی دے دی ہے، وہ خوش ہو کر منظور کرتا ہے تو کیا یہ نکاح یا ناطہ صحیح ہوا؟ (۱۶۵۹/۴۶-۱۳۳۷ھ)

الجواب: اگر روبہ رو شاہدین کے مجلسِ نکاح میں یہ ایجاب و قبول ہوا ہے تو اس صورت میں نکاح صحیح ہو گیا، درمختار میں ہے: أو هل أعطيتها إن المجلس للنكاح وإن للوعد (۱) الدر المختار و رد المحتار: ۶۲/۴-۶۳، کتاب النکاح، قبیل مطلب: التزوج بإرسال کتاب.

(۲) وما عداهما كناية، وهو كل لفظ وضع لتمليك عين إله كهبه وتمليك و صدقة و عطية إلخ بشرط نية أو قرينة إلخ. (الدر المختار مع رد المحتار: ۶۷-۶۸، کتاب النکاح، مطلب: التزوج بإرسال کتاب)

فوعَدُّ إلخ (۱) فقط واللہ تعالیٰ اعلم (۶۱/۷)

گواہوں کے سامنے ایجاب و قبول کے بعد شوہر نشہ کے بہانے

سے بعد میں نکاح کا انکار کرے تو اُس کا اعتبار نہیں

سوال: (۸۸) بکر نے ہندہ سے اپنی رضامندی سے نکاح کیا، بکر ۲۰ برس، ہندہ ۱۲ برس کی ہے، تین روز بعد بہن بہنوئی کے بہکانے سے؛ نکاح سے ایک دم انکار کر کے کہتا ہے کہ ہم نشہ میں تھے، لوگوں نے ہم کو بہکا کر نشہ میں اقرار کرا لیا ہو جس کی ہمیں خبر نہیں، حالاں کہ یہ غلط ہے، اب نہ وہ ہندہ کو گھر لے جاتا ہے، نہ طلاق دیتا ہے، نہ نفقہ دیتا ہے، لہذا اس صورت میں کیا حکم ہے؟

(۱۳۳۵/۱۳۳۵ھ)

الجواب: نابالغہ کے ولی کی وساطت سے اگر بہ حالتِ صحت عقل و حواس شوہر؛ دو گواہوں کے سامنے جنہوں نے ایجاب و قبول کو سنا ہو نکاح ہوا ہے تو نکاح صحیح ہو گیا (۲) انکار شوہر کا معتبر نہیں ہے، اور بدون طلاق یا وفات شوہر کے اور کوئی صورت علیحدگی کی نہیں ہے، نفقہ عورت کا شوہر کے ذمہ واجب ہے۔ فقط واللہ تعالیٰ اعلم (۹۷-۹۷/۷)

## نکاح کے بعد عورت کا انکارِ نکاح

سوال: (۸۹) ایک عورت کا نکاح ایک شخص کے ساتھ پڑھایا گیا، دوسرے روز لوگوں کے بہکانے سے وہ عورت منکر ہو کر کہتی ہے کہ میرا نکاح بلا میری مرضی کے جبراً کیا ہے؛ نکاح صحیح ہے یا نہیں؟ (۱۳۳۹/۲۳۵۹ھ)

الجواب: اس صورت میں نکاح صحیح ہو گیا کیوں کہ زبردستی و اکراہ سے ایجاب و قبول کرنے

(۱) الدر المختار مع رد المحتار: ۶۲/۴-۶۳، کتاب النکاح، قبیل مطلب: التزوج بإرسال کتاب.

(۲) ولا ینعقد نکاح المسلمین إلا بحضور شاهدين حرین إلخ. (الہدایۃ: ۳۰۶/۲، کتاب النکاح) ظفیر

سے بھی نکاح ہو جاتا ہے (۱) فقط واللہ تعالیٰ اعلم (۲۴۰/۷)

وضاحت: مگر یہ اس صورت میں ہے جب کہ عورت نے ایجاب یا قبول کیا ہو؛ لیکن اگر ایسا نہیں ہوا، بلکہ اس کی مرضی معلوم کیے بغیر کسی نے از روئے ولی یا فضولی نکاح کر دیا، اور عورت نے انکار کر دیا تو نکاح نہیں ہوا۔ ظفیر

## ایجاب و قبول کے بعد عورت نکاح کا انکار کرتی ہے تو کیا حکم ہے؟

سوال: (۹۰) ایک شخص نے روبہ رود و گواہ کے ثبوت عورت سے کہا کہ میرے لڑکے سے نکاح کر اور اس کو منظور کر، اس کے جواب میں عورت نے کہا کہ تیرا لڑکا مجھے قبول و منظور ہے، مگر اب عورت اس سے انکار کرتی ہے کہ میں نے یوں نہیں کہا، اور گواہ گواہی دیتے ہیں کہ عورت نے الفاظ مذکورہ کہے ہیں؟ بینواتو جروا (۵۲۳/۵۳۸ھ)

الجواب: اگر دو گواہ عادل الفاظ مذکورہ کی گواہی دیتے ہیں تو صورت مذکورہ میں نکاح منعقد ہو گیا، عورت کا انکار بہ موجودگی گواہان عادل کے معتبر نہیں ہے۔ درمختار میں ہے: کزو جنی إلخ، فإذا قال في المجلس: زوّجت أو قبلت إلخ، قام مقام الطرفین إلخ (۲) أي ويصحّ النّكاح. فقط واللہ اعلم (۲۵۷/۷)

## وکیل کو لڑکی نے نکاح کی اجازت دی اور بعد

### نکاح انکار کرتی ہے تو کیا حکم ہے؟

سوال: (۹۱) بکرنے بہ موجودگی خالد و عمر کے کلثوم دختر زید سے زید کی غیبت میں جب کہ وہ

(۱) إنّ نكاح المکره صحيح كطلاقه وعتقه ممّا يصحّ مع الهزل، ولفظ المکره شامل للرجل والمرأة. (ردّ المحتار: ۷۳/۴، کتاب النّکاح، قبیل مطلب: الخصّاف کبیر فی العلم یجوز الاقتداء به) ظفیر

(۲) الدّر المختار مع ردّ المحتار: ۶۰-۶۱، کتاب النّکاح، مطلب: کثیراً ما يتساهل في إطلاق المستحبّ علی السنّة.

اس ہی بستی میں کہیں موجود تھا، تین مرتبہ دریافت کیا کہ کیا تم مجھ کو بہ عوض اتنے مہر کے اپنے نکاح کے بارے میں وکیل مطلق قرار دیتی ہو؟ تو کلثوم نے ہر مرتبہ جواب میں ”ہاں“ کہا، چنانچہ بکر نے مردانہ مکان میں آ کر قاضی صاحب سے یہی اظہار کیا، جس پر قاضی صاحب نے کلثوم کا ایک لڑکے سے نکاح پڑھا دیا، لیکن زید کو جب ماجرا معلوم ہوا اور وہ دوڑا ہوا گھر پہنچا، تو اُس نے کلثوم سے اُس کی بابت معلوم کیا، جس کے جواب میں کلثوم نے اس پورے واقعہ سے لاعلمی ظاہر کی، اور کہا کہ میں نے کسی کو اذن نہیں دیا ہے، شرع شریف میں اس نکاح کا کیا حکم ہے؟ (۶۶۶/۲۹-۱۳۳۰ھ) (۱)

الجواب: لڑکی اگر بالغ ہے اور اس نے بہ جواب کلام بکر (ہاں) (۲) کہا ہے جس کے شاہد خالد وغیرہ ہیں تو نکاح اس کا منعقد ہو گیا، اور بعد میں انکار کرنا لڑکی کا کہ میں نے اذن نہیں دیا معتبر نہ ہوگا کہ لفظ ”ہاں“ کہنا اس کا اولاً اذن ہے۔ قال فی الدر المختار: فإن استأذنها غیر الأقرب إلخ (۳) فقط عزیز الرحمن (۷/۳۱۱-۳۱۲)

## عورت نکاح سے انکار کرے اور گواہوں

### میں اختلاف ہو تو کیا حکم ہے؟

سوال: (۹۲) زید نے ہندہ سے نکاح کیا، دو تین سال بعد شوہر اور اولیاء زوجہ میں مخالفت ہوئی اور اولیاء زوجہ نے زوجہ کو شوہر کے گھر جانے سے روک دیا، اور زید نے حاکم وقت مسلمان سے محاکمہ کیا، اولیاء زوجہ نے نکاح سے انکار کر دیا، بہ غرض شہادت عقد شوہر نے چند گواہ قائم کیے، اور زوجہ کے اولیاء نے گواہوں کو رشوت دے کر زید سے منحرف اور دروغ شہادت پر آمادہ کیا؛

(۱) مطبوعہ فتاویٰ میں مفتی ظفیر الدین صاحب نے سوال کی جو عبارت تحریر فرمائی تھی وہ رجسٹر نقول فتاویٰ میں نہیں ہے، اس لیے ہم نے رجسٹر میں ”خلاصہ سوال“ کے عنوان سے جو سوال درج تھا، اس کو یہاں نقل کیا ہے اور جواب کو رجسٹر نقول فتاویٰ کے مطابق کیا ہے۔ ۱۲

(۲) مطبوعہ فتاویٰ اور رجسٹر نقول فتاویٰ میں (ہاں) کی جگہ ”ہوں“ ہے؛ سوال کے مطابق کرنے کی غرض سے اس کو بدلا ہے۔ ۱۲

(۳) فإن استأذنها غیر الأقرب كأجنبي أو ولي بعيد فلا عبرة لسكوته، بل لابد من القول (الدر المختار مع رد المحتار: ۴/۱۲۲، کتاب النکاح، باب الولي) ظفیر

چنانچہ گواہوں نے شہادت کے وقت؛ کسی نے کہا: رات کو، کسی نے دن کو، کسی نے رمضان میں، کسی نے غیر رمضان میں نکاح ہونا بیان کیا، مگر نفس نکاح کا کسی نے انکار نہیں کیا، حاکم وقت نے گواہوں کو جھوٹا سمجھ کر مقدمہ کو خارج کر دیا، اس صورت میں نکاح ثابت ہوا یا نہیں؟ (۳۵/۴۵۶-۱۳۳۶ھ)

**الجواب:** قال في الدر المختار: وكذا تجب مطابقة الشهادتين لفظاً ومعنى إلخ، بطريق الوضع إلخ، ولو شهد أحدهما للنكاح، والآخر بالتزويج؛ قبلت لاتحاد معناهما إلخ، وفي الشامي: قوله: (بطريق الوضع) أي بمعناه المطابقي وهذا جعله الزيلعي تفسيراً للموافقة في اللفظ حيث قال: والمراد بالاتفاق في اللفظ تطابق اللفظين على إفادة المعنى بطريق الوضع لا بطريق التضمن إلخ<sup>(۱)</sup> (شامي: ۳۸۹/۲) وأيضاً في الدر المختار: وشرط حضور شاهدين — إلى أن قال: — ولو فاسقين إلخ (الدر المختار) قوله: (ولو فاسقين) اعلم أنّ النكاح له حكمان: حكم الانعقاد وحكم الإظهار، فالأول ما ذكره والثاني إنما يكون عند التّجاحد فلا يقبل في الإظهار إلا شهادة من تقبل شهادته في سائر الأحكام إلخ<sup>(۲)</sup> (شامي: ۲۷۳/۲)

عبارتِ اوّلیٰ سے معلوم ہوا کہ اختلاف شہود کی صورت میں شہادت معتبر نہیں ہے، اور عورت کے انکار کی حالت میں ایسی شہادت سے نکاح ثابت نہ ہوگا، اور روایات ثانیہ سے معلوم ہوا کہ شہود فسق اور غیر مقبول الشہادت کے حاضر ہونے سے اور ایجاب و قبول سننے سے نکاح منعقد ہو جاتا ہے؛ لیکن بہ صورتِ تجاحد ایسے گواہوں سے نکاح ثابت نہ ہوگا۔

الحاصل یہ صورتِ فسخ نکاح کی نہیں ہے جو یہ کہا جاوے کہ حاکم غیر مسلم کے حکم سے نکاح فسخ نہ ہوگا بلکہ اس حالت میں جب کہ عورت نکاح سے منکر ہے، اور شوہر کے گواہوں میں اختلاف لفظی و معنوی ہے نکاح ثابت ہی نہ ہوگا، اور چوں کہ فقہاء نے تصریح فرمائی ہے۔ کما فی الدر المختار والشامی:

(۱) الدر المختار و ردّ المحتار: ۱۹۲/۸-۱۹۳، کتاب الشہادات، باب الاختلاف فی الشہادة.

(۲) الدر المختار و ردّ المحتار: ۷۳/۲-۷۵، کتاب النکاح، مطلب: الخصاف کبیر فی العلم يجوز الإقتداء به.

والمرأة كالمقاضي<sup>(۱)</sup> لہذا عورت جب کہ نکاح ثابت نہ ہوا اس مرد سے علیحدہ رہے گی، اور منکوحہ اس کی نہ ہوگی، ہاں اگر عورت مقرر ہے نکاح کی تو نکاح ثابت ہے، گواہوں کی اول تو ضرورت ہی نہیں، اور اگر گواہوں نے اختلاف کیا تو ان کے اختلاف سے نکاح ثابت بہ تصادق الزوجین باطل نہ ہوگا اور ان کی گواہی پر کوئی اثر مرتب نہ ہوگا۔ فقط واللہ تعالیٰ اعلم (۷/۲۱۷-۲۱۹)

## نکاح کے بعد شوہر کے انکار سے نکاح میں خرابی نہیں آتی

سوال: (۹۳) زید نے اپنی لڑکی کا نکاح اس کی اجازت سے بکر کے ساتھ کیا، رو بہ رو گواہوں کے ہوا اور بکر نے قبول کیا، بعد کو جو خبر مشہور ہوئی تو (بکر سے) (۲) جس نے دریافت کیا کہ مبارک باد نکاح ہو گیا، معاً جواب میں بکر نے کہا کہ قسم خدا کی اور رسول کی اور قرآن کی! کس کا نکاح ہوا (میرا تو نہیں ہوا) (۲) یا کس سو رکھا ہوا؛ اس صورت میں شرعاً نکاح میں کوئی خرابی تو نہیں آئی؟ (۲۰۹۴/۱۳۳۷ھ)

الجواب: کچھ خلل اس نکاح میں نہیں آیا۔ فقط واللہ اعلم (۷/۱۸۸)

## جب عورت اور مرد کو نکاح سے انکار ہو تو

### لوگوں کے کہنے سے ثابت نہیں ہوتا

سوال: (۹۴) زن و شوہر از نکاح انکار می کنند و دیگران می گویند کہ نکاح شدہ است، دریں صورت نکاح ثابت خواہد شد یا نہ؟ (۸۲۸/۲۹-۱۳۳۰ھ)

الجواب: اگر زن و مرد ہر دو از نکاح انکار کنند و مردمان اجنبی گویند کہ نکاح شدہ است؛ نکاح ثابت نخواہد شد۔ (۷/۲۹۵)

ترجمہ سوال: (۹۴) عورت اور شوہر نکاح سے انکار کرتے ہیں، اور دوسرے لوگ کہتے ہیں کہ نکاح ہوا ہے، تو اس صورت میں نکاح ثابت ہوگا یا نہ؟

(۱) رد المحتار: ۳۴۲/۴، کتاب الطلاق، باب الصریح، مطلب فی قول البحر: إن الصریح یحتاج فی وقوعہ دیانۃً إلی النیۃ.

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

الجواب: اگر عورت اور مرد دونوں نکاح سے انکار کرتے ہیں اور اجنبی لوگ کہتے ہیں کہ نکاح ہو گیا ہے تو نکاح ثابت نہ ہوگا۔ فقط

### نکاح شہرت کے ساتھ ہونا چاہیے یا خفیہ طور پر؟

سوال: (۹۵) نکاح شرعاً شہرت کے ساتھ ہونا چاہیے یا خفیہ طور پر؟ (۱۸۵۲/۱۳۳۸ھ)  
الجواب: بہتر یہ ہے کہ شہرت کے ساتھ ہونا چاہیے، اور دو گواہوں کے رو بہ روا اگر خفیہ بھی ایجاب و قبول ہو جاوے تو نکاح صحیح ہے<sup>(۱)</sup> فقط واللہ اعلم (۱۶۵/۷)

### دو گواہوں کے سامنے ایجاب و قبول سے نکاح

#### ہو جاتا ہے اگرچہ اہل محلہ سے پوشیدہ ہو

سوال: (۹۶) زید نے ایک عورت سے عقد کیا اور اہل محلہ سے پوشیدہ رکھا، عقد اس طرح کیا کہ عورت نے دو گواہوں کے سامنے بغیر نام و پتا والدین کا بتلائے بلا تعین مہر کے صرف یہ کہہ دیا کہ میں اس سے رضامند ہوں تو اس طرح سے عقد ہوا یا نہیں؟ اور اسی عقد کے بعد پوشیدہ ہی طریقے سے طلاق بھی دے دی اور اس عورت نے دوسری جگہ عقد کر لیا؟ (۱۸۰۵/۱۳۳۷ھ)

الجواب: دو گواہوں کے سامنے جب کہ کسی عورت نے یہ کہہ دیا کہ میں فلاں شخص سے رضامند ہوں اور نکاح کرتی ہوں اور شوہر نے قبول کر لیا تو نکاح منعقد ہو گیا<sup>(۲)</sup> اور پھر جو طلاق دی وہ واقع ہو گئی اور بعد گزرنے عدت کے دوسری جگہ وہ عورت نکاح کر سکتی ہے۔ فقط واللہ تعالیٰ اعلم (۷۰/۷)

(۱) وَلَا يُشْتَرَطُ الْإِعْلَانُ مَعَ الشَّهَادَةِ لَمَّا فِي التَّبْيِينِ أَنَّ النِّكَاحَ بِحُضُورِ الشَّاهِدِينَ يَخْرُجُ عَنْ أَنْ يَكُونَ سِرًّا وَيَحْصُلُ بِحُضُورِهِمَا الْإِعْلَانُ. (البحر الرائق: ۳/۱۵۵-۱۵۶، كتاب النكاح)  
(۲) وَيَنْعَقِدُ مَلْتَبَسًا بِإِجَابِ مَنْ أَحَدُهُمَا وَقَبُولِ مِنَ الْآخَرِ وَضْعًا لِلْمُضِيِّ إِلَخِ كَزَوْجَتِ نَفْسِي إِلَخِ. (الدر المختار مع رد المحتار: ۴/۵۹-۶۰، كتاب النكاح، مطلب: كثيراً ما يتساهل في إطلاق المستحب على السنة) ظفیر



## دو گواہوں کے سامنے ایجاب و قبول سے نکاح

ہو جاتا ہے اگرچہ رشتہ دار احباب موجود نہ ہوں

سوال: (۹۷) زید نے ہندہ سے اس کی رضامندی سے بہ موجودگی دو نفر گواہان ایسی جگہ اور ایسے وقت نکاح کیا جب کہ دونوں میں سے کسی کے رشتہ دار احباب موجود نہ تھے، نکاح کے بعد زید ہندہ کو بہ طور خادمہ اپنے گھر لے گیا اور تاکید کر دی کہ وہ نکاح کا ذکر کسی سے نہ کرے، اور گھر میں بہ ظاہر بہ طور خادمہ رہے، کیا ایسے (نکاح) (۱) کی بناء پر دونوں کے درمیان تعلقات زن و شوقی شرعاً جائز ہیں؟ (۱۱۵۱/۳۶-۱۳۴۷ھ)

الجواب: اس صورت میں اگر یہ نکاح کفو میں ہوا ہے تو شرعاً صحیح ہو گیا، اور ان دونوں میں تمام تعلقات زن و شوقی جائز ہیں۔ درمختار میں ہے: فنفذ نکاح حرّة مکلفۃ بلا رضا ولی الخ (۲) فقط (۷۱/۷)

## بدون اعلان و شہرت کے گواہوں کے سامنے صرف

### ایجاب و قبول سے نکاح منعقد ہو جاتا ہے

سوال: (۹۸) رحمت بیوہ بہ رضاے خود رو بہ رود گواہ کے اپنا تن محمود کے ملک کر دیتی ہے، وہ قبول کر لیتا ہے؛ لیکن عام طور پر شہرت مانند نکاح معروف نہیں ہوتی؛ یہ نکاح درست ہے یا نہیں؟ اور بعد اس نکاح کے اگر وہ عورت دوسرا نکاح حسب عرف مع شہرت کرالیوے تو وہ نکاح صحیح ہے یا نہیں؟ زوج اوّل کا دعویٰ نکاح صحیح ہے یا نہیں؟ (۵۸۱/۱۳۳۷ھ)

الجواب: جب کہ ایجاب و قبول رو بہ رود گواہوں کے ہو گیا، نکاح منعقد ہو گیا؛ اگرچہ شہرت نہ ہو، پس اس کے بعد دوسرے شخص سے نکاح باطل اور حرام ہے، درمختار میں ہے: وإنما یصحّ

(۱) مطبوعہ فتاویٰ میں (نکاح) کی جگہ ”تعلقات“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۲) الدر المختار مع ردّ المحتار: ۱۱۵/۴، کتاب النکاح، باب الولیّ.

بلفظ تزویج ونکاح إلخ، وما ..... وضع لتمليك عين إلخ في الحال إلخ كهبة وتمليك إلخ، بشرط نيّة أو قرينة و فهم الشهود المقصود إلخ<sup>(۱)</sup> پس معلوم ہوا کہ تمليك بہ نیت نکاح و فهم شہود و تقریر مہر سے بعد قبول شوہر بہ موجودگی شاہدین سامعین قولہما<sup>(۲)</sup> نکاح منعقد ہو جاتا ہے۔ فقط واللہ اعلم (۷۹/۷-۷۰)

## بند کمرے میں شرعی گواہوں کے سامنے

### ایجاب و قبول سے نکاح ہو جاتا ہے

سوال: (۹۹) ایک شخص کسی عورت کو بھگا کر لایا، وہ عورت حمل (زنا) سے ہے، اس بھگانے والے شخص نے اپنے رشتہ کے چار آدمی بلا کر بند مکان میں اس عورت سے ایام حمل میں عقد کر لیا<sup>(۳)</sup> سوائے چار آدمیوں کے محلہ کے کسی آدمی کو اطلاع نہیں کی؛ یہ عقد شرع کے مطابق ہوا یا نہیں؟ وہ شخص عورت کو چھوڑ کر چلا گیا، بچہ پیدا ہونے کے بعد وہ عورت اپنی مرضی سے دوسرا عقد کر سکتی ہے یا نہیں؟ (۱۳۳۷/۴۲۴)

الجواب: اگر دو مرد ایجاب و قبول کو سننے والے موجود ہوں تو نکاح ہو جاتا ہے، پس صورت

(۱) الدر المختار مع رد المحتار: ۶۷-۶۹، کتاب النکاح، مطلب: التزوّج بإرسال کتاب. (۲) و شرط حضور شاہدین حرّین أو حرّ و حرّین مکلفین سامعین قولہما معاً علی الأصحّ فاهمین أنّه نکاح علی المذهب إلخ. (الدر المختار مع رد المحتار: ۷۳-۷۵، کتاب النکاح، مطلب: الخصاف کبیر فی العلم یجوز الاقتداء بہ) ظفیر

(۳) اگر یہ عورت زنا کی وجہ سے حاملہ ہے تو نکاح جائز ہے، البتہ وطی میں تفصیل ہے، اگر یہ حمل خود نکاح کرنے والے ہی کا ہے تو اُس کے ساتھ وطی کرنا بھی درست ہے، اور اگر یہ حمل اُس کا نہ ہو تو شوہر کے لیے اُس وقت تک وطی کرنا جائز نہیں جب تک اس عورت کو وضع حمل نہ ہو جائے۔ وصحّ نکاح حبلی من زنا، لا حبلی من غیرہ إي الزنا لثبوت نسبه ..... وإن حرم وطؤها و دواعیه حتی تضع. (الدر المختار مع رد المحتار: ۱۰۶/۴، کتاب النکاح، فصل فی المحرّمات، مطلب مهمّ فی وطء السّراري اللّاتی یؤخذن غنیمۃ فی زماننا) محمد امین پالن پوری

مسئولہ میں جب کہ چار آدمی ایجاب و قبول کے سننے والے موجود تھے تو نکاح مذکور صحیح ہو گیا (۱) اب تا وقتیکہ وہ شوہر طلاق نہ دے دوسرا نکاح اس کا درست نہیں ہے (۲) فقط واللہ اعلم (۷/۶۷)

**خفیہ نکاح کرنا اور پھر نکاح کو خفیہ رکھنے کے لیے حمل کو ضائع کرنا کیسا ہے؟**

سوال: (۱۰۰) ایک شخص نے ایک عورت سے خفیہ نکاح رو بہ روشاہدین کے کیا، اور ایک عرصہ تک خفیہ ہی آباد رہ کر کئی اسقاط حمل کیے ہوں یہ جائز ہے یا نہ؟ (۱۵۶۵/۱۳۳۹ھ)

الجواب: اس صورت میں نکاح ہو گیا (۳) اور اسقاط حمل قبل از چار ماہ درست لکھا ہے (۴) اور خوفِ فتنہ کی وجہ سے ایسے وقت اسقاط حمل میں کچھ حرج نہیں ہے۔ فقط (مگر یہ طریقہ شریعت کی نظر میں پسندیدہ نہیں ہے، جو ہوا سو ہوا، اب بچنا ضروری ہے۔ ظفیر) (۷/۶۶-۶۷)

**عورت کسی کو وکیل بنائے اور وہ دو گواہوں کے سامنے**

**اپنا خفیہ نکاح کرے تو یہ جائز ہے یا نہیں؟**

سوال: (۱۰۱) عورت اور مرد جن میں عشقیہ تعلق ہو جاتا ہے، اس طرح خفیہ نکاح کرتے ہیں

(۱) النکاح ینعقد بالإيجاب والقبول إلخ، ولا ینعقد ..... إلّا بحضور شاهدين حرین عاقلین بالغین إلخ. (الهدایة: ۲/۳۰۵-۳۰۶، کتاب النکاح) ظفیر

(۲) أمّا نکاح منکوحۃ الغیر إلخ لم یقل أحد بجوازه. (ردّ المحتار: ۲/۲۰۳، کتاب النکاح، باب المهر، مطلب فی النکاح الفاسد) ظفیر

(۳) ولا یُشترطُ الإعلان مع الشّهود لما فی التّبیین أنّ النکاح بحضور الشّاهدین ینخرج عن أن یكون سرّاً ویحصل بحضورهما الإعلان. (البحر الرّائق: ۳/۱۵۵-۱۵۶، کتاب النکاح)

(۴) وقالوا: یباح إسقاط الولد قبل أربعة أشهر ولو بلا إذن الزوج (الدّر المختار) قال فی النّهر: بقی هل یباح الإسقاط بعد الحمل؟ نعم یباح ما لم یتخلّق منه شیء، ولن یكون ذلك

إلّا بعد مائة وعشرين يوماً إلخ، إثم هنا إذا أسقطت بغیر عذر ..... فإباحة الإسقاط محمولة علی حالة العذر أو أنّها لا تأثم إثم القتل. (الدّر المختار و ردّ المحتار: ۲/۲۵۲-۲۵۳، کتاب

النکاح، باب نکاح الرّقیق، مطلب: فی حکم إسقاط الحمل) ظفیر

کہ کسی کو ہمارے نکاح کا پتہ نہ چلے، صرف دو گواہ مقرر کر لیتے ہیں، اور ان کے سامنے اپنا نکاح کرنا بتلا دیتے ہیں، مگر ان سے قسم لے لیتے ہیں کہ کسی دوسرے (کو تمہاری زبان سے ہرگز پتہ نہ چلے) (۱) مگر عورت ان گواہوں کے سامنے اقرار نکاح نہیں کرتی، نکاح کرنے والا مرد گواہوں سے کہہ دیتا ہے کہ میں نے فلاں عورت سے نکاح کر لیا ہے؛ تم گواہ رہو، ساتھ ہی یہ بھی کہتا ہے کہ عورت کو تمہارے سامنے اقرار کرنے کی ضرورت بھی نہیں، کیوں کہ عورت نے مجھے اپنا ولی بنا لیا ہے کہ تم میرے ساتھ نکاح کر لو، کیا یہ صورت نکاح جائز ہے؟ اور اسقاط حمل شرعاً جائز ہے یا نہیں؟ اور عورت کا نان و نفقہ مرد اپنے ذمہ نہیں سمجھتا، کہتا ہے کہ جب عورت میرے گھر آباد نہیں ہوتی تو اس کا نان و نفقہ میرے ذمہ نہیں ہو سکتا؟ (۱۳۴۳/۳۱۸ھ)

الجواب: عورت بالغہ اگر مرد کو اپنا وکیل بنا دیوے کہ تو مجھ سے نکاح کر لے تجھ کو اجازت ہے، اور وہ مرد دو گواہوں کے سامنے اپنا نکاح اس عورت سے کر لیوے تو شرعاً نکاح منعقد ہو جاتا ہے (۲) جیسا کہ درمختار میں ہے: و شرط حضور شاہدین إلخ (۳) یعنی نکاح کے صحیح ہونے کی یہ شرط ہے کہ دو گواہوں کے سامنے ایجاب و قبول ہو، پس نکاح خفیہ جس کی صورت سوال میں بیان کی گئی ہے شرعاً صحیح ہے۔

اور اسقاط حمل کے بارے میں فقہاء نے یہ لکھا ہے کہ نفخ روح سے پہلے پہلے اسقاط حمل جائز ہے اور اُس کی مدت چار ماہ لکھی ہے، اس سے پہلے پہلے حمل کا ساقط کر دینا عند البعض جائز ہے کذا فی الشّامی (۴) اور نفقہ کے بارے میں یہ حکم ہے کہ اگر باوجود طلب کرنے شوہر کے اس کے گھر نہ آوے

(۱) قوسین والی عبارت رجسٹر نقول فتاویٰ کے مطابق کی گئی ہے۔ ۱۲

(۲) ویتولّی طرفی النّکاح واحدٌ بإيجاب يقوم مقام القبول في خمس صور: کأن کان ولیّاً، أو وکیلاً من الجانبین، أو أصیلاً من جانبٍ و وکیلاً، أو ولیّاً من آخر. (الدّر المختار مع ردّ المحتار: ۱۶۲/۴، کتاب النّکاح، باب الکفّاءة، مطلب فی الوکیل والفضولی فی النّکاح)  
(۳) الدّر المختار مع ردّ المحتار: ۷۳/۴، کتاب النّکاح، مطلب: الخصّاف کبیر فی العلم یجوز الاقتداء به.

(۴) وقالوا: یباح إسقاط الولد قبل أربعة أشهر ولو بلا إذن الزوج (الدّر المختار) هل یباح الإسقاط بعد الحمل؟ نعم یباح ما لم يتخلّق منه شيء،

تو شوہر کے ذمہ نفقہ واجب نہیں ہے (۱)

الغرض اگرچہ خفیہ نکاح بہ طریق مذکور منعقد ہو جاتا ہے؛ لیکن جو صورت سوال میں لکھی ہے اس میں تہمت کا موقع ہے، اور موقع تہمت سے بچنا مناسب ہے؛ اس لیے مناسب نہیں ہے کہ بہ طریق مذکور نکاح کرے کہ غرض مشروعیت نکاح کے یہ امر منافی ہے، اور اس میں اگرچہ اعلان واجب تو ادا ہو جاتا ہے، مگر وہ اعلان و اظہار جو مقصود شارع علیہ السلام کو ہے اور مستحب ہے حاصل نہیں ہوتا، جیسا کہ درمختار میں ہے: ویندب إعلانه (الدّر المختار) أي إظهاره إلخ، لحديث الترمذي: أعلنوا هذا النكاح واجعلوه في المساجد واضربوا عليه بالدفوف (۲) فقط (۷۸/۷-۷۹)

## رفع شہوت کے لیے دو گواہوں کے سامنے خفیہ شادی کا جواز

سوال: (۱۰۲) بعض قوموں میں دستور ہے کہ جس کے خاندان میں کوئی ماتم ہو جائے وہ ایک سال سے پہلے شادی نہ کریں گے، بعض اوقات ایسا واقعہ ہو جاتا ہے، تو پھر بعض لوگ اپنی شہوت کو نہیں روک سکتے (تو اگرچہ ان کے نام ایک لڑکی ہوتی ہے) (۳) مگر وہ ظاہراً نہ شادی کر سکتے ہیں اور نہ صحبت کر سکتے ہیں؛ اس لیے اگر ایسی کوئی صورت جواز کی ہو، جس سے شرعی حدود کے اندر رہ کر انسان شہوت رفع کر سکے، اور پھر سال گزرنے پر باقاعدہ نکاح اسی لڑکی سے ہو جائے۔ (۱۳۳۹/۹۰۳ھ)

== ولن يكون ذلك إلا بعد مائة وعشرين يوماً إلخ، وفي كراهة الخانية: ولا أقول بالحلّ إذ المحرم لو كسر يئض الصيد ضمنه لأنه أصل الصيد فلما كان يؤخذ بالجزاء فلا أقل من أن يلحقها إنهم هنا إذا أسقط بغير عذرهما إلخ. (الدّر المختار و ردّ المحتار: ۲۵۲/۴-۲۵۳، كتاب النكاح، باب نكاح الرقيق، مطلب: في حكم إسقاط الحمل) ظفیر

(۱) لا نفقة إلخ، خارجه من بيته بغير حق وهي الناشئة حتى تعود. (الدّر المختار مع ردّ المحتار: ۲۲۷/۵، كتاب الطلاق، باب النفقة، مطلب: لا تجب على الأب نفقة زوجة ابنه الصغیر) ظفیر

(۲) الدّر المختار و ردّ المحتار: ۵۷/۴، كتاب النكاح، مطلب: كثيراً ما يتساهل في إطلاق المستحب على السنة.

(۳) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

**الجواب:** اگر خفیہ دو گواہوں کے رو بہ رو وہ لڑکا اور لڑکی ایجاب و قبول کر لیں تو شرعاً نکاح منعقد ہو جاوے گا، پھر باقاعدہ ظاہر میں چاہے بعد میں شادی کی رسوم ادا ہوں<sup>(۱)</sup> فقط (۸۳/۷-۸۴)

**وضاحت:** بعض قوموں کا جو دستور سوال میں ذکر کیا گیا ہے کہ اگر کوئی ماتم ہو جائے تو ایک سال تک شادی نہیں کریں گے؛ یہ دستور اور رواج غیر شرعی ہے، شرعی اعتبار سے شوہر کے علاوہ کسی کے انتقال کے بعد تین دن سے زیادہ سوگ منانا جائز نہیں، وفات کے تین دن بعد معمول کے مطابق امور انجام دینے چاہئیں، صحابہ کرام رضوان اللہ علیہم اجمعین میت کی تدفین اور تعزیت کرنے والوں کو رخصت کر کے حسب معمول اپنے کام اور کاروبار میں مصروف ہو جاتے تھے۔

حضرت ام حبیبہ رضی اللہ عنہا حضور اکرم ﷺ سے نقل فرماتی ہیں:

لَا يَحِلُّ لِمَرْأَةٍ تَوَمَّنَ بِاللَّهِ وَالْيَوْمِ الْآخِرِ أَنْ تَحْدَّ عَلَى مَيِّتٍ فَوْقَ ثَلَاثٍ؛ إِلَّا عَلَى زَوْجٍ فَإِنَّهَا تَحْدُّ عَلَيْهِ أَرْبَعَةَ أَشْهُرٍ وَعَشْرًا. (صحيح البخاري: ۱/۱۷۰-۱۷۱، كتاب الجنائز، باب إحداد المرأة على غير زوجها) محمد حبان بیگ قاسمی

## مشروط نکاح کرنا صحیح ہے چاہے شرطوں کا لحاظ نہ رکھا جائے

**سوال:** (۱۰۳) کیا فرماتے ہیں علمائے دین اس مسئلہ میں کہ عمر نے زید سے درخواست کی کہ تو اپنی لڑکی کا نکاح مجھ سے کر دے؛ میں ہمیشہ تیری خدمت میں رہوں گا، اور کسی امر میں نافرمانی نہ کروں گا، زید نے اس کے جواب میں کہا کہ میری شرطیں یہ ہیں کہ تو اپنی جائے قیام کو چھوڑ کر میرے پاس رہے میرے خلاف نہ ہو، اور اتنے میرے گھر کے آدمی وہاں رہیں؛ ان کے خرچ کا متکفل ہو، اور نکاح کے معاملے کو فاش نہ کرے تو میں اس وقت تیرا نکاح کیے دیتا ہوں، اور پھر جب میرے گھر کے آدمی آجائیں ان کی رضامندی لے کر تیرا دستور کے موافق پھر نکاح پڑھا کر رخصت کر دوں گا، یہ کہہ کر محض اس کے اطمینان کے لیے دو آدمیوں کے سامنے ایجاب و قبول کرادیا، یعنی لڑکی نابالغہ کی طرف سے زید نے خود ولی کی صورت میں نکاح کر دیا، اس کے بعد جب گھر کے آدمی زید کے آگئے

(۱) وَلَا يُشْتَرَطُ الْإِعْلَانُ مَعَ الشَّهَادَةِ لِمَا فِي التَّبْيِينِ أَنَّ النِّكَاحَ بِحَضُورِ الشَّاهِدَيْنِ يَخْرُجُ عَنْ أَنْ يَكُونَ سِرًّا وَيَحْصُلُ بِحَضُورِهِمَا الْإِعْلَانُ. (البحر الرائق: ۳/۱۵۵-۱۵۶، كتاب النكاح)

تو نہ تو دختر کی ماں یعنی زید کی بیوی رضا مند ہوئی نہ عمر نے شرائط مذکورہ میں سے کوئی شرط پوری کی، یعنی نکاح کا راز بھی فاش کر دیا، اور اپنی جائے مسکونہ چھوڑ کر زید کے پاس بھی نہ رہا اور اس کے خرچ کا متکفل بھی نہ ہوا، اور باوجود اس کے اب مصر ہے کہ میری بیوی کو رخصت کر دو، اس صورت میں شرائط مذکورہ کا لحاظ ہو کر نکاح ناجائز قرار دیا جاوے گا یا یہ نکاح (ناجائز نما) <sup>(۱)</sup> قرار دے کر شرائط کا بالکل لحاظ نہ کیا جاوے گا؟ (۱۳۳۲-۳۳/۳۲۱ھ)

الجواب: اس صورت میں نکاح ہو گیا، شرائط کے پورا نہ کرنے سے نکاح میں کچھ فرق نہیں آیا اگرچہ شوہر کو دیا نہ پورا کرنا شرائط کا ضروری تھا، مگر پورا نہ کرنے سے نکاح میں کچھ فرق نہیں آتا <sup>(۲)</sup> فقط واللہ اعلم کتبہ مفتی مدرسہ ہذا (۱۰۸-۱۰۹ھ)

### فاسد شرط کے ساتھ بھی نکاح ہو جاتا ہے

سوال: (۱۰۴) کسی شرط پر اگر نکاح کیا جاوے تو ہو جاتا ہے یا نہیں؟ (۱۵۴۳-۳۲/۱۳۳۳ھ)  
الجواب: کسی شرط کے ساتھ نکاح کرنے سے نکاح ہو جاتا ہے، اور شرط لغو ہو جاتی ہے <sup>(۳)</sup> فقط واللہ اعلم (۱۱۵-۱۱۶ھ)

### مندرجہ ذیل شرائط لغو ہیں اور نکاح درست ہے

سوال: (۱۰۵) زید حسب ذیل مضمون کی دستاویز لکھنے کے لیے بکر کو کہتا ہے:

- (۱) قوسین والے الفاظ رجسٹر نقول فتاویٰ کے مطابق کیے گئے ہیں۔ ۱۲
- (۲) وللولي ..... إنكاح الصغير والصغيرة جبراً ولو ثيباً ..... لزوم النكاح. (الدر المختار مع رد المحتار: ۴/۱۲۷، كتاب النكاح، باب الولي)
- ولا يثبت في النكاح خيار الرؤية والعيب والشرط - إلى قوله - حتى إنه إذا فعل ذلك فالنكاح جائز والشرط باطل إلخ. (الفتاوى الهندية: ۱/۲۷۳، كتاب النكاح، قبيل الباب الثالث في المحرمات)
- (۳) ولكن لا يبطل النكاح بالشرط الفاسد وإنما يبطل الشرط. (الدر المختار مع رد المحتار: ۴/۱۱۲، كتاب النكاح، فصل في المحرمات، قبيل باب الولي) ظفیر

(الف) مہر بخشنے کا حق لڑکی کو نہ ہوگا بلکہ والدین کو ہوگا۔

(ب) زوج کے دور شتے دس روپے (ماہوار) (۱) اپنے ذمے لیں، کیا نکاح ان شرائط کے ساتھ صحیح ہے؟ اور کیا ایسے شرائط واجب العمل ہیں؟ (۲۳۳۲/۷/۱۳۳۷ھ)

الجواب: (الف) یہ شرط باطل اور لغو ہے، والدین کو مہر بخشنے کا اختیار حاصل نہ ہوگا، لڑکی کو (ہی) (۱) اختیار رہے گا۔

(ب) یہ شرط بھی باطل اور لغو ہے، زوج کے ذمے نفقہ لازم ہوگا، جس قدر ضروریاتِ خوراک و پوشاک زوجہ کا خرچ ہے وہ بہ ذمہ شوہر ہوگا، زوج کے اقرباء کے ذمے دس روپے ماہوار مقرر کرنا شرط باطل اور لغو ہے، اور نکاح صحیح ہو جائے گا مگر یہ شرائط باطل ہوں گی (۲) فقط (۷/۲۳۵)

لڑکے کے باپ نے ہبہ کی شرط کے ساتھ نکاح کیا

مگر ہبہ نامہ نہیں لکھا تو نکاح ہوا یا نہیں؟

سوال: (۱۰۶) زید نے اپنے بیٹے عمر کو نکاح خالد کی لڑکی زاہدہ سے کیا، وقت انعقاد نکاح مہر میں گفتگو ہوئی، غرض یہ کہ لڑکے کے باپ نے یہ کہا کہ ہم اپنی جائداد میں سے کچھ اس کو ہبہ کر دیں گے، جائداد کو ہبہ بھی کر دیا یہ سب کچھ ہو سکتا ہے، مگر مہر اس کے لیے سو، سو سو سے زیادہ نہیں باندھا جاوے گا، پس اس گفت و شنید کے بعد نکاح سوا سو پر ہو گیا، اب خالد کی طرف سے تقاضا شروع ہوا کہ اب ایسا ہبہ نامہ لکھو جس کا مضمون جزو مہر یا شرط عقد ہو؛ ورنہ نکاح تام نہیں ہوگا بلکہ معلق رہے گا، زید کہتا ہے ہبہ نامہ مطلق لکھیں گے، اگر یہی جزو مہر یا شرط نکاح قرار دے کر ہبہ نامہ لکھنا تھا تو اس زیادتی مہر کے قبول کرنے میں کیا عذر تھا، تو اب آپ حضرات علماء سے یہ امر دریافت کیا جاتا ہے کہ نکاح تام ہوا یا معلق؟ (۲۰۸۱/۳۳-۱۳۳۴ھ) (۳)

(۱) قوسین والے الفاظ رجسٹر نقول فتاویٰ سے اضافہ کیے گئے ہیں۔ ۱۲

(۲) والنکاح لا یصح تعلیقہ بالشرط إلخ، ولكن لا یبطل النکاح بالشرط الفاسد، وإنما یبطل الشرط دونہ یعنی لو عقد مع شرط فاسد لم یبطل النکاح بل الشرط. (الدر المختار مع رد المحتار: ۱۱۲/۲، کتاب النکاح، فصل فی المحرمات، قبیل باب الولی) ظفیر

(۳) سوال کو رجسٹر نقول فتاویٰ کے مطابق کیا گیا ہے۔ ۱۲



الجواب: اس صورت میں نکاح تام ہو گیا، نکاح میں کچھ توقف نہیں رہا، زید نے جو کہا صحیح کہا ہے اور خالد کا قول غلط ہے، کیوں کہ نکاح تعلیق کو قبول نہیں کرتا اور نکاح معلق صحیح نہیں ہوتا۔ کما فی الدر المختار: والنکاح لا یصح تعلیقه بالشّرط إلخ<sup>(۱)</sup> فقط واللہ تعالیٰ اعلم (۷/۷۴)

### ناجائز شرط کے ساتھ نکاح کرنا کیسا ہے؟

سوال: (۱۰۷) ایک عورت ایک شخص سے اس شرط پر نکاح کرنا چاہتی ہے کہ تین ماہ تک پردہ نہ کروں گی، اس وقت میرا روپیہ وغیرہ بہت کچھ وصول کر لوں گی، اس صورت میں نکاح اس عورت سے کیا جاوے یا نہیں؟ (۲۴۹/۱۳۳۷ھ)

الجواب: نکاح کرنا اس عورت سے جائز ہے نکاح کر لینا چاہیے، بعد نکاح کے جس طرح ہو اس کے روپیہ کے وصول کرنے کا انتظام کیا جاوے اور پردہ شرعی کرانا چاہیے، عورت کی اس شرط پر کہ تین ماہ تک پردہ نہ کروں گی عمل نہ کیا جاوے بعد نکاح کے وہ عورت شوہر کی محکوم ہو جاوے گی اس کا کچھ اختیار نہ رہے گا<sup>(۲)</sup> فقط واللہ اعلم (۷/۲۴۰)

### پردہ کی شرط کے ساتھ نکاح کیا اب پردہ توڑ دیا تو کیا حکم ہے؟

سوال: (۱۰۸) زید نے اپنی لڑکی کی شادی عمر سے کی، اس وقت یہ شرط کی تھی کہ اس کو پردہ میں رکھنا؛ جب شادی کرتا ہوں، اس پر عمر راضی ہو گیا اور شادی کر لی، اب بعد ایک زمانے کے عمر نے اپنے باپ کے کہنے سے اس لڑکی کا پردہ توڑ دیا تو وہ نکاح باقی ہے یا نہیں؟ (۲۵۴۰/۱۳۳۷ھ)

الجواب: نکاح باقی ہے، خلاف شرط کرنے سے نکاح نہیں ٹوٹتا، در مختار میں ہے: ولكن لا یطل النکاح بالشّرط الفاسد وإنما یطل الشّرط دونہ<sup>(۱)</sup> البتہ پردہ کرنا چوں کہ فرض ہے

(۱) الدر المختار مع رد المحتار: ۱۱۲/۴، کتاب النکاح، فصل فی المحرمات، قبیل باب الولی.

(۲) ولكن لا یطل النکاح بالشّرط الفاسد وإنما یطل الشّرط دونہ، یعنی لو عقد مع شرط فاسد لم یطل النکاح بل الشّرط. (الدر المختار مع رد المحتار: ۱۱۲/۴، کتاب النکاح، فصل فی المحرمات، قبیل باب الولی) ظفیر

تو یہ بلا شرط کرنے کے بھی ضروری ہے، اور بعد شرط کے بہ درجہ اولیٰ ضروری ہے، لہذا شوہر کو اس کے خلاف نہ کرنا چاہیے؛ لیکن اگر اس نے خلاف کیا تو چوں کہ طلاق کو اس پر معلق نہیں کیا؛ اس لیے خلاف شرط کرنے سے طلاق واقع نہ ہوگی، رسول اللہ ﷺ نے فرمایا: أَحَقُّ الشَّرَاطِ أَنْ تَوْفُوا بِهِ مَا اسْتَحَلَلْتُمْ بِهِ الْفُرُوجَ<sup>(۱)</sup> لہذا ایسی شرط کو ضرور پورا کرنا چاہیے۔ فقط (۲۳۶/۷-۲۳۷)

اس شرط پر نکاح کیا کہ اسی گھر میں رہا تو نکاح باقی ورنہ نہیں

پھر شوہر نکاح کے بعد لے گیا تو کیا حکم ہے؟

سوال: (۱۰۹) زید نے اپنی لڑکی زینب کا نکاح عمر سے اس شرط پر کیا کہ اگر اسی گھر میں رہا تو نکاح باقی ورنہ نکاح نہیں ہے، اگر وہ اپنی عورت کو لے جاوے تو نکاح رہتا ہے یا نہیں؟  
(۱۳۳۹/۲۸۲۸ھ)

الجواب: اس صورت میں نکاح قائم رہے گا اور باہر لے جانے سے نکاح فسخ نہ ہوگا<sup>(۲)</sup> فقط  
(۵۱۰/۷)

لڑکے نے اقرار کیا کہ وہ سسرال میں رہے گا اس پر

نکاح ہوا، اب اقرار پورا نہیں کرتا تو کیا حکم ہے؟

سوال: (۱۱۰) ایک شخص نے اپنی نابالغ لڑکی کا نکاح عمر سے اس شرط پر کیا کہ عمر خود بہ طور فرزندگی اس کے یہاں مقیم رہے، عمر نے تحریری اقرار نامہ لکھ دیا، اب عمر اپنے اقرار کو پورا نہیں کرتا تو کیا بدون طلاق کے لڑکی کا دوسرا نکاح ہو سکتا ہے؟ (۱۳۳۵/۲۷۰۰ھ)

(۱) عن عقبۃ بن عامر قال: قال رسول اللہ صلی اللہ علیہ وسلم: أَحَقُّ الشَّرَاطِ الْحَدِيثُ. (مشکاة المصابیح: ص: ۲۷۱، کتاب النکاح، باب إعلان النکاح والخطبة والشرط، الفصل الأول) ظفیر

(۲) والنکاح لا یصحّ تعلیقہ بالشرط إلخ، ولكن لا یبطل النکاح بالشرط الفاسد، وإنما یبطل الشرط دونہ یعنی لو عقد مع شرط فاسد لم یبطل النکاح بل الشرط. (الدر المختار مع رد المحتار: ۱۱۲/۲، کتاب النکاح، فصل فی المحرمات، قبیل باب الولی) ظفیر

الجواب: اس اقرار نامہ کی وجہ سے عمر کی زوجہ مطلقہ نہیں ہوئی اور بدون طلاق کے اس لڑکی کا نکاح دوسرے شخص سے درست نہیں ہے۔ فقط واللہ اعلم (۵۱۱/۷)

مرد نے اقرار کیا کہ اس بیوی کی زندگی میں دوسرا

نکاح حرام ہے پھر کر لیا تو کیا حکم ہے؟

سوال: (۱۱۱) زید نے اپنی عورت کے حق میں اقرار کیا کہ تمہاری زندگی میں مجھے کسی عورت سے نکاح کرنا حرام ہے، اگر زید نکاح ثانی کرے تو کیا حکم ہے؛ کوئی صورت جواز کی ہو سکتی ہے یا نہ؟ (۱۳۴۳/۶۲۶)

الجواب: زید کا یہ قول شرعاً غلط ہے اور لغو ہے کیوں کہ درحقیقت شریعت میں اس کو دوسرا نکاح کرنا پہلی زوجہ کی موجودگی میں حرام نہیں ہے، بلکہ جائز ہے۔ کما قال اللہ تعالیٰ: ﴿فَإِنْ كُنْتُمْ طَابَ لَكُمْ مِنَ النِّسَاءِ مَثْنً وَثُلَّةً وَدُبْعٌ﴾ (سورہ نساء، آیت: ۳) پس زید کو نکاح ثانی کرنا درست ہے، غایت یہ ہے کہ اگر اس کو یمین کہا جاوے، کیوں کہ حلال کو حرام کرنا اپنے نفس پر یمین ہوتی ہے تو اس صورت میں اگر وہ نکاح ثانی کرے گا تو اس کو کفارہ قسم کا دینا ہوگا اور کفارہ قسم کا دس مسکینوں کو کھانا دونوں وقت کھلانا ہے یا دس مسکینوں کو کپڑا پہنانا ہے، اور اگر یہ نہ ہو سکے تو تین روزے متواتر رکھنا لازم ہے اور طلاق کسی عورت پر نہ پڑے گی۔ فقط (۲۶۳-۲۶۴/۷)

اس شرط پر عورت نے طلاق حاصل کی کہ فلاں سے ہرگز شادی

نہیں کروں گی، اب اس سے نکاح جائز ہے یا نہیں؟

سوال: (۱۱۲) فیصلہ ذیل سے مسمی احمد بیگ کا نکاح مسماۃ رحمت النساء سے ہو سکتا ہے یا نہیں؟ اگر جائز ہو تو کس طور سے؟

”نقل ثلثی معہ بیان مدعا علیہ بہ اجلاس منصف صاحب فیصلہ ثالثی مجوزہ شیخ محبوب بخش و شیخ رحمت اللہ پنچان، عبدالستار سرپنچ نے حسب ذیل فیصلہ کیا:

مسماة رحمت النساء مدعیہ بہ نام عبدالستار مدعا علیہ

{۱} مدعیہ اس بات پر رضا مند ہے کہ وہ طلاق لے لے اور زیرِ مہر گرفتگی اپنا، شوہر اپنے کو چھوڑ دے اور زیور چڑھاؤ وغیرہ واپس کر دے۔

{۲} مدعا علیہ اس بات پر رضا مند ہے کہ وہ طلاق دے دے، اور سوائے احمد بیگ کے مسماة کو اختیار ہے کہ جس سے چاہے نکاح کرے یا نہ کرے۔

{۳} مسماة نے اس بات کو منظور کر لیا ہے کہ میں احمد بیگ ولد بہادر سے نکاح ہرگز نہ کروں گی، اگر کروں گی تو نکاح ناجائز رہے گا، لہذا ہم پنچان کے رو بہ رو عبدالستار نے طلاق شرعی دے دی، اور لفظ تین طلاق پے در پے بہ زبان خود دے کر اپنی زوجیت سے علیحدہ کر دیا، عبدالستار مدعا علیہ بیان کرتا ہے کہ میں نے مسماة رحمت النساء کو طلاق شرعی دے دی تین مرتبہ، اور مہر معاف کر لیا، اور مدعیہ نے طلاق قبول کر لی اور مہر معاف کر دیا، دعویٰ خارج کیا جاوے۔ فقط“ (۱۳۳۵/۱۵۳) (۱)

الجواب: اس صورت میں احمد بیگ کا نکاح مسماة رحمت النساء سے ہو سکتا ہے، اس فیصلہ ثالثی کا اور اقرار کا کہ جو مسماة نے کیا ہے کچھ اثر اس نکاح پر نہ واقع ہوگا اور نکاح صحیح رہے گا (۲)

فقط واللہ اعلم (۲۹۳/۷)

طوائف نے اس شرط پر نکاح کیا کہ رقص کا

پیشہ باقی رکھے گی تو کیا حکم ہے؟

سوال: (۱۱۳) ایک طوائف نے اس شرط پر نکاح کیا کہ وہ اپنے پیشے رقص و سرود کو جاری رکھے گی، شرعاً وہ نکاح جائز ہو یا نہیں؟ اور اگر وہ گانا بجانا کرتی رہے تو نکاح رہے گا یا نہیں؟

(۱۳۳۹/۸۶۹)

(۱) مطبوعہ فتاویٰ میں سوال کا خلاصہ نقل کیا گیا تھا، مگر اب رجسٹر نقول فتاویٰ سے مکمل نقل کر دیا گیا ہے۔ ۱۲

(۲) ولكن لا يبطل النكاح بالشروط الفاسد وإنما يبطل الشرط (الدرا المختار مع رد المحتار: ۱۱۲/۴، کتاب النکاح، فصل في المحرمات، قبیل باب الولی) ظفیر

الجواب: نکاح صحیح ہو گیا، اور بعد میں بھی باقی رہا (۱) اگرچہ وہ دونوں عاصی و فاسق ہیں، جب تک کہ تائب نہ ہوں۔ فقط واللہ اعلم (۱۷۴/۷-۱۷۵)

بے ہودہ شرائط کے ساتھ جو نکاح کیا جائے، وہ درست ہے یا نہیں؟

سوال: (۱۱۴) اگر کوئی عورت اپنا نکاح کسی کے ساتھ ایسے شرائط کے ساتھ کرے جن میں یہ راز پوشیدہ ہو کہ اس کے تعلقات ناجائز جو کسی ایک کے ساتھ وہ قبل نکاح کے رکھتی ہے، بعد نکاح کے بھی قائم رہیں گے، اور اس راز کو شوہر سے پوشیدہ رکھ کر فقرات مہمل میں اقرار لکھا لے تو اس قسم کا نکاح جس کی بناء اور غرض ایک شخص کو دام تزویر میں پھنسا کر روپیہ یا مال حاصل کرنا مقصود ہو، شرعاً جائز ہوگا یا نہیں؟ اور بعد معلوم ہو جانے اس راز کے شوہر کو کیا کرنا چاہیے؟ (۸۲۷/۱۳۳۵ھ)

الجواب: نکاح صحیح ہو گیا، باقی جو وعدے اس سے دھوکہ دے کر لیے گئے بعد اطلاع کے اس پر کاربند نہ ہو۔ فقط واللہ تعالیٰ اعلم (۲۳۴/۷)

وضاحت: نکاح میں اگر کوئی شرط فاسد لگائی جائے تو ایسی صورت میں حکم شرعی یہ ہے کہ نکاح درست ہو جائے گا اور شرط کو لغو قرار دیا جائے گا، جیسا کہ ماقبل مسائل میں مفتی علام نے تحریر فرمایا ہے؛ لیکن اگر نکاح کو شرط پر معلق کیا جائے تو حکم یہ ہے کہ اس صورت میں نکاح درست نہیں ہوتا، جیسا کہ آئندہ جوابات میں آرہا ہے، یہ دو قریب قریب صورتیں ہیں اور دونوں کا حکم الگ الگ ہے، ایک یہ کہ نکاح میں کوئی شرط فاسد لگائی اور دوسری یہ کہ نکاح کو کسی شرط پر معلق کیا؛ پہلی صورت میں نکاح درست ہو جاتا ہے اور شرط کا عدم قرار دی جاتی ہے اور دوسری صورت میں نکاح ہی درست نہیں ہوتا۔

الحیلۃ الناجزہ میں معلق نکاح اور مشروط نکاح میں فرق اس طرح مذکور ہے:

”نکاح معلق وہ ہے کہ اس وقت نکاح ہی نہ ہو، جیسے کہ کوئی عورت اس طرح کہے کہ اگر میرے والد رضا مند ہوں تو میں نے خود کو تمہارے نکاح میں دے دیا، یا شوہر اس طریقے سے کہے کہ

اگر میرے والد (اس نکاح) سے رضامند ہوں تو میں نے قبول کر لیا؛ تو اس صورت میں نکاح منعقد نہیں ہوتا، اور اگر اصل نکاح معلق نہ کیا جائے، بلکہ اُس کے ساتھ کوئی زائد شرط لگا دی جائے تو اس طریقے سے نکاح منعقد ہو جاتا ہے، جس کا حاصل یہ ہوتا ہے کہ مجلس عقد میں نکاح اُسی وقت ہو رہا ہے لیکن اُس کے ساتھ ایک شرط ہے جس کو شوہر سے تسلیم کرایا جاتا ہے۔“ (الحیلة الناجزة: ص: ۴۵، معلق نکاح اور مشروط نکاح میں فرق، ط: مکتبہ رضی دیوبند)

وَالنِّكَاحُ لَا يَصَحُّ تَعْلِيْقُهُ بِالشَّرْطِ كَتَزَوُّجَتِكَ إِنْ رَضِيَ أَبِي لَمْ يَنْعَقِدِ النِّكَاحُ الْإِنْخَ، وَلَكِنْ لَا يَبْطُلُ النِّكَاحُ بِالشَّرْطِ الْفَاسِدِ، وَإِنَّمَا يَبْطُلُ الشَّرْطُ دُونَهِ يَعْنِي لَوْ عَقِدَ مَعَ شَرْطٍ فَاسِدٍ لَمْ يَبْطُلِ النِّكَاحُ بِلِ الشَّرْطِ، بِخِلَافِ مَا لَوْ عُلِّقَ بِالشَّرْطِ (الدَّرِّ الْمُخْتَارِ) وَفِي الشَّامِيِّ: قَوْلُهُ: (وَالنِّكَاحُ لَا يَصَحُّ تَعْلِيْقُهُ بِالشَّرْطِ) الْمُرَادُ أَنَّ النِّكَاحَ الْمَعْلُقَ بِالشَّرْطِ لَا يَصَحُّ، لَا مَا يُوْهِمُهُ ظَاهِرُ الْعِبَارَةِ مِنْ أَنَّ التَّعْلِيْقَ يُلْغُو وَيَبْقَى الْعَقْدُ صَحِيحًا إِنْخَ. (الدَّرِّ الْمُخْتَارِ وَرَدِّ الْمُخْتَارِ: ۱۱۲/۴، كِتَابُ النِّكَاحِ، فَصْلُ فِي الْمَحْرَمَاتِ، قَبِيلُ بَابِ الْوَلِيِّ) وَمَا يَصَحُّ وَلَا يَبْطُلُ بِالشَّرْطِ الْفَاسِدِ ..... الْقَرَضُ ..... وَالنِّكَاحُ (الدَّرِّ الْمُخْتَارِ) قَوْلُهُ: (وَالنِّكَاحُ) كَتَزَوُّجَتِكَ عَلَى أَنْ لَا يَكُونَ لَكَ مَهْرٌ فَيَصَحُّ النِّكَاحُ وَيَبْطُلُ الشَّرْطُ وَيَجِبُ مَهْرُ الْمَثَلِ، وَمِنْ هَذَا الْقَبِيلِ مَا فِي الْخَانِيَةِ: تَزَوُّجَتِكَ عَلَى أَنِّي بِالْخِيَارِ يَجُوزُ النِّكَاحُ وَلَا يَصَحُّ الْخِيَارُ؛ لِأَنَّهُ مَا عُلِّقَ النِّكَاحُ بِالشَّرْطِ بَلْ بَاشَرَ النِّكَاحَ وَشَرْطُ الْخِيَارِ أَهْ وَلَيْسَ مِنْهُ: إِنْ أَجَازَ أَبِي أَوْ رَضِيَ؛ لِأَنَّهُ تَعْلِيْقُ وَالنِّكَاحُ لَا يَحْتَمِلُهُ فَلَا يَصَحُّ كَمَا فِي الْخَانِيَةِ الْإِنْخَ. (الدَّرِّ الْمُخْتَارِ وَرَدِّ الْمُخْتَارِ: ۳۹۳-۳۹۴، كِتَابُ الْبَيُوعِ، بَابُ الْمُتَفَرِّقَاتِ مُطْلَبُ: قَالَ لِمَدْيُونِهِ إِذَا مَتَّ فَأَنْتَ بَرِيءٌ)

أَقُولُ: فَرْقُ الزَّرْكَشِيِّ فِي قَوَاعِدِهِ بَيْنَ التَّعْلِيْقِ وَالشَّرْطِ بِفَرْقٍ غَيْرِ هَذَا، فَقَالَ: الْفَرْقُ بَيْنَ التَّعْلِيْقِ وَالشَّرْطِ أَنَّ التَّعْلِيْقَ دَاخِلٌ عَلَى أَصْلِ الْفِعْلِ بِأَدَاتِهِ كَانْ وَإِذَا، وَالشَّرْطُ مَا جَزَمَ فِيهِ بِالْأَصْلِ، أَيْ أَصْلُ الْفِعْلِ وَشَرْطٌ فِيهِ أَمْرٌ آخَرُ، وَإِنْ شَتَّ فَقُلْ فِي الْفَرْقِ: إِنَّ التَّعْلِيْقَ تَرْتِيبٌ أَمْرٌ لَمْ يَوْجَدْ يَنْ أَوْ إِحْدَى أَخَوَاتِهَا، وَالشَّرْطُ التَّزَامٌ أَمْرٌ لَمْ يَوْجَدْ فِي أَمْرٍ وَجَدَ بِصِغَةِ مَخْصُوصَةٍ. (شَرْحُ الْحَمَوِيِّ عَلَى الْأَشْبَاهِ وَالنِّظَائِرِ: ۱۷۶/۳، الْفَنَّ الثَّلَاثُ: الْجَمْعُ وَالْفَرْعُ، الْقَوْلُ فِي الشَّرْطِ وَالتَّعْلِيْقِ، ط: زَكْرِيَا دِيوبَنْد) مُحَمَّدُ حَبَانُ بَيْگِ قَاسَمِي

## نکاح کو شرط پر معلق کرنا صحیح نہیں

سوال: (۱۱۵) ایک شخص نے نکاح شرطی ایجاد کیا ہے؛ جس کی شرطیں یہ ہیں: ایک شخص ایک سال میں بارہ عقد کر سکتا ہے، اور مہر دس بیس درہم کر سکتا ہے، عورت نکاح شرطیہ کو بھی اختیار ہے کہ بلا اجازت مرد کے نکاح سے علیحدہ ہو سکتی ہے، نکاح شرطی طوائفوں کے ساتھ جائز ہے، موجد اس کا ثبوت درمختار عالمگیری وغیرہ سے دیتا ہے، یہ صحیح ہے یا غلط؟ (۱۶۷۴/۳۵-۱۳۳۶ھ)

الجواب: درمختار کی عبارت یہ ہے کہ وَالنِّكَاحُ لَا يَصِحُّ تَعْلِيْقُهُ بِالشَّرْطِ كَتَزَوُّجِكَ إِنْ رَضِيَ أَبِي لَمْ يَنْعَقِدْ إِنْخ (۱) (شامی: ۲۹۴/۲) ترجمہ یہ ہے کہ اور نکاح کو معلق کرنا شرط پر صحیح نہیں ہے جیسا کہ یہ کہے کہ میں نے تجھ سے نکاح کیا اگر میرا باپ راضی ہو؛ اس سے نکاح منعقد نہ ہوگا، پس معلوم نہیں کہ مجوز کا کیا منشا ہے، اور کس دلیل سے وہ کہتا ہے، اس کے قول کا بطلان عبارت درمختار مذکورہ سے ظاہر ہے، اور نکاح متعہ اور موقت بھی باطل ہے۔ کما فی الدر المختار: وبطل نکاح متعہ و موقت إِنْخ (۲) اور باطل ہے نکاح متعہ اور موقت۔ فقط (۱۱۹/۷-۱۲۰)

## تعلیق نکاح بالشرط کے معنی

سوال: (۱۱۶) فقہاء جو لکھتے ہیں کہ تعلیق نکاح بالشرط میں شرط ملغی ہوتی ہے، اور نکاح صحیح، اس کے کیا معنی ہیں؟ زید نے اپنی بیٹی کی شادی اس شرط پر کی کہ ناکح کے بعد الزکاح دوسری شادی یا فلاں کام کرنے پر طلاق، کیا اس شرط کے وقوع سے طلاق پڑے گی یا نہیں؟ اگر پڑتی ہے تو شرط ملغی ہونے کے کیا معنی؟ (۱۸۳۴/۱۸۳۹ھ)

الجواب: تعلیق نکاح بالشرط کے یہ معنی ہیں کہ نکاح کو کسی شرط پر معلق کرے مثلاً یہ کہ اگر میرا

(۱) الدر المختار مع رد المحتار: ۱۱۲/۴، کتاب النکاح، فصل فی المحرمات، قبیل باب الولی.

(۲) الدر المختار مع رد المحتار: ۱۰۹/۴، کتاب النکاح، فصل فی المحرمات، مطلب فیما لو زوج المولیٰ أمته.

باپ راضی ہو تو میں نے نکاح کر دیا یہ لغو ہے، نکاح نہ ہوگا، اور اگر شوہر نکاح کے بعد کسی شرط پر طلاق کو معلق کرے تو وہ تعلیق طلاق بالشرط ہے، نہ تعلیق نکاح۔ کما هو ظاهر، فی الدر المختار: والنکاح لا یصح تعلیقه بالشرط کتزوّجتک إن رضی أبی لم ینعقد<sup>(۱)</sup> فقط واللہ تعالیٰ اعلم

(۲۳۷/۷)

## معلق نکاح منعقد نہیں ہوتا ہے

سوال: (۱۱۷) ایک شخص نے قسم کھا کر ایک طالب علم کو مخاطب کر کے کہا کہ اگر تم ہندوستان جا کر علم حاصل کر کے آؤ گے تو میں نے تم کو اپنی یہ لڑکی صغیرہ دے دی، اور اس طالب علم نے بھی اسی مجلس میں کہا کہ میں نے قبول کیا، اور یہ معاملہ چند معتبر اشخاص کے سامنے ہوا تھا، اور اب وہ طالب علم پڑھ کر آ گیا ہے، اور لڑکی بالغ ہو گئی ہے تو نکاح اس صورت میں منعقد ہوا تھا یا نہیں؟ اور اس لڑکی کا نکاح کسی دوسرے سے جائز ہے یا نہ؟ (۴۲۱/۴-۱۳۴۵ھ)

الجواب: اس صورت میں نکاح صحیح نہیں ہوا۔ کما فی الدر المختار: والنکاح لا یصح تعلیقه بالشرط کتزوّجتک إن رضی أبی لم ینعقد النکاح إلخ (الدر المختار) وفي الشامي: قوله: (والنکاح لا یصح تعلیقه بالشرط) المراد أنّ النکاح المعلق بالشرط لا یصحّ، لا ما یوهمه ظاهر العبارة من أنّ التعلیق یلغو و یبقى العقد صحیحًا إلخ<sup>(۱)</sup> (شامی: ۳۹۴/۲) پس جب کہ نکاح صغیرہ کا طالب علم مذکور کے ساتھ منعقد نہیں ہوا تو اس کا ولی دوسرے شخص سے نکاح اس کا کر سکتا ہے۔ فقط واللہ اعلم (۲۷۶/۷-۲۷۷)

## نکاح میں سائٹا کی شرط لگانا باطل ہے مگر نکاح ہو جاتا ہے

سوال: (۱۱۸) فی زمانہ بعض اہل دختر معروف و شرط قرار دے کر صاحب فرزند سے رشتہ یعنی سائٹا لیتا ہے؛ شرعاً درست ہے یا نہیں؟ (۲۲۶/۴-۱۳۳۷ھ)

(۱) الدر المختار و رد المحتار: ۱۱۲/۴، کتاب النکاح، فصل فی المحرمات، قبیل باب الولی.



الجواب: نکاح دونوں صحیح ہو جاتے ہیں اور شرط باطل ہے، اور مہر ہر ایک کا علیحدہ علیحدہ واجب ہوتا ہے<sup>(۱)</sup> فقط واللہ تعالیٰ اعلم (۱۷۱/۷)

سوال: (۱۱۹) اہل دختر صاحب فرزند سے بہ امر معروف یا مشروط قرار دے کر رشتہ کے عوض رشتہ یعنی سانٹالیوے؛ شرعاً درست ہے یا نہیں؟ (۱۳۳۸/۴۵۱ھ)

الجواب: یہ ظاہر ہے کہ حسب قواعد حنفیہ دونوں نکاح ہو جاتے ہیں؛ اس لیے کہ ہر ایک کے ذمہ مہر علیحدہ لازم ہوتا ہے، ایک دوسرے کا معاوضہ نہیں ہوتا، اور حدیث شریف میں جو شغار کی ممانعت آئی ہے اس کی صورت یہ ہے کہ ایک نکاح کا معاوضہ دوسرا نکاح ہو اور مہر کچھ نہ ہو، اور جب کہ مہر علیحدہ علیحدہ لازم ہو تو شغار نہ رہا۔ کذا حققہ فی کتب الفقہ<sup>(۱)</sup> (اضافہ از رجسٹر نقول فتاویٰ)

### نکاح شغار کا وعدہ ہوا، ایک ہوا ایک نہ ہوا تو کیا حکم ہے؟

سوال: (۱۲۰) دو شخص باہم عہد ساختند کہ دختر ہر ایک با فرزند دیگر نکاح کردہ شود، از نکاحان مذکور یک نکاح نمودہ شد و یک نکاح باقی ماند، ہر دو شخص فوت شدند، اولیاء دختر دیگر از نکاح دختر انکاری کنند، پس نکاح اول منعقد شد یا نہ؟ والیان پسری گویند کہ نکاح اول باقی ماندہ صحیح شدہ، چہ حکم شریعت است؟ (۱۳۳۵/۵۴۹ھ)

الجواب: ایں صحیح است کہ یک نکاح منعقد شد، و نکاح دیگر بہ اختیار والیان دختر است، اگر مصلحت بیند نکاح دیگر ہم کنند والا لا۔ فقط (۱۸۲/۷-۱۸۳)

ترجمہ سوال: (۱۲۰) دو لوگوں نے آپس میں معاہدہ کیا کہ ہر ایک کی لڑکی دوسرے کے لڑکے کے ساتھ نکاح کی جائے گی، مذکورہ دونوں نکاحوں میں سے ایک نکاح ہو گیا اور ایک نکاح باقی رہا، دونوں لوگ فوت ہو گئے، دوسری لڑکی کے اولیاء لڑکی کے نکاح سے انکار کرتے ہیں، پس نکاح اول منعقد ہوا یا نہ؟ لڑکے کے اولیاء کہتے ہیں کہ نکاح اول باقی رہا، اور صحیح ہو گیا، شریعت کا کیا حکم ہے؟

(۱) و وجب مہر المثل فی نکاح الشغار، ہو أن يزوجه بنته علی أن يزوجه الآخر بنته أو أخته مثلاً معاوضةً بالعقدین، وهو منہی عنہ لخلوہ عن المہر، فأوجبنا فیہ مہر المثل فلم یبق شغاراً. (الدر المختار مع رد المحتار: ۱۷۳/۲-۱۷۴، کتاب النکاح، باب المہر، مطلب: نکاح الشغار)

الجواب: یہ صحیح ہے کہ ایک نکاح منعقد ہو گیا، اور دوسرا نکاح لڑکی کے اولیاء کے اختیار میں ہے، اگر مصلحت سمجھیں گے تو دوسرا نکاح بھی کریں گے ورنہ نہیں۔ فقط

## نکاح شغار کی صورت اور اس کا حکم

سوال: (۱۲۱) زید نے اپنی لڑکی کا نکاح آج بکر کے لڑکے کو اس شرط پر دینا کیا کہ بکر اپنی لڑکی کا نکاح زید کے لڑکے کو کل نکاح کر دے، اس طریق سے شرعاً نکاح کرنا کیسا ہے؟ (۱۸۶۹/۳۵-۱۳۳۶ھ)

الجواب: یہ صورت جو سوال میں مذکور ہے نکاح شغار کی ہے اس سے ممانعت احادیث میں وارد ہوئی ہے، اور مطلب اس کا یہ ہے کہ مہر ہر ایک کا یہی ہو، مثلاً کوئی شخص اپنی بیٹی یا بہن کا نکاح دوسرے شخص کے پسر سے یا اس سے کرے، اور مہر اس کا یہ ہو کہ دوسرا اپنی بیٹی یا بہن کا نکاح اس کے پسر یا اس سے کرے، ہمارے فقہاء حنفیہ لکھتے ہیں کہ یہ صورت شغار کی جس سے احادیث میں ممانعت وارد ہے (۱) باطل اور ناجائز ہے، اس لیے اگر کسی نے اسی طرح نکاح کیا تو مہر مثل ہر ایک پر لازم ہوگا اور نکاح صحیح ہوگا، اس لیے کہ وہ وجہ جو ممانعت کی تھی باقی نہ رہی۔ درمختار میں ہے:

ووجب مهر المثل في الشغار هو أن يزوجه بنته على أن يزوجه الآخر بنته أو أخته مثلاً معاوضة بالعقدین، وهو منهي عنه لخلوه عن المهر فأوجبنا فيه مهر المثل فلم يبق شغاراً إلخ (۲) وتفصيله مع الاعتراض والجواب في الشامي (۳) فقط واللہ اعلم (۲۹۰/۷)

سوال: (۱۲۲) جو لوگ اس بات پر مصر ہوں کہ تاوقتیکہ عوض میں ہمیں بیٹی نہ ملے ہم اپنی بیٹی کسی کو نہیں دیں گے؛ ایسے لوگوں پر کیا حکم ہے اور ان کا یہ فعل کیسا ہے؟ (۳۶۵/۳۸-۱۳۳۸ھ)

(۱) عن ابن عمر أنّ رسول الله صلى الله عليه وسلم نهى عن الشغار، والشغار أن يزوجه الرجل ابنته على أن يزوجه الآخر ابنته، وليس بينهما صداق، متفق عليه. (مشكاة المصابيح: ص: ۲۷۱، كتاب النكاح، باب إعلان النكاح والخطبة والشرط، الفصل الأول)

(۲) الدر المختار مع رد المحتار: ۱۷۳/۲-۱۷۴، كتاب النكاح، باب المهر، مطلب: نكاح الشغار.

(۳) قوله: (وهو منهي عنه لخلوه عن المهر إلخ) جواب عما أورده الشافعي من حديث الكتب الستة مرفوعاً إلخ. (رد المحتار: ۱۷۴/۲، كتاب النكاح، باب المهر، مطلب: نكاح الشغار)

**الجواب:** یہ خیال جاہلانہ ہے اور یہ جاہلیت کی رسم ہے، رسول اللہ ﷺ نے شغار سے منع فرمایا ہے، اور شغار کی تفسیر حدیث میں یہ آئی ہے کہ کوئی شخص اپنی دختر کا نکاح کسی سے اس شرط پر کرے کہ وہ اپنی دختر کا نکاح اس سے کر دے، اور بجائے مہر کے یہی ہو اور کچھ مہر نہ ہو<sup>(۱)</sup> اور اگر دونوں کا مہر علیحدہ علیحدہ مقرر ہو جیسا کہ اب رواج ہے تو اس میں دونوں نکاح صحیح ہو جاتے ہیں<sup>(۲)</sup> لیکن بہر حال یہ برا خیال ہے کہ ایسا کہے کہ میں اپنی دختر کا نکاح اس سے ہی کروں گا جو اپنی دختر ہم کو دیوے، پس اس کو چھوڑنا چاہیے۔ فقط واللہ اعلم (۲۹۱/۷)

**سوال:** (۱۲۳) بہت سے غریب آدمی ایسا کرتے ہیں کہ اپنی دختر دوسرے کے لڑکے کو دے دیتے ہیں اور اس کی دختر اپنے لڑکے سے لے لیتے ہیں یہ جائز ہے یا نہیں؟ (۱۱۶۸/۱۳۳۵ھ)

**الجواب:** اگر مہر علیحدہ علیحدہ ہر ایک کا مقرر کیا جاوے تو کچھ حرج اس میں نہیں ہے<sup>(۳)</sup> فقط (۲۱۰-۲۰۹/۷)

**سوال:** (۱۲۴) زید نے اپنی بہن کا نکاح بکر سے اس شرط پر کیا کہ بکر اپنی بہن کا نکاح زید سے کر دے، یہ نکاح شرعاً جائز ہے یا نہیں؟ (اس قسم کو سانٹھ کہتے ہیں)<sup>(۴)</sup> (۳۵/۲۲۶-۱۳۳۶ھ)

**الجواب:** اگر مہر ہر ایک کا علیحدہ مقرر ہوا تو نکاح دونوں کا صحیح ہے اور یہ شغار نہیں ہے، جو منہی عنہ ہے، کیوں کہ شغار میں مہر علیحدہ نہیں ہوتا بلکہ دوسرے کا اپنی بہن وغیرہ سے نکاح کر دینا یہی مہر ہے پہلے نکاح کا اور برعکس، حنفیہ نکاح شغار میں بھی نکاح کو صحیح کہتے ہیں اور مہر مثل واجب

(۱) حدیث شریف سابقہ جواب کے حاشیہ میں ملاحظہ فرمائیں۔ ۱۲

(۲) حوالہ: سابقہ جواب کے متن میں آچکا ہے۔ ۱۲

(۳) ووجب مہر المثل في الشغار إلخ هو منهي عنه لخلوه عن المهر، فأوجبنا فيه مہر المثل فلم يبق شغاراً (الدر المختار) قوله: (في الشغار) إلخ، أي على أن يكون بضع كل صدقاً عن الآخر، وهذا القيد لا بد منه في مسمى الشغار حتى لو لم يقل ذلك ولا معناه بل قال: زوجتك بنتي على أن تزوجني بنتك فقبل إلخ، لم يكن شغاراً بل نكاحاً صحيحاً اتفاقاً. (الدر المختار و رد المحتار: ۱۷۳-۱۷۴، كتاب النكاح، باب المهر، مطلب: نكاح الشغار) ظفیر

(۴) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

فرماتے ہیں۔ کما فی الدر المختار: ووجب مهر المثل فی الشغار هو أن يزوجه بنته على أن يزوجه الآخر بنته أو أخته مثلاً معاوضة بالعقدين، وهو منهي عنه لخلوه عن المهر، فأوجبنا فيه مهر المثل فلم يبق شغراً إلخ<sup>(۱)</sup> فقط واللہ اعلم (۲۱۰/۷)

ہر ایک دوسرے کی لڑکی سے اپنے لڑکے کا نکاح کرے تو یہ درست ہے

سوال: (۱۲۵) زید نے اپنی لڑکی عمر کے لڑکے سے اور عمر نے اپنی لڑکی زید کے لڑکے سے نکاح کر دی، اور مہر دونوں لڑکیوں کا شرعی طور پر مقرر و معین ہو گیا تو یہ نکاح شرعاً جائز ہے یا نہیں؟  
(۱۶۳۳/۱۶۳۴ھ)

الجواب: دونوں نکاح شرعاً صحیح ہو گئے<sup>(۱)</sup> فقط واللہ تعالیٰ اعلم (۱۷۲/۷)

بہن کی شادی کے معاوضہ میں اپنی شادی کر لی تو درست ہے

سوال: (۱۲۶) میں غریب یتیم ہوں اور میری ہمشیرہ یتیمہ قریب البلوغ ہے بلکہ بالغہ ہے، اگر میں اپنی ہمشیرہ کے عقد نکاح کے عوض اپنا نکاح کر لوں تو جائز ہے یا نہ؟ (۱۳۳۹/۵۱۵ھ)  
الجواب: شریعت اس میں کسی کو کچھ مجبور نہیں کرتی، جہاں موقع ہو اور مناسب ہو اپنا عقد اور اپنی ہمشیرہ کا عقد کر دیا جاوے۔ فقط واللہ اعلم (۱۶۵/۷)

تبادلہ میں بیاہ کروں تو اپنی بہن سے کروں کہنے

کے بعد تبادلہ میں شادی کی تو کیا حکم ہے؟

سوال: (۱۲۷) زید نے کہا تھا کہ اگر میں اپنی بہن دے کر اس کے تبادلہ میں اپنا بیاہ کروں تو گویا اپنی بہن سے بیاہ کروں، اب زید اپنی بہن کا رشتہ دے کر اس کے تبادلہ میں ایک عورت سے نکاح کرنا چاہتا ہے؛ شرعاً کیا حکم ہے؟ (۱۳۳۸/۵۱۸ھ)

(۱) الدر المختار مع رد المحتار: ۱۷۳-۱۷۴، کتاب النکاح، باب المهر، مطلب: نکاح الشغار.

الجواب: زید کے اس کہنے سے کچھ نہیں ہوتا نکاح دونوں درست ہوں گے۔ فقط (۷/۲۵۷)

## نکاح کے لیے تحریر ضروری نہیں

سوال: (۱۲۸) نکاح میں اگر حاکم کی طرف سے تحریر کو ضروری قرار دیا ہے تو تحریر ضروری ہے یا نہ بغیر تحریر کے نکاح منعقد ہوگا یا نہ؟ (۲۲۱۸/۱۳۳۷ھ)

الجواب: بلا تحریر نکاح منعقد ہو جاوے گا، تحریر ضروری نہیں ہے، شرائط نکاح مثل شہود وغیرہ ہونی چاہئیں، تحریر ہونا یا نہ ہونا ضروری نہیں ہے<sup>(۱)</sup> فقط واللہ اعلم (۷/۸۵-۸۶)

## خط و کتابت کے ذریعہ بھی نکاح ہو سکتا ہے

سوال: (۱۲۹) ایک شخص لاہور میں ہے اور عورت مثلاً پشاور میں ہے تو کیا بہ ذریعہ خط و کتابت نکاح ان کا منعقد ہو سکتا ہے یا نہیں؟ خط بہ ذریعہ رجسٹری یا دو پیسے کا ٹکٹ لگا کر یا معتبر آدمی کے ہاتھ بھیجا جاوے؟ (۲۹/۲۵۱-۱۳۳۰ھ)

الجواب: بہ ذریعہ کتابت نکاح ہو سکتا ہے، ایک صورت اس کی یہ بھی ہے کہ عورت مرد کو، یا مرد عورت کو اپنے نکاح کا وکیل بہ ذریعہ خط وغیرہ بنادے، پس اگر مکتوب الیہ رو بہ رود و گواہوں کے اس مضمون کو ادا کر کے نکاح اپنے سے کرے، نکاح ہو جاوے گا۔ فی الشّامی: قوله: (لو حاضرین) احتراز بہ عن کتابۃ الغائب لما فی البحر عن المحيط: الفرق بین الكتاب والخطاب أنّ فی الخطاب لو قال: قبلت فی مجلس آخر لم یجز وفي الكتاب یجوز<sup>(۲)</sup> وفيه أيضًا: قال فی الفتح: ومن اشتراط السّماع ما قدّمناه فی التّزوج بالكتاب من أنّه لا بدّ من سماع الشّهود ما فی الكتاب المشتمل علی الخطبة بأن تقرّأ المرأة علیهم أو سماعهم العبارة عنه بأن تقول: إنّ فلانا كتب إلّیّ یخطبني ثمّ تشهدهم أنّها زوجته نفسها أه،

(۱) والثّانی أعنی الشرط الخاصّ للإنعقاد: سماع اثنين بوصف خاصّ للإيجاب والقبول إلخ، وركنه الإيجاب والقبول حقيقةً أو حکماً. (البحر الرّائق: ۳/۱۳۸-۱۳۹، کتاب النّکاح) ظفیر

(۲) ردّ المحتار: ۲/۶۵، کتاب النّکاح، مطلب: التّزوج بإرسال کتاب.

لكن إذا كان الكتاب بلفظ الأمر بأن كتب: زوجي نفسك مني لا يشترط سماع الشاهدين لما فيه بناء على أن صيغة الأمر توكيل لأنه لا يشترط الإشهاد على التوكيل إلخ<sup>(۱)</sup>

پس جب کہ معلوم ہوا کہ بہ ذریعہ خط و کتابت بھی نکاح ہو سکتا ہے تو خط جس طرح سے بھی بھیجا جاوے سب برابر ہے، مگر یہ ضرور ہے کہ خط اسی کا ہو، دھوکا نہ ہو۔ فقط واللہ اعلم (۱۴۴/۷)

## خط و کتابت کے ذریعہ نکاح کرنے کی ایک صورت

سوال: (۱۳۰) میرے ایک عزیز نے جو کہ ولایت بہ غرض تعلیم گئے ہوئے ہیں، میری ایک عزیزہ کی نسبت اپنا پیغام شادی دیا ہے؛ لیکن عزیزہ کے رشتہ دار بہ غرض اطمینان یہ چاہتے ہیں کہ کسی طرح یہ رشتہ عقد کے ذریعہ سے مستحکم ہو جاوے، ولایت سے یہاں آنے میں تعلیم کا سخت نقصان ہے زیر باری کا خیال ہے، لڑکا لڑکی دونوں بالغ ہیں کیا کسی صورت سے عقد ہو سکتا ہے؟ (۱۳۳۸/۱۰۰۵ھ)

الجواب: اس کی صورت جواز کی یہ ہے کہ اس لڑکے کا ولی یا کوئی رشتہ دار یا غیر رشتہ دار ولایت ان کو لکھیں کہ ہم تمہاری شادی فلاں شخص کی دختر سے اس قدر مہر پر کرنا چاہتے ہیں تم اپنی اجازت لکھ بھیجو، پس ان کی اجازت آنے پر جس کو وہ اجازت دیوں یہاں شاہدین کے سامنے ایجاب و قبول با ضابطہ ان کی طرف سے کر لیا جاوے نکاح منعقد ہو جاوے گا<sup>(۲)</sup> فقط واللہ اعلم (۱۵۱/۷)

## خط و کتابت کے ذریعہ نکاح کرنے کی دوسری صورت

سوال: (۱۳۱) ایک شخص دور دراز اپنے وطن سے رہتا ہے، اور گورنمنٹی ملازمت ہے، اس کی شادی کے دن قریب آگئے ہیں، رخصت منظور نہیں ہوتی، تو بہ ذریعہ خط اس کی شادی ہو سکتی ہے یا نہ؟ (۱۳۶۹/۳۳-۳۴ھ)

(۱) رد المحتار: ۷۵/۴، کتاب النکاح، مطلب: الخصاف کبیر فی العلم یجوز الاقتداء بہ.

(۲) یصح التوکیل بالنکاح وإن لم یحضر الشهود. (الفتاویٰ الہندیۃ: ۱/۲۹۴، کتاب النکاح،

الباب السادس فی الوكالة بالنکاح وغیرھا)

ینعقد النکاح بالکتاب کما ینعقد بالخطاب. (رد المحتار: ۶۳/۴، کتاب النکاح،

مطلب: التزوج بإرسال کتاب) ظفیر

الجواب: دور سے بہ ذریعہ خط و کتابت بھی نکاح ہو سکتا ہے<sup>(۱)</sup> اس کی صورت یہ ہے کہ وہ شخص جو نکاح کا ارادہ رکھتا ہے اپنی طرف سے کسی کو وکیل بنادے کہ میرا نکاح فلاں لڑکی سے کر دو، وہ شخص وکیل عورت کے سامنے یا اس کے وکیل کے سامنے جا کر رو بہ رود گو اہوں کے یہ کہے کہ میں نے فلاں مرد کا نکاح فلاں عورت سے بہ عوض اس قدر مہر کے کیا، اور عورت یا اس کا وکیل قبول کرے یا عورت کی طرف سے ایجاب ہو اور مرد کا وکیل قبول کرے، بہر حال یہ صورت بھی جواز نکاح کی ہے<sup>(۲)</sup> فقط واللہ تعالیٰ اعلم (۱۶۰/۷)

### خط و کتابت کے ذریعہ نکاح کرنے کا کیا حکم ہے؟

سوال: (۱۳۲) ایک عورت نے ایک شخص کو خط لکھا کہ میں آپ سے نکاح کرنا چاہتی ہوں اتنے مہر پر آپ منظور کریں، اور ادھر سے اس شخص نے اس کے جواب میں لکھا کہ مجھے منظور ہے، اور وہ شخص دو شخصوں کے سامنے پڑھ کر اور اس کا جواب بھی ان کو سنا کر لکھ دیا تو کیا یہ نکاح ہو گیا، مگر اس عورت نے خفیہ بلاد گو اہ شرعی کے یہ خط لکھا ہو تو کیا جب بھی نکاح ہو جاوے گا؟ یا ادھر سے بھی دو گو اہ شرعی ہونے کی ضرورت ہوگی؟ اور ان دونوں خطوں پر دونوں فریق کے گواہان کے دستخط بھی ہونے چاہئیں یا نہیں؟ (۸۴/۳۳-۳۳۳۴ھ)

الجواب: شامی میں خط پر جواز نکاح کی یہ صورت لکھی ہے کہ مثلاً مرد عورت کو خط لکھے کہ میں تجھ سے نکاح کرتا ہوں، اور عورت دو گو اہوں کو بلا کر ان کے سامنے اس خط کو پڑھے اور یہ کہہ دے کہ میں نے اپنا نکاح اس سے کیا الخ، اس صورت کے موافق یہ بھی جائز ہے کہ عورت مرد کو خط لکھے اور مرد دو گو اہوں کے سامنے اس کا خط پڑھے اور یہ کہہ دے کہ میں نے اس عورت سے نکاح کیا،

(۱) قال: ینعقد النکاح بالکتاب کما ینعقد بالخطاب، وصورته أن یکتب إلیها یخطبها فإذا بلغها الکتاب أحضرت الشهود وقرأته علیهم إلخ. (رد المحتار: ۶۳/۲، کتاب النکاح، مطلب: التزوج بإرسال کتاب) ظفیر

(۲) وإذا أذنت المرأة للرجل أن یزوجها من نفسه فقعده بحضرة شاهدين جاز إلخ، لنا أن الوکیل فی النکاح معبر وسفیر والتّمانع فی الحقوق دون التّعبیر ولا ترجع الحقوق إلیه. (الهدایة: ۳۲۲/۲، کتاب النکاح، باب الأولیاء والأکفاء، فصل فی الوكالة بالنکاح) ظفیر

غرض یہ کہ اگر دو گواہوں کے سامنے شوہر نے اس خط کو پڑھ دیا اور قبول کر لیا تو نکاح ہو گیا<sup>(۱)</sup> فقط واللہ اعلم (۱۰۳/۷-۱۰۲)

مرد نے عورت کی تحریر گواہوں کے سامنے پڑھ کر

یہ کہا کہ میں نے قبول کیا تو نکاح ہو گیا

سوال: (۱۳۳) ایک عورت نے دو تین آدمیوں کے سامنے ایک شخص کو لکھوا کر بھیج دیا کہ میں اپنی مرضی سے بالعوض مہر شرعی تمہارے نکاح میں آچکی، اس نے قبول کر لیا تو یہ نکاح ہو گیا یا نہیں؟  
(۱۳۳۲/۲۳۵۰ھ)

الجواب: اس میں جوازِ نکاح کی صورت یہ لکھی ہے کہ جس مرد کو عورت نے ایسا لکھا ہے وہ دو گواہوں کے سامنے عورت کی تحریر کو سنا کر یہ کہے کہ میں نے قبول کیا، غرض دو گواہوں کا ہونا اور اعادہ تحریر عورت کا کرنا اور اس کے بعد رو بہ رو ہر دو گواہ کے قبول کرنا شرط جواز ہے<sup>(۱)</sup> فقط (۱۰۰/۷)

خط کے ذریعہ نکاح کب جائز ہوتا ہے؟

سوال: (۱۳۴) زید نے اپنی لڑکی کو بکر کو دیا اور اس سے یہ کہا کہ میں نے اپنی لڑکی تم کو دی، اس کے بعد زید نے بکر کو خط لکھا اور تین آدمیوں کا دستخط کرا دیا تو خط پر نکاح جائز ہو یا نہ؟  
(۱۳۳۹/۱۷۲۶ھ)

الجواب: اگر زید نے بکر کو خط اس مضمون کا بھیج دیا کہ میں نے اپنی دختر کا نکاح تم سے کیا،

(۱) قوله: (فتح) فَإِنَّهٗ قَالَ: يَنْعَقِدُ النِّكَاحُ بِالْكِتَابِ كَمَا يَنْعَقِدُ بِالْخَطِّابِ، وَصَوْرَتُهُ أَنْ يَكْتُبَ إِلَيْهَا يَخْطُبُهَا، فَإِذَا بَلَغَهَا الْكِتَابُ أَحْضَرْتَ الشُّهُودَ وَقَرَأْتَهُ عَلَيْهِمْ، وَقَالَتْ: زَوَّجْتُ نَفْسِي مِنْهُ، أَوْ تَقُولُ: إِنَّ فُلَانًا كَتَبَ إِلَيَّ يَخْطُبُنِي فَاشْهَدُوا أَنِّي زَوَّجْتُ نَفْسِي مِنْهُ، أَمَّا لَوْ لَمْ تَقُلْ بِحَضْرَتِهِمْ سَوَى زَوَّجْتُ نَفْسِي مِنْ فُلَانٍ لَا يَنْعَقِدُ لِأَنَّ سَمَاعَ الشُّطْرَيْنِ شَرْطُ صَحَّةِ النِّكَاحِ، وَبِإِسْمَاعِهِمُ الْكِتَابَ أَوْ التَّعْبِيرَ عَنْهُ مِنْهَا. (رد المحتار: ۶۳/۴، كتاب النكاح، مطلب: التزوج بإرسال كتاب) ظفر



اور مکتوب الیہ نے اس کے مضمون کو حاضرین کو سنایا اور قبول کیا تو نکاح منعقد ہو گیا (اسی طرح اگر باپ نے یہ لکھ دیا کہ میں نے تم کو اپنی لڑکی کے نکاح کا اختیار دیا اور مکتوب الیہ نے روبہ رو شاہدین کے نکاح کر لیا تو نکاح منعقد ہو گیا) (۱) فقط واللہ اعلم (۱۰۲/۷)

## لڑکا گواہوں کے سامنے لڑکی کا تحریری ایجاب

### سنا کر خود قبول کر لے تو نکاح صحیح ہے

سوال: (۱۳۵) فاطمہ ایک عاقلہ بالغہ نو جوان خواندہ لڑکی ہے، مسائل شرعیہ سے بھی واقفیت رکھتی ہے، راجپوت قوم سے ہے، جن کے یہاں اب تک یہ رسم ہندوانہ چلی آتی ہے کہ وہ ایک گوت (قوم) میں رشتہ ناطہ نہیں کرتے، لڑکی خود ایک لڑکے سے جو انہیں کے گوت (قوم) میں ہے اپنا نکاح کرنا چاہتی ہے، گویا برادری کی رو سے اس سے نکاح نہیں کر سکتی، باقی دینی لحاظ سے لڑکا اس کا بالکل کفو ہے، اب یہ لڑکی چاہتی ہے کہ میں پہلے اس کے ساتھ خفیہ نکاح کر لوں اور بعد میں اس کا اظہار کر دوں، والدین مجبور ہو کر نکاح کو مان لیں گے، اب یہ لڑکی گاؤں کے گواہان تو برائے نکاح نہیں کر سکتی کیوں کہ پہلے ہی راز افشاء ہونے کا خوف ہے؛ اس لیے لڑکی خود اپنے ہاتھ سے اپنا مکمل حال اور ایجاب لکھ کر دیتی ہے کہ لڑکا کہیں دوسری جگہ جا کر گواہوں کے روبہ رو ایجاب پڑھ کر سناوے، اور وہ قبول کرے اور اسی کا غذ پر لکھ دے، آیا اس طور سے نکاح منعقد ہو جائے گا یا نہیں؟

(۱۳۳۷/۲۸۰۶ھ)

الجواب: اس صورت میں اگر مرد اس ایجاب مکتوب از جانب عورت کو دو گواہوں کے سامنے پڑھ کر سنا دیوے، اور انہیں گواہوں کے سامنے قبول کرے تو نکاح منعقد ہو جاوے گا (۲) اور ایک صورت جواز کی یہ ہے کہ وہ عورت اسی مرد کو وکیل اپنے نکاح کا بنا دیوے، یعنی یہ کہہ دے یا لکھ دے

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) وأفاد المصنّف أن انعقاد النّكاح بكتاب أحدهما يشترط فيه سماع الشّاهدين قراءة الكتاب مع قبول الآخر. (البحر الرّائق: ۳/۱۵۷، کتاب النّکاح) ظفیر

کہ میں نے تجھ کو اختیار دیا کہ اپنا نکاح مجھ سے کرے اور مرد رو بہ رود گواہوں کے اس کو ظاہر کر کے انہیں گواہوں کے سامنے قبول کرے یا یہ کہہ دے کہ میں نے اس عورت سے اپنا نکاح کر لیا، تب بھی نکاح منعقد ہو جاوے گا۔ کذا فی الشّامی<sup>(۱)</sup> وغیرہ<sup>(۲)</sup> اور چوں کہ یہ نکاح کفو میں ہے، لہذا اس کی صحت کے لیے اجازت اولیاء کی ضرورت نہیں ہے۔ کذا فی الدرّ المختار<sup>(۳)</sup> فقط واللہ تعالیٰ اعلم (۹۸-۹۹/۷)

## ایجاب و قبول اور گواہوں کے بغیر محض منی آرڈر

### بھیج کر نکاح کرنے سے نکاح منعقد نہیں ہوتا

سوال: (۱۳۶) الہی بخش نے مسماۃ چند کو منی آرڈر بھیجا اور اس میں لکھا کہ چندو! اگر تم نے منی آرڈر لیا تو تم میرے نکاح میں آ جاؤ گی اور گواہ نکاح کے وہ لوگ ہوں گے جن کے سامنے منی آرڈر وصول کرو گی، اس طرح نکاح منعقد ہو گا یا نہیں؟ (۱۶۳۸/۱۳۳۷ھ)

الجواب: اس طرح نکاح منعقد نہیں ہوتا<sup>(۴)</sup> فقط واللہ اعلم (۵۶/۷)

(۱) کما للوکیل الذی وکّلتہ أن یزوّجها من نفسه فإنّ له ذلك فيكون أصيلاً من جانب وکيلاً من آخر (الدرّ المختار) قوله: (فإنّ له ذلك) أي تزويجها لنفسه إلخ. (الدرّ المختار ورد المحتار: ۱۶۵/۴، کتاب النّکاح، باب الکفاءة، مطلب في الوکیل والفضولي في النّکاح) ظفیر

(۲) وإذا أذنت المرأة للرجل أن يزوّجها من نفسه فعقد بحضرة شاهدين جاز. (الهداية: ۳۲۲/۲، کتاب النّکاح، فصل في الوكالة بالنّکاح) ظفیر

(۳) فنفس نکاح حرّة مکلفة بلا رضا وليّ إلخ، وله ..... الإعتراض في غير الکفاءة. (الدرّ المختار مع ردّ المحتار: ۱۱۵-۱۱۶، کتاب النّکاح، باب الولي) ظفیر

(۴) بنیادی بات یہ ہے کہ نہ ایجاب و قبول پایا گیا، اور نہ شرعی گواہ جو ارکان و شرائط ہیں۔ وینعقد ..... بإيجاب من أحدهما وقبول من الآخر إلخ. (الدرّ المختار مع ردّ المحتار: ۵۹-۶۰، کتاب النّکاح، مطلب: كثيراً ما يتساهل في إطلاق المستحبّ على السنّة) ظفیر

## محض عورت کے تحریری ایجاب بھیجنے سے نکاح نہیں ہوتا

اگرچہ گواہوں کے پاس بھی وہ تحریر بھیجی ہو

سوال: (۱۳۷) ایک دختر ۱۸ سالہ نے اپنا عقد خلاف مرضی والدین اس طریقے سے کیا ہے کہ جس سے وہ نکاح کرنا چاہتی تھی اس کو یہ تحریر لکھی کہ میں بھت و ثبات عقل بلا اکراہ و اجبار بہ رضائے خود اپنے نفس کو بالعوض پانچ سو روپے دین مہر مؤجل کے تمہاری زوجیت میں دیتی ہوں، اور چھ گواہوں کے نام بھی یہ تحریر بھیج دی، اس صورت میں نکاح منعقد ہو جاتا ہے یا نہیں؟ (۱۳۶/۱۳۴۵ھ)

الجواب: صورتِ جوازِ نکاح بہ ذریعہ تحریر شامی میں فتح القدیر سے یہ نقل کی ہے کہ اگر کسی مرد نے عورت کو لکھا کہ مجھ سے نکاح کر لو اور اس عورت نے گواہوں کو بلا کر ان سے کہا کہ فلاں شخص مجھ سے نکاح کرنا چاہتا ہے تو تم گواہ رہو کہ میں نے اس سے اپنا نکاح کر لیا ہے تو اس صورت میں نکاح منعقد ہو جاوے گا، اور اگر عورت نے گواہوں کے سامنے مرد کی طرف سے کچھ کلام نقل نہ کیا، اور صرف یہ لکھا یا کہا کہ میں نے اپنا نکاح فلاں شخص سے کیا تو نکاح منعقد نہ ہوگا، البتہ اگر عورت مرد کو یہ لکھے کہ تم مجھ سے اپنا نکاح کر لو، اس پر مرد نے رو بہ رو دو گواہوں کے عورت کے اس پیام کو نقل کر کے کہا کہ تم گواہ رہو میں نے اس عورت سے اپنا نکاح کر لیا تو نکاح منعقد ہو جاوے گا۔

الغرض جوازِ نکاح کے لیے اس صورت میں ضروری ہے کہ مرد رو بہ رو دو گواہوں کے یہ نقل کرے کہ فلاں عورت نے مجھ کو لکھا ہے اور وہ مجھ سے نکاح کرنا چاہتی ہے، پس تم گواہ رہو کہ میں نے اس عورت سے نکاح کر لیا اور قبول کر لیا، اس طرح اگر کیا جاوے گا تو نکاح منعقد ہو جاوے گا<sup>(۱)</sup> (شامی) فقط (صورتِ مسئلہ میں نکاح درست نہیں ہوا۔ ظفیر) (۱۰۳/۷-۱۰۴)

(۱) قولہ: (فتح) فبأنه قال: ينعقد النكاح بالكتاب كما ينعقد بالخطاب، وصورته أن يكتب إليها يخطبها، فإذا بلغها الكتاب أحضرت الشهود وقرأته عليهم، وقالت: زوجت نفسي منه، أو تقول: إن فلانا كتب إلي يخطبني فاشهدوا أنني زوجت نفسي منه، أما لو لم تقل بحضرتهم سوى زوجت نفسي من فلان لا ينعقد لأن سماع الشطرين شرط صحة النكاح، وبإسماعهم الكتاب أو التعبير عنه منها. (رد المحتار: ۶۳/۴، كتاب النكاح، مطلب: التزوج بإرسال كتاب) ظفیر

## ولی کی اجازت سے سمجھ دار بچے کا قبول معتبر ہے

سوال: (۱۳۸) ایک شخص نے اپنی لڑکی کا نکاح پڑھنے کے واسطے قاضی کو اجازت دی، قاضی نے صرف لڑکے سے جو نابالغ ہے قبول کرایا، حالاں کہ اس کا باپ بھی مجلس میں موجود تھا، نہ اُس سے قاضی نے کچھ کہا اور نہ وہ کچھ بولا؛ اس صورت میں نکاح منعقد ہوا یا نہیں؟ (۳۲/۱۲۷۰-۱۳۳۳ھ)

الجواب: جب کہ لڑکے کا باپ اس نکاح سے راضی تھا اور لڑکے کے قبول کرنے کو اس نے جائز رکھا تو نکاح منعقد ہو گیا، کیوں کہ نکاح ان تصرفات میں سے ہے کہ صبی ممیز اپنے ولی کی اجازت سے ان کو کر سکتا ہے۔ فی الدر المختار: وما تردد من العقود بين نفع وضرر إلخ، توقف علی الإذن..... فإن أذن لهما الولي فهما في شراء وبيع كعبد مأذون إلخ<sup>(۱)</sup> فقط واللہ اعلم (۷۴-۷۳/۷)

سوال: (۱۳۹) زید کا نکاح اس کے ولی نے بہ عمر دس سال کر دیا، مگر قبول زید ہی نے کیا؛ نکاح درست ہے یا نہیں؟ (۷۴۵/۱۳۴۱ھ)

الجواب: اس صورت میں زید کا نکاح ہو گیا<sup>(۱)</sup> فقط واللہ تعالیٰ اعلم (۶۲/۷)

## نابالغ بچے کی طرف سے قبول کرنے کے بجائے باپ نے

### کہا کہ میں نے قبول کیا تو نکاح کا کیا حکم ہے؟

سوال: (۱۴۰) زید کا نکاح بہ عمر ساڑھے تین سال مسماۃ ہندہ سے جس کی عمر گیارہ سال کی تھی ہوا؛ جس کو تخمیناً عرصہ آٹھ سال کا ہوا، چوں کہ زید بچہ تھا جب نکاح کے وقت جلسہ میں لایا گیا تو وہ رونے لگا قاضی صاحب نے اس کے باپ بکر سے کہا کہ تم الفاظ ایجاب و قبول اپنی زبان سے ادا کر دو یہ تو صرف ضابطہ پڑی ہے، جب یہ دونوں زید و ہندہ بالغ ہوں گے نکاح تو ان کا اس وقت ہوگا، پس قاضی صاحب نے حسب قاعدہ دستور بعد پڑھنے خطبہ کے بکر سے کہا؛ ان لفظوں میں کہ مسماۃ

(۱) الدر المختار مع رد المحتار: ۲۰۸/۹، کتاب المأذون، مبحث فی تصرف الصبی ومن له الولاية عليه وترتيبها.

فلاں بیٹی فلاں کو اس قدر زر مہر پر میں نے تیرے عقد نکاح میں دیا، تو نے اس کو قبول کیا؟ بکر نے در جواب اس کے صرف یہ لفظ کہ قبول کیا میں نے تین بار ادا کیے، اس صورت میں مسماۃ ہندہ کا نکاح کس کے ساتھ ہوا؟ (۱۹۴۳/۳۵-۱۳۳۶ھ)

الجواب: اس صورت میں حسب تصریحات فقہاء نکاح ہندہ کا بکر کے ساتھ منعقد ہو گیا، زید کے ساتھ منعقد نہیں ہوا، قاضی نکاح خواں اگر یہ کہتا کہ میں نے ولی ہندہ کی طرف سے وکیل ہو کر ہندہ کا نکاح تیرے بیٹے زید سے کیا، اس پر بکر یہ کہتا کہ میں نے اپنے بیٹے زید کے لیے قبول کیا تو نکاح زید سے ہو جاتا، برخلاف اس صورت کے جو واقع ہے، اس میں نکاح ہندہ کا بکر کے ساتھ ہو گیا قال فی الشّامی: ونظیر هذا ما فی البحر عن الظّهریة: لو قال أبو الصّغیرة لأبی الصّغیر: زوجت ابنتی؛ ولم یزد علیہ شیئاً، فقال أبو الصّغیر: قبلت، يقع النّکاح للأب هو الصّحیح، ويجب أن یحتاط فیہ فیقول: قبلت لابنی أھ. وقال فی الفتح بعد أن ذکر المسئلة بالفارسیة: یجوز النّکاح علی الأب، وإن جرى بینهما مقدّمات النّکاح للابن هو المختار، لأنّ الأب أضافه إلی نفسه إلخ<sup>(۱)</sup> فقط واللہ اعلم (۱۱۵-۱۱۴/۷)

ایجاب میں کہا گیا: فلاں صغیر سے نکاح کر دیا، اس کے

جواب میں ولی نے کہا: میں نے قبول کیا تو کیا حکم ہے؟

سوال: (۱۴۱) ولی صغیرہ نے پہلے کہا ہے کہ میں نے اپنی صغیرہ کو فلاں صغیر سے نکاح کر دیا، ولی صغیر نے جو کہ اپنے واسطے قبول کرنا چاہتا تھا کلمہ قبول بدیں طور کہا: ”میں نے قبول کیا“، اس کلمہ قبول کو اس کلمہ قبول پر حمل کیا جاوے جس میں صریحاً کہتا ہے کہ میں نے اپنے واسطے قبول کیا، یا اس کلمہ قبول پر حمل کیا جاوے جس میں اسی لڑکے کے واسطے قبول کیا؛ مگر صریحاً نہیں کہا، بلکہ یہ کہا کہ قبول کیا؛ اس صورت میں نکاح صغیر کا منعقد ہوا یا نہیں؟ (۲۳/۷-۱۳۳۳ھ)

الجواب: ولی صغیر کا قبول اسی ایجاب کے ساتھ مقید ہوگا جو ولی صغیرہ نے کیا ہے،

(۱) ردّ المحتار: ۷۹/۴، کتاب النّکاح، مطلب فی عطف الخاصّ علی العامّ، تحت قولہ:

(ولو له بنتان)

پس صورت مسئلہ میں نکاح صغیر کا منعقد ہو گیا، کیوں کہ ولی صغیرہ کی طرف سے ایجاب صغیر کے لیے ہوا ہے، اس کے جواب میں ولی صغیر کا یہ کہنا کہ ”میں نے قبول کیا“ اسی ایجاب مذکور کے ساتھ متعلق ہے، اور یہ کہنا ولی صغیر کا کہ میں نے اپنے لیے قبول کیا ہے لغو ہے؛ کیوں کہ وہ اپنے لیے قبول نہیں کر سکتا۔ قال فی الشّامی: بخلاف ما لو قال أبو الصّغيرة: زوّجت بنتی من ابنک، فقال أبو الابن: قبلت، ولم یقل: لابنی، یجوز النّکاح للابن لإضافة المزوّج النّکاح إلی الابن بیقین، وقول القابل: قبلت جواب له، والجواب یتقید بالأوّل، فصار کما لو قال: قبلت لابنی<sup>(۱)</sup> فقط (اور الأشباه والنظائر میں ہے: السّوال معاد فی الجواب<sup>(۲)</sup> ظفیر)  
(۱۳۹-۱۳۸/۷)

نکاح خواں نے لڑکی کے والد کے کہنے پر لڑکے سے نکاح قبول

کرنے کے لیے کہا اور اس نے قبول کر لیا تو نکاح صحیح ہو گیا

سوال: (۱۴۲) دختر کے والد نے نکاح خواں سے کہا کہ ہماری لڑکی کا نکاح کردو، نکاح خواں نے بہ الفاظ ذیل نکاح کر دیا:

تم نے اے عمر! زید کی لڑکی بہ عوض سو روپے مہر کے قبول کی؟ ہاں میں نے زید کی لڑکی قبول کی، ایسے ایجاب و قبول سے نکاح ہو گیا یا نہ؟ اور یہ نکاح خواں عورت کا وکیل ہے یا اُس کے والد کا؟ (۱۳۳۰/۳۳-۱۳۳۲ھ)<sup>(۳)</sup>

الجواب: اس صورت میں ایجاب و قبول مذکور کے ساتھ جب کہ رو بہ رو شاہدین کے ہوا نکاح صحیح ہو گیا، نکاح خواں عورت کے باپ کا وکیل ہے<sup>(۴)</sup> فقط واللہ اعلم (۶۵/۷)

(۱) ردّ المحتار: ۷۹/۴، کتاب النّکاح، مطلب فی عطف الخاصّ علی العامّ.

(۲) الأشباه والنظائر مع شرح الحموي: ۱/۳۸۰، الفنّ الأوّل: القواعد الکلیّة، القاعدة الحادیة عشر: السّوال معاد فی الجواب، المطبوعة: زکریا، دیوبند.

(۳) سوال کور جسٹرنقول فتاویٰ کے مطابق کیا گیا ہے-۱۲

(۴) أمر الأب رجلاً أن یزوّج صغیرته فزوّجها عند رجل أو امرأتین، والحال أن الأب حاضر صحّ. (الدّر المختار مع ردّ المحتار: ۷۷/۴، کتاب النّکاح، مطلب فی عطف الخاصّ علی العامّ) ظفیر

## لڑکی کے ولی کی اجازت کے بعد وکیل نے

### ایجاب و قبول کرادیا تو نکاح منعقد ہو گیا

سوال: (۱۴۳) ایک شخص نے میاں جی کو کہا کہ میں نے تجھ کو اجازت دی ہے، پھر میاں جی نے مرد کو کہا کہ فلاں عورت تم نے قبول کی، اس نے کہا: میں نے قبول کی، اس صورت میں نکاح منعقد ہوا یا نہیں؟ یہاں ایجاب و قبول میں سے صرف ایک جز موجود ہے۔ (۱۳۴۲/۱۰۹۷ھ)

الجواب: اس صورت میں نکاح منعقد ہو گیا کیوں کہ میاں جی وکیل ہے ولی دختر کی طرف سے، پس میاں جی نے جو کلام شوہر سے کیا کہ فلاں عورت کو تم نے قبول کیا؛ یہ ایجاب ہے، اور جب شوہر نے کہا: میں نے قبول کی؛ یہ قبول ہوا، پس دونوں رکن یعنی ایجاب و قبول پائے گئے، اور مطلب میاں جی کے کلام کا یہ ہے کہ میں نے فلاں عورت دختر فلاں شخص کی تمہارے نکاح میں دی؛ تم نے اس کو قبول کی؟ اس پر شوہر نے کہا کہ میں نے قبول کی، پس ایجاب و قبول پورا ہوا۔ درمختار میں ہے:   
وینعقد ملتبساً بإيجاب من أحدهما وقبول من الآخر وضعا للمضي لأن الماضي أدلّ على التحقيق؛ كزوّجت نفسي أو بنتي أو مؤكّلتني منك، ويقول الآخر: تزوّجت إلخ (الدّر المختار) أي أو قبلت<sup>(۱)</sup> (شامی) فقط (مگر یہ اُس وقت صحیح ہوگا کہ اس وقت دو گواہ موجود رہے ہوں، ورنہ نہیں۔ ظفیر) (۱۲۹/۷-۱۳۰)

باکرہ عورت خاموش رہے اور اس کا ولی اجازت دے دے تو نکاح صحیح ہے

سوال: (۱۴۴) ایک نکاح خواں نے ایک نکاح اس صورت سے پڑھا کہ اول باکرہ عورت سے اجازت لی؛ وہ خاموش رہی، پھر ولی سے اجازت لی؛ اس نے اجازت دے دی، پھر مرد سے کہا کہ فلاں بنت فلاں سے تمہارا نکاح بہ عوض مہر معین کیا تم نے قبول کیا؟ اس نے کہا: میں نے قبول کیا، کیا یہ صورت نکاح موافق شرع ہے؟ (۱۳۴۵-۴۴/۶۶۷ھ)

(۱) الدّر المختار و ردّ المحتار: ۵۹-۶۰، کتاب النکاح، مطلب: كثيراً ما يتساهل في إطلاق المستحب على السنة.

الجواب: اس صورت میں نکاح ہو گیا (۱) فقط واللہ تعالیٰ اعلم (۵۸/۷)

بیوہ سے نکاح جائز ہے گو اس کے ولی کو خبر نہ ہو

سوال: (۱۳۵) آیا بیوہ سے بھی بغیر مشورہ اولیاء کے دوگواہوں کے رو بہ رو نکاح جائز ہے؟  
(۱۳۳۹/۹۰۳ھ)

الجواب: یہ نکاح جائز ہے، بہ شرطیکہ کفو میں ہو، غیر کفو میں نہ ہو (۲) فقط واللہ اعلم (۲۷۲/۷)

لڑکی سے اجازت لینے پر گواہ بنانا ضروری نہیں اور جس کی

صرف ایک ہی لڑکی ہو اس کے لیے تعیین ضروری نہیں

سوال: (۱۳۶) زید نے اپنی لڑکی بالغہ باکرہ سے تنہا کہا کہ میں تیرا نکاح محمود سے کرتا ہوں، زید کی لڑکی سن کر چپ رہی، بعد میں زید نے مجمع عام میں آکر بکرہ سے کہا کہ میری لڑکی کا نکاح محمود سے پڑھ دے، اور اس قدر مہر مقرر کر دے، بکرہ نے خطبہ پڑھ کر محمود سے کہا کہ زید نے اپنی لڑکی کا بہ معاوضہ ڈیڑھ سو روپے کے تجھ سے نکاح کیا، محمود نے کہا: قبول کیا، میں نے اور بکرہ نے عقد کے وقت زید کی لڑکی کا نام اس وجہ سے نہیں لیا کہ زید کے صرف ایک ہی لڑکی ہے تو صورتِ مسئلہ میں زید کی لڑکی کا نکاح محمود سے صحیح ہے یا نہیں؟ اجازت لینے کے وقت اپنی لڑکی سے زید کا شہادت کو ترک کرنا یعنی دوگواہوں کو اپنے ہمراہ نہ لے جانا، یا عقد کے وقت بکرہ کا ایجاب میں زید کی لڑکی کا نام نہ لینا نکاح میں فساد ڈالتا ہے یا نہیں؟ (۱۳۳۵/۱۲۰۰ھ)

(۱) وینعقد ..... یا یجاب ..... وقبول إلخ. (الدر المختار مع رد المحتار: ۴/۵۹-۶۰، کتاب

النکاح، مطلب: كثيراً ما يتساهل في إطلاق المستحب على السنة) ظفیر

(۲) الکفاءة مُعتبرة ..... من جانبہ أي الرجل لأن الشریفة تأبى أن تكون فراشاً للذنی، ولذا لا تعتبر من جانبها لأن الزوج مُستفرش، فلا تغیظهُ ذناءة الفراش وهذا عند الكل (الدر المختار) فإن حاصلة: أن المرأة إذا زوجت نفسها من كُفءٍ لزم على الأولیاء وإن زوجت من غیر كُفءٍ لا یلزم أولاً یصح، بخلاف جانب الرجل فإنه إذا تزوج بنفسه مكافئة له أولاً فإنه صحیح لازم إلخ. (الدر المختار ورد المحتار: ۴/۱۳۸، کتاب النکاح، باب الکفاءة)



الجواب: نکاح محمود کا اس صورت میں زید کی دختر سے صحیح ہو گیا کیوں کہ ولی کو لڑکی سے اجازت لینے کے وقت اشہاد ضروری نہیں ہے<sup>(۱)</sup> صرف ایجاب و قبول کا سنا دو گواہوں کا شرط ہے،  
 کما فی الدر المختار: و شرط حضور شاهدين إلخ، سامعين قولهما معاً ..... فاهمين أنه  
 نکاح<sup>(۲)</sup> اور جب کہ زید کے صرف ایک دختر ہے تو جہالت مرتفع ہے، اور یہ امر جواز نکاح کے لیے  
 کافی ہے؛ جیسا کہ رد المحتار شامی میں بہ شرح قول ماتن: ولا المنكوحة مجهولة مذکور ہے:  
 فلو زوج بنته منه، وله بنتان لا يصح إلا إذا كانت إحداهما متزوجة فينصرف إلى الفارغة<sup>(۳)</sup>  
 فقط واللہ اعلم (۱۰۷/۷-۱۰۷)

## وکیل موکل کا نکاح کر سکتا ہے

سوال: (۱۴۷) کسی شخص سے عمر نے کہا کہ میں جاتا ہوں تم میرا نکاح فلاں عورت سے فلاں  
 مہینہ میں کر دینا، دو گواہ بھی موجود تھے تو وکیل میعاد مقرر پر شخص مذکور کا نکاح عورت مذکورہ سے  
 کر سکتا ہے یا نہیں؟ (۲۱۵۴/۱۳۳ھ)  
 الجواب: کر سکتا ہے<sup>(۴)</sup> فقط واللہ تعالیٰ اعلم (۱۳۷/۷)

(۱) ولا يشترط الإشهاد على التوكيل. (البحر الرائق: ۳/۱۵۸، كتاب النكاح)  
 فإن استأذنها هو أي الولي وهو السنّة أو وكيله أو رسوله أو زوجها وليّها إلخ،  
 فسكتت عن ردّه مختارة أو ضحكت غير مستهزئة أو تبسمت أو بكت بلا صوت إلخ، فهو  
 إذن أي توكيل في الأوّل (الدر المختار) أي فيما إذا استأذنها قبل العقد حتى لو قالت بعد  
 ذلك لا أَرْضَى ولم يعلم به الوليّ فزوجها صحّ. (الدر المختار و رد المحتار: ۱۱۹/۴-۱۲۰،  
 كتاب النكاح، باب الوليّ) ظفیر

(۲) الدر المختار مع رد المحتار: ۷۳-۷۵، كتاب النكاح، مطلب في عطف الخاص  
 على العام.

(۳) رد المحتار: ۶۶/۴، كتاب النكاح، مطلب: التزوج بإرسال كتاب.

(۴) يصحّ التوكيل بالنكاح وإن لم يحضره الشهود. (الفتاوى الهندية: ۲۹۴/۱، كتاب  
 النكاح، الباب السادس في الوكالة بالنكاح وغيرها) ظفیر

## عورت کی وکالت سے نکاح درست ہے

سوال: (۱۳۸) اگر زنی نے زنی رادر کردن نکاح خود با شخصه وکیل کند، وآں وکیلہ بعد ثبوت وکالت نفس موکله مذکورہ بہ شخص مذکور نکاح کرد، واد قبول می کند؛ نکاح درست شود یا نہ؟

(۱۳۳۷/۱۱۴۱ھ)

الجواب: اگر بہ حضور شاہدین ایجاب و قبول نکاح شود نکاح صحیح است، الحاصل وکالت زن معتبر است۔ فقط (۹۸/۷)

ترجمہ سوال: (۱۳۸) اگر کوئی عورت کسی عورت کو اپنا نکاح کسی شخص کے ساتھ کرنے میں وکیل بنادے، اور وہ وکیلہ وکالت ثابت ہو جانے کے بعد مذکورہ موکلہ کا؛ شخص مذکور کے ساتھ نکاح کر دے، اور وہ قبول کر لے تو نکاح درست ہو گا یا نہ؟

الجواب: اگر گواہوں کی موجودگی میں نکاح کا ایجاب و قبول ہوا تو نکاح صحیح ہے، الحاصل عورت کی وکالت معتبر ہے۔ فقط

## عورت نے جسے وکیل بنایا تھا اُس نے نکاح خواں سے

### کہہ کر ایجاب و قبول کرادیا تو نکاح صحیح ہو گیا

سوال: (۱۳۹) عمر کو ہندہ عاقلہ بالغہ نے اپنے نکاح کا وکیل روبہ رودو گواہوں کے بنایا تھا؛ چنانچہ عمر نے زید سے کہا کہ تم ہندہ کا نکاح خالد سے پڑھا دو، معاذید نے خطبہ مسنونہ پڑھ کر خالد سے ایجاب و قبول کرادیا، بعدہ دعائے تبریک کی گئی اور چھوڑے بھی تقسیم ہوئے، اس صورت میں نکاح شرعاً صحیح ہوا یا نہیں؟ (۸۷۹/۴۶-۱۳۳۷ھ)

الجواب: اس صورت میں موافق صورت بالا کے نکاح صحیح ہو گیا، ہندہ عاقلہ بالغہ کے وکیل نے جب کہ اجازت نکاح خوانی کی زید کو دے دی، اور زید نے بعد تحقیق حال و بیان شہود روبہ رودو شاہدین کے ایجاب و قبول کیا تو وہ نکاح حسب قواعد شرعیہ و تصریح کتب فقہ صحیح ہو گیا، کچھ خامی

اور خلل (اس میں) (۱) نہیں رہا، نیم ملاؤں کا اعتراض غلط ہے (۲) فقط واللہ تعالیٰ اعلم (۷/۶۱)

## ایک شخص اپنی طرف سے اسیل اور عورت کی

### طرف سے وکیل بن کر نکاح کر سکتا ہے

سوال: (۱۵۰) زید اپنی طرف سے اسیل اور عورت کی طرف سے وکیل ہو کر نکاح اپنا اپنی موکلہ سے کر سکتا ہے یا نہیں؟ (۳۲/۴۶-۱۳۳۳ھ) (۳)

الجواب: زید ایک طرف سے اسیل اور ایک طرف سے وکیل ہو کر نکاح اپنا اپنی موکلہ سے کر سکتا ہے، اس کی صورت یہ ہے کہ وکیل یعنی زید دو گواہوں کے روبہ رویہ کہے کہ مسماۃ فلانہ نے مجھ کو اختیار اپنے نکاح کا دیا، اور وکیل بنایا، پس تم گواہ رہو کہ میں نے اپنا نکاح فلاں بنت فلاں سے کیا پس نکاح صحیح ہو جاوے گا۔ فی الشّامی: ولو صرّح بالتّوکیل، وقال: وکلتک بأن تزوّجی نفسک منی فقلت: زوجت، صحّ النّکاح (۴) وأيضاً فیہ: وصورتہ أن یکتب إلیہا یخطبہا فإذا بلغها الكتاب وحضرت الشّهود وقرأته علیہم، وقالت: زوجت نفسي منه إلخ (۵) (شامی: ۲) فقط واللہ اعلم (۷/۱۳۸)

- (۱) قوسین والے الفاظ رجسٹر نقول فتاویٰ سے اضافہ کیے گئے ہیں۔ ۱۲
- (۲) ویعتقد ملتبساً بإيجاب من أحدهما وقبول من الآخر وُضِعاً للمضي..... كزوجت نفسي أو بنتي أو مؤکلتی منك، ویقول الآخر: تزوّجت إلخ. (الدّر المختار مع ردّ المحتار: ۶۰-۵۹/۴، کتاب النّکاح، مطلب: كثيراً ما يتساهل في إطلاق المستحبّ علی السنّة) ظفیر و شرط سماع کلّ من العاقدین لفظ الآخر لیتحقّق رضاهما، و شرط حضور شاهدين حرّین أو حرّ و حرّتين مکلفین سامعین قولهما معاً إلخ. (الدّر المختار مع ردّ المحتار: ۷۵-۷۲/۴، کتاب النّکاح، مطلب: الخصّاف کبیر فی العلم یجوز الاقتداء به) ظفیر
- (۳) سوال کی عبارت رجسٹر نقول فتاویٰ میں نہیں ہے۔ ۱۲
- (۴) ردّ المحتار: ۶۰/۴، کتاب النّکاح، مطلب: كثيراً ما يتساهل في إطلاق المستحبّ علی السنّة.
- (۵) ردّ المحتار: ۶۳/۴، کتاب النّکاح، مطلب: التّزوّج بإرسال کتاب.

عورت اگر اُسی مرد کو اپنا وکیل بنادے جس سے نکاح کرنا چاہتی ہے

اور وہ اُس کا نکاح اپنے آپ سے کر لے تو نکاح درست ہے

سوال: (۱۵۱) مسماۃ زینب چاہتی ہے کہ میرا نکاح عمر کے ساتھ ہو جاوے، مگر زینب اپنے کنبہ والوں کے خوف سے عمر کو اپنے گھر پر بلا کر نکاح نہیں کر سکتی، لہذا عمر ہی کو وکیل اپنی طرف سے مقرر کر دے اور وہ اپنا نکاح زینب سے کر لے تو درست ہے یا نہ؟ (۳۲/۱۱۵۶-۱۳۳۳ھ) (۱)

الجواب: اس طریق سے نکاح کرنا جائز اور صحیح ہے، زینب و عمر کا نکاح اس طور سے منعقد ہو جاوے گا، درمختار میں ہے: ویتولی طرفی النکاح واحد یا یجاب یقوم مقام القبول فی خمس صور: کأن کان ولیاً، أو وکیلاً من الجانبین، أو أصیلاً من جانب و وکیلاً، أو ولیاً من آخر، أو ولیاً من جانب و وکیلاً من آخر إلخ (۲) فقط واللہ اعلم (۷/۱۰۸)

بات چھوٹے لڑکے سے طے کی اور دھوکا دے کر

نکاح بڑے لڑکے سے کر دیا تو کیا حکم ہے؟

سوال: (۱۵۲) زید کی ایک لڑکی دس برس کی تھی، اور عمر کے دو لڑکے: ایک گیارہ سالہ دوسرا بیس سالہ تھے، بڑا لڑکا ایک آنکھ سے زخمی بھی ہے، زید کی دختر کی نسبت عمر کے چھوٹے پسر سے قرار پائی تھی، شادی کی تاریخ مقرر ہوئی اور لڑکی عمر کے یہاں بھیج دی گئی، عمر نے دھوکا دے کر اپنے بڑے لڑکے کے ساتھ شادی کر دی؛ یہ نکاح جائز ہے یا نہ؟ (۲۳۹۰/۱۳۳۱ھ)

الجواب: اگر بڑے لڑکے کے ساتھ دختر کے باپ سے ایجاب و قبول ہو گیا تو اس سے نکاح صحیح ہو گیا، مثلاً عمر نے اپنے بڑے لڑکے کو مجلس نکاح میں لا کر اس سے قبول کرایا، اور لڑکی کا باپ بھی

(۱) اس سوال کو رجسٹر نقول فتاویٰ کے مطابق کیا گیا ہے۔ ۱۲

(۲) الدر المختار مع رد المحتار: ۱۶۲/۴، کتاب النکاح، باب الکفاءة، مطلب فی الوکیل والفضولی فی النکاح.

موجود تھا جس سے اجازت نکاح کی لی گئی تو اس حالت میں بڑے لڑکے کا نکاح ہو گیا<sup>(۱)</sup> اور اگر یہ صورت ہوئی کہ زید نے اپنی دختر کے نکاح کی اجازت عمر کے چھوٹے لڑکے سے دی، اور عمر نے بڑے لڑکے سے کردی تو یہ نکاح زید کی اجازت پر موقوف ہے، اگر زید اس کو رد کر دے گا اور انکار کر دے گا تو وہ نکاح باطل ہو جاوے گا<sup>(۲)</sup> فقط واللہ اعلم (۷/۲۹۱-۲۹۲)

جس لڑکے سے منگنی ہوئی تھی نکاح کے وقت اُس کے

چھوٹے بھائی سے ایجاب و قبول ہو گیا تو کیا حکم ہے؟

سوال: (۱۵۳) زید نے اپنی ہمشیرہ کی منگنی بکر کے بڑے لڑکے عمرو سے کردی، بعد ازاں بکر نے اپنے بڑے لڑکے عمرو کی شادی دوسری جگہ کر لی، اور زید کو اس کا مطلق علم نہ ہوا، پھر بکر اپنے دوسرے لڑکے خالد کو لے کر جو کہ عمرو سے چھوٹا ہے زید کے یہاں نکاح کے لیے آیا، لیکن زید کو مطلق اس کا علم نہ ہوا کہ آیا لڑکا وہی عمرو ہے یا دوسرا لڑکا ہے، اور زید کی لاعلمی میں رات کو نکاح ہو گیا، بعد میں زید کو اس کا علم ہوا، اب زید ناراض ہے؛ آیا اس صورت میں یہ نکاح صحیح اور درست ہوا یا نہیں؟ (۷/۳۳۵-۳۳۶ھ)

الجواب: اس صورت میں نکاح بکر کے چھوٹے لڑکے خالد سے منعقد ہو گیا ہے، چوں کہ جب وہ لڑکا خالد سامنے موجود تھا اور زید نے اس سے اپنی بہن کے نکاح کی اجازت دی، اور ایجاب و قبول ہو گیا تو اسی کا نکاح ہو گیا، اگرچہ زید اس کو بڑا لڑکا بکر کا سمجھتا رہا اور درحقیقت وہ چھوٹا لڑکا تھا<sup>(۳)</sup> فقط واللہ اعلم (۷/۱۲۴-۱۲۵)

(۱) وما ذكروه في المرأة يجري مثله في الرجل، ففي الخانية: قال الإمام ابن الفضل: إن كان الزوج حاضراً مشاراً إليه جاز ولو غائباً فلا. (رد المحتار: ۷/۴، کتاب النکاح، مطلب: الخصاف کبیر فی العلم یجوز الاقتداء به) ظفیر

(۲) اس لیے کہ بڑے سے اجازت نہیں دی تھی۔ لو زوجہ المأمور بنکاح امرأة امرأتین فی عقد واحد لا ینفذ للمخالفة إلخ. (الدّر المختار مع رد المحتار: ۷/۱۶۱، کتاب النکاح، باب الکفاءة، مطلب فی الوکیل والفضولی فی النکاح) ظفیر

(۳) وكذا لو غلط في اسم بنته إلا إذا كانت حاضرة وأشار إليها فيصح. (الدّر المختار مع رد المحتار: ۷/۸، کتاب النکاح، مطلب فی عطف الخاص علی العام) ==

لڑکے والوں نے فریب سے بجائے عبدالرحمن کے

لال محمد کے ساتھ نکاح پڑھوا لیا تو کیا حکم ہے؟

سوال: (۱۵۴) ایک شخص نے شادی کا پیام دیا، اور اس میں یہ اظہار کیا کہ لڑکا مہر پور کا ہے، بعد نکاح ہو جانے کے وہ ہر گام کا نکلا، مزید برآں نوشہ کے تعین علم میں بھی اختلاف رہا، لڑکی تو یہ کہتی ہے میرا نکاح عبدالرحمن ابن کلو کے ساتھ پڑھا گیا، اور قاضی کا بھی یہی قول ہے، مگر گواہ لال محمد ابن منو بتلاتے ہیں، اور وکیل لال محمد ابن کلو کا مدعی ہے، اور وہ لڑکا جو نوشہ بن کر آیا تھا وہ دراصل قصبہ ہر گام کا تھا، اور اس کا نام لال محمد ابن منو تھا، اس صورت میں نکاح کس کے ساتھ ہوا؟ اور لڑکی کے وارث اور اولیاء عبدالرحمن ابن کلو کے ساتھ نکاح کرنا چاہتے تھے، اور اسی کے ساتھ پیام بھی تھا، مگر لڑکے والوں نے فریب سے بجائے عبدالرحمن کے لال محمد ابن منو کے ساتھ نکاح پڑھوا لیا، صبح کو معلوم ہوا کہ یہ عبدالرحمن نہیں ہے؛ یہ نکاح ہوا یا نہیں؟ اگر ہوا تو لڑکی لال محمد کو قبول نہیں کرتی، اب تفریق کرادی جاوے یا کیا حکم ہے؟ (۱۷۷۶/۱۷۳۸ھ)

الجواب: اگر لال محمد ابن منو کا نام زوجہ کے سامنے نہیں لیا گیا، اور ایجاب و قبول اس نام پر نہیں ہوا تو یہ نکاح لال محمد کے ساتھ منعقد نہیں ہوا، غرض یہ ہے کہ جس کے نام پر ایجاب و قبول ہوا اس کا نکاح منعقد ہوا<sup>(۱)</sup> فقط واللہ اعلم (۱۱۸-۱۱۹)

دکھایا کسی کو اور شادی کر دی کسی سے اب عورت

انکار کر دے تو نکاح درست ہو گا یا نہیں؟

سوال: (۱۵۵) ہندہ بالغہ مطلقہ کو لوگوں نے ایک شخص کو دکھلا کر نکاح پر آمادہ کیا، پھر اس کی لاعلمی میں دوسرے آدمی سے نکاح کر دیا، بہ حالت خلوت ہندہ نے شور مچایا کہ یہ وہ شخص نہیں ہے جو ہم کو دکھلایا گیا تھا، آیا یہ نکاح صحیح ہوا یا نہیں؟ (۱۱۵۹/۱۳۳۱ھ)

== اس جزئیہ سے معلوم ہوا کہ جب لڑکا موجود تھا اور ایجاب و قبول پایا گیا تو نکاح درست ہے۔ واللہ اعلم۔ ظفیر

(۱) وَكَلَّهٗ اَنْ يَزُوْجَهٗ مِنْ قَبِيْلَتِهٖ فَرُوْجَهٗ مِنْ قَبِيْلَةٍ اُخْرٰى لَمْ يَجْزِ كَذَا فِي الْخُلَاصَةِ. (الفتاویٰ الهندیة: ۱/۲۹۶، کتاب النکاح، الباب السادس فی الوکالة بالنکاح وغیرها) ظفیر

الجواب: دوسرے شخص سے جس سے وہ عورت راضی نہیں ہے نکاح منعقد نہیں ہوا<sup>(۱)</sup> فقط  
(۲۷۳/۷)

قاضی نے بڑی بہن کے بجائے چھوٹی بہن کا  
نام بول کر ایجاب و قبول کرایا تو کیا حکم ہے؟

سوال: (۱۵۶) مسماة حکیمین بیوہ بالغہ نے اپنے نکاح کا اذن اپنی زبان سے دو گواہوں کے  
رو بہ رو دے دیا؛ لیکن قاضی صاحب نے سہواً حکیمین کے بجائے اس کی چھوٹی بہن سلیمین کا نام لے کر  
ایجاب و قبول کرادیا، نکاح صحیح ہوا یا نہ؟ (۱۳۱۲/۱۳۳۷ھ)

الجواب: اس صورت میں حکیمین کا نکاح صحیح نہیں ہوا<sup>(۲)</sup> اور سلیمین اگر بالغہ ہے تو اس کا نکاح اس  
کی اجازت پر موقوف رہا، اور جو نابالغہ ہے تو اس کے ولی کی اجازت پر موقوف رہا<sup>(۳)</sup> فقط (۱۱۲/۷)

قاضی یا وکیل نے دو بہنوں کا نکاح دو لڑکوں سے غلط منسوب کر کے

پڑھا دیا پھر دوبارہ صحیح کر کے نکاح پڑھایا تو کون سا صحیح ہوگا؟

سوال: (۱۵۷) ایک موضع میں ایک شخص کے یہاں دو لڑکیوں کی بارات آئی، بہ وقت عقد

(۱) لو استأذنها في معين فردت، ثم زوجها منه فسكتت صح في الأصح؛ بخلاف ما لو بلغها  
فردت إلخ، لم يجز لبطلانه بالرد (الدر المختار) لأن نفاذ التزويج كان موقوفاً على الإجازة  
وقد بطل بالرد. (الدر المختار و رد المحتار: ۴/۱۲۰-۱۲۱، كتاب النكاح، باب الولي) ظفیر  
(۲) غلط و کیلھا بالنکاح فی اسم أبیها بغير حضورها لم یصح للجهالة و کذا لو غلط فی  
اسم بنته إلخ، ولو له بنتان أراد تزويج الكبرى فغلط فسمّاها باسم الصغرى صح للصغرى.  
(الدر المختار مع رد المحتار: ۴/۷۸-۷۹، كتاب النكاح، مطلب في عطف الخاص على  
العام) ظفیر

(۳) کل عقد صدر من الفضولي وله قابل يقبل سواء كان ذلك القابل فضولياً آخر أو  
وكيلاً أو أصيلاً انعقد موقوفاً. (الفتاویٰ الهندیة: ۱/۲۹۹، كتاب النكاح، الباب السادس في  
الوكالة بالنكاح وغيرها) ظفیر

ایک ہی قاضی دونوں کے وکیل بالنکاح مقرر ہوئے، انہوں نے بڑی لڑکی کا عقد چھوٹے لڑکے سے اور چھوٹی دختر کا عقد بڑے لڑکے سے کر دیا، رخصت نہیں ہوئی، ایک گھنٹے کے بعد پھر دوبارہ نکاح خواں آ کر کہنے لگے کہ پہلا عقد غلطی سے سہواً خلاف ترتیب ہو گیا، اب پھر عقد کیا جاوے؛ چنانچہ دوبارہ ردو بدل کر کے عقد کر دیا، اب چھوٹی لڑکی کا شوہر رخصت کر کے نہیں لاتا کہ آخر کا عقد غیر صحیح ہے، اور بڑی لڑکی کا شوہر کہ وہ بھی جاہل مطلق ہے رخصت کرا کر لے گیا، ایک لڑکا بھی پیدا ہوا، وہ لڑکا ولد الحلال ہے یا نہیں؟ آئندہ کے لیے کیا ہونا چاہیے؟ (۱۳۴۱/۶۳۱ھ)

الجواب: اس صورت میں جس طرح پہلے نکاح ہو گیا، یعنی بڑی لڑکی کا چھوٹے دولہا سے اور چھوٹی لڑکی کا بڑے دولہا سے وہی صحیح ہو گیا، پھر اگر ردو بدل کرنا ہے تو اس کی صورت یہ ہے کہ جب دونوں دولہا بالغ ہوں اور خلوت اور وطی نہ ہو اس وقت ہر ایک شوہر اپنی منکوحہ کو طلاق دے اور دوسری سے عقد کرے، ورنہ اسی طرح رہنے دیں جس طرح نکاح ہو گیا ہے، اور نکاح خواں نے جو بعد ایک گھنٹہ کے ردو بدل کر دیا؛ یہ صحیح نہیں ہوا، اور بڑی لڑکی کا شوہر جو اس کو رخصت کرا لیا یہ درست نہیں ہوا اور وہ مرتکب زنا ہے، اور نسب کے ثابت ہونے نہ ہونے میں اختلاف ہے، پس اس کو چاہیے کہ اپنی منکوحہ کو علیحدہ کر دے یا پہلی منکوحہ کو طلاق دے کر اس عورت سے پھر نکاح کرے۔ فقط (۱۲۶/۷-۱۲۸)

استدراک: ولولہ بنتان أراد تزویج الكبرى ..... فسمّاها باسم الصغرى صحّ للصغرى (الدّر المختار) أي بأن كان اسم الكبرى مثلاً عائشة والصغرى فاطمة فقال: زوّجتك بنتي فاطمة وقيل: صحّ العقد عليها وإن كانت عائشة هي المرادة، وهذا إذا لم يصفها بالكبرى. (الدّر المختار و ردّ المحتار: ۷۹/۴، كتاب النكاح، قبيل فصل في المحرمات) اس عبارت میں صراحت ہے کہ خود لڑکی کے باپ نے اگر ایسا کیا ہے تو کرنے کے مطابق ہو جائے گا؛ لیکن یہاں سوال میں یہ ہے کہ یہ الٹ پلٹ اور ردو بدل قاضی نے کیا، جو وکیل ہے اور وکیل اس کو بنایا گیا تھا کہ بڑی کا بڑے لڑکے سے کرے اور چھوٹی کا چھوٹے سے، اور یہی وجہ ہے کہ جوں ہی اس کو اپنی غلطی کا احساس ہوا تو آ کر کہا اور موافق ترتیب دوبارہ کیا، اور یہ معلوم ہے کہ وکیل کو ردو بدل کا قطعاً اختیار نہیں ہے، اگر اس نے ایسا کیا تو وہ نافذ نہیں ہوا؛ اس لیے



خاکسار کے خیال میں دوسرا نکاح موافق ترتیب صحیح ہوا، پہلا صحیح نہیں ہوا، فقہاء کی صراحت ہے: وَكَلَهُ بِأَنْ يَزُوْجَهُ فُلَانَةً بِكَذَا فزاد الوكيل في المهر لم ينفذ. (الدر المختار مع رد المحتار: ۸۰/۴، كتاب النكاح)

معلوم ہوا کہ خلاف وکالت اگر وکیل مہر میں اضافہ کرے گا تو وہ نافذ نہیں ہوگا، اسی طرح یہاں اس کا پہلا ایجاب و قبول چوں کہ وکالت کے خلاف تھا؛ اس لیے وہ نافذ ہی نہیں ہوا، دوبارہ جو نکاح اس نے موافق اختیار وکالت کیا اور جس کو سب نے تسلیم بھی کیا وہی نافذ ہوا۔ واللہ اعلم۔ ظفیر مفتاحی

## وکیل قاضی نے دو بہنوں کے نام ایجاب

### کے وقت بدل ڈالے تو کیا حکم ہے؟

سوال: (۱۵۸) دولڑکے بالغ زید و عمر دو بالغ لڑکیاں عائشہ اور فاطمہ سے بہ ایں تشریح منسوب ہوئے کہ زید کا نکاح عائشہ سے اور عمر کا نکاح فاطمہ سے ہو؛ چنانچہ وقت نکاح جو ایک ہی وقت میں ہوا؛ عائشہ کے ایجاب و قبول میں زید آیا، لیکن قاضی صاحب نے غلطی سے زید کا نکاح فاطمہ سے عام مجمع میں مع خطبہ کے پڑھا دیا، اور یہ غلطی عمر کے عائشہ سے نکاح پڑھانے کے وقت معلوم ہوئی، زید کے ایجاب و قبول میں فاطمہ آئی؛ شرعاً نکاح مکرر ہونا چاہیے یا زید فاطمہ کا عقد مستقل ہو گیا؟

(۱۳۳۸/۳۲۷ھ)

الجواب: اگرچہ ظاہر عبارات کتب فقہ سے اس صورت میں واضح ہوتا ہے کہ نکاح زید کا فاطمہ کے ساتھ جس کا نام وقت ایجاب و قبول لیا گیا ہے منعقد ہو جائے، مگر اس میں بحث یہ ہے کہ جب کہ قاضی سے پہلے یہ کہہ دیا گیا تھا کہ نکاح زید کا عائشہ سے کرے، اور نکاح عمر کا فاطمہ سے کرے تو قاضی چوں کہ وکیل ہوتا ہے اور وکیل کو یہ اختیار نہیں ہوتا کہ خلاف وکالت کرے، لہذا اس صورت میں زید کا نکاح فاطمہ سے نہیں ہوا؛ کیوں کہ فاطمہ کا نکاح زید سے کرنے میں وہ وکیل ہی نہیں ہے، پس نکاح زید کا پھر عائشہ سے ہونا چاہیے، اور نکاح عمر کا فاطمہ سے ہونا چاہیے، البتہ اگر قاضی نے جو نکاح زید کا فاطمہ سے (غلطی سے) (۱) کر دیا، اور فاطمہ نے یا اس کے ولی نے

(۱) قوسین والے الفاظ رجسٹر نقول فتاویٰ سے اضافہ کیے گئے ہیں۔ ۱۲

اس کو سن کر جائز رکھا تو نکاح زید کا فاطمہ سے منعقد ہو گیا، عبارت درمختار یہ ہے: و کذا لو غلط فی اسم بنتہ إلخ، ولو له بنتان أراد تزویج الکبری فغلط فسمّاها باسم الصّغری صحّ للصّغری إلخ<sup>(۱)</sup> اور شامی میں ہے: قوله: (ولو له بنتان إلخ) أي بأن كان اسم الکبری مثلاً عائشة والصّغری فاطمة، فقال: زوّجتک بنتی فاطمة، وقيل: صحّ العقد علیها وإن كانت عائشة هي المرادة إلخ<sup>(۱)</sup> یہ عبارت مقتضی اس کو ہے کہ صورتِ مسئلہ میں نکاح زید کا فاطمہ کے ساتھ ہو جاوے؛ لیکن اس میں بحث یہی ہے کہ درمختار کی صورت میں خود باپ نے عقد نکاح کیا ہے، اور صورتِ مسئلہ میں قاضی نے نکاح پڑھا ہے جو کہ وکیل ہے اور وکیل اگر خلاف کرے تو وہ معتبر نہیں ہے۔ کما مرّ تفصیله. فقط واللہ اعلم (۱۲۲/۷-۱۲۳)

## جس لڑکی سے منگنی تھی وکیل نے ایجاب و قبول کے وقت

اس کے بجائے اس کی بہن کا نام لیا تو کیا حکم ہے؟

سوال: (۱۵۹) زید کی نسبت ساتھ ہندہ کے ہوئی، اور ہندہ کی بہن مریم کے ساتھ بکر کی نسبت ہوئی، بہ وقت نکاح موافق نسبت کے ایجاب کرایا گیا، بعد ایجاب کے جب قاضی کے روبہ رو قبول کروایا، وکیل نے بھول کر زید کے ساتھ ہندہ کی بہن مریم کا نام لیا، اور بکر کے ساتھ ہندہ کا نام لیا، اسی وقت ایک شخص بولا: یہ خلاف نسبت کے نام کیسے لیتے ہو؟ چنانچہ دوسری مرتبہ قاضی نے موافق نسبت کے قبول صحیح کرایا، اس صورت میں پہلا ایجاب و قبول صحیح ہوا یا دوسرا؟ (۲۴۷/۳۳-۳۴/۱۳۳ھ)

الجواب: درمختار کتاب النکاح میں ہے: ولو له بنتان أراد تزویج الکبری فغلط فسمّاها باسم الصّغری صحّ للصّغری، خانیة شامی میں اس کی شرح میں ہے: أي بأن كان اسم الکبری مثلاً عائشة والصّغری فاطمة، فقال: زوّجتک بنتی فاطمة، وقيل: صحّ العقد علیها إلخ<sup>(۲)</sup>

(۱) الدر المختار و رد المحتار: ۷۸/۷-۷۹، کتاب النکاح، مطلب فی عطف الخاصّ علی العام.

(۲) الدر المختار و رد المحتار: ۷۹/۴، کتاب النکاح، مطلب فی عطف الخاصّ علی العام.

اس عبارت سے واضح ہے کہ صورتِ مسئلہ میں پہلا نکاح صحیح ہوا دوسرا نکاح درست نہیں ہوا (اور طلاق قبل دخول و خلوت میں نصف مہر دینا ہوگا۔ ويجب نصفه بطلاق قبل وطء أو خلوة<sup>(۱)</sup> (الدّر المختار) (۲) فقط واللہ اعلم (۷/۱۲۰-۱۲۱)

استدراک: جواب میں تسامح ہے، اگر باپ نے ایسا کیا ہوتا تو بلاشبہ پہلا ہی نکاح صحیح ہوتا، مگر یہاں وکیل نے یہ ایجاب و قبول کرایا ہے، اور وکیل کو خلاف وکالت نکاح کر دینے کا قطعاً اختیار نہیں ہے، لہذا پہلا ایجاب اس نے جو کرایا وہ اس کے لیے جائز ہی نہیں تھا؛ اس لیے دوسرا نکاح درست ہوا، پہلا درست نہیں ہوا، خود مفتی علام کا جواب بھی اس سلسلے کا اوپر سابقہ جواب میں آچکا ہے۔ ومن أمر رجلاً أن يزوجه امرأة فزوجه اثنتين في عقدة لم تلزمه واحدة منهما، لأنه لا وجه إلى تنفيذهما للمخالفة. (الهداية: ۲/۳۲۳، كتاب النكاح، فصل في الوكالة، قبيل باب المهر) ظفیر

بہ ذریعہ خط یا تار کسی کو وکیل بنایا تو وہ نکاح پڑھا سکتا ہے

سوال: (۱۶۰) دو شخص ایک ہی مرشد کے معتقد ہیں، ان دونوں میں سے ایک نے اپنی لڑکی کا عقد دوسرے کے لڑکے سے کر دیا ہے، اور تاریخ نکاح کی اس مرشد کی حضوری میں طے ہوگئی، ایک فریق وقت مقررہ پر نہیں آسکا، اس نے بہ ذریعہ تار مرشد کو اطلاع دی کہ میری عدم موجودگی میں نکاح پڑھ دیا جاوے، اس صورت میں مرشد نکاح پڑھ سکتا ہے یا نہیں؟ (۷/۲۰۷-۳۲۳-۱۳۳۳ھ)

الجواب: مرشد اس حالت میں نکاح پڑھا سکتا ہے، اور ایجاب و قبول اس فریق کی طرف سے کر سکتا ہے جس نے بہ ذریعہ خط یا تار کے اجازت دی (۳) فقط واللہ اعلم (۷/۱۳۸) (۴)

(۱) الدّر المختار مع ردّ المحتار: ۱۷۱-۱۷۲، كتاب النكاح، باب المهر، قبيل مطلب: نكاح الشغار.

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۳) یصحّ التّوكیل بالنّكاح وإن لم يحضره الشّهود، كذا في التّاتارخانية. (الفتاویٰ الهندية: ۱/۲۹۴، كتاب النكاح، الباب السادس في الوكالة بالنكاح وغيرها) ظفیر

(۴) یہ سوال و جواب اور مطبوعہ فتاویٰ: ۷/۱۴۰، سوال نمبر: (۱۵۵) کے مکرر ہونے کی وجہ سے ایک کو حذف کر دیا گیا ہے۔

عورت کے وکیل نے گواہوں کے سامنے ایجاب کیا اور شوہر نے قبول کیا

تو نکاح ہو گیا اور وکیل بنانے کے لیے گواہوں کا ہونا ضروری نہیں

سوال: (۱۶۱) زید و ہندہ میں برسوں نا جائز مخالطت رہی، جب دل میں ہدایت آئی زید و ہندہ میں مشورہ ہوا کہ ہم دونوں کا نکاح ہو جانا چاہیے؛ چنانچہ زید نے عمروکیل کو زنانہ مکان میں بلا کر ہندہ کے سامنے عمروکیل سے کہا کہ ہم دونوں نکاح کرنا چاہتے ہیں نکاح کر دیجیے، عمروکیل نے زید سے ہندہ کے سامنے پوچھا کہ مہر کس قدر مقرر ہو؟ زید نے کہا کہ دس درہم شرعی، ازاں بعد عمروکیل نے ہندہ سے کہا کہ گواہ کون کون ہیں؟ ہندہ نے کہا کہ شمس الہدی و عثمان، اس کے بعد عمروکیل اور زید دونوں زنانہ مکان سے باہر نشست کے مکان میں آئے، اور وہاں شمس الہدی و محمد عثمان موجود تھے، پھر عمروکیل نے زید کا نکاح ہندہ کے ساتھ کر دیا؛ ان دونوں گواہوں کے روبہ رو، حاصل کلام یہ ہے کہ عورت جب کسی کو وکیل بالنکاح مقرر کرے تو گواہان کا بھی موجود رہنا عورت کے سامنے شرط ہے یا نہیں؟ اور یہ نکاح درست ہو یا نہیں؟ ہدایہ جلد اول باب النکاح، فصل فی الوکالہ وغیرہ میں مسطور ہے:

و كذلك لو زوج رجل امرأة بغير رضاها أو رجلاً بغير رضاها، وهذا عندنا فإن كل عقد صدر من الفضولي وله مجيز انعقد موقوفاً على الإجازة<sup>(۱)</sup> اس نکاح فضولی میں جواز عقد عورت کی رضا پر موقوف ہے، باوجودیکہ شاہدین کی موجودگی عورت کے نزدیک نہیں، اور صورت مذکورہ مسئلہ اس سے اقویٰ ہے؛ اس لیے کہ عورت خود اجازت دیتی ہے اور شاہدین غائبین کو مقرر کرتی ہے، اور یہ بیوہ عورت تھی نکاح ثانی زید سے ہوا؟ (۱۰/۱۳۳۸ھ)

الجواب: جب کہ ہندہ نے عمر کو اپنے نکاح کا وکیل بنا دیا اور عمر نے باہر آ کر دو گواہوں کے سامنے ہندہ کا نکاح زید سے کیا، اور زید نے قبول کیا تو یہ نکاح منعقد ہو گیا، کیوں کہ دو گواہوں کا موجود ہونا بہ وقت ایجاب و قبول ضروری ہے، وکیل ہونے کے لیے دو گواہوں کا ہونا ضروری (نہیں) <sup>(۲)</sup> ہے، یہ شہادت علی التوکیل ہے، یہ اس وقت ضروری ہوتی ہے کہ عورت تو وکیل سے

(۱) الہدایہ: ۲/۳۲۲، کتاب النکاح، باب فی الأولیاء والأکفاء، فصل فی الوکالۃ بالنکاح.

(۲) رجسٹر نقول فتاویٰ میں لفظ (نہیں) نہیں تھا، اس کو مفتی ظفر الدین صاحب نے بڑھایا ہے۔ ۱۲

انکار کرے<sup>(۱)</sup> قال في الدر المختار: وشرط حضور شاهدين حرّين ..... مكلفين سامعين قولهما معًا ..... فاهمين أنّه نكاح إلخ<sup>(۲)</sup> اور واضح ہو کہ یہ نکاح فضولی کا نہیں ہے، بلکہ اس میں عورت نے عمر کو وکیل بنایا ہے، پس ایجاب عمر کا بہ منزلہ ایجاب عورت کے ہے، اس کے بعد قبول کرنا شوہر کا مفید عقد نکاح کو ہے، جب کہ ایجاب وکیل عورت کا، اور قبول کرنا شوہر کا رو بہ رود و گواہوں کے ہو۔ فقط واللہ تعالیٰ اعلم (۷۶/۷-۷۷)

### فضولی کا نکاح اجازت پر موقوف رہے گا

سوال: (۱۶۲) ایک شخص نے زید کی لڑکی کا نکاح بلا اجازت ایک غیر شخص کے ساتھ کر دیا، یہ نکاح صحیح ہوا یا نہیں؟ (۱۰۳۹/۳۲-۱۳۳۳ھ)

الجواب: غیر کے ساتھ نکاح کرنا موقوف ہے باپ کی اجازت پر، یا اگر لڑکی بالغہ ہے تو خود اس کی اجازت پر، اگر انہوں نے اجازت نہیں دی اور اس نکاح سے رضا مندی ظاہر نہ کی تو نکاح باطل ہوا<sup>(۳)</sup> فقط واللہ تعالیٰ اعلم (۱۳۷/۷)

### مفقود کی طرف سے باپ نے قبول کیا تو نکاح ہوا یا نہیں؟

سوال: (۱۶۳) ایک شخص نے اپنے پسر مفقود الخبر کے واسطے ایک نکاح کی قبولیت کی، اور مفقودیت پسر کی وجہ سے اجازت پسر مفقود کی نوبت نہیں آئی، پس یہ عقد منعقد ہو گیا یا اجازت مفقود پر موقوف رہا؟ یا عدم قدرت برامضاء عقد نکاح بہ وجہ مفقودیت پسر یہ عقد باطل ہو گیا؟ اگر منعقد ہو گیا تو کیا دلیل ہے؟ اور اگر موقوف ہے تو کب تک موقوف رہے گا، اس کی مدت شرع میں کیا مقرر ہے؟ آیا معدومیت ہم عمر ان مفقود تک یہ نکاح موقوف رہے گا، یا اس سے پہلے ہی یہ توقف

(۱) وقدّمنا أنّ الشّهادة على الوکالة لا تلزم إلّا عند الجحود. (ردّ المحتار: ۱۶۲/۴، کتاب النّکاح، باب الکفاءة، مطلب في الوکیل والفضولي في النّکاح) ظفیر  
(۲) الدرّ المختار مع ردّ المحتار: ۷۳/۴-۷۵، کتاب النّکاح، مطلب: الخصّاف کبیر في العلم يجوز الاقتداء به.

(۳) کلّ عقد صدر من الفضولي وله قابل إلخ، انعقد موقوفًا. (الفتاویٰ الهندية: ۲۹۹/۱، کتاب النّکاح، الباب السادس في الوکالة بالنّکاح وغيرها) ظفیر

جاتا رہے گا، اور اگر باطل ہوا تو اس کی وجہ کیا ہے؟ و نیز اس نکاح میں والد فضولی ہے یا ولی؟  
بینوا تو جروا (۶۶۴/۲۹-۱۳۳۰ھ)

الجواب: شرعاً مفقود وہ غائب ہے کہ اس کی موت و حیات کچھ معلوم نہ ہو<sup>(۱)</sup> پس جب کہ حیات اس کی محقق نہیں کما یظہر من تعریفہ تو قبول نکاح اس کی طرف سے موقوف نہ رہے گا، بلکہ باطل ہوگا؛ کیوں کہ فقہاء نے موقوف رہنے کی شرائط میں سے یہ لکھا ہے کہ حالت عقد میں مجیز کا وجود محقق ہو، اور جب کہ مفقود کے وجود کا تحقق نہیں ورنہ وہ مفقود نہیں تو عقد مذکور باطل ہوگا۔ قال فی الدر المختار: کنکاح الفضولي إلخ، إن لها مجیز حالة العقد وإلا تبطل إلخ<sup>(۲)</sup> فقط واللہ اعلم {کتبہ: عزیز الرحمن} (۳) (۱۳۹/۷-۱۴۰)

### فضولی کا نکاح مجیز کی اجازت پر موقوف ہے

سوال: (۱۶۴) زینب نے بلا اجازت باپ کے زید کے ساتھ نکاح کر لیا ہے، اور زینب کے ساتھ اس کا چھوٹا بھائی عمر تھا، جس کی عمر تخمیناً چھ سال ہوگی، زید کے بھائی بکر نے اپنی لڑکی فاطمہ کا نکاح عمر کے ساتھ کر دیا، جب کہ عمر کا والد موجود نہ تھا، دس روز کی مسافت پر تھا، بغیر اس کی اجازت کے کیا گیا، عمر کی جانب سے خالد نے قبول کیا جو کہ عمر کا رشتہ دار نہیں، بلکہ اجنبی شخص ہے، دس گیارہ سال کا عرصہ گزر چکا ہے، اب نکاح عمر کا فاطمہ کے ساتھ ہے یا نہیں؟ (۳۵/۲۱۰۳-۱۳۳۶ھ) (۴)

الجواب: درمختار میں ہے: کلّ تصرف صدر منه..... و له مجیز..... حال وقوعه انعقد

(۱) قوله: (وهو غائب لم يدر موضعه) يعني لم تدر حياته ولا موته، فالمدار إنما هو على الجهل بحياته وموته إلخ. (البحر الرائق: ۵/۲۷۷، كتاب المفقود)  
(۲) الدر المختار مع رد المحتار: ۱۶۳-۱۶۴، باب الكفاءة، مطلب في الوكيل والفضولي في النكاح.

قال في الفتح وهذا يوجب أن يفسر المجيز هنا بمن يقدر على إمضاء العقد لا بالقابل مطلقاً. (رد المحتار: ۱۶۳/۴، باب الكفاءة، مطلب في الوكيل والفضولي في النكاح) ظفیر  
(۳) توسین والی عبارت رجسٹر نقول فتاویٰ سے اضافہ کی گئی ہے، نیز سوال و جواب کو رجسٹر نقول فتاویٰ کے مطابق کیا گیا ہے۔ ۱۲

(۴) رجسٹر نقول فتاویٰ میں یہ سوال مفصل ہے، حضرت مفتی ظفیر الدین صاحب نے اس سوال کو تسہیل و اختصار کے ساتھ نقل فرمایا ہے۔

موقوفاً<sup>(۱)</sup> اور علامہ شامی مجیز کے بیان میں لکھتے ہیں: من مالک أو وليّ كآب وجدّ و وصي وقاض<sup>(۱)</sup> پس اس سے ثابت ہوا کہ صورت مسئلہ میں جب کہ عمر کا والد مجیز؛ وقت عقد کے موجود ہے تو یہ تصرف فضولی کا اس کی اجازت پر موقوف رہے گا باطل نہ ہوگا، اور جب عمر قبل اجازت اپنے والد کے بالغ ہو گیا تو اب عقد اس کی اجازت پر موقوف ہوگا جیسا کہ اس جزئیہ سے مستنبط ہوتا ہے:

أي تصرف تصرفاً يجوز عليه لو فعله وليّه في صغره كبيع وشراء وتزوّج وتزويج أمته وكتابة قنّه ونحوه فإذا فعله الصبيّ بنفسه يتوقف على إجازة وليّه ما دام صبيّاً؛ ولو بلغ قبل إجازة وليّه فأجاز بنفسه جاز ولم يجز بنفس البلوغ بلا إجازة<sup>(۱)</sup> (رد المحتار: ۱۵۲/۴)

الغرض یہ نکاح موقوف ہے، جب تک مجیز کی طرف سے اجازت یا انکار نہ ہو جاوے موقوف رہے گا۔ فقط واللہ تعالیٰ اعلم (۲۲۲/۷-۲۲۳)

### نکاح میں شہادت کا کیا راز ہے؟

سوال: (۱۶۵)..... (الف) نکاح میں شہادت کا اصلی راز کیا ہے؟ اور جو راز ہے وہ راز و فلسفہ بعد ایجاب و قبول شہرت عامہ کے وقت حاصل ہو سکتا ہے یا نہیں؟

(ب) اگر عدم شہادت والا ایجاب و قبول عند اللہ بھی معتبر نہیں ہے تو پھر انما الأعمال بالنیات کے کلیہ سے یہ جزئیہ کیوں خارج ہے اور اس کا حقیقی فلسفہ کیا ہے؟ (۱۳۷۳/۱۳۳۸ھ)

الجواب: (الف) حکم اور ارشاد آنحضرت ﷺ معلوم ہونے کے بعد کسی راز کے دریافت کرنے کی ضرورت نہیں ہے، حکم شریعت بلا چون و چرا و بلا کشف حقیقت و دریافت راز مان لینا چاہیے۔ کما قال اللہ تعالیٰ: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (سورہ حشر، آیت: ۷) فقط (گواہ کا منشا یہ ہے کہ زنا کی تہمت دور ہو جائے اور یہ تہمت عائد نہ ہو سکے، بعد میں شہرت سے یہ بات حاصل نہیں ہو سکتی<sup>(۲)</sup> ظفیر)

(۱) الدر المختار و رد المحتار: ۲۳۱/۷-۲۳۳، کتاب البیوع، فصل فی الفضولی.

(۲) وفي البدائع: إنّ الإشهاد في النّكاح لدفع تهمة الزّنا لا لصيانة العقد عند الجحود والإنكار، والتهمة تندفع بالحضور من غير قبول على أنّ معنى الصّيانة تحصل بسبب حضورهما، وإن كان لا تقبل شهادتهما لأنّ النّكاح يظهر ويشتهر بحضورهما. (البحر الرائق: ۱۵۸/۳، کتاب النّکاح) ظفیر

(ب) اس کے متعلق بھی وہی جواب ہے جو (الف) میں گزرا کہ بعد حکم شریعت حقیقی فلسفہ دریافت کرنے کی ضرورت نہیں ہے، اور ابطال احکام شرعیہ حقیقی فلسفہ کی بناء پر درست نہیں ہے۔ (یہاں صرف اس کا تعلق خود اس کی اپنی ذات سے نہیں ہے، بلکہ اس کا تعلق سماج، شہر اور خاندان سے ہے؛ اس لیے صرف نیت پر اعتماد کافی نہ ہوگا، گواہ کے ذریعہ نیت کا مظاہرہ بھی ضروری ہوگا۔ ظفیر) (۹۲/۷-۹۳)

## نکاح میں دو گواہ ضروری ہیں تنہائی میں اللہ رسول کو

### گواہ بنا کر نکاح کرنے سے نکاح نہیں ہوتا

سوال: (۱۶۶) ایک عورت اور ایک مرد نے اول تنہائی میں ایجاب وقبول کر لیا، اس جگہ اور کوئی موجود نہ تھا، خدا اور رسول کو دونوں نے درمیان میں دیا تھا، پھر کچھ عرصہ کے بعد ایک مرد اور دو عورتوں کے سامنے پھر دونوں نے ایجاب وقبول کیا تو نکاح درست ہوا یا نہیں؟ (۵۹۶/۱۳۳۳ھ)

الجواب: تنہائی میں صرف مرد اور عورت کے ایجاب وقبول کرنے سے نکاح نہیں ہوتا (۱) اور اللہ اور رسول اللہ ﷺ کی گواہی پر نکاح کرنے کو بعض فقہاء نے کفر لکھا ہے، بہر حال یہ سخت گناہ ہے (۲) اور نکاح صحیح نہیں ہوتا، البتہ اگر پھر دو مرد یا ایک مرد اور دو عورتوں کے سامنے پھر ایجاب وقبول کیا جاوے تو نکاح صحیح ہو جاوے گا۔ فقط واللہ اعلم (۵۴/۷-۵۵)

## بدون دو گواہوں کے نکاح درست نہیں ہوتا

### اور فرشتوں کو گواہ بنانا کافی نہیں

سوال: (۱۶۷) بدون گواہوں کے کسی طرح نکاح منعقد ہو سکتا ہے یا نہیں؟ اگر فرشتوں کو

(۱) لو تزوج بغير شهود ثم أخبر الشهود على وجه الخبر لا يجوز إلا أن يجدد عقداً بحضرتهم. (البحر الرائق: ۳/۱۵۵، کتاب النکاح) ظفیر

(۲) وفي الخيانة والخلاصة: لو تزوج بشهادة الله ورسوله لا ينعقد ويكفر لا اعتقاده أن النبي يعلم الغيب. (البحر الرائق: ۳/۱۵۵، کتاب النکاح) ظفیر



گواہ کر کے نکاح پڑھا جاوے تو منعقد ہوگا یا نہیں؟ (۱۳۳۹/۹۸۴ھ)

الجواب: ایسی کوئی صورت نہیں ہے کہ بدون دو گواہوں کے بہ وقت ایجاب و قبول موجود ہونے کے نکاح منعقد ہو جاوے، ایسا نکاح جو بدون موجودگی دو گواہوں کے ہو باطل و کالعدم ہے وہ نکاح نہیں ہے<sup>(۱)</sup> زنا کا مواخذہ اس میں ہوگا، اور فرشتوں کو گواہ بنانے سے بھی نکاح منعقد نہ ہوگا، کرام کاتبون دو فرشتے تو بدون گواہ کے بھی ہر ایک عمل انسانی کے کاتب و شاہد ہیں، مگر نکاح کے لیے یہ کافی نہیں ہے<sup>(۲)</sup> بلکہ دو مسلمان مرد یا ایک مرد اور دو عورتیں بہ وقت ایجاب و قبول موجود ہونی چاہئیں۔ فقط واللہ اعلم (۸۵/۷)

### بلا گواہ نکاح جائز نہیں اور گواہوں کے لیے شرائط

سوال: (۱۶۸) نکاح بلا گواہ و ناکح کے شرعاً جائز ہے یا نہیں؟ اور ایسے نکاح کے لیے بعد نفاذ حقوق زن و شوہر کے طلاق ضروری ہے یا نہیں؟ اور گواہان کے لیے کیا کیا شرائط و قیود شرعی ہیں؟ (۱۳۳۵/۷۵۷ھ)

الجواب: جب تک دو گواہ ایجاب و قبول کے سننے والے بہ وقت نکاح موجود نہ ہوں گے نکاح منعقد نہیں ہوگا۔ کما فی الدر المختار: و شرط حضور شاہدین حرّین أو حرّ و حرّین مکلفین سامعین قولہما معاً علی الأصحّ إلخ<sup>(۳)</sup> اور ان دو گواہوں کے لیے ضروری ہے کہ وہ حراور مسلمان ہوں، اور بالغ ہوں، اگر چہ فاسق ہوں۔ کما فی الدر المختار أيضاً: ولو فاسقین إلخ<sup>(۳)</sup> فقط واللہ اعلم (۷۳/۷)

(۱) و شرط حضور شاہدین..... مکلفین سامعین قولہما معاً علی الأصحّ. (الدر المختار مع ردّ المحتار: ۷۳/۴-۷۵، کتاب النکاح، مطلب: الخصاف کبیر فی العلم یجوز الاقتداء بہ) (۲) وفي الخانية والخلصة: لو تزوّج بشهادة الله ورسوله لا ینعقد إلخ. (البحر الرائق: ۱۵۵/۳، کتاب النکاح) ظفیر

(۳) الدر المختار مع ردّ المحتار: ۷۳/۴-۷۵، کتاب النکاح، مطلب: الخصاف کبیر فی العلم یجوز الاقتداء بہ.

## گواہوں کے بغیر نکاح صحیح نہیں ہوتا

سوال: (۱۶۹) زید کہتا ہے کہ بلا حضور شاہدین عقد نکاح منعقد نہیں ہو سکتا؟

(۱۳۳۵/۱۵۸۰ھ)

الجواب: بلا حضور شاہدین نکاح منعقد نہیں ہوگا۔ والتفصیل فی کتب الفقہ<sup>(۱)</sup> فقط واللہ  
علم (۹۰/۷)

## عالم نے بلا گواہ جو نکاح پڑھا یا وہ درست نہیں ہوا

سوال: (۱۷۰) اگر خالد مع ہندہ کے زید عالم کے پاس گیا کہ ہندہ کا نکاح میرے ساتھ کر دیجیے، زید نے ہندہ سے دریافت کیا، اس نے بھی رضامندی ظاہر کی، زید نے خطبہ نکاح کا پڑھ کر ایجاب و قبول نکاح کا کرادیا؛ یہ نکاح جائز ہوا یا نہیں؟ اگر جائز نہیں تو اب کیا کرنا چاہیے؟

(۱۳۳۶-۳۵/۱۲۳۶ھ)

الجواب: یہ نکاح نہیں ہوا؛ نکاح بدون دو گواہ یعنی دو مرد یا ایک مرد اور دو عورت کے موجود ہونے کے جو کہ ایجاب و قبول کو سنیں منعقد نہیں ہوتا، اس صورت میں دوبارہ باقاعدہ بہ حضور شاہدین نکاح ہونا چاہیے اور ماضی سے توبہ واستغفار کرنا چاہیے<sup>(۲)</sup> فقط واللہ علم (۹۴/۷)

(۱) ومنها الشّهادة، قال عامّة العلماء: إنّها شرط جواز النّکاح ھکذا فی البدائع. (الفتاویٰ الھندیة: ۱/ ۲۶۷، کتاب النّکاح، الباب الأوّل فی تفسیرہ شرعاً وصفته و رکنه و شرطه و حکمه)

و شرط حضور شاہدین حرّین إلخ مکلفین سامعین قولھما معاً علی الأصحّ. (الدرّ المختار مع ردّ المحتار: ۳/ ۷۳-۷۵، کتاب النّکاح، مطلب: الخصّاف کبیر فی العلم یجوز الاقتداء بہ) ظفیر

(۲) ولا ینعقد نکاح المسلمین إلّا بحضور شاہدین حرّین عاقلین بالغین مسلمین إلخ، اعلم أنّ الشّهادة شرط فی باب النّکاح، لقولہ علیہ السّلام: ”لا نکاح إلّا بشھود“. (الھدایة: ۳۰۶/۲، کتاب النّکاح) ظفیر

دو گواہوں کے بغیر محض ایجاب و قبول سے نکاح

نہیں ہوتا اور بعد میں نکاح کی شہرت نا کافی ہے

سوال: (۱۷۱) اگر بہ وقت ایجاب و قبول شہادت نہ ہو اور بعد خلوت صحیحہ یا قبل خلوت صحیحہ کے وہ دونوں یا ایک اگر مشہور کر دے کہ میرا نکاح ہو گیا ہے، اور لوگ اس کو یقین بھی کر لیں تو کیا یہ شہرت شہادت کے قائم مقام ہوگی یا نہیں؟ اگر نہ ہوگی تو کیوں؟ اور اگر ہوگی تو نکاح کا تحقق وجود شہرت کے وقت سے سمجھا جائے گا یا اس کے پہلے سے؟ کیا عند اللہ یا عند الناس کی بھی کوئی توجیہ اس میں نکل سکتی ہے یا نہیں؟ (۱۳۳۸/۱۳۷۳)

الجواب: دو گواہوں کا بہ وقت ایجاب و قبول موجود ہونا اور ایجاب و قبول کو سننا ضروری ہے اور شرط انعقاد نکاح کی ہے، بدون دو گواہوں کے موجود ہونے کے بہ وقت ایجاب و قبول کے نکاح منعقد نہ ہوگا؛ نہ عند اللہ اور نہ عند الناس، اور دلیل اس کی یہ عبارت درمختار کی ہے: و شرط حضور شاہدین إلخ<sup>(۱)</sup> فقط واللہ اعلم (۹۳-۹۲/۷)

نکاح کے وقت شرعی گواہ نہ ہوں اور بعد میں گواہوں

کے سامنے تذکرہ کرے تو نکاح نہیں ہوگا

سوال: (۱۷۲) زید نے ہندہ سے نکاح کیا اور کوئی گواہ موجود نہ تھا، بعد میں زید نے ایک شخص کے رو بہ رو؛ پھر دوسرے کے سامنے ذکر کیا کہ میں نے ہندہ سے نکاح کیا ہے یہ نکاح صحیح ہوا یا نہ؟ پھر زید نے ہندہ سے کہا کہ اگر تو ایسا نہ کرے گی تو تجھ پر تین طلاق اور ہندہ نے اس کام کو نہ کیا تو یہ طلاق واقع ہوگی یا نہ؟ (۱۳۴۳/۵۸)

الجواب: اس صورت میں ہندہ کا نکاح زید سے منعقد نہیں ہوا، لہذا ہندہ پر طلاق بھی واقع نہیں ہوئی۔ لأن وقوع الطلاق فرع صحّة النّکاح. قال في الدرّ المختار: و شرط حضور

(۱) الدرّ المختار مع ردّ المحتار: ۷۳/۴، کتاب النّکاح، مطلب: الخصّاف کبیر فی العلم یجوز الاقتداء بہ.

شاهدین إلخ، سامعین قولهما معاً علی الأصح<sup>(۱)</sup> فقط واللہ تعالیٰ اعلم (۶۸-۶۹)

## نکاح کے وقت دو گواہ موجود نہ ہوں تو نکاح نہیں ہوتا

### اور بعد میں لوگوں سے تذکرہ کرنا کافی نہیں

سوال: (۱۷۳) ایک مرد اور ایک عورت ایک شخص کے پاس آئے، اور اس سے کہا کہ تم ہم دونوں کا نکاح پڑھا دو، اس شخص نے کہا کہ نکاح کے واسطے ایک وکیل اور دو گواہ کی ضرورت ہے، عورت نے جواب دیا کہ اگر میں موجود نہ ہوتی تب وکیل اور گواہ کی ضرورت تھی، اس شخص نے دونوں کا نکاح پڑھا دیا، وہ دونوں مثل زوجین کے رہتے ہیں اور اولاد بھی ہوگئی ہے یہ نکاح صحیح ہوا یا نہ؟ آیا دو گواہ کا ہونا نکاح کے واسطے ضروری ہے؟ اور جو اولاد ہوئی اس کا کیا حکم ہے؟ نکاح کے وقت گو دو گواہ موجود نہ تھے، لیکن شہادت نکاح کے واسطے ایک گواہ نکاح پڑھانے والا موجود ہے، اور بعد نکاح جن مرد اور عورتوں سے زوجین نے اپنے نکاح کے تذکرے کیے ہیں وہ بھی نکاح ہونے کے گواہ ہو سکتے ہیں یا نہیں؟ (۱۶۹۷/۱۳۴۳ھ)

الجواب: بدون دو گواہوں کے موجود ہونے کے جو کہ ایجاب و قبول کو سنیں نکاح منعقد نہیں ہوتا جیسا کہ حدیث شریف میں ہے: لا نکاح إلا بشہود<sup>(۲)</sup> (ہدایہ) اور در مختار میں ہے: و شرط حضور شاہدین حرّین..... مکلفین سامعین قولهما معاً إلخ<sup>(۳)</sup> انتہی ملخصاً، پس صورت مذکورہ میں نکاح منعقد نہیں ہوا اور صحیح نہیں ہوا، کیوں کہ دو گواہوں کا موجود ہونا اور ایجاب و قبول کو سننا فرض ہے اور شرط ہے، اور جب کہ شرط نہ پائی گئی تو مشروط بھی نہ پایا گیا جیسا کہ قاعدہ ہے: إذا فأت الشرط فأت المشروط<sup>(۴)</sup> اور ہدایہ میں ہے: ولا ینعقد نکاح المسلمین إلا بحضور

(۱) الدر المختار مع رد المحتار: ۷۳/۴-۷۵، کتاب النکاح، مطلب: الخصاف کبیر فی العلم یجوز الاقتداء بہ.

(۲) الہدایہ: ۳۰۶/۲، کتاب النکاح.

(۳) الدر المختار مع رد المحتار: ۷۳/۴-۷۵، کتاب النکاح، مطلب: الخصاف کبیر فی العلم یجوز الاقتداء بہ.

(۴) شرح الزرکشی علی مختصر الکرخي: ۲۱۴/۲، کتاب المساقاة، حکم کون البذر من المزارع وما یترتّب علی ذلک، المطبوعة: مکتبة العبیکان، الریاض.

شاہدین حرّین إلخ<sup>(۱)</sup> اور ایک شخص کی شہادتِ صحتِ نکاح کے لیے کافی نہیں ہے، اور بعد میں مشہور ہو جانا اس نکاح کا اور تذکرہ کرنا زوجین کا دوسرے لوگوں کے سامنے سے بھی انعقادِ نکاح نہیں ہوتا<sup>(۲)</sup> اور نکاح مذکور سے جو اولاد ہوئی وہ ولد الحرام ہے، اگرچہ احتیاطاً نسب ان کا اس شوہر سے عند البعض ثابت ہے، جیسا کہ شامی میں ہے: **إِنَّ الدَّخُولَ فِي النِّكَاحِ الْفَاسِدِ مُوجِبٌ لِلْعَدَّةِ وَثُبُوتِ النَّسَبِ، وَمِثْلُ لَهُ فِي الْبَحْرِ هُنَاكَ بِالتَّزْوِجِ بِمَا شَهِدَ إلخ<sup>(۳)</sup> فقط (۹۰/۷-۹۱)**

### بدون گواہوں کے نکاح منعقد نہیں ہوتا

سوال: (۱۷۴) ہندہ بیوہ ہے اور نکاحِ ثانی کرنا چاہتی ہے؛ لیکن بہ وجہ فساد اہلِ قرابت کے کہ وہ جاہل لوگ ہیں فی نفسہ اجازت دیتی ہے؛ تو ایسی صورت میں نکاح؛ ہندہ کے اذن پر بغیر گواہ و وکیل کے ہو سکتا ہے یا نہیں؟ (۱/۲۷۰-۲۹/۱۳۳۰ھ)

الجواب: نکاح بدون دو گواہوں کے منعقد نہیں ہوتا، البتہ ہندہ کے اذن پر بدون وکیل کے بھی نکاح منعقد ہو سکتا ہے؛ اگر نکاح رو بہ رود گواہوں کے کیا جاوے، اور ہندہ نکاح کا علم ہونے کے بعد اگر اس کو جائز رکھے منعقد تام ہو جاوے گا، اور اگر وہ اس نکاح کو ناپسند کرے تو باطل ہو جاوے گا پس اگر ہندہ کسی شخص کو وکیل کرے اور وہ وکیل رو بہ رود گواہوں کے اس کا نکاح کر دے نکاح ہو جاوے گا، اور اگر کسی شخص نے عورت بالغہ کا نکاح بدون وکالت یا اجازت کے کر دیا تب یہ نکاح نکاح فضولی ہوگا، اور نکاح فضولی منعقد موقوف ہوتا ہے۔ **كما في الدر المختار: و نکاح عبد و أمة بغير إذن السيد موقوف على الإجازة كنكاح الفضولي إلخ<sup>(۴)</sup> وقال الشامي:**

(۱) الهدایة: ۳۰۶/۲، کتاب النکاح .

(۲) لو تزوّج بغير شهود ثم أخبر الشهود على وجه الخبر لا يجوز إلا أن يجدد عقدًا بحضرتهم. (البحر الرائق: ۱۵۵/۳، کتاب النکاح) ظفیر

(۳) رد المحتار: ۱۵۷/۵، کتاب الطلاق، باب العدة، مطلب في النکاح الفاسد والباطل .

(۴) الدر المختار مع رد المحتار: ۱۶۳/۴، کتاب النکاح، باب الکفاءة، مطلب في الوکیل والفضولي في النکاح.

وإنما ينبغي أن يشهد على الو كالة إذا خيف جحد الموكل إيّاها، فتح<sup>(۱)</sup> (شامي)  
الغرض بدون دوگواہوں کی موجودگی کے اور ایجاب و قبول کے سننے کے نکاح منعقد نہ ہوگا، لیکن  
بدون وکیل کے نکاح ہو سکتا ہے، اس طرح کہ عورت سے خود اذن لے لیا جاوے، اور دوگواہوں کے  
سامنے ایجاب و قبول کر لیا جاوے، پس وہ عورت اور وہ مرد جو نکاح کرتے ہیں موجود ہوں، اور دو  
شخص اور ہوں ان کے سامنے ایجاب و قبول ہو؛ نکاح ہو جاوے گا<sup>(۲)</sup> فقط (۷/۱۴۰-۱۴۱) (۳)

کسی جگہ گواہ بننے کے لیے اگر کوئی بھی میسر نہ ہو تب بھی

بدون دوگواہوں کے نکاح درست نہیں ہوتا

سوال: (۱۷۵) ایک مرد اور عورت جنگل ویران میں ایسے مقام پر ہیں کہ وہاں کوئی مسلمان  
نہیں جو گواہ ہو، کیوں کہ وہ دونوں نکاح پر راضی ہیں؛ کیا وہ دونوں ایجاب و قبول کر سکتے ہیں، اور  
نکاح صحیح ہوگا یا نہیں؟ (۷/۱۳۳۶ھ)

الجواب: بدون دوگواہوں مسلمان کی موجودگی کے جو ایجاب و قبول کو سنیں نکاح صحیح نہیں  
ہوتا<sup>(۴)</sup> فقط واللہ تعالیٰ اعلم (۷/۸۴)

(۱) رد المحتار: ۴/۱۶۰، کتاب النکاح، باب الکفاءة، کتاب النکاح، مطلب في الوكيل إلخ  
(۲) ينعقد ..... بإيجاب من أحدهما وقبول من الآخر إلخ، و شرط حضور شاهدين إلخ.  
(الدر المختار مع رد المحتار: ۴/۵۹-۷۳، کتاب النکاح، مطلب: كثيراً ما يتساهل في  
إطلاق المستحب على السنة) ظفیر

(۳) سوال و جواب کورجسٹر نقول فتاویٰ کے مطابق کیا گیا ہے۔ ۱۲

(۴) و شرط حضور شاهدين حرّين ..... مکلفين سامعين قولهما معاً على الأصح. (الدر  
المختار مع رد المحتار: ۴/۷۳-۷۵، کتاب النکاح، مطلب: الخصاف كبير في العلم  
يجوز الاقتداء به)

قوله: (عند حرّين أو حرّ وحرّتين عاقلين إلخ) متعلقٌ بِنَعْقِدُ بيانٌ للشرط الخاص به  
وهو الإشهاد فلم يصحّ - أي النکاح - بغير شهود لحديث الترمذي: "البغايا اللاتي  
ينكحن أنفسهنّ من غير بينة". ولما رواه محمد بن الحسن مرفوعاً: "لا نکاح إلا بشهود"  
إلخ. (البحر الرائق: ۳/۱۵۵، کتاب النکاح) ظفیر

## گواہوں یا خطبہ نکاح کے بغیر ایجاب و قبول ہوا

### تو نکاح اور جماع کا کیا حکم ہے؟

سوال: (۱۷۶) اگر کوئی کسی رائٹ عورت سے بغیر حضورِ شہاد کے از خود ایجاب و قبول کر کے اس کو اپنے گھر میں رکھ لیوے؛ آیا وہ اس کو حلال ہے یا حرام؟ اور اگر دو شاہد کے رو بہ رو ایجاب و قبول کر کے بغیر حضور ملا و نکاح کے خطبہ کے؛ گھر میں ساتھ رہا، تو ان صورتوں میں جماع اس عورت سے حلال ہے یا حرام؟ (۱۲۱۳/۲۹-۱۳۳۰ھ)

الجواب: دو شاہد کا موجود ہونا اور سننا ایجاب و قبول کا جواز نکاح کے لیے ضروری ہے، ملا اور خطیب نہ ہو تو مضائقہ نہیں، پس اگر کوئی گواہ نہ تھا نکاح ناجائز ہوا، اور وطی حرام ہے، اور اگر دو گواہ سننے والے ایجاب و قبول کے موجود تھے تو نکاح صحیح ہوا، وطی حلال ہے<sup>(۱)</sup> فقط (واللہ اعلم، کتبہ: عزیز الرحمن، مفتی مدرسہ ہذا)<sup>(۲)</sup> (۱۳۲/۷)

## بدون گواہوں کے جو نکاح ہو وہ عند اللہ بھی غیر معتبر ہے

### اور ایسے نکاح کے بعد وطی حرام ہے

سوال: (۱۷۷) نکاح میں جو شہادت جزو نکاح ہے اس کا کیا مطلب ہے؟ کیا وہ نکاح

(۱) درج ذیل عربی عبارت جس کو مفتی ظفر الدین نے شامل جواب کیا تھا، ہم نے اس کو حاشیہ میں رکھا ہے، کیوں کہ یہ رجسٹر نقول فتاویٰ میں نہیں ہے:

قال في الدر المختار: و شرط حضور شاهدين حرين أو حرّ و حرّتين مكلفين سامعين قولهما معاً على الأصحّ فاهمين أنّه نكاح على المذهب بحر، مسلمين نكاح مسلمة إلخ. (الدر المختار مع رد المحتار: ۷۳-۷۵، كتاب النكاح، مطلب الخصاف كبير في العلم يجوز الاقتداء به)

(۲) توسین والی عبارت رجسٹر نقول فتاویٰ سے اضافہ کی گئی ہے، نیز سوال و جواب کو رجسٹر نقول فتاویٰ کے مطابق کیا گیا ہے۔ ۱۲

صرف عند الناس معتبر نہ ہوگا یا عند اللہ بھی معتبر نہ ہوگا؟ اور اگر عورت مرد میں ایجاب و قبول ہو جائے اور شہادت نہ ہو تو کیا ان دونوں کا یہ فعل اور باہمی اختلاط عند اللہ بھی زنا میں شمار ہوگا اور وہ دونوں گنہگار ہوں گے یا صرف عند الناس ہی یہ زنا میں شمار ہوگا؟ (۱۳۳۸/۱۳۷۳ھ)

الجواب: عند اللہ وعند الناس دونوں اعتبار سے بدون دو گواہوں کے ایجاب و قبول سننے کے نکاح منعقد نہیں ہوتا اور وطی جو اس حالت میں ہو وہ زنا شمار ہوگا<sup>(۱)</sup> فقط واللہ اعلم (۹۳-۹۲/۷)

بدون دو گواہوں کے مرد و عورت باہم ایجاب و قبول

کر لیں تو نکاح نہیں ہوگا اور مجامعت حرام ہے

سوال: (۱۷۸) ایک بیوہ عورت اگر اپنے میکہ والوں کے خوف سے جو کہ جاہل ہیں اور نکاح ثانی کو معیوب جانتے ہیں، کسی نیک مرد سے آپس میں کلمہ کلام اور حسب شرع مہر مقرر کر کے مرد و عورت دو بہ دو ایجاب و قبول کر لیں اور تیسرے شخص کو خبر نہ ہو تو کیا نکاح منعقد ہو جاوے گا؟ اگر نکاح درست نہیں تو مجامعت کرنے پر کیا کفارہ ہوگا؟ (۱۳۳۹/۱۶۶۰ھ)

الجواب: بدون اس کے کہ دو گواہوں کے سامنے ایجاب و قبول ہو نکاح صحیح نہ ہوگا، پس یہ تو جائز ہے کہ بیوہ بالغہ خود اپنی رضا سے اپنا نکاح کفو میں کرے اور میکہ والوں کو خبر نہ کرے؛ لیکن بہ وقت ایجاب و قبول دو گواہوں کا ہونا ضروری ہے، بدون اس کے نکاح نہ ہوگا، البتہ یہ جائز ہے کہ سوا ان دو گواہوں کے اور کسی کو بہ وجہ مصلحت کے اطلاع نہ کی جاوے<sup>(۲)</sup> پس اگر ایسا کیا کہ

(۱) فلم یصح - النکاح - بغير شهود لحديث الترمذي: "البغايا اللاتي ينكحن أنفسهن من غير بينة" ولما رواه محمد بن الحسن مرفوعاً: "لا نكاح إلا بشهود" فكان شرطاً، ولذا قال في مآل الفتاوى: لو تزوج بغير شهود، ثم أخبر الشهود على وجه الخبر لا يجوز. (البحر الرائق: ۳/۱۵۵، كتاب النکاح) ظفیر

(۲) عند حرّین أو حرّ و حرّتين عاقلین بالغین مسلمین ولو فاسقین (کنز) بیان للشرط الخاص به وهو الإشهاد فلم یصح - النکاح - بغير شهود إلخ، ولا يشترط الإعلان مع الشهود لما في التبيين أنّ النکاح بحضور الشاهدين يخرج عن أن يكون سرّاً ويحصل بحضورهما الإعلان. (البحر الرائق: ۳/۱۵۵-۱۵۶، كتاب النکاح) ظفیر



دو گواہوں کے سامنے ایجاب و قبول ہوا تو نکاح صحیح ہے اور شوہر کو مجامعت وغیرہ درست ہے، اور اگر ایسا نہیں ہوا تو نکاح نہیں ہوا اور مجامعت حرام ہے، اور جو کچھ ہوا وہ زنا ہوا، اس سے دونوں توبہ کریں اور تجدید نکاح رو بہ روشاہدین کے کریں۔ فقط واللہ اعلم (۹۱/۷-۹۲)

## بلا گواہ کے نکاح میں مجامعت زنا کے حکم میں ہے

سوال: (۱۷۹) زید ہندہ سے بلا شہود نکاح کرتا ہے، اگرچہ یہ نکاح بلا شہود ناجائز ہے، سوال صرف یہ ہے کہ اگرچہ یہ نکاح بہ غرض تسلیم بین الناس منعقد نہیں ہوا؛ لیکن کیا عند اللہ بھی نہیں ہوا، یعنی ایسے نکاح بلا شہود میں اگر ناکح منکوحہ سے مجامعت کرے تو کیا ناکح و منکوحہ عند اللہ زنا کے مرتکب ہوتے ہیں؟ (۱۳۳۵/۱۰۰۰)

الجواب: وہ نکاح جس میں دو گواہ نہ ہوں عند اللہ بھی نکاح نہیں ہے<sup>(۱)</sup> اور وطی کرنا اس میں زنا ہے۔ کما جاء عن ابن عباس أنّ النبی صلی اللہ علیہ وسلم قال: البغایا اللاتی ینکحن أنفسهنّ بغير بیّنة<sup>(۲)</sup> والأصحّ أنّه موقوف علی ابن عباس، رواه الترمذی<sup>(۳)</sup> أقول: والموقوف فی مثل هذا له حکم المرفوع کما تقرّر فی الأصول<sup>(۴)</sup> قال فی اللّمعات:

(۱) ومنها الشّهادة، قال عامّة العلماء: إنّها شرط جواز النّکاح، هکذا فی البدائع. (الفتاویٰ الهندیة: ۲۶۷/۱، کتاب النّکاح، الباب الأوّل فی تفسیره شرعاً وصفته و رکنه و شرطه و حکمه) البتہ اگر لوگوں کی موجودگی میں نکاح ہوا؛ لیکن باقاعدہ کسی کو گواہ نہیں بنایا تو نکاح منعقد ہو گیا، کیوں کہ حاضرین مجلس گواہ بن جاتے ہیں، خواہ اُن کو گواہ بنایا ہو یا نہ بنایا ہو۔ محمد امین پالن پوری

(۲) جامع الترمذی: ۲۱۰/۱، أبواب النّکاح، باب ما جاء لا نکاح إلاّ ببیّنة.

(۳) مشکاة المصابیح: ص: ۲۷۱، کتاب النّکاح، باب الولیّ فی النّکاح واستیذان المرأة، الفصل الثانی.

(۴) اس قول کا مطلب یہ ہے کہ وہ حدیث موقوف جس میں کوئی ایسی بات بیان کی گئی ہو جس کے اندر قیاس اور رائے کا کوئی دخل نہ ہو، تو موقوف ہونے کے باوجود وہ حدیث مرفوع کے حکم میں ہوتی ہے، مثلاً: ماضی کے واقعات ہوں یا ثواب و عقاب کی بات ہو یا جنت جہنم کا تذکرہ ہو؛ کیوں کہ یہ سب ایسی چیزیں ہیں جن میں اجتہاد اور قیاس کی گنجائش نہیں ہے؛ لہذا ایسی تمام موقوف احادیث حکماً مرفوع ہوں گی۔

وفیه: أنَّ النِّکاح بلا شہود فاسد، وهو المذهب عند جمهور الأئمة إلخ<sup>(۱)</sup> وفي الدرّ المختار: تزوّج بشهادة الله ورسوله لم يجز، بل قيل: يكفر<sup>(۲)</sup> فقط واللہ اعلم (۷/۹۵)

بلا گواہ نکاح کیا جائز ہوا یا نہیں؟ اور اولاد کا کیا حکم ہے؟

اور اولاد کی امامت جائز ہے یا نہیں؟

سوال: (۱۸۰) ایک شخص نے اپنی بیوہ بھانج سے خفیہ بہ طور خود نکاح ہونا ظاہر کیا، اور دو غیر قوم شخصوں کو دیوار کی آڑ میں مسماۃ سے یہ بیان کرادیا کہ میرا نکاح فلاں سے ہو گیا ہے، نہ کوئی نکاح پڑھنے والا ہے نہ وقت نکاح کا کوئی گواہ ہے تو نکاح مذکور جائز ہے یا ناجائز؟ اور نکاح سے جو اولاد ہو وہ صحیح سمجھی جاوے گی یا ولد الزنا؟ اور اولاد مذکور میں سے کسی کو امام بنانا درست ہے یا نہیں؟ (۱/۳۳-۳۳۴ھ) (۳)

الجواب: دو گواہ بہ وقت ایجاب و قبول ہونا ضروری ہے جو کہ ایجاب و قبول کو سنیں، اگر ایسا نہیں ہوا تو وہ نکاح منعقد نہیں ہوا<sup>(۴)</sup> اور بلا گواہوں کے نکاح سے جو اولاد ہوئی

== والحقّ أنّ ضابط ما يعتبره الصّحابيّ إن كان ممّا لا مجال فيه للاجتهاد ولا منقول عن لسان العرب فحكمه الرّفْع؛ وإلاّ فلا، كالإخبار عن الأمور الماضية من بدء الخلق وقصص الأنبياء وعن الأمور الآتية كالملاحم والفتن والبعث وصفة الجنّة والنّار والإخبار عن أمرٍ يحصل به ثواب مخصوص أو عقاب مخصوص، فهذه أشياء لا مجال للاجتهاد فيها فيحكم لها بالرّفْع. (توضيح الأفكار لمعاني تنقيح الأنظار: ۱/۲۵۶، مسألة: ۲۷ في بيان المقطوع، ط: دار الكتب العلمية، بيروت) محمد حبان بیگ

(۱) لمعات التّنقيح: ۶/۳۸، کتاب النّکاح، باب الوليّ في النّکاح واستيذان المرأة، رقم الحديث: ۳۱۳۲، المطبوعة: دار النوادر، دمشق.

(۲) الدرّ المختار مع ردّ المحتار: ۴/۸۰، کتاب النّکاح، قبیل فصل في المحرّمات.

(۳) سوال کور جسٹرنقول فتاویٰ کے مطابق کیا گیا ہے۔ ۱۲

(۴) و شرط حضور شاہدین ..... مکلفین سامعین قولہما معاً. (الدرّ المختار مع ردّ المحتار: ۴/۷۳-۷۵، کتاب النّکاح، مطلب: الخصاف کبیر في العلم يجوز الاقتداء به)

وہ ولد الزنا ہے<sup>(۱)</sup> باقی ولد الزنا اگر صالح ہو تو امامت اس کی درست ہے۔ فقط واللہ اعلم (۷/۹۷)

## دو شرعی گواہ کہیں کہ ہمارے سامنے ایجاب

### و قبول ہوا ہے تو نکاح ہو جائے گا

سوال: (۱۸۱) زید مدعی ہے کہ ہندہ نے میری عدم حاضری میں اپنے نفس کو مجھ کو دے دیا تھا اور میں نے بھی اس کی عدم حاضری میں قبول کر لیا تھا، اور عمر و خالد و پدر ہندہ شاہد ہیں تو اس صورت میں نکاح ہوا یا نہ؟ (۱۳۳۵ھ - ۴۲/۵۳۰)

الجواب: اس صورت میں اگر ہندہ و زید دونوں کے ایجاب و قبول پر شرعی شہادت موجود ہے تو یہ نکاح صحیح ہو گیا، صحت نکاح کا اصلی مدار شاہدین پر ہے، پس اگر عمر و خالد اس امر کے شاہد ہیں کہ ہم دونوں کے سامنے زید و ہندہ نے ایجاب و قبول کر لیا ہے تو نکاح منعقد ہو گیا۔ ھکذا فی کتب الفقہ<sup>(۲)</sup> فقط (کتبہ عتیق الرحمن عثمانی) (۳) (۷/۵۷)

## ایک مرد اور دو عورت کی موجودگی میں نکاح ہو جاتا ہے

سوال: (۱۸۲) ایک شخص کا ایک طوائف سے ایک سال تک ناجائز تعلق رہا، بعد میں ایک مرد معمر پرہیزگار نے ان دونوں کا عقد بلا موجودگی وکیل و گواہ کے کر دیا، عورت مکان کے اندر موجود تھی، اور اس کے پاس اس کی ماں اور بہن اور ان معمر شخص کی عورت اور وہ مرد معمر موجود تھے تو یہ نکاح صحیح ہوا یا نہیں؟ (۱۳۳۷ھ - ۴۶/۳۲۹)

(۱) والمراد بالنکاح الفاسد النکاح الذی لم تجتمع شرائطہ کتزوّج الأختین معاً، والنکاح بغير شهود إلخ، يجب على القاضي التفريق بينهما إلخ، فظاهره أنّهما لا یحدّان وأنّ النسب یشبّث فیہ. (البحر الرائق: ۳/۲۹۴-۲۹۵، کتاب النکاح، باب المهر) اس سے معلوم ہوتا ہے کہ اگر ایجاب و قبول بغیر گواہ ہوا ہے تو گویہ باطل و فاسد ہے، مگر نسب ثابت ہوگا۔ ظفیر

(۲) و شرط حضور شاہدین (الدّر المختار) أي یشہدان علی العقد. (الدّر المختار و ردّ المحتار: ۴/۷۳، کتاب النکاح، قبیل مطلب: الخصاف کبیر فی العلم یجوز الاقتداء بہ)

(۳) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

الجواب: نکاح میں شرط ہے کہ دو گواہ ایجاب و قبول کے سننے والے یا ایک مرد اور دو عورتیں ایجاب و قبول کی سننے والی موجود ہوں<sup>(۱)</sup> پس اس صورت میں ایک مرد معمر اور ان کی زوجہ اور دو عورتیں اور موجود تھیں، لہذا اگر طوائف مذکور نے اس مرد معمر کو وکیل اپنے نکاح کا بنادیا تھا اور اس نے شوہر سے قبول کرایا، اور ایک مرد معمر اور دو عورتوں نے سن لیا تو نکاح شرعاً صحیح و منعقد ہو گیا<sup>(۲)</sup> (درمختار وغیرہ) فقط واللہ اعلم (۱۱۰/۷)

## صرف باپ بیٹے اور لڑکی کے والد کی موجودگی میں

### نکاح خواں نے نکاح پڑھایا تو کیا حکم ہے؟

سوال: (۱۸۳) اگر پدر نفس دختر نابالغہ خود بہ پدر شخص بہ نکاح بدہد، آں شخص برائے پدر قبول کند، گواہ صرف ملا صاحب دارد؛ آں نکاح راجحہ حکم است؟ (۱۳۸۶/۱۳۳۷ھ)

الجواب: اگر آں پدر ہم نابالغ است نکاح منعقد نہ شد کہ صرف یک گواہ ملا صاحب باقی ماند، البتہ اگر پدر بالغ باشد تعبیر پدرش بہ اور راجع شود، و پدر ہم گواہ متصور شود، پس نکاح منعقد شود۔

(۱) و شرط حضور شاهدين حرين أو حرّ و حرّتين مکلفين سامعين قولهما معاً. (الدّر المختار مع ردّ المحتار: ۷۳-۷۵، کتاب النکاح، مطلب: الخصاف کبير في العلم يجوز الاقتداء به) ظفیر

(۲) والوكيل شاهد إن حضر موكله كالولي إن حضرت موليته بالغة ..... ولأنه لا فرق بين أن يكون المأمور رجلاً أو امرأة فإن كان رجلاً اشترط أن يكون معه رجل آخر أو امرأتان، وإن كان امرأة اشترط أن يكون معها رجلان أو رجل وامرأة. (البحر الرائق: ۱۶۱/۳، کتاب النکاح، قبل فصل في المحرمات) ظفیر

وينعقد ..... بإيجاب من أحدهما وقبول من الآخر ..... تزوّجت نفسي أو بنتي أو مؤكّلتني منك، ويقول الآخر: تزوّجت (الدّر المختار) أشار إلى عدم الفرق بين أن يكون الموجب أصيلاً أو وليّاً أو وكيلاً ..... قوله: (ويقول الآخر: تزوّجت) أي أو قبلت نفسي أو لمؤكّلي أو ابني أو مؤكّلتني. (الدّر المختار و ردّ المحتار: ۵۹-۶۰، کتاب النکاح، مطلب: كثيراً ما يتساهل في إطلاق المستحب على السنّة)

کما صرح به الفقهاء<sup>(۱)</sup> فقط واللہ تعالیٰ اعلم (۱۰۵/۷)

ترجمہ سوال: (۱۸۳) اگر باپ اپنی نابالغہ بیٹی کسی شخص کے بیٹے کے نکاح میں دے، وہ شخص بیٹے کے لیے قبول کر لے، گواہ صرف مولانا صاحب ہوں، تو اس نکاح کا کیا حکم ہے؟

الجواب: اگر وہ لڑکا بھی نابالغ ہے تو نکاح منعقد نہ ہوگا، اس لیے کہ صرف ایک گواہ مولانا صاحب باقی رہے، البتہ اگر لڑکا بالغ ہو تو اس کے باپ کی تعبیر (تلفظ) اس کی طرف لوٹ جائے گی، اور باپ بھی گواہ سمجھا جائے گا، پس نکاح منعقد ہو جائے گا، جیسا کہ فقہاء نے صراحت فرمائی ہے۔ فقط

### باہم دو عبارتوں میں شبہ اور اُس کا حل

سوال: (۱۸۴) اس شبہ کا کیا جواب ہے؟ ولو زوج بنته البالغة العاقلة بمحضر شاهدٍ واحدٍ جازٍ إن كانت ابنته حاضرةً لأنها تجعل عاقدةً وإلا لا<sup>(۲)</sup> یہ دال ہے جوازِ نکاح پر، بہ ایں وجہ کہ مامور جو کہ بہ ظاہر عاقد معلوم ہوتا ہے سفیر محض ٹھہر کر شاہد ہو جاتا ہے اور خود عاقلہ بالغہ عاقد ٹھہرائی جاتی ہے، اس سے ظاہر ہوا کہ مامور کا بکنا پھرنا آنا عاقد فی الشہادت لغو ہے، اور آئندہ عبارت سے صراحت معلوم ہوتا ہے کہ لغو نہیں؛ وہ یہ ہے: ثم إنَّما تقبل إلخ<sup>(۲)</sup> دریافت طلب یہ ہے کہ ترجیح کس کو ہے؟ فقط (۸۰۹/۱۳۳۵ھ)

الجواب: ان دونوں عبارتوں میں جو آپ نے لکھی ہیں کچھ تناقض اور تدافع نہیں ہے، اوّل عبارت سے انعقادِ نکاح کا حکم بیان کیا ہے، اور دوسری عبارت میں قبول و عدم قبولِ شہادت کا ذکر ہے، یہ ایسا ہے جیسا کہ فقہاء لکھتے ہیں کہ شاہدین فاسقین سے نکاح منعقد ہو جاتا ہے؛ لیکن اگر نزاع ہو

(۱) ولو زوج بنته البالغة العاقلة بمحضر شاهد واحد جازٍ إن كانت ابنته حاضرةً (الدّر المختار) قید بالبالغة لأنها لو كانت صغيرة لا يكون الولي شاهداً لأنّ العقد لا يمكن نقله إليها بحر. (الدّر المختار و ردّ المختار: ۷/۷، کتاب النکاح، مطلب في عطف الخاصّ علی العام) ظفیر

(۲) الدّر المختار مع ردّ المختار: ۷/۷، کتاب النکاح، مطلب في عطف الخاصّ علی العام.

اور شہادت کی ضرورت ہوگی تو فاسقین کی شہادت سے نکاح ثابت نہ ہوگا<sup>(۱)</sup> فقط واللہ اعلم (۸۹/۷)

## بالغہ عورت کے نکاح کی مجلس میں صرف دو عورتیں

### اور قاضی صاحب موجود تھے تو نکاح ہو گیا

سوال: (۱۸۵) مسماۃ بگو کا نکاح علی زمان سے کیا گیا ہے؛ جس میں مندرجہ ذیل وجوہات ہیں: فریقین کے رہائشی مکانوں کے درمیان دس قدم کا فاصلہ ہے، بہ وقت نکاح علی زمان کی والدہ اور مسمیٰ مہندہ گواہ تھے اور ایک قاضی صاحب، مہر کا نام تک نہیں لیا گیا، قاضی کو نکاح خوانی بھی نہیں دی وکیل کوئی نہ تھا، فریقین بالغ تھے، نکاح کو عرصہ چھ سال کا ہوا آج تک آباد نہیں ہوئے، نہ مسماۃ کو روٹی کپڑا دیا گیا، یہاں کے علماء اس نکاح کو فاسد کرتے ہیں؛ آیا نکاح صحیح ہوا یا نہیں؟ (۱۲۱۸/۱۳۳۷ھ)

الجواب: اگر مسماۃ بگو بالغہ بھی مجلس نکاح میں موجود تھی تو قاضی صاحب پہلے گواہ شمار ہو کر نکاح صحیح ہو جاوے گا، اصل یہ ہے کہ نکاح کے وقت دو گواہوں کا ہونا شرط ہے جو کہ ایجاب و قبول کو سنیں، اور اگر ایک مرد اور دو عورتیں گواہ ہوں تب بھی نکاح منعقد ہو جاتا ہے<sup>(۲)</sup> اور یہ بھی مسئلہ ہے کہ اگر لڑکی بالغہ ہو اور اس نے نکاح خواں کو اجازت نکاح کی دی، اور اس نے روبہ رو ایک مرد یا دو عورتوں کے نکاح پڑھ دیا تو نکاح منعقد ہو جاتا ہے؛ کیوں کہ وہ نکاح خواں بھی گواہ شمار ہو جاتا ہے جیسا کہ درمختار میں ہے: ولو زوج بنته البالغة العاقلة بمحضر شاهد واحد جاز إن كانت ابنته حاضرة لأنها تجعل عاقدة إلیخ<sup>(۳)</sup> اور مہر کا ذکر نہ ہو تو نکاح منعقد ہو جاتا ہے اور مہر مثل

(۱) ولو فاسقین (الدر المختار) اعلم أنّ النّکاح له حکمان حکم الانعقاد وحکم الإظهار، فالأول ما ذکره، والثاني إنما يكون عند التّجاحد فلا يقبل في الإظهار إلیخ، فلذا انعقد بحضور الفاسقین والأعمیین إلیخ، وإن لم يقبل أداءهم عند القاضي إلیخ. (الدر المختار و رد المحتار: ۷۵/۴، کتاب النّکاح، مطلب: الخصّاف کبیر فی العلم یجوز الاقتداء به)

(۲) و شرط حضور شاهدين حرّین أو حرّ و حرّتين مکلفین سامعین قولهما معاً. (الدر المختار مع رد المحتار: ۷۳/۴-۷۵، کتاب النّکاح، مطلب: الخصّاف کبیر فی العلم یجوز الاقتداء به) ظفیر

(۳) الدر المختار مع رد المحتار: ۷۷/۴، کتاب النّکاح، مطلب: عطف الخاصّ علی العام

لازم آتا ہے<sup>(۱)</sup> اور نکاح خواں کو نکاح خوانی نہ دینا یا وکیل نہ ہونا کچھ خلل انداز انعقاد نکاح میں نہیں ہے، اور ایک جگہ زوجین کا نہ رہنا یا نان و نفقہ نہ دینا موجب فسخ نکاح نہیں ہے؛ لیکن شوہر اگر حقوق زوجہ ادا نہ کرے یا نفقہ نہ دیوے تو عاصی ہے اور نفقہ اس کے ذمہ لازم ہے<sup>(۲)</sup> فقط واللہ اعلم (۱۰۸-۱۰۷/۷)

## صرف دو عورتوں کی موجودگی میں ایک مولوی صاحب نے

### ایک بیوہ بالغہ کا نکاح کر دیا تو کیا حکم ہے؟

سوال: (۱۸۶) ایک مولوی صاحب نے ایک بیوہ بالغہ سے اذن لے کر رو بہ رو دو گواہوں کے یعنی دو عورتوں کے اس کا نکاح ایک مرد سے کر دیا یہ نکاح صحیح ہوا یا نہ؟ (۱۳۳۹/۱۲۱۲ھ)

الجواب: اگر وہ بیوہ عورت اس مجلس نکاح میں موجود تھی تو وہ مولوی صاحب نکاح خواں گواہ سمجھے جائیں گے، اور دو عورتیں مل کر ایک مرد اور (یہ مولوی) (۳) گواہ نکاح کے ہو جائیں گے اور ان کا نکاح منعقد ہو جاوے گا۔ کما قال فی الدر المختار: ولو زوج بنته البالغة العاقلة بمحضر شاهد واحد جاز إن كانت ابنته حاضرة لأنها تجعل عاقدة وإلا لا. الأصل أن الأمر متی حضر جعل مباشرًا إلخ<sup>(۴)</sup> (الدر المختار) فقط واللہ اعلم (۱۰۶-۱۰۵/۷)

(۱) وإن لم يسمه أو نفاه فلها مهر مثلها إن وطئ أو مات عنها لما روي في السنن والجامع الترمذي: عن عبد الله بن مسعود في رجل تزوج امرأة فمات عنها ولم يدخل بها ولم يفرض لها الصداق، فقال لها الصداق كاملاً إلخ. (البحر الرائق: ۲۵۶/۳، كتاب النكاح، باب المهر) ظفیر

(۲) فتجب - النفقة - للزوجة بنكاح صحيح ..... على زوجها. (الدر المختار مع رد المحتار: ۲۲۳/۵، كتاب الطلاق، باب النفقة، مطلب: اللفظ جامد ومشتق) ظفیر

(۳) رجسٹر نقول فتاویٰ میں (یہ مولوی) کی جگہ ”دو عورتیں“ ہے، اس کو مفتی ظفیر الدین صاحب نے بدلا ہے۔ ۱۲

(۴) الدر المختار مع رد المحتار: ۷۷/۴، كتاب النكاح، مطلب في عطف الخاص على العام.

## صرف ایک مرد اور ایک عورت کے سامنے

### ایجاب و قبول ہوا تو نکاح منعقد نہیں ہوگا

سوال: (۱۸۷) ایک لڑکی بالغہ نے ایک مرد اور ایک عورت کے سامنے لڑکے بالغ کی طرف متوجہ ہو کر کہا بالعوض پانچ ہزار روپے و دودینار شریعہ کے آپ مجھ کو اپنی زوجیت میں قبول کر لو، لڑکے نے قبول کیا، علاوہ ازیں اور کوئی احکام عقد کے ادا نہ ہو سکے، مثلاً خطبہ و گواہ وغیرہ کا ہونا، یہ نکاح درست ہوا یا نہیں؟ (۶/۱۳۳ھ)

الجواب: درمختار میں ہے: و شرط حضور شاہدین حرین أو حرّ و حرّین مکلفین سامعین قولہما معاً إلخ<sup>(۱)</sup> پس معلوم ہوا کہ بدون حاضر ہونے دو مرد آزاد یا ایک مرد اور دو عورتوں کے جو کہ ایجاب و قبول کو سنیں نکاح منعقد نہ ہوگا، پس صورت مسئلہ میں کہ صرف ایک مرد اور ایک عورت موجود تھے نکاح منعقد نہ ہوگا۔ فقط واللہ اعلم (۷/۹۸)

## دو گواہوں میں سے ایک نکاح ہونا بیان کرے

### اور دوسرا منگنی ہونا، تو کیا حکم ہے؟

سوال: (۱۸۸) مدعی اور مدعا علیہ ایک عالم کے پاس نکاح کا معاملہ لے کر آئے، عالم نے مدعی سے پوچھا کہ دعوے دار نکاح کا کون ہے؟ مدعی نے کہا کہ میں خود ناکح نہیں ہوں ناکح سفر میں ہے، میں اس کا برادر ہوں، ایک شخص نکاح ہونا بیان کرتا ہے اور دوسرا منگنی کا ہونا بیان کرتا ہے کہ خطبہ ہوا ہے نکاح نہیں ہوا، اور مدعا علیہ بھی یہی کہتا ہے کہ میں نے اپنی دختر کا خطبہ کیا ہے، مدعا علیہ سے عالم نے کہا کہ نکاح صحیح نہیں ہوا، تم اپنی دختر کا نکاح دوسری جگہ کر سکتے ہو اس صورت میں کیا حکم ہے؟ (۲۵/۷۱۳۳ھ)

(۱) الدر المختار مع رد المحتار: ۳/۷۵-۷۵، کتاب النکاح، مطلب: الخصاف کبیر فی العلم يجوز الاقتداء به.



الجواب: جب کہ نکاح کے دو گواہوں میں اختلاف ہو جاوے ایک نکاح کا ہونا اور ایک صرف خطبہ اور منگنی کا ہونا بیان کرے تو ظاہر ہے کہ بہ صورت انکار مدعا علیہ از نکاح؛ اس صورت میں نکاح ثابت نہ ہوگا، فتویٰ اس عالم کا جس نے بہ سبب نہ متفق ہونے دو گواہوں کے نکاح پر؛ فتویٰ عدم صحت نکاح کا دیا ہے صحیح ہے، جیسا کہ درمختار میں ہے: و شرط حضور شاہدین حرّین ..... مکلفین سامعین قولہما معاً علی الأصحّ إلخ<sup>(۱)</sup> فقط واللہ اعلم (۹۶/۷)

## نکاح میں فاسق کی گواہی معتبر ہے یا نہیں؟

سوال: (۱۸۹) جو شخص تارک الصلاۃ ہو، اور افعال قبیحہ کا اعلانیہ مرتکب ہو جیسے شرب خمر و تاڑی وزنا کا اور جھوٹی گواہی دیتا ہو، ایسے شخص کی گواہی نکاح و طلاق کے معاملے میں معتبر ہے یا نہیں؟ (۶۴۲/۲۹-۱۳۳۰ھ)

الجواب: ایسے شخص کی گواہی سے نکاح تو منعقد ہو جاتا ہے؛ لیکن بہ صورت انکار ایسے لوگوں کی گواہی سے نکاح ثابت نہ ہوگا، اور طلاق کا ثبوت بھی ایسے لوگوں کی گواہی سے نہ ہوگا<sup>(۲)</sup> واللہ تعالیٰ اعلم۔ کتبہ: عزیز الرحمن (۱۴۵/۷)

## شیعہ گواہوں کی موجودگی میں ایجاب و قبول ہوا تو کیا حکم ہے؟

سوال: (۱۹۰) زید نے اپنی لڑکی کی شادی اس طرح کی کہ مجلس ایجاب و قبول میں صرف دو چار شیعہ تھے، وہی گواہ کی حیثیت بھی رکھتے ہیں، جو غالی ہوتے ہیں؛ تھے، یہ نکاح ہوا یا نہیں؟ (رجسٹر میں نہیں ملا)

(۱) الدر المختار مع رد المحتار: ۴/۷۳-۷۵، کتاب النکاح، مطلب: الخصاف کبیر فی العلم یجوز الاقتداء بہ.

(۲) درج ذیل عربی عبارت جس کو مفتی ظفیر الدین نے شامل جواب کیا تھا، ہم نے اس کو حاشیہ میں رکھا ہے، کیوں کہ یہ رجسٹر نقول فتاویٰ میں نہیں ہے:

و شرط حضور شاہدین حرّین - إلى قوله - ولو فاسقین أو محدودین إلخ، وإن لم یثبت. (الدر المختار مع رد المحتار: ۴/۷۳-۷۶، کتاب النکاح، مطلب: الخصاف کبیر فی العلم یجوز الاقتداء بہ) ظفیر

الجواب: نکاح کے گواہوں میں فقہاء نے مسلمان گواہوں کی شرط لگائی ہے، شیعہ کے بعض فرقے کافر کے حکم میں ہیں، جو غالی نہیں ہوتے، وہ گواہوں میں ہیں، مگر مسلمان ہیں، احتیاط اس میں ہے کہ یہ نکاح پھر مسلمان سنی گواہوں کی موجودگی میں دوبارہ کیا جائے<sup>(۱)</sup> فقط (۹۵-۹۶)

گواہوں کا ایجاب و قبول سن لینا کافی ہے باقاعدہ

اُن سے اجازت لے کر ایجاب و قبول ضروری نہیں

سوال: (۱۹۱) ایک لڑکی کا نکاح اس کے ولی نے کیا، اور گواہ موقع پر موجود تھے اور تقریباً پچاس آدمیوں کا مجمع تھا، مگر گواہوں سے اجازت نہیں لی، یہ نکاح صحیح ہوا یا نہیں؟ (۳۳/۴۵-۱۳۳۴ھ)

الجواب: اگر دو آدمیوں نے اس مجمع میں سے ایجاب و قبول کو سنا ہے تو نکاح صحیح اور منعقد ہو گیا، اور گواہوں سے اجازت لینے کی کچھ ضرورت نہیں ہے<sup>(۲)</sup> فقط واللہ اعلم (۱۳۵/۷)

جب گواہوں کا ایجاب و قبول کو سننا محتمل ہے تو دوبارہ نکاح کیا جاوے

سوال: (۱۹۲) عمر و کہتا ہے کہ میری مناکحت اس طرح ہوئی تھی کہ میری منکوحہ کا چچا ولی معہ

(۱) و شرط حضور شاہدین حرّین ..... مکلفین سامعین قولہما معاً إلخ، مسلمین لنکاح مسلمة ولو فاسقین. (الدّر المختار مع ردّ المحتار: ۷۳-۷۵، کتاب النّکاح، مطلب: الخصّاف کبیر فی العلم یجوز الاقتداء بہ)

إِنَّ الرَّافِضِيَّ إِنْ كَانَ مَمَّنْ يَعْتَقِدُ الْإِلَوهِيَّةَ فِي عَلِيٍّ أَوْ أَنَّ جَبْرِيلَ غَلَطَ فِي الْوَحْيِ، أَوْ كَانَ يَنْكُرُ صَحْبَةَ الصِّدِّيقِ، أَوْ يَقْذِفُ السَّيِّدَةَ الصِّدِّيقَةَ فَهُوَ كَافِرٌ لِمُخَالَفَتِهِ الْقَوَاعِدَ الْمَعْلُومَةَ مِنَ الدِّينِ بِالضَّرُورَةِ، بِخِلَافِ مَا إِذَا كَانَ يَفْضِلُ عَلِيًّا أَوْ يَسِبُّ الصَّحَابَةَ فَإِنَّهُ مُبْتَدِعٌ لَا كَافِرٌ. (ردّ المحتار: ۱۰۲/۴، کتاب النّکاح، فصل فی المحرّمات، مطلب مهمّ فی وطء السّراري اللّاتی يؤخذن غنیمَةً فی زماننا)

(۲) و شرط حضور شاہدین حرّین ..... مکلفین سامعین قولہما معاً ..... فاهمین. (الدّر المختار مع ردّ المحتار: ۷۳-۷۵، کتاب النّکاح، مطلب: الخصّاف کبیر فی العلم یجوز الاقتداء بہ) ظفیر

دو شاہدوں کے ان کے پاس جا کر اجازت لے آیا، مجلس نکاح میں آ کر میرے کان میں آہستہ ایجاب کیا، میں نے بھی آہستہ قبول کیا، اور مجھے یقین ہے کہ یہ الفاظ ایجاب و قبول کے ہم عاقدین کے سوا کسی نے بھی نہیں سنے ہوں گے، اس صورت میں نکاح فسخ کر کے تجدید نکاح کی جاوے یا کیا کرنا چاہیے؟ اگر وجوب فسخ دیا نہ ہے تو جو حقوق عباد: عدم توریث اور مهر مثل وغیرہ فسخ پر قضاء مرتب ہوتے ہیں؛ اس پر بھی مرتب ہوں گے یا نہیں؟ بینوا تو جروا (۱۳۳۵ھ/۶۸۵)

الجواب: یہ ظاہر ہے کہ سننا اور نہ سننا شاہدین کا ایجاب و قبول کو محتمل ہو گیا، پس تجدید نکاح بلا فسخ نکاح کر لی جاوے، تجدید نکاح احتیاطاً کے لیے پہلے نکاح کو فسخ کرنے کی ضرورت نہیں ہے؛ جیسا کہ کفر محتمل میں فقہاء نے تصریح کی ہے کہ تجدید نکاح بہ مهر جدید کر لی جاوے<sup>(۱)</sup> اور عدم توریث وغیرہ امور اس پر مرتب نہ ہوں گے اور مهر پہلا بھی لازم ہوگا اور دوسرا بھی<sup>(۲)</sup> فقط (۱۰۴/۷-۱۰۵)

## ایجاب یا قبول کو اگر گواہ نہ سن سکیں تو نکاح درست نہیں

سوال: (۱۹۳) زید و ہندہ میں نکاح کا ایجاب و قبول ہوا؛ لیکن زید کے قبول کو گواہوں

(۱) وفي شرح الوهبانية للشرنبلالي: ما يكون كفرًا اتفاقًا: يبطل العمل والنكاح ..... وما فيه خلاف يؤمر بالاستغفار والتوبة وتجديد النكاح (الدّر المختار) قوله: (وتجديد النكاح) أي احتياطًا إلخ. (الدّر المختار مع ردّ المحتار: ۶/۲۹۸، كتاب الجهاد، باب المرتد، مطلب: جملة من لا يُقتل إذا ارتدّ)

(۲) وفي الكافي: جدّد النكاح بزيادة ألف لزمه الألفان على الظاهر (الدّر المختار) قوله: (وفي الكافي إلخ) حاصل عبارة الكافي: تزوّجها في السّرّ بألف ثمّ في العلانية بألفين ظاهر المنصوص في الأصل؛ أنّه يلزم عنده الألفان، ويكون زيادة في المهر إلخ، أقول: بقي ما إذا جدّد بمثل المهر الأوّل، ومقتضى ما مرّ من القول باعتبار تغيير الأوّل إلى الثاني أن لا يجب بالثاني شيء هنا، إذ لا زيادة فيه، وعلى القول الثاني يجب المهران.

تنبيه: في القنية: جدّد للحلال نكاحًا بمهر يلزم إن جدّده لأجل الزيادة لا احتياطًا أه. أي لو جدّد لأجل الاحتياط لا تلزمه الزيادة بلا نزاع كما في البرازية. (الدّر المختار و ردّ المحتار: ۱۸۱/۴، كتاب النكاح، باب المهر، قبل مطلب: في حطّ المهر والإبراء منه)

نے نہیں سنا، اس کے بعد زید نے ہندہ سے مباشرت کی، اس صورت میں نکاح ہوا یا نہیں؟ جو فعل زید سے ہوا اس کا کیا حکم ہے؟ (۱۳۳۵ھ/۱۹۲۴ء)

الجواب: جب کہ زید کے قبول کو دو گواہوں نے نہیں سنا تو وہ نکاح نہیں ہوا۔ کذا فی الدر المختار<sup>(۱)</sup> پس ان دونوں میں پھر ایجاب و قبول دو گواہوں کے سامنے ہونا چاہیے اور جو فعل زید سے ہوا، اس سے توبہ کرے۔ فقط واللہ تعالیٰ اعلم (۸۳-۸۵/۷)

## عورت مکان میں تنہا تھی اُس نے گواہوں کے سامنے

### ایجاب کیا، مرد نے قبول کیا تو نکاح منعقد ہو گیا

سوال: (۱۹۴) ایک مرد اور عورت میں جائز نکاح کی رغبت تھی، مگر عورت بہ ضرورت وہ مصلحت خانگی نکاح میں توقف کرتی تھی، پس مرد نے گواہ دروازہ کے باہر کی طرف کھڑے کر کے عورت سے ایجاب چاہا، جب اس نے ایجاب کیا تو مرد نے قبول کر لیا، اس صورت میں نکاح ان کا شرعاً درست ہے یا نہیں؟ درانحالیکہ اس مکان کے اندر صرف وہی عورت تھی اور گواہ اس کی آواز کو خوب پہچانتے تھے، کیوں کہ ایک جگہ کے رہنے والے ہیں؟ (۱۳۳۸ھ/۱۸۷۰ء)

الجواب: شامی میں ہے: ولا بد من تمييز المنكوحة عند الشاهدين لِتَنْتَفِي الْجَهَالَةُ، فَإِنْ كَانَتْ حَاضِرَةً مُنْتَقِبَةً كَفَى الْإِشَارَةُ إِلَيْهَا وَالْإِحْتِيَاظُ كَشْفُ وَجْهِهَا. فَإِنْ لَمْ يَرَوْا شَخْصَهَا وَسَمِعُوا كَلَامَهَا مِنَ الْبَيْتِ، إِنْ كَانَتْ وَحْدَهَا فِيهِ جَازَ، وَلَوْ مَعَهَا أُخْرَى فَلَا؛ لَعَدَمُ زَوَالِ الْجَهَالَةِ إلخ<sup>(۲)</sup> (شامی) اس سے معلوم ہوا کہ صورتِ مسئلہ میں نکاح منعقد ہو گیا۔ فقط واللہ تعالیٰ اعلم (۶۶/۷)

(۱) و شرط حضور شاهدين حرين أو حرّ و حرّتين مكلفين سامعين قولهما معاً على الأصح (الدر المختار) فلا ينعقد بحضرة النائمين والأصمين. (الدر المختار و رد المحتار:

۷۳-۷۵، كتاب النكاح، مطلب: الخصاف كبير في العلم يجوز الاقتداء به) ظفیر

(۲) رد المحتار: ۷۳/۴، كتاب النكاح، مطلب: الخصاف كبير في العلم يجوز

الاقتداء به.

## دو اجنبی گواہوں کے سامنے رات کی تاریکی میں ایجاب

### وقبول ہوا اور لڑکی موجود تھی تو نکاح منعقد ہو گیا

سوال: (۱۹۵) ایک شخص نے اپنی ہم کفو بالغ لڑکی سے بدون اجازت اس کے والدین کے اس طریقے پر نکاح کیا کہ دو گواہوں کو جو مسافر اور رہ گزر تھے، ایک مقام پر ٹھہرا کر اس بالغ لڑکی کو بھی وہاں لے گیا، بہ سبب تاریکی شب اور برقع ایک دوسرے کو نہ دیکھ سکے نہ پہچان سکے، وہ شخص لڑکی سے مخاطب ہو کر کہنے لگا: تم نے مجھے حق نکاح میں قبول کیا ہے یا تم نے مجھے اپنے نفس کا اختیار بخشا ہے؟ وہ لڑکی بہ جواب کہتی ہے: ہاں میں نے قبول کیا ہے یا اختیار دیا ہے وغیرہ، یہ نکاح منعقد ہوا یا نہیں؟ (۱۳۳۹/۱۷۳۲ھ)

الجواب: شامی جلد ثانی میں بحر سے منقول ہے: فَإِنْ كَانَتْ حَاضِرَةً مُنْتَقِبَةً كَفَى الْإِشَارَةَ إِلَيْهَا، وَالْإِشَارَةُ كَشْفُ وَجْهِهَا، فَإِنْ لَمْ يَرَوْا شَخْصَهَا وَسَمِعُوا كَلَامَهَا مِنَ الْبَيْتِ إِنْ كَانَتْ وَحْدَهَا فِيهِ جَازٌ إلخ<sup>(۱)</sup> اس عبارت سے واضح ہوا کہ صورت مسئلہ میں نکاح منعقد ہو گیا۔ فقط واللہ اعلم (۸۷-۸۸)

## جو گواہ عورت کو جانتے ہوں اُن کی موجودگی میں نکاح ہوا

### مگر گواہوں کو عورت کی پہچان نہ دی گئی تو کیا حکم ہے؟

سوال: (۱۹۶) ہندہ کا عقد ثانی ہندہ کے مکان میں زید سے دو گواہ کے سامنے ہوا جو مکان و مالک مکان سے خوب واقف تھے، لیکن وقت نکاح معرفت ہندہ کی شاہدین کو نہ دی گئی، اور زید نے ان سے یہ کہا کہ ایک عورت اس مکان میں بہ غرض نکاح آئی ہیں، میں ان سے عقد کرنا چاہتا ہوں، تم گواہ رہو، یہ نکاح صحیح ہوا یا نہ؟ پھر زید نے ہندہ کو طلاق بائن دیا اور پھر ورثہ ہندہ نے زید پر جبر کر کے تین طلاق دلائی، اس صورت میں طلاق بائن کی عدت میں بعد کی طلاق واقع ہوئی یا نہ؟

(۱۳۳۲-۳۳/۲۱۳ھ)

(۱) رد المحتار: ۷/۴، کتاب النکاح، مطلب: الخصاف کبیر فی العلم یجوز الاقتداء بہ.

الجواب: شامی میں ہے: فإن كانت حاضرةً منتقبةً كفى الإشارة إليها<sup>(۱)</sup> اس سے معلوم ہوا کہ اس صورت میں نکاح منعقد ہو گیا، اور تین طلاق اس پر واقع ہو گئی، کیوں کہ جبریہ طلاق بھی واقع ہو جاتی ہے (اور لکھنے سے بھی طلاق واقع ہو جاتی ہے)<sup>(۲)</sup> اور طلاق بائنہ کی عدت میں دوسری اور تیسری طلاق واقع ہو جاتی ہے، درمختار میں ہے: الصّريح يلحق الصّريح ويلحق البائن بشرط العدة إلخ<sup>(۳)</sup> فقط واللہ اعلم (۷/۷۹-۸۰)

## تعارف کے لیے لڑکی کا نام مع ولدیت کافی ہے

سوال: (۱۹۷) نکاح پڑھاتے وقت گواہوں اور حاضرانِ مجلس کے سامنے زوجہ کے تعارف کرنے کے لیے نکاح خواں اس کے باپ دادا کا نام لیتا ہے، اگر ان کا نام لینے سے بھی تعارف نہ ہو تو کوئی صورت تعارف کی ہے، عدم تعارف سے نکاح صحیح ہو سکتا ہے یا نہیں؟

(۶۹۶/۱۳۳۸ھ)

الجواب: باپ کا نام لینا کافی ہے، تعارف ہو یا نہ ہو، لڑکی کا نام مع ولدیت کے لینا قائم مقام تعارف کے ہے<sup>(۴)</sup> فقط واللہ تعالیٰ اعلم (۷/۱۱۸)

(۱) حوالہ سابقہ ۱۲

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۳) الدر المختار مع رد المحتار: ۴/۴۰۵، کتاب الطلاق، باب الکنايات، مطلب: الصّريح يلحق الصّريح والباين.

(۴) درج ذیل عربی عبارت جس کو مفتی ظفیر الدین نے شامل جواب کیا تھا، ہم نے اس کو حاشیہ میں رکھا ہے، کیوں کہ یہ رجسٹر نقول فتاویٰ میں نہیں ہے:

والحاصل أنّ الغائبة لا بدّ من ذكر اسمها واسم أبيها وجدها وإن كانت معروفة عند الشهود على قول ابن الفضل وعلى قول غيره يكفي ذكر اسمها إن كانت معروفة عندهم وإلا فلا وبه جزم صاحب الهداية إلخ، لأنّ المقصود من التسمية التعريف وقد حصل. (رد المحتار: ۴/۷۷، کتاب النکاح، مطلب: الخصاف كبير في العلم يجوز الاقتداء به)

## نکاح کے وقت اصل نام میں غلطی ہوئی مگر عرفی نام

### اور ولدیت درست ذکر کی گئی تو نکاح ہو گیا

سوال: (۱۹۸) خالد کا نکاح مسماۃ حیات النساء عرف رضیہ بیگم بنت زید پردہ نشین سے قرار پایا، حسب قاعدہ گواہان واسطے حصول اجازت و اذن پاس مسماۃ مذکورہ کے گئے، اور بعد حصول اجازت گواہان نے روبہ روئے قاضی بہ جلسہ عام شہادت اس صورت سے ادا کی کہ سعادت النساء بیگم عرف رضیہ بیگم بنت زید نے اپنے نکاح کا اختیار عمر وکیل کو دیا؛ چنانچہ قاضی نے بہ اجازت عمر وکیل بہ تعدادی مہر مثل خالد کے ساتھ نکاح پڑھا دیا، آیا نکاح مسماۃ مذکورہ؛ خالد مذکور کے ساتھ صحیح ہوایا باطل؟ کیوں کہ گواہان نے بجائے نام حیات النساء بیگم عرف رضیہ بیگم بنت زید کے؛ غلطی سے سعادت النساء بیگم عرف رضیہ بیگم بنت زید شہادت میں ادا کیا، اول یہ کہ سعادت النساء بیگم کی ولدیت زید نہیں ہے، دوم سعادت النساء کا عرف رضیہ بیگم نہیں ہے، ایسی غلطی سے نکاح منعقد ہوا یا باطل؟ (۱۳۳۷/۲۲۵۰ھ)

الجواب: نام معروف جو کہ رضیہ بیگم ہے چوں کہ وہ صحیح لیا گیا اور نیز رضیہ بیگم کا دختر زید ہونا بھی صحیح ہے؛ اس لیے اس صورت میں نکاح منعقد ہو گیا، کیوں کہ غلطی نام غیر معروف میں ہوئی ہے اور نام معروف میں غلطی نہیں ہوئی، اور جب کہ عرف اس کا رضیہ بیگم ہے تو گویا نام معروف یہی ہے، اور اس کی ولدیت بھی صحیح بیان کی گئی ہے، لہذا یہ نکاح صحیح ہے، کیوں کہ مقصود رفع جہالت ہے اور وہ حاصل ہے (۱) فقط واللہ تعالیٰ اعلم (۱۱۳/۷)

(۱) وی ذکر اسمها واسم أبيها وجدها ولو كان الشهود يعرفونها وهي غائبة فذكر الزوج اسمها لا غير، وعرف الشهود أنه أراد به المرأة التي يعرفونها جاز النكاح. (الفتاوى الهندية: ۲۶۸/۱، كتاب النكاح، الباب الأول في تفسيره شرعاً وصفته وركنه وشرطه وحكمه)

قال في البحر: وإن كانت غائبة ولم يسموا كلامها بأن عقد لها وكيلا فإن كان الشهود يعرفونها كفى ذكر اسمها إذا علموا أنه أرادها. (رد المحتار: ۷۴/۴، كتاب النكاح، مطلب: الخصاف كبير في العلم يجوز الاقتداء به) ظفیر

## بہ وقت عقد نکاح منکوحہ کا نام غلط لیا اور رجسٹر

### میں بھی غلط اندراج کیا تو کیا حکم ہے؟

سوال: (۱۹۹) ایک لڑکی کا نکاح اس کے باپ کے مکان پر منعقد ہوا نکاح خواں موجود نہیں ہے رجسٹر قاضی میں لڑکی منکوحہ کا نام غلط درج ہو گیا یہ نکاح صحیح ہوا یا نہ؟ (۱۲۰/۷-۳۳-۱۳۳۳ھ)

الجواب: رجسٹر میں نام لکھے جانے کا اعتبار نہیں ہے، شرعاً اس امر کا اعتبار ہے کہ نکاح خواں نے بہ وقت عقد نکاح کیا نام لیا؛ اگر اس وقت صحیح نام لیا تھا تو نکاح منعقد ہو جاتا ہے، پھر رجسٹر میں غلط نام درج ہونے سے نکاح میں فرق نہیں ہوتا، گواہان نکاح سے دریافت کرنا چاہیے۔ فقط واللہ تعالیٰ اعلم (۱۱۴/۷)

سوال: (۲۰۰) متعلق / ۱۲۰ (مذکورہ بالا سوال) اگر نکاح خواں نے نام رفیقین کا نہ لیا اور وقت نکاح بجائے رفیقین؛ رفاقن کہا اور نکاح رفیقین کے مکان پر منعقد ہوا اور رفاقن نامی کوئی عورت اس مکان میں موجود نہیں، اس صورت میں نکاح منعقد ہو جاوے گا یا نہیں؟ (۱۲۱/۷-۳۳-۱۳۳۳ھ)

الجواب: غلط و کیلھا بالنکاح فی اسم أبیہا بغیر حضورھا لم یصحّ للجهالة و کذا لو غلط فی اسم بنتہ إلا إذا كانت حاضرةً وأشار إليها فیصحّ (الدّر المختار) وفي الشّامي: و کذا یقال فیما لو غلط فی اسمہا إلخ<sup>(۱)</sup> ان عبارات سے واضح ہوا کہ غلط نام لینے سے نکاح مذکور نہیں ہوا، یعنی رفیقین کا نکاح نہیں ہوا، البتہ اگر وہ سامنے ہوتی اور اشارہ بہ وقت نکاح اس کی طرف ہوتا، مثلاً اس طرح کہ اس عورت کا جو سامنے بیٹھی ہے تیرا نکاح کیا گیا اور نام اس کا غلط لیا تو نکاح ہو جاتا ہے لیکن اگر منکوحہ سامنے نہ ہو، بلکہ اندر گھر کے ہو اور نام غلط لیا گیا تو نکاح نہیں ہوا۔ فقط واللہ تعالیٰ اعلم (۱۱۴/۷) (۲)

(۱) الدّر المختار و ردّ المحتار: ۷۸/۴، کتاب النّکاح، مطلب فی عطف الخاصّ علی العامّ.

(۲) حضرت مفتی ظفیر الدین صاحبؒ نے مذکورہ بالا دونوں سوالوں کو معمولی حذف و اضافہ کے ساتھ یکجا لکھ کر جوابات کو بھی یکجا نقل فرمایا تھا، ہم نے رجسٹر نقول فتاویٰ سے بعینہ الگ الگ نقل کیا ہے۔ ۱۲



## صرف لڑکی کا نام ذکر کرنے سے نکاح منعقد نہیں ہوتا

سوال: (۲۰۱) ایک شخص نے ایک بالغہ غائبہ لڑکی کے نکاح کا ایجاب وقبول بہ ذریعہ وکیل بالنکاح بدون ذکر نام پدر منکوحہ غائبہ کرادیا؛ یہ نکاح شرعاً منعقد ہوا یا نہیں؟ (۱۵۹۵/۱۳۴۲ھ)

الجواب: اقول وبالله التوفیق: بے شک اس صورت میں بہ قول جمہور فقہاء سوائے قول خصاص نکاح غائبہ کا صحیح نہیں ہوا؛ کیوں کہ صرف نام غائبہ کا لینا اور باپ کا نام نہ لینا صحت نکاح کے لیے کافی نہیں ہے جب کہ وہ معروفہ و معلومہ عند الشہود نہ ہو۔ قال فی رد المحتار: لأن الغائبة يشترط ذكر اسمها و اسم أبيها وجدها، و تقدم أنه إذا عرفها الشهود يكفي ذكر اسمها فقط خلافاً لابن الفضل، وعند الخصاف يكفي مطلقاً إلخ<sup>(۱)</sup> فقط واللہ اعلم (۱۲۱/۷)

## جو گواہ عورت سے واقف نہ ہوں اُن کے سامنے

## صرف اُس کا نام لینے سے نکاح منعقد نہیں ہوتا

سوال: (۲۰۲) ایک شخص نے ایک عورت سے اس کی رضا سے نکاح کیا، اور عورت و مرد میں باہم یہ گفتگو ہوئی کہ عورت نے مرد سے کہا کہ میرا نکاح اپنے ساتھ کر لینا، مرد نے جا کر دو مردوں کے سامنے یہ کہا کہ میں نے فلاں عورت کا نکاح اپنے نفس سے کر لیا اور قبول کیا، اور گواہوں کے سامنے صرف عورت کا نام لیا اور قوم و باپ کا نام نہیں لیا، اور گواہ اس عورت کو جانتے بھی نہیں ہیں؛ تو یہ نکاح جائز ہوا یا نہ؟ (۶۶۷/۴۴-۱۳۴۵ھ)

الجواب: اگر عورت کا نام مع نام باپ کے لیا گیا تو نکاح صحیح ہو گیا۔ (۵۸/۷)

وضاحت: صورت مسئلہ میں نکاح نہیں ہوا؛ اس لیے کہ گواہ اُسے نہیں جانتے ہیں، اور نہ باپ کا ہی نام لیا گیا ہے کہ وہ متعین ہو سکے<sup>(۲)</sup> ظفیر

(۱) رد المحتار: ۷۸/۴، کتاب النکاح، مطلب فی عطف الخاص علی العام.

(۲) ولا المنکوحہ مجهولة (الدر المختار) ظاہرہ اُنہا لو جرت المقدمات علی معینة وتمیزت عند الشہود أيضاً یصح العقد ..... لأن المقصود نفی الجهالة،

## لڑکی کی موجودگی میں ایجاب و قبول ہوا اور دولہا

### کے باپ کا نام نہیں لیا گیا تو کیا حکم ہے؟

سوال: (۲۰۳) دولہا و دولہن کی طرف کے لوگوں نے حاضر ہو کر دولہن سے کہا کہ بہ عوض دوسو روپے مہر زید کو قبول کیا، ہندہ نے کہا: میں نے قبول کیا، حالاں کہ وکیل نے دولہا کے باپ کا نام نہیں لیا، اس صورت میں نکاح درست ہوگا یا نہیں؟ (۷۷۰/۴۶-۱۳۳۷ھ)

الجواب: دولہا اگر حاضر مجلس نکاح ہے اور اس نے خود قبول کیا ہے تو اس کے باپ کا نام معلوم ہونے کی ضرورت نہیں ہے<sup>(۱)</sup> اور اگر مجلس نکاح میں موجود نہ ہو لیکن گواہ وغیرہ اور دولہن اس کو جانتے ہیں تب بھی نکاح صحیح ہوگا<sup>(۲)</sup> فقط واللہ تعالیٰ اعلم (۷۷۰/۱۱-۱۱۱)

## ولدیت غلط بتلانے سے نکاح صحیح نہیں ہوتا

سوال: (۲۰۴) ایک عورت نے بلا اجازت شوہر کے اپنی لڑکی کا نکاح کر دیا، اور بہ وقت نکاح لڑکی کے باپ کا نام غلط بتلایا، ایسی صورت میں نکاح جائز ہوا یا نہیں؟ (۲۳۵۳/۱۳۴۰ھ)

الجواب: ولدیت غلط بتلانے سے نکاح صحیح نہیں ہوتا، البتہ اگر لڑکی سامنے ہو اور اشارہ

== وذلك حاصل بتعينها عند العاقدین والشهود إلخ، ويؤيده ما سيأتي من أنها لو كانت غائبة وزوجها وكيلها، فإن عرفها الشهود وعلموا أنه أرادها كفى ذكر اسمها وإلا لا بد من ذكر الأب والجد أيضاً. (الدر المختار ورد المحتار: ۶۶/۴، كتاب النكاح، مطلب: التزوج بإرسال كتاب) ظفیر

(۱) ينعقد ..... بإيجاب من أحدهما وقبول من الآخر إلخ، كزوجة نفسي إلخ، ويقول الآخر ..... تزوجت. (الدر المختار مع رد المحتار: ۵۹-۶۰/۴، كتاب النكاح، مطلب: كثيراً ما يتساهل في إطلاق المستحب على السنة) ظفیر

(۲) إن كانت غائبة ولم يسمعوها كلامها بأن عقد وكيلها فإن كان الشهود يعرفونها كفى ذكر اسمها إذا علموا أنه أراد بها. (رد المحتار: ۷۴/۴، كتاب النكاح، مطلب: الخصاف كبير في العلم يجوز الاقتداء به) ظفیر

اس کی طرف کیا جاوے تو نکاح صحیح ہے۔ درمختار میں ہے: غلط و کیلھا بالنکاح فی اسم أبیہا بغیر حضورھا لم یصحّ للجهالة و کذا لو غلط فی اسم بنته إلا إذا كانت حاضرةً وأشار إليها إلخ<sup>(۱)</sup> (در مختار) فقط واللہ تعالیٰ اعلم (۱۲۲-۱۲۱/۷)

## عبدالرحمن کا لڑکا اور عبدالرحیم کی لڑکی کی جگہ رحمان کا

### لڑکا اور رحیم کی لڑکی کہا تو نکاح ہو جائے گا

سوال: (۲۰۵) عبدالرحیم کسی کا نام ہے یا عبدالرحمن اور عبداللہ، اگر تنہا رحمن یا رحیم کہا جاوے اور نکاح کے وقت یہ لفظ کہے جاویں کہ رحمان کا لڑکا رحیم کی لڑکی اتنے مہر کے بہ عوض اس میں نکاح ہو جاتا ہے یا نہیں؟ (۱۲۱/۲۴-۱۳۳۵ھ)

الجواب: اس صورت میں نکاح ہو جاتا ہے<sup>(۲)</sup> اور بہتر یہ ہے کہ نام پورے لے، اگرچہ بہ وجہ عرف کے؛ گناہ اس کو نہیں ہوا۔ فقط واللہ اعلم (۱۱۱/۷)

## نکاح میں لڑکی کو سوتیلے باپ کی طرف منسوب کیا گیا

### مگر گواہوں کو حقیقت کا علم ہے تو نکاح صحیح ہے یا نہیں؟

سوال: (۲۰۶) زید نے ہند سے نکاح کیا، زید سے اس کے ایک لڑکا عمر و اور دولڑکیاں سلمیٰ و عائشہ پیدا ہوئیں، پھر زید کا انتقال ہو گیا اس کے بعد ہند نے دوسرے شوہر بکر سے عقد نکاح کر لیا، بکر سے دولڑکیاں جمیلہ و حبیبہ پیدا ہوئیں اور بکر بھی فوت ہو گیا، اس کے بعد ہند بہ معہ ہر دولڑکیوں جمیلہ و حبیبہ کے اپنے فرزند عمرو کے پاس آ گئی، کچھ عرصہ بعد ہند نے اپنی لڑکی جمیلہ کی شادی کر دی،

(۱) الدر المختار مع رد المحتار: ۷/۸، کتاب النکاح، مطلب: فی عطف الخاص علی العام.

(۲) لأن المقصود من التسمية التعريف وقد حصل. (رد المحتار: ۷/۴، کتاب النکاح، مطلب: الخصاف کبیر فی العلم یجوز الاقتداء بہ) ظفر

پھر خود ہند وفات پاگئی، دوسری لڑکی حبیبہ کی شادی اس کے سوتیلے بھائی عمرو نے خالد سے کر دی بروقت نکاح عمرو نے بہ وجہ عار حبیبہ کے والد کا نام بجائے بکر کے زید بتلایا، حبیبہ مجلس نکاح میں حاضر نہ تھی، شہداء نکاح میں سے اکثر کو علم تھا کہ منکوحہ زید کی بیٹی نہ تھی، اس کے باپ کا نام بکر ہے اور عمرو محض اپنی والدہ کا دوسرا شوہر چھپانے کی غرض سے بجائے حبیبہ کے باپ کے اپنے باپ کا نام بتا رہا ہے، اور ناکح یعنی خالد کو اس قصہ کا مطلق علم نہ تھا، حبیبہ بعد نکاح دو سال زندہ رہ کر ایک لڑکی فاطمہ بنت خالد چھوڑ کر مر گئی، اب سوال یہ ہے کہ یہ نکاح جس میں دیدہ و دانستہ منکوحہ کی ولدیت اس کی غیر حاضری میں غلط بتلائی گئی شرعاً جائز ہو یا نہیں؟ (۳۵/۳۳-۱۳۳۴ھ) (۱)

الجواب: چوں کہ شہود کے نزدیک حبیبہ مجہولہ نہیں ہے اور عمرو کا باوجود علم کے حبیبہ کو بنت زید بتلانا قرینہ مجاز کا ہے؛ اس لیے نکاح صحیح ہو گیا جیسا کہ شامی میں ولا المنکوحۃ کی شرح میں لکھا ہے: فلو زوج بنتہ منه وله بنتان لا یصحّ إلا إذا كانت إحداهما متزوّجة، فینصرف إلى الفارغة إلخ، وفي معناه ما إذا كانت إحداهما مُحَرَّمَةٌ عليه إلخ، قلت: وظاهره أنّها لو جرت المقدمات - مقدمات الخطبة - على معيّنة وتميّزت عند الشهود أيضًا، یصحّ العقد، وهي واقعة الفتوى، لأنّ المقصود نفی الجہالۃ وذلك حاصل بتعیّنها عند العاقدین والشهود (وإن لم یصرّح باسمها كما إذا كانت إحداهما متزوّجة، ویؤیدہ ما سیأتی من أنّها لو كانت غائبة وزوّجها وکیلها فإن عرفها الشهود وعلّموا أنّه أرادها کفی ذکر اسمها وإلا لا بدّ من ذکر الأب والجدّ أيضًا إلخ) (۲) (۱) فقط (۷/۱۱۶)

لڑکی کی نسبت بہ وقت نکاح سوتیلے باپ کی

طرف کی گئی تو نکاح کا کیا حکم ہے؟

سوال: (۲۰۷) ایک لڑکی کا باپ مر گیا، اس کی ماں نے اپنے شوہر کے حقیقی بھائی سے

(۱) مطبوعہ فتاویٰ میں سوال کو اختصار کے ساتھ ذکر کیا گیا تھا ہم نے اس کو رجسٹر نقول فتاویٰ کے مطابق کیا ہے،

اور جواب میں قوسین والی عبارت رجسٹر نقول فتاویٰ سے اضافہ کی ہے۔ ۱۲

(۲) رد المحتار: ۶۶/۴، کتاب النکاح، مطلب: التزوّج بإرسال کتاب.

نکاح کر لیا، اس لڑکی کا نکاح اس کے چچا یعنی سوتیلے باپ کی اجازت سے ہوا، اور بہ وقت نکاح بجائے نام اصل باپ کے سوتیلے باپ کا لیا گیا، پس اس صورت میں یہ نکاح صحیح ہوا یا نہیں؟

(۱۱۲۴/۳۲-۱۳۳۳ھ)

الجواب: ظاہر یہ ہے کہ یہ نکاح صحیح ہو گیا، اگرچہ درمختار کی ایک عبارت سے ایسا مفہوم ہوتا ہے کہ ایسی غلطی میں نکاح صحیح نہیں ہوتا۔ وہ عبارت یہ ہے: غلط و کیلھا بالنکاح فی اسم ابیہا بغیر حضورہا لم یصح للجهالة إلخ<sup>(۱)</sup> اس پر علامہ شامی نے یہ لکھا ہے: قوله: (لم یصح) لأن الغائبة یشرط ذکر اسمها واسم ابیہا وجدها، وتقدم أنه إذا عرفها الشهود یکفي ذکر اسمها فقط، خلافاً لابن الفضل، وعند الخصاف یکفي مطلقاً، والظاهر أنه فی مسئلتنا لا یصح عند الكل لأن ذکر الاسم وحده لا یصرفها عن المراد إلى غیره بخلاف ذکر الاسم منسوباً إلى أبٍ آخر، فإن فاطمة بنت أحمد لا تصدق علی فاطمة بنت محمد تأمل، وكذا یقال فیما لو غلط فی اسمها إلخ<sup>(۱)</sup> (شامی)

لیکن جواب اس کا یہ ہے کہ اوّل تو درمختار کے اس قول للجهالة سے معلوم ہوتا ہے کہ علت عدم جواز نکاح کی غلطی مذکور میں جہالت ہے؛ جو صورتِ مسئلہ میں مفقود ہے، دوسرے درمختار کا مسئلہ بہ صورت غلطی کے فرض کیا گیا ہے کہ وکیل نے غلطی سے نام بدل دیا، اور صورتِ مسئلہ میں غلطی سے ایسا نہیں کیا گیا، بلکہ بربناء علی المعروف والشہرة ایسا کیا گیا، کیوں کہ عرف میں والدہ کے شوہر ثانی کو باپ کہا جاتا ہے، اور غرض جو رفع جہالت ہے وہ اس صورت میں حاصل ہے؛ کیوں کہ مطلب اس نسبت کا یہ ہے کہ فلاں لڑکی جو فلاں شخص کی تربیت میں ہے، اور فلاں لڑکا جو فلاں شخص کی تربیت میں ہے ان کا عقد ہوا ہے، بلکہ عجب نہیں کہ اصل باپ کی طرف نسبت کرنے میں وہ تعارف نہ ہو جو اس نسبت میں حاصل ہے، اور مقصود اصلی رفع جہالت ہی ہے، جیسا کہ شامی میں درمختار کے اس قول: ولا المنکوحة مجهولة کے تحت میں ہے: قلت: وظاهره أنّها لو جرت المقدمات علی معینة وتمیزت عند الشهود أيضاً یصح العقد، وهي واقعة الفتوی،

(۱) الدر المختار و رد المحتار: ۷۸/۲، کتاب النکاح، مطلب فی عطف الخاص علی

العام.

لأنَّ المقصود نفي الجهالة، وذلك حاصل بتعيينها عند العاقدین والشهود وإن لم يصرح باسمها، كما إذا كانت إحداهما متزوجة ويؤيده ما سيأتي من أنها لو كانت غائبة وزوجها وكيلها فإن عرفها الشهود وعلموا أنه أرادها كفى ذكر اسمها، وإلا لا بد من ذكر الأب والجد أيضاً إلخ<sup>(۱)</sup> (شامي) الحاصل صورت مسئلہ میں نکاح منعقد ہو گیا۔ فقط (۱۲۳/۷-۱۲۴)

وضاحت: سابقہ دونوں جوابوں سے معلوم ہوا کہ نکاح کے وقت لڑکی مجلس نکاح میں موجود نہ ہو اور اُس کے باپ کا نام غلط لیا گیا ہو تو نکاح صحیح ہو گیا؛ لیکن آئندہ دو جوابوں میں صراحت ہے کہ اگر لڑکی حاضر ہو اور اُس کی طرف اشارہ کیا جائے تو ایسی غلطی سے نکاح ہو جاتا ہے، اور اگر حاضر نہ ہو تو نکاح صحیح نہیں ہوتا، اور رائج یہی ہے کہ اگر لڑکی حاضر نہ ہو تو ایسی غلطی سے نکاح منعقد نہیں ہوتا اور مذکورہ متعارض فتاویٰ کی تاریخوں سے معلوم ہوتا ہے کہ حضرت مفتی عزیز الرحمن صاحب نور اللہ مرقہ کی آخری رائے عدم صحت کی ہے، اور احتیاط بھی اسی میں ہے، نیز درج ذیل عبارات بھی اسی رائے کی مؤید ہیں:

في نكاح فتاوى أبي الليث: رجل له ابنة واحدة اسمها فاطمة، قال لرجل: زوجت منك ابنتي عائشة ولم تقع الإشارة إلى شخصها، ذكر في فتاوى الفضلي: أنه لا ينعقد النكاح؛ لأنه إذا لم تقع الإشارة إلى شخصها كان انعقاد النكاح بالتسمية وليست له ابنة بهذا الاسم. (المحيط البرهاني: ۳/۱۹، كتاب النكاح، الفصل الخامس في تعريف المرأة والزوج في العقد بالتسمية والإشارة، ط: دار الكتب العلمية، بيروت)

وكذا لا ينعقد النكاح لو غلط رجل في اسم بنته ..... ومن هنا يؤخذ حكم ما لو عرفت عند الشهود وزوجها الخاطب والوكيل المزوج، وسماها وكيلها وسمى أباه وأخطأ في اسم أبيها فهذا الخطأ يضر في صحة النكاح. (طوالع الأنوار على الدر المختار: ۵/۳۸ ب ۳۹، الف، مخطوط: المكتبة الأزهرية)

والظاهر أنه في مسئلتنا لا يصح عند الكل؛ لأن ذكر الاسم وحده لا يصرفها

(۱) رد المحتار: ۴/۶۶، كتاب النكاح، مطلب: التزوج بإرسال كتاب.

عن المراد إلى غيره بخلاف ذكر الاسم منسوباً إلى أبي آخر؛ فإن فاطمة بنت أحمد لا تصدق على فاطمة بنت محمد، تأمل، وكذا يقال فيما لو غلط في اسمها إلخ. (رد المحتار: ۸/۴، كتاب النكاح، مطلب في عطف الخاص على العام) محمد امين پالن پوری

## نکاح میں منکوحہ کی ولدیت غلط بتائی تو نکاح ہوا یا نہیں؟

سوال: (۲۰۸) ہندہ بالغہ کی طرف سے اس کی موجودگی میں یعنی ہندہ مجلس نکاح سے علیحدہ مکان میں تھی (نہ معلوم کہ وہ مجلس نکاح سے کتنے فاصلہ پر تھی) (۱) ایک آدمی وکیل بالنکاح کیا گیا جس کو اس کے حقیقی والد کی مطلقاً خبر نہیں تھی، نیز اہل مجلس سے بھی اس امر سے کوئی واقف نہ تھا کہ اس کا حقیقی والد کون ہے؟ ہاں اس کے سوتیلے والد کو سب جانتے ہیں، اسی واسطے وکیل بالنکاح نے نسبت بنیت اس کے سوتیلے والد کی طرف کر دی، چھ ماہ تک شوہر کے گھر آباد رہنے کے بعد یہ راز فاش ہوا کہ وکیل بالنکاح نے نسبت بنیت میں غلطی کی ہے، اس صورت میں ہندہ کا نکاح درست ہوا یا نہیں؟ بہ صورت عدم جواز نکاح وہ زنا کا گناہ کس کے ذمہ ہوا؟ (۸۲/۷۱۳۳ھ)

الجواب: عبارت در مختار اس بارے میں یہ ہے: غلط و کیلھا بالنکاح فی اسم أبيها بغیر حضورھا لم یصح للجهالة إلخ (۲) وھکذا حققه فی الشامي (۲) اس کا حاصل یہ ہے کہ اگر لڑکی حاضر ہو اور اس کی طرف اشارہ کیا جائے تو ایسی غلطی سے نکاح ہو جاتا ہے، اور اگر حاضر نہ ہو نکاح صحیح نہیں ہوتا، اور شامی میں یہ بھی تحقیق فرمائی ہے کہ اگر گواہ منکوحہ کو جانتے ہوں تو بدون باپ کا نام لیے نکاح ہو جاتا ہے؛ لیکن اگر باپ کی جگہ دوسرے شخص کا نام لیا جاوے اور بنت فلاں کہا جاوے تو اس صورت میں اگرچہ گواہ اس منکوحہ کو جانتے بھی ہوں تب بھی نکاح صحیح نہیں ہوتا (۳)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) الدر المختار و رد المحتار: ۸/۴، کتاب النکاح، مطلب في عطف الخاص على العام.  
(۳) لأن الغائبة يُشترط ذكر اسمها واسم أبيها وجدها، وتقدم أنه إذا عرفها الشهود يكفي ذكر اسمها فقط إلخ، بخلاف ذكر الاسم منسوباً إلى أبي آخر، فإن فاطمة بنت أحمد لا تصدق على فاطمة بنت محمد تأمل. (رد المحتار: ۸/۴، کتاب النکاح، مطلب في عطف الخاص على العام) ظفیر

البتہ حاضر ہونے کی صورت میں جب کہ اسی کی طرف اشارہ کیا جائے کہ اس عورت کا نکاح کیا جو کہ فلاں بنت فلاں ہے، تو غلطی کی صورت میں بھی نکاح صحیح ہے<sup>(۱)</sup> خواہ اس منکوحہ کا نام غلط لیا گیا ہو یا اس کے باپ کا، فإنہا لو كانت مشار إليها و غلط في اسم أبيها أو اسمها لا يضر الخ<sup>(۲)</sup> (شامی: ۲/۲۵۷) فقط واللہ تعالیٰ اعلم (۷/۱۱۷-۱۱۸)

سوال: (۲۰۹) ہندہ کی (بنیت کی؛ عین) نکاح میں اس کے سوتیلے باپ کی طرف نسبت کی گئی ہے، اور حاضرین مجلس اور نکاح خواں اور ناکح بھی مطلقاً اس کے تشخصات سے ناواقف تھے، بعد نکاح یہ امر ظاہر ہوا کہ اس کا حقیقی والد وہ نہ تھا دوسرا تھا تو اس صورت میں یہ نکاح ہوا یا نہ ہوا؟ (۷/۳۵-۱۳۳ھ)

الجواب: مسئلہ یہ ہے کہ اگر بدون حاضر ہونے لڑکی کے اس کے باپ کا نام غلط لیا جاوے تو نکاح اس کا درست نہیں ہوتا جیسا کہ درمختار میں ہے: غلط و کیلھا بالنکاح في اسم أبيها بغير حضورها لم يصح الخ<sup>(۳)</sup> پس چاہیے کہ پھر دوبارہ تصحیح نام پدر کے ساتھ نکاح کیا جاوے۔ فقط (۷/۱۱۶-۱۱۷)

## ولد الزنا لڑکی کا نام گواہوں کے سامنے غیر مسلم باپ کی

### طرف نسبت کر کے لیا گیا تو نکاح کا کیا حکم ہے؟

سوال: (۲۱۰) ایک ہندو نے ایک مسلمان عورت کو رکھا اس سے اولاد ہوئی، بعد بلوغ اس نے ایک لڑکی کی شادی کسی مسلمان سے کی، نکاح کے وقت لڑکی سے اجازت لینے کے بعد ایجاب و قبول کے وقت یہ کہا گیا کہ ”شیو پرشاد کی لڑکی مسماۃ فلاں“، اس سے نکاح میں کچھ خرابی تو نہیں ہوئی؟

(۱) وكذا لو غلط في اسم بنته إلا إذا كانت حاضرة وأشار إليها فيصح. (الدر المختار مع رد المحتار: ۷/۸۸، كتاب النكاح، مطلب في عطف الخاص على العام) ظفیر

(۲) رد المحتار: ۷/۸۸، كتاب النكاح، مطلب في عطف الخاص على العام.

(۳) مطبوعہ فتاویٰ میں (بنیت کی عین) کی جگہ ”ولدیت“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۴) الدر المختار مع رد المحتار: ۷/۸۸، كتاب النكاح، مطلب في عطف الخاص على العام



عاجز کا یہ خیال ہے کہ ایسی صورت میں اگر نام لیا جائے تو ماں کا، بعد نکاح لوگوں کو دعوت کھانے کی دی گئی اس پر یہ اعتراض ہوا کہ اجرت زانیہ حرام ہے؛ اس لیے دعوت کھانا درست نہیں، اس پر ہندو مذکور نے یہ کہا کہ میں دعوت دیتا ہوں، اس کی ماں سے کوئی مطلب نہیں، تب شرکائے جلسہ نے یہ خیال کر کے کہ ہندو کی دعوت درست ہے قبول کر لیا، یہ کھانا شرعاً درست ہے یا نہیں؟ (۱۳۴۳/۹۷۱ھ)

**الجواب:** یہ صحیح ہے کہ ولد الزنا کا نسب ماں سے ثابت ہوتا ہے، اور وہ اولاد ماں کی طرف منسوب ہوتی ہے، لہذا ایسی صورت میں ماں کا نام لینا چاہیے؛ لیکن اگر گواہان نکاح اس کو جانتے ہیں کہ فلاں لڑکی مراد ہے (اور اس کا نکاح ہوتا ہے) (۱) تو نکاح بہ صورت مذکورہ صحیح ہو جاوے گا۔ کما فی الشّامی: وظاہرہ أنّہا لو جرت المقدمات - أي مقدمات الخطبة - علی معینۃ وتمیزت عند الشّہود أيضًا یصحّ العقد، وهي واقعة الفتوی لأنّ المقصود نفی الجہالۃ، وذلك حاصل بتعیینہا عند العاقدین والشّہود، وإن لم یصرّح باسمہا، کما إذا كانت إحداهما متزوّجة، ویؤیدہ ما سیأتی من أنّہا لو كانت غائبة، وزوّجها وکیلہا فإن عرفها الشّہود وعلموا أنّہ أرادہا کفی ذکر اسمہا وإلاّ لابدّ من ذکر الأب والجدّ أيضًا إلخ (۲) اور کھانا کھانا ہندو کی دعوت کا جائز ہے، لہذا کھانا صورتِ مسئلہ میں جائز ہے (۳) اگرچہ مقتداؤں کے لیے شرکت ایسی مجلس میں مناسب نہیں ہے (۴) فقط واللہ تعالیٰ اعلم (۱۱۲-۱۱۱/۷)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) ردّ المحتار: ۶۶/۴، کتاب النکاح، مطلب: التزوّج بإرسال کتاب، تحت قول الماتن: (ولا المنکوحۃ مجہولۃ)

(۳) ولا بأس بالذّہاب إلی ضیافۃ أهل الذّمّة. (الفتاویٰ الہندیۃ: ۵/۳۴۷، کتاب الکراہیۃ، الباب الرابع عشر فی أهل الذّمّة والأحكام اللّتی تعود إلیہم) ظفیر

(۴) دعی إلی ولیمۃ وثّمہ لعب أو غناء قعد وأکل لو المنکر فی المنزل، فلو علی المائدۃ لا ینبغی أن یقعد بل ینخرج معروضاً لقولہ تعالیٰ: ﴿فَلَا تَقْعُدْ بَعْدَ الذِّکْرِی مَعَ الْقَوْمِ الظَّالِمِیْنَ﴾ (الأنعام، الآیۃ: ۶۸) فإن قدر علی المنع فعل، وإلاّ یقدر صبر إن لم یکن ممّن یقتدی بہ، فإن کان مقتدی ولم یقدر علی المنع خرج ولم یقعد ..... وإن علم أوّلاً باللّعب لا یحضر أصلاً، سواء کان ممّن یقتدی بہ أو لا. (الدّر المختار مع ردّ المحتار: ۴۲۲/۹-۴۲۲، کتاب الحظر والإباحۃ)

## مسائل متعلقاتِ نکاح

رافضی نے نکاح پڑھایا تو کیا حکم ہے؟

سوال: (۲۱۱) رافضی نے اہل سنت کا نکاح پڑھا، صحیح ہوا یا نہ؟ (۱۹۷۱/۱۳۳۸ھ)  
الجواب: نکاح صحیح ہو گیا، کیوں کہ ناکح و منکوحہ دونوں سنی ہیں، رافضی نے صرف ایجاب و قبول کرایا ہے تو اس سے نکاح میں کچھ فرق نہیں آتا، البتہ مناسب یہ ہے کہ رافضی کو قاضی نکاح خواں سنیوں کا نہ بنایا جاوے۔ فقط واللہ اعلم (۱۶۶/۷)

بدعتی فاسق کا پڑھایا ہوا نکاح ہو جاتا ہے

سوال: (۲۱۲) جو شخص چرس گانجا پیئے، تعزیر داری کرے، شیخ سدو کو مانے، اس کی نذر نیاز کھاوے، صدقہ کھاوے، مردہ نہلاوے، فال جھوٹ سچ بول کر پیسہ ٹھگے، غیبت کرے، عورتوں کو بہکا کر دوسروں کی کراوے، اس کا پڑھا ہوا نکاح معتبر ہے یا نہیں؟ (۱۳۳۹/۵۳۶ھ)  
الجواب: نکاح پڑھا ہوا اس کا صحیح ہے اور نکاح منعقد ہو جاتا ہے، اگرچہ وہ شخص بہ وجہ ارتکاب افعالِ محرمہ کے فاسق و عاصی ہے۔ فقط واللہ اعلم (۱۳۷-۱۳۸)

وضاحت: جس طرح نماز ہر فاسق و فاجر کے پیچھے درست ہے۔ صلّوا خلف کلّ برّ و فاجر الحدیث<sup>(۱)</sup> اسی طرح اس کا پڑھا ہوا نکاح بھی درست ہے، گو بہتر یہ ہے کہ کسی عالم صالح سے

(۱) عن أبي هريرة رضي الله عنه أن رسول الله صلى الله عليه وسلم قال: صلّوا خلف كلّ برّ و فاجر و صلّوا على كلّ برّ و فاجر، وجاهدوا مع كلّ برّ و فاجر. (سنن الدار قطني: ۱/۱۸۵ کتاب الصّلاة، باب صفة من تجوز الصّلاة معه والصّلاة عليه، المطبوعة: المطبع الأنصاري الواقع في الدّھلي)

یہ کام لیا جائے؛ تاکہ سنت کے مطابق سارے کام انجام پائیں اور باعث برکت ہو۔ واللہ اعلم۔  
ظفیر مفتاحی

## فاسق قاضی کا پڑھایا ہوا نکاح درست ہے یا نہیں؟

سوال: (۲۱۳) ایک موجودہ قاضی شراب خوار اور زنا کار، اور ہر قسم کی بے احتیاطی اور جھوٹی گواہی، تغلب (خیانت، دغا) بے جاستانی کا مرتکب ہے، اس نے جھوٹے نکاح پڑھنے اور دوسرے معاملات میں سزائیں بھی پائی ہیں، اور ڈگریوں میں گرفتار بھی ہوا ہے، اس کے اظہار بھی بار بار عدالت میں غلط ثابت ہوئے ہیں، اس کا پڑھا ہوا نکاح جائز ہے یا نہیں؟ بینواتو جروا (۱۳۳۵/۴۷۳)

الجواب: قال في الدر المختار، كتاب النكاح: ويندب إعلانه وتقديم خطبة وكونه في مسجد يوم جمعة بعقد رشيد وشهود عدول إلخ. وفي الشامي: فلا ينبغي أن يعقد مع المرأة بلا أحد من عصبتها ولا مع عصبة فاسق ولا عند شهود غير عدول إلخ (۱)  
اس عبارت سے واضح ہے کہ فاسق کا نکاح پڑھا ہوا اگرچہ منعقد ہو جاتا ہے؛ لیکن فاسق سے نکاح پڑھانا اچھا نہیں ہے۔ فقط واللہ اعلم (۱۳۸-۱۳۹/۷)

## بے نمازی کا پڑھا ہوا نکاح درست ہے

سوال: (۲۱۴) تارک الصلاۃ اگر نکاح کسی کا پڑھا دے تو نکاح صحیح ہے یا نہیں؟ اور اولاد کا کیا حکم ہے؟ (۱۳۴۱/۷۹۶)

الجواب: وہ نکاح صحیح ہے اور اولاد جو اس نکاح کے بعد پیدا ہو وہ ولد الحلال ہے، اور ثابت النسب ہے (۲) فقط واللہ تعالیٰ اعلم (۱۳۸/۷)

(۱) الدر المختار و رد المحتار: ۵۷-۵۸، کتاب النکاح، مطلب: كثيراً ما يتساهل في إطلاق المستحب على السنة.

(۲) اس لیے کہ اس کا پڑھایا ہوا نکاح درست ہے، جیسا کہ پہلے ذکر ہوا، جب نکاح درست ہے تو اولاد ثابت النسب اور حلال ہوگی۔ ظفیر

## عاقدين جس سے چاہیں نکاح پڑھوا سکتے ہیں

سوال: (۲۱۵) عاقدين کو یہ اختیار ہے یا نہیں کہ وہ جس سے چاہیں نکاح پڑھوالیں یا شریعت کسی خاص شخص کو حکم دیتی ہے؟ (۱۳۳۵/۸۳۵ھ)

الجواب: شرعاً عاقدين کو یہ حق حاصل ہے کہ خواہ وہ خود بلا واسطہ ایجاب و قبول کر لیں یا کسی دوسرے شخص سے ایجاب و قبول نیابتاً و توکیلاً کر لیں، اور اگر انتظاماً حکام کی طرف سے اس کام پر کوئی قاضی وغیرہ مقرر ہو؛ تاکہ ناجائز طور سے نکاح نہ ہوا کریں تو اس میں بھی کچھ حرج نہیں ہے کہ اس سے نکاح پڑھوائیں۔ فقط واللہ اعلم (۵۳-۵۲/۷)

## سوائے قاضی شہر دوسرا نکاح پڑھاوے تو وہ بھی جائز ہے

سوال: (۲۱۶) سوائے قاضی شہر کے اور کوئی دوسرا شخص نکاح پڑھ دے اور وہ نکاح رجسٹر قاضی میں درج نہ ہو؛ جائز ہے یا نہیں؟ (۱۳۳۵/۸۵ھ)

الجواب: سوائے قاضی شہر کے اگر دوسرا شخص بہ رضائے طرفین نکاح پڑھ دے تو صحیح ہے، نکاح ہو جاتا ہے۔ فقط واللہ تعالیٰ اعلم (۱۵۷/۷)

## نکاح کوئی بھی پڑھا سکتا ہے اور قاضی کے

## رہتے ہوئے فقیر بھی پڑھا سکتا ہے

سوال: (۲۱۷) مجسٹریٹ کا یہ فرمانا کہ نکاح پڑھنا ہر خاص عام کا کام ہے، قاضی کی کوئی ضرورت نہیں؛ صحیح ہے یا نہیں؟ (۱۳۳۸/۵۳۸ھ)

الجواب: صحیح ہے (۱) فقط واللہ تعالیٰ اعلم (۱۶۳/۷)

(۱) لأنَّ الشرع يعتبر الإيجاب والقبول أركان عقد النكاح لا أموراً خارجية كالشروط.  
(رد المحتار: ۵۹/۴، کتاب النکاح، مطلب: كثيراً ما يتساهل في إطلاق المستحب على السنة)

سوال: (۲۱۸) بہ موجودگی قاضی شہر، بلا اجازت قاضی کے، فقیر جو وکالت کرتا ہے نکاح پڑھ سکتا ہے یا نہیں؟ (۱۳۳۸/۵۳۹)

الجواب: پڑھ سکتا ہے (۱) فقط واللہ تعالیٰ اعلم (۱۶۳/۷)

## نکاح خوانی کسی خاندان کے ساتھ خاص نہیں

سوال: (۲۱۹) جو قاضی عرصہ سے نکاح خوانی پر قابض ہے، اور اس کے پاس سند بہ ایں مضمون ہو کہ قضا پر انہیں کا خاندان رہے یا پشتہا پشت سے قبضہ چلا آتا ہو تو قابل لحاظ ہے یا نہیں؟ (۱۳۳۸/۵۴۰)

الجواب: نکاح خوانی کسی خاص خاندان یا کسی خاص شخص کا حق شرعاً نہیں ہے جس سے نکاح پڑھوایا جائے نکاح منعقد ہو جاتا ہے، انتظامی قضیہ جداگانہ ہے، جیسا حکام مصلحت سمجھیں انتظام کریں (۱) فقط واللہ تعالیٰ اعلم (۱۶۳/۷)

## نکاح خوانی کسی شخص واحد کی جاگیر نہیں

سوال: (۲۲۰) نکاح خوانی کے متعلق کیا حکم ہے؟ اور یہ کام حکماً کسی خاص شخص یا اشخاص کے لیے مخصوص کیا جاسکتا ہے یا نہیں؟ اگر کوئی شخص جو سرکار سے اس کام کے لیے مقرر نہ کیا گیا ہو نکاح پڑھاوے تو وہ جائز ہوگا یا نہ؟ یا مناکحین کو کسی ایسے حکم کی پابندی پر مجبور کیا جانا شرعاً درست ہے یا نہ؟ اس زمانہ میں کوئی باقاعدہ نکاح کار رجسٹر رکھا جانا بہت خرابیوں سے محفوظ رکھ سکتا ہے، اور حقوق زن و شوہر کی حفاظت کے لیے ایک نہایت مستحکم اور مضبوط ذریعہ ہے، اور یہ بھی ظاہر ہے کہ تا وقتیکہ نکاح خوانی کی خدمت کی غرض سے خاص شخص یا اشخاص کو حکماً مقرر نہ کیا جاوے، کسی رجسٹر یا کتاب نکاح کا باقاعدہ رکھنا ناممکن ہے، قاضیوں کی درخواست میں جو نذرانہ سرکاری کی نسبت لکھا گیا ہے یہ درحقیقت ایک فضول امر ہے، کسی سرکاری نذرانہ یا محصول کا مقرر کیا جانا کس قدر نامناسب ہے؟ اور گویا ریاست ہذا میں یہ پرانا قانون نکاح ثانی کی نسبت کسی زمانہ سابق سے جب کہ قانون کا

رواج یہاں ایسا نہ تھا جیسا کہ آج کل ہے چلا جاتا ہے، مگر عدالت ہائے سرکار نے سرکاری نذرانہ کو عمدہً انکاح ثانی کے لیے لازمی و ضروری خیال نہیں کیا؟ (۲۹/۱۰۴۷-۱۳۳۰ھ)

الجواب: شرعاً نکاح ثانی کے لیے کوئی قید اور پابندی نہیں ہے، خود زوجین بالغین روبہ رودو گواہوں کے اپنا عقد کر سکتے ہیں، اور ایجاب و قبول کے ساتھ نکاح کر سکتے ہیں اگر وہ خود نہ کریں تو ہر ایک ان میں سے جس کو وکیل نکاح بنا دیوے صحیح ہے، اور وکیل کا نکاح کیا ہوا معتبر ہے، اور ولی شرع میں اسی لیے مقرر ہے کہ وہ اس کام کو کرے، پس مخصوص کرنا عقد نکاح کا ساتھ خاص اشخاص کے کہ وہ ہی عقد نکاح کریں تو معتبر ہو ورنہ نہ؛ مقید کرنا امر مطلق شارع کا ہے جو ناجائز ہے، پس ایسا حکم کرنا کہ سوائے خاص لوگوں کے اور کوئی نکاح خوانی نہ کر سکے، اور اگر کر لے تو وہ معتبر نہ ہو، اور گویا وہ نکاح نکاح نہ سمجھا جاوے، بہت سے مفاسد پر مشتمل ہے اور احکام شرعیہ کا مبطل ہے، مناسب بلکہ بہ قاعدہ شرعیہ لازم ہے کہ اس حکم کو عام ہی رکھا جاوے اور کسی کی رعایت سے مخلوق کو اپنے حوائج ضروریہ کے پورا کرنے میں مجبور نہ کیا جاوے<sup>(۱)</sup> فقط واللہ تعالیٰ اعلم کتبہ: عزیز الرحمن (۱۶۳/۷-۱۶۴)

سرکار کے مقرر کردہ آدمی کے واسطے سے نکاح نہ ہو تو بھی جائز ہے

سوال: (۲۲۱) یہاں کی سرکار نے ایک قانون یہ بھی جاری کیا ہے کہ جو شخص نکاح کرنا چاہے وہ ایک خاص شخص کی معرفت جو اس کام کے لیے مقرر ہے کر سکتا ہے وہی عورت جائز سمجھی جاتی ہے؟  
(۳۲/۳۱۷-۱۳۳۳ھ)

الجواب: جب کہ سرکار نے یہ قانون مقرر کر رکھا ہے تو مسلمانوں کو چاہیے کہ وہ کوئی نکاح بدون وساطت اس شخص کے جس کو اس کام کے لیے سرکار نے مقرر کیا ہے کوئی نکاح نہ کریں، تاکہ ایسا نہ ہو کہ منکوحہ غیر منکوحہ شمار اور اولاد صحیح النسب غیر صحیح النسب نہ سمجھی جاوے۔ فقط (۱۶۴/۷-۱۶۵)

وضاحت: لیکن یہ بہ غرض سہولت مشورہ دیا گیا ہے، اس قانون کا ماننا لازم نہیں ہے، اور اب یہ قانون کہیں لازمی درجہ کا نافذ بھی نہیں ہے، اور جیسا کہ پہلے گزرا، اس پر پابندی عائد کرنا مفاسد کا پیش خیمہ ہے۔ واللہ اعلم۔ ظفیر

نکاح خوانی کے لیے ایک آدمی کو مقرر کرنا درست ہے یا نہیں؟

سوال: (۲۲۲) نکاح خوانی کے لیے شرعاً ایک شخص کو مخصوص کرنا ضروری ہے یا نہیں؟  
(۱۵۴۰/۱۵۳۵ھ)

الجواب: ضروری نہیں ہے۔ انتظاماً اگر ایسا کیا جاوے تو کچھ حرج نہیں ہے۔ فقط (۷/۱۶۵)

نکاح پڑھانے والے قاضی اور ملاّ اجرت کے مستحق ہیں یا نہیں؟

سوال: (۲۲۳)..... (الف) کیا قاضی اور ملاّ بلا رضا مندی اور بلا طلب عاقدین کے نکاح پڑھانے اور سرکار میں جبراً نالش کر کے اجرتِ نکاح حاصل کرنے کے مستحق ہیں؟  
(ب) اور جب کہ وہ نکاح ہی نہ پڑھائیں تو اجرتِ نکاح خوانی کے مستحق ہو سکتے ہیں اور جبراً بہ ذریعہ عدالت وصول کر سکتے ہیں یا نہیں؟

(ج) جو فطری حقوق شارع ﷺ نے مسلمانوں کو مرحمت فرمائے ہیں ان میں کوئی شخص مداخلت کر سکتا ہے یا نہیں؟

(د) اگر کوئی شخص مسلمانوں کو ان کے فطری حقوق عطا کردہ شارع ﷺ سے بہ طمع نفسانی؛ رسم جہلاء کی پیش کر کے سرکار میں نالش کر کے جبراً محروم کرنے والا کیسا ہے اور اس کے لیے کیا حکم ہے؟  
(۸۴۵/۱۵۳۵ھ)

الجواب: (الف) شرعاً ان کو از خود یہ حق نہیں ہے، لیکن اگر حکام کی طرف سے وہ اس کام پر مقرر ہیں اور انتظام اس کو مقتضی ہے کہ جو اشخاص اس کام کے لیے منجانب حکام مقرر ہیں انہیں سے نکاح پڑھوایا جاوے اور درج رجسٹر کرایا جاوے؛ تاکہ بعد میں جھوٹے دعاوی اور غلط انکھ کا نزاع پیش نہ آوے تو شریعت اس کو منع نہیں فرماتی، بلکہ یہ بھی شرعی حکم ہے، کیوں کہ انتظام معاملات اور دفع خصومات و رفع نزاع بھی ضروری ہے، جیسا کہ بیع و شراء کے لیے اس قسم کے انتظامات کر دیے گئے ہیں کہ ان کی پابندی حکام کے امر سے کی جاتی ہے۔

(ب) اس صورت میں وہ مستحقِ اجرت کا نہیں ہے، باقی تحریر وغیرہ کی اجرت جو اس کے لیے حکام کی طرف سے مقرر ہو اس کی بابت موافق قواعد مقررہ عمل کیا جاوے گا۔

(ج) دراصل تمام معاملات شرعیہ میں کسی تحریر اور دستاویز اور رجسٹری وغیرہ کی ضرورت نہیں، جملہ عقود بیع و شراء و نکاح وغیرہ زبانی طے ہو سکتے ہیں، لیکن حکام اگر کوئی انتظام اور قواعد اس کے لیے مصلحت سمجھیں تو وہ بھی خلاف شریعت نہیں ہے، جیسا کہ قرآن شریف میں ارشاد ہے: ﴿يَا أَيُّهَا الَّذِينَ آمَنُوا إِذَا تَدَايَنْتُمْ بِدَيْنٍ إِلَىٰ أَجَلٍ مُّسَمًّى فَاكْتُبُوهُ﴾ (سورہ بقرہ، آیت: ۲۸۲) پس یہ لکھنا اگرچہ ضروری نہیں تھا، لیکن مصالح کی وجہ سے (اس میں کچھ حرج بھی نہیں ہے بلکہ بہتر ہے، اسی طرح رجسٹر نکاح کا ہونا اور تحریر و تصدیق قاضی وغیرہ کی ہونے میں بعض مصالح ہیں اور رفع نزاع کے لیے) (۱) مفید ہے، اس لیے ان امور کی بھی شریعت میں اجازت ہے۔

(د) ایسا شخص گنہ گار ہوگا۔ فقط واللہ تعالیٰ اعلم (۵۲/۷-۵۴)

### اجرتِ نکاح جبراً لینا کیسا ہے؟

سوال: (۲۲۴) نکاح خوانی کی اجرت جبراً لینا جائز ہے یا نہیں؟ (۱۵۴۰/۱۳۳۵ھ)

الجواب: جائز ہے اور جس قدر اجرت معروف ہے وہ موافق قاعدہ: المعروف كالمشروط (۲) جبراً بھی لے سکتا ہے۔ فقط واللہ تعالیٰ اعلم (۱۶۵/۷)

### خطبہ نکاح سنت ہے یا فرض؟ اور بدون خطبہ نکاح کا کیا حکم ہے؟

سوال: (۲۲۵) اگر قاضی نکاح نے خطبہ نکاح نہ پڑھا تو نکاح ہوا یا نہ؟ خطبہ نکاح سنت ہے یا فرض؟ (۱۳۳۳-۳۲/۹۰۴ھ)

الجواب: درست ہو گیا، سنت ہے (۳) فقط واللہ اعلم (۲۹۸-۲۹۹)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) رد المحتار: ۲/۲۰۱، کتاب النکاح، باب المهر، مطلب: مسئلة دراهم النقش والحمام ولفافة الكتاب ونحوها.

(۳) ویندب إعلانہ و تقدیم خطبہ و کونہ فی مسجد یوم جمعة. (الدر المختار مع رد المحتار: ۲/۵۷-۵۸، کتاب النکاح، مطلب: كثيراً ما يتساهل في إطلاق المستحب على السنة) ظفیر



## بغیر خطبہ نکاح ہو جاتا ہے یا نہیں؟

سوال: (۲۲۶) بغیر خطبہ نکاح درست است یا نہ؟ (۸۲۸/۲۹-۱۳۳۰ھ)

الجواب: خطبہ اگر نباشد نکاح منعقد می شود، ارکانِ نکاح ایجاب و قبول است، خطبہ شرطِ نکاح نیست بلکہ سنت است<sup>(۱)</sup> فقط واللہ تعالیٰ اعلم (۱۵۹/۷)

ترجمہ سوال: (۲۲۶) بدون خطبہ؛ نکاح درست ہے یا نہ؟

الجواب: خطبہ اگر نہ ہو نکاح منعقد ہو جائے گا، ارکانِ نکاح ایجاب و قبول ہیں، خطبہ نکاح کی شرط نہیں ہے، بلکہ سنت ہے۔ فقط واللہ تعالیٰ اعلم

## ایک مجلس میں چند لڑکوں ولڑکیوں کے ایجاب

### و قبول کے لیے ایک خطبہ بھی کافی ہے

سوال: (۲۲۷) اگر ایک ہی مجلس میں دو چار نو شاہ مجتمع ہوں صرف ایک مرتبہ خطبہ نکاح پڑھ کر سب سے ایجاب و قبول کرانا جائز ہے یا نہیں؟ (۱۱۷۰/۳۵-۱۳۳۶ھ)

الجواب: درست ہے<sup>(۲)</sup> فقط واللہ تعالیٰ اعلم (۱۴۸/۷)

## خطبہ نکاح میں غیر نبی پر بالاستقلال درود شریف پڑھنا جائز نہیں

سوال: (۲۲۸) خطبہ نکاح میں اس طور سے درود شریف پڑھا: اللہم صلّ علی سیدنا ونبینا وحبیبنا وشفیعنا و مصطفانا و مجتباننا سید عبد القادر جیلانی۔ اس کا کیا حکم ہے؟ (۱۵۹۵/۱۳۴۲ھ)

(۱) ویندب إعلانہ و تقدیم خطبہ. (الدّر المختار مع ردّ المحتار: ۵۷/۴، کتاب النکاح، مطلب: کثیراً ما يتساهل في إطلاق المستحبّ على السنّة)

(۲) ویندب إعلانہ و تقدیم خطبہ و کونه في مسجد يوم جمعة بعاقده رشيد وشهود عدول (الدّر المختار) وأطلق الخطبة فأفاد أنها لا تتعين بألفاظ مخصوصة، وإن خطب بما ورد فهو أحسن. (الدّر المختار و ردّ المحتار: ۵۷-۵۸، کتاب النکاح، مطلب: کثیراً ما يتساهل في إطلاق المستحبّ على السنّة) جب پہلے ایک دفعہ خطبہ پڑھ دیا تو وہ سب کے لیے کافی ہوگا۔ ظفیر

الجواب: غیر نبی پر بالاستقلال درود شریف پڑھنا بھی جائز نہیں ہے۔ قال في الدر المختار: ولا يصلى على غير الأنبياء ولا غير الملائكة إلا بطريق التبع إلخ<sup>(۱)</sup> فقط واللہ اعلم (۱۲۱/۷)

## دف یا ڈھول کے ذریعہ نکاح کا اعلان کرنا کیسا ہے؟

سوال: (۲۲۹) ما قولکم دام فضلکم ورحمکم ربکم: در صورتے کہ در عدم اعلان بہ دہل اگر نکاح کردہ می شود، نکاح چنداں مشہور نمی گردد، وعدم تشہیر آں باعث چند فسادات می گردد، خویشاں واقارب منکوحہ کہ عدم رضائے اوشاں در نکاح است در سرکار دعویٰ باطلہ برائے نکاح خود می کنند، وایں چنین فسادات در ایں دیار خیلی سرزد می شود، آیا در صورت اعلان بہ طبل کہ آں باعث اجتماع ناس است، ایں چنین فسادات کمتر می شود، لہذا در ایں چنین حالت اگر در وقت نکاح اعلان بہ طبل بہ وجہ کردہ شود کہ اجتماع ناس از اں حاصل آید شرعاً ممنوع است یا نہ؟ (۱۱۰۸/۱۳۳۵ھ)

الجواب: اعلانِ نکاح مسنون و مستحب است۔ کما فی رد المحتار: قوله: (ويندب إعلانه) أي إظهاره، والضّميّر راجع إلى النّكاح بمعنى العقد لحديث الترمذي: "أعلنوا هذا النّكاح واجعلوه في المساجد واضربوا عليه بالدّفوف" إلخ<sup>(۲)</sup> (شامي) پس معلوم شد کہ اعلان بالدف در نکاح جائز است<sup>(۳)</sup> فقط (۱۳۹/۷-۱۵۰)

ترجمہ سوال: (۲۲۹) کیا فرماتے ہیں آپ حضرات — دام فضلکم ورحمکم ربکم — اس صورت میں کہ اگر ڈھول کے ذریعہ اعلان نہ ہونے کی صورت میں نکاح کیا گیا ہو تو نکاح بالکل مشہور نہیں ہوتا، اور اس کی تشہیر نہ ہونا چند خرابیوں کا باعث ہوتا ہے، منکوحہ کے اعزہ واقارب کہ

(۱) الدر المختار مع رد المحتار: ۴۰۰/۱۰-۴۰۱، کتاب الخنثی، مسائل شتی.

(۲) رد المحتار: ۵۷/۴، کتاب النّکاح، مطلب: كثيراً ما يتساهل في إطلاق المستحب على السنّة.

(۳) سوال جواب کا ما حاصل یہ ہے کہ بہ ذریعہ دف نکاح کا اعلان جائز ہے، بلکہ اعلان کرنا چاہیے، جیسا کہ حدیث میں صراحت ہے، مگر اس اعلان کو باجا اور ڈھول ڈھمکا کا بہانہ ہرگز نہ بنانا چاہیے۔ وفي الذّخيرة: ضرب الدّف في العرس مختلف فيه، ومحلّه ما لا جلاجل له، أمّا ما له جلاجل فمكروه.

(البحر الرّائق: ۱۴۳/۳، کتاب النّکاح) ظفیر

جن کی نکاح کے بارے میں ناراضگی ہے، اپنے نکاح کے لیے باطل دعویٰ کرتے ہیں، اور اس علاقہ میں اس جیسی بہت خرابیاں واقع ہوتی ہیں، آیا ڈھول کے ذریعہ اعلان کی صورت میں کہ وہ لوگوں کے اجتماع کا باعث ہے اس طرح کی خرابیاں کم ہو جاتی ہیں، لہذا اس جیسی حالت میں اگر نکاح کے وقت میں ڈھول کے ذریعہ اس طرح سے اعلان کر دیا گیا ہو کہ اس سے لوگوں کا اجتماع حاصل ہو جائے، شرعاً ممنوع ہے یا نہ؟

الجواب: نکاح کا اعلان مسنون و مستحب ہے، جیسا کہ درمختار میں ہے: ويندب إعلانہ إلخ، پس معلوم ہوا کہ نکاح میں ڈھول کے ذریعہ اعلان کرنا جائز ہے۔ فقط

**دُف بجا کر اعلانِ نکاح کا منشا کیا ہے؟ اور کتنی دیر بجا یا جائے؟**

سوال: (۲۳۰) حدیث: اُعلنوا هذا النّکاح واضربوا عليه بالدفوف (۱) ضمیر راجع بہ نکاح بمعنی عقد است، آیا چند بار زدنِ دفوف جائز و از کدام زمان تا بکدام حین؟ و اگر اعلان یعنی اظہار عقد بزدنِ دف چند بار یا بہ دیگر چیز شدہ بود، پس دوم بار بزدنِ دف اعلان بعد اعلان نمودن جائز باشد یا نہ؟ (۱۳۳۸/۳۱۳ھ)

الجواب: ہر گاہ در صریح حدیث ضربِ دفوف علی الاطلاق وارد است، پس بہ قید اعداد و اوزان و احیان متقید نہ خواہد شد، بہر قدر کہ اعلان حاصل شود و ہر قدر کہ مروج است جائز است، و اگر اعلان بہ اشیاء دیگر شود کافی است حاجت ضربِ دفوف نیست، لیکن اگر باوجود حصول اعلان بہ اشیاء دیگر ضربِ دفوف کردہ شود ممنوع نہ خواہد شد لاطلاق الحدیث۔ فقط (۱۵۰/۷)

ترجمہ سوال: (۲۳۰) حدیث: اُعلنوا هذا النّکاح إلخ، نکاح کی طرف لوٹنے والی ضمیر عقد کے معنی میں ہے، آیا چند بار دُف بجانا جائز ہے؟ اور کب سے کب تک؟ اور اگر اعلان یعنی اظہار عقد چند بار دُف بجا کر یا دوسری چیز کے ذریعہ سے ہو چکا تھا، پس دوبارہ دُف بجا کر اعلان پر اعلان کرنا جائز ہوگا یا نہ؟

(۱) عن عائشة قالت: قال رسول الله صلى الله عليه وسلم: اُعلنوا هذا النّکاح الحدیث.

(جامع الترمذی: ۱/۲۰۷، أبواب النّکاح، باب ما جاء في إعلان النّکاح)

الجواب: صریح حدیث میں ہر جگہ ضربِ دُفوف مطلقاً وارد ہوا ہے، پس اعداد و اوقات کی قید کے ساتھ مقید نہیں ہوگا، جس قدر سے کہ اعلان حاصل ہو جائے اور جتنی مقدار کہ رائج ہو جائے ہے، اور اگر اعلان دوسری چیزوں کے ذریعہ ہو جائے تو کافی ہے، دُف بجانے کی ضرورت نہیں ہے، لیکن اگر دوسری چیزوں کے ذریعہ اعلان ہو جانے کے باوجود دُف بجایا جائے تو ممنوع نہیں ہوگا، حدیث کے اطلاق کی وجہ سے۔ فقط

سوال: (۲۳۱) نکاح میں دُف بجانا کتنی دیر تک جائز ہے؟ (۳۲/۶۱۳-۱۳۳۳ھ)

الجواب: دُف بجانا صرف بہ قصد اعلان نکاح جائز رکھا ہے، پس جس قدر ضرورت اعلان میں ہے وہاں تک مباح ہے۔ فقط (باقی اس کو بہانہ بنا کر ڈھول صبح سے شام تک پٹوانا درست نہیں، یہ پھر اعلان کے بجائے باجا کے حکم میں ہو جاتا ہے۔ ظفیر) (۱۵۸/۷)

### باجا وغیرہ سے نکاح میں فساد آتا ہے یا نہیں؟

سوال: (۲۳۲) جس نکاح میں باجا وغیرہ ہو وہ نکاح ہو جاتا ہے یا نہیں؟ (۳۳/۴۰۰-۱۳۳۴ھ)

الجواب: نکاح ہو جاتا ہے۔ فقط (مگر باجا وغیرہ بجانا ناجائز اور گناہ ہے، اور غیر مسلموں کی رسم ہے، اس سے بچنا ضروری ہے<sup>(۱)</sup> ظفیر) (۱۵۶/۷)

### اعلانِ نکاح کے واسطے باجا وغیرہ کی ممانعت اور دُف کی اجازت ہے

سوال: (۲۳۳) اعلانِ نکاح میں باجے حلال ہیں یا نہیں؟ (۳۲/۶۱۳-۱۳۳۳ھ)

الجواب: اعلانِ نکاح کے لیے دُف حلال ہے، اور باقی باجے سب حرام ہیں<sup>(۲)</sup> فقط (۱۵۸/۷)

(۱) وفي الذخيرة: ضرب الدّف في العرس مختلف فيه، ومحلّه ما لا جلاجل له، أمّا ما له

جلاجل فمكروه. (البحر الرائق: ۳/۱۴۳، كتاب النّكاح) ظفیر

(۲) قوله: (ويندب إعلانه) أي إظهاره، والضّمير راجع إلى النّكاح بمعنى العقد لحديث الترمذي أعلنوا هذا النّكاح واجعلوه في المساجد واضربوا عليه بالدّفوف. (ردّ المحتار: ۵۷/۴، كتاب النّكاح، مطلب: كثيراً ما يتساهل في إطلاق المستحبّ على السنّة) ظفیر

هذا إذا لم يكن له جلاجل ولم يضرب على هيئة التّطرب. (ردّ المحتار: ۹/۴۲، كتاب الحظر والإباحة، قبيل فصل في اللبس) ظفیر

دُف کی اجازت ہے، مگر یہ کہنا کہ بغیر باجا نکاح

حرام ہے، بد دینی ہے اور کفر کا خوف ہے

سوال: (۲۳۴) تقویۃ الایمان کے حاشیہ میں لکھا دیکھا ہے کہ تبوک کی لڑائی کے بعد دُف کو بھی منع فرما دیا تھا، اور جو شخص یہ کہے کہ جس نکاح میں باجا نہ ہو وہ نکاح حرام ہے، اس شخص کے لیے کیا حکم ہے؟ (۱۳۳۳ھ/۳۲/۶۱۳)

الجواب: فقہاء احناف نے دُف کی اجازت نکاح میں دی ہے۔ شامی میں ہے: قولہ: (ویندب إعلانہ) أي إظهاره والضمير راجع إلى النكاح بمعنى العقد لحديث الترمذي: أعلنوا هذا النكاح واجعلوه في المساجد واضربوا عليه بالدفوف، فتح (۱) جو شخص یہ کہے کہ جس بیاہ میں باجا وغیرہ نہ ہو وہ حرام ہے، وہ شخص فاسق ہے؛ بلکہ اس کے کفر کا خوف ہے، تو بہ کرے۔ فقط واللہ تعالیٰ اعلم (۱۵۸/۷-۱۵۹)

سہرہ، کنگنا باندھ کر نکاح کیا تو کیا حکم ہے؟

سوال: (۲۳۵) نوشہ نے نکاح کرتے وقت سہرہ یا کنگنا (۲) باندھایا جو اکیلا تو نکاح درست ہے یا نہیں؟ (۱۳۳۷ھ/۲۷/۳۴)

الجواب: یہ افعال درست نہیں ہیں، مگر نکاح ہو جاتا ہے۔ فقط (یہ افعال بدعت ہیں، اُن سے بچنا ضروری ہے۔ ظفیر) (۱۵۱/۷)

مسجد میں نکاح پڑھنا درست ہے

سوال: (۲۳۶) نکاح مسجد میں پڑھنا بالاتفاق درست ہے یا نہیں؟ (۱۳۳۸ھ/۲۶)

(۱) رد المحتار: ۵۷/۴، کتاب النکاح، مطلب: كثيراً ما يتساهل في إطلاق المستحب على السنة.

(۲) کنگنا: وہ ڈورا جو دولہا کی کلائی پر باندھا جاتا ہے۔ (فیروز اللغات)

الجواب: درست ہے (۱) فقط واللہ تعالیٰ اعلم (۱۶۶/۷)

## نکاح مسجد میں مستحب ہے

سوال: (۲۳۷) زید کہتا ہے کہ مسلمانوں کا نکاح مسجد میں ہونا چاہیے، کیوں کہ قرون ثلاثہ میں نکاح مسجد ہی میں ہوتا تھا، عمر و کہتا ہے کہ مسجد میں نکاح ہونا پہلے تو مشابہت بہ نصاریٰ ہے، اس لیے کہ ان کے مذہب میں گرجا ہی میں نکاح ہوتا ہے، اس کے علاوہ مسجد میں خاص اسی نکاح کے لیے روشنی بے حد ہمیشہ سے زیادہ کرنا، اور فرش وغیرہ ہمیشہ سے زیادہ بچھانا، اور ہزار ڈیڑھ ہزار آدمیوں کا مسجد میں گھس پڑنا جن میں بہت سے بے وضو اور بہت سے بے نمازی بھی ہوتے ہیں، اور بعد نکاح کے اسی مسجد کے اندر لڑکے کا مبارک بادی گانا، پھر صحن مسجد میں شربت پلانا شور و غل ہونا؛ جس کے سبب سے کتنے ایک نمازیوں کی نماز میں خلل ہوتا ہے وغیرہ وغیرہ؛ یہ سب خلاف آداب مساجد ہیں، اس لیے مسجدوں میں نکاح نہیں ہونا چاہیے، سوال یہ ہے کہ ان دونوں میں کون حق پر ہے؟ یٰٰنوا وتوجروا۔ (۱۷۸۶/۱۳۳۵ھ)

الجواب: درمختار میں ہے: ویسندب إعلانه وتقديم خطبة وكونه في مسجد يوم الجمعة إلخ (۲) اس کا حاصل یہ ہے کہ نکاح میں یہ امور مستحب ہیں: اعلان کرنا اور خطبہ پڑھنا اور مسجد میں ہونا اور جمعہ کے دن ہونا وغیرہ، پس حتی الوسع اگر ان امور کی رعایت رہے بہت اچھا ہے، اور مبارک ہے، اور شامی میں مسجد میں نکاح کے مستحب ہونے کی یہ وجہ لکھی ہے: للأمر به في الحديث یعنی حدیث شریف میں اس کا حکم وارد ہوا ہے کہ مسجد میں نکاح پڑھو، الفاظ اس حدیث کے جس میں یہ حکم وارد ہوا ہے یہ ہیں: وعن عائشة قالت: قال رسول الله صلى الله عليه وسلم: أعلنوا هذا

(۱) حدیث شریف میں ہے: عن عائشة قالت: قال رسول الله صلى الله عليه وسلم: أعلنوا هذا النكاح واجعلوه في المساجد واضربوا عليه بالدفوف، رواه الترمذي. (مشكاة المصابيح:

ص: ۲۷۲، کتاب النکاح، باب إعلان النکاح والخطبة والشرط، الفصل الثاني) محمد امین

(۲) الدر المختار مع رد المحتار: ۴/۵۷-۵۸، کتاب النکاح، مطلب: كثيراً ما يتساهل في إطلاق المستحب على السنة.

النِّكَاحُ وَاجْعَلُوهُ فِي الْمَسَاجِدِ وَاضْرِبُوا عَلَيْهِ بِالذَّفُوفِ، رواه الترمذي (۱) حاصل یہ ہے کہ جناب رسول اللہ ﷺ فرماتے ہیں کہ اس نکاح کو اعلان کرو اور مسجد میں کرو اور دف سے اعلان کرو، مرقات میں لکھا ہے: قوله: (بالذَّفُوفِ) لكن خارج المسجد (۲) یعنی دف اگر ہو تو خارج مسجد ہونا چاہیے، پس معلوم ہوا کہ قول زید کا صحیح ہے، البتہ مسجد کے آداب کا بھی خیال رکھنا چاہیے، جیسا کہ مرقات کی عبارت سے واضح ہوا کہ دف خارج عن المسجد ہونا چاہیے، اسی طرح مسجد میں دیگر امور خلاف شرع بھی نہ ہونے چاہئیں۔ فقط واللہ اعلم (۱۶۷/۷-۱۶۸/۷)

## کسی ماہ میں نکاح کرنے کی ممانعت نہیں

سوال: (۲۳۸) کسی ماہ میں نکاح کرنے کی ممانعت ہے یا نہ؟ (۳۲/۹۰۴-۱۳۳۳ھ)  
الجواب: کسی میں نہیں۔ فقط واللہ تعالیٰ اعلم (۲۹۸/۷-۲۹۹/۷)

## ذی قعدہ میں نکاح کرنا جائز ہے

سوال: (۲۳۹) زید اپنی دختر کا نکاح بکر سے ذی قعدہ میں کرنا چاہتا ہے، لوگ کہتے ہیں دو عیدوں کے درمیان نکاح حرام ہے۔ (۳۳/۱۸۸۴-۱۳۳۳ھ)  
الجواب: ماہ ذی قعدہ میں نکاح کرنا درست ہے، مانعین کا قول بے اصل ہے، شرعاً اس کی کچھ اصل نہیں ہے۔ فقط واللہ تعالیٰ اعلم (۱۵۷/۷)

## نکاح دن میں بہتر ہے یا رات میں؟

سوال: (۲۴۰) نکاح دن میں بہتر ہے یا شب میں؟ (۳۲/۱۱۳۰-۱۳۳۳ھ)

(۱) مشکاة المصابیح: ص: ۲۷۲، کتاب النکاح، باب إعلان النکاح والخطبة والشرط، الفصل الثاني.

(۲) مرقاة المفاتیح: ۶/۲۸۶، کتاب النکاح، باب إعلان النکاح إلخ، رقم الحدیث: ۳۱۵۲، المطبوعة: المكتبة الأشرفية دیوبند.

الجواب: درمختار میں ہے: ويندب إعلانه وتقديم خطبة وكونه في مسجد يوم الجمعة إلخ<sup>(۱)</sup> پس معلوم ہوا کہ یوم جمعہ میں ہونا نکاح کا مستحب ہے۔ (اور یہ بھی معلوم ہوا کہ دن میں مستحب ہے۔ ظفیر) (۱۵۷/۷)

### عصر بعد نکاح پڑھانا خلافِ اولیٰ نہیں

سوال: (۲۲۱) عصر اور مغرب کے درمیان میں عقد نکاح کرنا خلافِ اولیٰ ہے یا نہیں؟  
(۱۳۳۵/۱۲۰۰ھ)

الجواب: عصر اور مغرب کے درمیان نکاح غیر اولیٰ یا مکروہ نہیں ہے۔ لعدم دلیل الکراهة، في الدر المختار: ويندب إعلانه وتقديم خطبة وكونه في مسجد يوم الجمعة إلخ<sup>(۱)</sup> یوم جمعہ اپنے اطلاق کی وجہ سے تمام یوم کو شامل ہے، بعد عصر کا وقت بھی اس میں داخل ہے۔ فقط واللہ اعلم  
(۱۳۹/۷)

### ولیمہ کا کھانا کب مسنون ہے؟

سوال: (۲۲۲) ولیمہ کا کھانا کب مسنون ہے؟ ایک گروہ کہتا ہے کہ نکاح کی صبح کو اور ایک گروہ کہتا ہے کہ رخصت کے بعد صبح کو؟ (۱۳۳۷/۱۴۱۹ھ)

الجواب: ولیمہ کا کھانا نکاح کے بعد ہر وقت جائز ہے اور ہر طرح سنت ادا ہو جاتی ہے خواہ نکاح سے اگلے دن کرے، زفاف ہو یا نہ ہو اور خواہ بعد زفاف کے کرے، اور بعض علماء نے یہ بھی فرمایا ہے کہ نکاح کے بعد بھی کرے اور زفاف کے بعد بھی، یعنی جب کہ زفاف کچھ بعد میں ہو، مرقاة میں ہے: قيل: إنها تكون بعد الدخول، وقيل: عند العقد وقيل: عندهما<sup>(۲)</sup> فقط واللہ تعالیٰ اعلم  
(۱۶۷/۷)

(۱) الدر المختار مع رد المحتار: ۵۷-۵۸، کتاب النکاح، مطلب: كثيراً ما يتساهل في إطلاق المستحب على السنة.

(۲) مرقاة المفاتيح شرح مشكاة المصابيح: ۳۳۵/۶، کتاب النکاح، باب الوليمة، الفصل الأول، رقم الحديث: ۳۲۱۰، المطبوعة: المكتبة الأشرفية ديوبند.



## نکاح پہلے ہو اور رخصتی کئی ماہ بعد تو ولیمہ کب کیا جائے؟

سوال: (۲۴۳) بعض نکاح ایسے ہوتے ہیں کہ نکاح چھ ماہ پہلے ہو جاتا ہے، اور رخصت چھ ماہ بعد ہوتی ہے، آیا دعوتِ ولیمہ بعد نکاح ہونی چاہیے یا بعد شبِ زفاف؟ (۱۳۳۸/۳۱۶ھ)

الجواب: شرح شرعۃ الاسلام میں ہے: وكذلك الوليمة..... سنة إلخ، واختلفوا أيضًا في وقت فعل الوليمة، قال بعضهم: بعد الدخول بها، وقال بعضهم: عند العقد، وقال بعضهم: عندهما جميعًا إلخ<sup>(۱)</sup> اس کا حاصل یہ ہے کہ بعض نے فرمایا کہ (ولیمہ زفاف کے بعد ہے اور بعض نے فرمایا کہ)<sup>(۲)</sup> نکاح کے وقت ہے اور بعض نے فرمایا کہ دونوں وقتوں میں سے جس وقت چاہے کر دے، الغرض خواہ نکاح کے بعد ولیمہ کرے یا رخصت کے بعد کرے؛ سنت ولیمہ حاصل ہو جاوے گی۔ فقط واللہ تعالیٰ اعلم (۱۶۷-۱۶۸)

(۱) مفاتیح الجنان شرح شرعۃ الإسلام: ص: ۵۲۴، فصل في سنن النكاح وفضائله وحقوقه، المطبوعة: مكتبة الحقيقة، استنبول، ترکی.

(۲) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

## وہ عورتیں جن سے نکاح درست ہے

سوتیلی ساس اور سوتیلی خالہ وغیرہ سے نکاح جائز ہے

سوال: (۲۴۴) ..... {۱} سوتیلی ماں کی حقیقی بہن۔ {۲} سوتیلی ماں کی سوتیلی بہن۔  
 {۳} ساس کی بہن۔ {۴} سوتیلی ساس کی بہن؛ ان عورتوں سے نکاح جائز ہے یا نہ؟  
 (۱۳۳۴-۳۳/۱۰۵۸ھ)

الجواب: ان سب عورتوں سے نکاح درست ہے، اور یہ سب آیت کریمہ: ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) میں داخل ہیں۔ فقط واللہ تعالیٰ اعلم (۳۰۰-۳۰۱/۷)

بیوی کے رہتے ہوئے اس کے باپ کی

دوسری بیوہ سے شادی کرنا درست ہے

سوال: (۲۴۵) زید کے دو بیویاں ہیں: فاطمہ وزینب، فاطمہ سے زید کے ایک لڑکی ہے، وہ لڑکی خالد کو بیاہ کر کے دیتا ہے، عرصہ کے بعد زید مر گیا، اس صورت میں خالد زینب کے ساتھ جو اس کی ماموں زاد بہن بھی ہوتی ہے نکاح کر سکتا ہے یا نہیں؟ (۳۵/۲۹-۱۳۳۶ھ)

الجواب: خالد کا نکاح اس صورت میں زینب سے درست ہے۔ کما فی الدر المختار:  
 فجاز الجمع بین امرأة و بنت زوجها الخ<sup>(۱)</sup> فقط واللہ اعلم (۱۹۹-۲۰۰/۷)

بیوی کے رہتے ہوئے اپنی سوتیلی ساس سے نکاح کرنا کیسا ہے؟

سوال: (۲۴۶) زید نے دو عورتوں سے عقد کیا، دوسری عورت کے عقد کے وقت ایک لڑکی

(۱) الدر المختار مع رد المحتار: ۴/۹۴-۹۵، کتاب النکاح، فصل فی المحرمات.

چار سالہ زید کے نطفے سے موجود تھی، جسے بالغہ ہونے پر بکرا اپنے عقد میں لایا، زید مرض طاعون سے فوت ہو گیا، اب زید کی پہلی بیوی کو بکرا اپنے نکاح میں لانا چاہتا ہے، نکاح کے پہلے بکرا رشتہ زید کے ساتھ کسی قسم کا نہ تھا، پس اس حالت میں زید کی پہلی بیوی جو بکرا کی سوتیلی ساس ہوتی ہے بکرا کے ازدواج میں شرعاً آسکتی ہے یا نہیں؟ (۱۳۳۵/۹۰۳ھ)

الجواب: اگر وہ لڑکی جو بکرا کے عقد میں آئی زید کی پہلی زوجہ کے شکم سے نہیں ہے، اور زید کی پہلی زوجہ بکرا کی ساس حقیقی نہیں ہے تو نکاح بکرا کا اس سے درست ہے۔ درمختار میں ہے: فجاز الجمع بین امرأة و بنت زوجها إلخ<sup>(۱)</sup> (الدر المختار) فقط واللہ اعلم (۲۲۲/۷-۲۲۵)

## سوتیلی ساس سے نکاح جائز ہے

سوال: (۲۲۷) شیر محمد نے اپنی دختر کا نکاح اپنے بھتیجے محمد مراد سے کر دیا، حالاں کہ شیر محمد کی دو منکوحہ تھیں، شیر محمد فوت ہو گیا، آیا محمد مراد اپنے خسر کی زوجہ سے جو اس کی حقیقی ساس نہیں ہے نکاح کر سکتا ہے یا نہیں؟ (۱۳۳۹/۲۷۹۵ھ)

الجواب: محمد مراد کا نکاح زوجہ شیر محمد سے جو کہ اس کی حقیقی ساس نہیں ہے نکاح کرنا درست ہے<sup>(۲)</sup> فقط واللہ تعالیٰ اعلم (۲۲۱/۷)

## داماد اپنی سوتیلی ساس اور بہو اپنے سوتیلے سر سے نکاح کر سکتی ہے

سوال: (۲۲۸)..... (الف) شوہر کا انتقال ہو گیا اس کے داماد سے یہ بیوہ نکاح کر سکتی ہے یا نہیں؟ شوہر کا داماد مذکور پہلی بیوی سے جو لڑکی ہے اس سے نکاح ہو چکا تھا یہ سوتیلی ساس ہے۔

(ب) بیوی کی بہو جب کہ لڑکا بیوی کا جو شوہر سابق سے ہے مر جاوے؛ بہو مذکور سے نکاح کر سکتا ہے یا نہیں؟ (۱۳۳۹/۷۱۷ھ)

(۱) حوالہ سابقہ-۱۲

(۲) ﴿وَاحِلٌ لَّكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴)

الجواب: (الف-ب) ان دونوں صورتوں میں نکاح صحیح ہے۔ کذا فی الدر المختار<sup>(۱)</sup>  
فقط واللہ تعالیٰ اعلم (۱۷۳-۱۷۲/۷)

## سوتیلی ساس سے نکاح کرنا جائز ہے

سوال: (۲۴۹) زید نے اپنی سوتیلی ساس سے نکاح کیا جائز ہے یا نہیں؟ (۱۳۳۷/۲۶۱۳)  
الجواب: سوتیلی ساس سے نکاح درست ہے۔ کما فی الدر المختار: فجاز الجمع بین  
امراة و بنت زوجها إلخ<sup>(۲)</sup> فقط واللہ تعالیٰ اعلم (۲۴۹/۷)

## بیوی کی سوتیلی ماں اور اپنی چچی سے نکاح جائز ہے

سوال: (۲۵۰) زید کی زوجیت میں خالدہ ہے اور ہندہ خالدہ کی سوتیلی ماں ہے، اور زید کی  
حقیقی چچی بھی ہے بیوہ ہو گئی ہے تو کیا زید کا نکاح ہندہ کے ساتھ خالدہ کی موجودگی میں جائز  
ہو سکتا ہے یا نہیں؟ (۱۳۳۸/۱۳۷)

الجواب: زید کا نکاح مسماة ہندہ کے ساتھ بہ حالت موجودگی خالدہ کے نکاح زید میں صحیح ہے  
در مختار میں ہے: فجاز الجمع بین امراة و بنت زوجها إلخ<sup>(۲)</sup> فقط واللہ اعلم (۲۵۲/۷)

## بیوی کے رہتے ہوئے اس کی سوتیلی ماں سے نکاح درست ہے

سوال: (۲۵۱) زید نے ایک عورت کے ساتھ نکاح کیا، اور اس سے صحبت بھی کر لی، اب اس  
نے اس عورت کی سوتیلی ماں سے نکاح کر لیا، آیت: ﴿حُرِّمَتْ عَلَيْكُمْ أُمَّهَاتُكُمْ﴾ (سورہ نساء،  
آیت: ۲۳) سے اصول حرام ہیں، موطوءہ اب وجد اصول میں داخل ہیں، کیا لڑکی کے نکاح میں  
موجود ہونے کی حالت میں سوتیلی ساس سے نکاح جائز ہے، فتاویٰ قاضی خان، جلد اول، باب  
النکاح، ص: ۱۶۷ میں حسب ذیل صورت لکھی ہے:

(۱) فجاز الجمع بین امراة و بنت زوجها أو امراة ابنها. (الدر المختار مع رد المحتار:  
۹۴-۹۵، کتاب النکاح، فصل فی المحرمات) ظفیر  
(۲) الدر المختار مع رد المحتار: ۹۴-۹۵، کتاب النکاح، فصل فی المحرمات.

قالوا: كل امرأتين لو كانت إحداهما ذكراً والأخرى أنثى، حرم النكاح بينهما، لا يجوز أن يجمع بينهما في النكاح إلا في مسألة إذا جمع بين امرأة وبين ابنة زوج كان لها قبل ذلك فإنه يجوز ذلك<sup>(۱)</sup> اس صورت میں جمع امرأتین ہوگئی؛ لیکن جب عورت سے نکاح کر لیا اور پھر دوسری زوجہ کی لڑکی کے ساتھ نکاح کر لیا تو یہ لڑکی اس (عورت) کے اصول میں نہیں ہے، کیوں کہ شوہر کی دوسری زوجہ کی لڑکی اس عورت کے اصول میں — سوتیلی ساس — داخل ہے۔ (۱۳۲۳/۱۳۲۲ھ)

الجواب: جمع کرنا درمیان ایک عورت کے اور اس کی سوتیلی ماں کے نکاح میں درست ہے، کیوں کہ وہ قاعدہ حرمت کا ایتھما فرضت ذکرًا لم تحل للأخری<sup>(۳)</sup> یہاں موجود نہیں ہے، کیوں کہ ایک طرف سے تو حرمت ہے یعنی اگر عورت منکوحہ سابقہ کو مرد فرض کیا جائے تو اس کے باپ کی موطوءہ اس پر حرام ہے؛ لیکن اگر اس کی سوتیلی ماں کو مرد فرض کیا جاوے تو حرمت باقی نہیں رہتی، اور درمختار میں اس صورت میں جواز کی تصریح ہے۔ فجاز الجمع بين امرأة وبنت زوجها إلخ<sup>(۳)</sup> پس ظاہر ہے کہ عورت منکوحہ سابقہ؛ دوسری عورت یعنی اس کی سوتیلی ماں کی شوہر کی دختر ہے۔ فقط (۲۶۱/۷-۲۶۲)

سوتیلی ساس سے نکاح جائز ہے یا نہیں؟ نیز بیوی

اور اس کی سوتیلی ماں کو جمع کرنا کیسا ہے؟

سوال: (۲۵۲) سوتیلی ساس جو کہ لا ولد اور بیوہ ہو؛ اس سے نکاح جائز ہے یا نہیں؟ اور زوجہ اور اس کی سوتیلی والدہ یعنی باپ کی منکوحہ کو نکاح میں جمع کرنا جائز ہے یا نہیں؟ (۱۳۳۵/۷۶۶ھ)

الجواب: سوتیلی ساس سے نکاح جائز ہے اس میں حرمت کی کوئی وجہ نہیں۔ لقولہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) اور جواز نکاح کے ساتھ دونوں کے درمیان

(۱) الفتاویٰ الخانیة مع الہندیة: ۱/۳۶۵، کتاب النکاح، باب فی المحرمات.

(۲) مطبوعہ فتاویٰ اور رجسٹر نقول فتاویٰ میں (عورت) کی جگہ ”صورت“ تھا، ہم نے اس کو بدلا ہے۔ ۱۲

(۳) الدر المختار مع رد المحتار: ۴/۹۳-۹۵، کتاب النکاح، فصل فی المحرمات.

جمع بھی جائز ہے، یعنی پہلی بیوی کی موجودگی میں اس کے ساتھ اس کی سوتیلی ماں کو بھی رکھ سکتا ہے کتب فقہ میں تصریح ہے کہ عورت اور اس کے شوہر کی لڑکی دونوں ایک وقت میں ایک شخص کے نکاح میں جمع ہو سکتی ہیں۔ درمختار میں ہے: فجاز الجمع بین امرأة و بنت زوجها إلخ<sup>(۱)</sup> فقط واللہ تعالیٰ اعلم (کتبہ: عتیق الرحمن عثمانی) (۲) (۷/۲۸۰-۲۸۱)

## بیوی اور اس کی سوتیلی ماں کو نکاح میں جمع کرنا جائز ہے

سوال: (۲۵۳) اپنی زوجہ کی حیات میں یا بعد وفات زوجہ اس کی سوتیلی ماں سے نکاح کرنا جائز ہے یا نہیں مع دلیل بیان فرمائیے؟ (۳۸/۴۴-۱۳۴۵ھ)

الجواب: زوجہ کی زندگی میں بھی اس کی سوتیلی ماں سے نکاح جائز ہے، یعنی زوجہ اور اس کی سوتیلی ماں کو نکاح میں جمع کرنا جائز ہے۔ درمختار: فجاز الجمع بین امرأة و بنت زوجها إلخ<sup>(۱)</sup> یہ امرأة سوتیلی ماں ہے، اور بنت زوج سوتیلی بیٹی ہے، اور جب کہ زوجہ وفات پا چکی ہے، تو اس حالت میں اس کی سوتیلی ماں سے نکاح جائز ہونے میں کچھ شک و شبہ ہی نہیں۔ فقط (۷/۴۳۹-۴۴۰) سوال: (۲۵۴) زید کا نکاح اپنے سر کی منکوحہ ہندہ سے درست ہے یا نہیں؟ ہندہ؛ زید کی زوجہ (زینب) کی ماں نہیں ہے تو ہندہ وزینب کا جمع کرنا زید کے لیے درست ہے یا نہیں؟

(۱۵۵۸/۳۵-۱۳۳۶ھ)

الجواب: زید کا نکاح ہندہ مذکورہ سے درست ہے، اور جمع کرنا ما بین زینب و ہندہ درست ہے کما فی الدر المختار: فجاز الجمع بین امرأة و بنت زوجها إلخ<sup>(۱)</sup> فقط واللہ تعالیٰ اعلم (۷/۴۳۶)

سوال: (۲۵۵) زید کی دختر جو پہلی زوجہ متوفیہ سے ہے عمر کے عقد میں ہے تو زید کی زوجہ ثانیہ بیوہ سے بعد مرنے زید کے عقد کر سکتا ہے یا نہ؟ (۵۴۵/۴۶-۱۳۴۷ھ)

الجواب: اس صورت میں عمر کا نکاح زید کی دوسری زوجہ بیوہ سے جائز ہے۔ درمختار میں ہے

(۱) الدر المختار مع رد المحتار: ۹۴/۴-۹۵، کتاب النکاح، فصل فی المحرمات.

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

کہ جمع کرنا نکاح میں ان دونوں کا جائز ہے<sup>(۱)</sup> کیوں کہ ان دونوں میں وہ قاعدہ حرمت کا نہیں پایا جاتا جو اس بارہ میں منصوص و مسلم ہے کہ ان میں جس کسی کو مرد فرض کیا جائے تو دوسری عورت حلال نہ ہو تو یہ قاعدہ اس صورت میں جاری نہیں ہو سکتا<sup>(۲)</sup> فقط واللہ اعلم (۲۸۱/۷)

## بیوی کی نانی کی سوکن سے نکاح کرنا صحیح ہے

سوال: (۲۵۶) اِنَّ رَجُلًا نَكَحَ ضُرَّةَ اُمِّ اَمِّ الزَّوْجَةِ؛ هَلْ صَحَّ نِكَاحُهَا اَمْ لَا؟

(۱۳۳۲-۳۳/۸۵۳ھ)

الجواب: يصح النكاح بدليل قوله تعالى: ﴿وَأَحِلَّ لَكُمْ مَا وَرَاءَ ذَلِكَ الْآيَةِ﴾ (النساء: ۲۳) فإن ضرة أم أم الزوجة ليست جدّة الزوجة لتدخل في عموم قوله تعالى: ﴿وَأُمّهْتُ نِسَاءِ كُمْ﴾ (النساء: ۲۳) فقط (۳۰۴/۷)

ترجمہ سوال: (۲۵۶) ایک شخص نے بیوی کی نانی کی سوکن سے نکاح کیا، کیا اس کا نکاح کرنا صحیح ہوا یا نہیں؟

الجواب: نکاح کرنا صحیح ہے، بہ دلیل ارشادِ ربّانی: ﴿وَأَحِلَّ لَكُمْ مَا وَرَاءَ ذَلِكَ﴾ اس لیے کہ بیوی کی نانی کی سوکن بیوی کی حقیقی نانی نہیں ہے، کہ وہ اللہ تعالیٰ کے فرمان: ﴿وَأُمّهْتُ نِسَاءِ كُمْ﴾ کے عموم میں داخل ہو۔ فقط

## سوتیلی خالہ سے نکاح درست ہے

سوال: (۲۵۷) ایک شخص نے ایک عورت سے شادی کی، عورت مذکور سے ایک لڑکا پیدا ہوا، پھر شخص مذکور نے دوسری شادی کی، دوسری زوجہ کی بہن سے لڑکے مذکور کا نکاح جائز ہے یا نہیں؟ اور وہ لڑکے مذکور سے بدکاری سے حاملہ بھی ہے۔ (۱۳۳۷/۲۵۲۳ھ)

(۱) فجاز الجمع بين امرأة وبنت زوجها. (الدر المختار مع رد المحتار: ۹۴/۴-۹۵، کتاب النکاح، فصل في المحرمات) ظفیر

(۲) وحرّم الجمع ..... بين امرأتين أیتھما فرضت ذکرًا لم تحلّ للأخرى أبدًا إلخ. (الدر المختار مع رد المحتار: ۹۳/۴، کتاب النکاح، فصل في المحرمات) ظفیر

الجواب: اس لڑکے کا نکاح اس کے باپ کی دوسری زوجہ کی بہن سے جائز ہے کیوں کہ وہ محرمات میں سے نہیں ہے بلکہ ﴿وَاحِلٌ لَّكُمْ مَّا وَرَاءَ ذَٰلِكُمْ﴾ (سورہ نساء، آیت: ۲۴) میں داخل ہے اور جب کہ وہ عورت اسی لڑکے سے حاملہ عن الزنا ہے تو اس لڑکے کا اس حاملہ سے بہ حالت حمل نکاح اور جماع درست ہے۔ کذا في الدر المختار<sup>(۱)</sup> فقط واللہ تعالیٰ اعلم (۲۴۶/۷)

سوال: (۲۵۸) زید نے کلثوم سے نکاح کیا، خلیل اور عمر دولڑکے پیدا ہوئے، کلثوم کا انتقال ہو گیا، پھر زید نے خیر النساء سے نکاح کیا، خیر النساء کی ہمشیرہ حقیقی رابعہ سے خلیل کا نکاح جائز ہے یا نہ؟ (۱۳۳۹/۲۱۴۴ھ)

الجواب: خلیل کا نکاح اس صورت میں رابعہ سے درست ہے<sup>(۲)</sup> فقط واللہ اعلم (۲۳۹/۷)

### چچیری خالہ سے نکاح جائز ہے

سوال: (۲۵۹) ماسی یعنی خالہ چچیری سے نکاح درست ہے یا نہیں؟ (۱۳۳۰-۲۹/۲۶۶ھ)

الجواب: نکاح اس لڑکے کا اس ماسی غیر حقیقی سے جائز ہے<sup>(۳)</sup> فقط واللہ اعلم (۳۰۰/۷)

### سوتیلی ماں کی سگی بہن سے نکاح جائز ہے

سوال: (۲۶۰) زید کا ایک بیٹا بکر ہے، بکر کی ماں کے مرنے کے بعد زید نے دوسری عورت سے نکاح کیا، اب بکر اپنی سوتیلی ماں کی سگی بہن سے نکاح کر سکتا ہے یا نہیں؟ (۱۳۳۵/۸۴۱ھ)

(۱) وصَّحَّ نكاح حبلی من زنا إلخ، لو نكحها الزاني حلَّ له وطؤها اتفاقًا. (الدر المختار مع رد المحتار: ۱۰۶-۱۰۷، کتاب النکاح، فصل في المحرمات، مطلب فيما لو زوج المولیٰ أمته) ظفیر

(۲) وأما بنت زوجة أبيه وابنه فحلال. (الدر المختار مع رد المحتار: ۸۴/۴، کتاب النکاح، فصل في المحرمات)

جب باپ کی بیوی کی لڑکی سے نکاح جائز ہے، اس کی بہن سے بہ درجہ اولیٰ جائز ہوگا۔ دوسری کوئی وجہ حرمت نہیں پائی جاتی۔ ﴿وَاحِلٌ لَّكُمْ مَّا وَرَاءَ ذَٰلِكُمْ﴾ (سورہ نساء، آیت: ۲۴) ظفیر

(۳) ﴿وَاحِلٌ لَّكُمْ مَّا وَرَاءَ ذَٰلِكُمْ﴾ (سورہ نساء، آیت: ۲۴) ظفیر



الجواب: بکر کا نکاح زید کی دوسری زوجہ کی بہن سے صحیح ہے <sup>(۱)</sup> فقط واللہ اعلم (۲۲۳-۲۲۴/۷)

## خالہ زاد بھانجی سے جس نے مدتِ رضاعت کے بعد

لڑکے کی ماں کا دودھ پیا ہو نکاح درست ہے

سوال: (۲۶۱) زید اپنی خالہ زاد بھانجی سے عقد کرنا چاہتا ہے جائز ہے یا نہیں؟ خالہ زاد بھانجی جب کہ نسبی بہن زید کی شیر خوار تھی، اس کے ساتھ ایک دودھ زید کی ماں کی چھاتی سے دودھ پیا تھا، اور عمر بھانجی کی اس وقت تخمیناً دو سال چھ ماہ سے زائد تھی؛ ایسی صورت میں کیا حکم ہے؟ (۱۳۳۷/۲۸۱)   
 الجواب: اس صورت میں نکاح زید کا اس کی خالہ زاد بھانجی سے صحیح ہے کیوں کہ خالہ زاد بہن سے بھی شرعاً نکاح درست ہے، لہذا خالہ زاد بہن کی دختر سے بھی نکاح جائز ہے، کیوں کہ وہ محرمات میں مذکور نہیں ہے <sup>(۲)</sup> اور دودھ پینا بعد مدتِ رضاعت کے جو کہ دو برس یا اڑھائی برس ہے — علی اختلاف القولین — حرمتِ رضاعت ثابت نہیں کرتا۔ کما فی الدر المختار: ویثبت التحريم فی المدّة إلخ <sup>(۳)</sup> فقط واللہ تعالیٰ اعلم (۲۲۰-۲۲۱/۷)

## خالہ زاد بھانجی سے شادی درست ہے

سوال: (۲۶۲) خالہ زاد بھانجی سے نکاح جائز ہے یا نہیں؟ (۱۳۳۹/۴۴)

الجواب: جائز ہے <sup>(۴)</sup> فقط واللہ تعالیٰ اعلم (۲۳۰-۲۳۱/۷)

(۱) وأما بنت زوجة أبيه أو ابنة فحلّال (الدر المختار) وكذا بنت ابنها ..... ولا تحرم بنت زوج الأم ولا أمه ولا أم زوجة الأب ولا بنتها إلخ. (الدر المختار ورد المحتار: ۸۴/۴-۸۵، كتاب النکاح، فصل فی المحرمات) ظفیر

(۲) وخالة خالة أبيه فحلّال كبت عمه وعمته وخاله وخالته لقوله تعالى: ﴿وَأَحِلَّ لَكُمْ مَا وَرَاءَ ذَلِكَ﴾ (الدر المختار مع رد المحتار: ۸۳/۴، كتاب النکاح، فصل فی المحرمات) ظفیر

(۳) الدر المختار مع رد المحتار: ۲۹۴/۴، كتاب النکاح، باب الرضاع.

(۴) وتحلّ بنات العمّات والأعمام والخالات والأخوال. (فتح القدير: ۱۹۹/۳، كتاب النکاح، فصل فی بیان المحرمات) ظفیر

ایک بھائی کا لڑکا اور دوسرے بھائی کی نواسی جو لڑکے کی

غیر حقیقی بھانجی ہوئی دونوں میں نکاح جائز ہے

سوال: (۲۶۳) ایک بھائی کا لڑکا دوسرے بھائی کی نواسی ان دونوں میں نکاح جائز ہے

یا نہیں؟ (۱۶۰۶/۱۳۴۰ھ)

الجواب: ان دونوں میں نکاح درست ہے (۱) فقط واللہ تعالیٰ اعلم (۲۶۹/۷)

دوسری بیوی کے بھائی کا نکاح پہلی بیوی کی

لڑکی (غیر حقیقی بھانجی) سے درست ہے

سوال: (۲۶۴) ایک شخص کی دو زوجہ ہیں، زوجہ اول سے تین لڑکیاں ہیں اور زوجہ ثانی

لا ولد ہے، اب زوجہ ثانی کا ایک حقیقی بھائی سے زوجہ اول کی کسی لڑکی کا نکاح درست ہے یا نہیں؟

(۱۳۳۷/۹۳۳ھ)

الجواب: زوجہ ثانیہ کے بھائی کا نکاح زوجہ اولیٰ کی کسی دختر سے درست ہے، اس میں کوئی

وجہ حرمت نکاح کی نہیں ہے۔ قال اللہ تعالیٰ بعد ذکر المحرمات: ﴿وَأَحِلَّ لَكُمْ مَا وَرَاءَ

ذَلِكَ﴾ (سورہ نساء، آیت: ۲۴) فقط واللہ تعالیٰ اعلم (۱۹۶/۷)

اپنی زوجہ کے بھائی سے اپنی سابقہ بیوی کی لڑکی کا

نکاح جو اس کی غیر حقیقی بھانجی ہوئی درست ہے

سوال: (۲۶۵) زید کی پہلی زوجہ متوفیہ سے ایک لڑکی ہے تو دوسری زوجہ کے بھائی سے اس

لڑکی کا عقد ہو سکتا ہے یا نہیں؛ کیوں کہ اس لڑکی کا سوتیلہ ماموں ہے؟ (۴۷۶/۱۳۳۵ھ)

(۱) ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴)

الجواب: ہو سکتا ہے؛ کہ درحقیقت زوجہ ثانیہ کا بھائی پہلی زوجہ کی دختر کا ماموں نہیں ہے (۱)  
فقط واللہ تعالیٰ اعلم (۱۸۲/۷)

اپنی علاقائی بہن کے شوہر کی لڑکی (غیر حقیقی بھانجی) سے نکاح درست ہے

سوال: (۲۶۶) چاند محمد کا نکاح اپنی علاقائی ہمشیرہ مسماة سکونت کے شوہر کی دختر زینب سے جو شوہر کی پہلی زوجہ سے ہے جائز ہے یا نہیں؟ اور مسماة سکونت نے اپنے برادر علاقائی چاند محمد کو دودھ پلایا جب کہ وہ دوسرے شوہر کے نکاح میں تھی اور اسی سے دودھ تھا؟ (۱۳۳۲/۲۰۳۱)  
الجواب: اس صورت میں زینب کا نکاح چاند میاں سے صحیح ہے۔ فقط واللہ اعلم (۲۶۳/۷)

لڑکے کی شادی باپ کی بیوی کی نواسی (غیر حقیقی بھانجی) سے درست ہے

سوال: (۲۶۷) زید اور بکر حقیقی بھائی ہیں، زید نے ایک دختر و بیوی چھوڑی، بکر نے بھاوج بیوہ سے نکاح کیا، اولاد نرینہ پیدا نہ ہونے سے بکر نے دوسری شادی کی، اس سے اولاد نرینہ ہوئی؛ تو اس صورت میں بکر کے پسر کا نکاح جو کہ دوسری زوجہ سے ہے اس کی یعنی بکر کی ربیہ یعنی زید کی دختر کی دختر سے صحیح ہے یا نہ؟ ایک شخص ناجائز کہتا ہے اور دوسرا جائز کس کا قول صحیح ہے؟ (۱۳۳۳/۱۲۸۸)  
الجواب: اس میں دوسرا قول صحیح ہے، بکر کے پسر کا نکاح اس کی ربیہ کی دختر سے صحیح ہے۔  
لقلولہ تعالیٰ: ﴿وَأَحِلَّ لَكُمْ مَّا وَّرَاءَ ذَٰلِكُمْ﴾ (سورۃ نساء، آیت: ۲۴) فقط واللہ اعلم (۲۷۴/۷)

بیوی کے رہتے ہوئے بیوی کی غیر حقیقی بھتیجی سے نکاح درست ہے

سوال: (۲۶۸) عبدالکریم کی چچا زاد ہمشیرہ کی شادی احمد حسن سے ہوئی، اب ہمشیرہ مذکورہ بہ وجوہات چند اور دائم المریض رہنے کے اپنے شوہر کو اجازت نکاح ثانی کے دیتی ہے؛ تو عبدالکریم کی لڑکی سے احمد حسن کا نکاح درست ہے یا نہیں؟ (۱۳۳۷/۲۲۹۰)

(۱) وجہ حرمت کوئی نہیں ہے، اور یہ بھی ﴿وَأَحِلَّ لَكُمْ مَّا وَّرَاءَ ذَٰلِكُمْ﴾ (سورۃ نساء، آیت: ۲۴) میں داخل ہے۔ ظفیر

الجواب: نکاح احمد حسن مذکور کا اس صورت میں عبدالکریم کی دختر سے صحیح ہے۔ کذا فی کتب الفقہ<sup>(۱)</sup> فقط واللہ تعالیٰ اعلم (۱۷۰/۷)

## اپنے بھائی کی ربیہ (غیر حقیقی بھتیجی) سے نکاح درست ہے

سوال: (۲۶۹) کیا فرماتے ہیں علماء دین ومفتیان شرع متین اس مسئلہ میں کہ زید وعمر دونوں حقیقی بھائی ہیں، اور ہندہ زید کی منکوحہ ہے، زینب کو اپنے ہمراہ لائی جو خالد کی لڑکی ہے ہندہ کے بطن سے، زید کا بھائی عمر زینب سے عقد کرنا چاہتا ہے تو یہ عقد جائز ہے یا نہیں؟ بینوا تو جروا (۱۳۳۸ھ/۲۰۷۰ء)

الجواب: عمر کا نکاح زینب ربیہ زید سے صحیح ہے، کیوں کہ زینب صرف زید پر حرام ہے کہ وہ اس کی ربیہ ہے۔ کما قال اللہ تعالیٰ: ﴿وَرَبَائِبُكُمُ اللَّائِي فِي حُجُورِكُم مِّن نِّسَائِكُمُ اللَّائِي دَخَلْتُم بِهِنَّ﴾ (سورہ نساء، آیت: ۲۳) کما قال تعالیٰ: ﴿وَأَحِلَّ لَكُم مَّا وَرَاءَ ذَلِكَ﴾ (سورہ نساء، آیت: ۲۳) فقط واللہ تعالیٰ اعلم (۲۳۰/۷)

## بھائی کا نکاح بیوی کے پہلے خاوند کی لڑکی

### (غیر حقیقی بھتیجی) سے درست ہے

سوال: (۲۷۰) زید نے ایک عورت سے نکاح کیا، اور ایک لڑکی پہلے خاوند سے اس کے ہمراہ آئی تو اب یہ شخص اُس لڑکی کا نکاح اپنے حقیقی بھائی خرد سے کر سکتا ہے یا نہیں؟ (۱۳۳۹ھ/۹۱۵ء)

(۱) وحرّم أيضًا الجمع بين امرأتين بنكاح ..... آية امرأة منهما فرضت ذكراً حرم النكاح بينهما ..... وخرج بقوله: آية إلى آخره أنها لو حرمت بتقدير وحلت بآخر لم تحرم إلخ. (النهر الفائق شرح كنز الدقائق: ۱۹۰/۲، كتاب النكاح، فصل في المحرمات، المطبوعة: دار الكتب العلمية، بيروت) ظفیر

وحرّم الجمع وطأ بملك يمين بين امرأتين أيتهما فرضت ذكراً لم تحلّ للأخرى أبداً إلخ، فجاز الجمع بين امرأة وبنت زوجها إلخ. (الدر المختار مع رد المحتار: ۹۳-۹۵، كتاب النكاح، فصل في المحرمات) ظفیر

الجواب: اُس لڑکی کا نکاح برادر خرد سے جائز ہے (۱) فقط واللہ اعلم (۱۷۵/۷)

برادر علاقائی کی بیوی کی لڑکی سے نکاح درست ہے

سوال: (۲۷۱) زید اور بکر برادر علاقائی ہیں، بکر بہ قضائے الہی فوت ہو گیا، اس کی بیوہ ہندہ نے بعد گزرنے عدت کے عمر کے ساتھ نکاح کر لیا، ہندہ کے عمر سے دختر زینب پیدا ہوئی، زید اور زینب کا عقد ہو سکتا ہے یا نہیں؟ (۱۳۳۵/۲۳۰)


الجواب: اس صورت میں زینب دختر ہندہ کا نکاح زید سے درست ہے (۲) فقط (۲۷۸/۷)

دو باپ شریک بھائیوں میں سے ایک کا نکاح دوسرے کے

ماں شریک بھائی کی لڑکی (غیر حقیقی بھتیجی) سے درست ہے

سوال: (۲۷۲) حبیب پسر ڈواہیہ و بدھو پسر نوبت، مادر حبیب و بدھو کی ایک ہے، اور ڈٹہ کہ بدھو کا پدری برادر ہے، حبیب کی دختر کو نکاح میں لا سکتا ہے یا نہیں؟ (۱۳۳۵/۵۲۰)

الجواب: اگر ڈٹہ کی ماں دوسری ہے، یعنی وہ نہیں جو حبیب اور بدھو کی ہے تو نکاح ڈٹہ کا دختر حبیب سے درست ہے۔ کما فی الدر المختار: وتحلل أخت أخیه رضاعاً إلخ، وكذا نسباً بأن يكون لأخیه لأبیہ أخت لأم (۳) پس نقشہ نسب صورت مسئلہ میں یہ ہوگا:



اس نقشہ کے موافق نکاح ڈٹہ کا دختر حبیب سے درست ہے۔ فقط واللہ اعلم (۱۸۳/۷)

(۱) ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴)

(۲) اس لیے کہ اس میں کوئی وجہ حرمت نہیں ہے، اور یہ ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) میں داخل ہے۔

(۳) الدر المختار مع رد المحتار: ۴/۳۰۱، کتاب النکاح، باب الرضا ع.

## ایک بہن کے لڑکے کا دوسری بہن کی پوتی سے نکاح درست ہے

سوال: (۲۷۳) بشراً و میکن دونوں حقیقی بہن ہیں، بشراً کے دولڑکے: عبدالغفور و عبدالشکور، میکن کے تین لڑکے: بدلے، سعد اللہ، نصر اللہ اور ایک لڑکی ہے، عبدالغفور کی شادی میکن کی دختر سے ہوئی ہے تو عبدالشکور کی شادی میکن کی پوتی، یعنی بدلے کی لڑکی کے ساتھ شرعاً جائز ہے یا نہیں؟

(۱۶۶۳/۳۵-۱۳۳۶ھ)

الجواب: مسماۃ بشراً کے پسر عبدالشکور کا نکاح میکن کی پوتی یعنی بدلے کی دختر سے شرعاً درست ہے کہ وہ ﴿وَاحِلٌ لَّكُمْ مَا وَرَاءَ ذَلِكُمْ﴾ (سورۃ نساء، آیت: ۲۴) میں داخل ہے۔ فقط واللہ تعالیٰ اعلم (۱۷۳/۷)

سوال: (۲۷۴) مسماۃ مریم و مسماۃ خدیجہ حقیقی بہنیں ہیں، مریم کی دختر کلثوم، کلثوم کی حقیقی لڑکی مسماۃ مجید النساء ہے اور خدیجہ کا لڑکا اصغر علی ہے تو اصغر علی کا عقد مسماۃ مجیداً سے درست ہے یا نہیں؟ (۲۵۷۸/۷۵-۱۳۳۷ھ)

الجواب: اصغر علی کا نکاح مسماۃ مجیداً سے اس صورت میں درست ہے۔ ھکذا فی کتب الفقہ<sup>(۱)</sup> فقط واللہ تعالیٰ اعلم (۲۴۸/۷)

## چچا زاد بھائی کی لڑکی (غیر حقیقی بھتیجی) سے نکاح جائز ہے

سوال: (۲۷۵) حامد کے دولڑکے بکر و عمر ہیں، اور بکر کا لڑکا زید اور عمر کا الیاس ہے، آیا زید کا نکاح الیاس کی لڑکی سے ہو سکتا ہے جو کہ آپس میں چچا اور بھتیجی کا رشتہ ہے۔ (۱۳۳۵/۳۰-۱۳۳۵ھ)

الجواب: ہو سکتا ہے یہ صورت ﴿وَاحِلٌ لَّكُمْ مَا وَرَاءَ ذَلِكُمْ﴾ (سورۃ نساء، آیت: ۲۴) میں داخل ہے۔ فقط واللہ اعلم (۳۲۲/۷)

(۱) وَأَمَّا عَمَّةُ أُمِّهِ وَخَالَه خَالَه أَبِیْہ فَحَلَالٌ کَبْنَتِ عَمِّہُ وَعَمَّتِہُ وَخَالَہُ وَخَالَتِہُ، لِقَوْلِہُ تَعَالٰی: ﴿وَاحِلٌ لَّكُمْ مَا وَرَاءَ ذَلِكُمْ﴾ (الدَّرَّ الْمُخْتَارُ مَعَ رَدِّ الْمُخْتَارِ: ۸۳/۴، کِتَابُ النِّكَاحِ، فَصْلٌ فِی الْمَحْرَمَاتِ)

## باپ کے چچا زاد بھائی سے نکاح جائز ہے

سوال: (۲۷۶) ہندہ کو شرعاً اپنے باپ کے چچا زاد بھائی (بکر) سے پردہ کرنا واجب ہے یا نہیں؟ اور ہندہ کا نکاح اس سے درست ہے یا نہیں؟ (۱۳۳۵/۳۶۷ھ)

الجواب: ہندہ کو بکر سے اس صورت میں پردہ کرنا لازم ہے، اور ہندہ کا نکاح بکر سے موافق شجرہ نسب کے درست ہے (۱) فقط واللہ اعلم (۱۸۲/۷)

## چچا کے لڑکے سے بھتیجے کی لڑکی کی شادی درست ہے

سوال: (۲۷۷) دو بہنیں ہیں ایک چچا کے نکاح میں دوسری بھتیجے کے نکاح میں ہے، ایک بہن کے لڑکی پیدا ہوئی دوسری کے لڑکا، ان دونوں میں نکاح ہو سکتا ہے یا نہیں؟ (۱۳۳۵/۷۷۲ھ)

الجواب: ہو سکتا ہے۔ کما قال اللہ تعالیٰ: ﴿وَأَحِلَّ لَكُمْ مَا وَرَاءَ ذَلِكُمْ﴾ (سورہ نساء، آیت: ۲۴) فقط واللہ اعلم (۲۳۴/۷)

## اپنے چچا کی پوتی (غیر حقیقی بھتیجی) سے نکاح کرنا درست ہے

سوال: (۲۷۸) چچا کی پوتی سے نکاح درست ہے یا نہیں؟ (۱۳۳۳-۳۲/۱۲۵ھ)

الجواب: نکاح چچا کی پوتی سے درست ہے، آیت: ﴿وَأَحِلَّ لَكُمْ مَا وَرَاءَ ذَلِكُمْ﴾ (سورہ نساء، آیت: ۲۴) میں داخل ہے۔ فقط واللہ اعلم (۲۹۴/۷)

## ایک بھائی کی پوتی سے دوسرے بھائی کے لڑکے کی شادی جائز ہے

سوال: (۲۷۹) الہی بخش و شبراتی حقیقی بھائی ہیں، الہی بخش کی پوتی کا نکاح شبراتی کے لڑکے سے صحیح ہے یا نہ؟ (۱۳۳۷/۱۱۸۴ھ)

(۱) اس لیے کہ کوئی وجہ حرمت نہیں ہے، اور یہ ﴿وَأَحِلَّ لَكُمْ مَا وَرَاءَ ذَلِكُمْ﴾ (سورہ نساء، آیت: ۲۴) میں داخل ہے۔ ظفیر

الجواب: یہ نکاح جائز ہے۔ کما قال اللہ تعالیٰ بعد ذکر المحرمات: ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴) فقط واللہ اعلم (۱۹۴/۷)

## بھائی کی پوتی سے اپنے لڑکے کا نکاح جائز ہے

سوال: (۲۸۰) بکر اور خالد برادر حقیقی ہیں، بکر کے پسر کا نکاح خالد کی پوتی سے جائز ہے یا نہیں؛ زید اس نکاح کو جائز کہتا ہے؟ (۸۳/۴۶-۱۳۳۷ھ)

الجواب: اس صورت میں بکر کے پسر کا نکاح خالد کی پوتی سے جائز ہے، پس قول زید کا اس بارے میں صحیح ہے اور موافق ہے قول اللہ تعالیٰ کے جو شروع پارہ ﴿وَالْمُحْصَنَاتُ﴾ میں ہے: ﴿وَأَحِلَّ لَكُمْ مَا وَرَاءَ ذَلِكَ﴾ فقط واللہ تعالیٰ اعلم (۲۸۵/۷)

## دادا کے چچا کی نواسی (غیر حقیقی بھتیجی) سے

### جو خلیری بہن بھی ہوں نکاح درست ہے

سوال: (۲۸۱) عبدالرزاق کے دادا کے چچا کی نواسی مسماۃ رحیم النساء سے عبدالرزاق کا نکاح درست ہے یا نہیں؟ اور عبدالرزاق و رحیم النساء میں خلیری بہن کا رشتہ بھی بتلاتے ہیں؛ آیا ان دونوں میں نکاح درست ہے یا نہیں؟ (۸۴/۱۳۳۷ھ)

الجواب: نکاح عبدالرزاق کا مسماۃ رحیم النساء کے ساتھ صحیح اور جائز ہے، دونوں رشتوں سے نکاح درست ہے، کیوں کہ رحیم النساء عبدالرزاق کے محرمات میں سے کسی رشتہ سے نہیں ہے، لہذا ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴) میں داخل ہے۔ فقط واللہ اعلم (۱۹۷/۷)

## ماموں کے لڑکے سے بھانجے کی لڑکی

### (غیر حقیقی بھتیجی) کا نکاح درست ہے

سوال: (۲۸۲) زید کے حقیقی ماموں کے لڑکے سے اس کی لڑکی کی شادی ہو سکتی ہے یا نہیں؟

(۱۳۴۰/۳۵-۱۳۳۶ھ)





اپنے چچا کے نواسہ (غیر حقیقی بھانجے) کی لڑکی سے نکاح درست ہے

سوال: (۲۸۵) یعقوب جی اور مشائخ دونوں حقیقی بھائی ہیں، یعقوب جی کا لڑکا اسحاق ہے، اور مشائخ کی دختر امینہ بی بی ہے، اور امینہ بی بی کا لڑکا داؤد ہے اس کی دختر حبیب بی بی ہے تو اسحاق ولد یعقوب جی کا نکاح حبیب بی دختر داؤد سے درست ہے یا نہیں؟ حبیب بی اسحاق کی بھتیجی ہوتی ہے؟  
(۱۳۳۸/۳۰۲ھ)

الجواب: مسماۃ حبیب بی یعقوب جی کے بھائی کے نواسہ کی دختر ہوتی ہے یا یہ کہا جائے کہ حبیب بی یعقوب جی کی بھتیجی کی پوتی ہے، اور محرمات میں سے نہیں ہے، لہذا نکاح یعقوب جی کے لڑکے اسحاق کا حبیب بی کے ساتھ درست ہے اور اسحاق کی حبیب بی حقیقی بھتیجی نہیں ہے (۱) فقط واللہ اعلم (۲۵۵-۲۵۴/۷)

اپنے نانا کے بھائی کے لڑکے کے ساتھ اپنی لڑکی کی شادی

جو اس کے غیر حقیقی بھانجے کی لڑکی ہوئی جائز ہے

سوال: (۲۸۶) زید اپنی لڑکی کی شادی اپنے نانا کے بھائی کے لڑکے کے ساتھ کیا چاہتا ہے؟  
(۱۳۳۰-۲۹/۲۶۰ھ)

الجواب: درست ہے اس میں کچھ حرج نہیں؛ نکاح جائز ہوگا۔ قال اللہ تعالیٰ: ﴿وَأَحِلَّ لَكُمْ مَا وَرَاءَ ذَلِكُمْ﴾ (سورۃ نساء، آیت: ۲۴) فقط (اضافہ از رجسٹر نقول فتاویٰ)

لڑکی کی شادی بیوی کے بھائی کے لڑکے سے درست ہے

سوال: (۲۸۷) زید اپنی لڑکی کی شادی اپنی بیوی کے بھائی کے لڑکے کے ساتھ کرنا چاہتا ہے جائز ہے یا ناجائز؟ (رجسٹر میں نہیں ملا)

الجواب: درست اور جائز ہے، اس میں کوئی حرج نہیں۔ فقط۔ دلیلہ ما قال اللہ تعالیٰ: ﴿وَأَحِلَّ لَكُمْ مَا وَرَاءَ ذَلِكُمْ﴾ (سورۃ نساء، آیت: ۲۴) فقط واللہ تعالیٰ اعلم (۳۰۶/۷)

(۱) ﴿وَأَحِلَّ لَكُمْ مَا وَرَاءَ ذَلِكُمْ﴾ (سورۃ نساء، آیت: ۲۴)

## حقیقی بھائی کے پوتے کی شادی اپنی لڑکی

(غیر حقیقی پھوپھی) سے درست ہے

سوال: (۲۸۸) زید، عمر، بکر تینوں قرابت دار ہیں، زید و عمر دونوں کے آباء حقیقی بھائی تھے، زید کی شادی عمر کی ہمشیرہ حقیقی سے ہوئی، اور بکر زید کے حقیقی بھائی کا حقیقی لڑکا ہے، بکر کی شادی عمر کی لڑکی سے ہوئی، عمر کی ہمشیرہ کے بطن سے ایک لڑکی ہے، یعنی بنت زید، اور عمر کی لڑکی کے بطن سے لڑکا ہے، یعنی ابن بکر؛ ابن بکر اور بنت زید کا باہم نکاح درست ہے یا نہیں؟ (۳۵/۳۸-۱۳۳۶ھ)

الجواب: ابن بکر اور بنت زید کا صورت مذکورہ میں باہم نکاح درست ہے (۱) فقط واللہ اعلم (۲۰۸/۷)

## باپ کے ماموں کی لڑکی (غیر حقیقی پھوپھی) سے نکاح جائز ہے

سوال: (۲۸۹) اگر زید اپنے پدر کے ماموں کی دختر سے نکاح کر لے تو جائز ہے یا نہیں؟ (۲۹/۲۰۱-۱۳۳۰ھ)

الجواب: باپ کے حقیقی ماموں کی دختر سے نکاح جائز ہے۔ قال اللہ تعالیٰ: بعد بیان المحرمات: ﴿وَأَحِلَّ لَكُمْ مَا وَرَاءَ ذَلِكَ الْآيَةِ﴾ (سورہ نساء، آیت: ۲۴) فقط واللہ تعالیٰ اعلم (۳۰۵/۷)

## دادا کے سوتیلے بھائی کی لڑکی (غیر حقیقی پھوپھی) سے نکاح جائز ہے یا نہیں؟

سوال: (۲۹۰) زید کے دادا دو بھائی تھے ایک سوتیلے اور ایک اپنے، زید نے سوتیلے دادا کی لڑکی سے نکاح کیا؛ یہ نکاح جائز ہے یا نہیں؟ (۲۶۱۳/۱۳۳۷ھ)

الجواب: دادا کے بھائی کی دختر سے نکاح صحیح ہے؛ کیوں کہ وہ ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) میں داخل ہے۔ فقط واللہ تعالیٰ اعلم (۲۴۹/۷)

بیوی کی وفات یا طلاق کے بعد اُس کی حقیقی بہن، خالہ

پھوپھی، بھانجی یا بھتیجی سے فوراً نکاح جائز ہے یا نہیں؟

سوال: (۲۹۱) اگر کسی کی زوجہ مر جاوے یا مطلقہ ہو جاوے تو اس زوجہ کی بہن، خالہ، پھوپھی، بھانجی، بھتیجی سے اُس کے شوہر کا نکاح ہو سکتا ہے یا نہیں؟ اگر جائز ہے تو عدت کے اندر جائز ہے یا بعد عدت کے؟ (۱۳۳۹/۱۲۷۹ھ)

الجواب: مسئلہ صحیح یہ ہے کہ اپنی زوجہ کے مر جانے کے بعد اس کی بہن یا خالہ یا پھوپھی یا بھانجی یا بھتیجی سے فوراً یعنی اگلے دن یا دو چار دن بعد نکاح کر سکتا ہے، کیوں کہ مرد پر عدت نہیں ہے شامی میں اسی کو صحیح کہا ہے<sup>(۱)</sup> اور اگر اپنی زوجہ کو طلاق دے دی ہے خواہ رجعی یا بائنہ تو جب تک اس عورت مطلقہ کی عدت نہ گزر جاوے اس وقت تک اس کی بہن اور خالہ و پھوپھی وغیرہ سے نکاح کرنا جائز نہیں ہے۔ درمختار میں ہے: وحرم الجمع بین المحارم نکاحاً ..... وعدة ولو من طلاق بائن إلخ<sup>(۲)</sup> اور شامی میں ہے: فرع: ماتت امرأته له التزوج بأختها بعد يوم من موتها إلخ<sup>(۲)</sup> فقط واللہ تعالیٰ اعلم (۳۶۴/۷)

بیوی کی طلاق یا موت کے بعد اُس کی

بہن سے شادی کب درست ہے؟

سوال: (۲۹۲) اگر کسی شخص کی زوجہ فوت ہو جائے تو وہ شخص فوت شدہ زوجہ کی ہمشیرہ کے ساتھ فی الحال نکاح کر سکتا ہے یا نہیں؟ بعض علماء اس کے قائل ہیں کہ چار ماہ دس یوم تک نکاح نہیں کر سکتا، اور درمختار کی اس عبارت سے استدلال کرتے ہیں: ومواضع تربصه عشرون .....

(۱) غَيْرَ أَنَّ اسْمَ الْعِدَّةِ اصْطِلَاحًا خُصَّ بِتَرْبُصِهَا لَا بِتَرْبُصِهِ. (رد المحتار: ۵/۱۴۲، کتاب

الطلاق، باب العدة، قبیل مطلب: عشرون موضعاً يعتد فيها الرجل)

(۲) الدر المختار و رد المحتار: ۴/۹۳، کتاب النکاح، فصل في المحرمات.

کنکاح أختها إلخ<sup>(۱)</sup> یہ استدلال مطلقہ و متوفیہ دونوں کے حق میں صحیح ہے یا صرف مطلقہ کے حق میں؟ بعض علماء فی الحال نکاح صحیح بتلاتے ہیں کس کا قول صحیح ہے؟ (۱۳۳۸/۱۴۷۶)

الجواب: یہ استدلال مطلقہ کے بارے میں صحیح ہے اور متوفیہ کے حق میں نہیں، کیوں کہ زوجہ متوفیہ کی بہن سے فوراً بعد موت زوجہ متوفیہ نکاح صحیح ہے۔ کما فی رد المحتار: فرع: ماتت امرأته له التزوج بأختها بعد يوم من موتها کما فی الخلاصة عن الأصل، وكذا فی المبسوط لصدر الإسلام والمحیط للسرخسی والبحر والتاخر خانية وغيرها من الكتب المعتمدة إلخ<sup>(۲)</sup> (شامی: ۲/۲۸۴، باب المحرمات) فقط واللہ اعلم (۲۲۸-۲۲۷/۷)

## فوت شدہ بیوی کی بہن سے فوراً نکاح درست ہے مگر مطلقہ

### بیوی کی بہن سے عدت کے بعد درست ہوگا

سوال: (۲۹۳) زید کی زوجہ ہندہ کا انتقال ہو گیا یا طلاق دے دی، دونوں صورتوں میں زید ہندہ کی حقیقی بہن سے بلا ایام عدت گزارے نکاح کر سکتا ہے یا نہیں؟ (۱۳۳۷/۶۴۲)

الجواب: اپنی زوجہ کے انتقال ہو جانے پر اس کی بہن سے فوراً نکاح کر سکتا ہے، کیوں کہ مرد پر عدت نہیں ہوتی، اور اس کو طلاق دینے کی صورت میں جب تک اس کی عدت نہ گزر جاوے اس وقت تک اس کی بہن سے نکاح درست نہیں ہے، چنانچہ یہ دونوں صورتیں کتب فقہ میں مصرح ہیں، درمختار میں ہے: وحرم الجمع بين المحارم نكاحاً..... وعدة ولو من طلاق بائن إلخ<sup>(۳)</sup> اور شامی میں ہے: ماتت امرأته له التزوج بأختها بعد يوم من موتها إلخ<sup>(۳)</sup> فقط واللہ تعالیٰ اعلم (۱۹۸-۱۹۷/۷)

(۱) الدر المختار مع رد المحتار: ۵/۱۳۲-۱۳۳، کتاب الطلاق، باب العدة، مطلب: عشرون موضعاً يعتد فيها الرجل.

(۲) رد المحتار: ۴/۹۳، کتاب النکاح، فصل فی المحرمات.

(۳) الدر المختار و رد المحتار: ۴/۹۳، کتاب النکاح، فصل فی المحرمات.

## بیوی کے انتقال کے بعد سالی سے نکاح درست ہے

اگرچہ اس کے لڑکے نے اپنی نانی کا دودھ پیا ہو

سوال: (۲۹۴) ایک شخص کی زوجہ کا انتقال ہو گیا، ایک لڑکا شیر خوار چھوڑا جو اپنی نانی کے دودھ سے پرورش ہوا، پھر شیر خوار کے والد نے اپنے حقیقی سالی سے جو اس شیر خوار کی حقیقی خالہ ہوتی ہے اپنا عقد کیا یہ عقد جائز ہے یا نہ؟ (۱۳۳۷/۹۲۸)

الجواب: اپنی زوجہ کے مرنے کے بعد اس کے حقیقی بہن سے نکاح درست ہے، اور اس کے پسرنے اگر اپنی نانی کا دودھ پیا تو اس کا نکاح سالی سے حرام نہیں ہوا، کیوں کہ وہ سالی اس کے پسری بہن رضاعی ہوئی اور بہن رضاعی اپنے پسری حرام نہیں ہے۔ کما مرّ عن العالمگیریہ: ویجوز فی الرّضاع إلخ<sup>(۱)</sup> وفي الدّر المختار: إلّا أمّ أخیه وأختہ إلخ و..... أخت ابنه وبنته إلخ<sup>(۲)</sup> (باب الرّضاع) فقط واللہ اعلم (۱۹۵/۷)

## دو بہنوں سے نکاح کر کے پہلی کو طلاق دے دی

تو اب بعد عدت دوسری سے نکاح کر سکتا ہے

سوال: (۲۹۵) ایک شخص نے دو بہنوں سے نکاح کیا، پھر لوگوں کے کہنے سننے سے پہلی بہن کو طلاق دے دی، آیا بعد عدت کے دوسری بہن سے نکاح کر سکتا ہے یا نہیں؟ (۱۳۳۷/۱۳۳۵)

الجواب: مسئلہ شریعت کا یہ ہے کہ اگر دو بہنوں سے آگے پیچھے نکاح کیا جاوے تو پہلا نکاح صحیح ہوتا ہے اور دوسرا باطل ہے، پس صورت مسئلہ میں اگر اس شخص نے دونوں بہنوں سے آگے پیچھے نکاح کیا تھا، یعنی ایک وقت میں ایک ایجاب و قبول سے نکاح نہ ہوا تھا بلکہ متفرق وقت میں

(۱) لا یجوز للرجل أن یتزوّج أخت ابنه من النّسب، ویجوز فی الرّضاع لأنّ أخت ابنه من النّسب إن کانت منه فہی ابنته، وإن لم تکن منه فہی ربیبته وهذا المعنی لا یتأتی فی الرّضاع. (الفتاویٰ الہندیہ: ۱/۳۴۳، کتاب الرّضاع)

(۲) الدّر المختار مع ردّ المحتار: ۴/۲۹۸-۲۹۹، کتاب النّکاح، باب الرّضاع.

نکاح ہوا تھا تو دوسرا نکاح جو بعد میں ہوا وہ باطل ہے اور پہلا صحیح ہے؛ لیکن جب اس نے زوجہ اولیٰ کو طلاق دے دی ہے تو اگر طلاق بائنہ یا مغلظہ دی تھی یا طلاق رجعی دے کر عدت میں رجوع نہ کیا تھا تو وہ نکاح بھی ٹوٹ گیا، پس اس کی عدت گزرنے کے بعد اگر وہ دوسری عورت سے نکاح کرے تو صحیح ہے (۱) فقط واللہ تعالیٰ اعلم (۲۵۳/۷)

## بیوی کو چھوڑ کر سالی سے نکاح کرنا کیسا ہے؟

سوال: (۲۹۶) ایک شخص اپنی سالی یعنی بیوی کی خاص بہن سگی سے جو عرصہ سے بیوہ ہو گئی تھی اپنی بیوی کی زندگی میں جبراً نکاح اپنا پڑھا وے اور جگہ سے، برادری میں آدمی موجود ہوتے منع کرے اور بیوی کو بلا خطائے شرعی چھوڑ دیوے اور طلاق دے، اور بچوں کو بھی علیحدہ کرے تو طلاق اپنی بیوی پر اس سبب سے جائز ہے؟ اور اس کا نکاح اُس (سالی) کے ساتھ شرعاً جائز ہوگا یا نہیں؟  
بینوا (۲۹۳/۲۹-۱۳۳۰ھ) (۲)

الجواب: اگر اپنی بیوی کو پہلے طلاق دے دی ہے، اور عدت طلاق یعنی تین حیض گزر گئے ہیں تو نکاح اس کی بہن حقیقی بیوہ (سالی) سے شرعاً درست ہے، اور اگر قبل طلاق دینے زوجہ اولیٰ کے یا قبل عدت گزرنے کے نکاح کیا ہے تو باطل ہے (۳) فقط واللہ اعلم (۳۰۷-۳۰۸)

(۱) وَحَرَمُ الْجَمْعِ بَيْنَ الْمُحَارِمِ نِكَاحًا أَيْ عَقْدًا صَحِيحًا وَعِدَّةٌ وَلَوْ مِنْ طَلَاقِ بَائِنٍ (الدَّرِّ الْمُخْتَارِ) إِذَا تَزَوَّجَهُمَا فِي عَقْدٍ وَاحِدٍ فَإِنَّهُ لَا يَكُونُ صَحِيحًا قَطْعًا وَلَا فِيمَا إِذَا تَزَوَّجَهُمَا عَلَى التَّعَاقُبِ وَكَانَ نِكَاحُ الْأُولَى صَحِيحًا، فَإِنَّ نِكَاحَ الثَّانِيَةِ وَالْحَالَةَ هَذِهِ بَاطِلٌ قَطْعًا. (الدَّرِّ الْمُخْتَارِ وَرَدَ الْمُحْتَارُ: ۹۳/۴، كِتَابُ النِّكَاحِ، فَصْلٌ فِي الْمُحَرَّمَاتِ) ظَفِير

(۲) سوال وجواب رجسٹر نقول فتاویٰ کے مطابق کیے گئے ہیں۔ ۱۲

(۳) وَحَرَمُ الْجَمْعِ بَيْنَ الْمُحَارِمِ نِكَاحًا أَيْ عَقْدًا صَحِيحًا وَعِدَّةٌ وَلَوْ مِنْ طَلَاقِ بَائِنٍ. (الدَّرِّ الْمُخْتَارِ مَعَ رَدِّ الْمُحْتَارِ: ۹۳/۴، كِتَابُ النِّكَاحِ، فَصْلٌ فِي الْمُحَرَّمَاتِ)

ولا يجوز أن يتزوج أخت معتدته سواء كانت العدة عن طلاق رجعي أو بائن أو ثلاث أو عن نكاح فاسد أو عن شبهة إلخ. (الفتاوى الهندية: ۱/۲۹۹، كِتَابُ النِّكَاحِ، الباب الثالث في بيان المحرمات، قبيل القسم الخامس: الإماء المنكوحه على الحرية أو معها)

## پہلی بیوی کو طلاق دے دی، اور عدت گزر گئی

### پھر سالی سے شادی کی تو کیا حکم ہے؟

سوال: (۲۹۷) ایک شخص نے اپنی بیوی کو طلاق دے کر عدت طلاق گزر جانے کے بعد اپنی سالی حقیقی سے نکاح کر لیا ہے، مگر چوں کہ جملہ برادری اس فعل سے سخت خلاف اور معترض ہیں کہ یہ فعل شرعاً ناجائز ہے اور مجبور کرتی ہے کہ زوجہ ثانی کو چھوڑ کر زوجہ اولیٰ مطلقہ کو پھر نکاح میں لے لیا جاوے، آیا نکاح جو کیا گیا ہے جائز ہے یا نہیں؟ اور کیا زوجہ مطلقہ سے بغیر حلالہ نکاح ہو سکتا ہے یا نہیں؟ (۱۳۸۰/۳۵-۱۳۳۶ھ)

الجواب: نکاح جو زوجہ مطلقہ کی بہن سے بعد عدت کے ہوا شرعاً صحیح ہے (۱) اب اگر زوجہ سابقہ سے نکاح کرنا چاہے تو دوسری زوجہ کو طلاق دے کر جب اس کی عدت گزر جائے اگر وہ مدخولہ ہے؛ پہلی زوجہ سے نکاح کرے، اور اگر اس کو تین طلاق دی تھی تو بلا حلالہ کے اس سے نکاح صحیح نہیں ہے (۲) فقط واللہ اعلم (۱۸۰/۷-۱۸۱)

## بیوی کو طلاق دے کر بعد عدت اس کی

### بہن سے شادی کرنا جائز ہے

سوال: (۲۹۸) ایک شخص نے اپنی زوجہ کو طلاق دے دی، اور بعد گزرنے عدت کے اسی زوجہ مطلقہ کی چھوٹی بہن سے نکاح کر لیا؛ یہ نکاح صحیح ہے یا نہ؟ (۱۳۳۳-۳۲/۱۰۷۷ھ)

(۱) وَحَرَمَ الْجَمْعُ بَيْنَ الْمُحَارِمِ نِكَاحًا أَيْ عَقْدًا صَحِيحًا وَعِدَّةٌ وَلَوْ مِنْ طَلَاقِ بَائِنٍ (الدَّرِّ الْمُخْتَارِ) شَمِلَ الْعِدَّةُ مِنَ الرَّجْعِيِّ الْإِنْخِ، وَأَشَارَ إِلَى أَنَّ مِنْ طَلَقِ الْأَرْبَعِ لَا يَجُوزُ لَهُ أَنْ يَتَزَوَّجَ امْرَأَةً قَبْلَ انْقِضَاءِ عِدَّتِهَا فَإِنْ اتَّفَقَتْ عِدَّةُ الْكُلِّ مَعًا جَازَ لَهُ تَزَوُّجُ أَرْبَعٍ وَإِنْ وَاحِدَةً فَوَاحِدَةً، بَحْرُ. (الدَّرِّ الْمُخْتَارِ وَرَدَ الْمُحْتَارُ: ۹۳/۴، كِتَابُ النِّكَاحِ، فَصْلُ فِي الْمُحَرَّمَاتِ)

(۲) وَإِنْ كَانَ الطَّلَاقُ ثَلَاثًا فِي الْحَرَّةِ الْإِنْخِ لَمْ تَحِلَّ لَهُ حَتَّى تَنْكَحَ زَوْجًا غَيْرَهُ. (الْهُدَايَةُ: ۳۹۹/۲، كِتَابُ الطَّلَاقِ، بَابُ الرَّجْعَةِ، فَصْلُ فِيمَا تَحِلُّ بِهِ الْمُطَلَّاقَةُ) ظَفِير



الجواب: یہ نکاح جو اس کی چھوٹی بہن سے بعد عدت گزرنے مطلقہ کے ہوا جائز اور صحیح ہے (۱)  
فقط واللہ تعالیٰ اعلم (۲۹۴/۷)

دو بہنوں سے یکے بعد دیگرے نکاح کیا تو دوسرا نکاح باطل ہے

سوال: (۲۹۹) صغیرن اور کبیرن دونوں حقیقی بہن ہیں، زید کی شادی صغیرن سے مقرر ہوئی، مگر نکاح غلطی سے کبیرن سے ہو گیا، بعدہ دوسرے دن صغیرن سے نکاح ہوا، صغیرن کو شوہر اپنے گھر لایا، ایک ماہ کے بعد کبیرن کو طلاق دے دی، یا صغیرن اپنے گھر ہے، ایسی صورت میں صغیرن کا نکاح درست ہوا یا نہیں؟ اگر صغیرن کا نکاح ناجائز ہوا تو جائز ہونے کی کیا صورت ہے؟

(۱۳۳۶-۳۵/۱۳۱۷ھ)

الجواب: قال في الشامي: فلو علم فهو الصحيح والثاني باطل إلخ (۲) اس سے معلوم ہوا کہ صغیرن کا نکاح باطل ہوا؛ بعد طلاق دینے کبیرن کے پھر صغیرن سے نکاح کرے، اور چوں کہ کبیرن سے خلوت و وطی نہیں ہوئی تو عدت لازم نہیں ہے، بعد طلاق دینے کبیرن کے فوراً صغیرن سے نکاح کر سکتا ہے۔ ﴿ثُمَّ طَلَّقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا﴾ (سورۃ احزاب، آیت: ۴۹) فقط واللہ تعالیٰ اعلم (۱۷۸-۱۷۹/۷)

ایک بہن کو طلاق دلوا کر فوراً دوسری سے شادی کر دی تو کیا حکم ہے؟

سوال: (۳۰۰) ایک شخص نے اپنی چھوٹی بہن کا نکاح ایک شخص سے کر دیا، والدہ اس نکاح سے ناراض تھی، اس نے چھوٹی لڑکی کو طلاق دلوا کر بڑی لڑکی کا نکاح اسی شخص سے کر دیا؛ آیا فوراً بعد طلاق کے بڑی لڑکی کا نکاح اسی شخص سے جائز ہے یا نہیں؟ (۱۵۸۰-۳۳/۱۳۳۴ھ)

الجواب: اگر چھوٹی لڑکی سے خلوت بھی نہیں ہوئی تھی اور قبل خلوت اس کو طلاق دی گئی

(۱) وإذا طلق امرأته طلاقاً بائناً أو رجعيّاً لم يجز له أن يتزوج بأختها حتى تنقضي عدتها.

(الهداية: ۳۰۹/۲-۳۱۰، کتاب النکاح، فصل في بيان المحرمات) ظفیر

(۲) رد المحتار: ۹۶/۴، کتاب النکاح، فصل في المحرمات.

تو عدت اس پر واجب نہیں<sup>(۱)</sup> اس حالت میں اس کی بہن سے فوراً نکاح صحیح ہے، لیکن والدہ ولی نہیں ہے، اگر بڑی لڑکی نابالغہ ہے تو بدون بھائی کی اجازت کے نکاح صحیح نہ ہوگا۔ فقط (۳۱۲/۷)

## اپنی نابالغہ بیوی کو طلاق دے کر اس کی بیوہ

### بالغہ بہن سے شادی کرنا درست ہے

سوال: (۳۰۱) دو بھائیوں کا نکاح دو بہنوں سے ہوا تھا، اب بڑا بھائی فوت ہو گیا، اس کی بیوی بالغ ہے تو چھوٹا بھائی اپنی بیوی نابالغہ کو طلاق دے کر اپنے بڑے بھائی کی بیوی سے نکاح کر سکتا ہے یا نہیں؟ (۱۳۳۵/۲۳۸۱ھ)

الجواب: اگر چھوٹا بھائی اپنی زوجہ نابالغہ کو طلاق دے کر اس کی بڑی بہن سے نکاح کرے تو یہ درست ہے، لیکن اگر وہ چھوٹا بھائی اب بھی نابالغ ہے تو اس کی طلاق واقع نہ ہوگی، اور اگر بالغ ہے تو اس کی طلاق واقع ہو جاوے گی<sup>(۲)</sup> اور اگر وہ خلوت اپنی زوجہ نابالغہ سے کر چکا ہے تو اس کی عدت پوری ہونے کے بعد اس کی بڑی بہن سے نکاح کرے<sup>(۳)</sup> فقط واللہ اعلم (۳۱۳-۳۱۲/۷)

## بیوی کے مرنے کے بعد اس کی سوتیلی نانی سے نکاح درست ہے

سوال: (۳۰۲) زید نے ہندہ سے نکاح کیا، تھوڑے عرصہ میں ہندہ فوت ہو گئی، اب زید ہندہ کی سوتیلی نانی یعنی ہندہ کی حقیقی نانا کی منکوحہ سے نکاح کر سکتا ہے یا نہیں؟ (۱۳۳۸/۱۶۱۸ھ)

(۱) قال لزوجته غير المدخول بها: أنت طالق..... ثلاثاً إلخ وقعن إلخ، وإن فرق..... بانت بالأولى لا إلى عدّة. (الدّر المختار مع ردّ المحتار: ۳۸۰-۳۸۲، کتاب الطّلاق، باب طلاق غير المدخول بها) ظفیر

(۲) وأهله - أي الطّلاق - زوج عاقل بالغ (الدّر المختار) احترز..... بالبالغ عن الصّبي ولو مرأهاً. (الدّر المختار و ردّ المحتار: ۳۱۸/۴، کتاب الطّلاق، مطلب: طلاق الدّور)

(۳) وسبب وجوبها - أي العدّة - عقد النّكاح المتأكّد بالتّسليم وما جرى مجراه من موت أو خلوة إلخ وحكمها حرمة نكاح أختها. (الدّر المختار مع ردّ المحتار: ۱۴۳-۱۴۴، کتاب الطّلاق، باب العدّة، مطلب: عشرون موضعاً يعتدّ فيها الرّجل)

**الجواب:** اس صورت میں زید اپنی زوجہ سابقہ ہندہ متوفیہ کے نانا کی منکوحہ بیوہ سے نکاح کر سکتا ہے۔ کذا فی کتب الفقہ<sup>(۱)</sup> وقد قال اللہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ الْآيَةِ﴾ (سورۃ نساء، آیت: ۲۴) وليس فيه الجمع بين المحارم. فقط واللہ اعلم (۲۲۵/۷-۲۲۶)

**بیوی کے مرنے کے بعد اس کی حقیقی خالہ سے نکاح درست ہے**

**سوال:** (۳۰۳) زید کی بیوی کا انتقال ہو گیا ہے، اور وہ اپنی بیوی کی خالہ حقیقی سے نکاح کرنا چاہتا ہے یعنی خوش دامن کی حقیقی بہن سے؛ نکاح جائز ہے یا نہیں؟ (۱۰۳۷/۳۵-۱۳۳۶ھ)

**الجواب:** بیوی کے مرنے کے بعد اس کی خالہ سے یعنی خوش دامن کی بہن حقیقی سے نکاح درست ہے۔ فقط واللہ تعالیٰ اعلم (۴۴۴/۷)

**سوال:** (۳۰۴) خوش دامن کی ہمشرہ حقیقی سے نکاح جائز ہے یا نہیں، جب کہ زوجہ کا انتقال ہو گیا ہے؟ (۱۰۴۹/۱۳۳۷ھ)

**الجواب:** اس حالت میں کہ پہلی زوجہ کا انتقال ہو گیا ہے اس کی خالہ سے یعنی خوش دامن حقیقی سابقہ کی بہن سے نکاح درست ہے<sup>(۱)</sup> فقط واللہ تعالیٰ اعلم (۱۹۵/۷)

**اپنی زوجہ کے انتقال کے بعد زوجہ کی**

**بھانجی سے نکاح کرنا درست ہے**

**سوال:** (۳۰۵) زینب و ہندہ دو حقیقی بہنیں ہیں، بعد وفات ہندہ کے زینب کی بیٹی سے ہندہ کے شوہر کی شادی ہو سکتی ہے یا نہیں؟ کیا یہ صحیح ہے کہ حضرت علیؑ بعد وفات حضرت فاطمہؑ کے حضرت عثمانؓ کی صاحب زادی سے نکاح کیا تھا؟ (۱۳۳۳/۱۳۳۷ھ)

(۱) ولا يجمع بين المرأة وعمتها أو خالتها إلخ. (الهداية: ۲/۳۰۸، كتاب النكاح، فصل في بيان المحرمات)

بیوی کے مرجانے کے بعد جمع کی صورت باقی نہیں رہتی۔ ماتت امرأته، له التزوج بأختها بعد يوم من موتها. (رد المحتار: ۴/۹۳، كتاب النكاح، فصل في المحرمات) ظفیر

**الجواب:** ہندہ کے مرنے کے بعد اس کا شوہر ہندہ کی بھانجی سے یعنی زینب کی دختر سے نکاح کر سکتا ہے۔ کما قال اللہ تعالیٰ: ﴿وَأَحِلُّ لَكُمْ مَا وَرَاءَ ذَلِكُمْ﴾ (سورۃ نساء، آیت: ۲۴) اور حضرت علیؑ کا نکاح حضرت عثمان غنیؓ کی صاحب زادی سے ہونا کہیں نظر سے نہیں گزرا۔ فقط

(۱۸۶-۱۸۵/۷)

**سوال:** (۳۰۶) کیا حضرت علیؑ کا حضرت فاطمہؓ کی بھانجی کو عقد میں لانا بعد انتقال حضرت فاطمہؓ کے ایک تاریخی واقعہ ہے، شرعاً جائز ہے یا نہیں؟ کیا زوجہ کی بھانجی محرمات ابدیہ میں سے ہے یا نہیں؟ (۱۵۱۷/۱۳۳۵ھ)

**الجواب:** اپنی زوجہ کے انتقال کے بعد زوجہ کی بھانجی سے نکاح کرنا شرعاً درست ہے، اور وہ محرمات ابدیہ میں سے نہیں ہے؛ صرف جمع کرنا خالہ بھانجی کو نکاح میں ناجائز ہے<sup>(۱)</sup> اور جب کہ ایک ان میں سے باقی نہ رہے تو دوسری سے نکاح صحیح ہے، پس اگر حضرت علی رضی اللہ تعالیٰ عنہ نے ایسا کیا ہو تو شرعاً اس میں کچھ حرج نہیں ہے، اور ﴿وَأَحِلُّ لَكُمْ مَا وَرَاءَ ذَلِكُمْ﴾ (سورۃ نساء، آیت: ۲۴) میں داخل ہے۔ فقط واللہ اعلم (۲۰۱/۷)

**سوال:** (۳۰۷) ہندہ زیدؓ سے عقد میں تھی وہ فوت ہوئی، اب بعد وفات ہندہ کے زید کو اس کی حقیقی بھانجی سے عقد کرنا جائز ہے یا نہیں؟ (۲۰۳۰/۳۵-۱۳۳۶ھ)

**الجواب:** ہندہ کے مرنے کے بعد زید ہندہ کی بھانجی سے نکاح کر سکتا ہے<sup>(۲)</sup> فقط (۲۱۶/۷)

**متوفیہ بیوی کی حقیقی بھانجی جو بھتیجے کی مطلقہ**

**بھی ہو اُس سے نکاح درست ہے**

**سوال:** (۳۰۸) محمد بخش؛ مسماۃ بھوری کا حقیقی خالو ہے اور مسماۃ بھوری کے خاوند سابق کا نام

(۱) ولا یجمع بین المرأة وعمّتها أو خالتها إلخ. (الهدایة: ۲/۳۰۸، کتاب النکاح، فصل فی بیان المحرمات) ظفیر

(۲) اس لیے کہ جمع کی صورت پیدا نہیں ہوئی، جو ناجائز ہے۔ ولا یجمع بین المرأة وعمّتها أو خالتها أو ابنة أخيها أو ابنة أختها. (الهدایة: ۲/۳۰۸، کتاب النکاح، فصل فی بیان المحرمات) ظفیر

شادی ہے، شادی مذکور کا محمد بخش چچا حقیقی ہے، اگر شادی مسماۃ بھوری کو طلاق دے اور مسماۃ بھوری محمد بخش سے نکاح کر لے تو جائز ہے یا نہیں؟ جب کہ مسماۃ بھوری کی خالہ حقیقی فوت ہو گئی ہے، اور کچھ اولاد نہیں ہے؟ (۱۳۳۶-۳۵/۹۲۵ھ)

الجواب: محمد بخش کا نکاح اس صورت میں اپنی بیوی متوفیہ کی بھانجی مسماۃ بھوری سے درست ہے اور بھتیجے کی زوجہ مطلقہ سے بھی بعد عدت کے نکاح درست ہے، پس محمد بخش کا نکاح مسماۃ بھوری سے اس صورت میں ہر دو وجہ سے صحیح ہے۔ کما قال اللہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴) فقط واللہ تعالیٰ اعلم (۲۱۶/۷)

## سالی کی لڑکی سے نکاح جائز ہے یا نہیں؟

سوال: (۳۰۹) بکرا اپنی حقیقی سالی کی لڑکی سے عقد کرنا چاہتا ہے شرعاً جائز ہے یا نہیں؟

(۱۳۳۹/۷۷۴ھ)

الجواب: اگر زوجہ بکر کی بکر کے نکاح میں نہ ہو تو اس کی بھانجی سے نکاح بکر کا صحیح ہے، اور اکٹھا کرنا خالہ بھانجی کو نکاح میں صحیح نہیں ہے (۱) فقط واللہ اعلم (۱۷۴/۷)

## بیوی کے مرنے کے بعد اس کی بھتیجی سے نکاح صحیح ہے

سوال: (۳۱۰) زید نے ایک عورت سے نکاح کیا، اس سے وطی ہوئی دو بچے بھی ہوئے؛ جو زندہ موجود ہیں، بعد انتقال زوجہ زید نے اسی عورت مرحومہ کی حقیقی بھتیجی سے نکاح کیا؛ یہ نکاح جائز ہوا یا حرام؟ شرح وقایہ و در مختار میں عورت کی بھانجی و بھتیجی سے نکاح حرام لکھا ہے (۲) (۱۳۳۷/۲۶۸۴ھ)

(۱) وَلَا يَجْمَعُ بَيْنَ الْمَرْأَةِ وَعَمَّتِهَا أَوْ خَالَاتِهَا أَوْ ابْنَةِ أَخِيهَا أَوْ ابْنَةِ أُخْتِهَا. (الهداية: ۳۰۸/۲، كتاب النكاح، فصل في بيان المحرمات) ظفیر

(۲) وحرم على المرء ..... الجمع ..... بين امرأتين أيتهمما فرضت ذكراً لم تحل له الأخرى (شرح الوقاية) وفي هامشه: فيندرج تحت هذه الكلية الجمع بين الأختين والجمع بين العمّة وبنت أخيها والجمع بين الخالة وبنت أختها. (شرح الوقاية مع حاشية عمدة الرعاية:

الجواب: بعد مرنے زوجہ کے اس کی بھتیجی اور بھانجی سے نکاح درست ہے، شرح وقایہ وغیرہ میں جو یہ لکھا ہے کہ زوجہ کی بھتیجی و بھانجی سے نکاح حرام ہے، اس کا مطلب یہ ہے کہ زوجہ کی موجودگی میں اور بہ حالت اس کے نکاح میں ہونے کے اس کی بھتیجی و بھانجی سے نکاح حرام ہے؛ کیوں کہ حدیث شریف میں ہے کہ پھوپھی بھتیجی کو نکاح میں جمع کرنا حرام ہے، اسی طرح خالہ بھانجی کو نکاح میں جمع کرنا حرام ہے<sup>(۱)</sup> اور جب کہ پھوپھی نکاح میں نہ رہی یا خالہ نکاح میں نہ رہی تو اس کی بھتیجی اور بھانجی سے نکاح درست ہے۔ ھکذا فی کتب الفقہ<sup>(۲)</sup> فقط واللہ اعلم (۲۴۹/۷-۲۵۰)

## بیوی کے مرنے کے بعد اپنے سالے کی لڑکی سے نکاح درست ہے

سوال: (۳۱۱) زید کی بیوی کا انتقال ہو گیا، اب زید کا نکاح مرحومہ کی برادرزادی (بھتیجی) سے درست ہے یا نہیں؟ (۳۴۶/۳۳۹ھ)

الجواب: زوجہ متوفیہ کی برادرزادی سے زید کا نکاح جائز ہے، کیوں کہ پھوپھی اور بھتیجی کا ایک وقت میں نکاح میں جمع کرنا حرام ہے، اور جب کہ پھوپھی کا انتقال ہو گیا، اور وہ زید کے نکاح میں نہ رہی تو اس مرحومہ کی بھتیجی سے زید کا نکاح جائز ہے<sup>(۳)</sup> فقط واللہ اعلم (۲۳۳/۷)

== لا تنکح المرأة علی عمتھا (الدر المختار) تمامہ: ولا علی خالتھا ولا علی ابنة أخيھا ولا علی ابنة أختھا. (الدر المختار ورد المحتار: ۹۳/۴، کتاب النکاح، فصل فی المحرمات)  
(۱) عن أبي هريرة أنَّ رسول الله صَلَّى الله عليه وسلم نهى أن تنکح المرأة علی عمتھا، أو العمة علی بنت أخيھا، أو المرأة علی خالتھا، أو الخالة علی بنت أختھا، ولا تنکح الصغری علی الكبرى ولا الكبرى علی الصغری. (جامع الترمذی: ۲۱۴/۱، أبواب النکاح، باب ما جاء لا تنکح المرأة علی عمتھا ولا علی خالتھا)

(۲) وحرم الجمع..... بین امرأتین أیتھما فرضت ذکرًا لم تحلّ للأخری. (الدر المختار مع رد المحتار: ۹۳/۴، کتاب النکاح، فصل فی المحرمات) ظفیر  
(۳) درج ذیل عربی عبارت جس کو مفتی ظفیر الدین نے شامل جواب کیا تھا، ہم نے اس کو حاشیہ میں رکھا ہے، کیوں کہ یہ رجسٹر نقول فتاویٰ میں نہیں ہے:

ولا یجمع بین المرأة و عمتھا. (الهدایة: ۳۰۸/۲، کتاب النکاح، فصل فی بیان المحرمات) ظفیر

## پھوپھا کا نکاح زوجہ کی بھتیجی سے کب جائز ہے؟

سوال: (۳۱۲) پھوپھا کا نکاح بھتیجی سے جائز ہے یا نہیں؟ (۶۳۳/۳۵-۱۳۳۶ھ)  
الجواب: پھوپھا کا نکاح زوجہ کی بھتیجی سے بعد مرنے زوجہ کے یا طلاق دینے اور عدت گزرنے کے درست ہے<sup>(۱)</sup> فقط واللہ تعالیٰ اعلم (۴۴۳-۴۴۴/۷)

## چچا زاد ہمشیرہ کے شوہر سے اپنی لڑکی کا نکاح درست ہے

سوال: (۳۱۳) ہندہ کی چچا زاد ہمشیرہ زبیدہ نے وفات پائی، اب ہندہ اپنی لڑکی کا نکاح زبیدہ مرحومہ کے خاوند سے کر سکتی ہے یا نہیں؟ (۵۶۱/۱۳۳۵ھ)  
الجواب: کر سکتی ہے۔ (لِقَوْلِهِ تَعَالَى: ﴿وَأَحِلَّ لَكُمْ مَا وَرَاءَ ذَٰلِكُمْ﴾)<sup>(۲)</sup> (سورۃ نساء، آیت: ۲۴) فقط واللہ تعالیٰ اعلم (۱۷۲/۷)

## دور کے رشتے سے جو پھوپھا ہو اُس سے پھوپھی کی

### وفات کے بعد نکاح درست ہے

سوال: (۳۱۴) مسماۃ وحیدن دختر سینی چار پانچ برس سے بیوہ ہے، ایک شخص عیدو ہے جس کو وحیدن دور کے رشتے سے پھوپھا کہتی تھی، کیوں کہ عیدو کا پہلا نکاح مسماۃ اللہ دی سے ہوا تھا، جو کہ وحیدن کی ہم جد تھی، اور وحیدن کی پھوپھی رشتہ کی تھی؛ اس کا انتقال ہو گیا، اب عیدو کا دوسرا نکاح مسماۃ وحیدن سے درست ہے یا نہیں؟ (۱۳۳۲/۱۳۳۸ھ)

الجواب: نکاح عیدو کا مسماۃ وحیدن سے درست ہے، کیوں کہ مسماۃ وحیدن عیدو کی ان

(۱) وحرّم الجمع ..... بین امرأتین أیتھما فرضت ذکرًا لم تحلّ للأخری أبدًا لحديث مسلم لا تنکح المرأة علی عمتها (الدّر المختار) ولا علی خالتها ولا ابنة أخيها ولا علی ابنة أخيها. (الدّر المختار و ردّ المختار: ۹۳-۹۴، کتاب النکاح، فصل فی المحرمات) ظفیر  
(۲) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

محرمات میں سے نہیں ہے جن سے نکاح حرام ہے۔ اللہ تعالیٰ فرماتا ہے: ﴿وَأَحِلَّ لَكُمْ مَا وَرَاءَ ذَلِكَ الْآيَةِ﴾ (سورہ نساء، آیت: ۲۴) پس نکاح مسماۃ وحیدن کا عیدو سے درست اور صحیح ہے، اس میں کچھ شبہ اور تردد نہ کرنا چاہیے۔ فقط واللہ تعالیٰ اعلم (۲۶۵-۲۶۴/۷)

سالی کے مرنے کے بعد اس کے شوہر سے اپنی بھتیجی کی شادی جائز ہے

سوال: (۳۱۵) زید و عمر کے نکاح میں دو حقیقی بہنیں ہیں، لیکن عمر کے گھر میں سے مرگئی، اب زید اپنی بھتیجی کا نکاح عمر سے کرنا چاہتا ہے جائز ہے یا نہیں؟ (۲۶۱/۲-۱۳۴۷ھ)

الجواب: اس حالت میں عمر زید کی بھتیجی سے نکاح کر سکتا ہے، شرعاً یہ نکاح جائز ہے۔ لقولہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) فقط واللہ اعلم (۲۸۴/۷)

منکوحہ غیر مدخولہ کو طلاق دینے کے بعد اس کی لڑکی سے

جو پہلے خاوند سے ہے نکاح کر سکتا ہے

سوال: (۳۱۶) زید نے ہندہ سے نکاح کیا؛ لیکن مباشرت سے قبل اس کو طلاق دے دی، کیا ہندہ کی دختر سے جو پہلے خاوند سے ہے زید کا نکاح جائز ہے؟ (۱۳۳۹/۱۲۳ھ)

الجواب: اس صورت میں ہندہ کی دختر سے جو دوسرے شوہر سے ہے زید کا نکاح درست ہے جیسا کہ فرمایا اللہ تعالیٰ نے: ﴿وَرَبَّائِكُمُ اللَّاتِي فِي حُجُورِكُمْ مِّنْ نِّسَائِكُمُ اللَّاتِي دَخَلْتُم بِهِنَّ فَإِنْ لَّمْ تَكُونُوا دَخَلْتُم بِهِنَّ فَلَا جُنَاحَ عَلَيْكُمْ﴾ (سورہ نساء، آیت: ۲۳) فقط واللہ تعالیٰ اعلم (۳۷۰/۷)

بیوی اور اُس کے خاوند کی بیٹی کو جو دوسری

عورت سے ہے نکاح میں جمع کر سکتا ہے

سوال: (۳۱۷) ایک شخص ایک عورت کو اور اس کے خاوند کی بیٹی کو جو دوسری عورت سے ہے دونوں کو نکاح میں جمع کر سکتا ہے یا نہ؟ (۱۳۳۹/۲۹۶۱ھ)



الجواب: کر سکتا ہے۔ کذا صرح به في الدر المختار لعدم علة الحرمة<sup>(۱)</sup> فقط واللہ اعلم  
(۲۳۳/۷)

سوال: (۳۱۸) هل يجوز الجمع بين امرأة وابنة زوجها من غيرها أم لا؟ بینوا تو جروا  
(۱۳۳۲-۳۳/۱۴۰۳ھ)

الجواب: قال في الدر المختار: فجاز الجمع بين امرأة وبنت زوجها أو امرأة ابنتها  
إلخ<sup>(۲)</sup> وكذا في غيره من كتب الفقه، پس معلوم شد کہ جمع کردن در میان زن و بنت زوج او کہ  
از زن دیگر است جائز و حلال است کہ علت حرمت جمع در آنہا یافتہ نمی شود۔ کما حققہ فی ردّ  
المحتار<sup>(۳)</sup> فقط (۲۳۸/۷)

ترجمہ سوال: (۳۱۸) کیا بیوی اور اُس کے خاوند کی بیٹی کو جو اس کے علاوہ عورت کے بطن  
سے ہے (نکاح میں) جمع کرنا جائز ہے یا نہیں؟ بینوا تو جروا

الجواب: در مختار میں ہے: فجاز الجمع بين امرأة وبنت زوجها إلخ پس معلوم ہوا کہ جمع  
کرنا بیوی اور اُس کے شوہر کی اس بیٹی کو جو دوسری بیوی کے بطن سے ہے جائز اور حلال ہے، اس لیے  
کہ جمع کرنے کی حرمت کی علت اس صورت میں پائی نہیں جا رہی ہے، جیسا کہ رد المحتار میں ہے۔ فقط

بیوی کے رہتے ہوئے بیوی کے فوت شدہ

لڑکے کی بیوی سے نکاح کرنا درست ہے

سوال: (۳۱۹) زید فوت ہوا، زوجہ ہندہ اور پسر عمر چھوڑ کر، ہندہ نے نکاح ثانی بکر سے کیا اور عمر  
مذکور کا نکاح مسماۃ حلیمہ سے کر دیا گیا، عمر فوت ہوا تو اس کی زوجہ حلیمہ سے بکر نکاح کر سکتا ہے یا نہیں؟

(۱) فجاز الجمع بين امرأة وبنت زوجها إلخ. (الدر المختار مع رد المحتار: ۹۴/۴-۹۵،  
كتاب النکاح، فصل في المحرمات) ظفیر

(۲) الدر المختار مع رد المحتار: ۹۴/۴-۹۵، كتاب النکاح، فصل في المحرمات.

(۳) قوله: (لم يحرم) أي التزوج في الصور الثلاث، لأن الذكر المفروض في الأولى يصير  
متزوجاً بنت الزوج وهي بنت رجل أجنبي، وفي الثانية يصير متزوجاً امرأة أجنبية، وفي  
الثالثة يصير واطئاً لأمتہ. (رد المحتار: ۹۵/۴، كتاب النکاح، فصل في المحرمات) ظفیر

جب کہ عمر کی والدہ ہندہ بھی بکر کے نکاح میں موجود ہے۔ (۱۳۳۷/۱۴۱۴ھ)

الجواب: اپنی زوجہ کے پسر از شوہر ثانی کی زوجہ سے نکاح کرنا باوجود نکاح میں ہونے اس زوجہ کے درست ہے، یعنی جمع کرنا درمیان ایک عورت کے اور اس کے پسر کی زوجہ کے شرعاً درست ہے۔  
لعموم قولہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴) اور درمختار میں ہے:  
فجاز الجمع بین امرأة و بنت زوجها أو امرأة ابنتها الخ<sup>(۱)</sup> فقط واللہ اعلم (۱۸۵/۷)

## اپنی بیوی کے اس لڑکے کی زوجہ سے جو

### شوہرِ اوّل سے ہے نکاح درست ہے

سوال: (۳۲۰) ایک شخص نے ایک عورت سے نکاح کیا، اس عورت کے ایک لڑکا پہلے خاوند سے تھا، اس لڑکے کا نکاح اس شخص نے ایک عورت سے کر دیا، اس لڑکے نے اس عورت کو طلاق دے دی، پھر اس عورت نے دوسرے شخص سے نکاح کیا، اس نے بھی اس کو طلاق دے دی، اب اگر یہ شخص اس عورت سے نکاح کرے تو درست ہے یا نہیں؟ فقط بینوا تو جروا (۲۹/۱۷۹-۱۳۳۰ھ)  
الجواب: اگر شخص مذکور اس عورت سے نکاح کرے تو درست ہے<sup>(۲)</sup> یعنی اپنی عورت کے اس لڑکے کی زوجہ سے جو شوہرِ اوّل سے ہے نکاح درست ہے۔ قال اللہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ الْآيَةِ﴾ (سورۃ نساء، آیت: ۲۴) فقط واللہ تعالیٰ اعلم  
کتبہ: رشید احمد عفی عنہ<sup>(۳)</sup> الجواب صحیح: بندہ عزیز الرحمن عفی عنہ (۳۰۵-۳۰۶)

(۱) الدر المختار مع رد المحتار: ۹۴/۴-۹۵، کتاب النکاح، فصل فی المحرمات۔  
(۲) درج ذیل عربی عبارت جس کو مفتی ظفیر الدین نے شامل جواب کیا تھا، ہم نے اس کو حاشیہ میں رکھا ہے، کیوں کہ یہ رجسٹر نقولِ فتاویٰ میں نہیں ہے:

ودلیلہ ما قال فی الشامی: ولو تحرم بنت زوج الأم ولا أمہ - إلى أن قال - ولا زوجة الرّبيب ولا زوجة الرّاب. (رد المحتار: ۸۵/۴، کتاب النکاح، فصل فی المحرمات)  
(۳) ”کتبہ: رشید احمد عفی عنہ“ مطبوعہ فتاویٰ میں نہیں ہے، رجسٹر نقولِ فتاویٰ سے اضافہ کیا گیا ہے، اور یہ حضرت مولانا رشید احمد صاحب گنگوہی قدس سرہ نہیں ہیں، بلکہ کوئی ناقلِ فتاویٰ ہے، رجسٹر نقولِ فتاویٰ سنہ ۱۳۳۰-۲۹ھ کے پہلے صفحہ پر یہ نوٹ درج ہے: ”رشید احمد صاحب جن کے دستخط اکثر فتاویٰ پر ہیں کوئی ناقلِ فتاویٰ ہے“ ۱۲۔

## بیوی کے رہتے ہوئے اُس کے اُس لڑکے کی

### بیوی سے جو بھتیجا بھی لگتا ہو نکاح درست ہے

سوال: (۳۲۱) دو بھائی حقیقی تھے زید و عمر، عمر جو بڑا بھائی تھا، اس کا نکاح مسماۃ زینب سے ہوا اس سے ایک لڑکا پیدا ہوا، عمر کا انتقال ہو گیا، بعد گزر جانے عدت کے مسماۃ زینب کا نکاح اس کے چھوٹے بھائی زید سے کر دیا گیا، اس سے بھی ایک لڑکا پیدا ہوا، عمر کے لڑکے کا نام بکر تھا، اور زید کے لڑکے کا نام خالد، اس کے بعد ان دونوں بھائی بکر اور خالد کا نکاح ایسی دو عورتوں سے ہوا جو دونوں حقیقی بہنیں تھیں، سوال یہ ہے کہ صورت مسئلہ میں اگر عمر کے لڑکے بکر کی زوجہ کسی وجہ سے بہ وجہ طلاق یا اس کے انتقال کے نکاح سے علیحدہ ہو جاوے تو اس کے چچا یعنی عمر کے چھوٹے بھائی زید سے بکر کی زوجہ کا نکاح جائز ہے یا نہیں؟ (۱۰۱۵/۳۳-۱۳۳۴ھ) (۱)

الجواب: قال في الدر المختار: فجاز الجمع بين امرأة وبنت زوجها أو امرأة ابنتها (۲) پس عبارت منقولہ سے ظاہر ہوا کہ اگر زوجہ زید یعنی زینب بھی زید کے نکاح میں موجود ہو تب بھی زید اپنی زوجہ کے پسر اور اپنے بھتیجے بکر کی زوجہ سے بعد طلاق یا موت بکر نکاح کر سکتا ہے، اور اگر زینب موجود نہ ہو تو جواز نکاح میں کچھ تردد ہی نہیں۔ فقط واللہ اعلم (۳۰۱/۷)

## بیوی کے لڑکے کی بیوہ سے نکاح درست ہے

سوال: (۳۲۲) زوجہ کے ساتھ پسر شوہر اول سے ہے، اس پسر کی زوجہ بیوہ سے اس شخص کا نکاح درست ہے یا نہیں؟ (۳۵/۴۹۳-۱۳۳۶ھ)

الجواب: درست ہے (۳) قال الله تعالى: ﴿وَأَحِلَّ لَكُمْ مَا وَرَاءَ ذَلِكُمْ﴾ (سورۃ نساء، آیت: ۲۴) فقط واللہ اعلم (۲۱۲/۷)

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) الدر المختار مع رد المحتار: ۹۴/۴-۹۵، کتاب النکاح، فصل في المحرمات.

(۳) فجاز الجمع بين امرأة وبنت زوجها أو امرأة ابنتها. (الدر المختار مع رد المحتار: ۹۴/۴-۹۵، کتاب النکاح، فصل في المحرمات) ظفیر

## دو خالہ زاد یا ماموں زاد بہنوں کو نکاح میں جمع کرنا درست ہے

سوال: (۳۲۳) رکن رکین میں لکھا ہے کہ دو خالہ زاد بہنیں یا ماموں زاد بہنیں ایک مرد کے نکاح میں جمع ہو سکتی ہیں؛ کیا یہ صحیح ہے اور اس کا کیا مطلب ہے؟ (۱۳۴۰/۲۱۱۹ھ)

الجواب: دو خالہ زاد بہنوں کا مطلب یہ ہے کہ دو بہنوں کی لڑکیاں ہیں، ایک ایک کی اور ایک دوسرے کی، وہ دونوں آپس میں خالہ زاد بہنیں ہیں، وہ دونوں ایک مرد کے نکاح میں اکٹھی ہو سکتی ہیں۔ فقط واللہ تعالیٰ اعلم (۳۰۷/۷)

## دو بہنوں کا نکاح دو بھائیوں سے درست ہے

سوال: (۳۲۴) ایک ماں سے دو بہنیں ہیں باپ جدا ہے، اور ایک ماں سے دو بھائی ہیں باپ جدا ہے، اگر بڑے بھائی کے ساتھ بڑی بہن کی شادی جو دوسرے ماں باپ سے ہے کر دی جاوے، اور چھوٹی بہن کی شادی چھوٹے بھائی سے جو دوسرے ماں باپ سے ہے کر دی جاوے تو جائز ہے یا نہیں؟ (۱۳۴۱/۷۳۶ھ)

الجواب: دو بہنوں کا نکاح دو بھائیوں سے اس طرح کر دینا کہ ایک بھائی کا نکاح ایک بہن سے ہو اور دوسرے بھائی کا دوسری بہن سے ہو تو یہ درست ہے، مثلاً زید اور عمر دو بھائی ہیں خواہ عینی یا اخیانی، ہندہ و خالہ آپس میں بہنیں ہیں، اور زید اور عمر سے غیر ہیں تو اگر زید کا نکاح ہندہ سے اور عمر کا خالہ سے ہو تو شرعاً اس میں کچھ حرج نہیں ہے۔ فقط واللہ اعلم (۲۵۹/۷)

## ایک بہن کا نکاح باپ سے اور دوسری

## بہن کا بیٹے سے درست ہے یا نہیں؟

سوال: (۳۲۵) زید نے اپنے لڑکے کا عقد اپنے ماموں کی لڑکی ہندہ سے کر دیا؛ تو اب زید کا نکاح ہندہ کی حقیقی بہن سے جائز ہے یا نہیں؟ (۱۳۴۰/۳۳ھ)

الجواب: اس میں کچھ حرج نہیں ہے، یہ نکاح صحیح ہے (۱) فقط واللہ تعالیٰ اعلم (۲۶۱/۷)  
سوال: (۳۲۶) دو حقیقی بہن ہیں ان میں سے اگر ایک باپ کے نکاح میں ہو، اور دوسری بیٹے کے نکاح میں؛ تو یہ جائز ہے یا نہیں؟ (۱۰۶۶/۳۵-۱۳۳۶ھ)

الجواب: دو بہنیں حقیقی ان میں سے ایک باپ کے نکاح میں ہو اور دوسری بیٹے کے نکاح میں یہ درست ہے، شرعاً اس میں کچھ حرج نہیں ہے۔ ﴿وَاحِلٌ لَّكُمْ مَا وَرَاءَ ذَٰلِكُمْ﴾ (سورہ نساء، آیت: ۲۴) میں داخل ہے، اصل یہ ہے کہ دو بہنوں کا ایک شخص کے نکاح میں اکٹھا ہونا منع ہے، باپ بیٹے کے نکاح میں ہونا ممنوع نہیں ہے۔ فقط واللہ تعالیٰ اعلم (۱۷۶/۷)

وضاحت: ایک بہن کا باپ سے اور دوسری بہن کا اُس کے بیٹے سے نکاح درست ہے؛ لیکن واضح رہے کہ یہ حکم اس وقت ہے جب کہ وہ لڑکا کسی اور عورت سے ہو، اگر وہ لڑکا اسی عورت کے بطن سے ہے جس سے باپ نے نکاح کیا ہے تو اب اُس عورت کی بہن اس لڑکے کی خالہ ہوگی اور خالہ محرمات ابدیہ میں سے ہے، جس سے نکاح قطعاً درست نہیں۔

محمد حبان بیگ قاسمی

سالے کی ایک لڑکی سے اپنا اور دوسری لڑکی سے

اپنے لڑکے کا نکاح کرنا جائز ہے یا نہیں؟

سوال: (۳۲۷) زید کے نکاح میں خالد کی بہن تھی جس کا انتقال ہو گیا، اب زید کے سالے یعنی خالد کی دو لڑکیاں ہیں، زید ایک لڑکی سے اپنا اور دوسری سے اپنے لڑکے کا نکاح کرنا چاہتا ہے، زید کا لڑکا خالد کی ہمشیرہ سے نہیں ہے، بلکہ دوسری عورت سے ہے کیا صورتِ مسئلہ میں نکاح جائز ہیں؟ (۲۱۶/۱۳۳۵ھ)

الجواب: زید کا نکاح خالد کی دختر سے اور زید کے پسر کا نکاح خالد کی دوسری لڑکی سے شرعاً درست ہے۔ فقط واللہ تعالیٰ اعلم (۱۸۰/۷)

(۱) یہ ﴿وَاحِلٌ لَّكُمْ مَا وَرَاءَ ذَٰلِكُمْ﴾ (سورہ نساء، آیت: ۲۴) میں داخل ہے۔

## بیٹے کی بیوی کی حقیقی بہن سے باپ کی شادی درست ہے

سوال: (۳۲۸) محمود لڑکا زید کا ہے، اور محمود کی شادی مسماۃ بسم اللہ کے ساتھ ہوئی ہے جو حقیقی بہن خرد مسماۃ زینب کی ہے، اب یہ زینب اپنا نکاح ثانی زید کے ساتھ کرنا چاہتی ہے جائز ہے یا نہیں؟ (۱۱۲/۱۳۳۷ھ) (۱)

الجواب: نکاح زید کا مسماۃ زینب سے جو حقیقی بہن اس کے بیٹے کی زوجہ کی ہے درست ہے (۲)  
 کما قال اللہ تعالیٰ: ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) فقط (۲۱۹/۷-۲۲۰)

## جس لڑکے سے اپنی لڑکی کی شادی کی اُس کی

### بہن سے خود شادی کرنا کیسا ہے؟

سوال: (۳۲۹) زید کی ایک دختر اور بکر کے ایک پسر ہے اور ایک دختر ہے، زید نے اپنی دختر کی شادی بکر کے پسر سے، اور بکر کی دختر سے زید خود اپنا نکاح کرنا چاہتا ہے، یہ درست ہے یا نہیں؟ (۱۶۳۴/۱۳۴۰ھ)

الجواب: زید کی دختر کا نکاح بکر کے پسر سے اور بکر کی دختر کا نکاح خود زید سے درست ہے (۳)  
 فقط واللہ تعالیٰ اعلم (۲۶۸/۷)

## بھائی کی بیوہ سے خود اور اُس کی لڑکی سے

### اپنے لڑکے کا نکاح کرنا درست ہے

سوال: (۳۳۰) عبداللہ فوت ہوا، اس کی زوجہ بیوہ اور ایک دختر موجود ہے، اور ایک عبداللہ

(۱) سوال و جواب کورجسٹر نقول فتاویٰ کے مطابق کیا گیا ہے۔ ۱۲

(۲) فلا تحرم بنت زوجة الابن. (البحر الرائق: ۳/۱۶۶، کتاب النکاح، فصل في المحرمات)

جب لڑکے کی بیوی کی لڑکی حرام نہیں ہے تو اس کی بہن تو بہ درجہ اولیٰ حرام نہ ہوگی۔ ظفیر

(۳) ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴)

متونی کا برادر حقیقی حبیب اللہ اور ایک اس کا لڑکا موجود ہے، عبد اللہ کی بیوہ اپنا عقد ثانی حبیب اللہ سے بعد ایام عدت کے کرنا چاہتی ہے، دریافت طلب یہ امر ہے کہ اول عبد اللہ کی دختر کا عقد حبیب اللہ کے فرزند سے ہونا چاہیے یا کہ اول عقد ثانی عبد اللہ کی بیوہ کا حبیب اللہ سے ہونا چاہیے؟

(۱۷۴۲/۱-۳۵-۱۳۳۶ھ)

الجواب: عبد اللہ متونی کی زوجہ کا نکاح اس کے بھائی حبیب اللہ سے اور عبد اللہ کے دختر کا نکاح حبیب اللہ کے پسر سے درست ہے، خواہ پہلے اس عورت کا نکاح ہو، اور خواہ دختر کا نکاح ہر طرح درست ہے (۱) فقط واللہ تعالیٰ اعلم (۱۹۱/۷-۱۹۲)

بیوہ سے خود اور اس کی لڑکیوں سے اپنے لڑکوں کی شادی جائز ہے

سوال: (۳۳۱) خدا بخش فوت ہوا اس کی بیوہ اور اسی بیوہ سے دو تین لڑکیاں خدا بخش کی موجود ہیں، اب مسٹمی عبد الہادی چاہتا ہے کہ میں خدا بخش کی بیوہ سے اپنا نکاح کروں، اور لڑکیوں کو اپنے لڑکوں سے شادی کروں، یہ صورت نکاح کی جائز ہے یا نہیں؟ (۸۹۵/۱۳۳۸ھ)

الجواب: یہ صورت جو سوال میں درج ہے بلا تردد جائز اور درست ہے، باپ کا نکاح جس عورت سے ہو، اس کے پہلے شوہر کی دختر ان سے اس جدید شوہر کے پسران کا نکاح صحیح ہے (۲) اور یہ صورت آیت: ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) میں داخل ہے۔ فقط واللہ اعلم (۲۶۳/۷)

(۱) یہ دونوں محرمات میں نہیں ہیں، لہذا ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) کے تحت آئیں گی۔

وَلَا بِأَسْ أَنْ يَتَزَوَّجَ الرَّجُلُ امْرَأَةً وَيَتَزَوَّجَ ابْنُهُ أُمَّهَا أَوْ بَنَتُهَا لِأَنَّهُ لَا مَانِعَ. (البحر الرائق: ۱۷۳/۳، کتاب النکاح، فصل في المحرمات) ظفیر

(۲) لَا بِأَسْ أَنْ يَتَزَوَّجَ الرَّجُلُ امْرَأَةً وَيَتَزَوَّجَ ابْنُهُ ابْنَتَهَا أَوْ أُمَّهَا. (الفتاویٰ الہندیہ: ۱/۲۷۷، کتاب النکاح، الباب الثالث في بيان المحرمات إلخ، قبیل القسم الثالث: المحرمات بالرضاع) ظفیر

بیوہ سے خود نکاح کرنا اور اُس کے لڑکوں سے

اپنی لڑکیوں کا نکاح کرنا جائز ہے

سوال: (۳۳۲) بکر کی پہلی بیوی سے دو لڑکیاں موجود ہیں، اور بیوہ عمرو کے دو لڑکے موجود ہیں اب بکر بیوہ عمرو سے نکاح کرنا چاہتا ہے، مگر بیوہ عمرو اس شرط پر رضامند ہے کہ اگر تو اپنی لڑکیاں میرے لڑکوں سے نکاح کر دے تو میں تجھ سے نکاح کر لوں، کیا ان لڑکے لڑکیوں کا نکاح ہو کر بکر کو بیوہ عمرو سے نکاح کرنا جائز ہے؟ (۹۶۸/۳۳-۱۳۳۲ھ) (۱)

الجواب: یہ صورت جائز ہے (۲) فقط واللہ تعالیٰ اعلم (۳۰۳/۷)

پہلی بیوی سے جو لڑکی ہے اُس کا نکاح دوسری بیوی کے

اُس لڑکے سے جو دوسرے شوہر سے ہو جائز ہے

سوال: (۳۳۳) زید عقد نکاح دختر خود کہ از بطن زوجه اولی است بہ پسریکہ از بطن زوجه ثانیہ است از زوج اول کہ قبل زید تحت او بود بستن می خواہد شرعاً رواہست یا نہ؟ (۱۰۲۸/۱۳۳۳ھ)

الجواب: جائز است (۳) لقولہ تعالیٰ: ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورہ نساء، آیت: ۲۴) فقط واللہ تعالیٰ اعلم (۲۰۱/۷)

ترجمہ سوال: (۳۳۳) زید اپنی اس بیٹی کا عقد نکاح جو پہلی بیوی کے بطن سے ہے اس لڑکے سے کرنا چاہتا ہے جو دوسری بیوی کے بطن سے — پہلے شوہر سے کہ زید سے پہلے جس کے تحت تھی — ہے، شرعاً جائز ہے یا نہ؟

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) وَأَمَّا بِنْتُ زَوْجَةِ أَبِيهِ أَوْ ابْنَةُ فَحْلٍ. (الدَّرَّ الْمُخْتَارُ مَعَ رَدِّ الْمُخْتَارِ: ۸۴/۴، کتاب النِّكَاحِ، فَصْلُ فِي الْمَحْرَمَاتِ) ظفیر

(۳) وَلَا بِأَسْ أَنْ يَتَزَوَّجَ الرَّجُلُ امْرَأَةً وَيَتَزَوَّجَ ابْنُهُ أُمَّهَُا أَوْ بِنْتُهَا لِأَنَّهُ لَا مَانِعَ. (الْبَحْرُ الرَّائِقُ: ۱۷۳/۳، کتاب النِّكَاحِ، فَصْلُ فِي الْمَحْرَمَاتِ) ظفیر



الجواب: جائز ہے، ارشاد باری: ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) کی وجہ سے۔ فقط واللہ تعالیٰ اعلم

شوہر اپنے لڑکے کی شادی اپنی بیوی کی لڑکی سے کر سکتا ہے

سوال: (۳۳۴) ایک عورت کے دو نکاح ہوئے، پہلے شوہر متوفی سے ایک لڑکی ہے، اب عورت مذکورہ نے ایک ایسے شخص سے نکاح کیا ہے جس کے ایک لڑکا زوجہ اولیٰ سے ہے، تو اس لڑکے اور لڑکی کا باہم نکاح جائز ہے یا نہ؟ (۳۸۵/۳۵-۱۳۳۶ھ)  
الجواب: ان میں نکاح درست ہے (۱) فقط واللہ اعلم (۲۱۱/۷)

شوہر اپنے لڑکے کی شادی اپنی سابقہ بیوی کی لڑکی سے

جو لڑکے کی چچا زاد بہن بھی ہو؛ کر سکتا ہے

سوال: (۳۳۵) زید و بکر حقیقی بھائی ہیں، زید گھر سے ناراض ہو کر چلا گیا، اور دس سال تک کچھ پتا نہیں چلا، لاپتا ہو گیا، اس کی زوجہ سے بکر نے نکاح کر لیا، جب دس بارہ سال کے بعد زید واپس آیا تو بکر نے اس کو طلاق دے دی، اور نکاح زید کے ساتھ کرادیا، زید کے دختر ہے اور بکر کے پہلی زوجہ سے لڑکا ہے، زید کی دختر سے بکر کے لڑکے کا نکاح جائز ہے یا نہیں؟ نکاح زید کا بعد گزرنے عدت کے ہوا، یہ دختر بعد نکاح کے پیدا ہوئی، اب اس کا نکاح اس لڑکے سے جائز ہے یا نہیں؟ (۱۲۵۲/۳۵-۱۳۳۶ھ)

الجواب: اگر زید کے نکاح کے بعد لڑکی چھ ماہ یا اس سے زیادہ میں پیدا ہوئی تو بکر کے پسر از زوجہ سابقہ سے اس کا نکاح درست ہے (۲) فقط واللہ اعلم (۱۷۷/۷)

(۱) اس لیے کہ ان دونوں میں کوئی وجہ حرمت نہیں ہے، ارشاد ربانی ہے: ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴)

وَلَا بِأَسْ أَنْ يَتَزَوَّجَ الرَّجُلُ امْرَأَةً وَيَتَزَوَّجَ ابْنُهُ أُمَّهَا أَوْ بَنَتُهَا لِأَنَّهُ لَا مَانِعَ. (البحر الرائق: ۱۷۳/۳، کتاب النکاح، فصل فی المحرمات) ظفیر

(۲) کوئی وجہ حرمت نہیں ہے، اور یہ ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) میں داخل ہے

## باپ کی مطلقہ غیر مدخولہ کی لڑکی جو ماموں زاد

بہن بھی ہو اس سے نکاح درست ہے

سوال: (۳۳۶) زید نے ہندہ سے نکاح کر کے بلا خلوت صحیحہ طلاق دے دی، اور زبیدہ سے نکاح کر لیا، اور زبیدہ کے بھائی بکر نے ہندہ سے نکاح کر لیا، زبیدہ کے زید سے لڑکا پیدا ہوا اور ہندہ کے بکر سے لڑکی پیدا ہوئی، ان دونوں میں نکاح درست ہے یا نہیں؟ (۱۶۰۰/۱۳۴۰ھ)  
الجواب: اس صورت میں زبیدہ کے پسر کا نکاح ہندہ کے دختر سے درست ہے (۱) فقط (۲۶۹/۷)

پہلے شوہر سے جو لڑکی ہے اس کی شادی دوسرے شوہر کے

لڑکے سے جائز ہے جب کہ وہ اس کی دوسری بیوی سے ہو

سوال: (۳۳۷) جب کہ ایک مسماۃ نے پہلا خاوند کیا، اور اس سے دختر یا فرزند تولد ہوئے، اور اتفاق سے پہلا خاوند گزر گیا، اور مسماۃ بیوہ نے دوسرا خاوند کر لیا، اس صورت میں پہلے خاوند کی دختر سے دوسرے خاوند کے فرزند کا نکاح شرعاً جائز ہو سکتا ہے یا نہیں؟ (۱۳۴۱-۳۵/۱۳۳۶ھ)  
الجواب: دوسرے شوہر کا فرزند اگر اس کی دوسری زوجہ سے ہو یعنی اس بیوہ سے نہ ہو جس نے اب اس سے نکاح کیا ہے تو اس بیوہ منکوحہ کی دختر از شوہر سابق کا نکاح شوہر ثانی کے فرزند از زوجہ سابقہ سے صحیح ہے (۲) فقط (اور اگر ایسا نہیں ہے، بلکہ دونوں اسی ایک عورت سے ہیں، ایک اس شوہر سے اور دوسرا دوسرے شوہر سے تو اس صورت میں نکاح درست نہیں ہے، بلکہ باطل و حرام ہے۔ ظفیر) (۱۷۹/۷-۱۸۰)

(۱) وَخَالَةُ خَالَةِ أَبِيهِ فَحَلَالٌ كَبْنَتِ عَمِّهِ وَعَمَّتُهُ وَخَالَهُ وَخَالَتُهُ لِقَوْلِهِ تَعَالَى: ﴿وَأَحِلَّ لَكُمْ مَا وَرَاءَ ذَلِكَ﴾ (الذِّرَّ الْمُخْتَارُ مَعَ رَدِّ الْمُحْتَارِ: ۸۳/۴، کتاب النِّكَاحِ، فَصْلُ فِي الْمَحْرَمَاتِ) ظفیر  
(۲) یہ دونوں لڑکا لڑکی کے ماں باپ علیحدہ علیحدہ ہیں، کوئی وجہ حرمت نہیں ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴) میں داخل ہے۔ ظفیر

لڑکے کی شادی بیوی کے سابق شوہر کی لڑکی سے درست ہے

سوال: (۳۳۸) زید کے نکاح میں دو عورتیں تھیں، بعد فوت ہونے زید کے ایک عورت سے عمر برادر زید نے نکاح کر لیا، اب عمر کی پشت سے لڑکا پیدا ہوا؛ آیا وہ زید کی دوسری عورت کی لڑکی سے نکاح کر سکتا ہے یا نہیں؟ (۳۳/۹۳۴-۱۳۳۴ھ)

الجواب: کر سکتا ہے۔ فقط واللہ تعالیٰ اعلم (۳۰۳/۷)

بیوی شوہر کے لڑکے سے اپنی لڑکی کی شادی کر سکتی ہے یا نہیں؟

سوال: (۳۳۹) ایک شخص نے ایک بیوہ سے نکاح کیا اس کے ساتھ پہلے خاوند سے ایک لڑکی ہے، اب وہ شخص مر گیا، اس کا ایک لڑکا ہے اور اگر وہ لڑکا اس لڑکی کے ساتھ نکاح کرے تو درست ہوگا یا نہیں؟ (۱۵۵۵/۱۳۳۹ھ)

الجواب: اگر اس مرد کا لڑکا پہلی زوجہ سے یعنی اس عورت بیوہ سے نہیں ہے جس کے بطن سے پہلے شوہر سے وہ دختر ہے تو نکاح ان دونوں میں درست ہے<sup>(۱)</sup> اور اگر وہ لڑکا اس مرد کا اسی بیوہ کے بطن سے ہے جس کی وہ لڑکی ہے تو ان میں نکاح درست نہیں ہے<sup>(۲)</sup> فقط واللہ اعلم (۲۳۶/۷)

بیوی کی اس لڑکی سے جو پہلے شوہر سے ہے

اپنے لڑکے کا نکاح کرنا کیسا ہے؟

سوال: (۳۴۰) پیر بخش نے بسم اللہ مطلقہ سے شادی کر لی، یہ بسم اللہ اپنے ساتھ پہلے شوہر عبداللطیف سے لڑکی سردار بیگم گود میں لائی تھی، جس کو میر بخش نے پالا، پھر بسم اللہ مر گئی، اب پیر بخش

(۱) وَأَمَّا بِنْتُ زَوْجَةِ أَبِيهِ أَوْ ابْنَةُ فَحَلَالٍ. (الدَّرَّ الْمُخْتَارُ مَعَ رَدِّ الْمُخْتَارِ: ۸۴/۴، کتاب

النِّكَاحِ، فَصْلُ فِي الْمَحْرَمَاتِ) ظفیر

(۲) اس لیے کہ اس صورت میں دونوں اخیانی بھائی بہن ہوئے، اور بہن سے نکاح حرام ہے۔ ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ﴾ (سورہ نساء، آیت: ۲۳) ظفیر

سردار بیگم کی شادی اپنے لڑکے عبدالعزیز سے جو پہلی بیوی سے ہے کرنا چاہتا ہے، یہ نکاح حلال ہے یا حرام؟ (۱۱۱۴/۴۶-۱۳۴۷ھ)

الجواب: یہ ظاہر ہے کہ پیر بخش سردار بیگم کا ولی شرعی نہیں ہے، پس اگر سردار بیگم نابالغہ ہے تو پیر بخش اس کے نکاح کا ولی نہیں ہے، اس کو اختیار اس کے نکاح کا نہیں ہے، اور اگر سردار بیگم بالغہ ہے تو خود اس کی اجازت سے یا اگر نابالغہ ہے تو جو اس کا ولی ہے وہ اپنی ولایت سے نکاح عبدالعزیز کے ساتھ (کرتا ہے تو یہ نکاح درست ہے، غرض یہ کہ سردار بیگم کا نکاح اس صورت میں عبدالعزیز کے ساتھ) (۱) شرعاً جائز ہے، کوئی وجہ حرمت کی اس میں موجود نہیں ہے، کیوں کہ دونوں کی ماں اور دونوں کے باپ علیحدہ علیحدہ ہیں۔ قال اللہ تعالیٰ: ﴿وَأَحِلَّ لَكُمْ مَا وَرَاءَ ذَٰلِكُمْ الْآيَةُ﴾ (سورۃ نساء، آیت: ۲۴) وھکذا فی الدر المختار وغیرہ (۲) فقط واللہ تعالیٰ اعلم (۲۸۶/۷-۲۸۷)

سوتیلی ماں کی اس لڑکی سے نکاح درست ہے جو دوسرے شوہر سے ہے

سوال: (۳۴۱) زید کا باپ مرگیا؛ اس کی سوتیلی ماں ہندہ نے دوسرا نکاح کر لیا، اب ہندہ کے لڑکی پیدا ہوئی، اس لڑکی سے زید نے نکاح کر لیا؛ یہ نکاح درست ہے یا نہیں؟

(۱۵۵/۳۳-۱۳۳۴ھ)

الجواب: زید کا نکاح ہندہ کی لڑکی سے جو کہ دوسرے شوہر سے پیدا ہوئی ہے شرعاً صحیح ہے، کیوں کہ محرمات میں اور قاعدہ حرمت میں وہ داخل نہیں ہے، بلکہ ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) میں داخل ہے، کیوں کہ ہندہ کی یہ دختر نہ زید کی اخیانی بہن ہے، نہ علاقہ؛ یعنی نہ ماں شریک بہن ہے نہ باپ شریک بہن ہے، اور حقیقی بہن نہ ہونا ظہر ہے بلکہ یہ لڑکی زید سے محض اجنبیہ ہے، لہذا حلت میں کچھ شبہ نہیں ہے۔ فقط واللہ اعلم (۲۹۵/۷)

(۱) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) وأما بنت زوجة أبيه أو ابنه فحلال. (الدر المختار مع رد المحتار: ۸۴/۴، فصل فی المحرمات) ظفیر

## سوتیلی ماں کے لڑکے سے اپنی لڑکی کا نکاح درست ہے

سوال: (۳۴۲) زید کی سوتیلی ماں بیوہ جب دوسری جگہ نکاح کرے اور اس سے لڑکا تولد ہو؛ تو زید اس لڑکے سے اپنی دختر کا نکاح کر سکتا ہے یا نہیں؟ (۱۳۳۹ھ/۶۱)  
الجواب: یہ نکاح درست ہے (۱) فقط واللہ تعالیٰ اعلم (۲۳۱/۷)

## رضیع کے جس بھائی نے اس کی رضاعی ماں کا دودھ نہیں پیا

### اس کا نکاح مرضعہ کی لڑکی سے جائز ہے

سوال: (۳۴۳) زید کے لڑکے نے بکر کی زوجہ کا دودھ پیا، بکر کے ایک دختر ہے، نیز زید کا بڑا لڑکا جس نے بکر کی زوجہ کا دودھ نہیں پیا اس سے بکر کی دختر کا نکاح جائز ہے یا نہیں؟ اگر جائز ہے تو حدیث: یحرم من الرضاع ما یحرم من النسب (۲) کا کیا مطلب ہے؟ (اگر ناجائز ہے) (۳) تو روایت فقہی: ویجوز أن یتزوَّج الرَّجُلُ بِأُخْتِ أَخِيهِ مِنَ الرِّضَاعِ (۴) کا کیا جواب اور کیا مطلب ہوگا؟ (۱۳۵۷/۱۳۴۱ھ)

الجواب: زید کے بڑے لڑکے کو جس نے بکر کی زوجہ کا دودھ نہ پیا ہے بکر کی لڑکی کے ساتھ نکاح کرنا حلال ہے۔ کما فی الہدایۃ: ویجوز أن یتزوَّج الرَّجُلُ بِأُخْتِ أَخِيهِ مِنَ الرِّضَاعِ (۴) اور اس میں نہ قرآن عزیز اور نہ حدیث شریف کی مخالفت ہے؛ اس لیے کہ حدیث شریف

(۱) فلا تحرم بنت زوجة الابن إلخ، ولا بنت زوجة الأب. (البحر الرائق: ۳/۱۶۶، کتاب النکاح، فصل فی المحرمات) ظفیر

(۲) عن ابن عباس قال: قال النبی صلی اللہ علیہ وسلم فی بنت حمزة: لا تحل لی یحرم من الرضاع ما یحرم من النسب ہی بنت أخي من الرضاعة. (صحیح البخاری: ۱/۳۶۰، کتاب

الشہادات، باب الشہادة علی الأنساب والرضاعة إلخ)

(۳) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۴) الہدایۃ: ۲/۳۵۱، کتاب الرضاع.

کے معنی یہ ہیں کہ جو نسب سے حرام ہے اس کی نظیر رضاع سے بھی حرام ہے، پس جہاں نظیر مفقود ہے وہاں حکم بھی نہ ہوگا جیسے کہ نسباً بھائی کی ماں حرام ہے؛ لیکن اس وجہ سے کہ وہ اس کی بھی ماں ہوگی یا موطوءہ اب ہوگی، اور یہ معنی رضاع میں مفقود ہیں؛ اس لیے کہ بھائی کے دودھ پینے سے اس کی ماں کیسے بن گئی، اسی طرح بھائی کا اب رضاعی اپنا اب رضاعی کیوں کر ہوگا، تاکہ اس کی اولاد کے ساتھ اخوت ثابت ہو جائے گی، اسی طرح بھائی کی بہن رضاعاً دوسرے بھائی کے لیے اجنبی کی طرح ہے، پس نکاح میں کوئی حرج نہیں، اور اس صورت میں تو اعتراض کا کوئی موقع بھی نہیں؛ اس لیے کہ یہاں نسباً بھی جائز ہے، جیسے اخ لام کی بہن سے، یعنی منکوحہ اب کی چچلی لڑکی (رپیہ) کے ساتھ نکاح کرنا جائز ہے، پس یہاں کوئی اعتراض بھی نہیں، البتہ باقی مستثنیات کے بارے میں اعتراض کیا گیا ہے جس کے جواب میں علماء نے ثابت کیا ہے کہ مستثنیات پر حدیث شامل ہی نہیں۔ کما فی الشامی تحت قولہ: (استثناء منقطع) (۱) اور اس کا خلاصہ وہی ہے جس کی طرف ہم نے اوپر اشارہ کیا۔

فلیراجع. فقط واللہ تعالیٰ اعلم (۲/۴۱۰-۴۱۱)

دو بہنوں نے ایک دوسرے کی جن اولاد کو دودھ پلایا ہے

اُن کے علاوہ بھائی بہنوں کا آپس میں نکاح درست ہے

سوال: (۳۴۴) رقیہ وزینب حقیقی بہنیں ہیں، اور رقیہ نے زینب کے لڑکے کے ظہور الحسن و اظہار الحسن اور صدر الحسن کو دودھ پلایا ہے، اور زینب نے بھی رقیہ کی لڑکی فاطمہ اور لڑکے غلام محمد مرتضیٰ کو دودھ پلایا ہے، پس اب رقیہ کے لڑکے غلام محمد مصطفیٰ اور غلام محمد مجتبیٰ کی شادی زینب کی لڑکی آمنہ اور کلثوم سے جائز ہے یا نہیں؟ یہ واضح رہے کہ غلام محمد مصطفیٰ اور غلام محمد مجتبیٰ نے زینب کا دودھ نہیں پیا، اور نہ آمنہ اور کلثوم نے رقیہ کا دودھ پیا۔ بینوا و توجروا (۱۱۱۸/۱۳۳۵ھ)

الجواب: درمختار میں ہے: وتحلل أخت أخیه رضاعاً (۲) پس صورت مسئلہ میں غلام مصطفیٰ اور غلام مجتبیٰ پسران رقیہ کا نکاح آمنہ اور کلثوم دختران زینب سے درست ہے۔ فقط (۲/۴۰۲-۴۰۳)

(۱) رد المحتار: ۲/۲۹۸، کتاب النکاح، باب الرضاع.

(۲) الدر المختار مع رد المحتار: ۲/۳۰۱، کتاب النکاح، باب الرضاع.

بھائی کے جس لڑکے کو دودھ پلایا اُس کے دوسرے

لڑکے سے اپنی لڑکی کا نکاح کرے تو جائز ہے

سوال: (۳۴۵) مسماۃ زینب و احمد علی دونوں حقیقی بھائی بہن ہیں، احمد علی کے لڑکا اور زینب کی لڑکی پیدا ہوئی تھی، جس کا حسبِ قاعدہ دودھ چھڑا دیا گیا تھا، دودھ چھڑانے سے آٹھ نو ماہ بعد زینب نے اپنا دودھ اپنے بھائی احمد علی کے لڑکے کو پلایا، یہ یاد نہیں کہ دودھ اتر اٹھا یا نہیں، کئی مرتبہ بچے کے منہ میں پستان دینے کا اتفاق ہوا، لیکن دودھ اترنے نہ اترنے کی بابت کسی کو یقینی یاد نہیں، اب زینب کے لڑکا پیدا ہوا، اور احمد علی کی لڑکی، زینب کے اس لڑکے سے احمد علی کی لڑکی کا نکاح درست ہے یا نہیں؟ (۱۵۶۱/۱۳۳۷ھ)

الجواب: احمد علی کی اس دختر کا نکاح جس نے زینب کا دودھ نہیں پیا زینب کے پسر سے ہر حال درست ہے، خواہ احمد علی کے پسر سابق نے زینب کا دودھ پیا ہو یا نہ پیا ہو۔ کما فی الدر المختار: و تحلل أخت أخیه رضاعاً إلخ<sup>(۱)</sup> فقط واللہ تعالیٰ اعلم (۴۲۵/۷-۴۲۶)

نسبی بھائی کی رضاعی بھتیجی سے نکاح درست ہے

سوال: (۳۴۶) زید کی رضاعی برادرزادی زید کے نسبی بھائی کے نکاح میں آسکتی ہے یا نہیں؟ (۱۲۸۱/۳۵-۱۳۳۶ھ)

الجواب: زید کی رضاعی برادرزادی زید کے بھائی کے لیے حلال ہے۔ کما فی الدر المختار: و تحلل أخت أخیه رضاعاً یصح اتّصاله بالمضاف کأن یكون له أخ نسبی له أخت رضاعیة إلخ<sup>(۱)</sup> پس معلوم ہوا کہ جب نسبی بھائی کی بہن رضاعی حلال ہے تو بھتیجی رضاعی بھی حلال ہے۔ فقط واللہ تعالیٰ اعلم (۴۱۶/۷-۴۱۷)

بیوہ سمدھن سے شادی جائز ہے

سوال: (۳۴۷) ایک شخص اپنی سمدھن سے خواہ اس کے لڑکے کی بیوی زندہ ہو یا فوت ہو چکی ہو

دونوں صورتوں میں نکاح درست ہے یا نہیں؟ (۱۳۴۰/۲۵۳ھ)

الجواب: دونوں صورتوں میں نکاح درست ہے (۱) فقط واللہ تعالیٰ اعلم (۲۶۵/۷)

## بیوہ بھاج سے نکاح کرنا درست ہے

سوال: (۳۴۸) بھاج سے نکاح کرنا درست ہے یا نہ؟ ایک شخص کہتا ہے کہ بھاج بڑی ماں کے درجے میں ہے اور چھوٹی بھاج بیٹی کے درجہ میں ہے، اور ماں و بیٹی سے نکاح کرنا حرام ہے، قاضی صاحب نے اس کے رد میں یہ دلیل قرآنی پیش کی ﴿وَاحِلٌ لَّكُمْ مَا وَرَاءَ ذَٰلِكُمْ﴾ (سورہ نساء، آیت: ۲۳) وہ شخص کہتا ہے بھاج کے نکاح کی حرمت ﴿حُرِّمَتْ عَلَيْكُمْ أُمَّهَاتُكُمْ﴾ (سورہ نساء، آیت: ۲۳) میں داخل ہے، اور وہ یہ بھی کہتا ہے کہ اگر ایسا نہیں ہے یعنی بھاج کی حرمت اس آیت: ﴿حُرِّمَتْ عَلَيْكُمْ أُمَّهَاتُكُمْ﴾ میں داخل نہیں ہے تو دادی و نانی و پوتی و نواسی کی حرمت بھی قرآن میں صاف مذکور نہیں ہے؛ تو چاہیے کہ دادی، نانی وغیرہ سے بھی نکاح درست ہو، اور قاضی صاحب نے دیگر کتب احادیث و فقہ سے بھی استدلال پیش کیے مگر ان سب کو رد کرتا ہے، اور کہتا ہے کہ ایسا صاف قرآن سے ثابت کرو جس سے بھاج کی حرمت ثابت ہو مثلاً ایسی آیت ہونی چاہیے: وَاحِلٌ لَّكُمْ زَوْجَةُ الْأَخِ بَعْدَ الْعَدَّةِ ابِ جو کچھ عند الشرع حکم ہو تحریری فرمادیں؟ (۱۳۴۵-۴۴/۳۳۲ھ)

الجواب: وہ شخص جو یہ کہتا ہے کہ بھاج کی حرمت آیت: ﴿حُرِّمَتْ عَلَيْكُمْ أُمَّهَاتُكُمْ﴾ (سورہ نساء، آیت: ۲۳) میں داخل ہے یہ غلط ہے۔ لَآَنَّ زَوْجَةَ الْأَخِ لَيْسَتْ بِدَاخِلَةِ فِي الْأُمَّهَاتِ عِنْدَ أَحَدٍ (۲) اور یہ دونوں دعوے بھی غلط ہیں کہ بھاج بڑی ماں کے درجہ میں اور چھوٹی بھاج

(۱) وَلَا تَحْرِمُ بَنَاتُ زَوْجِ الْأُمِّ وَلَا أُمَّهُ وَلَا أُمُّ زَوْجَةِ الْأَبِ وَلَا بَنَاتُهَا إلخ. (رد المحتار: ۸۵/۴، کتاب النکاح، فصل في المحرمات)

لَا بِأَسْ بَأَنَّ يَتَزَوَّجَ الرَّجُلُ امْرَأَةً وَيَتَزَوَّجُ ابْنُهُ ابْنَتَهَا أَوْ أُمُّهَا، كَذَا فِي مَحِيطِ السَّرْحَسِيِّ (الفتاویٰ الہندیۃ: ۱/۲۷۷، کتاب النکاح، الباب الثالث فی بیان المحرمات إلخ، قبیل القسم الثالث: المحرمات بالرّضاع) ظفیر

(۲) فیراد بِالْأُمِّ الْأَصْلُ أَيْضًا وَبِالْبَنَاتِ الْفُرْع. (البحر الرائق: ۱۶۳/۳، کتاب النکاح، فصل في المحرمات) ظفیر



بیٹی کے درجہ میں ہے، اور یہ بھی اس شخص کا دعویٰ غلط ہے کہ دادی، نانی، پوتی، نواسی کا صاف حکم قرآن میں نہیں ہے، لہذا دادی و نانی؛ ماں کی حرمت میں اور پوتی، نواسی؛ بیٹی کی حرمت میں داخل نہیں ہیں، اس لیے کہ دادی و نانی اُمہات میں داخل ہیں، اور پوتی و نواسی بنات میں داخل ہیں<sup>(۱)</sup> اور آیت قرآنی سے زیادہ کوئی قوی دلیل نہیں ہو سکتی، پس جب کہ محرمات کے بیان کے بعد اللہ تعالیٰ نے صاف فرمادیا: ﴿وَاحِلٌ لَّكُمْ مَا وَرَاءَ ذَلِكَ﴾ (سورہ نساء، آیت: ۲۴) تو بھانج بیوہ سے نکاح کا جواز صاف طور سے ظاہر ہو گیا، اور قاضی صاحب نے جو کچھ فرمایا وہ صحیح ہے، ان کا مخالف شخص جو کہ دین اسلام کا مخالف ہے جو کچھ کہتا ہے محض جاہلانہ کلام ہے، احادیث اور تفاسیر کو نہ ماننا صریح الحاد و کفر کی دلیل ہے، اور احادیث کا انکار کرنا درحقیقت قرآن شریف کا انکار ہے، کیوں کہ قرآن شریف میں حکم ہے: ﴿وَمَا اتَّكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (سورہ حشر، آیت: ۷) لہذا اہل اسلام کو قول اس مخالف کا ہرگز نہ ماننا چاہیے، اور اس کو سننا بھی نہ چاہیے، اور اس کی صحبت سے احتراز کرنا چاہیے، اس کی بددینی اور کفر اس کے اقوال سے ظاہر ہے۔ فقط واللہ تعالیٰ اعلم

(۲۷۶-۲۷۴/۷)

سوال: (۳۴۹) ایک شخص نے اپنی بھانج بیوہ سے جو اس کی سمدھن بھی ہوتی ہے، نکاح کرنا چاہتا ہے تو اس عورت سے اس مرد کا نکاح جائز ہے یا نہیں؟ (۱۳۳۵ھ/۱۴۹۳ھ)

الجواب: اس مرد کا نکاح مسماۃ مذکورہ سے جائز ہے، کیوں کہ وہ ﴿وَاحِلٌ لَّكُمْ مَا وَرَاءَ ذَلِكَ﴾ (سورہ نساء، آیت: ۲۴) میں داخل ہے۔ فقط واللہ تعالیٰ اعلم (۲۰۶/۷)

سوال: (۳۵۰) غفور و شکور دونوں حقیقی بھائی ہیں، دونوں کی شادی ہو گئی، شکور مر گیا تو غفور اس کی بیوہ سے نکاح کر سکتا ہے یا نہیں؟ (۱۳۳۸ھ/۵۴۴ھ)

الجواب: شکور کے مرنے کے بعد غفور اس کی بیوہ سے بعد عدت بہ وفات دس دن چار ماہ کے

(۱) لَا يَحِلُّ لِلرَّجُلِ أَنْ يَتَزَوَّجَ بِأُمِّهِ، وَلَا جَدَّاتِهِ مِنْ قَبْلِ الرِّجَالِ وَالنِّسَاءِ لِقَوْلِهِ تَعَالَى: ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَجْدَاتُكُمْ وَأُمَّهَاتُكُمْ إِذِ الْإِمَامُ هُوَ الْأَصْلُ لُغَةً..... وَلَا بِنْتُهُ لِمَا تَلَوْنَا، وَلَا بِنْتِ وَلَدِهِ وَإِنْ سَفَلَتْ (الهداية) وفي الهامش: سواء كان بنت ابن أو بنت بنت. (الهداية: ۲/۳۰۷، كتاب النكاح، فصل في بيان المحرمات، رقم الهامش: ۱۱) ظفیر

نکاح کر سکتا ہے (۱) فقط واللہ تعالیٰ اعلم (۲۵۰/۷-۲۵۱)

## دیور سے بیوہ کا نکاح درست ہے

سوال: (۳۵۱) ایک عورت نے شوہر کے فوت ہونے پر تین سال بعد اپنے دیور سے نکاح کر لیا ہے؛ جائز ہے یا نہیں؟ برادری نے مرد عورت پر یک صد روپے جرمانہ کیا شرعاً کیا حکم ہے؟  
(۱۳۳۱/۲۳۸۶ھ)

الجواب: اس صورت میں نکاح اس عورت بیوہ کا اپنے دیور سے شرعاً صحیح اور درست ہے، اس پر کچھ الزام شرعی نہیں ہے (۱) بلکہ یہ کارِ ثواب ہے۔ فقط واللہ تعالیٰ اعلم (۲۶۰/۷)

## بھائی کی مطلقہ متہمہ سے نکاح جائز ہے

سوال: (۳۵۲) ایک شخص نے اپنی منکوحہ عورت کو اپنے والد کی زنا کی نسبت دے کر طلاق دے دی، اور اس کا والد اور عورت ہر دو زنا سے منکر ہیں، ایک گواہ بھی موجود نہیں، اب عورت مذکورہ کا نکاح خاوند اول کے بھائی سے جائز ہے یا نہیں؟ (۱۳۳۹/۱۲۶۹ھ)

الجواب: اس صورت میں عدت گزرنے کے بعد شوہر اول کے بھائی سے نکاح درست ہے (۲) فقط واللہ تعالیٰ اعلم (۱۷۶-۱۷۵/۷)

## بھائی کی نابالغہ بیوہ سے فوراً نکاح کرے یا عدت ختم ہونے کے بعد؟

سوال: (۳۵۳) زید کا نکاح ایک لڑکی نابالغہ سے ہوا، بیس روز بعد زید فوت ہو گیا، زید کا بھائی اس سے فوراً عقد کر سکتا ہے یا عدت گزارنے کی ضرورت ہوگی؟ (۱۳۳۹/۱۹۹۳ھ)

الجواب: عدت موت دس دن چار ماہ گزارنا ضروری ہے، اس کے بعد نکاح ہو سکتا ہے، عدت میں نکاح درست نہیں ہے۔ درمختار میں ہے: والعدۃ للموت أربعة أشهر إلخ، وعشرة.....

(۱) ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴)

(۲) کوئی وجہ حرمت نہیں: ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) میں داخل ہے۔

مطلقاً وطئت أو لا ولو صغيرة إلخ<sup>(۱)</sup> فقط واللہ تعالیٰ اعلم (۲۳۸-۲۳۷/۷)

## بہتجے کی مطلقہ سے نکاح درست ہے

سوال: (۳۵۴) بہتجے کی بیوی مطلقہ سے بعد عدت کے نکاح درست ہے یا نہ؟

(۱۳۳۷/۲۸۱۰ھ)

الجواب: درست ہے۔ فقط (یہ بھی ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) میں داخل ہے۔ ظفیر (۲۱۲/۷)

## غیر حقیقی بہتجے کی مطلقہ سے نکاح درست ہے

سوال: (۳۵۵) ایک شخص نے اپنی زوجہ کو طلاق دے دی، اس عورت مطلقہ کا نکاح پہلے شوہر کے چچا زاد چچا یعنی شوہر کے باپ کے چچا زاد بھائی سے ہو سکتا ہے یا نہیں؟ اور عورت مطلقہ غیر مدخولہ ہے تو اس پر عدت لازم ہے یا نہیں؟ (۱۳۳۶-۳۵/۱۸۵۸ھ)

الجواب: اس عورت مطلقہ کا نکاح پہلے شوہر کے چچا زاد چچا یعنی شوہر کے باپ کے چچا زاد بھائی سے درست ہے، بلکہ اگر شوہر کے حقیقی چچا سے بھی نکاح کیا جاتا تو درست ہوتا<sup>(۲)</sup> اور چوں کہ مطلقہ غیر مدخولہ ہے؛ اس لیے اس پر عدت لازم نہیں ہے۔ کَمَا قَالَ اللَّهُ تَعَالَى: ﴿ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا﴾ (سورہ احزاب، آیت: ۴۹) فقط واللہ اعلم (۱۷۳/۷)

## حقیقی بہتجے کی بیوہ سے نکاح درست ہے

سوال: (۳۵۶) حقیقی بہتجے کی بیوی سے چچا نکاح کر سکتا ہے یا نہیں؟ (۱۳۳۹/۸۴۳ھ)

(۱) الذّر المختار مع ردّ المختار: ۱۰۵/۵، کتاب الطّلاق، باب العِدّة، مطلب في عِدّة الموت  
أما نكاح منكوحة الغير ومعتدته ..... لم يقل أحد بجوازه فلم ينعقد أصلاً. (ردّ المختار: ۲۰۳/۲، کتاب النّکاح، باب المهر، مطلب في النّکاح الفاسد) ظفیر  
(۲) ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴)

الجواب: بھتیجے کے مرنے کے بعد اور اس کی زوجہ کی عدت گزرنے کے بعد نکاح مذکور جائز ہے، اور یہی حکم طلاق دینے کی صورت میں ہے<sup>(۱)</sup> فقط واللہ تعالیٰ اعلم (۱۷۴/۷)

تایا، چچا اور بھتیجے کی بیوہ سے نکاح درست ہے

سوال: (۳۵۷) حقیقی تایا و چچا و بھتیجا متوفی کی زوجات سے نکاح صحیح ہے یا نہیں؟

(۱۳۳۳۹/۹۳۳)

الجواب: تایا و چچا و بھتیجا کے انتقال کے بعد مثلاً اُن کی زوجہ بیوہ سے عدت کے بعد نکاح شرعاً جائز ہے<sup>(۲)</sup> فقط واللہ تعالیٰ اعلم (۱۷۵/۷)

سوال: (۳۵۸) چچی بیوہ سے نکاح جائز ہے یا نہ؟ (۱۳۳۳-۳۲/۹۰۴)

الجواب: جائز ہے<sup>(۱)</sup> فقط واللہ تعالیٰ اعلم (۲۹۹-۲۹۸/۷)

بیوہ چچی سے نکاح جائز ہے

سوال: (۳۵۹) چچی بیوہ سے بعد عدت کے نکاح جائز ہے یا نہیں؟ زید کہتا ہے کہ قرآن مجید میں چچا کو باپ فرمایا ہے تو چچی ماں حقیقی ہوئی، لہذا نکاح مطلق حرام اور باطل ہے، تمام کتب تفسیر و احادیث و فقہ و اصول فقہ میں چچی سے نکاح کرنا حرام بتلاتا ہے؛ یہ شرعاً صحیح ہے یا نہیں؟

(۱۳۳۵/۱۷۹۲)

الجواب: چچی یعنی چچا متوفی کی زوجہ سے بعد گزرنے عدت کے نکاح جائز ہے<sup>(۱)</sup> قرآن شریف میں رکوع ﴿حُرِّمَتْ عَلَيْكُمْ أُمَّهَاتُكُمْ﴾ (سورہ نساء، آیت: ۲۳) میں چچی کو محرمات میں سے نہیں فرمایا، اور حدیث شریف میں بھی چچی سے نکاح کی حرمت مذکور نہیں ہے، یہ اس شخص کی جہالت اور گمراہی ہے جو ایسا باطل دعویٰ اس زور شور سے کرتا ہے، کسی کتاب تفسیر و حدیث و فقہ و

(۱) ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۳)

(۲) اس لیے کہ کوئی وجہ حرمت نہیں پائی جاتی، ارشاد ہے: ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء،

اصول فقہ میں چچی بیوہ سے نکاح کی حرمت مذکور نہیں ہے۔ ومن ادعیٰ فعلیہ البیان واللہ المستعان۔ فقط واللہ تعالیٰ اعلم (۲۸۲/۷)

## دادا کے بھائی کی لڑکی سے جو اس کے

### چچا کی بیوہ بھی ہے نکاح درست ہے

سوال: (۳۶۰) سردار خان کے تین بیٹے: وزیر خان، منور خان، دلاور خان، وزیر خان کا ایک لڑکا واحد خان، منور خان کی ایک لڑکی ظہورن اور ایک لڑکا عظیم اللہ خان، دلاور خان کی ایک لڑکی صغریٰ، واحد خان کی شادی ظہورن کے ساتھ ہوئی، ان سے ایک لڑکا اسماعیل خان پیدا ہوا، عظیم اللہ خان کی شادی صغریٰ کے ساتھ ہوئی، عظیم اللہ خان فوت ہو گیا، اب اسماعیل خان کی شادی صغریٰ کے ساتھ ہو سکتی ہے یا نہیں؟ (۱۸۰۸/۱۳۳۸ھ)

الجواب: اس صورت میں اسماعیل خان کا نکاح صغریٰ سے شرعاً صحیح ہے، عدت گزرنے کے بعد نکاح صغریٰ کا اسماعیل خان کے ساتھ ہو سکتا ہے۔ ھکذا فی کتب الفقہ<sup>(۱)</sup> فقط (۲۲۸/۷)

## متبنی بھتیجے کا چچا کی بیوہ سے نکاح درست ہے

سوال: (۳۶۱) زید لا ولد فوت ہوا اور اس نے اپنے برادر زادہ کو اپنا پسر متبنی کر لیا تھا، اب زید متونی کی زوجہ کریمہ: زید کے پسر متبنی سے نکاح کرنا چاہتی ہے جائز ہے یا نہیں؟

(۱۳۳۱/۱۳۳۶ھ)

(۱) درج ذیل عربی عبارت جس کو مفتی ظفیر الدین نے شامل جواب کیا تھا، ہم نے اس کو حاشیہ میں رکھا ہے، کیوں کہ یہ رجسٹر نقول فتاویٰ میں نہیں ہے:

فیحرم علی الإنسان فروعه إلخ، وأصوله وهم أمهاته وأمهات أمهاته وآبائه وإن علون وفروع أبویہ وإن نزلن، فتحرم بنات الإخوة والأخوات وبنات أولاد الإخوة والأخوات وإن نزلن، وفروع أجداده وجداته لبطن واحد فلهذا تحرم العمّات والخالات وتحلّ بنات العمّات والأعمام والخالات والأخوال. (فتح القدیر: ۳/۱۹۹، کتاب النکاح، فصل فی بیان المحرّمات، المطبوعة: زکریا دیوبند. ظفیر)

الجواب: زید کی زوجہ بیوہ کا نکاح زید کے متبنی سے شرعاً صحیح ہے کیوں کہ بہ موجب نص قطعی زید کا متبنی زید کا بیٹا نہیں ہوا۔ کما قال اللہ تعالیٰ: ﴿وَمَا جَعَلَ أَدْعِيَانِكُمْ أَبْنَاءَكُمْ﴾ (سورہ احزاب، آیت: ۴) ترجمہ: ”اور اللہ تعالیٰ نے تمہارے متبنیوں کو تمہارا بیٹا نہیں بنایا یعنی متبنی بیٹے کے حکم میں نہیں ہے“۔ لہذا بہ موجب نص ﴿وَإِحْلَ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) نکاح مابین متبنی زید و مابین زوجہ زید متوفی صحیح ہے۔ فقط واللہ تعالیٰ اعلم (۲۴۴/۷)

### حقیقی چچی سے نکاح کب درست ہے؟

سوال: (۳۶۲) اپنی حقیقی چچی کے ساتھ نکاح جائز ہے یا نہیں؟ اگر جائز ہے تو کب؟

(۱۳۳۶-۳۵/۲۱۷ھ)

الجواب: بعد انتقال چچا کے جب چچی کی عدت دس دن چار ماہ گزر جاویں اس وقت اس کا نکاح چچی کے ساتھ درست ہے<sup>(۱)</sup> فقط واللہ تعالیٰ اعلم (۲۱۰/۷)

سوال: (۳۶۳) بھانجے کی بیوی سے ماموں نکاح کر سکتا ہے کہ نہیں؟ (۱۳۳۵/۶۱ھ)

الجواب: کر سکتا ہے<sup>(۲)</sup> فقط (یعنی بھانجہ کے طلاق دے دینے یا مر جانے کے بعد جب عدت گزر جائے۔ ظفیر) (۱۷۹/۷)

### بھانجے کی مطلقہ سے شادی جائز ہے یا نہیں؟

سوال: (۳۶۴) عید و نے اپنی زوجہ کو طلاق دے دی، عبد اللہ کا جو کہ (عید و)<sup>(۳)</sup> کا رشتہ

میں ماموں ہوتا ہے نکاح عید و کی زوجہ مطلقہ سے جائز ہے یا نہیں؟ (۱۳۳۷/۲۳۳۶ھ)

الجواب: عبد اللہ کا نکاح اس صورت میں عید و پسر رضائی کی زوجہ مطلقہ سے بعد گزرنے عدت طلاق کے جو کہ تین حیض ہیں درست اور جائز ہے<sup>(۲)</sup> فقط واللہ تعالیٰ اعلم (۲۴۴/۷)

(۱) أمّا نکاح منکوحۃ الغیر ومعتدّته إلخ لم یقل أحد بجوازہ فلم ینعقد أصلاً. (رد المحتار:

۲۰۳/۴، کتاب النکاح، باب المهر، مطلب فی النکاح الفاسد) ظفیر

(۲) یہ بھی ﴿وَإِحْلَ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) میں داخل ہے۔ ظفیر

(۳) مطبوعہ فتاویٰ میں (عید و) کی جگہ ”عبد اللہ“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

## بھانجے کی بیوہ سے جو سالی بھی ہے بیوی

### کے مرنے کے بعد شادی درست ہے

سوال: (۳۶۵) زید عمر کا حقیقی بھانجہ تھا اور دونوں کی زوجہ آپس میں حقیقی بہنیں تھیں، عمر کی زوجہ کا انتقال ہو گیا، اور تھوڑے عرصہ بعد زید کا بھی انتقال ہو گیا، کیا ایسی صورت میں زید کی بیوہ سے عمر کا نکاح بعد عدت جائز ہے یا نہیں؟ (۱۳۳۷/۲۱۱۶ھ)

الجواب: عمر کا نکاح اس صورت میں زید کی بیوہ سے جو کہ عمر کی سالی بھی ہے، اور بھانجے متوفی کی زوجہ بھی تھی صحیح ہے (۱) فقط واللہ تعالیٰ اعلم (۱۷۲/۷)

## بیوی کی وفات کے بعد سالے کی بیٹی سے جو کہ

### بھانجے کی بیوہ ہے نکاح درست ہے

سوال: (۳۶۶) زید کی بیوی فوت ہو چکی، اب زید اپنے سالے کی دختر سے نکاح کرنا چاہتا ہے جو کہ بیوہ ہے، اور زید کے بھانجے متوفی کی منکوحہ رہ چکی ہے، اب زید کا بھانجا اور سالہ و زوجہ ہر سہ فوت ہو چکے ہیں، زید کا اس بیوہ سے شرعاً نکاح جائز ہے یا نہیں؟ (۱۳۳۸/۲۹۵ھ)

الجواب: نکاح زید کا اس بیوہ سے شرعاً درست ہے۔ کذا فی کتب الفقہ (۲) فقط (۲۵۲/۷)

## بھانجے اور ماموں کی مدخولہ سے نکاح درست ہے

سوال: (۳۶۷) بھانجے کی مدخولہ سے ماموں کا اور ماموں کی مدخولہ کا بھانجے سے نکاح جائز ہے یا نہیں؟ (۱۳۳۵-۳۴/۸۱۳ھ)

الجواب: یہ صورت درست ہے اور ﴿وَاجِلْ لَكُمْ مَّا وَرَاءَ ذَلِكُمْ﴾ (سورۃ نساء، آیت: ۲۴) میں داخل ہے۔ فقط واللہ تعالیٰ اعلم (۲۷۶/۷)

(۱) قال اللہ تعالیٰ: ﴿وَاجِلْ لَكُمْ مَّا وَرَاءَ ذَلِكُمْ﴾ (سورۃ نساء، آیت: ۲۴)

(۲) فجاز الجمع بین امرأة و بنت زوجها أو امرأة ابنها. (الدر المختار مع رد المحتار: ۹۴-۹۵، کتاب النکاح، فصل فی المحرمات) ظفیر

## ماموں کی بیوہ (ممائی) سے نکاح کب درست ہے؟

سوال: (۳۶۸) ہندہ بیوہ بکر کی ایک رشتہ سے یعنی اس کے باپ کی ماموں زاد بہن ہونے کی وجہ سے پھوپھی بھی ہے اور حقیقی ممائی بھی، اور بکر کی زوجہ متوفیہ کی خالہ بھی ہے؛ آیا بکر ہندہ سے نکاح کر سکتا ہے یا نہیں؟ (۱۳۳۹/۳۲۱ھ)

الجواب: بکر کا ماموں جب کہ فوت ہو چکا ہے یا اس نے طلاق دے دی ہے، اور عدت گزر گئی تو بکر کا نکاح بہ صورت مذکورہ ہندہ سے درست ہے۔ لقولہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴) فقط واللہ تعالیٰ اعلم (۲۳۲-۲۳۳ھ)

## بیوہ ممائی سے نکاح جائز ہے

سوال: (۳۶۹) ممائی بیوہ سے نکاح کرنا درست ہے یا نہیں؟ (۱۳۳۷-۴۶/۳۷۳ھ)

الجواب: ممائی بیوہ سے نکاح درست ہے۔ کما قال اللہ تعالیٰ: ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴) فقط (۲۸۵/۷)

سوال: (۳۷۰) ممائی بیوہ سے نکاح جائز ہے یا نہ؟ (۱۳۳۳-۳۲/۹۰۴ھ)

الجواب: جائز ہے۔ فقط واللہ تعالیٰ اعلم (۲۹۸-۲۹۹ھ)

## جو عورت کہے کہ میرا نکاح نہیں ہوا ہے

## اُس کا نکاح کر دینا درست ہے

سوال: (۳۷۱) ایک مسلمان کسی غیر ملک سے جو ان عورت لایا، قاضی نے بلا تحقیق نکاح سابقہ ایک دوسرے شخص سے نکاح کر دیا کیا حکم ہے؟ (۱۳۳۷/۱۲۵۰ھ)

الجواب: اگر عورت نے یہ بیان کیا ہو کہ میں کسی کی منکوحہ نہیں تھی یا بیوہ ہو گئی تھی تو اس کے قول کے موافق اس کا نکاح کر دینا کتب فقہ میں درست لکھا ہے<sup>(۱)</sup> فقط واللہ اعلم (۱۹۰/۷)

(۱) وحلّ نکاح مَنْ قالت: طَلَّقَنِي زَوْجِي وانْقَضَتْ عِدَّتِي إلخ، إِنْ وَقَعَ فِي قَلْبِهِ صَدْقُهَا. (الدّر المختار مع ردّ المحتار: ۵۱۶/۹، کتاب الحظر والإباحة، فصل في البيع) ظفیر



عورت کہے کہ میرا نکاح نہیں ہوا ہے

تو اس کا نکاح کر دینا درست ہے

سوال: (۳۷۲) اگر عورت بیان کرے کہ میرا آج تک کسی سے نکاح نہیں ہوا، مگر یہ عورت پردیس سے آئی ہے، جس کی وجہ سے قاضی کو کوئی حال معلوم نہیں ہو سکتا، تو اب اس عورت کا کسی سے نکاح کر دینا جائز ہے یا نہیں؟ (۱۱۰۳/۱۳۳۵ھ)

الجواب: جائز ہے (۱) فقط واللہ تعالیٰ اعلم (۲۰۱/۷-۲۰۲)

عورت کی بات پر اعتماد کر کے نکاح کر دینا درست ہے

سوال: (۳۷۳) ایک عورت غریب الوطن مسافر ہمارے یہاں آئی، اور یہ بات ظاہر کی کہ میرا وارث کوئی نہیں، میں اپنا نکاح کرنا چاہتی ہوں، تھانہ میں اس نے رپورٹ بھی کر دی ہے کہ میرا نکاح کر دیا جاوے؛ چنانچہ ایک مولوی صاحب نے رپورٹ دیکھ کر مبلغ دس روپے لے کر اس کا نکاح پڑھا؛ آیا یہ نکاح درست ہو گیا یا نہیں؟ (۱۵۱۱/۴۴-۱۳۳۵ھ)

الجواب: اس عورت کا نکاح موافق اس کے بیان کے شرعاً جائز ہے۔ (درمختار میں ہے: وکذا لو قالت امرأته لرجل: طلقني زوجي، وانقضت عدتي لا بأس أن ينكحها إلخ) (الدّر المختار) في الخانية: قالت: ارتدّ زوجي بعد النّكاح وسعه أن يعتمد عليّ خبرها إلخ (۲) (شامی) (۳) الغرض اس صورت میں عورت کے بیان کے موافق اس سے نکاح کرنا بہ درجہ اولیٰ درست ہے۔ فقط واللہ تعالیٰ اعلم (۲۷۷/۷-۲۷۸)

(۱) لو قالت امرأته لرجل: طلقني زوجي وانقضت عدتي لا بأس أن ينكحها. (الدّر المختار مع ردّ المحتار: ۱۷۲/۵، کتاب الطّلاق، باب العدة، قبیل فصل في الحداد) لہذا جب شادی نہ ہونے کی خبر دے تو بہ درجہ اولیٰ اُس کی بات مانی جائے گی۔ ظفیر

(۲) الدّر المختار و ردّ المحتار: ۱۷۲/۵، کتاب الطّلاق، باب العدة، قبیل فصل في الحداد.

(۳) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

## عورت کہے کہ میرا نکاح نہیں ہوا، اس پر قاضی اگر نکاح پڑھا دے تو مجرم نہیں

سوال: (۳۷۴) میں ایک مسجد میں امامت کرتا ہوں، بعد نمازِ عشاء ایک شخص نکاح کے واسطے بلانے آیا، وہاں جا کر معلوم ہوا کہ دوسرے محلہ کی فلاں عورت ہے، مجھے شک ہوا، کیوں کہ میں نے پہلے یہ سنا تھا کہ اس کا نکاح دوسرے شخص سے ہو چکا ہے، میں نے اس سے دریافت کیا، اس نے حلفیہ بیان کیا کہ نہیں ہوا، چنانچہ میں نے نکاح پڑھا دیا تو مجھ پر تو کچھ مواخذہ نہیں؟ فریق مخالف نے شور مچا رکھا ہے کہ اس کا نکاح پہلے ہو گیا تھا، اگر ہوا ہو یا نہ ہوا، دونوں صورتوں میں میں مجرم ہوں یا بری؟ (۱۳۳۷/۲۳۶۱)۔

الجواب: کتب فقہ سے معلوم ہوتا ہے کہ اگر عورت یہ کہے کہ میرا نکاح کسی سے نہیں ہوا تو اس کے قول کے موافق اس کا نکاح کر دینا درست ہے<sup>(۱)</sup> پس اس صورت میں نکاح پڑھنے والے پر کچھ مواخذہ نہیں ہے، پھر اگر بعد میں تحقیق ہو جاوے اور گواہان عدول سے ثابت ہو جاوے کہ اس کا نکاح پہلے ہو چکا تھا تو یہ دوسرا نکاح باطل ہوگا، اور وہ عورت پہلے شوہر کو ملے گی، اور اگر کچھ ثبوت پہلے نکاح کا نہ ہو تو دوسرا نکاح درست رہے گا۔ فقط واللہ تعالیٰ اعلم (۵۱۱-۵۱۰/۷)

## بالغہ لڑکی کے قول پر اعتماد کر کے اس کی شادی کر دینا جائز ہے

سوال: (۳۷۵) ایک لڑکی جوان العمر ایک ریلوے اسٹیشن کے پاس ملی، اور باوجود تلاش کے اور کسی وارث کا پتا نہیں چلا، اور یہ کہتی ہے کہ میرا نکاح نہیں ہوا اس کے نکاح کی فکر ہے؛ اس لیے کہ وہ جوان العمر ہے؛ آیا اس کا نکاح درست ہے یا نہیں؟ (۱۳۳۸/۱۸۰۴)۔

الجواب: ایسی حالت میں کہ لڑکی خود بالغہ ہے کیوں کہ تحریر سوال کے موافق اب وہ پندرہ برس کی ہو گئی ہے تو موافق اس کے بیان کے کہ اس کا نکاح ابھی نہیں ہوا اگر اس کی رضامندی سے اس کا نکاح کفو میں کر دیا جاوے تو بہ قاعدہ شرعیہ یہ درست ہے<sup>(۲)</sup> فقط واللہ اعلم (۲۲۷/۷)

(۱) حوالہ: سابقہ جواب میں ملاحظہ فرمائیں ۱۲۔

(۲) فننذ نکاح حرّۃ مکلفۃ بلا رضا ولی. (الدر المختار مع رد المحتار: ۱۱۵/۴، کتاب النکاح، باب الولی) ظفیر

لڑکی نابالغی میں نکاح ہونا بتاتی تھی، بالغ ہونے کے بعد

انکار کرتی ہے، اب اس کا نکاح درست ہے یا نہیں؟

سوال: (۳۷۶) ایک لڑکی نابالغہ آٹھ سالہ ایک شخص کو کہیں سے مل گئی، اس کا کوئی رشتہ دار اور وطن معلوم نہیں، جب وہ شخص اس لڑکی کو اپنے مکان میں لایا تھا وہ اپنی ہم سن لڑکیوں سے کہتی تھی کہ میری ایک شخص سے شادی ہوئی تھی، مگر یہ نہیں بتلا سکتی تھی کہ کس سے ہوئی اور وہ کہاں ہے، اب اس کی عمر پندرہ سولہ سال کی ہے، اور پہلی شادی سے انکار کرتی ہے اب وہ نکاح کی خواہش کرتی ہے، آیا اس کا نکاح کسی شخص سے کرنا جائز ہے یا نہیں؟ (۱۱۴۴/۱۳۳۷ھ)

الجواب: جب کہ وہ لڑکی اس وقت بالغہ ہے، اور پندرہ برس کی پوری ہو گئی ہے، اور کسی کی منکوحہ ہونے کا اس وقت بعد بلوغ کے انکار کرتی ہے تو اس کی رضامندی جس شخص سے ہو اس کے ساتھ اس کا نکاح درست ہے (۱) فقط واللہ اعلم (۱۹۴/۷-۱۹۵)

عورت جب کہے کہ میرے شوہر نے مجھے طلاق

دے دی ہے تو اُس سے نکاح درست ہے

سوال: (۳۷۷) کسی عورت کے شوہر کا پتہ نہ ہو، اور وہ یہ ظاہر کرتی ہو کہ میرا شوہر مجھے طلاق دے چکا ہے، اس سے نکاح جائز ہے یا نہ؟ (۲۳۱۵/۱۳۳۷ھ)

الجواب: درمختار میں ہے: لو قالت امرأته لرجل: طلقني زوجي وانقضت عدتي لا بأس أن ينكحها إلخ (۲) یعنی اگر کسی عورت نے یہ بیان کیا کہ میرے شوہر نے مجھ کو طلاق دے دی ہے، اور میری عدت بھی گزر گئی ہے تو اس سے نکاح کرنے میں کچھ حرج نہیں ہے، اور شامی میں

(۱) فننكح نكاح حرّة مكلفة بلا رضا وليّ. (الدّر المختار مع ردّ المحتار: ۱۱۵/۴، كتاب النكاح، باب الولي) ظفیر

(۲) الدّر المختار مع ردّ المحتار: ۱۷۲/۵، كتاب الطلاق، باب العدة، مطلب في المنعي إليها زوجها، قبيل فصل في الحداد.

خانہ سے یہ نقل کیا ہے کہ یہ اس وقت ہے کہ اس شخص کو یہ گمان ہو کہ یہ عورت سچ کہتی ہے اور وہ عورت معتبر معلوم ہوتی ہو<sup>(۱)</sup> فقط واللہ تعالیٰ اعلم (۱۷۰-۱۷۱)

جو عورت کہتی ہے کہ شوہر نے طلاق دے دی ہے

اس سے نکاح کرنا کیسا ہے؟

سوال: (۳۷۸) ایک عورت اپنے شوہر کے ساتھ بمبئی چلی گئی، کچھ دنوں کے بعد وہاں سے واپس آ کر بیان کرتی ہے کہ میرے شوہر نے مجھ کو طلاق دے دی ہے، پس اس صورت میں اس کا عقد ثانی کرنا جائز ہے یا نہیں؟ بینوا تو جروا۔ (۲۶۸۶/۱۳۳۵ھ)

الجواب: اس صورت میں موافق بیان عورت کے جب کہ کوئی امر اس کا مذب نہیں ہے؛ اس کو نکاح کرنا درست ہے<sup>(۲)</sup> (الدر المختار) فقط واللہ اعلم (۲۸۱-۲۸۲/۳)

مفقود کی عورت کہے کہ مجھے طلاق دے دی ہے تو اس سے

نکاح جائز ہے بدون نکاح رکھنا سخت معصیت ہے

سوال: (۳۷۹) ایک عورت جس کا خاوند عرصہ بارہ سال سے مفقود الخبر ہے، ایک اور شخص کے گھر آباد ہے، دیگر اس عورت نے اپنے خاوند پر دودفعہ نالش سرکار میں اپنے خرچے کی کی اور زوج پر

(۱) قوله: (لا بأس أن ينكحها) في الخانية: قالت: ارتد زوجي بعد النكاح وسِعَهُ أن يعتمد على خبرها ويتزوجها؛ وإن أخبرت بالحرمة بأمر عارض بعد النكاح من رضاع طارئ أو نحو ذلك، فإن كانت ثقة أولم تكن وقع في قلبه صدقها فلا بأس بأن يتزوجها. (رد المحتار: ۵/۱۷۲، كتاب الطلاق، باب العدة، مطلب في المنعي إليها زوجها، قبيل فصل في الحداد) محمد امين پالن پوری

(۲) وحل نكاح من قالت: طلقني زوجي وانقضت عدتي إن وقع في قلبه صدقها. (الدر المختار مع رد المحتار: ۹/۵۱۶، كتاب الحظر والإباحة، فصل في البيع)

(۳) جواب کورجر نقول فتاویٰ کے مطابق کیا گیا ہے۔ ۱۲

سرکار سے ڈگری ہوگئی، اور عورت یہ بھی کہتی ہے کہ میرے خاوند نے مجھ کو دو آدمیوں کے رو بہ روشری طلاق بھی دے دی، اب اس عورت کا نکاح دوسرے مرد سے ہو سکتا ہے یا نہیں؟ اور اس عورت اور اس مرد کے جس کے گھر میں یہ رہتی ہے ان کے گھر کا کھانا درست ہے یا نہیں؟ اور جو کچھ وہ خیرات کریں یا قربانی دیں تو جائز ہے یا نہیں؟ (۳۹۴/۲۹-۱۳۳۰ھ)

الجواب: موافق بیان عورت کے دوسرا نکاح اس کا درست ہے<sup>(۱)</sup> بدون نکاح کے رکھنا سخت معصیت ہے اور گناہ کبیرہ ہے؛ جس نے ایسا کیا کہ بدون نکاح کے اس عورت کو رکھا اس کو نصیحت کی جاوے اور توبہ کرائی جاوے کہ وہ نکاح کر لیوے، اور گزرے ہوئے افعال بد سے توبہ کرے، اگر وہ نہ مانے تو اس کے ساتھ کھانا پینا نہیں چاہیے، اور اس سے متارکت کر دی جاوے، اس کے خیرات و قربانی کی قبولیت کی توقع نہیں ہے۔ فقط واللہ تعالیٰ اعلم، مفتی مدرسہ (۳۰۲/۷-۳۰۳)

## عورت کا یہ قول کہ میرے شوہر نے طلاق

دے دی ہے ماننا درست ہے

سوال: (۳۸۰) ایک درزی (پنجاب سے)<sup>(۲)</sup> ایک عورت لایا، اس عورت نے بیان کیا کہ مجھ کو میرے پہلے خاوند نے طلاق دے دی ہے اور عدت بھی گزر گئی ہے، اس کے بعد امام مسجد نے اس عورت کا نکاح اس درزی سے پڑھا دیا، یہ نکاح صحیح ہے یا نہیں؟ (۱۲۳۴/۳۵-۱۳۳۶ھ)

الجواب: درمختار میں ہے: وکذا لو قالت امرأته لرجل: طلقني زوجي وانقضت عدتي لا بأس أن ينكحها<sup>(۳)</sup> یعنی اگر کسی عورت نے بیان کیا کہ میرے شوہر سابق نے مجھ کو طلاق دے دی ہے، اور عدت گزر گئی تو وہ شخص اس سے نکاح کر سکتا ہے، پس معلوم ہوا کہ موافق بیان اس عورت کے اس کا دوسرا نکاح صحیح ہو گیا۔ فقط واللہ اعلم (۱۷۸-۱۷۷/۷)

(۱) حوالہ سابقہ-۱۲

(۲) قوسین والی عبارت رجسٹر نقول فتاویٰ سے اضافہ کی گئی ہے-۱۲

(۳) الدر المختار مع رد المحتار: ۵/۱۷۲، کتاب الطلاق، باب العدة، مطلب في المنعي إليها زوجها، قبيل فصل في الحداد.

## عورت کے دعویٰ طلاق کے بعد نکاح درست ہے

سوال: (۳۸۱) خاوند کے غائب ہونے کے بعد اگر عورت قاضی کے پاس طلاق کا دعویٰ کرے اور بیان کرے کہ میری عدت گزر گئی ہے، کیا قاضی اس کو دوسری جگہ نکاح کرنے کا فتویٰ بہ حوالہ درمختار: لو قالت امرأته لرجل: طلقني زوجي و انقضت عدتي لا بأس أن ينكحها (۱) دے سکتا ہے یا نہیں؟ نیز دوسری روایت اس کے مخالف ہے: المرأة إذا ادعت على الزوج أنه طلقها فهي للزوج ما لم يثبت الطلاق، نہایہ (۲) (۱۳۳۸/۳۰۸)۔

الجواب: صورت مذکورہ میں دوسرے شخص سے نکاح کی اجازت ہے اور روایت ثانیہ کا محل یہ ہے کہ شوہر طلاق سے انکار کرے۔ فقط واللہ اعلم (۲۵۵/۷)

## عورت کہے کہ شوہر نے مجھ کو طلاق دے دی ہے

### تو اس سے شادی کرنا درست ہے

سوال: (۳۸۲) ایک عورت یہ بیان کرتی ہے کہ میرے شوہر نے مجھ کو طلاق دے دی ہے، اور اس عورت کے والدین بھی یہی بیان کرتے ہیں؛ لیکن اس عورت کے شوہر کا کچھ پتا اور خبر نہیں کہ وہ کہاں اور کس جگہ ہے، تاکہ اس سے تصدیق کی جاوے، ایسی صورت میں اس عورت سے موافق اس کے بیان کرنے کے نکاح کرنا جائز ہوگا یا نہیں؟ (۱۳۳۱/۵۴۷)۔

الجواب: ایسی صورت میں کہ وہ عورت اور اس کے والدین اس کے شوہر سابق کا طلاق دینا بیان کرتے ہیں اور شوہر کا کہیں پتا نہیں ہے، تاکہ اس سے اس کی تصدیق یا تکذیب ہو سکے تو اس حالت میں فقہاء نے لکھا ہے کہ ایسی عورت سے نکاح کر لینا اس کے اعتبار پر درست ہے (۳) دیگر گاؤں والوں کو اس میں کچھ تعرض اور انکار نہ کرنا چاہیے۔ فقط واللہ اعلم (۲۰۳-۲۰۴/۷)

(۱) حوالہ سابقہ-۱۲

(۲) یہ حوالہ ہمیں نہیں ملا-۱۲

(۳) لو قالت امرأته لرجل: طلقني زوجي و انقضت عدتي لا بأس أن ينكحها. (الدّر المختار مع رد المحتار: ۵/۷۲، کتاب الطلاق، باب العدة، قبیل فصل فی الحداد) ظفیر

## عورت کے باپ اور عورت کے بیان پر

### اعتماد کر کے نکاح کرنا درست ہے

سوال: (۳۸۳) ایک عورت حاملہ اور اس کا حقیقی باپ دونوں مراد آباد سے چل کر شہر پھلور میں آئے، اور یہ بیان کیا کہ عورت کے خاوند نے عورت کو طلاق دے دی، اب ہم کسی دین دار آدمی سے نکاح کرنا چاہتے ہیں، اس صورت میں محض عورت اور اس کے باپ کے بیان پر اعتماد اور اعتبار کر کے بعد وضع حمل اس عورت سے نکاح کرنا درست ہے یا نہیں؟ (۱۱۲۵/۱۳۳۵ھ)

الجواب: اس صورت میں موافق بیان عورت اور اس کے باپ کے؛ ان کے بیان پر اعتماد کر کے بعد وضع حمل نکاح اس کا شرعاً صحیح ہے۔ کذا فی الدر المختار والشمیٰ (۱) فقط (۲۰۹/۷)

## عورت کو طلاق دینا جب معلوم ہے تو عدت

### کے بعد دوسری شادی کر سکتی ہے

سوال: (۳۸۴) ایک عورت کو اس کے شوہر نے چند مرتبہ طلاق دی، مگر بہ وجہ نہ ہونے شہادت؛ عدالت تسلیم نہیں کر سکتی، آیا اس صورت میں مسماۃ دوسرا نکاح کر سکتی ہے یا نہیں؟ (۱۳۳۸/۷۳۸ھ)

الجواب: جب کہ عورت کو یقیناً معلوم ہے کہ طلاق ہو چکی ہے تو عدت کے بعد وہ دوسرا نکاح کر سکتی ہے، اور عدت اسی وقت سے شمار ہوگی جس وقت شوہر نے طلاق دی تھی۔ فقط (۲۵۱/۷)

استدراک: حضرت مفتی علامؒ نے صورتِ مسئلہ کا جو جواب تحریر فرمایا ہے وہ اُس صورت میں ہے جب کہ شوہر طلاق کا اقرار کرے؛ لیکن سوال میں غور کرنے سے معلوم ہوتا ہے کہ شوہر طلاق کا منکر ہے؛ ورنہ عدالت تک جانے کی نوبت ہی کیوں آتی؟! اور جب شوہر تین مرتبہ طلاق دے کر منکر ہو جائے تو اس صورت میں حکم شرعی کی تفصیل حسب ذیل ہے:

(۱) وكذا لو قالت منكوحه رجل لاخر: طلقني زوجي وانقضت عدتي جاز تصديقها إذا وقع في ظنه عدلة كانت أم لا. (رد المحتار: ۴۵/۵، كتاب الطلاق، باب الرجعة، مطلب: مسألة الهذم) ظفیر

اگر کسی عورت کو اُس کا شوہر تین طلاق دے دے اور پھر انکار کرے تو اس صورت میں یا تو عورت اپنے دعویٰ پر گواہ پیش کرے، ایسی صورت میں عورت کے حق میں فیصلہ کر دیا جائے گا، اور شوہر کا انکار معتبر نہ ہوگا — اگر عورت کے پاس گواہ موجود نہ ہوں تو شوہر سے حلف لیا جائے گا، اگر شوہر حلف سے انکار کر دے تو بھی فیصلہ عورت کے حق میں ہوگا — اور اگر شوہر حلف اٹھا لیتا ہے تو ظاہری فیصلہ شوہر ہی کے حق میں ہوگا؛ البتہ جب عورت کو تین طلاق کا یقین ہو تو وہ شوہر کو اپنے اوپر قدرت نہ دے، اور چھٹکارے کی کوئی صورت بنائے۔ (مستفاد از: فتاویٰ رحیمیہ: ۴/۵۱۷، کتاب الطلاق، طلاق کا بیان، ط: مکتبہ الاحسان دیوبند)

وإن اختلفا في الشرط فالقول قول الزوج إلا أن تقيم المرأة البيّنة؛ لأنه متمسك بالأصل وهو عدم الشرط، ولأنه منكر وقوع الطلاق وزوال الملك والمرأة تدّعيه. (الهداية: ۲/۳۸۶، کتاب الطلاق، باب الأيمان في الطلاق)

و كذلك إن سمعت أنه طلقها ثلاثاً و جحد الزوج ذلك و حلف فردّها عليها القاضي لم يسعها المقام معه و ينبغي لها أن تفتدي بمالها أو تهرب منه. (الفتاوى الهندية: ۵/۳۱۳، کتاب الکراهية، الباب الأوّل في العمل بخبر الواحد، الفصل الثاني في العمل بخبر الواحد في المعاملات)

والمرأة كالقاضي إذا سمعته أو أخبرها عدل لا يحلّ لها تمكينه والفتوى على أنه ليس لها قتله، ولا تقتل نفسها بل تفدي نفسها بمالٍ أو تهرب ..... وفي البزّازية عن الأوزجنديّ: أنها ترفع الأمر للقاضي، فإن حلف ولا بيّنة لها فلا لثم عليه أهـ. (رد المحتار: ۴/۳۴۲، کتاب الطلاق، باب الصّريح، مطلب في قول البحر: إنّ الصّريح يحتاج في وقوعه ديانة إلى النية) محمد حبان بیگ قاسمی

### مطلقہ کا نکاح کب جائز ہے؟

سوال: (۳۸۵) ایک شخص نے اپنی بیوی کو برادری کے رو بہ و طلاق دے دی، بعد ایک سال کے اس عورت نے نکاح کر لیا، اس کے خاوند اوّل نے کسی وجہ سے طلاق نامہ لکھ کر نہیں دیا، نکاح ثانی اس عورت کا درست ہوا یا نہیں؟ (۹۶۱/۴۶-۱۳۴۷ھ)



الجواب: جب کہ طلاق ثابت ہے اور عدت بھی گزر گئی تو دوسرے شخص سے اس کا نکاح درست ہے<sup>(۱)</sup> تحریری طلاق کی ضرورت نہیں ہے، زبانی طلاق بھی واقع ہو جاتی ہے<sup>(۲)</sup> فقط واللہ اعلم (۲۸۷/۷)

### مطلقہ کا بعد عدت نکاح کرنا درست ہے

سوال: (۳۸۶) وزیر خان نے اپنی زوجہ کو عرصہ تقریباً ۱۲ سال کا ہوا کہ گھر سے نکال دیا، قاضی صاحب نے وزیر خان کو ہدایت کی کہ تم اپنی عورت کو لے جاؤ، وزیر خان نے جواب دیا کہ میری طرف سے طلاق ہی ہے، عورت نے محبت اللہ سے نکاح کر لیا ہے؛ آیا یہ نکاح صحیح ہے یا نہیں؟ (۱۳۳۷/۲۳۱۲ھ)

الجواب: جس وقت وزیر خان نے یہ لفظ کہا کہ میری طرف سے طلاق ہی ہے، اس وقت اس کی زوجہ پر طلاق واقع ہو گئی، پس اگر نکاح اس کا محبت اللہ سے بعد گزرنے عدت کے ہوا ہے جو کہ حائضہ کے لیے تین حیض ہیں تو یہ نکاح صحیح ہے۔ کَمَا قَالَ اللَّهُ تَعَالَى: ﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ (سورہ بقرہ، آیت: ۲۲۸) فقط واللہ اعلم (۱۷۱/۷)

### عدت میں شادی کر دی پھر علیحدگی ہو گئی اب

### عدت بعد دوبارہ نکاح ہو سکتا ہے یا نہیں؟

سوال: (۳۸۷) ایک عورت بیوہ نے عدت وفات کے اندر نکاح ثانی کر لیا، بعد اطلاع ان میں تفریق اور علیحدگی کرادی گئی، اب نزاع اس میں ہے کہ بعض عالم کہتے ہیں کہ ان کا نکاح آپس میں بعد عدت کے جائز ہے، اور قاضی صاحب نے یہ حکم دیا ہے کہ تمہارا نکاح اب بعد انقضائے عدت کے بھی ناجائز ہے، ہرگز آپس میں نکاح نہ کرنا یہ صحیح ہے یا نہیں؟ (۱۳۳۸/۱۸۶۵ھ)

(۱) وحلّ نکاح من قالت: طلقني زوجي وانقضت عدتي إلخ. (الدّر المختار مع ردّ المحتار: ۵۱۶/۹، کتاب الحظر والإباحة، فصل في البيع) ظفیر

(۲) هو لغة: رفع القيد ..... وشرعاً: رفع قيد النكاح في الحال بالبائن أو المآل بالرجعي بلفظ مخصوص. (الدّر المختار مع ردّ المحتار: ۳۱۲-۳۱۳، کتاب الطلاق)

الجواب: یہ حکم قاضی صاحب کا کہ ان میں کبھی نکاح نہ ہو سکے گا غلط ہے، عدت گزرنے کے بعد ان میں پھر نکاح ہو سکتا ہے، پس عدت میں نکاح کرنے کی وجہ سے جو گناہ ہوا ان پر ہوا اس سے توبہ کریں، اور عدت گزرنے کے بعد پھر نکاح کر لیں اس میں شرعاً کچھ ممانعت نہیں ہے<sup>(۱)</sup> فقط

(۲۲۸/۷-۲۲۹)

## نکاح فسخ ہونے کے بعد فوراً نکاح کب جائز ہے؟

سوال: (۳۸۸) ایک امام مسجد نے ایک نکاح پڑھایا، قبل رخصت طرفین میں تکرار ہوا، اسی روز بعد مغرب پچائیت میں نکاح فسخ ہو گیا، پھر اس عورت کا نکاح دوسرے شخص سے موافق شرع شریف کے ہو گیا؛ کیا وہ نکاح جائز ہے؟ اور کیا ایسا نکاح خواں امام مسجد بن سکتا ہے؟ (۲۹۸۱/۱۳۳۹ھ)

الجواب: اگر شوہر نے طلاق دے دی ہے اور قبل دخول و خلوت طلاق ہوئی ہے تو بدون عدت کے دوسرا نکاح اس عورت کا صحیح ہے<sup>(۲)</sup> اور اگر شوہر اول نے طلاق نہ دی تھی اور پچائیت نے از خود طلاق دے دی ہے تو وہ طلاق واقع نہیں ہوئی، اس صورت میں دوسرا نکاح اس عورت کا درست نہیں ہے<sup>(۳)</sup> اور جس نے باوجود علم کے اس کا نکاح کیا وہ لائق امام بنانے کے نہیں ہے۔ فقط (۲۴۳/۷)

## قاضی کے نکاح فسخ کر دینے کے بعد دوسرا نکاح درست ہے

سوال: (۳۸۹) ایک بارہ سالہ عورت کا نکاح اس کے باپ نے کفو میں کر دیا، بعد بالغہ

(۱) أمّا نکاح منکوحۃ الغیر ومعتدّته إلخ، لم یقل أحد بجوازہ فلم ینعقد أصلاً. (ردّ

المحتار: ۲۰۳/۴، کتاب النکاح، باب المهر، مطلب فی النکاح الفاسد) ظفیر

(۲) قال لزوجته غیر المدخول بها أنت طالق ..... ثلاثاً ..... وقعن ..... وإن فرّق ..... بانت

بالأولی لا إلى عدّة. (الدّر المختار مع ردّ المحتار: ۳۸۰-۳۸۲، کتاب الطلاق، باب

طلاق غیر المدخول بها)

(۳) أمّا نکاح منکوحۃ الغیر ومعتدّته إلخ، لم یقل أحد بجوازہ فلم ینعقد أصلاً. (ردّ

المحتار: ۱۵/۵، کتاب الطلاق، باب العدّة، مطلب فی النکاح الفاسد والباطل) ظفیر

ہونے کے عورت نے ایک دعویٰ اس قسم کا شوہر کے نام دائر کیا کہ گو میری شادی بچپن میں ہوئی لیکن میل جول نہ ہوا، حقوق زوجیت بھی ادا نہ کیے گئے، نان و نفقہ میں خبر گیری نہ کی وغیرہ وغیرہ، حاکم منصف نے نکاح فسخ کر دیا، اس کی بناء پر وہاں کے شافعی المذہب قاضی نے شوہر مذکور کی غیر حاضری میں ہر دو گواہوں کے سامنے اس عورت کا نکاح فسخ کر دیا، کچھ عرصہ بعد دوسرے شخص کے ساتھ عورت مذکورہ کا نکاح کر دیا، آیا پہلا نکاح فسخ ہوا یا نہیں؟ اور دوسرا نکاح صحیح ہے یا نہیں؟

(۱۳۳۰/۲۲۸۱ھ)

الجواب: پہلا نکاح فسخ ہو گیا اور دوسرا نکاح اس عورت کا صحیح ہو گیا، اور تفصیل اس کی مع الاختلاف کتب فقہ میں مبسوط ہے۔ من شاء فليرجع إليها<sup>(۱)</sup> فقط واللہ اعلم (۲۷۱/۷)

## شوہر کی موت ثابت ہو جانے کے بعد عورت

### عدت گزار کر دوسری شادی کر سکتی ہے

سوال: (۳۹۰) مسماة کریمین بنت علی محمد جس کی شادی ننھے سے ہوئی تھی عرصہ سات سال سے وہ گم ہے، اور وہ میرا حقیقی ہم شیر زادہ ہے، اب لڑکی کی عمر اٹھارہ سال ہے؛ آیا عقد ثانی ہو سکتا ہے یا نہیں؟ الہی بخش ہم شیر زادہ حقیقی سالی کے ونیز اہل محلہ ہندو مسلمان کی زبانی و تحریر سے واضح ہے کہ ننھے مذکورہ دریا میں ڈوب کر بہ قضائے الہی فوت ہو گیا، اور بلکہ علی محمد؛ الہی بخش مذکور کو اپنی تحریر سے اجازت عقد دیتا ہے۔ (۱۳۳۷/۲۹۰ھ)

الجواب: اگر ننھے مذکور کی موت ثابت ہو گئی ہے تو مرنے کے بعد اس کی زوجہ عدت وفات یعنی دس دن چار ماہ پورے کر کے دوسرا نکاح کر سکتی ہے<sup>(۲)</sup> فقط واللہ اعلم (۲۰۲/۷)

(۱) تفصیل کے لیے دیکھیں: الحیلة الناجزہ، ص: ۱۲۹-۱۳۲، متعت کی بیوی کے احکام، مطبوعہ: مکتبہ رضی

دیوبند ۱۲

(۲) أخبرها ثقة أن زوجها الغائب مات أو طلقها ثلاثاً أو أتاها منه كتاب على يد ثقة بالطلاق إن أكبر رأيها أنه حق فلا بأس أن تعتد وتزوج. (الدر المختار مع رد المحتار: ۱۷۲/۵، كتاب الطلاق، باب العدة، قبيل فصل في الحداد) ظفیر

جس کی موت کا ظن غالب ہو اُس کی بیوہ بعد عدت شادی کر سکتی ہے

سوال: (۳۹۱) زاہد ریل میں تھا، جب ریل امروہہ سے چلی تو ایک ڈیڑھ میل چل کر پل ٹوٹ جانے کی وجہ سے انجن مع چند گاڑیوں (ڈبوں) کے ڈوب گیا، اس کے بعد بہت تلاش کی گئی کوئی پتا نہیں چلا، اس کی عورت حاملہ تھی، جس کے بچہ پیدا ہو چکا ہے؛ آیا زاہد مذکور کی زوجہ کا عقد ثانی کر دیا جاوے یا نہیں؟ (۱۵۹۲/۱۳۴۰ھ)

الجواب: اس صورت میں چوں کہ موت زاہد کی بہ ظن غالب ثابت ہے؛ اس لیے اس کی زوجہ اب بعد گزرنے عدت وفات کے نکاح کر سکتی ہے (۱) فقط واللہ اعلم (۲۶۸/۷)

جس کے خاوند کے فوت ہونے کی بعض لوگ تصدیق کریں

اور بعض تردید تو اُس سے نکاح کا کیا حکم ہے؟

سوال: (۳۹۲) ایک شخص مسٹری عیسیٰ نے ایک عورت؛ مسٹری عالم سے بہ نیت تزویج مبلغ ۲۰ روپے کو خریدی اس عورت کی والدہ بھی ساتھ تھی؛ وہ کہتی ہے کہ میری لڑکی کا پہلا خاوند ایک سال ہوا مر چکا ہے، اور بائع عالم نے بھی خاوند کے مرنے کی شہادت دی، عالم کا چھوٹا بھائی کہتا ہے کہ زندہ ہے، کیا اب عیسیٰ کا نکاح درست ہے یا نہیں؟ اگر پہلا خاوند موجود ہو تو عالم پر کیا تعزیر ہونی چاہیے؟ (۱۳۸۱/۱۳۳۷ھ)

الجواب: خریدنا آزاد عورت کا باطل ہے (۲) اور عیسیٰ کو اگر گمان غالب مسماۃ کی والدہ اور مسٹری عالم کے صدق کا ہو تو ان کے قول اور بیان کے موافق نکاح اس عورت سے کر سکتا ہے،

(۱) أخبرها ثقة أنّ زوجها الغائب مات أو طلقها ثلاثاً أو أتاها منه كتاب على يد ثقة بالطلاق إن أكبر رأيها أنه حق فلا بأس أن تعتد وتزوج. (الدر المختار مع رد المحتار: ۵/۷۷، كتاب الطلاق، باب العدة، قبيل فصل في الحداد) ظفیر

(۲) وإذا كان أحد العوضين أو كلاهما محرراً فالبيع فاسد كالبيع بالميتة والدم إلخ، وكذا إذا كان غير مملوك كالحر. (الهداية: ۳/۴۹، كتاب البيوع، باب البيع الفاسد) ظفیر

اور موقعِ شبہ میں احتراز بہتر ہے؛ لیکن از راہِ فتویٰ نکاح کرنا درست ہے (۱) پھر اگر بعد نکاح کے معلوم ہو کہ شوہر اس کا نہیں مرا اور نہ طلاق دی تو نکاح باطل ہے، اور عالم وغیرہ نے اگر عمداً جھوٹ بولا تو وہ گنہگار اور فاسق ہوا، توبہ کرے اور روپیہ عیسیٰ کا ہر حال واپس کرے خواہ وہ سچا ہو یا جھوٹا۔ فقط واللہ تعالیٰ اعلم (۱۸۵-۱۸۴/۷)

## شوہر اوّل کی موت کی خبر کے بعد نکاحِ ثانی کر لیا

### پھر شوہر اوّل آگیا تو اب کیا حکم ہے؟

سوال: (۳۹۳) مسماۃ کنیر فاطمہ بنت کریم الدین متوفی کا نکاح اس کے تایا امام الدین نے بہ حالت نابالغی عبدالرزاق سے کر دیا تھا، وہ نکاح کر کے کہیں نوکری کو چلا گیا تھا رخصتی نہیں ہوئی تھی، جانے سے ایک ماہ تک اس کا خط آتا رہا، بعد کو خط و کتابت بند کر دی، پونے چار سال تک کوئی خبر اس کے مرنے جینے کی نہیں آئی، اس کے بعد عبدالرزاق کے مرنے کا خط آیا، خط آنے سے ایک سال بعد مسماۃ کنیر فاطمہ نے نکاح کر لیا، اب دو تین ماہ بعد عبدالرزاق آگیا ہے، اور وہ چاہتا ہے کہ مسماۃ مذکور مجھ کو مل جاوے؛ اس صورت میں شرعاً کیا حکم ہے؟ اور کونسا نکاح جائز ہے؟ (۲) (۱۳۳۶-۳۵/۲۱۰۱)

الجواب: موت شوہر اوّل کی خبر پر جو نکاح کیا گیا تھا وہ صحیح ہو گیا تھا، اسی لیے جو اولاد اس سے ہو وہ صحیح النسب ہوگی اور شوہرِ ثانی کی ہوگی، لیکن جب کہ شوہر اوّل واپس آگیا اور موت کی خبر غلط نکلی تو وہ اپنی زوجہ کو لے سکتا ہے اس کا نکاح قائم ہے، اور اس کے آنے پر نکاحِ ثانی کو فسخ کا حکم ہو جاوے گا کما فی الشّامی: لکن لو عادَ حیاً بَعْدَ الحُکْمِ بِمَوْتِ اَقْرَانِهِ قَالَ ط: وَالظَّاهِرُ اَنَّهُ کَالْمَيِّتِ

(۱) وفيه عن الجوهرية: أخبرها ثقةً أنّ زوجها الغائب مات، أو طلقها ثلاثاً، أو أتاها منه كتاب على يد ثقةٍ بالطلاق، إن أكبر رأيها أنّه حقّ فلا بأس أن تعتدّ وتزوّج، وكذا لو قالت امرأته لرجلي: طلقني زوجي وانقضت عدّتي لا بأس أن ينكحها. (الدّر المختار مع ردّ المحتار:

۱۷۲/۵، كتاب الطلاق، باب العدة، قبيل فصل في الحداد) ظفیر

(۲) سوال کی عبارت رجسٹر نقول فتاویٰ کے مطابق کی گئی ہے۔ ۱۲

إِذَا أَحْيَى، وَالْمَرْتَدَّ إِذَا أَسْلَمَ الْإِنِّ، قَالَ: ثُمَّ بَعْدَ رَقْمِهِ رَأَيْتُ الْمَرْحُومَ أَبَا السَّعُودِ نَقَلَ عَنْ الشَّيْخِ شَاهِينَ، وَنَقَلَ أَنَّ زَوْجَتَهُ لَهُ وَالْأَوْلَادَ لِلثَّانِي الْإِنِّ<sup>(۱)</sup> فَقَطَّ وَاللَّهِ عِلْمُ (۱۹۹/۷)

سوال: (۳۹۴) اگر کوئی جنگ میں یا پردیس گیا، کچھ عرصہ کے بعد اس کے مرنے کی خبر بہ ذریعہ خط یا سرکار ملی، اس کی منکوحہ نے عدت ختم کر کے نکاح ثانی کر لیا، اور نکاح ہونے کے بعد وہ شخص خود آگیا، اب وہ عورت شرعاً کس کو ملے گی؟ اگر شخص اول کو ملی تو تجدید نکاح کی ضرورت ہے یا نہیں؟ (۱۱۸۵/۱۳۳۵ھ)

الجواب: واپسی کے بعد وہ عورت شوہر اول کو ہی ملنی چاہیے، اور تجدید نکاح کی ضرورت نہیں ہے<sup>(۲)</sup> فَقَطَّ وَاللَّهِ تَعَالَى عِلْمُ (۵۰۶/۷)

جس عورت نے غائب شخص سے نکاح کا ایجاب کیا اُس کے قبول

یا رد کرنے سے پہلے نہ وہ رجوع کر سکتی ہے نہ دوسرا نکاح

سوال: (۳۹۵) زید نے ہندہ کا نکاح اپنے بیٹے بکر عاقل بالغ غائب سے کر دیا جو کہیں دور دراز ملازم ہے، دو تین ماہ سے خط و تنخواہ بھی نہیں آئی تو کیا نکاح موقوف مذکور سے قبل رد و قبول قولاً یا فعلاً

(۱) رد المحتار: ۳۶۰/۶، کتاب المفقود، مطلب في الإفتاء بمذهب مالك في زوجة المفقود، قبيل كتاب الشركة.

(۲) ولو أنَّ امرأة أخبرها ثقة أنَّ زوجها الغائب مات عنها أو طلقها ثلاثاً أو كان غير ثقة وأتاها بكتاب من زوجها بالطلاق إلخ، فلا بأس بأن تعتدَّ ثم تتزوج. (الهداية: ۴/۳۶۹، كتاب الكراهية، فصل في البيع)

غاب عن امرأته فتزوجت بآخر (وفي الشَّامي: شامل لما إذا بلغها موته أو طلاقه فاعتدَّت وتزوجت ثمَّ بان خلافه) وولدت أولاداً ثمَّ جاء الزوج الأوَّل فالأولاد للثَّاني على المذهب الَّذي رجع إليه الإمام وعليه الفتوى كما في الخانية. (الدَّر المختار و ردِّ المختار: ۱۹۹/۵، كتاب الطَّلاق، باب العدة، فصل في الحداد، مطلب في ثبوت كرامات الأولياء والاستخدامات) ظفير

ہندہ رجوع کر سکتی ہے؟ اگر دوسری جگہ نکاح کرے؛ تو کیا نکاح بات نکاح موقوف کو باطل کر دے گا؟  
والملك البات إذا ورد على الموقوف أبطله<sup>(۱)</sup> (شامی: ۱۴۶/۴) نیز عند العقد زندگی و موت  
بکر مشکوک تھی، نکاح کے بعد بھی ایک ماہ گزر گیا کوئی خبر نہیں تو ایسی صورت میں بکر عند العقد مجیز  
ہو سکتا ہے یا نہیں؟ (۱۳۳۹/۱۴۴۱ھ)

الجواب: ہندہ اپنے ایجاب سے؛ قبل قبول آخر (جب تک بکر کے قبول و رد کا علم نہ ہو، ظفیر)  
رجوع نہیں کر سکتی، اور نہ دوسری جگہ نکاح کر سکتی ہے۔ قال عليه الصلاة والسلام: ثلاث جدهنّ  
جدّ وهزلهنّ جدّ الحديث<sup>(۲)</sup> ولعدم جريان المساومة في النّكاح بخلاف البيع<sup>(۳)</sup> اور  
بکر کی موت جب تک محقق نہ ہو یا حسب قاعدہ مفقود حکم اس کی موت کا نہ کیا جاوے اس وقت تک وہ  
مجیز ہو سکتا ہے۔ فقط واللہ تعالیٰ اعلم (۲۳۵/۷)

اگر فلاں عورت سے نکاح کروں تو گویا اپنی ماں سے کروں

کہنے کے بعد اس سے نکاح جائز ہے؟

سوال: (۳۹۶) زید کا نکاح اس کی ماموں زاد بہن بی بی جمیلہ سے ہونے والا ہے، مگر کسی وجہ  
سے زید نے قسم کھالی کہ اگر میں جمیلہ سے نکاح کروں تو گویا اپنی والدہ سے نکاح کروں؛ زید کا نکاح  
جمیلہ سے ہو گا یا نہ؟ (۱۳۳۹/۲۰۸۳ھ)

الجواب: اس قسم کی وجہ سے زید کا نکاح اس کی ماموں زاد بہن بی بی جمیلہ سے حرام نہیں ہوا  
بلکہ نکاح مذکور شرعاً جائز ہے۔ فقط واللہ تعالیٰ اعلم (۲۳۸/۷)

(۱) رد المحتار: ۲۴۳/۷، کتاب البيوع، باب البيع الفاسد، مطلب: إذا طرأ ملكٌ باتٌ على  
موقوف أبطله.

(۲) مشكاة المصابيح: ص: ۲۸۴، کتاب النّكاح، باب الخلع والطلاق، الفصل الثّاني،  
عن أبي هريرة مرفوعاً.

(۳) قوله: (لعدم جريان المساومة في النّكاح) احتراز به عن البيع. (رد المحتار: ۶۲/۴،  
کتاب النّكاح، قبل مطلب: التّزوج بإرسال کتاب)

یہ کہا: اگر میں ہندہ سے نکاح کروں تو وہ میری ماں  
بہن ہوگی پھر ہندہ سے نکاح کر لیا تو کیا حکم ہے؟

سوال: (۳۹۷) زید اگر چند مرد ماں کے سامنے قرآن شریف کو ہاتھ لگا کر اور جناب پیر  
محبوب سبحانی صاحب کو ضامن دے کر زبان سے یہ کہے کہ اگر میں ہندہ سے نکاح کروں تو وہ میری  
ماں اور بہن ہوگی، اور بعد اس کے وہ نکاح کر لیوے تو کیا شرعاً جائز ہوگا؟ علاقہ کے کسی عالم نے  
نکاح نہیں پڑھا، زید نے مولوی صاحب امام مسجد کو بخش گالیاں دیں، حالاں کہ وہ زید کے استاذ  
بھی ہیں، اس صورت میں زید کے لیے کیا حکم ہے؟ (۱۳۳۲/۶۱۳ھ)

الجواب: درمختار میں ہے کہ اگر حرف تشبیہ کو ایسی صورت میں حذف کیا جاوے تو وہ لغو ہے،  
یعنی ظہار وغیرہ کچھ نہیں ہوتا۔ کما قال: أو حذف الکاف لغا إلخ<sup>(۱)</sup> (الدر المختار) پس اس  
صورت میں اگر زید اس عورت سے نکاح کرے گا تو طلاق اور ظہار کچھ نہ ہوگا اور نکاح صحیح ہو جاوے گا،  
علاقہ کے مولوی صاحب کا نکاح نہ پڑھنا غالباً بہ وجہ اس مسئلہ کے نہ جاننے کے ہوا ہے؛ لیکن زید کا  
ان کو گالیاں دینا برا کہنا جائز نہیں ہے، خصوصاً جب کہ وہ زید کے استاذ بھی ہیں، اس حالت میں  
گستاخی کرنا زید کو درست نہ تھا، یہ زید سے سخت غلطی ہوئی اور گناہ ہوا، اس سے توبہ کرے اور اپنا قصور  
اپنے استاذ سے معاف کراوے۔ فقط واللہ اعلم (۲۶۰-۲۶۱ھ)

صرف یہ کہنے سے کہ تو میری سگی بہن ہے

یا مجھ کو اپنا سگا بھائی سمجھ، نکاح حرام نہیں ہوتا

سوال: (۳۹۸) اگر کسی لڑکی کو کہ جو نہ حقیقی بہن ہے نہ رضاعی اس کو اگر بہن کی لقب سے یاد  
کیا جائے کہ تو میری سگی بہن ہے اور تو مجھے اپنا سگا بھائی سمجھا کر تو کیا یہ عہد اور قول کرنے کے بعد اس  
سے شادی کی جاسکتی ہے یا نہیں؟ (۱۳۳۸/۱۲۹ھ)

(۱) الدر المختار مع رد المحتار: ۵/۱۰۳، کتاب الطلاق، باب الظہار، مطلب: بَلَا غَاثُ  
مُحَمَّدٍ - رَحِمَهُ اللَّهُ - مُسْنَدٌ.



الجواب: اس کہنے سے کہ تو میری حقیقی بہن ہے یا مجھ کو اپنا سگا بھائی سمجھ؛ وہ عورت درحقیقت بہن نہیں ہوئی، اور نہ وہ محرمات میں داخل ہوئی، پس نکاح اس کے ساتھ درست ہے، چنانچہ اللہ تعالیٰ نے محرمات کو بیان فرما کر فرمایا: ﴿وَأَحِلَّ لَكُمْ مَا وَرَاءَ ذَلِكَ الْآيَةِ﴾ (سورۃ نساء، آیت: ۲۴) اور ارشاد ہے: ﴿مَا هُنَّ أُمَّهَاتُهُمْ إِنَّ أُمَّهَاتُهُمْ إِلَّا اللَّائِي وَلَدْنَهُمْ﴾ (سورۃ مجادلہ، آیت: ۲) فقط واللہ اعلم (۲۵۴/۷)

یہ کہا کہ فلاں سے نکاح کروں تو اپنی بیٹی

سے کروں پھر نکاح کر لیا تو کیا حکم ہے؟

سوال: (۳۹۹) زید نے عمر کو کہا کہ اگر تو ہندہ کے ساتھ عقد کرے گا تو گویا اپنی بیٹی کے ساتھ عقد کرے گا، (عمر)<sup>(۱)</sup> نے اس کو قبول کیا اور چند روز بعد ہندہ سے عقد کر لیا تو عمر پر کیا کفارہ ہوا؟ (۱۳۳۹/۱۶۸۴ھ)

الجواب: (زید)<sup>(۱)</sup> کا یہ قول لغو ہے شرعاً اس کا کچھ اثر حرمت نکاح ہندہ پر نہ ہوگا، پس اگر عمر نے ہندہ سے نکاح کر لیا تو نکاح صحیح ہو گیا اور عمر پر کچھ (کفارہ)<sup>(۲)</sup> نہیں ہے۔ فقط واللہ اعلم (۲۳۷/۷)

بستی کے رشتہ سے جو بھائی ہے اس کی بہن سے شادی جائز ہے

سوال: (۴۰۰) زید اور عمر میں نسبی تعلق نہیں ہے محض ایک بستی میں رہنے کی وجہ سے دونوں میں ملاقات ہے تو زید کی بہن سے عمر کی شادی جائز ہے یا نہیں؟ (۱۳۳۵/۲۸۰۱ھ)

الجواب: اس مواخات سے حقیقتہً نسبی تعلقات قائم نہیں ہوئے، عمر کی شادی زید کی بہن سے ہو سکتی ہے، اس میں حرمت کی کوئی وجہ نہیں، تہنی یا مواخات کا اثر نسبی سلسلوں پر کچھ نہیں پڑتا،

(۱) مطبوعہ فتاویٰ اور رجسٹر نقول فتاویٰ میں (عمر) کی جگہ ”زید“ اور (زید) کی جگہ ”عمر“ تھا، مسئلہ کو درست کرنے کے لیے ہم نے اس کو بدلا ہے۔ ۱۲

(۲) مطبوعہ فتاویٰ میں (کفارہ) کی جگہ ”اثر“ تھا، رجسٹر نقول فتاویٰ سے اس کی تصحیح کی گئی ہے۔ ۱۲

محض قول و اقرار سے نسبی اخوت کہ جس پر حرمت نکاح کا مدار ہے قائم نہیں ہو سکتی۔ فقط واللہ اعلم  
(کتبہ: عتیق الرحمن عثمانی) (۱) (۲۸۴/۷)

## آزاد کروں گا کہنا نکاح کے لیے مانع نہیں

سوال: (۴۰۱) ایک آدمی نے جس کی بیوی نہیں ہے یہ کہا کہ آزاد کروں گا تو وہ شادی کرے یا نہیں؟ (۵۴/۷۱۳۳۸)

الجواب: یہ قول اس شخص کا لغو ہے، اس سے کچھ نہیں ہوتا، وہ شخص نکاح کرے کچھ حرج نہیں ہے، اور ان الفاظ سے اس کی زوجہ مطلقہ نہ ہوگی۔ فقط واللہ اعلم (۵۱۸/۷)

## خاندان سادات میں شادی کرنا جائز ہے

سوال: (۴۰۲) آیا خاندان سادات میں شادی کرنا جائز ہے؟ (۹۰۳/۱۳۳۹ھ)  
الجواب: جائز ہے (۲) فقط واللہ تعالیٰ اعلم (۲۷۲/۷)

## بزرگ کی لڑکی سے نکاح جائز ہے

سوال: (۴۰۳) کسی بزرگ کی لڑکی سے نکاح کرنا جائز ہے؟ (۹۰۳/۱۳۳۹ھ)  
الجواب: جائز ہے (۲) فقط واللہ تعالیٰ اعلم (۲۷۲/۷)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲  
(۲) اگر لڑکی سادات خاندان کی ہے تو ہم کفو قریش لڑکے کی شادی خواہ صدیقی ہو یا فاروقی، عثمانی ہو یا علوی، درست ہے، اور اگر لڑکا سادات خاندان سے ہے تو اس سے ہر ایک لڑکی کی شادی جائز ہے، خواہ ہم کفو ہو یا نہ ہو  
الْكَفَاءُ مُعْتَبَرَةٌ..... مِنْ جَانِبِهِ أَيْ الرَّجُلُ لِأَنَّ الشَّرِيفَةَ تَأْتِي أَنْ تَكُونَ فِرَاشًا لِلدَّيْنِيِّ، وَلِذَا لَا تُعْتَبَرُ مِنْ جَانِبِهَا لِأَنَّ الزَّوْجَ مُسْتَفْرِشٌ، فَلَا تَغِيْظُهُ دَنَاءَةُ الْفِرَاشِ وَهَذَا عِنْدَ الْكَلِّ (الدَّرِّ الْمُخْتَارِ) فَإِنَّ حَاصِلَهُ: أَنَّ الْمَرْأَةَ إِذَا زَوَّجَتْ نَفْسَهَا مِنْ كُفٍّ لَزِمَ عَلَى الْأَوْلِيَاءِ وَإِنْ زَوَّجَتْ مِنْ غَيْرِ كُفٍّ لَا يَلْزِمُ أَوْ لَا يَصِحُّ، بِخِلَافِ جَانِبِ الرَّجُلِ فَإِنَّهُ إِذَا تَزَوَّجَ بِنَفْسِهِ مُكَافِئَةً لَهُ أَوْ لَا فَإِنَّهُ صَحِيحٌ لَزِمَ الْإِنْخ. (الدَّرِّ الْمُخْتَارِ وَرَدَ الْمُخْتَارِ: ۴/۱۲۸، كِتَابُ النِّكَاحِ، بَابُ الْكَفَاءَةِ) ظَفِير

## اپنے استاذ یا پیر کی بیوہ سے نکاح درست ہے

سوال: (۴۰۴) اپنے استاذ یا پیر کی بیوہ سے نکاح کرنا جائز ہے یا نہیں؟ زید اس کو ناجائز کہتا ہے زید مصیب ہے یا خطی؟ (۱۳۳۹/۲۶۳۸ھ)

الجواب: استاذ یا پیر متوفی کی بیوہ سے شاگرد اور مرید کو نکاح کرنا درست ہے۔ لقولہ تعالیٰ بعد بیان المحرمات: ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴) پس زید کا قول غلط ہے اور زید اس بارے میں خطا پر ہے۔ فقط واللہ تعالیٰ اعلم (۲۴۱/۷)

## مرید کی مطلقہ سے شادی جائز ہے

سوال: (۴۰۵) کسی پیر نے اپنے مرید کی بیوی سے بعد طلاق دے دینے اسی مرید کی عورت سے شادی کی، آیا اس پیر پر کوئی کسی قسم کا الزام تو نہیں؟ اور ایسا کرنا درست ہے یا نہیں؟ اور اس پر طعن کرنا کیسا ہے؟ اور طعن کرنے والے کا کیا حکم ہے؟ (۱۳۳۰-۲۹/۳۳۵ھ)

الجواب: جب کہ اس پیر نے اپنے مرید کی بیوی سے بعد طلاق اور عدت گزرنے کے نکاح کیا ہے، تو شرعاً اس پیر پر کچھ الزام نہیں، اور شریعت کے اصول کے موافق اس پر کچھ مواخذہ نہیں ہے (بہ شرطیکہ کوئی اور وجہ حرمت وعدم صحت نکاح نہ ہو۔ ظفیر) طعن کرنا اس پر بیجا ہے، جس امر کو اللہ تعالیٰ نے جائز اور حرام فرمایا اس میں کسی کو مجال اعتراض اور طعن کرنے کی نہیں ہے، اور جو شخص طعن کرے وہ گنہگار ہے۔ فقط واللہ تعالیٰ اعلم (۲۸۸/۷) (۱)

## اپنے پیر سے نکاح کرنا درست ہے

سوال: (۴۰۶) اگر کوئی عورت اپنے پیر سے نکاح کرنا چاہے تو نکاح مریدنی کا پیر سے درست ہے یا نہ؟ (۱۳۳۰/۲۳۸۲ھ)

الجواب: نکاح مریدنی کا پیر سے شرعاً درست ہے (۲) فقط واللہ تعالیٰ اعلم (۲۶۰/۷)

(۱) سوال وجواب رجسٹر نقول فتاویٰ کے مطابق کیے گئے ہیں۔ ۱۲

(۲) ﴿وَأَحِلَّ لَكُمْ مَا وَرَاءَ ذَلِكَ﴾ (سورہ نساء، آیت: ۲۴)

## مریدنی سے نکاح کرنا جائز ہے

سوال: (۴۰۷) مریدنی سے نکاح جائز ہے یا نہیں؟ پہلے مرید کر لیا جاوے پھر نکاح کرے۔  
(۱۳۳۲-۳۳/۹۷۰ھ)

الجواب: مریدنی سے نکاح درست ہے؛ لیکن دھوکے بازی کرنا حرام ہے۔ فقط (۳۰۱/۷)

## پیر سے پردہ فرض ہے اور غیر حقیقی داماد سے نکاح درست ہے

سوال: (۴۰۸) ایک جوان بیوہ عورت غیر شرع پیر کے گھر جاتی ہے، اس کے وارث چاہتے ہیں کہ کفو میں اس کا نکاح کر دیں تاکہ اس بات سے باز آوے، اب اگر وہ عورت خواستواہ نکاح سے انکار کرے تو کیا حکم ہے؟ غیر حقیقی داماد سے نکاح ہو سکتا ہے یا نہیں؟ (۱۳۳۷/۱۷۹۱ھ)

الجواب: پیر سے پردہ کرنا فرض ہے اور اگر کوئی شخص فاسق فاجر ہو تو اس سے بیعت کرنا بھی درست نہیں ہے، اور نکاح ثانی کرنا بیوہ کو سنت ہے اور ثواب ہے، نکاح ثانی کو برا اور معیوب سمجھنا گناہ ہے اور خلاف شرع ہے، پس عورت کو نکاح ثانی کر لینا چاہیے اور غیر حقیقی داماد سے نکاح درست ہے (۱) فقط واللہ تعالیٰ اعلم (۱۸۹/۷)

## طوائف سے نکاح کرنا درست ہے

سوال: (۴۰۹) ایک شخص نے طوائف سے نکاح کیا اور وہ طوائف علاوہ زنا کے اپنے پیشے رقص و سرود گانا بجانا کرتی رہے تو نکاح باقی رہا یا نہیں؟ (۱۳۳۹/۸۲۱ھ)

الجواب: نکاح باقی ہے (۲) فقط واللہ تعالیٰ اعلم (۱۷۴/۷)

(۱) اس سے نکاح حرام ہونے کی کوئی وجہ نہیں ہے، لہذا یہ ﴿وَاحِلٌ لَّكُمْ مَّا وَرَاءَ ذَٰلِكُمْ﴾ (سورہ نساء، آیت: ۲۴) میں داخل ہے۔ ظفیر

(۲) وَصَحَّ نِكَاحُ حَبْلَىٰ مِنْ زَنَّا إلخ، وَإِنْ حَرَّمَ وَطْؤُهَا وَدَوَاعِيهِ حَتَّىٰ تَضَعَ إلخ، لَا يَجِبُ عَلَىٰ الزَّوْجِ تَطْلِيقُ الْفَاجِرَةِ. (الدَّرَّ الْمُخْتَارُ مَعَ رَدِّ الْمُخْتَارِ: ۱۰۶-۱۰۸، كِتَابُ النِّكَاحِ، فَصْلُ فِي الْمَحْرَمَاتِ، مَطْلَبُ مَهْمٌ فِي وَطْءِ السَّرَارِيِّ اللَّاتِي يُؤْخَذُ غَنِيمَةً فِي زَمَانِنَا) ظفیر

طوائف پیشہ ور سے نکاح جائز ہے یا نہیں جب کہ وہ پیشہ بھی نہ چھوڑے؟

سوال: (۴۱۰) ایک مرد ایک طوائف زنا کار کے پاس رہتا تھا، اور اس کی زنا کاری سے گزر اوقات کرتا تھا، پھر اس سے نکاح کر لیا، عورت بہ دستور زنا کاری کرتی رہی، کیا یہ نکاح اس دیوث کا جائز ہے؟ یا عورت دوسرے مرد سے نکاح کر سکتی ہے یا نہیں؟ (۱۳۳۵ھ/۲۶۹۰)

الجواب: اس صورت میں نکاح اس مرد کا طوائف مذکورہ سے صحیح ہو گیا<sup>(۱)</sup> پھر بعد نکاح کے بھی طوائف مذکورہ کا پیشہ زنا کاری کرنا اور شوہر کا اس کو منع نہ کرنا اور اس کی حرام آمدنی سے گزارہ کرنا یہ جملہ امور حرام اور موجب فسق ہیں اور شوہر مذکور دیوث اور فاسق ہے، لیکن نکاح جو ہو گیا وہ قائم ہے جب تک وہ طلاق نہ دے اور اس کی عدت نہ گزر جاوے اس وقت تک طوائف مذکورہ دوسرے شخص سے نکاح نہیں کر سکتی۔ کذا فی کتب الفقہ<sup>(۲)</sup> فقط واللہ اعلم (۲۸۳-۲۸۴/۷)

رنڈی سے نکاح کر کے فوراً وطی جائز ہے یا نہیں؟

سوال: (۴۱۱) کوئی شخص بازار سے ایک رنڈی لایا اور اسی روز اس سے نکاح کر کے وطی کی نکاح درست ہوا یا نہیں؟ اور عدت کرنی پڑے گی یا نہیں؟ (۱۳۳۸ھ/۱۳۶۰)

الجواب: نکاح اس کا صحیح ہے اور عدت یا استبراء اس پر لازم نہیں ہے۔ قال فی الدر المختار: أو الموطوءة بزنا، أي جاز نكاح من رآها تزني وله وطؤها بلا استبراء إلخ<sup>(۳)</sup> فقط واللہ تعالیٰ اعلم (۲۶۵/۷)

(۱) وصحّ نكاح الموطوءة بملك إلخ، أو الموطوءة بزنا أي جاز نكاح من رآها تزني وله وطؤها بلا استبراء. (الدر المختار مع رد المحتار: ۱۰۷-۱۰۸، کتاب النکاح، فصل فی المحرمات، مطلب: فیما لو زوج المولی أمته) ظفیر

(۲) أمّا نكاح منکوحة الغیر ومعتدّته إلخ، لم یقل أحد بجوازه فلم یعتقد أصلاً. (رد المحتار: ۲۰۳/۲، کتاب النکاح، باب المهر، مطلب فی النکاح الفاسد) ظفیر

(۳) الدر المختار مع رد المحتار: ۱۰۸/۲، کتاب النکاح، فصل فی المحرمات، مطلب: فیما لو زوج المولی أمته.

## زانی کا نکاح زانیہ سے درست ہے

سوال: (۴۱۲) زانی مرد یا زانیہ عورت کا نکاح زانی و زانیہ سے یا محسن و محسنہ سے بغیر حد لگائے ہو سکتا ہے یا نہیں؟ (۲۲۸۱/۱۳۳۷ھ)

الجواب: جائز ہے۔ کما فی الدر المختار: أو الموطوءة بزنا أي جاز نكاح من رآها تزني إلخ، وأما قوله تعالى: ﴿وَالزَّانِيَةُ لَا يَنْكِحُهَا إِلَّا زَانٍ﴾ (النور: ۳) فممنسوخ بآية: ﴿فَأَنْكِحُوا مَا طَابَ لَكُمْ مِنَ النِّسَاءِ﴾ (النساء: ۳) (۱) فقط واللہ اعلم (۱۹۲/۷)

## مزنیہ منکوحۃ الغیر کو سگی بیٹی کہنے کے بعد بھی

### اس سے نکاح کر سکتا ہے یا نہیں؟

سوال: (۴۱۳) زید کا ناجائز تعلق ایک عورت سے ہو گیا، اس پر زید رسوا ہوا اور خدا سے پختہ وعدہ کیا کہ یہ عورت میری سگی بیٹی کی مانند ہے، اگر میں اس سے عقد کروں تو گویا سگی بیٹی سے کروں، چار ماہ ہوئے کہ عورت مذکورہ کا خاوند فوت ہو گیا، تو زید اسی عورت سے نکاح کر سکتا ہے یا نہیں؟

(۲۳۳۷/۱۳۳۹ھ)

الجواب: زید اس عورت سے نکاح کر سکتا ہے، شرعاً یہ امر درست ہے، اس عورت پر بعد نکاح کے طلاق عائد نہ ہوگی۔ فقط واللہ تعالیٰ اعلم (۲۳۹/۷-۲۴۰)

## منگنی کے بعد زنا کیا پھر نکاح کر لیا تو کیا حکم ہے؟

سوال: (۴۱۴) زید کی منگنی عمر کی لڑکی سے ہوئی، زید نے قبل از نکاح اس سے زنا کیا، اس کے چند روز بعد نکاح ہو گیا، یہ نکاح صحیح ہوا یا نہیں؟ اور قبل نکاح جو زنا ہوا اس کا کیا کفارہ ہے؟

(۱۷۲۸/۱۳۳۸ھ)

(۱) الدر المختار مع رد المحتار: ۴/۱۰۸، کتاب النکاح، فصل فی المحرمات، مطلب فیما لو زوج المولیٰ أمته.

الجواب: وہ نکاح صحیح ہے (۱) اور پہلے جو زنا ہوا اس سے توبہ واستغفار کرے یہی اس کا کفارہ ہے (۲) فقط واللہ تعالیٰ اعلم (۲۲۶/۷)

## مطلقہ کی شادی عدت گزرنے کے بعد اُس شخص سے

درست ہے جس نے پہلے اُس سے زنا کر رکھا ہو

سوال: (۳۱۵) زید: خالد کا تقریباً ماموں زاد بھائی اور رشتہ دار ہے ”ج“ خالد کی منکوحہ ہے، ”ج“ کی خالد سے خانگی معاملات میں کچھ اُن بن رہی ہے ”ج“ خالد سے آزرده خاطر اور کبیدہ دل رہتی تھی، زید اس سے اختلاط کی باتیں کرتے کرتے مرتکب فعل قبیحہ ہو گیا، اب خالد ”ج“ سے اگر کسی صورت میں قطع تعلق کرے، یا ”ج“ زید کے لیے علیحدگی اختیار کرائے تو دریں صورت زید اس سے نکاح کا مجاز ہوگا؟ زید شرعاً کس سزا کا مستوجب ہے؟ قبل از عقد جن غلطیوں کا وہ مرتکب ہوا بعد از عقد وہ معاف ہو جائیں گی یا ان کا عذاب ہوگا؟ چوں کہ بہ ظاہر زید: خانہ ویرانی خالد کا موجب بنا ہے، گو ”ج“ خالد سے بیزار ہی رہتی تھی، حقوق العباد کی رو سے وہ کس طرح خالد کو راضی کر سکتا ہے؟ (۱۳۳۷/۱۲۳۲ھ)

الجواب: عورت ”ج“ اگر اپنے شوہر خالد کے نکاح سے علیحدہ ہو جاوے، یعنی خالد اس کو طلاق دے دے، خواہ کسی طریق سے اور کسی وجہ سے ہو تو زید کو ”ج“ کی عدت کے بعد ”ج“ سے نکاح کرنا درست ہے، اور جو امور زید سے قبل نکاح خلاف شرع اور معصیت کے ہوئے ہوں ان سے توبہ کرے، توبہ سے معافی ہونے کی امید ہے، اور چوں کہ ”ج“ اور خالد میں پہلے سے ہی نا موافقت تھی پھر ”ج“ کا تعلق زید سے ہو گیا، اور رغبت اس طرف ہوئی تو اس حالت میں ”ج“

(۱) لو نکحها الزانی حلّ له وطؤها اتفاقاً. (الدّر المختار مع ردّ المحتار: ۴/۱۰۷، کتاب النکاح، فصل في المحرمات، قبیل مطلب فيما لو زوج المولی أمته) ظفیر

(۲) کیوں کہ دار الحرب میں باوجود ثبوت یا اقرار حد نہیں ہے۔ لائنہ لا حدّ بالزنا فی دار الحرب. (الدّر المختار مع ردّ المحتار: ۶/۸، کتاب الحدود، مطلب: الزنا شرعاً لا یختصّ بما یوجب الحدّ بل أعم) ظفیر

اور خالد میں مفارقت ہی بہتر تھی، اور زید سے جو کچھ زیادتی اس بارے میں ہوئی ہو یا ”ج“ کو خالد سے علیحدہ ہونے پر آمادہ کیا ہو یہ سخت گناہ ہے، اس سے توبہ کرے اور اللہ سے معافی چاہے، اور استغفار کرے اور خالد سے معاف کرانے کی صورت یہی ہے کہ بالا جہاں اس سے معاف کرائے کہ مجھ سے جو کچھ تمہاری حق تلفی وغیرہ ہوئی ہو اس کو معاف کر دو۔ فقط واللہ اعلم (۱۸۹/۷-۱۹۰)

## مزنیہ کی لڑکی سے نکاح کے بعد خلوت سے پہلے

### اُسے علیحدہ کر دیا تو مزنیہ سے نکاح کر سکتا ہے

سوال: (۴۱۶) زید نے ہندہ منکوحہ بکر سے زنا کیا، ایک سال کے بعد زید زانی نے ہندہ مزنیہ کی دختر زینب نابالغہ سے نکاح کر لیا، اب بکرفوت ہو گیا؛ اس لیے زید ہندہ مزنیہ سے نکاح کرنا چاہتا ہے؛ شرعاً یہ نکاح جائز ہے یا نہیں جب کہ زینب نابالغہ اور غیر مدخولہ ہے؟ فقط (۱۷۶۴/۱۷۳۵ھ)

الجواب: زید ہندہ مزنیہ سے نکاح کر سکتا ہے کیوں کہ جب اس نے ہندہ کی لڑکی زینب سے وطی نہیں کی بلکہ قبل الوطی اس کو علیحدہ کر دیا تو اس کی ماں ہندہ زید پر حرام نہیں ہوئی، کتب فقہ میں تصریح ہے کہ حرمت مصاہرت نکاح صحیح یا وطی سے ثابت ہوتی ہے<sup>(۱)</sup> زید نے جب ہندہ سے زنا کیا تو ہندہ کی لڑکی زینب اس پر حرام ہو گئی تھی<sup>(۲)</sup> زید کا نکاح اس سے صحیح نہیں ہوا تھا، اور چوں کہ وطی بھی نہیں ہوئی، لہذا حرمت مصاہرت ثابت نہ ہوگی<sup>(۳)</sup> فقط واللہ تعالیٰ اعلم (کتبہ: عتیق الرحمن عثمانی) (۴)

(۲۸۰/۷)

- (۱) وَتَثْبُتُ حُرْمَةُ الْمُصَاهَرَةِ بِالنِّكَاحِ الصَّحِيحِ دُونَ الْفَاسِدِ ..... وَتَثْبُتُ بِالْوَطْءِ حَلَالًا كَانَ أَوْ عَنْ شُبْهَةٍ أَوْ زِنَا. (الفتاویٰ الہندیہ: ۲۷۴/۱، کتاب النکاح، الباب الثالث فی بیان المحرمات إلخ، القسم الثانی: المحرمات بالصہریۃ) ظفیر
- (۲) إِذَا فَجَرَ الرَّجُلُ بِامْرَأَةٍ ثُمَّ تَابَ يَكُونُ مُحْرَمًا لَا يَنْتَهَا لَهُ لِأَنَّهُ حُرْمٌ عَلَيْهِ نِكَاحُ ابْنَتِهَا عَلَى التَّأْيِيدِ. (البحر الرائق: ۱۷۹/۳، کتاب النکاح، فصل فی المحرمات) ظفیر
- (۳) أَمَّا تَزْوُجُ الزَّانِي لَهَا فَجَائِزٌ اتِّفَاقًا. (البحر الرائق: ۱۸۷/۳، کتاب النکاح، فصل فی المحرمات) ظفیر

(۴) توسین والی عبارت رجسٹر نقول فتاویٰ سے اضافہ کی گئی ہے۔ ۱۲



## زانی کی شادی مزنیہ سے درست ہے

### لیکن مزنیہ کی لڑکی سے درست نہیں

سوال: (۴۱۷) ایک عورت کا ناجائز تعلق ایک مرد کے ساتھ تھا، اس عورت نے اس مرد کے ساتھ اپنی لڑکی کی شادی کر دی، اور اس لڑکی کا انتقال ہو گیا قبل وطی کے، اب اس لڑکی کی والدہ اس مرد کے ساتھ نکاح کرنا چاہتی ہے، کیوں کہ لڑکی کے والد نے اس کی والدہ کو طلاق دے دی، آیا اس لڑکی کی والدہ کا نکاح اس مرد سے ہو سکتا ہے یا نہیں؟ (۱۱۲۱/۳۵-۱۳۳۶ھ)

الجواب: اگر ناجائز تعلق اس شخص کا اس عورت سے مثل زنا وغیرہ ثابت ہے تو نکاح اس شخص کا اس عورت مزنیہ اور ممسوسہ بالشہوة کی دختر سے حرام اور ناجائز ہوا، پھر اگر اس شخص نے قبل وطی و قبل مس بالشہوة وغیرہ اس لڑکی کو طلاق دے دی تو اس شخص کا نکاح اس لڑکی کی والدہ سے درست ہے، اور اگر ناجائز تعلق اس عورت کا اس مرد سے ثابت نہیں، اور زنا وغیرہ امورِ محرمہ نہیں پائے گئے تو پھر اس کی دختر سے نکاح اس شخص کا صحیح ہو گیا، اور صحیح نکاح میں بدون وطی کے بھی منکوحہ کی ماں سے ہمیشہ کو نکاح ہو جاتا ہے۔ درمختار میں ہے: وأُمّ زوجته إلخ، بمجرّد العقد الصّحيح وإن لم توطأ إلخ (الدّر المختار) قوله: (الصّحيح) احتراز عن النّكاح الفاسد، فإنّه لا یوجب بمجرّدہ حرمة المصاهرة بل بالوطء أو ما یقوم مقامه من المسّ بشهوة إلخ<sup>(۱)</sup> (شامی: ۲/۴۷۸) فقط واللہ تعالیٰ اعلم (۳۱۰/۷-۳۱۱)

## عورت کا کسی کے ساتھ ناجائز تعلق ہو اور نکاح ہونا مشکوک ہو

### تو اس کا نکاح دوسرے مرد سے درست ہے یا نہیں؟

سوال: (۴۱۸) ایک شخص نے اپنے بڑے بھائی کے فوت ہونے پر اس کی منکوحہ کو اپنے گھر میں بہ طور رواج ڈال لیا، نکاح کا ہونا نہ ہونا مشکوک ہے، کچھ عرصہ بعد شخص مذکور نے اس عورت کو نکال دیا

(۱) الدّر المختار و ردّ المحتار: ۸۴/۴، کتاب النّکاح، فصل فی المحرّمات.

اور چار پانچ ماہ سے اس کے نان و نفقہ کو جواب دے چکا ہے، اور اب اس کو چھوڑ کر کہیں چلا گیا ہے، وہ لڑکی اپنے والدین کے گھر میں سخت مصیبت میں ہے، اور اسی شخص سے اس کے چار ماہ کی لڑکی ہے نہ وہ شخص اس عورت کو روٹی کپڑا دیتا ہے اور نہ بلاتا ہے اور خود مفقود الخبر ہے؛ آیا وہ عورت دوسرے شخص سے نکاح کر سکتی ہے یا نہیں؟ (۱۳۳۷/۹۶۸ھ)

**الجواب:** اگر اس شخص کا اس عورت سے نکاح نہیں ہوا تب تو اس کو جس سے چاہے نکاح کر لینا ضروری ہے، اور بغیر نکاح نہ اس عورت کا اس مرد پر نان نفقہ ہے، اور نہ وہ نکاح سے روک سکتا ہے، اور اگر نکاح ہو چکا ہے تو پھر جب تک شوہر اول طلاق نہ دے اور اس کے بعد عدت تین حیض نہ گزر جاویں دوسرا نکاح درست نہیں ہے<sup>(۱)</sup> اور نفقہ نہ دینے سے تفریق نہیں ہوگی، اور اگر شوہر مفقود الخبر ہو گیا ہے تو چار سال کے بعد عدت وفات گزار کر دوسرا نکاح ہو سکتا ہے، موافق مذہب امام مالک کے جس پر حنفیہ نے بھی فتویٰ دیا ہے۔ کذا فی الشامی<sup>(۲)</sup> فقط واللہ تعالیٰ اعلم (۱۹۷/۷-۱۹۷)

## حاملہ فاحشہ سے نکاح جائز ہے

**سوال:** (۴۱۹) ہندہ غیر منکوحہ (حاملہ)<sup>(۳)</sup> فاحشہ عورت ہے، اس کے ساتھ زید کا نکاح جائز ہے یا نہیں؟ (۱۳۳۷/۲۶۶۸ھ)

(۱) أمّا نکاح منکوحۃ الغیر إلخ، لم یقل أحد بجوازہ فلم ینعقد أصلاً. (رد المحتار: ۲/۲۰۳، کتاب النکاح، باب المہر، مطلب فی النکاح الفاسد) ظفیر

(۲) فلا ینکح عرسہ - أي المفقود - غیرہ إلخ ولا یفرّق بینہ و بینہا ولو بعد مضيّ أربع سنین خلافاً للمالک (الدّر المختار) فإنّ عنده تعتدّ زوجة المفقود عدّة الوفاة بعد مضيّ أربع سنین إلخ، لو أفتی بہ فی موضع الضرورة لا بأس بہ علی ما أظنّ إلخ، وقد قال فی البزازیة: الفتوی فی زماننا علی قول مالک إلخ. (الدّر المختار و رد المحتار: ۳۵۸-۳۵۴/۶، کتاب المفقود) ظفیر

(۳) قوسین والا لفظ رجس نقل فتاویٰ سے اضافہ کیا گیا ہے۔ ۱۲

**الجواب:** نکاح صحیح ہے۔ کذا فی الدر المختار<sup>(۱)</sup> فقط واللہ تعالیٰ اعلم (۲۳۵/۷)  
وضاحت: اس صورت میں نکاح تو درست ہے مگر وطی کے حکم میں تفصیل ہے، اگر وہ حمل زانی ہی کا ہے تو نکاح کے بعد اس کے لیے اس حاملہ مزنیہ سے وطی درست ہے، اور اگر حمل دوسرے کا ہے تو اگرچہ نکاح درست ہے مگر تا وضع حمل اس سے وطی حرام ہے۔ محمد حبان بیگ قاسمی

## حاملہ عن الزنا سے نکاح اور وطی کا کیا حکم ہے؟

**سوال:** (۲۲۰) نکاح کے بعد اگر یہ ثابت ہو کہ عورت بدچلن ہے، اور نکاح بہ قاعدہ شرعیہ ہوا تو ایسی حالت میں یہ نکاح صحیح ہوا یا نہ؟ دوبارہ نکاح کرنے کی ضرورت ہوگی یا نہیں؟ عورت کو حمل حرام چھ ماہ کا بہ وقت نکاح ہے، تا وضع حمل شوہر کو عورت سے ہم صحبت ہونا جائز ہے یا نہیں؟ اور جو اس سے اولاد ہوگی وہ ولد الحرام ہوگی یا نہیں؟ (۱۷۱۲/۱-۳۵-۱۳۳۶ھ)

**الجواب:** اس حالت میں نکاح صحیح ہو گیا دوبارہ نکاح کی ضرورت نہیں ہے، البتہ تا وضع حمل اس عورت حاملہ سے صحبت نہ کرنی چاہیے، اور جو بچہ نکاح کے وقت سے چھ ماہ سے کم میں پیدا ہوا وہ اس شوہر کا نہ ہوگا ولد الحرام ہوگا، اور جو بعد چھ ماہ کے ہو وہ اس شوہر کا ہوگا اور صحیح النسب ہوگا<sup>(۲)</sup> فقط (۱۹۰-۱۹۱/۷)

(۱) وَصَحَّ نِكَاحُ حُبْلَى مِنْ زَنَا لَا حُبْلَى مِنْ غَيْرِهِ أَيُّ الزَّانَا لِثَبُوتِ نَسَبِهِ إِلَيْهِ، وَإِنْ حَرَّمَ وَطْؤُهَا وَدَوَاعِيهِ حَتَّى تَضَعُ..... لئَلَّا يَسْقِيَ مَأْوَهُ زَرْعَ غَيْرِهِ إِلَيْهِ، لَوْ نَكَحَهَا الزَّانِي حَلًّا لَهُ وَطْؤُهَا اتِّفَاقًا (الدر المختار مع رد المحتار: ۱۰۶/۲-۱۰۷، کتاب النکاح، فصل فی المحرمات، قبیل مطلب فیما لو زوّج المولی أمتہ)

(۲) وَصَحَّ نِكَاحُ حُبْلَى مِنْ زَنَا لَا حُبْلَى مِنْ غَيْرِهِ أَيُّ الزَّانَا لِثَبُوتِ نَسَبِهِ إِلَيْهِ، وَإِنْ حَرَّمَ وَطْؤُهَا وَدَوَاعِيهِ حَتَّى تَضَعُ..... لئَلَّا يَسْقِيَ مَأْوَهُ زَرْعَ غَيْرِهِ إِلَيْهِ، لَوْ نَكَحَهَا الزَّانِي حَلًّا لَهُ وَطْؤُهَا اتِّفَاقًا وَالْوَلَدُ لَهُ (الدر المختار) أَيُّ إِنْ جَاءَتْ بَعْدَ النِّكَاحِ بِهَ لَسِتَّةَ أَشْهُرٍ..... فَلَوْ لِأَقْلَ مِنْ سِتَّةَ أَشْهُرٍ مِنْ وَقْتِ النِّكَاحِ لَا يَثْبُتُ النَّسَبُ. (الدر المختار و رد المحتار: ۱۰۶/۲-۱۰۷، کتاب النکاح، مطلب: فیما لو زوّج المولی أمتہ، فصل فی المحرمات) ظفیر

## حاملہ عن الزنا سے نکاح درست ہے خواہ حمل دوسرے کا ہو

سوال: (۴۲۱) ایک عورت کو حمل ہے اس کا نکاح جائز ہو سکتا ہے یا نہیں؟ نکاح کس طرح سے جائز ہے، حمل دوسرے آدمی کا ہے اور نکاح دوسرے کے ساتھ میں ہے؟ (۳۶۲/۱۳۳۵ھ)

الجواب: حاملہ عن الزنا کا نکاح درست ہے خواہ اس سے ہو جس کا حمل ہے یا دوسرے شخص سے؛ لیکن اگر دوسرے شخص سے نکاح ہو تو نکاح تو صحیح ہوگا؛ لیکن جب تک وضع حمل نہ ہو صحبت و جماع کرنا درست نہیں ہے<sup>(۱)</sup> فقط واللہ تعالیٰ اعلم (۱۸۱/۷)

## حاملہ عن الزنا سے نکاح اور صحبت کا حکم

سوال: (۴۲۲) حاملہ عن الزنا سے نکاح جائز ہے یا نہ؟ اور جائز میں کوئی قید تو نہیں؟ اور صحبت کرنے میں کچھ حرج تو نہیں، اگر ہے تو کیوں؟ (۹۰۴/۳۲-۱۳۳۳ھ)

الجواب: حاملہ عن الزنا کا نکاح جائز ہے صحبت حرام ہے تا وضع حمل اگر ناکح غیر زانی ہو، ورنہ صحبت بھی درست ہے اگر زانی ہی نکاح کرے جس کا حمل ہے، حدیث میں ممانعت آئی ہے کہ حاملہ غیر سے وطی نہ کرو<sup>(۲)</sup> فقط واللہ تعالیٰ اعلم (۲۹۷-۲۹۸/۷)

(۱) وصحّ نکاح حبلی من زنا لا حبلی من غیرہ إلخ، وإن حرم وطؤها ودواعیه حتی تضع ..... وصحّ نکاح الموطوءة بملك ..... أو الموطوءة بزنا إلخ. (الدر المختار مع رد المحتار: ۴/۱۰۶-۱۰۸، کتاب النکاح، فصل فی المحرمات، مطلب مهم فی وطء السراي اللّاتی یؤخذن غنیمۃ فی زماننا) ظفیر

(۲) وصحّ نکاح حبلی من زنا إلخ، وإن حرم وطؤها ودواعیه حتی تضع ..... لئلا یسقی ماء ہ زرع غیرہ إلخ لو نکحها الزانی حلّ له وطؤها اتّفاقاً والولد له (الدر المختار) أي إن جاءت بعد النکاح به لستة أشهر ..... فلو لأقل من ستة أشهر من وقت النکاح لا یثبت النسب ولا یرث منه، إلا أن یقول: هذا الولد منی ولا یقول: من الزنا إلخ. (الدر المختار و رد المحتار: ۴/۱۰۶، کتاب النکاح، مطلب: فیما لو زوج المولی أمته، فصل فی المحرمات) ظفیر

## نکاح کے بعد معلوم ہوا کہ لڑکی کو ناجائز حمل تھا تو نکاح ہوا یا نہیں؟

سوال: (۴۲۳)..... (الف) ایک شخص نے ایک عورت سے نکاح کیا، بعد پانچ یا چار ماہ کے ایک لڑکی تولد ہوئی، مگر وہ لڑکی نومہینہ سے کم نہ تھی اس کا نکاح جائز رہا یا نہیں؟

(ب) اس شخص کے پیچھے نماز پڑھنی جائز ہے یا نہیں؟ وہ شخص کہتا ہے کہ یہ نطفہ میرا ہے، مگر معلوم ہوا وہ عورت پردہ نشین نہ تھی اس کے متعلق حکم شرعی کیا ہے؟ (۱۱۴۸/۱۳۴۱ھ)

الجواب: (الف) نکاح اس شخص کا عورت مذکورہ سے صحیح ہو گیا، اور اس کے پیچھے نماز ہو جاتی ہے اور نسب اس لڑکی کا اس سے شرعاً ثابت نہیں ہے، درمختار میں ہے کہ حاملہ عن الزنا سے نکاح صحیح ہے، پھر اگر وہ حمل اسی ناح کے ہے تو اس کو بعد نکاح کے وطی درست ہے اور اگر حمل کسی دوسرے شخص کا ہے تو شوہر کو تا وضع حمل وطی کرنا درست نہیں ہے۔ لئلا یسقی ماء ۵ زرع غیرہ<sup>(۱)</sup> (الدر المختار)

(ب) پس اگر وہ شخص مقرر ہے زنا کرنے کا؛ ساتھ اس عورت کے نکاح سے پہلے تو وہ حسب اقرار خود فاسق ہے، اس حالت میں اس کے پیچھے نماز مکروہ ہے، لیکن اگر اس گناہ سے توبہ کر لے گا تو یہ کراہت مرتفع ہو جاوے گی۔ فقط واللہ اعلم (۲۰۴/۷-۲۰۵)

## زمانہ حمل میں بعد عدت نکاح ہوا وہ درست ہے

سوال: (۴۲۴) ہندہ نے ایام عدت گزرنے کے قبل زید سے نکاح کر لیا، دو ماہ بعد اس کو معلوم ہوا کہ نکاح درست نہیں ہوا تو مکرر نکاح اس نے زید سے کر لیا، مگر دوسرے نکاح کے وقت وہ زید سے حاملہ ہو چکی تھی، دوسرا نکاح صحیح ہوا یا نہیں؟ اور اب ہندہ کو کیا کرنا چاہیے؟

(۳۵/۴۴۰-۱۳۳۶ھ)

(۱) وصحّ نکاح حبلی من زنا الخ، وإن حرم وطؤها ودواعیه حتی تصع ..... لئلا یسقی ماء ۵ زرع غیرہ الخ لو نکحها الزانی حلّ له وطؤها اتفاقاً والولد له (الدر المختار) أي إن جاء بعد النکاح به لستة أشهر ..... فلو لأقل من ستة أشهر من وقت النکاح لا یثبت النسب ولا یرث منه، إلا أن یقول: هذا الولد منی ولا یقول: من الزنا الخ. (الدر المختار و رد المحتار: ۱۰۶-۱۰۷، کتاب النکاح، فصل فی المحرمات، قبل مطلب: فیما لو زوج المولی أمتہ)

الجواب: دوسرا نکاح جو بعد عدت ہوا صحیح ہو گیا، اور حمل چوں کہ زید کا ہے اس لیے زید کو اس سے حالت حمل میں وطی بھی درست ہے <sup>(۱)</sup> فقط واللہ تعالیٰ اعلم (۲۱۲/۷)

## زانی اور حاملہ مزنیہ کا نکاح کب درست ہے؟

سوال: (۴۲۵) ایک نوجوان لڑکی اپنے خاوند کے گھر سے نکل کر اور شخص کے گھر میں آباد ہوئی ہے، اب اس عورت کا خاوند اول فوت ہو گیا، اب وہ عورت سات آٹھ ماہ سے زنا سے حاملہ ہے بعد وضع حمل اگر دونوں زانی توبہ کریں تو نکاح درست ہے یا نہیں؟ (۱۱۶۶/۵۱۳۳۵ھ)

الجواب: اگر عورت مذکورہ خاوند سابق کے فوت ہونے سے پہلے ہی حاملہ تھی اور بعد فوت ہونے اس شوہر کے وضع حمل ہوا توبہ موجب اس آیت کریمہ: ﴿وَأُولَٰئِ الْأَحْمَالُ أَجَلُهُنَّ أَنْ يَضَعْنَ حَمْلَهُنَّ﴾ (سورہ طلاق، آیت: ۴) بعد وضع حمل عدت اس کی ختم ہو گئی، لہذا نکاح کرنا اس کو صحیح ہوا <sup>(۲)</sup> اور اگر وہ عورت بعد فوت ہونے شوہر سابق کے حاملہ ہوئی اور حمل اس کا زنا سے ہونا محقق ہوا تو پھر قبل وضع حمل بھی اس کا نکاح صحیح ہو سکتا تھا، اور بعد وضع حمل تو صحت نکاح میں کچھ شبہ ہی نہیں ہے، جیسا کہ درمختار وغیرہ میں ہے: وصحّ نکاح حبلی من زنا <sup>(۳)</sup> ترجمہ: اور صحیح ہے نکاح؛ حاملہ عن الزنا کا۔ فقط واللہ تعالیٰ اعلم (۲۰۸-۲۰۹/۷)

(۱) وصحّ نکاح حبلی من زنا إلخ، لو نکحها الزانی حلّ له وطؤها اتّفاقاً، والولد له، ولزمه النفقة (الدرّ المختار) قوله: (والولد له) أي إن جاءت بعد النّكاح به لستة أشهر إلخ فلو لأقلّ من ستة أشهر من وقت النّكاح لا يثبت النّسب ..... إلّا أن يقول: هذا الولد منّي ولا يقول: من الزّنا، خانية. (الدرّ المختار و ردّ المحتار: ۱۰۶-۱۰۷/۴، کتاب النّکاح، فصل في المحرّمات، قبيل مطلب فيما لو زوج المولّى أمته) ظفیر

(۲) وفي حقّ الحامل إلخ، وضع جميع حملها إلخ، ولو كان زوجها الميّت صغيراً. (الدرّ المختار مع ردّ المحتار: ۱۵۱-۱۵۲/۵، کتاب الطّلاق، باب العدة، مطلب في عدة الموت) ظفیر

(۳) الدرّ المختار مع ردّ المحتار: ۱۰۶/۴، کتاب النّکاح، فصل في المحرّمات، مطلب مهمّ في وطء السّراري اللّاتي يؤخذن غنیمة في زماننا.

## سوتیلی بیوہ ساس جو زنا سے حاملہ ہو اُس سے نکاح درست ہے

سوال: (۴۲۶) سوتیلی ساس جب کہ پانچ سال سے بیوہ ہو اور حاملہ ہو، اس کے ساتھ شرعاً نکاح ہو سکتا ہے یا نہیں؟ سنا ہے کہ وہ حمل بھی اس سوتیلے داماد کا ہے؟ (۱۳۴۵/۱۳۴۱ھ)

الجواب: سوتیلی ساس یعنی اپنی زوجہ کے باپ کی دوسری زوجہ سے نکاح صحیح ہے، اور چوں کہ وہ حاملہ عن الزنا ہے اور حاملہ عن الزنا سے شرعاً نکاح صحیح ہے، لہذا اس سوتیلی ساس حاملہ عن الزنا سے نکاح درست ہے۔ کما فی الدر المختار: وصحّ نکاح حبلی من زنا<sup>(۱)</sup> انتھٰی ملخصاً اور جب کہ حمل بھی اس سوتیلے داماد کا ہے اس لیے اس کو بعد نکاح کے صحبت بھی اس سے درست ہے۔ کذا فی الدر المختار<sup>(۱)</sup> فقط واللہ تعالیٰ اعلم (۲۵۹/۷)

## بیوہ سے زنا کیا پھر حمل کے بعد نکاح کیا تو کیا حکم ہے؟

سوال: (۴۲۷) محمودن بیوہ اور زید کنوارا ان دونوں میں آشنائی ہو کر فعل زنا کے مرتکب ہوئے؛ حمل رہ گیا، بعدہ ایام حمل میں زید اپنے نکاح میں لایا یہ نکاح جائز ہو یا نہیں؟ (۱۳۳۷/۲۸۰۸ھ)

الجواب: نکاح زید کا محمودن سے اس حالت میں صحیح ہو گیا کیوں کہ حاملہ عن الزنا سے حالت حمل میں نکاح صحیح ہو جاتا ہے<sup>(۲)</sup> اور جب کہ خود زانی سے ہی نکاح ہو تو اس کو قبل وضع حمل وطی کرنا بھی درست ہے۔ کذا فی کتب الفقہ<sup>(۲)</sup> فقط واللہ اعلم (۲۵۰/۷)

## بیوہ حاملہ سے نکاح درست ہے

سوال: (۴۲۸) زید نے ایک پانچ سال کی بیوہ کا نکاح ایک شخص سے پڑھایا مگر یہ معلوم

(۱) لو نکحہا الزانی حلّ له وطؤها اتّفاقاً. (الدر المختار مع ردّ المحتار: ۱۰۶/۴-۱۰۷،

کتاب النکاح، فصل فی المحرّمات، قبیل مطلب فیما لو زوج المولیٰ أمّته) ظفیر

(۲) وصحّ نکاح حبلی من زنا ..... لو نکحہا الزانی حلّ له وطؤها اتّفاقاً. (الدر المختار مع

ردّ المحتار: ۱۰۶/۴-۱۰۷، کتاب النکاح، فصل فی المحرّمات، مطلب مهمّ فی وطء

السّراری اللّاتی يؤخذن غنیمۃ فی زماننا) ظفیر

نہ ہوا کہ وہ بیوہ حاملہ ہے، آیا نکاح درست ہوا یا نہ؟ اور زید کے ذمہ اس کا کچھ مواخذہ تو نہیں؟

(۱۰۶۲/۱۳۳۵ھ)

الجواب: نکاح درست ہو گیا (۱) مگر جب حمل ناکح کا نہ ہو تو اس کو تا وضع حمل مجامعت کرنا حرام ہے اور زید کے ذمہ کچھ مواخذہ نہیں ہے (۲) فقط واللہ اعلم (۲۰۵/۷)

بیوہ حاملہ سے نکاح کیا چھ ماہ بعد بچہ ہوا تو کیا حکم ہے؟

سوال: (۴۲۹) ایک عورت عرصہ دراز سے بیوہ تھی، زید نے اس سے نکاح کیا اور وہ عورت حاملہ تھی، بعد چھ ماہ کے بچہ پیدا ہوا، زید کی برادری نے اس عورت سے زید کو علیحدہ کر دیا، جس کو عرصہ ایک سال کا ہوا، اب وہ عورت زید کے گھر میں رہنا چاہتی ہے، اور زید بھی رکھنا چاہتا ہے، وہ پہلا نکاح جائز رہا یا دوبارہ نکاح کرنا چاہیے؟ (۱۷۲۳/۱۳۳۵ھ)

الجواب: پہلا نکاح صحیح ہے، دوبارہ نکاح کی ضرورت نہیں ہے (۳) فقط (۲۰۰/۷)

نکاح کے پانچ ماہ چھ دن بعد عورت کو بچہ ہوا تو کیا حکم ہے؟

سوال: (۴۳۰) ایک عورت کا نکاح ہوا اور نکاح سے پانچ ماہ چھ دن بعد اس عورت کے لڑکی پیدا ہوئی، یہ نکاح اس صورت میں قائم رہا یا ٹوٹ گیا؟ اور مرد کو وطی درست ہے یا نہیں؟ (۱۰۵۰/۱۳۳۵ھ)

(۱) أخبرها ثقة أن زوجها الغائب مات أو طلقها ثلاثاً إلخ، وكذا لو قالت: امرأة لرجل طلقني زوجي وانقضت عدتي لا بأس أن ينكحها. (الدر المختار مع رد المحتار: ۵/۱۷۲، كتاب الطلاق، باب العدة، قبيل فصل في الحداد) ظفیر

(۲) وصح نكاح حبلى من زنا إلخ، وإن حرم وطؤها ودواعيه حتى تضع إلخ، لو نكحها الزاني حلّ له وطؤها. (الدر المختار مع رد المحتار: ۴/۱۰۶-۱۰۷، كتاب النكاح، فصل في المحرمات، قبيل مطلب فيما لو زوج المولى أمته) ظفیر

(۳) وصح نكاح حبلى من زنا إلخ، وإن حرم وطؤها ودواعيه حتى تضع. (الدر المختار مع رد المحتار: ۴/۱۰۶، كتاب النكاح، فصل في المحرمات، قبل مطلب: فيما لو زوج المولى أمته) ظفیر



الجواب: اس صورت میں نکاح ہو گیا، حاملہ عن الزنا کا نکاح صحیح ہو جاتا ہے، اور اب جب کہ وضع حمل ہو گیا ہے شوہر کو وطی درست ہے، اگرچہ نکاح غیر زانی سے ہو<sup>(۱)</sup> فقط واللہ اعلم (۲۰۷/۷)

عیسائی عورت جس سے حاملہ ہو اُسی سے مسلمان ہو کر نکاح

کر لے تو کیا حکم ہے؟ اور حمل کا نسب ثابت ہو گا یا نہیں؟

سوال: (۴۳۱)..... (الف) زید ایک عیسائی عورت سے جماع کرتا ہے جس سے وہ عورت حاملہ ہو جاتی ہے، جب تیسرا مہینہ گزرتا ہے تو وہ عورت اسلام قبول کر کے زید سے نکاح اعلان کے ساتھ کر لیتی ہے یہ نکاح جائز ہے یا نہیں؟

(ب) بچہ کی بابت کیا حکم ہے؟ (۱۱۶۵/۱۳۴۰ھ)

الجواب: (الف) یہ نکاح صحیح ہے (۲)

(ب) بچہ کا حمل جب کہ نکاح سے پہلے کا ہے اور نکاح کے بعد چھ ماہ سے کم میں بچہ پیدا ہوا ہے؛

تو اس کا نسب شوہر سے ثابت نہیں ہے (۲) فقط واللہ تعالیٰ اعلم (۲۶۷/۷)

(۱) وحلّ تزوّج الحبلى من الزنا ولا يجوز تزوّج الحبلى من غير الزنا، أمّا الأوّل: فهو قولهما، وقال أبو يوسف: هو فاسدٌ قياساً على الثاني: وهي الحبلى من غيره وإن تزوّجها لا يصحّ إجماعاً لحرمّة الحمل، وهذا الحملُ محترمٌ، لأنّه لا جناية منه، ولهذا لم يجز إسقاطه، ولهما أنّهما من المحلّلات بالنّص، وحرمة الوطء كيء لا يسقي ماءً هُ زرع غيره ..... فإن قيل: فم الرّحم ينسُدُّ بالحبل فكيف يكون سقيُّ زرع غيره، قلنا: شعْرُه ينبُتُ من ماء الغير، كذا في المعراج، وحكم الدّواعي على قولهما كالوطء كما في النّهاية. (البحر الرّائق: ۳/۱۸۷، كتاب النّكاح، فصل في المحرّمات)

(۲) وصحّ نكاح حبلى من زنا إلخ، لو نكحها الزاني حلّ له وطؤها اتّفاقاً والولد له ولزمه النّفقة (الدّر المختار) قوله: (والولد له) أي إن جاء ت بعد النّكاح به لستّة أشهر ..... فلو لأقلّ من ستّة أشهر من وقت النّكاح لا يثبت النّسب ولا يرث منه إلّا أن يقول: هذا الولد منّي، ولا يقول من الزنا إلخ. (الدّر المختار ورد المحتار: ۳/۱۰۶-۱۰۷، كتاب النّكاح، فصل في المحرّمات، مطلب: فيما لو زوّج المولى أمته) ظفیر

جس عورت سے ناجائز تعلق تھا اُس سے نکاح اور اولاد کا کیا حکم ہے؟

سوال: (۴۳۲) ایک شخص کا تعلق ایک عورت سے عرصہ چار سال سے تھا، اب اس عورت نے اسی مرد سے نکاح کر لیا جائز ہے یا نہ؟ اور لڑکا جو پیدا ہوا وہ حلال ہے یا حرام؟  
(۱۳۳۳-۳۲/۹۰۴ھ)

الجواب: اگر عورت کسی کی منکوحہ یا معتدہ نہ تھی تو نکاح صحیح ہے، اگر لڑکا نکاح کرنے کے چھ ماہ کے بعد پیدا ہو تو شوہر کا ہے، ولد الحرام نہیں ہے (۱) فقط واللہ اعلم (۲۹۸-۲۹۹)

حاملہ عن الزنا کا نکاح غیر زانی سے بھی منعقد ہو جاتا ہے

سوال: (۴۳۳) ایک شخص کی لڑکی مرتکب زنا ہو کر حاملہ ہو گئی، حالت حمل میں اس کا نکاح دوسرے شخص سے کر دیا؛ یہ عقد صحیح ہو یا نہ؟ اور اس کے جو لڑکا حمل زنا سے پیدا ہوا اس کو نانا نے غنیمت سمجھا اور گود میں لے کر کھلاتا ہے، ایسے شخص سے تعلقات میل جول رکھنا کیسا ہے؟  
(۱۳۳۴-۳۳/۴۱۴ھ)

الجواب: یہ عقد صحیح ہو گیا تھا کیوں کہ حاملہ عن الزنا کا نکاح غیر زانی سے بھی منعقد ہو جاتا ہے، البتہ غیر زانی کو تا وضع حمل وطی درست نہیں ہے۔ کذا في الدر المختار (۲)  
معلوم نہیں سائل کی غرض اور منشا اس سوال سے کیا ہے؟ کیا اس لڑکے کی پرورش کرنا کچھ گناہ سمجھ رکھا ہے، آخر اس لڑکے کا کیا قصور ہے کہ اس کی پرورش نانا نہ کرتا؟

(۱) وصحّ نکاح حبلی من زنا لا حبلی من غیرہ..... وإن حرم وطؤها و دواعیہ - إلی قولہ - لو نکحها الزانی حلّ له وطؤها اتّفاقاً والولد له. (الدر المختار مع ردّ المحتار: ۱۰۶-۱۰۷، کتاب النکاح، فصل في المحرمات، قبیل مطلب: فیما لو زوج المولی أمته) ظفیر

(۲) وصحّ نکاح حبلی من زنا لا حبلی من غیرہ أي الزنا لثبوت نسبہ - إلی قولہ - وإن حرم وطؤها و دواعیہ حتی تضع الخ، لو نکحها الزانی حلّ له وطؤها اتّفاقاً والولد له ولزمه النفقة. (الدر المختار مع ردّ المحتار: ۱۰۶-۱۰۷، کتاب النکاح، فصل في المحرمات، قبیل مطلب فیما لو زوج المولی أمته) ظفیر

نوٹ: واضح ہو کہ ولد الحرام کا نسب ماں سے شرعاً ثابت ہے<sup>(۱)</sup> اور اس بچے کی پرورش ضروری ہے، اس میں کچھ گناہ نانا نے نہیں کیا (اور یہ اوپر لکھا گیا ہے کہ نکاح شوہر اول سے اس کا ہو گیا تھا، اگر بدون طلاق دینے شوہر اول کے اور بدون گزرنے عدت کے نکاح ثانی کیا گیا ہے تو دوسرا نکاح ناجائز اور باطل ہے۔ فقط)<sup>(۲)</sup> (۳۱۰/۷)

## طوائف کی باکرہ لڑکی سے نکاح کرنا جائز ہے

سوال: (۴۳۴) طوائف کی باکرہ لڑکی سے نکاح درست ہے یا نہیں؟ (۴۶۱/۹۶۱-۱۳۴۷ھ)  
الجواب: اس سے نکاح کرنا جائز ہے<sup>(۳)</sup> فقط واللہ اعلم (۲۸۷/۷)

## طوائف کی لڑکی سے نکاح اور اس کی کمائی کے استعمال کا حکم

سوال: (۴۳۵) اگر کوئی شخص کسی طوائف کی لڑکی سے نکاح کرے تو درست ہے یا نہیں؟  
اور روپیہ جو وہ دیوے جو بہ ظاہر حلال کمائی کا معلوم نہیں ہوتا، اس کا لینا اور استعمال کرنا درست ہے یا نہ؟ (۱۷۱۵/۱۷۱۵ھ)

الجواب: طوائف کی دختر سے نکاح درست ہے<sup>(۴)</sup> اور آمدنی اس کی جو حرام کی ہو اس کو کام میں نہ لاوے، اس کا حکم یہ ہے کہ بہ صورت نہ معلوم ہونے مالکوں کے اس کو فقراء پر صدقہ کر دے۔  
فقط واللہ اعلم (۲۶۹/۷)

(۱) رجل أقر أنه زنى بامرأة ..... فَإِنَّ النَّسْبَ لَا يَثْبُتُ مِنْ وَاحِدٍ مِنْهُمَا إِلَّا بِشَهِدَتِ الْقَابِلَةُ ثَبَتَ بِذَلِكَ نَسَبُ الْوَلَدِ مِنَ الْمَرْأَةِ دُونَ الرَّجُلِ؛ لِأَنَّ ثُبُوتَ النَّسْبِ مِنْهَا الْوَلَادَةُ وَذَلِكَ يَظْهَرُ بِشَهَادَةِ الْقَابِلَةِ، وَلَا صَنْعَ لَهَا فِي الْوَلَادَةِ لَيْسَتْ جِبَ الْعُقُوبَةُ بِقَطْعِ النَّسْبِ عَنْهَا، وَلِأَنَّ الْمَعْنَى فِي جَانِبِ الرَّجُلِ الْإِشْتِبَاهُ، وَذَلِكَ لَا يَتَحَقَّقُ فِي جَانِبِهَا، فَإِنَّ انفصال الْوَلَدِ عَنْهَا مَعَايِنٌ؛ فَلِهَذَا ثَبَتَ النَّسْبُ مِنْهَا. (المبسوط للسرخسي: ۱۵۴/۱-۱۵۵، كتاب الدعوى، باب دعوة الولد من الزنا والنكاح الصحيح، المطبوعة: دار المعرفة، بيروت) ظفیر

(۲) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۳) ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴)

(۴) کوئی وجہ حرمت نہیں ہے۔ ﴿وَأَحِلَّ لَكُمْ مَا وَرَاءَ ذَلِكَ﴾ (سورۃ نساء، آیت: ۲۴)

## ولد الزنا سے نکاح کرنا جائز ہے

سوال: (۴۳۶) اولاد بے نکاحی سے رشتہ ناطہ کرنا حرام ہے یا نہ؟ (۲۹۴/۳۳-۱۳۳۴ھ)

الجواب: اولاد بلا نکاح سے رشتہ ناطہ کرنا حرام نہیں ہے<sup>(۱)</sup> فقط واللہ اعلم (۲۹۱/۷)

سوال: (۴۳۷) کیا ولد الحرام لڑکی سے نکاح جائز ہے؟ (۱۲۳/۱۳۳۹ھ)

الجواب: جائز ہے۔ فقط واللہ اعلم (۳۷۰/۷)

## ناجائز تعلق رکھنے والی عورت کی لڑکی سے نکاح جائز ہے

سوال: (۴۳۸) ایک عورت جو لاہن نے ایک شخص ڈھاڑی (ڈوم) بیچ قوم سے ناجائز تعلق پیدا کر کے گھر بٹھالیا ہے جس سے دو لڑکیاں پیدا ہوئیں، بڑی لڑکی سے ایک مسلمان نے نکاح کر لیا ہے لڑکی کی آمد و رفت ماں کے یہاں رہنے سے جملہ مسلمانان قرب و جوار کے ناخوش ہو گئے ہیں، اور اس کو دائرۃ اسلام سے خارج کیا ہے؛ آیا وہ شخص معہ عورت و خوش دامن کے کسی طرح مسلمان ہو سکتے ہیں؟ اور نکاح دوبارہ پڑھا جاوے گا یا نہیں؟ (۲۰۸۲/۱۳۳۷ھ)

الجواب: جب کہ وہ لڑکی مسلمان تھی تو مسلمان کا نکاح اس سے صحیح ہو گیا، اس کی آمد و رفت اس کی ماں کے پاس ہونے سے وہ دائرۃ اسلام سے خارج نہیں ہوئی، اور وہ عورت جو لاہن بھی ناجائز تعلق کرنے سے کافر نہیں ہوئی؛ بلکہ گنہ گار فاسق ہوئی، اس گناہ سے توبہ کر لیوے، پس دوبارہ نکاح پڑھنے کی ضرورت نہیں ہے، اور احتیاطاً تجدید اسلام و تجدید نکاح کر لیا جاوے تو اچھا ہے۔ فقط (۱۸۸-۱۸۷/۷)

## اپنی بیوی سے زنا کرتے ہوئے جس کو دیکھا

## اس سے اپنی لڑکی کی شادی جائز ہے یا نہیں؟

سوال: (۴۳۹) ایک شخص نے اپنی عورت کے ساتھ کسی کو زنا کرتے دیکھا، مگر کسی کو گواہ

(۱) اس لیے کہ یہ محرمات میں داخل نہیں ہیں۔ ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) فرمان خداوندی ہے۔ ظفیر

نہیں بنا سکا، زانی و مزنیہ دونوں منکر ہیں، کیا ایسی صورت میں اپنی لڑکی کا نکاح یہ شخص اس زانی کے ساتھ کر سکتا ہے یا نہیں؟ (۱۳۴۰/۲۰۸۸ھ)

الجواب: یہ ظاہر ہے کہ صرف زوج کا دیکھنا اور بیان کرنا مثبت (زنا) (۱) نہیں ہے، پس جب تک کہ چار دیکھنے والے زنا کے حسب شرائط نہ ہوں زنا ثابت شرعاً نہیں ہوتا۔ کما قال اللہ تعالیٰ: ﴿لَوْلَا جَاءُوا عَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشَّهَدَاءِ فَقُلْ سُبْحَانَ اللَّهِ هُمْ الْكَذِبُونَ﴾ (سورہ نور، آیت: ۱۳) وفي الشّامي: إذا شهد ثلاثة بالزّنا، والرّابع بالإقرار به فتحدّ الثلاثة، ظهيرية. لأنّ شهادة الواحد بالإقرار لا تعتبر فبقي كلام الثلاثة قذفاً، بحر (۲) (الشّامي: ۱۴۲/۳، كتاب الحدود) پس ہر گاہ کلام شوہر محض قذف ہے تو اس پر کوئی حکم حرمت مصاہرت وغیرہ کا مرتب نہ ہوگا، اور اس عورت کی دختر کا مرد مذکور سے نکاح صحیح ہوگا۔ فقط واللہ اعلم (۲۷۰/۷)

## زانی کا نکاح مزنیہ کی سوکن کی لڑکی سے درست ہے

سوال: (۴۴۰) زید کی دو زوجہ ہیں، پہلی زوجہ سے کوئی اولاد نہیں، دوسری زوجہ سے تین لڑکی ہیں، خالد نے زید کی پہلی زوجہ سے زنا کیا، زید کی جو دوسری زوجہ سے لڑکی ہے اس سے خالد نکاح کر سکتا ہے یا نہیں؟ (۱۳۳۳-۳۲/۶۸ھ)

الجواب: کر سکتا ہے (۳) فقط واللہ تعالیٰ اعلم (۲۹۳/۷)

## زانی و ماس وغیرہ کے فروع کی شادی مزنیہ

### و ممسوسہ وغیرہا کے فروع سے درست ہے

سوال: (۴۴۱) تنکیج فرع زانی و ماس و ناظر وغیرہ با فرع مزنیہ و ممسوسہ و منظورہ وغیرہا شرعاً جائز است یا ممنوع؟ وہ مصاہرت بالزنا و دواعیہ بہ جز حرمت اربعہ کہ متحققہ فقہ فروعیہ و اصولیہ اند

(۱) مطبوعہ فتاویٰ میں (زنا) کی جگہ ”نکاح“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۲) رد المحتار: ۱۰/۶، کتاب الحدود، مطلب: الزّنا شرعاً لا یختصّ بمایوجب الحد بل أعم

(۳) اس لیے کہ یہ لڑکی نہ مزنیہ کی فرع ہے، اور نہ اس کی اصل۔ ظفیر

حرمے دیگر مانند صورت مستطلبہ ہذا ثابت است یا نہ؟ (۲۰۷۳/۱۳۳۷ھ)

**الجواب:** قال في الشّامي: قال في البحر: أراد بحرمة المصاهرة الحرمات الأربع: حرمة المرأة على أصول الزّاني وفروعه نسباً ورضاعاً، وحرمة أصولها وفروعها على الزّاني نسباً ورضاعاً كما في الوطئ الحلال، ويحلّ لأصول الزّاني وفروعه أصول المزنّي بها وفروعها إلخ<sup>(۱)</sup> ازیں عبارت اخیرہ حلت صورت مذکورہ فی السؤال ظاہر شد، وقائل بحرمتش لا ریب محرم ما حلّ اللہ هست، اگر چہ تکفیرش نکرده شود، چرا کہ تحریم حلال یا تحلیل حرام مطلقاً کفر نیست۔ كما حقّقه الشّامي<sup>(۲)</sup> فقط (۱۸۸/۷)

**ترجمہ سوال:** (۲۴۱) زانی، ماس اور ناظر وغیرہ کی اولاد کا نکاح کرنا مزنّیہ، ممسوسہ اور منظورہ وغیرہا کی اولاد کے ساتھ شرعاً جائز ہے یا ممنوع؟ اور زنا اور دواعی زنا سے مصاہرت کی وجہ سے — حرمات اربعہ کے سوا جو کہ فروعی و اصولی طور پر فقہ کی ثابت شدہ ہیں — اس صورت مسئلہ جیسی کوئی دوسری حرمت ثابت ہوئی یا نہ؟

**الجواب:** شامی میں ہے: قال في البحر: أراد بحرمة المصاهرة ..... ويحلّ لأصول الزّاني وفروعه أصول المزنّي بها وفروعها إلخ، اس آخری عبارت سے سوال میں مذکور صورت کی حلت ظاہر ہے، اور اُس کی حرمت کا قائل بلاشبہ اس چیز کو حرام کرنے والا ہے جس کو اللہ نے حلال کیا ہے، اگر چہ اُس کی تکفیر نہیں کی جائے گی، اس لیے کہ حلال کو حرام کرنا اور حرام کو حلال کرنا مطلقاً کفر نہیں ہے۔ كما حقّقه الشّامي. فقط

(۱) ردّ المحتار: ۸۶/۴، کتاب النّکاح، فصل في المحرّمات.

(۲) والحاصل أنّهم يصدّق عليهم اسمُ الزّنديقِ والمنافقِ والمُلحدِ، ولا يخفى أنّ إقرارهم بالشّهادتين مع هذا الاعتقاد الخبيث لا يجعلهم في حكم المرتدّ. (ردّ المحتار: ۶/۲۹۵، کتاب الجہاد، باب المرتدّ، مطلب: جملة من لا تقبل توبته) ظفیر

اور در مختار میں ہے: وكذا من علم أنّه ينكر في الباطن بعض الصّروريات كحرمة الخمر ويظهر اعتقاد حرمة. (الدّر المختار مع ردّ المحتار: ۶/۲۹۵، کتاب الجہاد، باب المرتدّ، مطلب: جملة من لا تقبل توبته) ظفیر

## زانی کی اولاد کی شادی مزنیہ کی اولاد سے درست ہے

سوال: (۴۴۲) زاہد خان نے شکورن بیگم سے زنا کیا، کچھ عرصے کے بعد زاہد خان کا نکاح جمالو بیگم سے ہوا، اور جمالو بیگم کے بطن سے کالے خان ایک لڑکا پیدا ہوا، شکورن کا نکاح جنگلی خان سے ہو گیا، اور شکورن کے بطن سے جنگلی خان کے ایک لڑکی سفیدہ بیگم ہوئی تو کالے خان کا نکاح سفیدہ بیگم سے ہو سکتا ہے یا نہیں؟ (۱۳۳۱/۸۹۷)

الجواب: کالے خان کا نکاح سفیدہ بیگم سے شرعاً صحیح ہے، علامہ شامی نے اس کی تصریح کی ہے کہ زانی اور مزنیہ کی اولاد میں مناکحت صحیح ہے (۱) فقط واللہ اعلم (۲۵۸/۷)

## زانی کے لڑکے کی شادی مزنیہ کی لڑکی سے درست ہے

سوال: (۴۴۳) ایک شخص ایک عورت سے زنا کرتا ہے، زانی کا لڑکا جو زانی کی زوجہ سے ہے اس کا نکاح مزنیہ کی لڑکی سے جو کہ مزنیہ کے اصلی خاوند سے ہے جائز ہے یا نہیں؟ (۱۳۳۶-۳۵/۶۴۶)

الجواب: زانی کے پسر کا نکاح جو کہ زانی کی زوجہ اولیٰ سے ہے اس لڑکی کے ساتھ درست ہے جو کہ مزنیہ کے شوہر سے ہے (۲) فقط واللہ اعلم (۲۱۲/۷)

## زانی کے پسر سے مزنیہ کی لڑکی کا نکاح جائز ہے یا نہیں؟

سوال: (۴۴۴) زید کی زوجہ ہندہ کا ناجائز تعلق مسماۃ جمل سے قریب دو سال کے رہا، جب کہ زید مزدوری کے لیے عرصے تک باہر رہا، واپسی پر زید کو علم ہوا اور وہ اپنی عورت کو وہاں سے لے کر

(۱) ويحل لأصول الزاني وفروعه أصول المزني بها وفروعها. (رد المحتار: ۸۶/۴، کتاب النکاح، فصل في المحرمات) ظفیر

(۲) وحرم أيضاً بالصهرية أصل مزيته (الدر المختار) ويحل لأصول الزاني وفروعه أصول المزني بها وفروعها. (الدر المختار و رد المحتار: ۸۶/۴، کتاب النکاح، فصل في المحرمات) ظفیر

وطن چلا گیا، اور جمل سے اس کا تعلق نہ رہا، چار سال بعد زید و ہندہ کے گھر لڑکی پیدا ہوئی، کیا وہ لڑکی ناجائز تعلق والے جمل کی اپنی منکوحہ بیوی کی اولاد میں سے کسی لڑکے کو آسکتی ہے یا نہ؟

(۱۳۴۳/۱۲۷۹ھ)

**الجواب:** ہندہ کے بطن سے جو دختر پیدا ہوئی وہ شرعاً زید کی شمار ہوگی، اور زید سے اس کا نسب ثابت ہے، زانی سے اس کا نسب ثابت نہ ہوگا۔ لقولہ علیہ الصّلاۃ والسلام: الولد للفراش وللعاهر الحجر<sup>(۱)</sup> پس زید کی اولاد اس لڑکی کے بھائی بہن ہیں، ان میں سے کسی لڑکے سے اس دختر کا نکاح درست نہیں ہے۔ کما قال اللہ تعالیٰ: ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَتُكُمْ﴾ (سورہ نساء، آیت: ۲۳) اور اگر مراد سائل کی یہ ہے کہ اس زانی کی منکوحہ زوجہ سے جو پسر ہے اس کا نکاح اس دختر سے جائز ہے یا نہیں؛ تو جواب اس کا یہ ہے کہ زانی کے پسر سے نکاح اس دختر ہندہ کا درست ہے، کیوں کہ وہ دختر شرعاً زید و ہندہ کی ہے زانی کی نہیں ہے<sup>(۲)</sup> فقط واللہ تعالیٰ اعلم

(۳۴۸-۳۴۹/۷)

زانیہ جو منکوحہ غیر ہو اُس کی لڑکی سے

زانی کے لڑکے کی شادی درست ہے

**سوال:** (۴۴۵) زید نے ہندہ منکوحہ عمر سے زنا کیا اس سے لڑکی پیدا ہوئی، اب زید کا لڑکا ہندہ کی لڑکی سے نکاح کر سکتا ہے یا نہیں؟ حرمت مصاہرت میں داخل ہے یا نہیں؟ (۱۵۱۷/۱۳۳۷ھ)

**الجواب:** منکوحہ عمر کی دختر کا نسب شرعاً عمر سے ثابت ہے اور وہ لڑکی عمر کی ہے، پس پسر زید کا نکاح دختر عمر سے درست ہے۔ قال علیہ الصّلاۃ والسلام: الولد للفراش وللعاهر الحجر<sup>(۱)</sup> فقط واللہ تعالیٰ اعلم (۱۹۱/۷)

(۱) مشکاة المصابیح : ص : ۲۸۷، کتاب النکاح ، باب اللعان ، الفصل الأوّل ، عن عائشة مرفوعاً.

(۲) ويحل لأصول الزاني وفروعه أصول المزنّي بها وفروعها. (البحر الرائق: ۱۷۹/۳، کتاب النکاح، فصل في المحرمات) ظفیر



## جس عورت سے ناجائز تعلق ہو اُس کی لڑکی

سے اپنے لڑکے کا نکاح کرنا درست ہے

سوال: (۴۴۶) ایک شخص نے عورت حاملہ منکوحہ غیر کو اپنے گھر میں بلا نکاح رکھا، بعد وضع حمل لڑکی پیدا ہوئی، اور اس شخص کا پہلی زوجہ سے لڑکا تھا، اب ان دونوں لڑکے لڑکی کا نکاح ہو سکتا ہے یا نہیں؟ (۲۵۸۶/۱۳۳۷ھ)

الجواب: دونوں کا نکاح درست ہے (۱) یعنی عورت مذکورہ کی لڑکی جو کہ اس کے شوہر کے نطفہ سے ہے اور ثابت النسب ہے اور شخص مذکور کا لڑکا جو اس کی زوجہ سے ہے ان دونوں میں نکاح درست ہے: قال اللہ تعالیٰ: ﴿وَأَحِلَّ لَكُمْ مَا وَرَاءَ ذَٰلِكُمْ﴾ (سورۃ نساء، آیت: ۲۴) لیکن منکوحہ غیر کو بلا طلاق شوہر کے گھر میں رکھنا حرام ہے اس کو علیحدہ کر دینا چاہیے (۲) فقط (۲۳۸-۲۳۹/۷)

## مزنہ کے لڑکے کا نکاح زانی کی لڑکی سے درست ہے

سوال: (۴۴۷) خلاصہ سوال یہ ہے کہ اگر زنا کرنا فقیر کا کمال الدین کی والدہ سے ثابت ہو جاوے تو کمال الدین کا نکاح فقیر کی دختر سے صحیح ہوگا یا نہیں؟ اگر فقیر یہ کہے کہ کمال الدین میرے نطفہ سے ہے؛ شرعاً معتبر ہے یا نہیں؟ (۴۶/۲۳-۱۳۳۷ھ)

الجواب: اگر شہادت شرعیہ یعنی چار عادل گواہوں کی شہادت سے زنا فقیر کا کمال الدین کی والدہ سے ثابت ہو جاوے تب بھی موافق تصریح بحر وغیرہ کے کمال الدین کا نکاح فقیر کی دختر سے شرعاً صحیح ہے، کیوں کہ زانی کی فروع مزنہ کی فروع کے لیے حرام نہیں ہیں۔ کما فی الشامی عن البحر: ويحل لأصول الزاني وفروعه أصول المزني بها وفروعها إلخ (۳) (شامی: ۲/۲۷۹)

(۱) ويحل لأصول الزاني وفروعه أصول المزني بها وفروعها. (رد المحتار: ۸۶/۴، کتاب النکاح، فصل فی المحرمات) ظفیر

(۲) ﴿وَلَا تَقْرُبُوا الزَّانِيَ إِنَّهُ كَانَ فَاحِشَةً وَسَاءَ سَبِيلًا﴾ (سورۃ بنی اسرائیل، آیت: ۳۲)

(۳) رد المحتار: ۸۶/۴، کتاب النکاح، فصل فی المحرمات.

اور فقیر کا یہ اقرار کہ کمال الدین میرے نطفہ سے ہے شرعاً معتبر نہیں ہے۔ لقولہ علیہ الصّلاۃ والسلام: الولد للفراش وللعاهر الحجر<sup>(۱)</sup> لہذا فقیر کے اس اقرار کا کچھ اعتبار نہیں ہے، اور فقیر کے اس قول کی وجہ سے کمال الدین پر دختر فقیر حرام نہ ہوگی، کیوں کہ یہ قول فقیر کا بہ وجہ معارض ہونے نص مذکور کے لغو اور باطل ہے، البتہ اگر کمال الدین کا زنا یا مس بالشہوۃ اور بوس و کنار فقیر کی زوجہ سے ثابت ہو جاوے شہادت معتبرہ سے یا اقرار کمال الدین سے تو پھر کمال الدین کا نکاح دختر فقیر سے جائز نہ ہوگا۔ فقط واللہ تعالیٰ اعلم (۷/۳۷۵-۳۷۶)

## بیوی کی جس بہن سے زنا کیا اُس کے

## لڑکے سے اپنی لڑکی کی شادی کر سکتا ہے

سوال: (۴۴۸) رجل زنا بأخت زوجته هل يجوز نکاح بنته بولد المزنیة، بالأدلة القاطعة بینوا (ایک شخص نے زوجہ کی ہمشرہ سے زنا کیا آیا دختر زانی کا نکاح پسر مزنیہ سے درست ہے یا نہیں؟) (۲) (۱۳۳۵/۹۴۴ھ)

الجواب: يجوز نکاح بنت الزانی بابت المزنیة، كما قال في رد المحتار: ويحل لأصول الزانی وفروعه أصول المزنی بها وفروعها اهـ<sup>(۳)</sup> (شامی: ۲/۲۷۹، مصری) فقط

(۲۲۴/۷)

ترجمہ جواب: دختر زانی کا نکاح پسر مزنیہ سے جائز ہے، جیسا کہ رد المحتار میں ہے: ويحل لأصول الزانی إلخ.

(۱) مشکاة المصابیح: ص: ۲۸۷، کتاب النکاح، باب اللعان، الفصل الأول، عن عائشة مرفوعاً.

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۳) رد المحتار: ۲/۸۶، کتاب النکاح، فصل في المحرمات.

## دوسگی بہنوں سے نکاح کیا، اُن سے اولاد ہوئی

ان اولاد کا آپس میں نکاح جائز ہے یا نہیں؟

سوال: (۴۴۹) ایک شخص کے نکاح میں دوسگی بہنیں تھیں، ان کی اولاد کا نکاح آپس میں صحیح ہے یا نہیں؟ (۳۰۶/۱۳۳۹ھ)

الجواب: دو بہنوں کا نکاح میں جمع کرنا حرام ہے، ان میں سے پہلی کا نکاح صحیح ہے، اور دوسری بہن کا نکاح جو بعد میں ہوا وہ صحیح نہیں ہوا<sup>(۱)</sup> اور اولاد اس شخص کی جو پہلی عورت سے ہوئی اس کا نسب ثابت ہے، اور دوسری عورت سے جو اولاد ہوئی اس کا نسب ثابت نہیں ہے، اور دونوں کی اولاد کا نکاح حسب شرائط نکاح صحیح ہو جاوے گا۔ فقط واللہ اعلم (۲۳۱/۷-۲۳۲)

وضاحت: دو بہنوں کو نکاح میں جمع کرنا اگرچہ حرام ہے، مگر کسی نے ایسا کیا تو دونوں کی اولاد ثابت النسب ہوگی، یہی احوط اور رائج ہے، تفصیل سوال (۶۹۹) کے تحت ملاحظہ فرمائیں۔ محمد امین

## شوہر والی عورت کے اس لڑکے کی شادی جو

زنا سے ہے زانی کی لڑکی سے جائز ہے

سوال: (۴۵۰) زید کا تعلق نا جائز مسماۃ لاڈو سے تھا، جب کہ لاڈو کا شوہر بھی زندہ موجود تھا، اسی حالت میں مسماۃ لاڈو کے؛ زید کے نطفے سے لڑکا پیدا ہوا، جب یہ لڑکا پیدا ہو کر بالغ ہوا تو زید نے اپنی لڑکی سے جو کہ منکوحہ بیوی سے ہے اس لڑکے کا نکاح کر دیا؛ یہ نکاح جائز ہے یا نہیں؟ بعد

(۱) ولا یجمع بین الأختین نکاحاً ولا بملك یمین وطیاً. (الہدایۃ: ۲/۳۰۸، کتاب النکاح، فصل فی بیان المحرمات)

وحرم الجمع بین المحارم نکاحاً أي عقدًا صحیحًا وعدۃ ولو من طلاق بائن (الدّر المختار) إذا تزوّجہما فی عقد واحد فإنّہ لا یكون صحیحًا قطعاً ولا فیما إذا تزوّجہما علی التعاقب وکان نکاح الأولی صحیحًا، فإنّ نکاح الثانیۃ والحالۃ ہذہ باطل قطعاً. (الدّر المختار و ردّ المحتار: ۴/۹۳، کتاب النکاح، فصل فی المحرمات) ظفیر

رخصت کے مسماۃ لاڈو نے اپنی بہو سے قسمیہ بیان کیا کہ تیرا شوہر بھی تیرے باپ کے نطفے سے ہے تو الگ ہو جا، اس صورت میں لڑکی عقد ثانی کر سکتی ہے یا نہیں؟ (۱۳۴۳/۱۱۷۴)

الجواب: حدیث شریف میں ہے: الولدُ للفراشِ وللعاهرِ الحجر<sup>(۱)</sup> اس حدیث سے ثابت ہے اور یہی حنفیہ کا مذہب ہے کہ لاڈو کے جو لڑکا پیدا ہو خواہ وہ زنا سے ہو اور خواہ زید ہی کے نطفہ سے ہو مگر شریعت میں وہ لاڈو کے شوہر کا ہے، اور اسی سے اس لڑکے کا نسب ثابت ہے، وہ لڑکا شریعت میں زید کا شمار نہ ہوگا، لہذا نکاح زید کی دختر کا لاڈو کے پسر مذکور سے صحیح ہے<sup>(۲)</sup> اور لاڈو کا قول شرعاً معتبر نہیں ہے، اور بدون طلاق کے زید کی دختر دوسرے شخص سے نکاح نہیں کر سکتی۔ فقط (۲۷۴-۲۷۳/۷)

## زانی کے لڑکے اور لڑکی کا نکاح مزنیہ

### کے پوتے اور پوتی سے درست ہے

سوال: (۴۵۱) نجم خان کے؛ مسماۃ بیوی جان کے بطن سے چہار پسر ہوئے، اور حیات نور کے بطن سے دو پسر ہوئے، بعد وفات نجم خان ان کا بیٹا پائندہ خان بطنی بیوی جان کچھ عرصہ تک اپنی سوتیلی ماں حیات نور سے حرام کاری کرتا رہا، اور دو تین نطفہ حرام پیدا ہوئے، اب پائندہ خان وقاسم خان جو حیات نور کے بطن سے ہیں اپنے لڑکے لڑکی کو آپس میں منسوب کر رہے ہیں، پائندہ خان کا لڑکا محمد عالم اور لڑکی خانم نور ہے، اور قاسم خان کا لڑکا میر محمد اور لڑکی ریشم جان ہے، محمد عالم کا نکاح ریشم جان سے اور میر محمد کا نکاح خانم نور سے کرنا چاہتے ہیں جائز ہے یا نہیں؟ (۱۳۴۷-۴۶/۳۱۴۱)

الجواب: اس صورت میں نکاح محمد عالم کا مسماۃ ریشم جان سے، اور نکاح میر محمد کا مسماۃ خانم نور سے شرعاً صحیح اور جائز ہے، اور زنا کرنا اگرچہ گناہ کبیرہ ہے اور فسق و فجور ہے اور زانی و زانیہ

(۱) مشکاة المصابیح: ص: ۲۸۷، کتاب النکاح، باب اللعان، الفصل الأول، عن عائشة مرفوعاً.

(۲) ويحل لأصول الزاني وفروعه أصول المزنّي بها وفروعها. (رد المحتار: ۸۶/۴، کتاب النکاح، فصل في المحرمات) ظفیر

تا وقتیکہ توبہ نہ کریں قابلِ متارکت ہیں؛ لیکن زانی و زانیہ کی اولاد میں باہم نکاح جائز ہے (۱) فقط واللہ اعلم (۲۸۰-۲۷۹/۷)

## زانی کے صلبی پوتے کا طوائف کے بطن سے

### جو اس کی لڑکی ہے نکاح کرنا کیسا ہے؟

سوال: (۴۵۲) نرائن اہل ہنود اور مسماۃ رحیم طوائف سے ناجائز تعلق رہا، چند اولاد جن میں مسماۃ کریمہ بھی پیدا ہوئی، نرائن کے قوم کی بیوی سے لڑکا اور اس لڑکے سے مسمیٰ پرشاد پیدا ہوا تو نرائن کا پرشاد پوتا ہے، اور مسماۃ کریمہ طوائف کے رشتہ سے لڑکی ہے؛ تو پرشاد کے باپ کی بہن کریمہ ہوئی، یعنی پھوپھی، اور کریمہ کے بھائی کا لڑکا پرشاد بھتیجا ہوا تو ان دونوں میں بہ حیثیت مسلمان ہو جانے کے نکاح جائز ہے؟ (۱۹۵۹/۳۵-۱۳۳۶ھ)

الجواب: نکاح ان دونوں میں یعنی پرشاد اور کریمہ میں درست نہیں ہے (۲) فقط واللہ تعالیٰ اعلم (۳۶۵-۳۶۶/۷)

## زانیہ کی اُس لڑکی کا نکاح جس کا زانی کے نطفہ سے

### پیدا ہونا محقق نہ ہو زانی کے پوتے سے درست ہے

سوال: (۴۵۳) اُدھار سنگھ ٹھاکر کا ناجائز تعلق ایک طوائف سے تھا، اور اس طوائف کی

(۱) ويحل لأصول الزاني وفروعه أصول المزنّي بها وفروعها. (البحر الرائق: ۳/۷۹، كتاب النّكاح، فصل في المحرّمات) ظفیر

(۲) اگر دونوں مسلمان ہیں تو حرمت ظاہر ہے۔ وَحَرَمَ عَلَى الْمَتَزَوِّجِ ذَكَرًا كَانَ أَوْ أُنْثَى نِكَاحَ أَصْلِهِ وَفِرْعِهِ عَلَا أَوْ نَزَلَ وَبَنَتِ أَخِيهِ وَأَخْتَهُ وَبَنَتَهَا وَلَوْ مِنْ زَنَا وَعَمَّتَهُ وَخَالَاتِهِ إِخ. (الدّر المختار مع ردّ المحتار: ۸۲/۴، كتاب النّكاح، فصل في المحرّمات)

اور اگر ایک کافر دوسرا مسلمان ہے۔ أسباب التّحریم أنواع: قرابة، مصاهرة، رضاع، جمع، ملك، شرك (الدّر المختار) كالمجوسية والمشرّكة. (الدّر المختار و ردّ المحتار: ۸۱/۴، كتاب النّكاح، فصل في المحرّمات) ظفیر

کئی لڑکیاں ہیں، لیکن یہ معلوم نہیں کہ وہ اُدھار سنگھ سے ہیں یا کسی دوسرے سے، بعد مرنے اُدھار سنگھ کے؛ اُدھار سنگھ کے پوتے اور طوائف مذکور کی لڑکی کا ناجائز تعلق ہو گیا، اب دونوں راہِ راست پر ہیں طوائف کی لڑکی نے توبہ کی اور مرید ہو گئی اور اُدھار سنگھ کا پوتا بھی مسلمان ہونے کو کہتا ہے، ان دونوں کا نکاح باہم درست ہے یا نہیں؟ (۱۳۳۷/۵۴۰)

الجواب: جب کہ اس لڑکی طوائف کا اُدھار سنگھ کے نطفہ سے پیدا ہونا محقق نہیں ہے تو اُدھار سنگھ کے پوتے کا نکاح اس طوائف کی دختر سے دونوں کے مسلمان ہونے کے بعد درست ہے (۱)  
فقط واللہ اعلم (۲۰۲/۷-۲۰۳)

## مزنیہ کے لڑکے سے زانی کی ہمیشہ کا نکاح درست ہے

سوال: (۴۵۴) ایک مرد زانی دوسرے شخص کی عورت منکوحہ کے ساتھ زنا کرتا رہا، کیا زانی کی ہمیشہ اور مزنیہ کے لڑکے کا باہم نکاح ہو سکتا ہے؟ (۱۳۳۸/۲۱۲۳)  
الجواب: زانی کی ہمیشہ کا نکاح مزنیہ منکوحہ الغیر کے پسر سے شرعاً جائز ہے۔ لقولہ تعالیٰ: ﴿وَاحِلٌ لَّكُمْ مَا وَرَاءَ ذَٰلِكُمُ الْآيَةُ﴾ (سورۃ نساء، آیت: ۲۴) فقط واللہ اعلم (۲۳۰/۷)

## جس لڑکے سے لواطت کی اس سے

### اپنی لڑکی کی شادی کرنا درست ہے

سوال: (۴۵۵) زید ایک لڑکے پر عاشق ہو کر مدت دراز تک اپنے ہمراہ رکھا اور لواطت کرتا رہا جب لواطت صراحتہ آدمیوں کی نظر سے گزری مثل سرمہ دانی، اور دو چار دفعہ عین لواطت میں پکڑا گیا اور جگہ جگہ حتیٰ کہ غیر ملک تک بدنای پھیل گئی، زید کا بدنای کی سبب سے چلنا پھرنا مشکل ہو گیا تو لا چاری کی حالت میں اپنے کو آدمیوں کی نظر میں صاف اور بدنای کو دفع کرنے کے واسطے اس لڑکے کے ساتھ اپنی لڑکی کو نکاح میں دیا، اب یہ نکاح شرعاً جائز ہے یا نہیں؟ (۱۳۳۸/۴۰۵)

(۱) ويحل لأصول الزّاني وفروعه أصول المزنّي بها وفروعها. (ردّ المحتار: ۸۶/۴، کتاب النّکاح، فصل في المحرّمات) ظفیر

الجواب: یہ نکاح شرعاً درست ہے اور صحیح ہے۔ کما فی الشّامی، بیان المحرّمات: اُتی رجل رجلاً له أن يتزوَّج ابنته<sup>(۱)</sup> فقط واللہ اعلم (شامی: ۲/۲۸۱) (۲۵۷/۷-۲۵۷)

## جس سالی کو شہوت سے چھو اوہ اپنے شوہر پر حرام نہیں ہوئی

سوال: (۲۵۶) ہندہ پر یہ تہمت لگائی جاتی ہے کہ اس کے بہنوئی نے اس کی چھاتی پر کرتا اُتار کر ہاتھ پھیرا، صرف زید کی جو مسماۃ کے شوہر کا حقیقی بھائی ہے یہ شہادت ہے، اس شہادت کو مانتے ہوئے نکاح میں کچھ فرق تو نہیں آیا؟ اور ہندہ اپنے شوہر پر حرام تو نہیں ہوئی؟ (۱۳۳۵/۱۲۵)

الجواب: ہندہ کے بہنوئی نے اگر یہ حرکت ہندہ کے ساتھ کی بھی ہو تو ہندہ اپنے شوہر پر حرام نہیں ہوئی کیوں کہ کوئی وجہ حرمت کی اس میں پائی نہیں گئی<sup>(۲)</sup> علاوہ بریں ایک شخص کے قول سے یہ تہمت ثابت بھی نہیں ہو سکتی، اور اگر شوہر بھی خود اس فعل کو دیکھتا تو اس کی زوجہ اس پر حرام نہ ہوتی، باقی اگر ہندہ اور اس کے بہنوئی میں درحقیقت ایسا معاملہ ہوا ہے تو وہ دونوں گنہ گار ہوئے تو بہ کریں، (یہی) (۳) اس کا کفارہ ہے۔ فقط واللہ اعلم (۳۲۷/۷-۳۲۸)

## جس بیوہ کا بوسہ لیا اُس سے نکاح درست ہے

سوال: (۲۵۷) ایک شخص نے ایک عورت بیوہ کا بوسہ لیا اور چھاتی پکڑی، شخص مذکور کا نکاح بیوہ مذکورہ سے درست ہے یا نہیں؟ (۱۳۳۸/۱۷۹۷)

الجواب: اس عورت بیوہ سے شخص مذکور کا نکاح شرعاً درست ہے۔ فقط (جب اس عورت سے نکاح جائز ہے جس سے اُس نے زنا کیا ہے تو اُس سے توبہ درجہ اولیٰ جائز ہوگا۔ لو نکحها الزانی حلّ له وطؤها<sup>(۴)</sup> ظفیر) (۲۲۶/۷)

(۱) ردّ المحتار: ۴/۸۹، کتاب النّکاح، فصل فی المحرّمات، تحت قولہ: (مطلقاً)

(۲) ولذا لو زنت امرأة رجل لم تحرم عليه و جاز له وطؤها عقب الزّنا. (ردّ المحتار:

۴/۸۸، کتاب النّکاح، فصل فی المحرّمات) ظفیر

(۳) (یہی) کا اضافہ مفتی ظفیر الدین صاحب نے کیا ہے، رجسٹر میں نہیں ہے۔ ۱۲

(۴) الدّر المختار مع ردّ المحتار: ۴/۱۰۷، کتاب النّکاح، فصل فی المحرّمات، مطلب

فیما لو زوّج المولیٰ أمته.

## جس عورت کا بوسہ لیا اس کی لڑکی سے شادی درست ہے

سوال: (۴۵۸) رحیم بخش کو کچھ خیال ہے کہ اس نے اپنی ممائی بی بی صغریٰ کا ایک مرتبہ بوسہ لیا از روئے شہوت کے ہو یا مذاق کے؛ مگر یقین نہیں احتمال ہے، صغریٰ کہتی ہے کہ ایسا کبھی نہیں ہوا؛ تو رحیم بخش کا نکاح بی بی صغریٰ کی لڑکی سے جائز ہے یا نہیں؟ (۱۳۳۹/۲۵۷۲ھ)

الجواب: اس صورت میں رحیم بخش کا نکاح بی بی صغریٰ کی دختر سے جائز ہے (۱) فقط

(۲۴۱-۲۴۰/۷)

## ممسوسہ بالشہوت کی سوتن کی لڑکی سے شادی جائز ہے

سوال: (۴۵۹) ایک شخص نے ایک اجنبی عورت کے پستان بدنیتی سے چھوئے، اب اس شخص کا نکاح اس ممسوسہ کی سوت کی لڑکی سے درست ہے یا نہیں؟ (۱۳۳۶-۳۵/۱۲۹۱ھ)

الجواب: درست ہے (۲) فقط واللہ اعلم (۳۶۷/۷)

## بہ غرض علاج جس عورت کی اندام نہانی کو دیکھا ہو

### اور نشتر لگایا ہو اس سے نکاح درست ہے

سوال: (۴۶۰) ایک کنواری جوان لڑکی کے اندام نہانی میں پھوڑا نکل آیا ہو، اور اس کے ولی نے نامحرم مرد سے نشتر دلوایا ہو تو اس لڑکی کی بے حرمتی ہوئی یا نہیں؟ اور وہ لڑکی کسی نامحرم کے نکاح میں جائز ہو سکتی ہے یا نہیں؟ آیا صرف نشتر لگانے والے پر یا اور نامحرم پر؟ (۱۳۴۰/۲۶۸۶ھ)

الجواب: بہ ضرورت ایسا جائز ہے اور اس میں شرعاً کچھ بے حرمتی نہیں ہے، کیوں کہ طبیب کا

(۱) اس لیے کہ احتمال سے کوئی حکم ثابت نہیں ہوتا۔ اِنَّ الْيَقِينَ لَا يَزُولُ بِالشَّكِّ. (رد المحتار: ۱/۲۵۱،

كتاب الطهارة، مطلب في ندب مراعاة الخلاف إذا لم يرتكب مكروه مذهبه) ظفیر

(۲) کوئی وجہ حرمت نہیں۔ ﴿وَاحِلٌ لَّكُمْ مَا وَرَاءَ ذَٰلِكُمْ﴾ (سورہ نساء، آیت: ۲۴) ظفیر



دیکھنا ایسے موقع کو بہ ضرورت علاج فقہاء نے جائز لکھا ہے <sup>(۱)</sup> پس نکاح اس کا ہر ایک سے ہو سکتا ہے نشتر لگانے والا ہو یا کوئی غیر۔ فقط واللہ تعالیٰ اعلم (۲۲۱/۷)

## جس عورت کی شرم گاہ میں ہڈی کی وجہ سے

دخول نہ ہو سکے اس سے نکاح جائز ہے

سوال: (۴۶۱) جس عورت کے رحم میں ہڈی ہو اور دخول نہ ہو سکتا ہو اس سے مرد کا نکاح جائز ہے یا نہیں؟ (۱۳۴۲/۲۰۰۸ھ)

الجواب: نکاح جائز ہے <sup>(۲)</sup> فقط واللہ تعالیٰ اعلم (۱۵۳/۷)

## رتقاء یعنی جس عورت کے دخول کا راستہ

بند ہو اُس سے نکاح درست ہے

سوال: (۴۶۲) ایک عورت کا ایک شخص سے نکاح ہوا، اس نے چند یوم کے بعد اُس کو

(۱) وكذا مريدُ نكاحِهَا ..... وشرائِهَا ومداوأتِهَا ينظرُ الطَّيِّبُ إِلَى مَوْضِعِ مَرْضِهَا بِقَدْرِ الضَّرُورَةِ، إِذَا الضَّرُورَاتُ تَتَقَدَّرُ بِقَدْرِهَا إِنْخ، وَيَنْبَغِي أَنْ يَعْلَمَ امْرَأَةٌ تَدَاوِيَهَا (الدَّرَّ الْمُخْتَار) قوله: (وَيَنْبَغِي إِنْخ) ..... قَالَ فِي الْجَوْهَرَةِ: إِذَا كَانَ الْمَرَضُ فِي سَائِرِ بَدَنِهَا غَيْرَ الْفَرْجِ يَجُوزُ النَّظَرُ إِلَيْهِ عِنْدَ الدَّوَاءِ، لِأَنَّهُ مَوْضِعُ ضَرُورَةٍ، وَإِنْ كَانَ فِي مَوْضِعِ الْفَرْجِ فَيَنْبَغِي أَنْ يَعْلَمَ امْرَأَةٌ تَدَاوِيَهَا، فَإِنْ لَمْ تَوْجَدْ وَخَافُوا عَلَيْهَا أَنْ تَهْلِكَ أَوْ يَصِيبَهَا وَجَعٌ لَا تَحْتَمِلُهُ يَسْتُرُوا مِنْهَا كُلَّ شَيْءٍ إِلَّا مَوْضِعَ الْعَلَّةِ، ثُمَّ يَدَاوِيَهَا الرَّجُلُ وَيَغْضُ بَصَرَهُ مَا اسْتَطَاعَ إِلَّا عَنْ مَوْضِعِ الْجُرْحِ أَه. (الدَّرَّ الْمُخْتَارُ وَرَدَ الْمُخْتَار: ۹/۴۵۱-۴۵۲، كِتَابُ الْحِظَرِ وَالْإِبَاحَةِ، فَصْلُ فِي النَّظَرِ وَالْمَسِّ)

(۲) وَلَا يَتَخَيَّرُ أَحَدُ الزَّوْجَيْنِ بَعِيبَ الْآخَرِ وَلَوْ فَاحِشًا كَجَنُونٍ وَجَذَامٍ وَبَرَصٍ وَرَتْقٍ وَقَرْنٍ (الدَّرَّ الْمُخْتَار) قوله: (وَرَتْقٍ) بِالتَّحْرِيكِ: انْسِدَادُ مَدْخَلِ الذَّكَرِ ..... قوله: (وَقَرْنٍ) كَفَلَسٍ: لَحْمٌ يَنْبِتُ فِي مَدْخَلِ الذَّكَرِ كَالْغَدَّةِ وَقَدْ يَكُونُ عَظْمًا. (الدَّرَّ الْمُخْتَارُ وَرَدَ الْمُخْتَار: ۵/۱۲۰، كِتَابُ الطَّلَاقِ، بَابُ الْعَيْنَيْنِ، قَبِيلُ بَابِ الْعَدَّةِ) معلوم ہوا یہ عورت ہے اور اُس سے نکاح

درست ہے۔ ظفیر

طلاق دے دی، دوسرے شخص سے پھر اس کا عقد ہوا، اس وقت یہ بات معلوم ہوئی کہ مدخل ذکر بند ہے اور وطی اس سے کرنا بالکل محال ہے، اور وہ یہ کہتی ہے کہ مجھ کو مرد کی خواہش بھی نہیں ہوتی، صرف یہ جی چاہتا ہے کہ مرد سامنے بیٹھا رہے، غرض یہ عورت بہ منزلہ امرد کے ہے، اب یہ دوسرا شخص بھی اس کو علیحدہ کرنا چاہتا ہے تو اس میں یہ دریافت کرنا ہے کہ ایسی عورت سے نکاح جائز ہے یا نہیں؟ وہ بعد چھوڑ دینے کے مہر کی مستحق ہے کہ نہیں؟ نکاح کے وقت مہر کی کچھ تفصیل نہیں کی گئی کہ معجل کس قدر ہے؟ اور مؤجل کس قدر ہے؟ صرف مقدار معین کر دی تھی، ایسی صورت میں وہ مہر کا دعویٰ کر سکتی ہے کہ نہیں؟ (۱۳۳۵/۲۴۴)

الجواب: اس صورت میں نکاح منعقد ہو گیا اور بعد دخول مہر پورا واجب ہے، اور مہر اگرچہ معجل نہ ہو طلاق سے معجل ہو جاتا ہے، یعنی بعد طلاق کے فوراً مطالبہ مہر کا زوجہ کی طرف سے ہو سکتا ہے۔  
ولا يتخير أحد الزوجين بعيب الآخر ولو فاحشاً كجنون و جذام و برص و رتق و قرن (الدّر المختار) قوله: (ورتن) بالتحريك: انسداد مدخل الذكر<sup>(۱)</sup> (شامی) ویتأكد عند وطء أو خلوة صحت من الزوج<sup>(۲)</sup> (الدّر المختار) وفي الخلاصة: وبالطلاق يتعجل المؤجل<sup>(۳)</sup> (شامی: ص: ۳۵۹، باب المهر) فقط واللہ تعالیٰ اعلم (۱۶۲/۷-۱۶۳)

## جو عورت مرد کے قابل نہیں اس سے نکاح درست ہے

سوال: (۴۶۳) اگر لڑکی کے والدین نے ایک کن (کثر) عورت یعنی جو مرد کے قابل نہیں ہے کا نکاح کسی شخص سے دانستہ یا نادانستہ کر دیا تو وہ نکاح جائز ہوگا یا نہ؟ (۱۳۳۵-۲۴/۳۵۵)  
الجواب: اس صورت میں نکاح صحیح ہو گیا<sup>(۴)</sup> کذا في الدّر المختار. فقط (۱۵۳/۷)

- (۱) الدّر المختار و ردّ المحتار: ۱۴۰/۵، کتاب الطلاق، باب العین وغیرہ، قبیل باب العدة.
- (۲) الدّر المختار مع ردّ المحتار: ۱۶۹/۴-۱۷۰، کتاب النکاح، باب المهر.
- (۳) ردّ المحتار: ۲۱۶/۴، کتاب النکاح، باب المهر، مطلب في منع الزوجة نفسها لقبض المهر.
- (۴) هو - أي النکاح - عند الفقهاء عقد يفيد ملك المتعة أي حل استمتاع الرجل من امرأة لم يمنع من نكاحها مانع شرعي (الدّر المختار) قوله: (من امرأة إلخ) ..... المراد بها المحققة أنوثتها. (الدّر المختار و ردّ المحتار: ۵۱/۴-۵۳، کتاب النکاح) ظفیر

بے عیب کہہ کر لڑکے کا نکاح کیا، بعد میں عیب ظاہر ہوا تو کیا حکم ہے؟

سوال: (۴۶۴) ایک شخص نے اپنی لڑکی کا رشتہ چار آدمیوں کے سامنے اس شرط پر مقرر کیا کہ لڑکا بے عیب ہو، چنانچہ لڑکے کو جس کی عمر گیارہ بارہ برس کی ہے حکمت عملی سے نکاح کر کے لے گئے، اور لڑکے میں جو عیب تھے وہ ظاہر نہ ہونے دیے، نکاح کے دو ماہ بعد لڑکی والے کو معلوم ہوا کہ لڑکے کی ایک بازو اور ایک ٹانگ اصلی حالت پر نہیں ہے، بازو پتلی سلائی سی ہے، ماری ہوئی ہے، اور ٹانگ میں تین ناسور ہیں، اور پیشہ اس کا بڑھئی لوہار ہے، اور نکاح رجسٹر میں درج نہیں ہے؟ یہ نکاح جائز رہا یا نہیں؟ (۱۲۹۳/۳۵-۱۳۳۶ھ)

الجواب: یہ نکاح صحیح ہو گیا ہے <sup>(۱)</sup> اب سوائے اس کے کوئی صورت نہیں ہے کہ شوہر جس وقت بالغ ہو، اور بعد بلوغ کے وہ طلاق دے دے اس وقت طلاق واقع ہو سکتی ہے <sup>(۲)</sup> فقط واللہ اعلم (۱۷۸/۷)

وضاحت: لڑکی کا نسب کیا ہے، یہ سوال میں مصرح نہیں، اگر کفایت میں بھی دھوکا دیا گیا ہے تو لڑکی کو اختیار ہے۔ أفاد البہنسیٰ أنہ لو تزوّجته علی أنہ حرّ أو سنیّ أو قادر علی المہر والنّفقة فبان بخلافہ أو علی أنہ فلان بن فلان فإذا هو لقيط أو ابن زنا کان لها الخيار. (الدّر المختار مع ردّ المحتار: ۵/۱۴۱، کتاب الطّلاق، قبیل باب العدة) ظفیر

نکاح کے بعد معلوم ہوا کہ لڑکی باکرہ نہیں ہے تو کیا حکم ہے؟

سوال: (۴۶۵) بعض لڑکیاں اپنی سوء اعمالی سے اپنی اور اپنے اہل خاندان کی روسیاء ہی کا باعث ہوتی ہیں، اور ماں باپ کو اس کا علم جب ہوتا ہے تو اس کو پوشیدہ رکھ کر لڑکی کی شادی بھاری

(۱) ولا يتخيّر أحد الزوجين بعيب الآخر ولو فاحشاً كجنون وجذام إلخ. (الدّر المختار مع ردّ المحتار: ۵/۱۴۰، کتاب الطّلاق، قبیل باب العدة) ظفیر

(۲) ويقع طلاق كلّ زوج إذا كان عاقلاً بالغاً. (الهداية: ۲/۳۵۸، کتاب الطّلاق، باب طلاق السنّة) ظفیر

دین مہر پر کسی جگہ کر دیتے ہیں، خاوند کو جب اپنی بیوی کی بد اعمالی کا علم ہوتا ہے، مثلاً بیوی کی ناجائز خط و کتابت ماقبل نکاح اس کے ہاتھ آ جاتی ہے؛ چوں کہ اس نے اپنی بیوی کو باکرہ بھی نہیں پایا تھا، اس لیے شبہ قوی اور بیچارہ مرد عجب مشکل میں مبتلا ہو جاتا ہے، نہ تو یہ جی چاہتا ہے کہ اس کو اپنے نکاح میں رکھے اور نہ اتنی استطاعت ہے کہ مہر ادا کر سکے، ایسا نکاح جو صریح دھوکا ہے جائز ہوا یا نہیں؟ کیوں کہ نکاح تو لڑکی کو باکرہ سمجھ کر نکاح پر راضی ہوا اور وہاں معاملہ اس کے خلاف ہے۔ بینوا تو اجر و (۱۳۳۶-۳۵/۹۷۰)

الجواب: نکاح اس صورت میں منعقد ہو جاتا ہے اور مہر جو کچھ مقرر کیا گیا وہ کل لازم ہو جاتا ہے، درمختار میں ہے: ولو شرط البکارة فوجدھا ثیباً لزمه الکلی الخ<sup>(۱)</sup> فقط واللہ اعلم (۲۱۷-۲۱۸/۷)

## نیک بتا کر لڑکی کو نکاح میں دیا مگر وہ فاحشہ

### اور مرضِ آتشک میں مبتلا نکلی تو کیا حکم ہے؟

سوال: (۴۶۶) زید کو ایک معتمد شخص بکرنے یہ یقین دلایا کہ حمیدہ ایک زن نہایت سلیم الطبع اور خوش اخلاق ہے، اسی بناء پر زید نے حمیدہ کو نکاح میں قبول کیا، مجلس نکاح میں نہ قاضی تھا نہ بکر، باوجود وعدہ شریک مجلس نکاح نہ ہوا، ایک گواہ برادر حقیقی حمیدہ اور ایک وکیل جو بالکل حمیدہ کے حال سے ناواقف تھا، مجلس نکاح میں تھے اور کوئی نہ تھا، بعد نکاح حمیدہ مرضِ آتشک میں مبتلا اور تمام حرکات و سکنات میں فاحشہ و بے حیا ظاہر ہوئی، کیا نکاح ہوا اور مہر واجب ہے؟ (۱۳۳۷/۱۰۱۴)

الجواب: جب کہ ایجاب و قبول دو گواہوں کے روبہ رو ہو گیا نکاح صحیح ہو گیا، عورت کے عیوب کی وجہ سے اگر زید اس کو رکھنا نہ چاہے تو طلاق دے دے، اور بہ صورت دخول یا خلوت صحیحہ مہر پورا بہ ذمہ زید لازم ہے، اور بکر نے اگر عمداً جھوٹ بولا اور دھوکا دیا تو وہ عاصی ہوگا۔ فقط واللہ اعلم (۳۱۳/۷)

(۱) الدر المختار مع رد المحتار: ۴/۱۹۶، کتاب النکاح، باب المہر، مطلب فی أحكام الخلوۃ

## جو عورت ایمان و اسلام کی حقیقت سے بھی

### ناواقف ہو اُس سے نکاح کا کیا طریقہ ہے؟

سوال: (۴۶۷) ہندہ صفتِ اسلام و ایمان سے ناواقف ہے حتیٰ کہ کلمہ بھی نہیں جانتی، اور ایمان مجمل اور مفصل بھی نہیں جانتی؛ اس سے نکاح درست ہے یا نہیں؟ (۱۳۴۵/۲۳۵۰)

الجواب: ایسے ناواقف لوگوں کو صرف یہ تعلیم کر دی جاوے کہ کہو: اللہ ایک ہے، محمد ﷺ اللہ کے سچے رسول ہیں، اور اس کو دل سے سچا جانو، پس اس سے آدمی مسلمان اور مؤمن ہو جاتا ہے، اس اقرار لینے کے بعد اس سے نکاح درست ہے<sup>(۱)</sup> اور یہ ظاہر ہے کہ بدون تصدیق قلبی کے ایمان حاصل نہیں ہوتا، لیکن جاہلوں اور ناواقفوں سے صرف یہ کہلا لیا جاوے جو اوپر مذکور ہوا، ان سے یہ نہ پوچھا جاوے کہ ایمان کیا ہے؟ اور تصدیق کیا ہے؟ اور ایمان مفصل کونسا ہے؟ اور مجمل کونسا؟ غرض یہ ہے کہ ایسی بات کی جاوے جس سے اس کو مسلمان بنایا جاوے، نہ یہ کہ اس سے تحقیقات کر کے اس کو کافر بنایا جاوے۔ فقط واللہ اعلم

(بہر حال جب ہندہ اپنے کو مسلمان کہتی ہے اور درحقیقت ہے بھی مسلمان، تو اس سے نکاح درست ہے، تعلیم کی کمی ہے، لہذا کلمہ وغیرہ احتیاطاً پڑھا دیا جائے۔ ظفیر) (۱۴۷/۷)

### جو کلمہ سے ناواقف ہو اُس کا نکاح رہتا ہے یا فاسد ہو جاتا ہے؟

سوال: (۴۶۸) جس شخص کو صفتِ ایمان و کلمہ نہ معلوم ہو، اور اپنی منکوحہ کو غیر آباد رکھے، اور خلافِ شریعت کام کرے، ایسے شخص کا نکاح ثابت رہتا ہے یا نہ؟ اگر فاسد ہوتا ہے تو اس کی عورت پر کیا عدت ہے؟ (۱۳۳۴-۳۳/۲۷۳)

الجواب: نکاح اس کا شرعاً ثابت و قائم ہے فاسد نہیں ہوا<sup>(۱)</sup> بدون طلاق دینے شوہر کے اور بدون گزرنے عدت کے اس کی زوجہ اس کے نکاح سے خارج نہ ہوگی۔ فقط واللہ اعلم (۱۵۷-۱۵۶/۷)

(۱) لأنَّ الشرع يعتبر الإيجاب والقبول أركان عقد النكاح لا أموراً خارجية كالشرائط.  
(رد المحتار: ۵۹/۲، كتاب النكاح، مطلب: كثيراً ما يتساهل في إطلاق المستحب على السنة)

وضاحت: جب تک حکماً مسلمان ہے نکاح باقی ہے؛ لیکن بیوی کے حقوق نہ ادا کرنا یا خلاف شریعت کام کرنا گناہ ہے، اس سے توبہ کرنا ضروری ہے، بیوی کو آباد کرنا فرض ہے، اس کے ساتھ کلمہ وغیرہ سیکھنا بھی۔ ظفیر

## حاضر و ناظر کے عقیدے سے توبہ کرنے

### کے بعد مکرر نکاح کرنے کی ضرورت نہیں

سوال: (۴۶۹)..... (الف) ایک عورت مسلمہ کا یہ عقیدہ ہے کہ پیران پیر و دیگر بزرگان دین اور آنحضرت ﷺ کو اگر کوئی شخص پکارے ہر جگہ سے دور و نزدیک وہ سب سن لیتے ہیں، ایسے عقیدہ سے اگر عورت توبہ کرے تو پہلا نکاح جائز رہا یا مکرر نکاح کرنا چاہیے؟  
(ب) اگر خاوند کا بھی یہی عقیدہ ہو تو نکاح فسخ ہو گیا؟ اور عورت دوسرے مرد سے نکاح کر سکتی ہے یا نہیں؟ (۱۰۱۴/۱۳۳۵ھ)

الجواب: (الف) مکرر نکاح کرنے کی ضرورت نہیں ہے (۱)

(ب) پہلا نکاح فسخ نہیں ہوا، دوسرے مرد سے اس عورت کو نکاح درست نہیں ہے (۲) فقط  
(۲۱۳/۷)

## بدعتی سے نکاح کرنا درست ہے، مگر مناسب نہیں

سوال: (۴۷۰) احمد رضا خاں بریلوی کے معتقد سے کسی اہل سنت حنفی کو اپنی بیٹی کا نکاح کرنا جائز ہے یا نہیں؟ (۳۲/۱-۱۳۳۳ھ)

(۱) وفي النهر: تجوز مناكحة المعتزلة، لأننا لا نكفر أحداً من أهل القبلة، وإن وقع إلزاماً في المباحث. (الدّر المختار مع ردّ المحتار: ۱۰۲/۴، كتاب النّكاح، فصل في المحرّمات، مطلب مهمّ في وطء السّراري اللّاتي يؤخذن غنيمةً في زماننا) بدعتی کی بھی علماء تکفیر نہیں کرتے، لہذا نکاح درست ہے۔ ظفیر

(۲) أمّا نكاح منكوحة الغير إلخ، لم يقل أحد بجوازه. (ردّ المحتار: ۲۰۳/۴، كتاب النّكاح، باب المهر، مطلب في النّكاح الفاسد) ظفیر

**الجواب:** نکاح تو ہو جاوے گا کہ آخر وہ بھی مسلمان ہے اگرچہ مبتدع ہے، مگر ایسے لوگوں سے رشتہ موانست و مناکحت درست نہیں ہے (یعنی مناسب نہیں ہے۔ ظفیر) حدیث شریف میں آیا ہے: لا تجالسوہم ولا تناکحوہم الحدیث<sup>(۱)</sup> ترجمہ: نہ ان کے ساتھ بیٹھو اور نہ ان سے نکاح کرو۔ فقط واللہ تعالیٰ اعلم (۱۵۸/۷)

## فاسق کا نکاح درست ہے

**سوال:** (۴۷۱) جو بڑے مرد یا بچے سونے، چاندی، ریشم کا استعمال کرتے ہوں اور ڈاڑھی کترواتے ہوں اور مونچھیں بڑھاتے ہوں اور گناہ معلوم ہونے پر توبہ نہ کریں ایسے لوگوں کا نکاح صحیح رہ سکتا ہے یا نہیں؟ (۱۰۱۴/۱۳۳۵ھ)

**الجواب:** ایسے لوگ فاسق گنہ گار ہیں، ان کو کافر نہ کہا جاوے، اور نکاح اُن کا صحیح ہے۔ فقط (۲۱۳/۷)

## مصنوعی شرم گاہ بنوا کر بدکاری کرنے والا فاسق

### کسی عورت سے نکاح کرے تو درست ہے

**سوال:** (۴۷۲) اس وقت زید کی عمر ساٹھ سال سے کچھ اوپر ہے، اور تیس برس سے زیادہ سے پیروں سے اپانچ ہے، اور شہوت بھی جاتی رہی؛ لیکن زید کو اپنی تندرستی کی حالت میں ایک خوئے بد زنا کاری کی بھی تھی، باوجود شہوت نہ ہونے کے اپنی عادت بد کو نہیں چھوڑا، اور ایک دوسری صورت کا پیشاب گاہ بنا کر اس سے بدکاری کرتا رہا، چند سال بعد ایسی حالت بیماری میں ایک عورت سے نکاح کر لیا یہ نکاح صحیح ہے یا نہیں؟ (۳۰۸/۱۳۴۱ھ)

(۱) عن أنس رضي الله عنه قال: قال رسول الله صلى الله عليه وسلم: إن الله اختارني واختار لي أصحابي وأصهارى، وسيأتي قوم يسبونهم وينتقصونهم، فلا تجالسوهم ولا تشاربوهم ولا تؤاكلوهم ولا تناكحوهم (عق - عن أنس) (كنز العمال: ۱۱/۲۴۱، رقم الحديث: ۳۲۴۶۵، كتاب الفضائل، باب ذكر الصحابة وفضلهم رضي الله عنهم أجمعين، المطبوعة: دار الكتب العلمية، بيروت)

**الجواب:** نکاح ہو جاوے گا<sup>(۱)</sup> لیکن یہ حرکت زید کی حرام اور ناجائز ہے، اور وہ اس گناہ کبیرہ کے ارتکاب کی وجہ سے فاسق اور مردود الشہادۃ ہے۔ فقط واللہ تعالیٰ اعلم (۲۰۳/۷)

**وضاحت:** لڑکا اگر فاسق ہو تو اس کے نکاح کے سلسلہ میں مفتی علامؒ نے مطلقاً جواز تحریر فرمایا ہے: مگر علامہ شامیؒ نے اس مسئلے میں بڑی عمدہ تحقیق نقل فرمائی ہے، فاسق کے نکاح کے سلسلے میں اس تفصیل کو مد نظر رکھنا ناگزیر ہے:

فاسق لڑکا جس لڑکی سے نکاح کر رہا ہے اگر وہ خود بھی فاسقہ ہو تو اُس کی رضامندی کے ساتھ بلا تردد یہ نکاح درست ہو جاتا ہے، اولیاء چاہے فاسق ہوں یا دین داران کو یہ نکاح فسخ کرنے کا کوئی اختیار نہیں ہوتا ہے — اور لڑکی اگر دین دار ہو، اور اولیاء اور لڑکی دونوں راضی ہوں تب بھی بلا تردد نکاح درست ہو جاتا ہے، خواہ اولیاء دین دار ہوں یا فاسق۔

اور دین دار لڑکی کے اولیاء اگر راضی نہ ہوں صرف لڑکی راضی ہو تو اُس میں یہ تفصیل ہے کہ اگر اولیاء بھی دین دار ہوں تو اُن کو یہ حق حاصل ہے کہ وہ اس نکاح کو فسخ کر دیں، اور اگر اولیاء فاسق ہیں تو اب اُن کو کوئی اختیار نہیں کہ وہ تفریق کرائیں۔

قلت: والحاصل أنَّ المفهوم من كلامهم اعتبار صلاح الكلّ، وأنّ من اقتصر على صلاحها أو صلاح آبائها نظر إلى الغالب من أنّ صلاح الولد والوالد مُتلازمان، فعلى هذا فالفاسق لا يكون كفواً لصالحة بنت صالح؛ بل يكون كفواً لفاسقة بنت فاسق، وكذا لفاسقة بنت صالح، كما نقله في اليعقوبية، فليس لأبيها حق الاعتراض؛ لأنّ ما يلحقه من العار بينته أكثر من العار بصهره.

(۱) اگر نکاح دو گواہوں کی موجودگی میں ہوا ہے، اور عورت کی رضا سے توچوں کہ ایجاب و قبول اور شرط پائی گئی اس لیے نکاح ہو گیا۔

وينعقد ..... بإيجاب من أحدهما وقبول من الآخر إلخ، وشرط سماع كل من العاقلين إلخ، وشرط حضور شاهدين إلخ. (الدر المختار مع ردّ المحتار: ۵۹/۴-۷۳، كتاب النكاح، مطلب: كثيراً ما يتساهل في إطلاق المستحب على السنة) ظفر



وَأَمَّا إِذَا كَانَتْ صَالِحَةً بِنْتٌ فَاسْقُ فَرْوَجَتِ نَفْسَهَا مِنْ فَاسِقٍ فَلَيْسَ لِأَبِيهَا حَقٌّ  
الاعتراض؛ لأنَّه مثله وهي قد رضيت به ..... فَاغْتَنِمْ هَذَا التَّحْرِيرَ فَإِنَّهُ مَفْرَدٌ. (ردِّ  
المحتار: ۱۵۴/۲، كتاب النِّكَاح، باب الكفَاءة) محمد حبان بیگ قاسمی

## غیر مقلد کی اولاد سے نکاح درست ہے

سوال: (۴۷۳) جو فرقہ غیر مقلد اپنے آپ کو اہل حدیث بتلاتے ہیں، ان سے بیٹا بیٹی کا بیاہ  
کرنا شرعاً جائز ہے یا نہیں؟ (۱۱۵۴/۱۳۳۹ھ)

الجواب: اگر نکاح کیا جاوے گا نکاح منعقد ہو جاوے گا (۱) لیکن ایسے فرقوں اور ایسے  
متعصب لوگوں سے رسول اللہ ﷺ نے مناکحت و مواکلت و مشاربت وغیرہ کو منع فرمایا ہے (۲)  
اس لیے بہتر یہ ہے کہ ان لوگوں سے اس قسم کے تعلقات بیاہ شادی کے قائم نہ کیے جائیں۔ فقط  
(۱۷۵/۷)

## تبرائی شیعہ عورت اگر مسلمان ہو جائے تو وہ دوسرا نکاح کر سکتی ہے

سوال: (۴۷۴) ایک عورت خاوند والی شیعہ مذہب ہے اور شوہر بھی شیعہ ہے؛ لیکن اس کے  
شوہر نے عرصہ دراز سے چھوڑ رکھا ہے، اور وہ عورت اپنے باپ کے گھر رہتی ہے، اور عورت نے  
مہروں کی نالش کر کے ڈگری بھی حاصل کر لی ہے اور اس کے شوہر نے نکاح ثانی کر لیا ہے، اور اب

(۱) وفي النَّهْرِ: تجوز مناكحة المعتزلة، لأنَّنا لا نكفِّرُ أحداً من أهل القبلة وإن وقع إلزاماً في  
المباحث. (الدَّرَّ المختار مع ردِّ المحتار: ۱۰۲/۲، كتاب النِّكَاح، فصل في المحرِّمات،  
مطلب مهم في وطء السَّراري اللَّاتِي يؤخذن غنيمَةً في زماننا) ظفیر

(۲) عن أنس رضي الله عنه قال: قال رسول الله صَلَّى الله عليه وسلَّم: إن الله اختارني  
واختار لي أصحابي وأصهارِي، وسيأتي قوم يسبونهم وينتقصونهم، فلا تجالسوهم ولا  
تشاربوهم ولا تؤاكلوهم ولا تنكحوهم (عق - عن أنس) (كنز العمال: ۱۱/۲۴۱، رقم  
الحديث: ۳۲۴۶۵، كتاب الفضائل، باب ذكر الصَّحابة وفضلهم رضي الله عنهم أجمعين،  
المطبوعة: دار الكتب العلمية، بيروت)

وہ عورت اپنا نکاح اہل تسنن سے کرنا چاہتی ہے، اور خود بھی اہل سنت ہونا چاہتی ہے، اس صورت میں اس عورت سے اہل تسنن کو نکاح جائز ہے یا نہیں؟ (۹۹۶/۳۵-۱۳۳۶ھ)

الجواب: اگر شوہر اس کا شیعہ تہرائی ہے جو سب شیخین کرتا ہے اور حضرت عائشہ رضی اللہ تعالیٰ عنہا کو تہمت لگاتا ہے اور اقل کا قائل ہے تو وہ کافر ہے (۱) عورت اگر سنی ہو جاوے تو عدت کے بعد دوسرا نکاح کرنا اس کو جائز ہے (۲) فقط واللہ تعالیٰ اعلم (۱۸۳/۷-۱۸۴)

## شیعہ تہرائی سے نکاح درست نہیں ہوا

### طلاق کے بغیر دوسرا نکاح کر سکتی ہے

سوال: (۴۷۵) ایک عورت کا نکاح ایک شخص مذہب شیعہ جس کو رافضی کہتے ہیں اس کے ساتھ ہوا، عورت اہل سنت والجماعت ہے، اس کو اس کے شوہر نے مراسم روافض ادا کرنے میں مجبور کیا، یہاں تک کہ برا بھی کہلوانا چاہا، جب وہ عورت والدین کے یہاں آئی؛ پھر شوہر کے مکان پر نہیں گئی، اس وقت تک جس کو عرصہ بارہ سال کا ہو گیا اب بھی اس کو شوہر کے مکان پر جانے سے انکار ہے، اور اس کے شوہر کا خاندان سب تہرائی ہے اور عورت کو بھی مجبور کرتے ہیں، پس از روئے شرع شریف اس عورت کا نکاح جائز ہوا کہ نہیں؟ اور اب بغیر طلاق شوہر مذکور کے دوسرے شخص سے نکاح کر سکتی ہے یا نہیں؟ (۲۰۷/۱۳۳۵ھ)

(۱) وبهذا ظهر أنّ الرافضيّ إن كان ممن يعتقد الألوهيّة في عليّ، أو أنّ جبريل غلط في الوحي، أو كان ينكر صحبة الصّديق، أو يقذف السيّدّة الصّديقة فهو كافر لمخالفته القواطع المعلومة من الدّين بالضرورة. (ردّ المحتار: ۱۰۲/۲، كتاب النّكاح، فصل في المحرّمات، مطلب مهمّ في وطء السّراري اللّاتي يؤخذن غنيمة في زماننا) ظفیر

(۲) ولو أسلم أحدهما أي أحد المجوسيين أو امرأة الكتابي ثمة أي في دار الحرب إلخ، لم تبّن حتى تحيض ثلاثاً أو تمضي ثلاثة أشهر (الدّر المختار) أي إن كانت لا تحيض لصغر أو كبر، كما في البحر، وإن كانت حاملاً فحتى تضع حملها. (الدّر المختار و ردّ المحتار: ۲۷۰/۲، كتاب النّكاح، باب نكاح الكافر، مطلب: الصّبيّ والمجنون، ليسا بأهل لإيقاع طلاق بل للوقوع) ظفیر

الجواب: رافضی تبرائی کو بہت سے فقہاء نے کافر لکھا ہے، لیکن محققین فقہاء کی یہ تحقیق ہے کہ اگر حضرت عائشہ صدیقہؓ کے افک کا قائل ہے، یا حضرت علیؓ کی الوہیت کا قائل ہے، یا حضرت جبریل علیہ السلام کی طرف وحی میں غلطی ہونے کا معتقد ہے، تو یہ جملہ امور موجب کفر اور ارتداد بہ اتفاق ہیں پس ایسے رافضی کے ساتھ سنیہ عورت کا نکاح منعقد نہیں ہوتا، بدون طلاق کے دوسرا نکاح کر سکتی ہے

ہکذا فی رد المحتار<sup>(۱)</sup> فقط واللہ تعالیٰ اعلم (۲۷۱/۷-۲۷۲)

## شیعہ تفضیلیہ سے نکاح درست ہے یا نہیں؟

سوال: (۲۷۶) فرقہ شیعہ تفضیلیہ اور اہل سنت والجماعت میں باہم مناکحت جائز ہے یا نہیں؟

(۱۳۳۷/۲۷۸۸ھ)

الجواب: فرقہ شیعہ تفضیلیہ جو کہ تبراء گو نہ ہو وہ فرقہ کافر نہیں ہے، اگرچہ اہل سنت و جماعت میں داخل نہیں ہے، مناکحت اس کی اہل سنت و جماعت کے ساتھ درست ہے<sup>(۲)</sup> فقط واللہ تعالیٰ اعلم

(۲۵۰/۷)

## شیعہ سے نکاح کرنے میں احتیاط ضروری ہے

### اگرچہ وہ شیعہ عقائد کا منکر ہو

سوال: (۲۷۷) زید سنت والجماعت کا مذہب رکھتا ہے، اور اس کا پھوپھی زاد بھائی بکر؛

(۱) إِنْ الرَّافِضِيُّ إِنْ كَانَ مِمَّنْ يَعْتَقِدُ الْأُلُوْهِيَّةَ فِي عَلِيٍّ، أَوْ أَنَّ جَبْرِیْلَ غَلَطَ فِي الْوَحْيِ، أَوْ كَانَ يُنْكِرُ صَحْبَةَ الصِّدِّيقِ، أَوْ يَقْذِفُ السَّيِّدَةَ الصِّدِّيقَةَ فَهُوَ كَافِرٌ لِمُخَالَفَتِهِ الْقَوَاطِعَ الْمَعْلُومَةَ مِنَ الدِّينِ بِالضَّرُورَةِ. (رد المحتار: ۱۰۲/۴، کتاب النکاح، فصل فی المحرّمات، مطلب مهمّ فی وطء السّراری اللّاتی یؤخذن غنیمۃ فی زماننا) ظفیر

(۲) تجوز مناکحة المعتزلة، لأنّا لا نکفر أحدًا من أهل القبلة، وإن وقع إلزامًا فی المباحث (الدّر المختار) بخلاف ما إذا كان یفصل علیًا أو یسبّ الصحابة فإنّه مبتدع لا کافر. (الدّر المختار و رد المحتار: ۱۰۲/۴، کتاب النکاح، فصل فی المحرّمات، مطلب مهمّ فی وطء السّراری اللّاتی یؤخذن غنیمۃ فی زماننا)

خاندان غیر مغلطہ شیعہ سے ہے، لیکن معلوم ہے کہ وہ پابند مذہب روافض نہیں ہے، اور اس کی والدہ زید کی پھوپھی اہل تسنن سے ہے، اور بکر کی بیوی بھی خاندان اہل تسنن کی لڑکی ہے، اور بکر کہتا ہے کہ ہم رافضی نہیں ہیں، ہم کو تمام صحابہ رسول اکرم ﷺ برابر ہیں، ہم کسی کی برائی نہیں کرتے، سب صحابہ و تبراء ناجائز ہے، اور نماز جمعہ پڑھتے ہیں اور باجماعت نمازیں ادا کرتے ہیں، پس بکر اپنے لڑکے کے لیے زید کی دختر کا خواست گار ہے، آیا ان کا نکاح جائز ہے یا نہیں؟ علاوہ ازیں ایک تقریر مستفتی نے لکھی تھی جس کا حاصل یہ ہے کہ ثواب و عقاب کا دار و مدار عمل پر ہے خواہ عقیدہ کچھ ہو؟

(۱۳۳۷/۲۴۵۳ھ)

الجواب: جواب مسئلہ کا یہ ہے کہ اگر بکر شیعہ غالی تبرائی نہیں ہے تو اس کے لڑکے سے جب کہ وہ بھی ایسا ہی ہو زید کی دختر کا نکاح صحیح ہے، لیکن بہتر یہ ہے کہ جب تک بکر پورا اہل سنت و جماعت نہ ہو؛ اس وقت تک نکاح نہ کیا جاوے اور ایک تردد اس جگہ دوسرا ہے وہ یہ کہ روافض میں تقیہ ضروری سمجھا جاتا ہے، تو یہ کیوں کر اطمینان ہو کہ جو کچھ وہ زبان سے کہتے ہیں ان کا یہ کہنا ازراہ تقیہ تو نہیں ہے، اور واضح ہو کہ عقائد کی خرابی بہت بری اور مضر ہے، اور آنحضرت ﷺ نے مسلمانوں کے ہتھ (۷۳) فرقے بتلا کر یہ ارشاد فرمایا ہے: کلّهم في النار إلا واحدة إلخ<sup>(۱)</sup> کہ وہ سب دوزخی ہیں سوائے ایک فرقہ کے کہ وہ اہل سنت و جماعت ہیں، اور اس فرقہ اہل سنت و جماعت کی تعریف آنحضرت ﷺ نے یہ فرمائی ہے: ما أنا عليه وأصحابي<sup>(۱)</sup> کہ وہ اس طریقے پر ہوں گے جس پر میں اور میرے اصحاب ہیں، پس جو فرقہ اس فرقہ اہل سنت و جماعت سے خارج ہے وہ ناری ہے، اور اہل اہواء اور اہل باطل میں سے ہے، پس آنحضرت ﷺ سے زیادہ جاننے والا قرآن شریف کا کون ہو سکتا ہے؟! اس لیے یہ تقریر آپ کی سب بے کار اور بے اصل ہے، طریقہ صحابہ کا دیکھنا چاہیے کہ کیا تھا؛ کیوں کہ وہی طریقہ آنحضرت ﷺ کا ہے اور وہی نجات دینے والا ہے، محض نام مسلمان ہونے سے کام نہیں چلتا اور فساد عقیدہ کے ساتھ اعمال صالحہ کچھ کام نہیں آتے، جیسا کہ حدیث

(۱) وتفترق أمتي على ثلاث وسبعين ملة كلهم في النار إلا ملة واحدة، قالوا: من هي يا رسول الله؟ قال: ما أنا عليه وأصحابي. (مشكاة المصابيح: ص: ۳۰، کتاب الإیمان، باب الاعتصام بالکتاب والسنة، عن عبد الله بن عمر مرفوعاً) ظفیر

خوارج میں مذکور ہے: يحقر أحدكم صلاته مع صلاتهم. الحديث (۱) فقط واللہ تعالیٰ اعلم  
(۲۵۸-۲۵۹/۷)

## شیعہ عورت جس نے توبہ کر لی اس سے نکاح جائز ہے

سوال: (۲۷۸) زید قوم افغان اہل سنت والجماعت نے ایک بیوہ عورت سے جو کہ سب (صحابہ کرامؓ کو گالیاں دینا) کرتی تھی، اس کو ان خیالات سے چھوڑا کہ خود نکاح میں لانا چاہتا ہے؛ لیکن وہ اس وجہ سے مجبور ہے کہ (عام افواہ) (۲) میں اس کو طعن کیا جاتا ہے کہ اہل (بیت) (۲) ہو کر غیر اہل (بیت) (۲) کس طرح نکاح کر سکتا ہے؟ (۲۶/۲۰۶۱-۱۳۴۷ھ)

الجواب: علامہ شامی کی یہ رائے ہے کہ سب صحابہ رضی اللہ عنہم موجب کفر نہیں ہے، بلکہ موجب فسق ہے (۳) لہذا اس بیوہ عورت نے جب کہ توبہ کرتی ہے تو اس سے نکاح سنی حنفی کا شرعاً جائز ہے۔

اور بعض فقہاء کے نزدیک سب صحابہ موجب کفر ہے (۴) اس لیے بہتر یہ ہے کہ اس بیوہ عورت سے بعد تجدید ایمان کے نکاح کیا جاوے تاکہ نکاح بلا خلاف جائز ہو جاوے، اور نکاح

(۱) صحيح البخاري: ۱۰۲۴/۲، كتاب استتابة المعاندين والمرتدين وقاتلهم إلخ، باب من ترك قتال الخوارج للتألف، عن أبي سعيد الخدري مرفوعاً.

(۲) مطبوعہ فتاویٰ میں (عام افواہ) کی جگہ ”تمام نواح“ تھا، اور (بیت) کی جگہ ”سنت“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۳) بخلاف ما إذا كان يفضل علياً أو يسب الصحابة فإنه مبتدع لا كافر. (رد المحتار: ۱۰۲/۴، كتاب النكاح، فصل في المحرمات، مطلب مهم في وطء السراري اللاتي يؤخذن غنيمَةً في زماننا) ظفیر

(۴) في البحر ..... معزياً للشهيد: من سب الشيخين أو طعن فيهما كفر. (الدّر المختار مع رد المحتار: ۲۸۶/۶، كتاب الجهاد، باب المرتد، قبيل مطلب مهم في حكم سب الشيخين)

غیر سید کا سید کے ساتھ جائز ہے؛ اس لیے لوگوں کا یہ کہنا کہ غیر اہل بیت کا نکاح اہل بیت کے ساتھ جائز نہیں ہو سکتا ہے؛ یہ غلط ہے<sup>(۱)</sup> فقط واللہ تعالیٰ اعلم (۲۷۸/۷-۲۷۹)

## شیعہ لڑکی کو شادی کے بعد سنی کر لیا تو تجدید نکاح ضروری ہے

سوال: (۲۷۹)..... (الف) زید کو اس کے والدین شیعہ نے بہ عمر دس سال استاد کے پاس پڑھنے بٹھایا، استاد کے کہنے سے زید سنی ہو گیا، والدین نے اس کی شادی شیعہ لڑکی سے کر دی، زید نے بعد شادی اس کو بھی سنی کر لیا تو تجدید نکاح کی ضرورت ہے یا نہیں؟  
(ب) اور امامت کرنا زید کو درست ہے یا نہیں؟ (۵۳۵/۱۳۴۱ھ)  
الجواب: (الف) زید کو اس صورت میں زوجہ کے سنیہ کر لینے کے بعد؛ تجدید نکاح کر لینے کی ضرورت ہے۔

(ب) اور امامت زید کی درست ہے۔ فقط واللہ تعالیٰ اعلم (۲۷۰/۷)

## قادیانی سے جس عورت نے نکاح کیا وہ بغیر طلاق

### دوسرے مسلمان سے شادی کر سکتی ہے

سوال: (۲۸۰) مسماۃ ہندہ زید مرزائی کے نکاح میں عرصے سے ہے، مگر مرزائی زید کے گھر سے دو سال سے چلی گئی ہے، اب ایک مسلمان اس سے نکاح کرنا چاہتا ہے، کیا مرزائی سے طلاق لینے کی ضرورت ہے؟ (۱۱۱۵/۱۳۴۳ھ)

الجواب: مرزائی چوں کہ کافر ہے؛ اس لیے ہندہ کا نکاح اس سے منعقد نہ ہوا تھا، لہذا مرزائی کی طلاق کی ضرورت نہیں ہے، ہندہ کو دوسرے مسلمان سے نکاح کرنا درست ہے<sup>(۲)</sup> فقط (۲۷۳/۷)

(۱) فقریش بعضهم أكفاء بعض (الدّر المختار) أشار به إلى أنه لا تفاضل فيما بينهم إلخ.

(الدّر المختار و ردّ المختار: ۱۵۰/۴، کتاب النّکاح، باب الکفاءة) ظفیر

(۲) و حرم نکاح الوثنية بالإجماع (الدّر المختار) و يدخل في عبدة الأوثان إلخ، کلّ مذهب یکفر به معتقده. (الدّر المختار و ردّ المختار: ۱۰۱/۴، کتاب النّکاح، فصل في المحرمات، مطلب مهمّ في وطء السّراري اللّاتي يؤخذن غنیمةً في زماننا) ظفیر

## قادیانیت سے جو توبہ کر چکا اس سے نکاح جائز ہے

سوال: (۲۸۱) زید کی نسبت یہ بات مشہور تھی کہ زید مرزائی ہے، مگر پھر اس نے توبہ کر لی تھی، اسی بناء پر ایک لڑکی کا نکاح اس سے کر دیا تھا، نکاح کے بعد ایک مولوی صاحب کو زید کے پاس تحقیق کے لیے بھیجا تو زید نے بڑے زور و شور سے تردید کی کہ میرا مذہب قادیانی نہیں ہے، اور بہت زمانہ گزرا میں توبہ کر چکا ہوں، اور ابتدا میں مرزا کو اگر میں مانتا بھی تھا تو ایک مجدد و بزرگ مانتا تھا، نبی نہیں مانتا تھا۔ دریافت طلب یہ امر ہے کہ نکاح صحیح ہوا یا نہیں؟ (۱۹۲/۳۲-۱۳۳۳ھ)

الجواب: تحریر سوال سے یہ بات معلوم ہوتی ہے کہ زید صحیح العقائد ہے اور اس کا عقیدہ صحیح موافق مذہب اہل سنت والجماعت کے ہے، اور مرزا غلام احمد قادیانی کا معتقد و متبع نہیں ہے، لہذا نکاح اس لڑکی کا اس شخص یعنی زید سے درست اور صحیح ہو گیا، نکاح کے صحیح ہونے میں اس وقت کوئی تردد نہیں ہے، البتہ اگر خدا نخواستہ کسی وقت میں زید نے مذہب اہل سنت والجماعت سے طرف مذہب قادیانی کے رجوع کیا تو اس وقت فوراً نکاح باطل ہو جاوے گا<sup>(۱)</sup> فقط (۲۸۸/۷-۲۸۹)

## منکوحہ کافر اسلام قبول کر لے تو مسلمان سے کب نکاح کر سکتی ہے؟

سوال: (۲۸۲) منکوحہ کافر اسلام قبول کرے اور شوہر کفر سے تائب نہ ہو، اور وہ منکوحہ عرصہ چھ ماہ سے اس سے علیحدہ ہو تو وہ عورت فی الحال دوسرے مسلمان سے نکاح کر سکتی ہے یا بعد انقطاع عدت؟ (۱۱۳۵/۱۱۳۳ھ)

الجواب: کسی کافر کی منکوحہ کو اسلام لانے کے بعد جس وقت تین حیض پورے ہو جائیں تو وہ عورت اپنے شوہر کافر کے نکاح سے خارج ہو جاتی ہے، اور پھر اس کا نکاح کسی مسلمان سے امام صاحب کے قول کے موافق اس کی رضا مندی سے صحیح ہے، درمختار میں ہے: ولو أسلم أحدهما إلخ

(۱) وارتداد أحدهما أي الزوجين فسخ: عاجل بلا قضاء. (الدّر المختار مع ردّ المحتار:

۲۷۲/۴-۲۷۳، کتاب النّکاح، باب نکاح الکافر، مطلب: الصّبیّ والمجنون لیسا بأهل

لإيقاع طلاق بل للوقوع) ظفیر

ثُمَّ إِنْ لَمْ تَبْنِ حَتَّى تَحِيضَ ثَلَاثًا أَوْ تَمْضِيَ ثَلَاثَةَ أَشْهُرٍ إِنْ لَيْسَتْ بَعْدَ الْإِنْجِ (۱) لیکن شامی میں ہے کہ اس میں اختلاف ہے کہ بعد اس بینوت کے عدت اس پر لازم ہے یا نہیں؟ صاحبین وجوب عدت کے قائل ہیں۔ کذا فی الشّامی: وجزم به الطّحاوی (۲) ان کے موافق پھر تین حیض گزارنے کے بعد نکاح ثانی کر سکتی ہے اور یہی احوط ہے، پس اب دیکھا جائے کہ چھ ماہ میں اس کو کتنے حیض آئے ہیں، اگر حیض پورے ہو گئے ہوں فیہا، ورنہ باقی ماندہ حیض پورے کرے اور یہ بہ صورت حیض آنے کے ہے، اور اگر اس کو حیض نہ آتا ہو تو پھر چھ ماہ دونوں مدتوں کے لیے کافی ہے۔ فقط واللہ تعالیٰ اعلم (۱۹۲/۷-۱۹۳)

### منکوحہ کافر کو مسلمان بنا کر شادی کرنا جائز ہے یا نہیں؟

سوال: (۲۸۳) ایک عورت بت پرست اپنے شوہر کو چھوڑ کر ایک مسلمان شخص کے ساتھ چلی گئی اور اس مسلمان نے اس عورت کو مسلمان کیا، اور بعد مسلمان ہونے کے اس عورت سے نکاح کیا، اب یہ عورت اس حالت میں مسلمان ہوئی یا نہیں؟ اور اس عورت کا نکاح مرد مسلمان سے درست ہوا یا نہیں؟ بینوا (۱۸۲/۲۹-۱۳۳۰ھ)

الجواب: صورتِ مسئلہ میں وہ عورت مسلمان ہو گئی اور نکاح اس کا مرد مسلمان سے درست ہے جب کہ اس کو تین حیض آ جاویں اور بہ صورت نہ آنے حیض کے تین ماہ گزرنا شرط ہے (۳) پس نکاح

(۱) الدّر المختار مع ردّ المحتار: ۲/۴۰، کتاب النّکاح، باب نکاح الکافر، مطلب: الصّبیّ والمجنون لیسا بأهل لإيقاع طلاق بل للوقوع.

(۲) وهل تجب العدة بعد مضي هذه المدة؟ فإن كانت المرأة حربية فلا، لأنه لا عدة على الحربية، وإن كانت هي المسلمة فخرجت إلينا فتمت الحيض هنا فكذلك عند أبي حنيفة خلافاً لهما إِنْجِ، وجزم الطّحاوی بوجوبها. (حوالہ سابقہ) ظفیر

(۳) ولو أسلم أحدهما أي أحد المجوسيين أو امرأة الكتابي ثمة أي في دار الحرب إِنْجِ، لَمْ تَبْنِ حَتَّى تَحِيضَ ثَلَاثًا أَوْ تَمْضِيَ ثَلَاثَةَ أَشْهُرٍ قَبْلَ إِسْلَامِ الْآخَرِ. (الدّر المختار مع ردّ المحتار: ۲/۴۰، کتاب النّکاح، باب نکاح الکافر، مطلب: الصّبیّ والمجنون لیسا بأهل لإيقاع طلاق بل للوقوع) ظفیر



اس مدت سے قبل درست نہیں ہے، اگر تین حیض آنے سے قبل مسلمان نے اس عورت سے نکاح کیا وہ نکاح منعقد نہ ہوا، بعد آنے تین حیض کے نکاح کیا جاوے۔ قال الشَّامِي: (۳۹۰/۲) فَإِذَا مَضَتْ هَذِهِ الْمُدَّةُ صَارَ مَضِيَّهَا بِمَنْزِلَةِ تَفْرِيقِ الْقَاضِي إلخ<sup>(۱)</sup>

کتبہ رشید احمد عفی عنہ<sup>(۲)</sup> الجواب صحیح: عزیز الرحمن عفی عنہ (۲۸۹/۷-۲۹۰) (۳)

## کافرہ مسلمان ہوئی تو اُس کا نکاح کب درست ہے؟

سوال: (۲۸۴)..... (الف) ایک عورت مسلمان ہوئی، اس کا بیان ہے کہ میرا خاوند مرچکا ہے جو کہ کافر تھا، اس کو مسلمان ہوئے ایک ہفتہ ہوا، اس کا نکاح کسی مسلمان سے ہو سکتا ہے یا نہیں؟ حیض کا انتظار کرنا پڑے گا؟

(ب) ایک عورت مسلمان ہوئی، اس کا کافر خاوند زندہ ہے، کیا اُس کا نکاح فوراً کسی مسلمان سے جائز ہے؟

(ج) ایک عورت مسلمان ہوئی حالتِ کفر میں اس کا نکاح نہیں ہوا، مسلمان ہوتے ہی اس کا نکاح جائز ہوگا؟ (۲۱۶۶/۱۳۳۸ھ)

الجواب: (الف - ج) پہلے اور تیسرے سوال کا جواب ایک ہے، اس نو مسلم کا نکاح بعد اسلام کے فوراً کسی مسلمان سے درست ہے۔

(ب) اور دوسرے مسئلہ کا جواب یہ ہے کہ تین حیض کے بعد یا بہ صورت حیض نہ آنے کے

(۱) رد المحتار: ۲/۷۰، کتاب النکاح، باب نکاح الکافر، مطلب: الصَّبِي إلخ.

(۲) ”کتبہ: رشید احمد عفی عنہ“ مطبوعہ فتاویٰ میں نہیں ہے، رجسٹر نقولِ فتاویٰ سے اضافہ کیا گیا ہے۔ اور یہ حضرت مولانا رشید احمد صاحب گنگوہی قدس سرہ نہیں ہیں، بلکہ کوئی ناقلِ فتاویٰ ہے، رجسٹر نقولِ فتاویٰ سنہ ۱۳۳۰-۲۹ھ کے پہلے صفحہ پر یہ نوٹ درج ہے: ”رشید احمد صاحب جن کے دستخط اکثر فتاویٰ پر ہیں کوئی ناقلِ فتاویٰ ہے“ ۱۲۔

(۳) جواب کورجسٹر نقولِ فتاویٰ کے مطابق کیا گیا ہے ۱۲۔

تین ماہ کے بعد اس کا نکاح صحیح ہوگا۔ کذا فی الدر المختار<sup>(۱)</sup> فقط واللہ تعالیٰ اعلم (۲۳۰/۷) (۲)

## جولڑ کی مسلمان ہوئی، بلوغ کے بعد خوشی سے شادی کر سکتی ہے

سوال: (۴۸۵) مسماۃ ہندہ ایک بیوہ عورت قوم ہنود سے تھی، قضائے الہی سے وہ فوت ہو گئی، اور اس نے ایک لڑکی چھوڑی، زید نے اسے دفن کرادیا اور اس لڑکی کو مسلمان کیا، اب وہ بالغ ہوئی، زید اب اس کو اپنی زوجیت میں لانا چاہتا ہے تو یہ نکاح درست ہے یا نہیں؟ اور جائداد زید کی اس کو یا اس کی اولاد کو ملے گی یا نہ؟ (۳۳/۱۶۲-۱۳۳۴ھ) (۳)

الجواب: جب کہ وہ لڑکی اب بالغ ہو گئی ہے اور اسلام پر قائم ہے تو اس کی رضا مندی سے اس کا نکاح زید کے ساتھ درست ہے، اور وہ اور اس کی اولاد بعد نکاح کے وارث زید کے ہوں گے (۴) فقط واللہ تعالیٰ اعلم (۲۹۴/۷)

## بھنگن سے بعد اسلام نکاح درست ہے

سوال: (۴۸۶) ایک بیوہ بھنگن ایک قصاب کے گھر میں چلی آئی، اور مسلمان ہو کر اس قصاب سے نکاح کرنا چاہتی ہے جائز ہے یا نہیں؟ (۳۳/۱۷۵-۱۳۳۴ھ)

(۱) ومن هاجرت إلینا مسلمة إلخ فیحلّ تزوّجها. (الدر المختار مع رد المحتار: ۲۷۲/۴، کتاب النکاح، باب نکاح الکافر، مطلب: الصبیّ والمجنون لیسا بأهل لإیقاغ طلاق بل للوقوع) ظفیر

(۲) سوال میں جزو (الف) اور (ب) کا، نیز جواب میں جزو (ب) کا اضافہ کر کے رجسٹر نقول فتاویٰ کے مطابق کیا گیا ہے۔ ۱۲

(۳) سوال و جواب کو رجسٹر نقول فتاویٰ کے مطابق کیا گیا ہے۔ ۱۲

(۴) فنفس نکاح حرّة مکلفة بلا رضا ولی (الدر المختار) أراد بالنفاذ الصّحة وترتب الأحکام من طلاق وتوارث وغيرهما. (الدر المختار و رد المحتار: ۱۱۵/۴، کتاب النکاح، باب الولی) ظفیر

الجواب: مسلمان ہو کر اس عورت کا نکاح (مسلمان) <sup>(۱)</sup> قصاب وغیرہ سے ہو سکتا ہے۔ فقط  
(۳۰۰/۷)

## نا جائز تعلق رکھنے والی کافرہ مسلمان ہوئی

تو اس سے نکاح کب درست ہے؟

سوال: (۴۸۷) ایک کافرہ عورت مسلمان ہوئی، پہلے سے ناجائز تعلق رکھنے والی تھی، اس کا نکاح ایام عدت میں جائز ہے یا نہ؟ (۱۳۳۹/۲۴۰۳ھ)

الجواب: اگر اس عورت کا خاوند بہ حالت کفر موجود نہ تھا تو بعد اسلام کے نکاح اس کا بلا عدت کے صحیح ہے <sup>(۲)</sup> فقط واللہ تعالیٰ اعلم (۲۴۰/۷)

## ہندہ مسلمان ہو گئی زید نے شادی کر لی، مگر ہندہ

ہندوانہ طرز پر رہتی ہے تو کیا حکم ہے؟

سوال: (۴۸۸) زید اور ہندہ بیوہ کا ناجائز تعلق ایک عرصہ سے تھا، زید نے بہ وجہ تعشق ہندہ کو جو اہل ہنود سے تھی دو شخصوں کے رو بہ رو مسلمان کر کے انہیں کے سامنے نکاح پڑھ لیا، اب ہندہ بہ وجہ بدنامی اہل برادری اسلام کو پوشیدہ رکھ کر اپنی قدیمی وضع کی پابند ہے، آیا ہندہ کا اسلام لانا شرعاً قابل قبول ہے؟ اور ایسا نکاح جائز ہے؟ (۱۳۳۹/۱۱۴ھ)

(۱) (مسلمان) کا اضافہ رجسٹر نقول فتاویٰ سے کیا گیا ہے۔ ۱۲

(۲) وَلَوْ أَسْلَمَ أَحَدُهُمَا..... ثَمَّةَ..... لَمْ يَنْ حَتَّى تَحِيضَ ثَلَاثًا أَوْ تَمْضِيَ ثَلَاثَةَ أَشْهُرٍ قَبْلَ إِسْلَامِ الْآخَرِ. (الذَّرَّ الْمُخْتَارَ مَعَ رَدِّ الْمُخْتَارِ: ۲/۲۷۰، کتاب النکاح، باب نکاح الکافر، مطلب: الصَّبِيِّ وَالْمَجْنُونِ لَيْسَا بِأَهْلٍ لِإِقْبَاعِ طَلَاقٍ بَلْ لِلْوُقُوعِ) لیکن اگر شوہر تھا ہی نہیں تو اس مدت گزرنے کی ضرورت نہیں ہے۔ ظفیر

الجواب: ہندہ کا اسلام معتبر اور صحیح ہے اور نکاح اس کا زید کے ساتھ بھی جائز ہے (۱) فقط (باقی ہندہ کا فرض ہے کہ وہ اپنا پرانا ہندوانہ طریقہ چھوڑ دے اور اسلام کا طریقہ اختیار کرے۔ ظفیر) (۲۳۱/۷)

## بیوہ عیسائی مسلمان ہوئی تو فوراً شادی جائز ہے

سوال: (۴۸۹) ایک عورت عیسائی عرصہ ڈیڑھ سال سے بیوہ تھی، مشرف بہ اسلام ہوئی، اور نکاح کرنا چاہتی ہے، زید کہتا ہے کہ تا وقتیکہ تین حیض کی مدت نہ گزر جائے نکاح صحیح نہ ہوگا، بکر کہتا ہے نو مسلمہ کی کوئی عدت نہیں، مسلمان ہوتے ہی فوراً نکاح کر لینا جائز ہے؛ اس بارے میں کس کا قول صحیح ہے؟ (۱۳۴۰/۱۳۰۱ھ)

الجواب: اس صورت میں جب کہ وہ پہلے سے بیوہ تھی، بعد اسلام کے فوراً اس سے نکاح درست ہے، عدت اس پر نہیں، البتہ جو عورت کافرہ خاوند والی مسلمان ہو اس کے لیے تین حیض گزارنا قبل از نکاح ضروری ہے (۲) فقط واللہ تعالیٰ اعلم (۷/۲۶۷-۲۶۸)

(۱) وینعقد - النکاح - بإيجاب وقبول إلخ، عند حرّین أو حرّ وحرّین عاقلین بالغین مسلمین. (البحر الرائق: ۳/۱۴۴-۱۵۵، کتاب النکاح) ظفیر

لو نکحها الزانی حلّ له وطؤها اتّفاقاً. (الدّر المختار مع ردّ المحتار: ۴/۱۰۷، کتاب النکاح، فصل فی المحرّمات، قبیل مطلب فیما لو زوج المولیٰ أمته) ظفیر  
ومن هاجرت إلینا مسلمة إلخ فیحلّ تزوّجها. (الدّر المختار مع ردّ المحتار: ۴/۲۷۲، کتاب النکاح، باب نکاح الکافر، مطلب: الصّبیّ والمجنون لیسا بأهل لإيقاع طلاق بل للوقوع) ظفیر

(۲) ولو أسلم أحدهما أي أحد المجوسیین أو امرأة الکتابی إلخ، لم تبئن حتی تحيض ثلاثاً أو تمضي ثلاثة أشهر قبل إسلام الآخر إقامة لشرط الفرقة مقام السّبب وليست بعدة لدخول غیر المدخول بها. (الدّر المختار مع ردّ المحتار: ۴/۲۷۰، کتاب النکاح، باب نکاح الکافر، مطلب: الصّبیّ والمجنون لیسا بأهل لإيقاع طلاق بل للوقوع) ظفیر

## نصرانی اسلام لایا تو اس کی نصرانی بیوی نکاح میں باقی

رہے گی اور دوسری نو مسلمہ سے بھی نکاح درست ہے

سوال: (۴۹۰)..... (الف) ایک نصرانی نے اسلام قبول کیا، اس کی نصرانیہ بیوی انگلستان میں موجود ہے، وہ اس نو مسلم کو کافر سمجھتی ہے، اس کے ساتھ بیوی کی طرح زندگی بسر کرنا نہیں چاہتی، اس نصرانیہ کا نکاح اس نو مسلم سے قائم ہے یا نہیں؟ اور نو مسلم پر شرعاً اس نصرانیہ بیوی کا نفقہ واجب ہے یا نہیں؟

(ب) ایک دوسری نصرانیہ نے اسی وقت اسلام قبول کیا جس وقت اس نصرانی نے اسلام قبول کیا، دونوں کا نکاح ہو گیا؛ یہ نکاح اس نو مسلم کا نصرانیہ بیوی کی حیات میں جائز ہے یا نہیں؟  
(۵۹۱/۱۳۳۷ھ)

الجواب: (الف - ب) نصرانیہ کے ساتھ مسلمان کا نکاح صحیح ہے، پس اگر شوہر نصرانیہ کا مسلمان ہو گیا تو نکاح باقی ہے درمختار میں ہے: وَلَوْ أَسْلَمَ زَوْجُ الْكِتَابِيَّةِ وَلَوْ مَالًا ..... فَهِيَ لَهُ الْإِنْح (۱) اور جب کہ نکاح باقی ہے، نفقہ بھی لازم ہے، زوجہ کتابیہ کے اوپر کسی نو مسلمہ نصرانیہ سے نکاح کرنا درست ہے، بہ شرطیکہ شرائطِ جوازِ نکاح موجود ہوں، مثلاً یہ کہ وہ نصرانیہ نو مسلمہ کسی نصرانی کی زوجہ نہ ہو کیوں کہ اگر وہ کسی کی زوجہ تھی تو اگرچہ بعد اسلام لانے کے وہ شوہر اول نصرانی کے نکاح میں نہیں رہی، لیکن تین حیض یا تین ماہ کا گزارنا دوسرے نکاح کے جواز کے لیے شرط ہے، اور پوری بینونت شوہر اول سے بعد تین حیض کے ہوتی ہے۔ کما فی الدر المختار: وَلَوْ أَسْلَمَ أَحَدُهُمَا أَيْ أَحَدَ الْمَجُوسِيِّينَ أَوْ امْرَأَةَ الْكِتَابِيِّ ثَمَّةَ الْإِنْح، لَمْ تَبْنِ حَتَّى تَحِيضَ ثَلَاثًا أَوْ تَمْضِيَ ثَلَاثَةَ أَشْهُرٍ الْإِنْح (۱) فقط واللہ تعالیٰ اعلم (۱۹۸-۱۹۹)

(۱) الدر المختار مع رد المحتار: ۲/۲۷۰، کتاب النکاح، مطلب: الصبی والمجنون لیساً بأهل لإيقاع طلاق بل للوقوع.

## مرتد ہونے کے بعد مسلمان ہو کر دوسرے

### شخص سے جو نکاح کیا وہ درست ہے

سوال: (۴۹۱) مسماۃ مریم کا خاوند مولا بخش زندہ ہے، یہ عورت بارہ برس ہوئے ایک ہندو سکھ جگت سنگھ کے ہمراہ اس خاوند کے بغیر طلاق؛ بھاگ کر چلی آئی، اور سکھ مذہب میں رہ کر تین سال کے بعد دونوں مسلمان ہو گئے، جگت سنگھ کا اسلامی نام محمد عثمان رکھا گیا، اور مسماۃ مریم کا نکاح اس سے کر دیا گیا، ڈیڑھ سال ہوا کہ محمد عثمان فوت ہو گیا، مریم نے نکاح ثانی کرم دین سے کر لیا؛ آیا یہ نکاح درست ہوا یا نہیں؟ (اور محمد عثمان سے نکاح مریم کا درست تھا یا نہیں؟) (۱) (۴۹/۷۱۳۴۰ھ)

الجواب: وہ عورت بہ وجہ مرتدہ ہو جانے کے اور مذہب سکھ میں داخل ہونے کے پہلے شوہر مولا بخش کے نکاح سے خارج ہو گئی (۲) اس لیے بعد اسلام لانے مسماۃ مذکورہ کے اور محمد عثمان مذکور کے ان کا نکاح صحیح ہو گیا، پھر بعد مرنے کے محمد عثمان کے اور گزرنے عدت وفات کے جو کہ چار ماہ دس یوم ہے کرم دین کے ساتھ نکاح اس کا درست ہے (۳) فقط واللہ اعلم (۴) (۲۶۶-۲۶۷/۷)

### مرتدہ ہو کر عیسائی مذہب اختیار کر لیا تو نکاح کا کیا حکم ہے؟

سوال: (۴۹۲) ایک مسلمان عورت منکوحہ عیسائی ہو گئی تو اس کا نکاح فسخ ہوا یا نہیں؟ اور پھر دوبارہ ایک مسلمان سے نکاح ہوا یہ صحیح ہے یا نہیں؟ اور نکاح کرنے والے اور نکاح خواں کے لیے کیا حکم ہے؟ نکاح کی پہلی زوجہ مسلمہ اس کے نکاح سے خارج ہوئی یا نہیں؟ (۵) (۳۳/۱۷۷-۱۷۸ھ)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) وارتداد أحدهما أي الزوجين فسخ ..... عاجل. (الدر المختار مع رد المحتار: ۲/۷۷۲، کتاب النکاح، باب نکاح الکافر، مطلب: الصبی والمجنون لیسا بأهل لإيقاع طلاق بل للوقوع) ظفیر

(۳) والعدّة للموت أربعة أشهر بالأهله ..... وعشرة من الأيام بشرط بقاء النکاح صحیحاً إلى الموت مطلقاً. (الدر المختار مع رد المحتار: ۵/۱۵۰، کتاب الطلاق، باب العدّة، مطلب في عدّة الموت) ظفیر

الجواب: درمختار میں ہے: وارتداد أحدهما أي الزوجين فسخ ..... عاجل إلخ<sup>(۱)</sup>  
 وصحّ نكاح كتابية ..... مؤمنة بنبي مرسل مقرّة بكتاب منزل وإن اعتقدوا المسيح إلهاً،  
 وكذا حلّ ذبيحتهم على المذهب بحر إلخ<sup>(۲)</sup> (الدّر المختار) اوّل عبارت سے معلوم ہوا  
 کہ پہلا نکاح عیسائی ہونے کے بعد فسخ ہو گیا، اور دوسری روایت سے معلوم ہوا کہ دوسرا نکاح اس کا  
 مسلمان سے اگر عدت کے بعد ہوا صحیح ہے۔ هذا قول الصّاحبين، ذكر في الخانية: ..... وفي  
 قول صاحبيه: نكاحها باطل حتى تعتدّ بثلاث حيض إلخ<sup>(۳)</sup> (شامی) امام نکاح خواں پر کچھ  
 مواخذہ شرعاً نہیں ہے، اور جس مسلمان نے اس کتابیہ عیسائیہ سے نکاح کیا ہے اس کی پہلی زوجہ  
 مسلمہ اس کے نکاح سے خارج نہیں ہوئی، اس کا نکاح بھی باقی ہے۔ فقط واللہ تعالیٰ اعلم

(۲۹۶/۷-۲۹۷/۷)

وضاحت: خاکسار مرتب کے خیال میں مرتدہ اور کتابیہ دونوں کا حکم مختلف ہے، فقہاء نے  
 صراحت کر دی ہے کہ مرتدہ سے نکاح درست نہیں ہے: ولا يصحّ أن ينكح مرتدّاً أو مرتدةً أحدًا  
 من الناس مطلقاً (الدّر المختار) قوله: (مطلقاً) أي مسلماً أو كافراً أو مرتدّاً، وهو تأكيد  
 لما فهم من النكحة في النفي. (الدّر المختار و ردّ المحتار: ۲/۲۸۰، كتاب النكاح، باب  
 نكاح الكافر، مطلب: الولد يتبع خير الأبوين ديناً) وكذا المرتدة لا يتزوجها مسلم ولا  
 كافر لأنّها محبوسة للتأمل إلخ. (الهداية: ۲/۳۲۶، كتاب النكاح، باب نكاح أهل  
 الشّرك) لہذا صورتِ مسئلہ میں اس مرتدہ کا جو عیسائی ہوگئی، دوبارہ نکاح مسلمان سے درست  
 نہیں ہوا۔ واللہ اعلم ظفیر مفتاحی

(۱) الدّر المختار مع ردّ المحتار: ۲/۲۷۲، كتاب النكاح، باب نكاح الكافر، مطلب: الصبيّ  
 والمجنون ليسا بأهل لإيقاع طلاق بل للوقوع.

(۲) الدّر المختار مع ردّ المحتار: ۲/۱۰۱، كتاب النكاح، فصل في المحرمات، مطلب مهمّ  
 في وطء السراري اللّاتي يؤخذن غنيمَةً في زماننا.

(۳) ردّ المحتار: ۵/۱۶۸-۱۶۹، كتاب الطلاق، باب العدة، مطلب: الدخول في النكاح  
 الأوّل دخول في الثاني في مسائل.

مرتد ہونے کے بعد پھر عورت اسلام لائے تو نکاح کر سکتی ہے یا نہیں؟

سوال: (۴۹۳) ایک عورت نے ترک اسلام کر کے عیسویت اختیار کی، اور بعد چند سال کے پھر اسلام لائی، دوبارہ اسلام میں آنے سے اس عورت کو اپنے شوہر سے نکاح جدید کے واسطے طلاق لینے کی ضرورت ہے یا بلا طلاق نکاح کر سکتی ہے؟ (۱۳۱۳/۳۳-۳۴ھ) (۱)

الجواب: اس حالت میں بلا طلاق شوہر اوّل کے دوسرے سے نکاح کر سکتی ہے (۲) فقط (مگر اس وقت جب تین حیض گزر جائیں۔ ظفیر) (۲۳۸/۷)

مرتدہ مطلقہ کو مسلمان کر کے دوسرا شخص شادی کر سکتا ہے یا نہیں؟

سوال: (۴۹۴) ایک مسلمان شخص نے ایک ہندو عورت کو مسلمان کر کے نکاح کر لیا، لیکن عورت شوہر کے گھر سے باہر ہو کر بد دین کے پاس چلی گئی، جب شوہر کو یہ بات معلوم ہوئی تو اس نے فوراً عورت کو تین طلاق دے دی، اب کسی دوسرے مسلمان کو اس عورت سے نکاح کرنا جائز ہے یا نہیں؟ کیوں کہ عورت مرتد ہو گئی اس کو مسلمان کرانے سے مسلمان ہوگی یا نہیں؟

(۱۳۴۵/۹۶۹ھ)

الجواب: اگر وہ عورت مرتدہ ہو گئی تو اس کو پھر مسلمان کر کے اور کلمہ پڑھا کر عدت گزار کر کوئی مسلمان اس سے نکاح کر سکتا ہے، اور مطلقہ ثلاثہ اگر مرتدہ ہو جاوے والعیاذ باللہ تعالیٰ! تو اس کے اسلام لانے کے بعد اگر شوہر اوّل اس سے نکاح کرنا چاہے تو پھر حلالہ کی ضرورت ہے؛

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) ولو أسلم أحدهما أي أحد المجوسيين أو امرأة الكتابي ثمة أي في دار الحرب إلخ، لم تبئن حتى تحيض ثلاثاً أو تمضي ثلاثة أشهر قبل إسلام الآخر إقامة لشرط الفرقة مقام السبب وليست بعدة لدخول غير المدخول بها. (الدر المختار مع رد المحتار: ۲/۲۷۰، كتاب النكاح، باب نكاح الكافر، مطلب: الصبي والمجنون ليسا بأهل لإيقاع طلاق بل للوقوع) ظفیر



بدون حلالہ کے شوہر اول کے لیے حلال نہ ہوگی۔ فی الشّامي: فوجه الشّبه بين المسئلتين أنّ الرّدة واللّحاق والسّبي لم تُبطل حكم الظّهار واللّعان كما لم تُبطل حكم الطّلاق<sup>(۱)</sup> (ص: ۵۳۸)

اور جس شخص کی دو بیوی ہوں اور اس نے ایک دو تین طلاق زبان سے کہا اور کسی زوجہ کا نام نہیں لیا تو اس سے دریافت کیا جاوے کہ کون سی زوجہ مراد لی ہے جس کو وہ کہہ دے اس پر تین طلاق واقع ہوں گی<sup>(۲)</sup> فقط واللہ تعالیٰ اعلم (۴۶۰/۷-۴۶۱)

جس کا شوہر عیسائی ہو جائے وہ دوسرا نکاح کر سکتی ہے

سوال: (۴۹۵) میرا زوج فتح محمد چک جمال والہ علاقہ بمبئی میں گیا ہوا ہے جس کے متعلق بمبئی کے خط میں شہادتیں ہیں کہ {مسمیٰ مذکور} (۳) عیسائی ہو گیا ہے، تو شرعاً میں نکاح {ثانی} (۴) کر سکتی ہوں یا نہیں؟ (۳۰۸۳/۱۳۴۵ھ)

الجواب: شامی میں خانہ سے منقول ہے: قالت: ارتدّ زوجي بعد النّكاح وسعه أن يعتمد على خبرها ويتزوجها إلخ (وفيه قبله: ) وفي جامع الفصولين: أخبرها واحد بموت زوجها أو برّدته أو بتطليقها حلّ لها التّزوج إلخ<sup>(۵)</sup> ان عبارات (وامثالها) (۴) سے واضح ہے کہ {اس صورت} (۴) میں ایسی خبروں پر اعتماد کر کے اس کی زوجہ نکاح ثانی کر سکتی ہے، شہادت شرعیہ کی ضرورت نہیں ہے۔ فقط واللہ تعالیٰ اعلم (۲۸۴-۲۸۵/۷)

(۱) ردّ المحتار: ۵/۳۷، کتاب الطّلاق، باب الرّجعة، مطلب: حيلة إسقاط عدّة المحلل.

(۲) ولو قال: امرأتی طالق، وله امرأتان أو ثلاث، تطلق واحدة منهم وله خيار التّعيين اتّفاقاً.

(الدّر المختار مع ردّ المحتار: ۴/۳۸۶، کتاب الطّلاق، باب طلاق غير المدخول بها،

مطلب في قبل ما بعد قبله رمضان)

(۳) مطبوعہ فتاویٰ میں {مسمیٰ مذکور} کی جگہ ”وہ“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۴) توسین والے الفاظ رجسٹر نقول فتاویٰ سے اضافہ کیے گئے ہیں۔ ۱۲

(۵) ردّ المحتار: ۵/۱۷۲، کتاب الطّلاق، باب العدّة، قبيل فصل في الحداد.

## مرتد کی بیوی سے ایک شخص نے معاً بعد نکاح کیا

اور دوسرے نے چند ماہ بعد؛ کونسا درست ہوا؟

سوال: (۴۹۶) بکر نے اپنی بیٹی نورانی کا نکاح زید سے کر دیا، کچھ دنوں کے بعد زید مرتد ہو گیا پھر مسلمان ہوا، اور بکر نے زید اور نورانی میں اتفاق کر دیا؛ لیکن تجدید نکاح نہیں ہوئی، نور دین نے دوسروں سے زید کو دے کر طلاق نامہ حاصل کیا، اور سورہ پے بکر کو دے کر نورانی کو اپنے نکاح میں اس طرح لے لیا کہ جس روز طلاق نامہ لکھا گیا دوسرے دن نکاح و شادی کر لی، اس وجہ سے کہ زید کے مرتد ہونے اور پھر مسلمان ہو کر بھی تجدید نکاح نہ کرنے کو چار پانچ مہینے سے زیادہ عرصہ گزر چکا تھا، آیا نور دین کا نکاح نورانی سے ہوا یا نہ؟ اور اس حالت میں کہ نور دین کا یہ نکاح نورانی سے قائم تھا، زید کے طلاق نامہ کے ساڑھے چار ماہ بعد خالد اور مرزا نے اس بہانہ کو اپنا ذریعہ بنایا کہ نورانی کے فسخ نکاح زید کی میعاد اب گزری ہے، مرزا نے نورانی کو اپنے نکاح میں لے لیا، مرزا سے نکاح نورانی کا بکر اور خالد اور مرزا اور خالد کے فرزند دیگر کے امداد سے ہوا ہے؛ تو ان لوگوں پر کوئی حکم شرعی واقع ہو سکتا ہے یا نہ؟ (۱۳۳۷/۲۰۱۵ھ)

الجواب: اس صورت میں نور دین کا نکاح نورانی سے صحیح ہو گیا، کیوں کہ زید کا نکاح نورانی سے جس وقت سے زید مرتد ہوا تھا فسخ ہو گیا تھا<sup>(۱)</sup> اگرچہ طلاق نامہ بعد میں لکھا گیا اس کا اعتبار نہیں ہے، پس مرزا کا نکاح نورانی سے منعقد نہیں ہوا، اور نکاح کرنے والا اور معین و شرکاء آثم و عاصی ہوئے، توبہ کریں، اور مرزا سے نورانی کو علیحدہ کرادیں۔ فقط واللہ اعلم (۱۸۶/۷-۱۸۷)

مرتد ہو کر پھر اسلام قبول کر لے تو دوبارہ

اس کے نکاح کی تجدید ہو سکتی ہے

سوال: (۴۹۷)..... (الف) اگر کوئی مسلمان اپنے دین اسلام سے منحرف ہو جاوے

(۱) وارتداد أحدهما أي الزوجين فسخ. (الدر المختار مع رد المحتار: ۲۷۲/۴، کتاب النکاح باب نکاح الکافر، مطلب: الصبی والمجنون لیسا بأهل لإيقاع طلاق بل للوقوع) ظفیر

تو اس کی زوجہ اس کی منکوحہ رہے گی یا نہیں؟

(ب) اگر مرتد دو تین ماہ کے بعد اسلام میں داخل ہو جاوے تو پھر اس کے نکاح کی تجدید ہو سکتی ہے یا نہیں؟ (۱۶۴۶/۳۳-۱۳۳۴ھ)

الجواب: (الف) نہیں۔ فی الدر المختار: وارتداد أحدهما ..... فسخ ..... عاجل إلخ (۱)

(ب) دوبارہ اس سے نکاح ہو سکتا ہے۔ فقط واللہ اعلم (۳۰۰/۷) (۲)

یہودی اور نصرانی عورت سے نکاح درست ہے یا نہیں؟

سوال: (۴۹۸) یہودی یا نصرانی عورت سے مسلمان کا نکاح درست ہے یا نہیں؟

(۱۵۹۲/۳۵-۱۳۳۶ھ)

الجواب: عورت یہودیہ یا نصرانیہ سے مسلمان مرد کا نکاح درست ہے، در مختار میں ہے: وصحّ نكاح كتابية وإن كره تنزيهاً إلخ (۳) فقط واللہ اعلم (۱۷۶/۷)

سوال: (۴۹۹) اس زمانے کے اہل کتاب مثلاً نصرانی عورتوں سے نکاح درست ہے یا نہیں؟

(۲۳۷۸/۱۳۳۷ھ)

الجواب: درست ہے۔ كما قال في الدر المختار: وصحّ نكاح كتابية وإن كره تنزيهاً مؤمنة بنبي مرسل مقرّة بكتاب منزل وإن اعتقدوا المسيح إلهاً (۴) وفي الشامي: ولكن بالنظر إلى الدليل ينبغي أن يجوز الأكل والتزوّج أهد، قال في البحر: وحاصله

(۱) الدر المختار مع رد المحتار: ۲/۲۷۲، كتاب النكاح، باب نكاح الكافر، مطلب:

الصبيّ والمجنون ليسا بأهل لإيقاع طلاق بل للوقوع.

(۲) سوال وجواب میں (الف) کا اضافہ رجسٹر نقول فتاویٰ سے کیا گیا ہے۔ ۱۲

(۳) الدر المختار مع رد المحتار: ۴/۱۰۱، كتاب النكاح، فصل في المحرّمات، مطلب مهمّ في وطء السراري اللّاتي يؤخذن غنيمةً في زماننا.

(۴) الدر المختار و رد المحتار: ۴/۱۰۱-۱۰۲، كتاب النكاح، فصل في المحرّمات، مطلب

مهمّ في وطء السراري اللّاتي يؤخذن غنيمةً في زماننا.

أَنَّ المذهب الإطلاقی لما ذکر شمس الأئمة فی المبسوط من أن ذبیحة النصرانی حلال مطلقاً، سواء قال بثالث ثلاثة أو لا لإطلاق الكتاب هنا إلخ<sup>(۱)</sup> (باب المحرمات جلد: ۲) فقط واللہ تعالیٰ اعلم (۲۳۴/۷-۲۳۵)

وضاحت: مفتی علام نے کتابیہ عورت یعنی یہودیہ یا نصرانیہ سے مسلمان کے نکاح کے سلسلہ میں کہیں مطلقاً جواز لکھا ہے، اور کچھ فتاویٰ میں ممانعت فرمائی ہے، اور اس مسئلے کی تفصیل ”الحلیۃ الناجزہ“ میں اس طرح ہے:

”اگر عورت کتابیہ یعنی یہودیہ یا نصرانیہ وغیرہ ہو تو اُس سے مسلمان مرد کا نکاح دو شرائط کے ساتھ ہو سکتا ہے:

اول یہ کہ وہ اقوام یورپ کی طرح صرف نام کی عیسائی اور حقیقت میں (لامذہب) دہریہ نہ ہو؛ بلکہ اپنے مذہبی اصول کو کم از کم مانتی ہو، اگرچہ عمل میں خلاف بھی کرتی ہو۔

دوسرے یہ کہ وہ اصل سے ہی یہودیہ یا نصرانیہ ہو، اسلام سے مرتد ہو کر یہودیت یا نصرانیت اختیار نہ کی ہو۔

جس وقت یہ دونوں شرائط کسی کتابیہ عورت میں پائی جائیں تو اُس سے نکاح صحیح و منعقد ہو جاتا ہے؛ لیکن بلا ضرورتِ شدیدہ اُس سے بھی نکاح کرنا مکروہ ہے، اور بہت سی خرابیوں پر مشتمل ہے؛ اس لیے حضرت فاروق اعظم رضی اللہ عنہ نے اپنے دورِ خلافت میں مسلمانوں کو کتابیہ عورتوں کے نکاح سے منع فرمایا تھا، اور جب عہدِ فاروقی میں کہ زمانہ خیر تھا ایسے مفاسد موجود تھے تو آج جس قدر مفاسد ہوں کم ہیں، خصوصاً موجودہ اقوام یورپ کے ساتھ مسلمانوں کے تعلقات ازدواج تو بالکل ہی اپنے دین اور دنیا کو تباہ کر دینے والے ہیں، جن کا روزمرہ مشاہدہ ہوتا ہے۔“ (الحلیۃ الناجزہ، ص: ۳۱۸-۳۱۹، غیر مسلموں سے نکاح کے احکام الخ، ط: مکتبہ رضی دیوبند)

نیز فتاویٰ رحیمیہ میں ہے: ”لیکن فی زمانہ شرعی مصلحت کی بنا پر یہودی و نصرانی عورت کے ساتھ شادی کرنے اور خلط ملط رکھنے کی اجازت نہیں، بالخصوص دارالحرب اور کفرستان میں کہ اس میل جول اور خراب ماحول کے اثر سے اولاً خود اُس کے پھر اولاد کے عقائد اور اخلاق بگڑنے کا

پورا پورا اندیشہ ہے۔ (فتاویٰ رحیمیہ: ۲۹۴/۴، کتاب النکاح، نکاح کا بیان)

شامی میں ہے: ویجوز تزوج الكتابیات والأولی أن لا یفعل ولا یأکل ذبیحتهم؛ إلا لضرورة، وتکره الكتابیة الحربیة إجماعاً؛ لافتتاح باب الفتنۃ من إمكان التعلق المستدعی للمقام معها فی دار الحرب وتعریض الولد علی التخلّق بأخلاق أهل الکفر..... فقولہ: والأولی أن لا یفعل، یفید کراهۃ التّنزیہ فی غیر الحربیة، وما بعده یفید کراهۃ التّحریم فی الحربیة إلخ. (ردّ المحتار: ۱۰۱/۴، کتاب النّکاح، فصل فی المحرّمات، مطلب مهمّ فی وطء السّراری اللّاتی یؤخذن غنیمۃ فی زماننا)

خلاصہ یہ ہے کہ اگر کتابیہ دارالاسلام میں ہے اور اُس سے صحت نکاح کی مذکورہ بالا دونوں شرطیں موجود ہوں تو اُس سے نکاح کی گنجائش ہے؛ مگر کراہت تنزیہی سے خالی نہیں؛ البتہ اگر کتابیہ حربیہ ہو تو نکاح بالاتفاق مکروہ تحریمی ہے اور جائز نہیں ہے۔

مفتی یوسف لدھیانوی تحریر فرماتے ہیں:

”لہذا اسلامی مملکت کی ذمی عورتوں سے جب کہ وہ اہل کتاب ہوں نکاح کی اجازت ہے؛ مگر مکروہ تنزیہی ہے، اور جو اہل کتاب دارالحرب میں رہتے ہیں اُن کی عورتوں سے نکاح مکروہ تحریمی ہے (اور مکروہ تحریمی حرام کے قریب قریب ہونے کی وجہ سے ناجائز کہلاتا ہے)۔“ (آپ کے مسائل اور اُن کا حل: ۱۵۹/۶، شادی بیاہ کے مسائل، عقیدے کے لحاظ سے جن سے نکاح جائز نہیں، ط: کتب خانہ نعیمیہ دیوبند)

احکام القرآن میں ہے: وما ذکر عنہ (أي ابن عمر) من الکراهۃ یدلّ علی أنّہ لیس علی وجہ التّحریم کما یکرہ تزوّج نساء أهل الحرب من الكتابیات. (أحكام القرآن للجصاص: ۱۵/۲-۱۶، باب نکاح المشرکات، ط: دار إحياء التراث العربی بیروت) محمد حبان بیگ قاسمی

کتابیہ بیوی کو پردے پر مجبور کر سکتا ہے اسلام پر نہیں

سوال: (۵۰۰) اہل کتاب سے جو نکاح درست ہے تو منکوحہ عقدِ مسلمان میں بلا پردہ کے

رہ سکتی ہے یا پردے میں؟ اور اسلام پر مجبور کیا جاوے گا یا نہیں؟ اور عقد مسلمانوں کی طرح ہوگا یا اور کسی طرح؟ (۱۳۳۵/۲۳ھ)

الجواب: پردہ پر مجبور کر سکتا ہے، اسلام پر نہیں، اور عقد مسلمانوں کی طرح ایجاب و قبول کے ساتھ رو بہ رو گواہوں کے ہونا چاہیے<sup>(۱)</sup> اور اولاد مسلمان ہوگی۔ کما فی الدر المختار: والولد يتبع خير الأبوين ديناً إلخ<sup>(۲)</sup> فقط واللہ تعالیٰ اعلم (۲۹۲/۷-۲۹۳)

## عیسائی عورت سے نکاح درست ہے

### خواہ وہ آنحضرت ﷺ کو نہ مانتی ہو

سوال: (۵۰۱) زید کہتا ہے کہ ایک مسلمان مرد عیسائی عورت سے جو رسول اللہ ﷺ کو رسول برحق نہ مانتی ہو نکاح کر سکتا ہے، اور عمر کہتا ہے کہ جب تک عیسائی عورت آنحضرت ﷺ کو رسول نہ مانے نکاح کرنا حرام ہے؛ آیا زید حق پر ہے یا عمر حق پر؟ (۱۳۳۷/۱۹۹۴ھ)

الجواب: درمختار میں ہے: وصحّ نکاح کتابیہ وإن کرہ تنزیہاً مؤمنۃ نبیّ مرسل مقررۃ بکتاب منزل وإن اعتقدوا المسیح إلہاً إلخ، وفي الشّامي: قال في البحر: وحاصله أنّ المذهب الإطلاقی لما ذکرہ شمس الأئمّة في المبسوط من أنّ ذبیحة النّصرانی حلال مطلقاً سواء قال بثالث ثلاثة أو لا لإطلاق الکتاب إلخ<sup>(۳)</sup> پس قول زید اس بارے میں صحیح ہے۔ فقط واللہ تعالیٰ اعلم (۱۸۶/۷)

(۱) وينعقد ..... بإيجاب من أحدهما وقبول من الآخر إلخ، وشرط حضور شاهدين إلخ، كما صحّ نکاح مسلم ذمیّة عند ذمیّین ولو مخالفین لدينها. (الدر المختار مع ردّ المحتار: ۵۹/۷-۷۶، کتاب النّکاح، مطلب: كثيراً ما يتساهل في إطلاق المستحبّ علی السنّة)  
(۲) الدر المختار مع ردّ المحتار: ۲۷۶/۲، کتاب النّکاح، باب نکاح الکافر، مطلب: الولد يتبع خير الأبوين إلخ.

(۳) الدر المختار و ردّ المحتار: ۱۰۱-۱۰۲، کتاب النّکاح، فصل في المحرّمات، مطلب مهمّ في وطء السّراري اللّاتي يؤخذن غنیمۃ في زماننا.

## مسلمان کی شادی عیسائی عورت سے درست ہے لیکن بچنا بہتر ہے

سوال: (۵۰۲) مسلمان مرد؛ عورت عیسائی سے نکاح کر سکتا ہے یا نہ؟ (۱۳۳۸/۲۲۸۱)   
 الجواب: کر سکتا ہے کیوں کہ اہل کتاب سے مناکحت مسلمان کو درست ہے۔ کذا فی الدرّ المختار وغیرہ<sup>(۱)</sup> فقط واللہ تعالیٰ اعلم (۲۵۵/۷-۲۵۶)   
 وضاحت: لیکن بچنا بہتر ہے۔ ففي الفتح: ويجوز تزوج الكتابيات، والأولى أن لا يفعل. (ردّ المحتار: ۱۰۱/۴، کتاب النکاح، مطلب مهمّ فی وطء السّراري اللّاتی يؤخذن غنیمۃً فی زماننا) ظفیر

## کتابیہ حربیہ سے نکاح کرنا مکروہ تحریمی ہے

سوال: (۵۰۳) کتابیہ حربیہ سے نکاح کرنا درست ہے یا نہیں؟ (۱۴۰۲/۴۶-۱۳۴۷)   
 الجواب: درمختار میں ہے کہ کتابیہ سے نکاح درست ہے مگر مکروہ تنزیہی ہے<sup>(۲)</sup> اور شامی میں ہے کہ کتابیہ حربیہ سے نکاح مکروہ تحریمی ہے، اور اس زمانے میں اور بھی زیادہ برا ہے کہ موجب فسادِ دین ہے: فقولہ: والأولى أن لا يفعل يفيد كراهة التنزيه في غير الحربية وما بعده يفيد كراهة التحريم في الحربية إلخ<sup>(۳)</sup> (شامی: ۲) فقط واللہ اعلم (۲۸۸/۷)

(۱) وصحّ نكاح كتابية وإن كره تنزيهاً مؤمنةً بنبيّ مرسلٍ مَقْرَعةٍ بكتابٍ مُنْزَلٍ وإن اعتقدوا المسيحَ إلهاً. (الدرّ المختار مع ردّ المحتار: ۱۰۱/۴، کتاب النکاح، مطلب مهمّ فی وطء السّراري اللّاتی يؤخذن غنیمۃً فی زماننا) ظفیر

(۲) وصحّ نكاح كتابية وإن كره تنزيهاً. (الدرّ المختار مع ردّ المحتار: ۱۰۱/۴، کتاب النکاح، فصل فی المحرّمات، مطلب مهمّ فی وطء السّراري اللّاتی يؤخذن غنیمۃً فی زماننا)

(۳) ردّ المحتار: ۱۰۱/۴، کتاب النکاح، فصل فی المحرّمات، مطلب مهمّ فی وطء السّراري اللّاتی يؤخذن غنیمۃً فی زماننا.

## اس وقت عیسائی عورت سے نکاح کرنا درست ہے یا نہیں؟

سوال: (۵۰۴) اس وقت عیسائی عورت سے جو انگریز ہو، ولایتی ہو، شادی کرنا جائز ہے یا نہیں؟ (۱۳۲۰/۱۳۱ھ)

الجواب: جائز نہیں ہے یہی احوط ہے، اور اس زمانے میں یہی حسب روایات فقہیہ رائج ہے (۱) فقط واللہ اعلم (جائز ہے، جیسا کہ پہلے خود مفتی علام لکھ چکے ہیں، ہاں احتیاط کے خلاف ہے۔ واللہ اعلم۔ ظفیر) (۲۶۱/۷)

## موجودہ زمانے میں یہودی یا عیسائی عورتوں

### سے نکاح کرنے کا کیا حکم ہے؟

سوال: (۵۰۵) کیا کسی یہودی یا عیسائی عورت سے بغیر اس کو کلمہ پڑھوائے ہوئے کسی مسلمان کا نکاح جائز ہے؟ (۱۳۲۵/۱۲۸ھ)

الجواب: بدون اس کو کلمہ پڑھائے اور مسلمان کیے نکاح کرنا اس سے اچھا نہیں ہے، کیوں کہ اگرچہ کتب فقہ میں اس کو جائز لکھا ہے مگر مکروہ کہا ہے اور اس میں اختلاف بھی ہے (۲)

(۱) وصحَّ نكاح كتابية وإن كره تنزيهاً مؤمنة بنبيٍّ مرسلٍ مُقرّةٍ بكتابٍ مُنزلٍ وإن اعتقدوا المسيح إلهاً (الدّر المختار) ففي الفتح: ويجوزُ تزوّجُ الكتابياتِ، والأولى أن لا يفعل إلخ، وتكره الكتابية الحربية إجماعاً لافتتاح باب الفتنة إلخ. (الدّر المختار و ردّ المحتار: ۱۰۱/۴، كتاب النّكاح، فصل في المحرّمات، مطلب مهمّ في وطء السّراري اللّاتي يؤخذن غنيمةً في زماننا) ظفیر

(۲) وصحَّ نكاح كتابية وإن كره تنزيهاً مؤمنة بنبيٍّ مرسلٍ مُقرّةٍ بكتابٍ مُنزلٍ وإن اعتقدوا المسيح إلهاً (الدّر المختار) ففي الفتح: ويجوزُ تزوّجُ الكتابياتِ، والأولى أن لا يفعل ..... فقوله: والأولى أن لا يفعل، يُفيدُ كراهةَ التّزويهِ في غير الحربيّة، وما بعده يفيدُ كراهةَ التّحريم في الحربيّة، تأمل. (الدّر المختار و ردّ المحتار: ۱۰۱/۴، كتاب النّكاح، فصل في المحرّمات، مطلب مهمّ في وطء السّراري اللّاتي يؤخذن غنيمةً في زماننا) ظفیر



آج کل عیسائیوں کی عورتوں سے بعض فقہاء نے نکاح کرنے کو حرام اور ناجائز لکھا ہے، بہر حال اختلاف سے بچنے کے لیے مناسب بلکہ ضروری ہے کہ یہودیہ اور نصرانیہ عورت سے اگر نکاح کیا جاوے بعد مسلمان کرنے کے کیا جاوے (۱) فقط واللہ تعالیٰ اعلم (۷/۲۷۷-۲۷۸)

---

(۱) يجب أن لا يأكلوا ذبائح أهل الكتاب إذا اعتقدوا أن المسيح إله، وأنّ عزيزاً إله، ولا يتزوجوا نساءهم، قيل: وعليه الفتوى، ولكن بالنظر إلى الدليل ينبغي أنّه يجوز الأكل والتّزوج. (حوالہ سابقہ) ظفیر

---

## حرمتِ نکاح بہ سبب نسب

عورت کے لیے اپنے بھتیجے اور بھانجے سے نکاح درست نہیں

سوال: (۵۰۶) بہشتی زیور میں ہے کہ بھتیجے اور بھانجے سے نکاح درست نہیں<sup>(۱)</sup> یہ مسئلہ صحیح ہے یا نہ؟ (۳۳/۳۵۷-۱۳۳۴ھ)

الجواب: یہ مسئلہ بھی صحیح ہے کہ عورتوں کو اپنے بھتیجے عینی و علاقائی و اخائی و بھانجے حقیقی و علاقائی و اخائی سے نکاح جائز نہیں<sup>(۲)</sup> البتہ چچا زاد بھائی اور بہن کی لڑکی سے نکاح درست ہے۔ فقط (۳۲۲-۳۲۱/۷)

### بھانجے اور بھتیجے کی لڑکی سے نکاح جائز نہیں

سوال: (۵۰۷) ماموں حقیقی کو اپنے بھانجا حقیقی کی بنت سے نکاح کرنا جائز ہے یا نہیں؟ اور چچا حقیقی کو اپنے ابن الاخ حقیقی کی بنت کے ساتھ نکاح کرنا جائز ہے یا نہیں؟ (۳۵/۱۷۱-۱۳۳۶ھ)

(۱) اپنے بھائی اور ماموں اور چچا اور بھتیجے اور بھانجے کے ساتھ نکاح درست نہیں، اور شرع میں بھائی وہ ہے جو ایک ماں باپ سے ہو، یا ان دونوں کا باپ ایک ہو اور ماں دو ہوں، یا ان دونوں کی ماں ایک ہو اور باپ دو ہوں، یہ سب بھائی ہیں۔ (اختری بہشتی زیور: ۴/۴، نکاح کا بیان، باب: جن لوگوں سے نکاح کرنا حرام ہے ان کا بیان، مسئلہ نمبر: ۲)

(۲) حرم علی المتزوج ذکرًا کان أو أنثی نکاح أصله وفرعه علا أو نزل و بنت أخیه وأخته و بنتها إلخ (الدّر المختار) کما یحرم علیہ تزوّج بنت أخیه یحرم علیہا تزوّج ابن أخیہا و هكذا إلخ. (الدّر المختار و ردّ المختار: ۸۲/۴، کتاب النکاح، فصل فی المحرمات) ظفیر

الجواب: واضح ہو کہ قرآن شریف میں محرمات کے بیان میں جوار شاد ہے: ﴿وَبَنَاتُ الْأَخِ وَبَنَاتُ الْأُخْتِ﴾ (سورہ نساء، آیت: ۲۳) اس سے مراد یہ ہے کہ خواہ بھائی اور بہن کی بنات صلیبہ ہوں یا ان کی اولاد اور اولاد کی اولاد ہو۔

پس جیسے بھانجی سے نکاح حرام ہے بھانجے کی دختر سے بھی نکاح حرام ہے نیچے تک، اور جیسے بھتیجی حرام ہے؛ بھتیجے کی دختر بھی حرام ہے۔ وإن سفلت.

پس عدم جواز نکاح ساتھ بنت ابن الاخت کے یا بنت ابن الاخ کے نص قطعی سے ثابت ہے، اس میں کسی کا اہل حق میں سے خلاف نہیں ہے۔ تفسیر خازن میں ہے:

والبنت عبارة عن كل أنثى رجع نسبها إليك بالولادة بدرجة أو درجات - إلى أن قال: - ﴿وَبَنَاتُ الْأَخِ وَبَنَاتُ الْأُخْتِ﴾ وهي عبارة عن كل امرأة لأخيك أو لأختك عليها ولادة يرجع نسبها إلى الأخ أو الأخت، فيدخل فيهن جميع بنات أولاد الأخ والأخت وإن سفلن إلخ<sup>(۱)</sup> (خازن: ۴۰۴/۱)۔ فقط واللہ تعالیٰ اعلم (۳۱۵-۳۱۶)

## بھانجی سے نکاح حرام ہے

سوال: (۵۰۸) بھانجی سے نکاح جائز ہے یا نہ؟ (۳۲/۹۰۴-۱۳۳۳ھ)

الجواب: ناجائز ہے<sup>(۲)</sup> فقط واللہ تعالیٰ اعلم (۲۹۸-۲۹۹)

## اخیا فی بہن کی دختر (بھانجی) سے نکاح جائز نہیں

سوال: (۵۰۹) امینہ کے شوہر عظیم نے انتقال کیا، ایک دختر سائرہ چھوڑی، سائرہ کی شادی محمد سے ہوئی، محمد کے نطفہ سے ایک لڑکی سیکینہ پیدا ہوئی، امینہ نے ایام عدت گزر جانے کے بعد عثمان سے عقد ثانی کیا، عثمان کے نطفہ سے عبدالکریم پیدا ہوا، اب عبدالکریم کا نکاح محمد کی لڑکی سیکینہ سے

(۱) لباب التأویل فی معانی التنزیل المعروف بتفسیر الخازن: ۱/۳۵۸، تفسیر سورۃ النساء، الآیۃ: ۲۳.

(۲) حرم علی المتزوج ذکرًا کان أو أنثی نکاح أصله وفروعه علا أو نزل وبنت أخیه وأختہ وبناتها إلخ. (الدر المختار مع رد المحتار: ۸۲/۴، کتاب النکاح، فصل فی المحرمات)

ہو گیا ہے، کیا یہ نکاح جواخانی بہن کی دختر سے ہوا شرعاً جائز ہے یا نہیں؟ (۱۳۳۷/۲۲۲۱) **الجواب:** یہ نکاح جواخانی بہن کی دختر سے ہوا قطعی حرام اور ناجائز ہے۔ ﴿وَبَنْتُ الْأُخْتِ﴾ (سورۃ نساء، آیت: ۲۳) کی حرمت قرآن شریف میں منصوص ہے، اور ہر قسم کی اخت اس میں شامل ہیں عینی ہو یا علانی یا اخانی۔ کما فی عامۃ کتب الفقہ<sup>(۱)</sup> والتفسیر۔ قال فی المدارک: قوله تعالیٰ: ﴿وَأَخَوْتُكُمْ﴾ لأب وأم، أو لأب، أو لأم ﴿وَعَمَّتُكُمْ﴾ من الأوجه الثلاثة ﴿وَوَلَدْتُكُمْ﴾ كذلك ﴿وَبَنْتُ الْأَخِ﴾ كذلك ﴿وَبَنْتُ الْأُخْتِ﴾ كذلك إلخ<sup>(۲)</sup> وهكذا فی الجلالین<sup>(۳)</sup> وغیرہ من کتب التفسیر<sup>(۴)</sup> فقط واللہ تعالیٰ اعلم (۳۱۸-۳۱۹)

## بھانجی اور بھتیجی کی لڑکی سے نکاح حرام ہے

سوال: (۵۱۰) بھانجی یا بھتیجی کی لڑکی کے ساتھ نکاح درست ہے یا نہیں؟ (۱۳۳۷/۱۶۶۸) **الجواب:** جیسا کہ بھانجی اور بھتیجی حقیقی سے نکاح حرام ہے ان کی دختر سے بھی نکاح حرام ہے کیوں کہ لفظ ﴿وَبَنْتُ الْأَخِ وَبَنْتُ الْأُخْتِ﴾ (سورۃ نساء، آیت: ۲۳) نیچے تک جملہ اولادِ اخ و اخت و اولادِ اولادِ اخ و اخت کو شامل ہے۔ کما فی تفسیر الخازن: ﴿وَبَنْتُ الْأَخِ وَبَنْتُ الْأُخْتِ﴾ وهي عبارة عن كل امرأة لأخيك أو لأختك عليها ولادة يرجع نسبها إلى الأخ أو الأخت، فيدخل فيهن جميع بنات أولاد الأخ والأخت وإن سفلن إلخ<sup>(۵)</sup> فقط (۳۱۹-۳۲۰)

(۱) دخل فيه الأخوات المتفرقات وبناتهن وبنات الإخوة المتفرقين والعَمَّات والخالات المتفرقات لأنَّ الإسم يشمل الكل. (البحر الرائق: ۱۶۴/۳، کتاب النکاح، فصل فی المحرمات) ظفر  
(۲) تفسیر النسفی المسمی مدارک التنزیل وحقائق التأویل: ۳۶۴/۱، تفسیر سورة النساء، الآیة: ۲۳۔

(۳) تفسیر الجلالین: ص: ۷۳، تفسیر سورة النساء، رقم الآیة: ۲۳۔

(۴) والأخوات والعَمَّات والخالات وبنات الأخ وبنات الأخت كل هؤلاء أعم من أن تكون لأب وأم جميعاً، أو لأب فقط، أو لأم فقط. (التفسيرات الأحمدية فی بیان الآیات الشرعیة: ص: ۱۷۰، تفسیر سورة النساء، الآیة: ۲۳) ظفر

(۵) لباب التأویل فی معانی التنزیل المعروف بتفسیر الخازن: ۳۵۸/۱، تفسیر سورة النساء، الآیة: ۲۳۔

## علاقی بھائی کی نواسی (علاقی بھتیجی کی لڑکی) سے نکاح حرام ہے

سوال: (۵۱۱) زید و عمر دونوں سوتیلے بھائی ہیں، یعنی ایک باپ اور دو ماں سے؛ تو زید کی نواسی کا نکاح عمر سے کیا جاوے تو درست ہے یا نہیں؟ (۵۲۷/۳۶-۱۳۴۷ھ)

الجواب: تینوں قسم کے بھائی یعنی عینی، علاقی، اخینی بھائی کی اولاد اور اولادِ اولاد سے نکاح حرام ہے۔ لقولہ تعالیٰ: ﴿وَبَنْتُ الْأَخِ وَبَنْتُ الْأُخْتِ﴾ (سورۃ نساء، آیت: ۲۳) فقط واللہ اعلم (۳۲۱/۷)

## علاقی بھانجے کی پوتی سے نکاح حرام ہے

سوال: (۵۱۲) ایک شخص خلیل خان نے اپنے سوتیلے بھانجے مسٹری مردان خان کی پوتی سے نکاح کیا ہے، آیا یہ نکاح شرعاً جائز ہے یا نہیں؟ بھانجے سے مراد یہ ہے کہ مردان خان خلیل خان کی علاقی بہن کا بیٹا ہے، رخصتی ابھی تک نہیں ہوئی، فریقین کا یہ قول ہے کہ (گو عقد حرام ہی کیوں نہ ہو) (۱) خواہ نکاح جائز نہ ہو ہم تو زنا ہی کرائیں گے، شرعاً ان کا کیا حکم ہے؟ (۳۵۱/۲۹-۱۳۳۰ھ)

الجواب: علاقی بہن کی اولاد سے نکاح کرنا ویسا ہی حرام ہے جیسا کہ عینی بہن کی اولاد سے نکاح حرام ہے، جیسا کہ اللہ تعالیٰ نے نساء محرمات کے بیان میں فرمایا: ﴿وَبَنْتُ الْأَخِ وَبَنْتُ الْأُخْتِ﴾ (سورۃ نساء، آیت: ۲۳) وفي تفسير المدارك: ﴿وَأَخَوْتُكُمْ﴾ لأبٍ وَأُمٍّ، أو لأبٍ، أو لأمٍّ ﴿وَعَمَّتُكُمْ﴾ من الأوجه الثلاثة ﴿وَوَلَدْتُكُمْ﴾ كذلك ﴿وَبَنْتُ الْأَخِ﴾ كذلك ﴿وَبَنْتُ الْأُخْتِ﴾ كذلك إلخ (۲) وفي الخازن: ﴿وَبَنْتُ الْأَخِ وَبَنْتُ الْأُخْتِ﴾ وهي عبارة عن كل امرأة لأخيك أو لأختك عليها ولادة يرجع نسبها إلى الأخ أو الأخت فيدخل فيهن جميع بنات أولاد الأخ والأخت وإن سفلن إلخ (۳) (خازن: ۱۰/۳۴۰)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) مدارك التنزيل: ۱/۳۴۶، تفسير سورة النساء، الآية: ۲۳.

(۳) لباب التأويل: ۱/۳۵۸، تفسير سورة النساء، الآية: ۲۳.

اس عبارت اخیر کا مطلب صاف یہ ہے کہ بھائی اور بہن عینی ہوں یا علاقائی یا اخائی ان کی اولاد نیچے تک حرام ہے، پس علاقائی بھانجے کی پوتی سے نکاح کرنا قطعاً حرام ہے، اور حرمت اس کی نص صریح قطعی سے ثابت ہے جو شخص مرتکب اس کا ہوگا فاسق فاجر و عاصی ہے، اور فریقین کا قول بہ مقابلہ حکم شریعت کے کہ گو عقد حرام ہی کیوں نہ ہو اُلح سخت معصیت اور دلیری ہے، ان کو فوراً اس سے توبہ کرنی چاہیے<sup>(۱)</sup> اور لڑکی کو رخصت نہ کرنی چاہیے کہ وہ نکاح نہیں ہوا، اور اگر وہ اس فعل سے توبہ نہ کریں اور لڑکی کو رخصت کر دیں تو اہل برادری کو ان سے متارکت کر دینی چاہیے، جو لوگ شریک اور معاون بدیہی ہوں گے وہ سب فاسق اور گنہ گار اور شریعت کے ساتھ مقابلہ کرنے والے سمجھے جاویں گے، اور ایسی دلیری سے بہ مقابلہ شریعت غرہ خوف کفر ہے، فی الفور سب کو تائب ہو جانا لازم ہے<sup>(۱)</sup> اور اس نکاح کو باطل سمجھیں وہ نکاح ایسا ہی ہے جیسا اپنی ماں، بیٹی، بہن سے کوئی شخص نکاح کر لے۔ ﴿فَاعْتَبِرُوا يَا أُولِيَ الْأَبْصَارِ﴾ واللہ ولی التوفیق و آخر دعوانا أن الحمد لله رب العالمین والسلام علی من اتبع الهدی۔ مفتی مدرسہ عربیہ (۳۲۵-۳۲۶/۷)

## علاقائی بہن کے لڑکے کی لڑکی سے نکاح جائز نہیں

سوال: (۵۱۳) زید بنت ابن اخت علاقائی را بہ نکاح خود در آورد، پس نکاحش جائز است یا نہ؟ و بر زید چه سزا آید؟ شرعاً اگر آں نکاح ناجائز است؟ (۴۱۹/۴-۱۳۳۵ھ)

الجواب: بابنت ابن اخت علاقائی نکاح حرام است، و ناکح مستوجب تعزیر است، و اگر توبہ نکند وزن مذکور را علیحدہ نکند بہ او مشاربت و مَوَاکلت و مجالست ترک کردہ شود۔ قال اللہ تعالیٰ: ﴿وَبَنَاتُ الْأَخِ وَبَنَاتُ الْأَخْتِ﴾ أي ﴿وَحُرِّمَتْ عَلَيْكُمْ﴾ (سورۃ نساء، آیت: ۲۳) وقال تعالیٰ: ﴿فَلَا تَقْعُدُوا بَعْدَ الذِّكْرِ مَعَ الْقَوْمِ الظَّالِمِينَ الْآیة﴾ (سورۃ أنعام، آیت: ۶۸) فقط (۳۱۴/۷)

ترجمہ سوال: (۵۱۳) زید علاقائی بہن کے لڑکے کی لڑکی کو اپنے نکاح میں لے آیا، پس اس کا نکاح جائز ہے یا نہ؟ اور شرعاً اگر وہ نکاح ناجائز ہے تو زید پر کیا سزا آئے گی؟

(۱) و اتفقوا علی أن التوبة من جميع المعاصي واجبة، وأنها واجبة علی الفور، لا يجوز تأخيرها سواء كانت المعصية صغيرة أو كبيرة. (شرح النووي مع الصحيح لمسلم: ۳۵۴/۲، کتاب التوبة)

الجواب: علاقۃ بہن کے لڑکے کی لڑکی سے نکاح حرام ہے، اور نکاح کرنے والا شخص مستحقِ تعزیر ہے، اور اگر توبہ نہ کرے اور مذکورہ عورت کو علیحدہ نہ کرے تو اس کے ساتھ کھانا پینا اور اٹھنا بیٹھنا ترک کر دیا جائے۔ ارشاد باری ہے: ﴿وَبَنْتُ الْأَخِ الْآيَةَ﴾ اور ارشاد باری ہے: ﴿فَلَا تَقْعُدُوا بَعْدَ الذِّكْرِ الْآيَةَ﴾ فقط واللہ تعالیٰ اعلم

## علاقۃ بہن کی پوتی سے نکاح حرام ہے

سوال: (۵۱۴) زید کا عقد اس کی سوتیلی بہن کی پوتی سے ہو سکتا ہے یا نہیں؟ صورت یہ ہے کہ بکر نے اول ایک عقد کیا جس سے ہندہ پیدا ہوئی، اور ہندہ سے خالد، اور خالد سے سلیمہ پیدا ہوئی، بعد اس کے بکر نے ایک اور عقد کیا، اس سے زید پیدا ہوا؛ آیا زید کا عقد سلیمہ سے شرعاً جائز ہے یا نہیں؟ (۱۳۳۵ھ/۴۹۷)

الجواب: زید کا نکاح اس صورت میں سلیمہ سے درست نہیں ہے حرام قطعی ہے۔ کما قال اللہ تعالیٰ: ﴿وَبَنْتُ الْأَخِ وَبَنْتُ الْأُخْتِ﴾ (سورۃ نساء، آیت: ۲۳) فقط (۳۲۰/۷)

سوال: (۵۱۵) اپنی علاقۃ بہن کی پوتی سے نکاح جائز ہے کہ نہیں؟ (۱۳۳۵ھ/۴۰)

الجواب: علاقۃ بہن کی پوتی سے نکاح حرام ہے۔ کما فی الجلالین فی تفسیر قولہ تعالیٰ: ﴿وَبَنْتُ الْأَخِ وَبَنْتُ الْأُخْتِ﴾ وتدخل فيهن بنات أولادهن<sup>(۱)</sup> وفي الدر المختار: حرم إلخ، أصله وفرعه إلخ، وبنت أخيه وأخته وبنتها إلخ<sup>(۲)</sup> وأيضاً في الجلالين في تفسير قوله تعالى: ﴿وَأَخَوْتُكُمْ﴾ من جهة الأب أو الأم إلخ<sup>(۱)</sup> فقط واللہ تعالیٰ اعلم (۳۲۱/۷)

سوال: (۵۱۶) زید اپنی علاقۃ بہن کی پوتی سے نکاح کرنا چاہتا ہے نکاح جائز ہے یا نہیں؟

(۱۳۳۱ھ/۱۱۱۴)

الجواب: تمام مفسرین اور علماء اہل سنت والجماعت اس پر متفق ہیں کہ آیت کریمہ: ﴿وَبَنْتُ الْأُخْتِ﴾ (سورۃ نساء، آیت: ۲۳) سے ہر قسم کی بہن کی اولاد سے اور اولاد کی اولاد سے نکاح حرام ہے

(۱) تفسیر الجلالین: ص: ۷۳، تفسیر سورة النساء، الآية: ۲۳۔

(۲) الدر المختار مع رد المحتار: ۸۲/۴، کتاب النکاح، فصل فی المحرمات۔

یعنی خواہ بہن عینی حقیقی ہو، یا علاقائی یعنی صرف باپ میں شریک، یا اخیانی یعنی صرف ماں میں شریک ہو پس اگر سوتیلی بہن سے علاقائی یا اخیانی بہن مراد ہے تو اس کی پوتی سے نکاح قطعاً حرام ہے۔ کذا فی عامۃ کتب الفقہ<sup>(۱)</sup> فقط واللہ تعالیٰ اعلم (۳۱۶/۷)

## علاقائی بہن کی نواسی سے نکاح درست نہیں

سوال: (۵۱۷) کیا فرماتے ہیں علمائے دین کہ زید کے عقد نکاح میں ہندہ اور رضیہ دو عورتیں تھیں ہندہ کے بطن سے ایک بیٹی مخدومہ پیدا ہوئی، اور رضیہ کے بطن سے ایک بیٹا بکر پیدا ہوا اب مخدومہ کی سگی نواسی سے بکر کی شادی ہو سکتی ہے یا نہیں؟ بینوا تو جروا (۳۳/۲۹۸-۱۳۳۴ھ)

الجواب: مخدومہ کی نواسی سے بکر کا نکاح درست نہیں ہے۔ کما قال اللہ تعالیٰ: ﴿وَبَنْتُ الْأُخْتِ﴾ أي ﴿حُرِّمَتْ عَلَيْكُمْ﴾ (سورۃ نساء، آیت: ۲۳)<sup>(۲)</sup> فقط واللہ تعالیٰ اعلم (۳۱۸/۷)

سوال: (۵۱۸) میاں بھائی کی دو زوجہ بی جان و عمدہ بی بی ہیں، بی جان سے ایک لڑکا محبوب، عمدہ بی سے ایک لڑکی مسماۃ حشمت بی، اس کی لڑکی معصوم بی، اس کی لڑکی قطب بی ہے، محبوب کا نکاح قطب بی سے جائز ہے یا نہیں؟ (۳۵/۵۵۳-۱۳۳۶ھ)

الجواب: مسماۃ قطب بی محبوب کی بہن علاقائی حشمت بی کی نواسی ہے، لہذا نکاح محبوب کا مسماۃ قطب بی سے حرام قطعی ہے۔ قال اللہ تعالیٰ: ﴿وَبَنْتُ الْأَخِ وَبَنْتُ الْأُخْتِ الْآيَةُ﴾ (سورۃ نساء، آیت: ۲۳) پس جیسے بہن سے نکاح حرام ہے، بہن کی اولاد اور اولادِ اولاد سے بھی نکاح حرام ہے، اور یہی مراد ہے ﴿بَنْتُ الْأُخْتِ﴾ سے، اور اُخت میں تینوں قسم کی اُخت داخل ہیں:

(۱) دخل فیہ الأخوات المتفرقات وبناتھن وبنات الإخوة المتفرقین والعَمَّات والخالات المتفرقات لأنَّ الإسم يشمل الكل. (البحر الرائق: ۳/۱۶۴، کتاب النکاح، فصل فی المحرمات) ظفیر

(۲) فیدخل فیہنّ جمیع بنات أولاد الأخ والأخت وإن سفلن إلخ. (تفسیر الخازن المسمی بہ لباب التّأویل فی معانی التّنزیل: ۱/۳۵۸، تفسیر سورۃ النساء) ظفیر



یعنی، علاتی، اخپانی (۱) فقط واللہ تعالیٰ اعلم (۳۲۲/۷)

## اخپانی بھائی بہنوں کا باہم نکاح قطعاً حرام ہے

سوال: (۵۱۹) زینب کے دو نکاح ہوئے، پہلے شوہر متوفی سے دولڑکے، اور شوہر ثانی موجودہ سے دولڑکیاں ہیں؛ آیا ان دونوں لڑکوں اور لڑکیوں کا نکاح جائز ہے یا نہیں؟ (۳۵/۳۸۵-۱۳۳۶ھ)  
الجواب: وہ دونوں لڑکے اور لڑکیاں بھائی بہن ہیں ان میں باہم نکاح جائز نہیں ہے (۲) فقط (۳۱۷/۷-۳۱۷)

## اخپانی بہن سے نکاح جائز نہیں

سوال: (۵۲۰) سوتیلی بہن سے جو دوسرے باپ سے ہونکا جائز ہے یا نہیں؟  
(۱۳۳۵/۸۷۶)  
الجواب: جائز نہیں ہے۔ لقولہ تعالیٰ: ﴿وَآخَوَاتُكُمُ الْآيَةُ﴾ أي ﴿حُرِّمَتْ عَلَيْكُمْ﴾ (سورۃ نساء، آیت: ۲۳) (۳) فقط واللہ تعالیٰ اعلم (۳۱۹/۷)

## حقیقی اور اخپانی وعلاتی ہر سہ قسم کی خالہ سے نکاح نا جائز ہے

سوال: (۵۲۱) سوتیلی خالہ سے نکاح جائز ہے یا نہیں؟ اور آیت کریمہ میں لفظ ﴿وَخَلَاتُكُمْ﴾ سے کیا مراد ہے؟ اور لفظ جمع سے کیوں تعبیر فرمایا ہے؟ (۳۵/۹۶۱-۱۳۳۶ھ)

(۱) ﴿وَآخَوَاتُكُمْ﴾ جمع اُخت، وہی عبارة عن کل امرأة شارکتک فی أصلک، فتدخل فیہ الأخوات من الأب والأم، والأخوات من الأب، والأخوات من الأم..... ﴿وَبَنَاتُ الْأَخِ وَبَنَاتُ الْأُخْتِ﴾..... فیدخل فیہنّ جمیع بنات أولاد الأخ والأخت وإن سفلن. (تفسیر الخازن: ۱/۳۵۸، تفسیر سورة النساء، الآیة: ۲۳)

(۲) قال اللہ تعالیٰ: ﴿وَحُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ﴾ (سورۃ نساء، آیت: ۲۳)  
(۳) ﴿وَآخَوَاتُكُمْ﴾ لأب وأم، أولاب، أولام ﴿وَعَمَّتُكُمْ﴾ من الأوجه الثلاثة ﴿وَخَلَاتُكُمْ﴾ كذلك ﴿وَبَنَاتُ الْأَخِ﴾ كذلك ﴿وَبَنَاتُ الْأُخْتِ﴾ كذلك إلخ. (تفسیر النسفی المسمی مدارک التنزیل وحقائق التأویل: ۱/۳۶۲، تفسیر سورة النساء، الآیة: ۲۳)

الجواب: ﴿وَخَلْتُمْ﴾ (سورہ نساء، آیت: ۲۳) میں سہ قسم کی خالات داخل ہیں، اور سب سے نکاح حرام ہے، خواہ ماں کی حقیقی بہن ہو، یا باپ میں شریک یعنی علاقائی بہن ہو، یا ماں میں شریک، یعنی اخائی بہن ہو۔ ہکذا فی کتب التفسیر<sup>(۱)</sup> والفقہ<sup>(۲)</sup> فقط واللہ اعلم (۳۱۵/۷)

## علاقائی خالہ سے نکاح جائز نہیں

سوال: (۵۲۲) زید کے خسر کی دو بیوی ہیں، ایک بیوی سے جو لڑکی ہے وہ زید سے منسوب ہے اور دوسری بیوی سے جو لڑکی ہے اُس سے زید کے لڑکے کا نکاح جائز ہے یا نہیں؛ یعنی زید کے لڑکے کا نکاح اپنی سوتیلی خالہ سے درست ہے یا نہیں؟ (۳۵/۵۰۵-۱۳۳۶ھ)

الجواب: زید کے خسر کی دونوں لڑکیاں جو زید کے خسر کی دوزوجہ کے بطن سے ہیں؛ وہ دونوں لڑکیاں علاقائی بہنیں یعنی باپ شریک بہنیں ہیں، پس زید کے پسر کا نکاح اس کی خالہ علاقائی سے درست نہیں ہے۔ قال اللہ تعالیٰ: ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ﴾ (سورہ نساء، آیت: ۲۳) اس آیت سے ہر قسم کی خالہ کی حرمت ثابت ہے، یعنی عینی و علاقائی و اخائی ہر قسم کی خالہ سے نکاح حرام ہے<sup>(۳)</sup> فقط واللہ تعالیٰ اعلم (۳۱۷/۷)

## حقیقی نواسی سے نکاح حرام ہے اور اس کے معاون فاسق ہیں

سوال: (۵۲۳) زید نے حقیقی نواسی سے عقد کیا تو زید کے لیے شرعاً کیا حکم ہے؟ اور جو لوگ اس کے معاون و مددگار ہیں ان کے لیے کیا حکم ہے؟ (۱۳۴۵/۲۷۳ھ)

(۱) والأخوات والعَمَّات والخالات وبنات الأخ وبنات الأخت كل هؤلاء أعم من أن تكون لأبٍ وأمٍ جميعاً، أو لأبٍ فقط، أو لأمٍ فقط. (التفسيرات الأحمدية في بيان الآيات الشرعية: ص: ۱۷۰، تفسير سورة النساء، الآية: ۲۳)

(۲) دخل فيه الأخوات المتفرقات وبناتهن إلی الخ والعَمَّات والخالات المتفرقات. (البحر الرائق: ۱۶۴/۳، کتاب النکاح، فصل فی المحرمات) ظفیر

(۳) دخل فيه الأخوات المتفرقات وبناتهن وبنات الإخوة المتفرقين والعَمَّات والخالات المتفرقات لأنَّ الإسم يشمل الكل. (البحر الرائق: ۱۶۴/۳، کتاب النکاح، فصل فی المحرمات) ظفیر

الجواب: نواسی حقیقی سے نکاح کرنا قطعاً حرام ہے اور یہ نص قطعی سے ثابت ہے<sup>(۱)</sup> لہذا مرتکب اس فعل شنیع کا فاسق و فاجر ہے، اور اگر وہ توبہ نہ کرے اور اس کو علیحدہ نہ کرے تو اس سے متارکت و مقاطعت لازم ہے، اور جو لوگ اس کے معاون و مددگار ہیں اور اس کا ساتھ دیتے ہیں وہ بھی فاسق ہیں، اعانتِ معصیت بھی معصیت ہے۔ قال اللہ تعالیٰ: ﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ﴾ (سورہ مائدہ، آیت: ۲) فقط (۳۲۰-۳۲۱)

منکوحہ کو کوئی اغوا کر کے لے گیا اور اُس سے لڑکیاں ہوئیں تو وہ

کس کی طرف منسوب ہوں گی؟ اور اُن سے نکاح کا کیا حکم ہے؟

سوال: (۵۲۴) زید نے ایک عورت سے نکاح کیا، لیکن وہ عورت ابھی تک والدین ہی کے گھر میں تھی، اور کوئی دخول وغیرہ زید کا اس کے ساتھ نہیں ہوا تھا کہ عمر اسے اغوا کر کے لے گیا، عرصہ دراز تک منکوحہ زید عمر کے یہاں رہی، اور عمر سے اس عورت کے دو بیٹیاں پیدا ہوئیں تو زید یا زید کا بھائی ان لڑکیوں سے نکاح کر سکتا ہے یا نہیں؟ اور یہ دونوں لڑکیاں نسب میں کس کی طرف منسوب ہوں گی؟ (۱۲۵۸/۳۲-۱۳۳۳ھ)

الجواب: درمختار میں ہے: لَأَنَّ لِلْعَقْدِ حُكْمَ الْوُطْءِ حَتَّىٰ لَوْ نَكَحَ مَشْرُقِيٌّ مَغْرِبِيَّةً يَثْبُتَ نَسَبُ أَوْلَادِهَا مِنْهُ إِلَّا الْخ<sup>(۲)</sup> وَفِيهِ فِي ثُبُوتِ النَّسَبِ: وَقَدْ اكْتَفَوْا بِقِيَامِ الْفِرَاشِ بِلَا دُخُولٍ كَتَزْوُجِ الْمَغْرِبِيِّ بِمَشْرِقِيَّةٍ بَيْنَهُمَا سَنَةٌ فَوُلِدَتْ لِسِتَّةِ أَشْهُرٍ مَذْزُوجَهَا إِلَّا الْخ<sup>(۳)</sup>

(۱) حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعَمَّاتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأَخْتِ. (سورہ نساء، آیت: ۲۳)

والبنت عبارة عن كل أنثى رجع نسبها إليك بالولادة بدرجة أو درجات. (لباب التأويل في معاني التنزيل المعروف بتفسير الخازن: ۱/۳۵۸، تفسير سورة النساء الآية: ۲۳)

(۲) الدر المختار مع رد المحتار: ۴/۹۶، كتاب النكاح، فصل في المحرمات.

(۳) الدر المختار مع رد المحتار: ۵/۱۹۷، كتاب الطلاق، باب العدة، مطلب: الفرائض على أربع مراتب.

الغرض جب کہ شرعاً فراش ثابت ہے اور اولاد زید کی منکوحوہ زید کی طرف منسوب ہے اور اس سے ثابت النسب ہے تو زید کا نکاح اپنی اولاد سے درست نہیں ہو سکتا، اسی طرح زید کا بھائی بھی اس سے نکاح نہیں کر سکتا کہ وہ لڑکی زید کے بھائی کی بھتیجی ہوئی۔ قال علیہ الصّلاة والسّلام: الولد للفراش وللعاهر الحجر<sup>(۱)</sup> فقط واللہ تعالیٰ اعلم (۳۲۴/۷-۳۲۵)

## محارم سے نکاح قطعاً باطل ہے

سوال: (۵۲۵) اگر کسی نے اپنے محارم سے نکاح کیا ہو تو وہ نکاح باطل ہوگا یا فاسد؟

(۱۳۳۸/۱۸۵۲ھ)

الجواب: وہ نکاح باطل ہے، اور اگر فقہاء نے کہیں اس پر اطلاق فاسد کا کیا ہے تو اس سے مراد بھی باطل ہے۔ فقط واللہ تعالیٰ اعلم (۳۱۷/۷)

(۱) مشکاة المصابیح: ص: ۲۸۷، کتاب النّکاح، باب اللّعان، الفصل الأوّل، عن عائشة

## حرمتِ نکاح بہ سبب مصاہرت

جس عورت کا بوسہ لیا یا شہوت سے چھوا اس کی لڑکی سے نکاح حرام ہے

اور حنفی کو اس مسئلہ میں امام شافعی کے مذہب پر عمل کرنا جائز نہیں

سوال: (۵۲۶) زید نے ہندہ کا بوسہ لیا اور شہوت کے ساتھ مس کیا؛ لیکن زید کو انزال نہیں ہوا نہ زید نے ہندہ سے وطی کی، چوں کہ وطی و جماع نہیں کیا تو امام شافعیؒ کے نزدیک زید ہندہ کی لڑکی زینب سے نکاح کر سکتا ہے، اگر زید ہندہ کی لڑکی زینب سے نکاح کر لے تو مرتکب جرائم شرعیہ کا ہوگا یا نہیں؟ اور زید حنفی ہے۔ (۱۵۸۰/۱۳۳۷ھ)

الجواب: بوسہ اور مس بالشہوت سے حرمت مصاہرت ثابت ہو جاتی ہے، لہذا زید کا نکاح ہندہ کی دختر سے درست نہیں ہے، اور حنفی کو اس مسئلہ میں امام شافعیؒ کے مذہب پر عمل کرنا درست نہیں ہے<sup>(۱)</sup> فقط واللہ تعالیٰ اعلم (۳۳۹-۳۴۰/۷)

## جس ممانی کا بوسہ لیا اس کی لڑکی سے نکاح جائز نہیں

سوال: (۵۲۷) زید نے اپنی ممانی جمیلہ کا بوسہ لیا، اور کبھی ہاتھ پیر پکڑا تو زید کا نکاح جمیلہ کی دختر صغریٰ سے جائز ہے یا نہیں؟ (۱۰۹۷/۱۳۳۹ھ)

(۱) وَالزَّوْنَا وَاللَّمْسُ وَالنَّظَرُ بِشَهْوَةٍ يُوجِبُ حُرْمَةَ الْمَصَاهِرَةِ الْخ، وَاللَّمْسُ وَالنَّظَرُ سَبَبٌ دَاعٍ إِلَى الْوَطْءِ فَيَقَامُ مَقَامَهُ فِي مَوْضِعِ الْإِحْتِيَاظِ. (البحر الرائق: ۱۷۳/۳-۱۷۴، کتاب النکاح) قبل أم امرأته في أي موضع كان ..... حرمت عليه امرأته ما لم يظهر عدم الشهوة. (الدّر المختار مع ردّ المحتار: ۹۰-۹۱، کتاب النکاح، فصل في المحرمات) ظفیر

الجواب: ایسی صورت میں زید کا نکاح بی بی جمیلہ کی دختر سے جائز نہیں ہے، اور اگر ہو گیا ہو تو علیحدگی کر لینی چاہیے، کیوں کہ حرمتِ مصاہرت شہوت کے ساتھ بوسہ وغیرہ سے ثابت ہو جاتی ہے اور اگر شہوت میں شک ہو تو جواز کا فتویٰ ہو جائے گا۔ فقط واللہ اعلم (۳۵۵-۳۵۴/۷)

وضاحت: علامہ شامیؒ نے بوسہ کے ذریعہ حرمتِ مصاہرت کے ثبوت کے متعلق یہ تفصیل ذکر فرمائی ہے کہ اگر بوسہ ہونٹوں پر ہو تو حرمتِ مصاہرت ثابت ہوگی؛ اگرچہ شہوت نہ ہونے کا دعویٰ کرے — اور اگر بوسہ ہونٹوں کے علاوہ گال وغیرہ پر ہو، اور شہوت نہ ہو تو حرمتِ مصاہرت ثابت نہ ہوگی، اور اگر شہوت ثابت ہو جائے تو حرمتِ مصاہرت ثابت ہو جائے گی۔ یہ تفصیل نقل فرمانے کے بعد علامہ شامیؒ نے اس کو رائج بھی قرار دیا ہے۔

ومنہم من فصل فی القبلة فقال: إن كانت علی الفم یفتی بالحرمة، ولا یصدق أنه بلا شهوة، وإن كانت علی الرأس أو الذقن أو الخد فلا؛ إلا إذا تبین أنه بشهوة.....  
لو مس أو قبل وقال: لم أشته صدق؛ إلا إذا كان المس علی الفرج والتقیل فی الفم أھ، وهذا هو الموافق لما سینقله الشارح عن الحدادی، ولما نقله عنه فی البحر قائلًا: ورجحه فی فتح القدير..... وقال فی الفیض: ولو قام إليها وعانقها منتشرًا أو قبلها وقال: لم یکن عن شهوة لا یصدق ولو قبل ولم تنتشر آلتہ وقال: کان عن غیر شهوة یصدق، وقیل: لا یصدق لو قبلها علی الفم وبہ یفتی أھ، فهذا کما ترى صریح فی ترجیح التفصیل. (رد المحتار: ۹۰/۴، کتاب النکاح، فصل فی المحرمات) محمد حبان بیگ قاسمی

## جس چچی کا بوسہ لیا اس کی لڑکی سے نکاح جائز نہیں

سوال: (۵۲۸) زید نے عین اس وقت جب کہ اس کے قوائے شہوانیہ نے شرم و حیا، عقل و ہوش، برائی بھلائی، اونچ نیچ سب پر پانی پھیر دیا تھا، ہندہ کے جسم کا جو اس کی چچی ہوتی ہے بوسہ لے لیا، جب کہ وہ محو خواب تھی، کیا ایسی صورت میں جب کہ ہندہ انتقال کر چکی ہے، زید اس کی لڑکی سے جو اس کی چچا زاد بہن ہے عقد کر سکتا ہے یا نہیں؟ بہ صورت ثانی کوئی امکانی صورت بھی نکل سکتی ہے؛ جب کہ زید کا یہ فعل بہ موجودگی عقل و ہوش نہ تھا، اور نہ اس مسئلہ کی پیچیدگی کا علم؟

الجواب: اگر بوسہ شہوت سے لیا ہے تو حرمت مصاہرت ثابت ہوگئی، پس زید کو اس کی دختر سے نکاح کرنا کسی طرح درست نہیں ہے، اور لاعلمی اور غلبہ شہوت شرعاً<sup>(۱)</sup> عذر نہیں ہے۔ کذا فی الدر المختار<sup>(۲)</sup> فقط واللہ تعالیٰ اعلم (۳۴۰/۷-۳۴۱)

## دادا کی جو ممسوسہ ہے اس کی لڑکی سے نکاح جائز نہیں

سوال: (۵۲۹) زید کے دادا نے ہندہ سے جس کی عمر آٹھ نو سال تھی زنا کیا، لیکن بہ وجہ کم سنی کے دخول نہ ہو سکا، ہندہ کی شادی بکر سے ہو کر لڑکی اکبری پیدا ہوئی، آیا زید کی شادی اکبری سے جائز ہے یا نہ؟ (۲۸۱۲/۱۳۴۱ھ)

الجواب: اگر زید کو اس فعل کا اقرار ہے یا شہادت شرعیہ سے ثابت ہے تو زید کا نکاح اکبری سے درست نہیں ہے، جیسا کہ شامی میں بحر سے منقول ہے کہ اصول وفروع مزنیہ: زانی پر حرام ہیں۔ وعبارتہ: أراد بحرمة المصاهرة الحرمات الأربع إلخ<sup>(۳)</sup> فقط (۳۶۷/۷)

## شہوت کے ساتھ ساس کو چھونے یا بوسہ لینے سے بیوی

## ہمیشہ کے لیے حرام ہو جاتی ہے اور سالی کا حکم الگ ہے

سوال: (۵۳۰) اگر اپنی بیوی: بہ وجہ لمس، یا قبلہ بالشہوة اپنی ساس یا سالی سے کرنے سے حرام ہو جاوے تو تجدید نکاح سے حلال ہو جاتی ہے یا ہمیشہ کے لیے حرام ہے؟ (۲۰۵۲/۱۳۳۸ھ)

الجواب: ساس کے مس بالشہوة علی شرطہ کرنے سے زوجہ ہمیشہ کو حرام ہو جاتی ہے، علیحدہ کرنا

(۱) ”شرعاً“ کا اضافہ رجسٹر نقول فتاویٰ سے کیا گیا ہے۔ ۱۲

(۲) وحرّم أيضًا بالصّهرية أصل منيته ..... وأصل ممسوسة بشهوة إلخ، وفروعهنّ مطلقاً والعبرة للشهوة عند المسّ إلخ، ولا فرق فيما ذكر بين اللّمس والنّظر بشهوة بين عمد و نسيان وخطاء وإكراه. (الدر المختار مع رد المحتار: ۸۶/۴-۹۰، كتاب النّكاح، فصل في المحرّمات) ظفیر

(۳) رد المحتار: ۸۶/۴، كتاب النّكاح، فصل في المحرّمات.

اس کا واجب ہے، اور پھر کبھی وہ نکاح میں نہیں آسکتی (۱) اور سالی کو مس بالشہوة کرنا اگرچہ حرام ہے لیکن اس سے زوجہ حرام نہیں ہوتی (۲) فقط واللہ تعالیٰ اعلم (۳۷۷/۷)

ساس نے داماد کو بوس و کنار کیا تو بیوی ہمیشہ کے لیے حرام ہوگئی

سوال: (۵۳۱) ایک عورت نے اپنے داماد کو بوسہ و کنار کیا تو اس شخص پر اس کی زوجہ حرام ہوئی یا نہ؟ (۱۳۴۳/۴۶۲)

الجواب: درمختار میں ہے: قَبْلَ اُمِّ امْرَأَتِهِ اِلَخْ، حرمت علیہ امرأته - اِلَى اَنْ قَالَ - لَأَنْ الْأَصْلَ فِي التَّقْبِيلِ الشَّهْوَةُ اِلَخْ (۳) پس معلوم ہوا کہ صورت مذکورہ میں اس کی زوجہ اس پر ہمیشہ کو حرام ہوگئی۔ فقط واللہ تعالیٰ اعلم (۳۸۵-۳۸۶/۷)

منکوحہ غیر مدخولہ کی ماں کا بوسہ لیا تو کیا حکم ہے؟

سوال: (۵۳۲) شخصے بہ مادر منکوحہ غیر مدخولہ معانقہ و تقبیل می کند دریں صورت زوجہ اش بروے حلال است یا نہ؟ (۱۳۳۵/۵۸۴)

الجواب: قَبْلَ اُمِّ امْرَأَتِهِ اِلَخْ، حرمت علیہ امرأته ما لم يظهر عدم الشهوة ولو على الفم ..... وفي المس لا تحرم ما لم تعلم الشهوة (۴) پس بہ صورت مس و تقبیل بالشہوت مخلصے برائے تحلیل زوجہ اش نیست، البتہ اگر شہوت متحقق نباشد حرمت نخواہد شد۔ فقط (۳۵۷/۷)

(۱) وحرّم أيضًا بالصّهرية أصل منيته إله، وأصل ممسوسته بشهوة إله وأصل ماسته إله وفروعهنّ مطلقاً (الدرّ المختار) لأنّ المسّ والنّظر سبب داع إلى الوطوء فيقام مقامه في موضع الاحتياط ..... قوله: (بشهوة) أي ولو من أحدهما ..... وقوله: (مطلقاً) يرجع إلى الأصول والفروع أي وإن علون وإن سفلى. (الدرّ المختار و ردّ المحتار: ۸۶-۸۷، كتاب النّكاح، فصل في المحرّمات) ظفیر

(۲) وفي الخلاصة: وطىء أخت امرأته لا تحرم عليه امرأته (الدرّ المختار) أي لا تثبت حرمة المصاهرة. (الدرّ المختار و ردّ المحتار: ۸۸/۴، كتاب النّكاح، فصل في المحرّمات) ظفیر  
(۳) الدرّ المختار مع ردّ المحتار: ۹۱/۴، كتاب النّكاح، فصل في المحرّمات.  
(۴) الدرّ المختار مع ردّ المحتار: ۹۰-۹۱/۴، كتاب النّكاح، فصل في المحرّمات.



ترجمہ سوال: (۵۳۲) کوئی شخص منکوحہ غیر مدخولہ کی ماں کے ساتھ معانقہ اور بوس و کنار کرتا ہے، تو اس صورت میں اس کی زوجہ اس کے لیے حلال ہے یا نہ؟

الجواب: قبل امّ امرأته إلخ، پس شہوت کے ساتھ مس اور بوس و کنار کی صورت میں اس کی زوجہ کے حلال ہونے کا کوئی راستہ نہیں ہے، البتہ اگر شہوت متحقق نہ ہو تو حرمت نہیں ہوگی۔ فقط

ساس نے داماد کا بوسہ لیا اور داماد کو انزال ہو گیا تو حرمت ثابت نہیں ہوئی

سوال: (۵۳۳) زید کی خوش دامن نے زید کا بوسہ لیا اور گلے لگا کر پیار کیا، اور زید سفر میں جا رہا تھا اور زید کو اسی وقت انزال ہو گیا، وہ کہتا ہے کہ میرا شہوانی خیال بالکل نہ تھا، بے اختیار انزال ہو گیا؛ تو اب زید کی زوجہ اس پر حرام ہوئی یا نہ؟ (۴۳۰/۴۴-۱۳۴۵ھ)

الجواب: اس صورت میں زید کی زوجہ زید پر حرام نہیں ہوئی۔ درمختار میں ہے: فَلَوْ أَنْزَلَ مَسَّ أَوْ نَظَرَ فَلَا حُرْمَةَ بِهِ يُفْتَىٰ إلخ<sup>(۱)</sup> فقط واللہ اعلم (۳۸۹/۷)

شہوت سے ہاتھ لگایا پہلی بار انزال نہ ہوا دوسری بار ہو گیا تو کیا حکم ہے؟

سوال: (۵۳۴) زید نے ہندہ کو شہوت سے ہاتھ لگایا، ہندہ سوئی ہوئی تھی، لیکن انزال نہیں ہوا پھر ایک ڈیڑھ گھنٹے کے بعد آکر ہاتھ لگایا تو انزال ہو گیا، ان دونوں صورتوں میں حرمت مصاہرت ثابت ہوگی یا نہیں؟ (۱۶۱۰/۱۳۳۹ھ)

الجواب: اگر بدون کپڑے کے کھلے ہوئے بدن یا باریک کپڑے پر شہوت سے ہاتھ لگاوے تو حرمت مصاہرت ثابت ہو جاتی ہے، جیسا کہ پہلی صورت میں ہے، اور اگر مس بالشہوت کے ساتھ انزال ہو جاوے تو اس سے حرمت مصاہرت ثابت نہیں ہوتی۔ کذا في الدر المختار<sup>(۲)</sup> فقط واللہ تعالیٰ اعلم (۳۷۳/۷)

(۱) الدر المختار مع رد المحتار: ۸۸/۴، کتاب النکاح، فصل في المحرمات.

(۲) إذا لم ينزل فلو أنزل مع مس أو نظر فلا حرمة به يفتی (الدر المختار) قوله: (فلا حرمة) لأنّه بالإنزال تبين أنّه غير مفض إلى الوطء، الهداية. (الدر المختار ورد المحتار: ۸۸/۴، کتاب النکاح، فصل في المحرمات) ظفیر

ساس یا بیٹی کو شہوت کے ساتھ چھونے سے بیوی حرام ہو جاتی ہے

سوال: (۵۳۵) اگر کوئی نادان اپنی ساس یا بیٹی کے بدن پر شہوت سے نظر کرے، یا اُن سے زنا ہی کر ليوے، یا اُن کی فرج داخل کی طرف شہوت سے نظر کرے، یا بوسہ دے، یا شہوت سے بدن پر ہاتھ لگائے تو کیا زوجہ اس پر حرام ہو جاتی ہے؟ پھر کس طرح اس کو نکاح میں لاسکتا ہے؟

(۱۳۳۸/۱۲۹ھ)

الجواب: حرام ہو جاتی ہے، اور پھر کسی طرح اس کو نکاح میں لانا درست نہیں ہے (۱) فقط

(۳۳۳/۷)

بیوی کی لڑکی سے صحبت کی کوشش کی مگر دخول نہیں ہوا تو کیا حکم ہے؟

سوال: (۵۳۶) زید نے ہندہ بیوہ سے نکاح کیا، ہندہ کے پہلے خاوند سے ایک لڑکی جس کی عمر دس سال ہے ساتھ آئی، زید نے اس لڑکی سے صحبت کی؛ لیکن بہ وجہ نابالغہ اور مقام تنگ ہونے کے دخول نہیں ہوا، لیکن زید نے دخول ہو جانے کی کوشش بہت کی؛ تو ہندہ زید کے نکاح میں رہی یا نہیں؟ (۱۳۳۷/۳۰۳ھ)

الجواب: اس صورت میں زید کی منکوحہ زید پر حرام ہو گئی، اس کو علیحدہ کر دینا چاہیے (۲) فقط

(۳۳۵/۷)

(۱) و حرم أيضًا بالصَّهرية أصل منيته ..... وأصل ممسوسته بشهوة إلخ، وفروعهن مطلقاً.

(الدّر المختار مع ردّ المحتار: ۸۶-۸۷/۴، کتاب النّکاح، فصل في المحرّمات) ظفیر

(۲) قال في البحر: أراد بحرمة المصاهرة الحرّمات الأربع: حرمة المرأة على أصول الزّاني وفروعه نسباً ورضاعاً، وحرمة أصولها وفروعها على الزّاني نسباً ورضاعاً كما في الوطاء الحلال. (ردّ المحتار: ۸۶/۴، کتاب النّکاح، فصل في المحرّمات)

قال في المعراج: بنت خمس لا تكون مشتهاة اتّفاقاً، وبنت تسع فصاعداً مشتهاة اتّفاقاً، وفيما بين الخمس والتّسع اختلاف الرواية والمشايخ والأصحّ أنّها لا تثبت الحرمة. (البحر الرّائق: ۱۷۶/۳، کتاب النّکاح، فصل في المحرّمات) ظفیر

## جس عورت کو شہوت سے چھوا اُس کی پوتی سے نکاح جائز نہیں

سوال: (۵۳۷) عمر نے ایک عورت کے ہاتھ کو بہ شہوت چھوا، عمر کا نکاح اس عورت کی پوتی سے جائز ہے یا نہیں؟ (۱۳۳۶-۳۵/۲۱۸ھ)

الجواب: عمر کا نکاح اس صورت میں اس مسموسہ بالشہوت کی پوتی سے درست نہیں ہے۔  
كما في رد المحتار: قال في البحر: أراد بحرمة المصاهرة الحرمة الأربع: حرمة المرأة على أصول الزاني وفروعه نسباً ورضاعاً، وحرمة أصولها وفروعها على الزاني نسباً ورضاعاً إلخ<sup>(۱)</sup> فقط واللہ تعالیٰ اعلم (۳۳۴/۷)

## شہوت سے ساس کی پستان پکڑی تو زوجہ حرام ہوئی یا نہیں؟

سوال: (۵۳۸) ایک شخص نے اندھیرے میں اپنی ساس کی پستان کو پکڑ کر کھینچا شہوت سے؛ یعنی اپنی زوجہ سمجھ کر، لیکن جب اس کو معلوم ہوا تو بہت شرمندہ ہوا، ایسے شخص کے لیے اس کی زوجہ کیسی ہے؟ (۱۳۳۵-۴۴/۵۸ھ)

الجواب: اگر اوپر پستان کے کپڑا نہ تھا یا باریک کپڑا تھا تو بہ شہوت اس کو ہاتھ لگانے سے اس کی زوجہ اس پر حرام ہوگی<sup>(۲)</sup> فقط واللہ تعالیٰ اعلم (۳۸۶/۷)

## جس عورت کا پستان دبایا ہو اُس سے اپنے ہر لڑکے کا نکاح حرام ہے

سوال: (۵۳۹) بکر نے ایک بالغ لڑکی کی پستان کو بہ نظر شہوت چھوا، یعنی مس کیا، جماع نہیں کیا، اس لڑکی کا نکاح بکر کے فرزند سے جائز ہے یا نہیں؟ (۱۳۳۸/۲۰۲۸ھ)

(۱) رد المحتار: ۸۶/۴، کتاب النکاح، فصل في المحرمات.

(۲) وحرم أيضاً ..... أصل مسموسه بشهوة ولو لشعر على الرأس بحائل لا يمنع الحرارة إلخ، وفروعهن مطلقاً، والعبرة للشهوة عند المس (الدر المختار) قوله: (بشهوة) أي ولو من أحدهما ..... قوله: (بحائل ..... ) أي ولو بحائل إلخ، فلو كان مانعاً لا تثبت الحرمة. (الدر المختار و رد المحتار: ۸۶-۸۷، کتاب النکاح، فصل في المحرمات) ظفیر

الجواب: اس صورت میں بکر کے فرزند کا نکاح اس لڑکی سے درست نہیں ہے۔ کذا فی الدر المختار والشمی (۱) فقط واللہ تعالیٰ اعلم (۷/۳۲۷)

## جس کا فرہ عورت کو شہوت سے چھوا اُس کی

### مسلمان لڑکی سے نکاح جائز نہیں

سوال: (۵۴۰) ایک مسلم مرد نے کسی غیر مسلمہ عورت کو بہ حالت شہوت مس کیا ہے؟ اب وہ مرد اس کی دختر کو مشرف بہ اسلام کر کے نکاح کرنا چاہتا ہے؛ جائز ہے یا نہ؟ (۱۳۴۱/۸۹۹ھ)

الجواب: درمختار میں ہے: وأصل ممسوسة بشهوة ولو لشعر على الرأس إلخ، و فروعہنّ مطلقاً إلخ (۲) اس روایت سے واضح ہے کہ جس عورت کو شہوت سے مس کیا جاوے اس کے اصول یعنی والدہ وغیرہ اور فروع یعنی دختر وغیرہ مس کرنے والے پر ہمیشہ کے لیے حرام ہو جاتی ہیں، اگرچہ وہ عورت جس کو مس کیا ہے کافرہ ہو، لہذا اس صورت میں عورت مذکورہ کی دختر سے نکاح اس شخص کا جائز نہیں ہے۔ فقط واللہ اعلم (۷/۳۶۹-۳۷۰)

## جس نابالغہ کو شہوت سے چھوا اُس کی

### ماں سے نکاح جائز ہے یا نہیں؟

سوال: (۵۴۱) ایک شخص بالغ ایک نابالغ لڑکی کو سلا رہا تھا، اور شہوت سے اس کو پکڑا تو اس شخص کا نکاح اس کی ماں سے جائز ہے یا نہ؟ (۱۳۴۵-۴۴/۵۷۴ھ)

(۱) و حرم أيضاً بالصَّهرية أصل من نيتہ إلخ، وأصل ممسوسة بشهوة إلخ وأصل ماستہ إلخ، و فروعہنّ مطلقاً (الدر المختار) لأنّ المسّ والنظر سبب داع إلى الوطوء فيقام مقامہ فی موضع الاحتياط ..... قوله: (بشهوة) أي ولو من أحدهما ..... قوله: (مطلقاً) يرجع إلى الأصول والفروع أي وإن علون وإن سفلى. (الدر المختار و رد المحتار: ۸۶/۴-۸۷، کتاب النکاح، فصل في المحرمات) ظفیر

(۲) الدر المختار مع رد المحتار: ۸۶/۴-۸۷، کتاب النکاح، فصل في المحرمات.

الجواب: اگر وہ لڑکی نو برس کی ہے یا زیادہ کی اور اس کو مس بالمشہوت کیا ہے تو اس کی ماں سے نکاح صحیح نہیں ہے۔ هذا إذا كانت حيّة مشتهاة إلخ (الدر المختار) قوله: (مشتہاة) سیأتی تعریفها بأنّها بنت تسع فأكثر<sup>(۱)</sup> (شامی) اور اگر وہ لڑکی نو برس کی عمر سے کم ہے تو اس کی ماں سے نکاح جائز ہے۔ و بنت سنها دون تسع لیست بمشتہاة<sup>(۲)</sup> (الدر المختار) فقط (۳۶۸-۳۶۷/۷)

نوسالہ لڑکی جس کو مشہوت سے چھوا، اُس کی لڑکی سے نکاح جائز نہیں

سوال: (۵۴۲) زید نے ایک لڑکی نوسالہ کو مشہوت سے چھوا تو زید اس ممسوسہ عورت کی لڑکی سے نکاح کر سکتا ہے یا نہیں؟ (۱۳۳۶/۱۳۳۵ھ)<sup>(۳)</sup>

الجواب: ممسوسہ بالمشہوة کی دختر سے نکاح ناجائز ہے<sup>(۴)</sup> فقط واللہ اعلم (۳۵۱/۷)

حرمتِ مصاہرت کے ثبوت کے لیے لڑکی کی کیا عمر

ہونی چاہیے؟ اور عمد، خطا اور نسیان کا کیا حکم ہے؟

سوال: (۵۴۳) رات کو اپنی بیوی کو جگانے اٹھا مگر غلطی سے اپنی لڑکی پر ہاتھ جا پڑا یا ساس پر، اور بیوی سمجھ کر جوانی کی خواہش سے اُس پر ہاتھ پھیرا تو وہ مرد — اپنی بیوی سمجھ کر جوانی کی خواہش سے ہاتھ ڈالنے والے — کو اپنی عورت کو علیحدہ کر دینا چاہیے وہ ہمیشہ کے لیے حرام ہوگئی،

(۱) الدر المختار و رد المحتار: ۸۸-۸۹/۴، کتاب النکاح، فصل في المحرمات.

(۲) الدر المختار مع رد المحتار: ۹۲/۴، کتاب النکاح، فصل في المحرمات.

(۳) اس سوال کی عبارت رجسٹر نقول فتاویٰ میں نہیں ہے۔ ۱۲

(۴) وحرم أيضا بالصهرية أصل مزيه إلخ فروعهن مطلقاً. (الدر المختار مع رد المحتار:

۸۶-۸۷/۴، کتاب النکاح، فصل في المحرمات)

و بنت تسع فصاعداً مشتهاة اتفاقاً. (البحر الرائق: ۱۷۶/۳، کتاب النکاح، فصل في

المحرمات) ظفیر

اس کے متعلق چند سوالات ہیں:

(الف) لڑکی بالغ ہو یا نابالغ؟

(ب) اس صورت میں غلطی کافی ہے یا ارادۃ لڑکی پر ہاتھ ڈالنا ضروری ہے؟

(ج) ان مسائل سے ناواقف شخص نے اپنی نابالغ لڑکی پر جس کی عمر چار سال کی ہوگی، جوانی

کی خواہش سے ہاتھ ڈالا کمر بند تک، مگر کھولتے ہی پھر بند کر دیا تو کیا عورت حرام ہوگئی؟

(۱۳۶/۱۳۳۵ھ)

الجواب: (الف) یہ حکم نو برس یا زیادہ عمر کی لڑکی سے متعلق ہے۔

(ب) اس صورت میں غلطی بھی کافی ہے<sup>(۱)</sup>

(ج) یہ حکم حرمت کا نو برس یا زیادہ عمر کی لڑکی کو ہاتھ لگانے سے ثابت ہوتا ہے، اور عمد اور خطا و

نسیان اس میں برابر ہے، دلائل حرمت کے کتب فقہ میں مبسوط ہیں۔ ردالمحتار میں ہے: قال في

الفتح: وبقولنا قال مالك في رواية و أحمد وهو قول عمر وابن مسعود وابن عباس في

الأصح وعمران بن الحصين وجابر وأبي وعائشة وجمهور التابعين كالْبَصْرِيِّ والشَّعْبِيِّ

والنَّخَعِيِّ والأوزاعيِّ وطاؤس ومجاهد وعطاء وابن المسيَّب وسليمان بن يسار وحماد

والثَّوْرِي وابن راهويه، وتماهه مع بسط الدليل فيه إلخ<sup>(۲)</sup> وفيه أيضًا: لأنَّ المسَّ والنَّظَرَ

سبب داعٍ إلى الوطء فيقام مقامه في موضع الاحتياط، هداية، واستدلَّ لذلك في الفتح

بالأحاديث والآثار عن الصَّحابة والتَّابعين<sup>(۲)</sup> (شامي: ۲/۲۸۰) چار پانچ برس کی عمر کی لڑکی کو

شہوت کے ساتھ ہاتھ لگانے سے حرمت ثابت نہیں ہوتی، پس صورتِ مسئلہ میں زوجہ حرام نہ ہوگی،

(۱) فلو أيقظ زوجته أو أيقظته هي لجماعها فمست يدُ بنتها المشتهاة أو يدُها ابنه حرمت

الأمَّ أبدًا، فتح، قبل أم امرأته في أي موضع كان على الصحيح، جوهرۃ، حرمت علیہ امرأۃ

إلخ و بنت سنّھا دون تسع لیست بمشتھاة، به یفتی (الدّر المختار مع ردّ المحتار: ۴/۹۰-۹۲

کتاب النّکاح، فصل فی المحرّمات) ظفیر

(۲) ردّ المحتار: ۴/۸۶، کتاب النّکاح، فصل فی المحرّمات، تحت قولہ: أراد بالنّزنا الوطء

الحرام.

ناواقفیت عذر نہیں ہے؛ لیکن لڑکی کے چھوٹی ہونے کی وجہ سے حکم حرمت کا نہیں ہوا<sup>(۱)</sup> فقط واللہ تعالیٰ اعلم (۳۷۶/۷ و ۳۷۹-۳۸۰)

## بیوی سمجھ کر کم سن بیٹی کو چھو دیا اور شہوت یقینی نہیں تو کیا حکم ہے؟

سوال: (۵۴۴) ایک شخص بہ وقت شب اپنے پلنگ پر لیٹا ہوا ہے، اور اس کی منکوحہ دوسرے پلنگ پر مع دولڑکیوں کے، ایک شیرخوار دوسری تقریباً آٹھ سال کی ہے لیٹی ہوئی ہے، اس کے خاوند نے بہ ارادہ مباشرت عورت کو ٹٹولا؛ تاکہ یہ جاگ جائے اور میرے پلنگ پر چلی آئے، بجائے منکوحہ کے اس کا ہاتھ لڑکی پر پہنچا، اور بیوی سمجھ کر بدن کو ٹٹولا اور جگانا چاہا، جب امتیاز ہوا کہ یہ بیوی نہیں ہے فوراً ہاتھ علیحدہ کر لیا، اب سوال یہ ہے کہ وہ بیوی اس پر جائز ہے یا نہیں؟ چوں کہ بہ وقت جگانے کے نہ غلبہ شہوت تھا، اور اگر بدن کا چھونا خواہش کے ساتھ تصور کر لیا جاوے تو کیا حکم ہے؟ جب کہ لڑکی صغیر السن ہے اور دھوکا ہو گیا ہے۔ (۱۳۳۸/۳۵-۱۳۳۶ھ)<sup>(۲)</sup>

الجواب: اس صورت میں اس کی زوجہ اس پر حرام نہیں ہوئی کہ اوّل تو مس بالشہوت نہیں پایا گیا، دوسرے لڑکی صغیر السن ہے، اس کے چھونے سے حرمت مصاہرت ثابت نہیں ہوتی۔ درمختار میں ہے: وبنت سنّھا دون تسع لیست بمشتھاء بہ یفتیٰ إلخ، وفي ردّ المحتار: والأصحّ أنّھا لا تثبت الحرمة<sup>(۳)</sup> فقط واللہ تعالیٰ اعلم (۳۷۰/۷-۳۷۱)

## گیارہ سالہ لڑکے نے جس عورت کو شہوت سے چھوا

### اس کی لڑکی سے شادی جائز ہے یا نہیں؟

سوال: (۵۴۵) ایک لڑکے نے جس کی عمر گیارہ سال تھی ایک عورت کے گوشوارے میں

(۱) أقول: التعلیل بعدم الاشتھاء یفید أن من لا یشتهي لا تثبت الحرمة بجماعه إلخ، وأقلّه

للأنثی تسع وللذكر اثنا عشر (ردّ المحتار: ۸۹/۴، کتاب النکاح، فصل فی المحرّمات) ظفیر

(۲) یہ سوال رجسٹر نقول فتاویٰ کے مطابق کیا گیا ہے۔ ۱۲

(۳) الدرّ المختار و ردّ المحتار: ۹۲/۴، کتاب النکاح، فصل فی المحرّمات.

دست اندازی کی، اور اس اثناء میں اس لڑکے کو انتشار ہوا، اس صورت میں حرمتِ مصاہرت ثابت ہوئی یا نہیں؟ اور اس لڑکے کا نکاح اس عورت کی لڑکی سے جائز ہے یا نہیں؟ (۳۸/۷-۳۳-۱۳۳۴ھ)

الجواب: شامی میں ہے: فتحصل من هذا أنه لا بد في كل منهما من سنّ المراهقة، وأقله للأثني تسع وللذكر اثنا عشر، لأن ذلك أقلّ مدّة يمكن فيها البلوغ كما صرحوا به في باب بلوغ الغلام إلخ<sup>(۱)</sup> (باب المحرمات: ۲۸۲/۲) وفي الدر المختار في باب بلوغ الغلام: وأدنى مدّته له اثنا عشرة سنة، ولها تسع سنين هو المختار إلخ، فإن راقها بأن بلغا هذا السنّ إلخ<sup>(۲)</sup> ان روایات سے معلوم ہوا کہ صورت مذکورہ میں جب کہ عمر لڑکے کی گیارہ سال کی تھی تو حرمتِ مصاہرت ثابت نہیں ہوئی، اور اس عورت کی دختر سے نکاح کرنا اس کو درست ہے۔ فقط واللہ تعالیٰ اعلم (۷/۳۶۳)

## بیٹے کی بیوی کو ہاتھ لگانے سے حرمتِ مصاہرت

ثابت ہونے میں شہوت کا اعتبار ہے یا نہیں؟

سوال: (۵۴۶)..... (الف) ایک شخص نے بد فعلی کے واسطے اپنی (لڑکی) (۳) کا ہاتھ پکڑنا چاہا لیکن خطا اس بدکار نے اپنے بیٹے کی بیوی کا ہاتھ پکڑا، بیوی بولی کہ میں ہوں، اس نے یہ سن کر شرما کر چھوڑ دیا، لیکن ہاتھ پکڑنے کے وقت شہوت تھی یا نہیں یہ معلوم نہیں ہے، حرمت ثابت ہے یا نہیں؟

(ب) کسی شخص نے اپنے لڑکے کی بیوی کو ہاتھ لگایا تو اس کے بیٹے پر اس کی زوجہ حلال ہے

یا نہ؟ (۱۰۰۳/۱۳۳۲ھ)

الجواب: (الف) پہلی صورت میں جب کہ شہوت کا ہونا یقینی نہیں ہے، حرمتِ مصاہرت

(۱) ردّ المحتار: ۹۰/۴، کتاب النکاح، فصل في المحرمات.

(۲) الدر المختار مع ردّ المحتار: ۱۸۵/۹، کتاب الحجر، باب بلوغ الغلام بالاحتلام إلخ.

(۳) مطبوعہ فتاویٰ میں (لڑکی) کی جگہ ”بیوی“ تھا، اس کی تصحیح رجسٹر نقول فتاویٰ سے کی گئی ہے۔ ۱۲



ثابت نہیں ہوئی، اور اس کے پسر کی زوجہ اپنے شوہر پر حرام نہیں ہوئی<sup>(۱)</sup>  
 (ب) اور دوسری صورت میں مس بالشہوة ہونا یقینی ہے؛ اس لیے حرمتِ مصاہرت ثابت ہوگئی  
 اور اس کے پسر کی زوجہ اپنے شوہر پر حرام ہوگئی۔ کذا فی کتب الفقہ<sup>(۱)</sup> فقط واللہ اعلم (۳۸۲/۷)<sup>(۲)</sup>

## بدون شہوت کے صرف چھونے سے

### حرمتِ مصاہرت ثابت نہیں ہوتی

سوال: (۵۴۷) دو شخص معتبر کہتے ہیں کہ زید اپنی ساس کو مس کر رہا تھا، معلوم نہیں کہ شہوت تھی یا نہ تھی، کپڑا بدن میں ہو یا نہ ہو، سینہ پر ہو یا کسی اور مقام پر، مگر زید شہوت سے انکار کرتا ہے، ایسی صورت میں حرمتِ مصاہرت ثابت ہو جاوے گی یا نہیں؟ (۱۱۵۸/۳۳۵ھ)

الجواب: ایسی صورت میں حکم حرمتِ مصاہرت کا نہ کیا جاوے گا۔ کما فی الذر المختار:  
 وفي المسّ لا تحرم ما لم تعلم الشّهوة إلخ ، وأنكرها الرجل فهو مصدّق إلخ<sup>(۳)</sup>  
 (الذر المختار) فقط واللہ تعالیٰ اعلم (۳۵۹-۳۶۰)

## ساس کے چھونے کی وجہ سے خفیف احساس پیدا

### ہو جائے تو حرمتِ مصاہرت ثابت نہیں ہوتی

سوال: (۵۴۸) زید نے اپنی خوش دامن سے کچے چاول نمونہ دیکھنے کے لیے مانگے، اس نے چاول لے کر زید کے ہاتھ پر رکھ دیے، زید کے دل میں یہ خیال تھا کہ اگر خوش دامن کے ساتھ ذرا بھی

(۱) قال في الذخيرة : وإذا قبلها أو لمسها أو نظر إلى فرجها، ثم قال: لم يكن عن شهوة، ذكر الصدر الشهيد أنه في القبلة يفتى بالحرمة ما لم يتبين أنه بلا شهوة، وفي المسّ والنظر لا، إلا إن تبين أنه بشهوة، لأن الأصل في التّقييل الشّهوة بخلاف المسّ والنظر. (رد المحتار: ۹۰/۴، كتاب النّكاح، فصل في المحرّمات) ظفیر

(۲) سوال وجواب میں 'ب' کا اضافہ رجسٹر نقول فتاویٰ سے کیا گیا ہے۔

(۳) الذر المختار مع رد المحتار: ۹۱-۹۲، كتاب النّكاح، فصل في المحرّمات.

مس بالشهوة ہو جائے تو زوجہ حرام ہو جاتی ہے؛ اس لیے وہ بہت احتیاط کرتا تھا، لیکن جب خوش دامن نے اس کے ہاتھ پر چاول رکھے تو اسے معاً یہ خیال آیا کہ یہی مس بالشهوة ہے جو باعثِ حرمت ہو جاتا ہے کہیں ایسا نہ ہو جائے اس خیال کے آتے ہی اس کے آلہ تناسل میں خفیف سا احساس پیدا ہوا، مگر قیام کی حد تک نہیں پہنچا اور میلانِ قلب بھی ہرگز ہرگز نہ تھا، اس صورت میں حرمتِ مصاہرت ثابت ہے یا نہ؟ (۱۳۳۵/۵۱۹ھ)

الجواب: اس صورت میں حرمتِ مصاہرت ثابت نہیں ہے، اور خفیف سا احساسِ حدِ شہوت میں داخل نہیں ہے جب کہ میلانِ قلب بھی نہ تھا، اور بہ ظاہر چاول ہاتھ پر رکھنے کے وقت بھی نہ تھا بلکہ بعد میں خیال مذکور آ کر خفیف احساس سا ہوا جو کہ حدِ شہوت میں داخل نہیں ہے۔ قال في الدر المختار: والعبرة للشهوة عند المس والنظر لا بعدهما، قال في الشامي: فيفيد اشتراط الشهوة حال المس، فلو مس بغير شهوة، ثم انتهى عن ذلك المس لا تحرم عليه (۱) (رد المحتار: ۲/۲۸۰) فقط واللہ اعلم (۳۹۲/۷)

## سوتیلی ساس اگر داماد سے سوتیلی بیٹی سے عداوت

### کی وجہ سے بدن ملا دے تو کیا حکم ہے؟

سوال: (۵۴۹) زید کی سوتیلی ساس ہندہ نے بہ وجہ عداوت سوت و سوتیلی بیٹی کے زید کے ساتھ ایسی بے تکلفی کی کہ کبھی ہندہ نے اپنا گھٹنہ زید کے گھٹنہ پر رکھ دیا، اور کسی حیلہ سے اپنا سینہ زید کے بازو و شانہ سے کبھی پیٹ سے لگا دیا، اس صورت میں زید کی زوجہ زید پر حرام ہوئی یا نہیں؟ (۱۳۳۶-۳۵/۱۳۴ھ)

الجواب: اس صورت میں زید کی زوجہ زید پر حرام نہیں ہوئی۔ کذا في الدر المختار وغيره من كتب الفقه (۲) فقط واللہ تعالیٰ اعلم (۳۶۳-۳۶۲/۷)

(۱) الدر المختار و رد المحتار: ۴/۸۷، کتاب النکاح، فصل في المحرمات.

(۲) وأصل ممسوسته بشهوة ولو لشعر على الرأس بحائل لا يمنع الحرارة (الدر المختار) أي ولو بحائل إلخ، فلو كان مانعاً لا تثبت الحرمة كذا في أكثر الكتب. (الدر المختار و رد المحتار: ۴/۸۶، کتاب النکاح، فصل في المحرمات) ظفر

## مرد و عورت بدون شہوت کے ایک چار پائی پر سوئے تو اس

### عورت کی لڑکی سے اس مرد کا نکاح جائز ہے یا نہیں؟

سوال: (۵۵۰) ایک مرد و عورت کا اقرار ہے کہ ہم بلا شک ایک چار پائی پر سوئے ہیں، مگر چار پائی فراخ تھی ہمارا آپس میں بالکل مساس نہیں ہوا، فیما بین قدرے فاصلہ تھا، اور نہ ہمیں کچھ شہوانی خیال تھا، آیا اس مرد کا نکاح عورت کی دختر سے جائز ہے یا نہ؟ (۱۳۳۵ھ/۷۸۴)

الجواب: اگر وہ دونوں مس بالشہوت کے منکر ہیں تو نکاح اس مرد کا اس عورت کی دختر سے درست ہے۔ وفي المس لا تحرم ما لم تعلم الشهوة<sup>(۱)</sup> (الدر المختار) فقط واللہ تعالیٰ اعلم (۳۵۹/۷)

## جوان داماد اور ساس دونوں ایک چادر میں سوئے

### تو حرمت مصاہرت ثابت ہوگی یا نہیں؟

سوال: (۵۵۱) (کیا حکم ہے شریعت کا اس صورت میں کہ) (۲) جوان داماد اور جوان ساس شب کو ایک چار پائی پر اوپر سے ایک ہی چادر اوڑھے ہوئے سوئے اور معمولی کپڑے پہنے ہوئے تھے اور چند شب تک ایسا ہوا، اور شہوت ہونے نہ ہونے کی ابھی اس لیے تحقیق نہیں کی گئی کہ شاید مضاجعت میں اس تحقیق کی ضرورت نہ ہو؛ تو مضاجعت کا یہ حکم ہے کہ اس کا موجب حرمت ہونا تحقیق شہوت پر موقوف ہے؟ یا یہ حکم ہے کہ مثل بعض صور تقبیل کے یہ صورت موجب حرمت ہے؟

إلا أن يتيقن بعدم الشهوة پھر اس تیقن کا شرعاً کیا ذریعہ ہے؛ آیا حلف یا کچھ اور؟

(۱۳۳۶-۳۵/۲۱۳۵ھ)

الجواب: مضاجعت (ساتھ لیٹنے) میں سوائے اس کے کہ مس ہے اور کوئی امر یقینی نہیں ہے؛

(۱) الدر المختار مع رد المحتار: ۹۱/۴، کتاب النکاح، فصل في المحرمات.

(۲) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

یعنی معانقہ یا مباشرت فاحشہ ضرور نہیں ہے، اور مس میں حکمِ حرمتِ مصاہرت شہوت کے ساتھ ہوتا ہے اور عدمِ شہوت میں قول ان کا بہ حلفِ مصدق ہے، مگر جب کہ انتشار وغیرہ معلوم ہو تو اس کے قول کی تصدیق نہ کی جاوے گی۔ کما فی الشّامی: ولم یذكر المسّ وقدّمنا عن الذّخيرة أنّ الأصل فيه عدم الشّهوة مثل النّظر، فیصدّق إذا أنکر الشّهوة، إلّا أن یقوم إليها منتشراً أي لأنّ الانتشار دلیل الشّهوة إلخ<sup>(۱)</sup> فقط واللہ تعالیٰ اعلم (۳۳۰/۷-۳۳۱)

## مس بالمشہوت سے اس وقت حرمت ثابت ہوگی جب بلا حائل غلیظ ہو

سوال: (۵۵۲) زید کو اس کی ساس نے عمداً اس حالت میں چھودی جس وقت زید کا آلہ تناسل حرکت میں تھا، اور طبیعت میں شہوت غالب تھی، اور زید نے بھی اس کو چھودیا، زید کی عورت کے لیے کیا حکم ہے؟ (۱۳۳۸/۱۲۸۳ھ)

الجواب: مس بالمشہوت سے اس وقت حرمت ثابت ہوتی ہے کہ بلا حائل غلیظ ہو، پس اگر موٹے کپڑے کے اوپر کوس کیا تو حرمتِ مصاہرت ثابت نہیں ہوئی۔ کذا فی الدرّ المختار<sup>(۲)</sup> قال فی الشّامی: قوله: (بحائل لا یمنع الحرارة) أي ولو بحائل إلخ، فلو کان مانعاً لا تثبت الحرمة کذا فی اکثر الكتب<sup>(۲)</sup> فقط واللہ تعالیٰ اعلم (۳۳۳/۷)

## فرج داخل کو دیکھنے یا شہوت سے چھونے سے حرمت

ثابت ہوتی ہے، صرف صورت دیکھنے سے نہیں

سوال: (۵۵۳) ایک شخص کو ایک عورت سے پاک محبت تھی، اس کی لڑکی سے نکاح کی گفتگو ہوئی؛ جس کی وجہ سے محبت میں اضافہ ہو گیا، اور کبھی کبھی وہ اس عورت کو پیار بھی کر لیتا تھا اور نظر بالمشہوت بھی ہو جاتی تھی؛ ایسی صورت میں اس کی لڑکی سے نکاح جائز ہے یا نہیں؟

(۱۳۳۲/۴۶-۱۳۳۷ھ)

(۱) ردّ المحتار: ۹۲/۴، کتاب النّکاح، فصل فی المحرّمات.

(۲) الدرّ المختار و ردّ المحتار: ۸۶/۴، کتاب النّکاح، فصل فی المحرّمات.

الجواب: پیار اور چھونا بدن کا اگر شہوت کے ساتھ ہو تو اس سے حرمتِ مصاہرت ثابت ہو جاتی ہے، اور اس کی لڑکی سے نکاح اس شخص کا درست نہیں ہے، اور اگر مس بال شہوت نہیں ہوا تو اس کی لڑکی سے نکاح درست ہے، اور نظر کرنا شہوت کے ساتھ اس وقت موجبِ حرمت ہے کہ فرج داخل کو شہوت کے ساتھ دیکھے ورنہ نہیں۔ درمختار میں ہے: وأصل ممسوسه بشهوة..... والمنظور إلى فرجها..... الدّاخل إلخ وفروعهنّ إلخ<sup>(۱)</sup> فقط واللہ اعلم (۳۵۲/۷-۳۵۳)

## حرمتِ مصاہرت کس عضو کو دیکھنے سے ہوتی ہے؟

سوال: (۵۵۴) کون سے عضو پر شہوت سے نظر کرنے سے حرمتِ مصاہرت ثابت ہوتی ہے؟  
(۱۳۳۵/۲۲۶ھ)

الجواب: قال في الدرّ المختار: والمنظور إلى فرجها..... الدّاخل إلخ<sup>(۲)</sup> اس سے معلوم ہوا کہ سوائے فرج کے دیگر اعضاء کو بہ نظر شہوت دیکھنے سے حرمتِ مصاہرت ثابت نہیں ہوتی۔ فقط واللہ تعالیٰ اعلم (۳۵۶/۷)

## مزنّیہ کی ہر لڑکی زانی پر حرام ہے

سوال: (۵۵۵) جو شخص یہ کہے کہ خبر مشہور سے کتاب اللہ پر زیادتی جائز نہیں ہے، اور بنت مزنّیہ زانی پر مطلقاً حرام نہیں ہے، بلکہ جو بنت مزنّیہ کی؛ ماءِ زانی<sup>(۳)</sup> سے ہے وہ تو اُس پر حرام ہے، اور جو قبل از زنا پیدا ہوئی ہے وہ زانی کے لیے حلال ہے، ایسے شخص کی نسبت کیا عقیدہ رکھنا چاہیے؟  
(۱۳۳۹/۳۶۳ھ)

(۱) الدرّ المختار مع ردّ المحتار: ۸۶-۸۷/۴، کتاب النّکاح، فصل في المحرّمات. لأنّ المسّ والنّظر سبب دا ع إلى الوطء فيقام مقامه في موضع الاحتياط؛ هداية، واستدلّ لذلك في الفتح بالأحاديث والآثار عن الصّحابة والتّابعين. (ردّ المحتار: ۸۶/۴، کتاب النّکاح، فصل في المحرّمات) ظفیر

(۲) الدرّ المختار مع ردّ المحتار: ۸۷/۴، کتاب النّکاح، فصل في المحرّمات.

(۳) مطبوعہ فتاویٰ میں (ماءِ زانی) کی جگہ ”ماں زانی“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

الجواب: بنت مزنیہ زانی پر مطلقاً حرام ہے۔ قال فی الشّامی عن البحر: أراد بحرمة المصاهرة الحرمات الأربع: حرمة المرأة علی أصول الزّانی وفروعه نسباً ورضاعاً، وحرمة أصولها وفروعها علی الزّانی نسباً ورضاعاً إلخ<sup>(۱)</sup> اور زیادتی خبر مشہور سے کتاب اللہ پر جائز ہے۔ کما بین فی أصول الفقه<sup>(۲)</sup> پس جو شخص بنت مزنیہ کو زانی کے لیے حلال کہتا ہے وہ حنفی نہیں ہے، غالباً وہ غیر مقلد ہے اور متبع ہوئی ہے، قابل مقتدی بنانے کے نہیں ہے۔ فقط واللہ تعالیٰ اعلم (۳۴۱/۷-۳۴۲)

## جس عورت سے زنا کیا اس کی لڑکی سے نکاح ناجائز ہے

سوال: (۵۵۶) زید نے ہندہ سے زنا کیا، ہندہ کی ایک لڑکی ملی موجود ہے، زید اس سے نکاح کر سکتا ہے یا نہیں؟ (۸۶۴/۳۲-۱۳۳۳ھ)

الجواب: صورتِ مسئلہ میں نکاح زید کا مسماۃ ملی سے ناجائز ہے۔ وحریم ..... اصل مزنیہ ..... وفروعہنّ، کذا فی الدرّ المختار<sup>(۳)</sup> فقط واللہ تعالیٰ اعلم (۳۵۷/۷)

## مزنیہ کی لڑکی سے کیا ہوا نکاح باطل ہے اور اُس کا

### نکاح ثانی قبل تفریق یا متارکت درست نہیں

سوال: (۵۵۷) زید نے ہندہ سے زنا کیا، بعد ازاں زید نے فہمیدہ بنت ہندہ سے نکاح کر لیا چوں کہ فہمیدہ کو حرمتِ مصاہرت کا علم تھا؛ اس لیے زید کے ساتھ خانہ آبادی کو پسند نہ کیا، اور بلا فسّخ نکاح

(۱) ردّ المحتار: ۸۶/۴، کتاب النّکاح، فصل فی المحرّمات.

(۲) المشہور بشہادۃ السلف صار حجة للعمل بہ کالمتواتر فصحت الزیادة بہ علی کتاب اللہ تعالیٰ إلخ (أصول البزدوی) وفي شرحہ کشف الأسرار: فكان دون المتواتر وفوق خبر الواحد حتّی جازت الزیادة بہ علی کتاب اللہ ..... وهو اختیار القاضي الإمام أبي زيد والشيخین وعامة المتأخرین. (أصول البزدوی مع شرحہ کشف الأسرار: ۵۳۵/۲، باب المشہور من الأخبار، المطبوعة: دار الكتب العلمية، بیروت)

(۳) الدرّ المختار مع ردّ المحتار: ۸۶/۴-۸۷، کتاب النّکاح، فصل فی المحرّمات.

اول عمر کے ساتھ نکاح کر لیا جس سے اولاد بھی ہوئی، اس صورت میں نکاح اول فاسد ہے یا باطل؟ اور نکاح ثانی بلا فسخ نکاح اول جائز ہے یا نہیں؟ نکاح باطل میں فسخ ہے یا نہیں؟ حرمتِ مصاہرت ابتدائیہ و طاریہ علی النکاح میں کوئی فرق ہے یا نہیں؟ اولاد عمر کی ہوگی یا زید کی؟ (۵۳۷/۱۳۴۰ھ)

الجواب: نکاح اول فاسد ہے اور اس کو باطل بھی کہہ سکتے ہیں، جیسا کہ محققین حنفیہ نے فرمایا ہے کہ نکاح فاسد اور باطل میں کچھ فرق نہیں ہے<sup>(۱)</sup> اور نکاح ثانی بلا تفریق قاضی یا بلا متارکت کے صحیح نہیں ہے۔ وبحرمة المصاهرة لا يرتفع النکاح<sup>(۲)</sup> (الدر المختار) اور حرمتِ مصاہرت ابتدائیہ و طاریہ میں کچھ فرق نہیں ہے، اور اولاد جو عمر سے ہو وہ عمر کی ہوگی اگرچہ نکاح فاسد ہے<sup>(۳)</sup> فقط واللہ تعالیٰ اعلم (۳۵۵/۷)

## جس عورت سے بیٹے نے زنا کیا وہ باپ کے لیے حرام ہے

سوال: (۵۵۸) زید نے ہندہ سے زنا کیا تو زید کا والد بکر ہندہ سے نکاح کر سکتا ہے یا نہیں؟ عورت نے اول دریافت کرنے پر انکار کیا، پھر اتنا اقرار کیا کہ میں سوئی تھی زید نے آکر فعل ناجائز شروع کر دیا اور دخول نہیں ہوا، حالاں کہ زید کہتا ہے کہ اس نے خود مجھے بلا کر زنا کرایا ہے، ایسی صورت میں کیا حکم ہے؟ (۵۹۵/۱۳۳۸ھ)

الجواب: جس عورت سے بیٹے نے زنا کیا وہ باپ پر حرام ہے، جیسا کہ شامی میں بحر سے منقول ہے: قال في البحر: أراد بحرمة المصاهرة الحرمات الأربع: حرمة المرأة على أصول الزاني وفروعه نسباً ورضاعاً وحرمة أصولها وفروعها على الزاني نسباً ورضاعاً إلخ<sup>(۴)</sup>

(۱) فیہ: أنه لا فرق بين الفاسد والباطل في النکاح بخلاف البيع كما في نکاح الفتح والمنظومة المحببة. (رد المحتار: ۵/۱۵۷، کتاب الطلاق، باب العدة، مطلب في النکاح الفاسد والباطل)

(۲) الدر المختار مع رد المحتار: ۹۱/۴، کتاب النکاح، فصل في المحرمات .

(۳) وتقدم في باب المهر أن الدخول في النکاح الفاسد موجب للعدة وثبوت النسب.

(رد المحتار: ۵/۱۵۷، کتاب الطلاق، باب العدة، مطلب في النکاح الفاسد والباطل) ظفیر

(۴) رد المحتار: ۸۶/۴، کتاب النکاح، فصل في المحرمات.

پس لفظ حرمة المرأة على أصول الزاني سے معلوم ہوا کہ جس عورت سے پسر نے زنا کیا وہ باپ پر حرام ہے؛ لیکن چوں کہ زنا کا ثبوت گواہان شرعی سے نہیں ہے اور اقرار ایک شخص کا دوسرے پر حجت نہیں ہے تو اگر والد زید یعنی بکر اس فعل پسر کی تصدیق نہ کرے اور یہ کہے کہ یہ غلط ہے تو بکر ہندہ سے نکاح کر سکتا ہے۔ فقط واللہ تعالیٰ اعلم (۳۳۷-۳۳۸)

## جس عورت سے باپ بیٹے دونوں کا ناجائز تعلق رہا

### اُس سے ان میں سے کسی کا نکاح درست نہیں

سوال: (۵۵۹) ایک بیوہ کو زنا کا حمل ہے، زید، بکر اور عمر وغیرہ سے اس کا ناجائز تعلق پایا جاتا ہے، مگر یہ فیصلہ ذرا دشوار ہے کہ حمل کس کا ہے، لیکن اس امر کا اظہار ضروری ہے کہ زید اور بکر دونوں میں باپ بیٹے کا رشتہ ہے، باقی عمر وغیرہ کے مابین کوئی شرعی رشتہ نہیں ہے، کیا اس بیوہ کا نکاح زید یا بکر کے ساتھ ہو سکتا ہے، اگر ناجائز ہے اور نکاح ہو جاوے تب کیا حکم ہے؟ متعاقبین کو کیا کرنا چاہیے؟ اور اس کی تدبیر تلافی یعنی کفارہ کیا ہے؟ (دیگر شرکاء جلسہ کسی جرم کے مرتکب ہیں یا نہیں؟ اگر ہیں تو اس کی تدبیر تلافی یعنی کفارہ کیا ہے؟) (۱) بیوہ کا نکاح کب اور کس کے ہمراہ ہونا چاہیے؟ (۱۰۶۹/۱۳۳۵ھ)

الجواب: اگر زید اور بکر دونوں باپ بیٹوں کا اس بیوہ سے ناجائز تعلق رہا یعنی زنا یا مس بالشہوة واقع ہوا تو اس بیوہ کا نکاح نہ زید سے ہو سکتا ہے اور نہ بکر سے؛ کیوں کہ مزنیہ پسر باپ کے لیے حرام ہے، اور مزنیہ پدر بیٹے کے لیے حرام ہے، اگر نکاح کسی سے ان دونوں میں سے ہو گیا ہے تو وہ باطل اور ناجائز ہے (۲) فوراً ان میں تفریق کر دینی چاہیے، اور عمر وغیرہ سے حسب قاعدہ اس کا نکاح کر دیا جاوے، اور شرکاء جلسہ نکاح کو اگر اس واقعہ کی خبر نہ تھی یا ان کو مسئلہ معلوم نہ تھا تو ان پر

(۱) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) أراد بحرمة المصاهرة الحرمات الأربع: حرمة المرأة على أصول الزاني وفروعه نسباً ورضاعاً، وحرمة أصولها وفروعها على الزاني نسباً ورضاعاً كما في الوطوء الحلال. (رد المحتار: ۸۶/۴، کتاب النکاح، فصل في المحرمات) ظفیر



کچھ مواخذہ اور گناہ نہیں ہے، اور زید اور بکر سے جو گناہ ہوا اس سے توبہ کریں یہی ان کے گناہ کا کفارہ ہے۔ فقط واللہ تعالیٰ اعلم (۳۶۵-۳۶۴/۷)

## ماں بیٹی دونوں سے ناجائز تعلق ہو تو کسی سے نکاح نہیں کر سکتا

سوال: (۵۶۰) زید ایک مشتبہۃ سے محض التقائے ختائین کرتا ہے، اور اس کا ناجائز تعلق مادر مشتبہۃ سے ہے، اب زید مشتبہۃ مذکورہ سے نکاح کر سکتا ہے یا نہیں؟ (۸۵۰/۱۳۳۵ھ)

الجواب: درمختار میں ہے: هذا إذا كانت حية مشتبہۃ الخ (الدر المختار) قوله: (هذا) أي جميع ما ذكر في مسائل المصاهرة الخ<sup>(۱)</sup> (شامی) پس صورت مذکورہ میں زید مشتبہۃ مذکورہ سے نکاح نہیں کر سکتا، اور نہ اس مشتبہۃ کی مادر سے نکاح کر سکتا ہے۔ فقط (۳۵۷-۳۵۶/۷)

## مزنہ کی لڑکی سے نکاح حرام ہے اور اگر لڑکی

## سے بھی وطی کر لے تو مزنہ بھی حرام ہوگئی

سوال: (۵۶۱) ہندہ کے دولڑکیاں ہیں، عزیز نے اہل محلہ کے ذریعہ سے دختر کلاں کے نکاح کی درخواست کی ہندہ سے، ہندہ نے کہا کہ دختر خرد کا نکاح عزیز سے کرنے پر میں راضی ہوں، لیکن دختر کلاں کا نکاح عزیز سے کرنے پر میں راضی نہیں ہوں، چوں کہ ہندہ کی دختر کلاں بالغ تھی اور عزیز کے ساتھ نکاح کرنے پر راضی تھی؛ اس لیے اس کا نکاح عزیز کے ساتھ ہونے لگا، جب ہندہ کو معلوم ہوا تو وہ نہایت غصہ سے مقام نکاح پر آگئی اور شور مچایا کہ یہ نکاح جائز نہیں، اس لیے کہ عرصے سے عزیز کے ساتھ میرا ناجائز تعلق رہا ہے، میری سب اولاد اسی کی ہے، بلکہ یہ بھی کہا کہ عزیز کا میری دختر کلاں سے بھی ناجائز تعلق ہے، اسی وجہ سے وہ عزیز کے ساتھ نکاح کرنے پر راضی ہوگئی ہے، عزیز نے کہا یہ بکواس کرتی ہے، میں تو ہندہ کو اپنی والدہ سمجھتا ہوں، الغرض نکاح ہو گیا، عزیز اور ہندہ اور عزیز کی منکوحہ ایک ہی گھر میں رہے، اب کچھ عرصے بعد عزیز ہندہ کی تصدیق کرتا ہے اور عزیز نے ایک عالم کے روبہ رو بیان دیا ہے کہ واقعی ہندہ سے میرا ناجائز تعلق تھا، پھر عزیز نے اپنی منکوحہ کا

(۱) الدر المختار ورد المحتار: ۸۸-۸۹، کتاب النکاح، فصل في المحرمات.

نکاح بغیر طلاق دیے دوسرے سے کر دیا، اور عزیز نے خود اپنی منکوحہ کی والدہ ہندہ سے نکاح کر لیا؛ ایسی حالت میں عزیز کا نکاح ہندہ سے جائز ہے یا نہیں؟ (۱۳۴۳/۴۴۵ھ)

الجواب: درمختار میں ہے: وفي الخلاصة: قيل له: ما فعلت بأمر أمك؟ فقال: جامعتها؛ ثبت الحرمة ولا يصدق أنه كذب ولو هازلاً إلخ (الدر المختار) قوله: (ولا يصدق أنه كذب) أي عند القاضي، أما بينه وبين الله تعالى إن كان كاذباً فيما أقر لم تثبت الحرمة إلخ<sup>(۱)</sup> (شامی) پس معلوم ہوا کہ اس صورت میں قاضی اس کے اقرار کی تصدیق پر حکم حرمت مصاہرت کا کر دے گا، اور عزیز کا نکاح اس صورت میں ہندہ کی دختر کے ساتھ جائز نہ ہوگا، لیکن اگر ہندہ کی دختر کے ساتھ عزیز نے وطی وغیرہ کی ہے تو پھر ہندہ سے بھی نکاح نہیں کر سکتا<sup>(۲)</sup> اگرچہ عزیز سے ہندہ کی دختر کا نکاح فاسد ہو گیا بہ وجہ اقرار عزیز کے ساتھ زنا ہندہ کے، لیکن اگر وہ وطی کر چکا ہے تو بدون گزارنے عدت کے بعد متارکت کے دختر ہندہ کا نکاح دوسرے شخص سے درست نہیں ہے<sup>(۳)</sup> فقط واللہ تعالیٰ اعلم (۳۵۰-۳۴۹/۷)

## موطوءہ کی بیٹی سے نکاح کرنا حرام ہے

سوال: (۵۶۲) ایک مسلمان نے ایک ہندو عورت کو گھر میں رکھا ہے، اور اس کے ساتھ ایک جوان بیٹی بھی تھی، دونوں کو مسلمان کر کے دونوں کے ساتھ عیش کرنے لگا؛ چنانچہ لڑکی حاملہ ہوئی اور بچہ پیدا ہوا، اس صورت میں کیا حکم ہے؟ (۱۳۳۵/۱۷۵۶ھ)

الجواب: ماں کے ساتھ اگر صحبت کی ہے تو اس کی دختر کے ساتھ اب کسی حال میں نکاح نہیں ہو سکتا، اور اگر ماں کے ساتھ وطی نہیں کی تو اس کو علیحدہ کر کے اس کی دختر سے نکاح کرنا درست ہے۔

(۱) الدر المختار و رد المحتار: ۹۲/۴-۹۳، کتاب النکاح، فصل في المحرمات.

(۲) و حرم أيضاً بالصهرية أصل مزيته، أراد بالنزنا الوطء الحرام. (الدر المختار مع رد المحتار: ۸۶/۴، کتاب النکاح، فصل في المحرمات) ظفیر

(۳) و بحرمة المصاهرة لا يرتفع النکاح حتى لا يحل لها التزوّج بآخر إلا بعد المتاركة وانقضاء العدة والوطء بها لا يكون زنا. (الدر المختار مع رد المحتار: ۹۱/۴، کتاب النکاح، فصل في المحرمات) ظفیر

قال في الدر المختار: وحرم بالمصاهرة بنت زوجته الموطوءة إلخ (الدر المختار) واحترز بالموطوءة عن غيرها فلا تحرم بنتها بمجرد العقد إلخ<sup>(۱)</sup> وفي الشامي عن البحر: أراد بحرمة المصاهرة الحرمات الأربع: حرمة المرأة على أصول الزاني وفروعه نسباً ورضاعاً، وحرمة أصولها وفروعها على الزاني نسباً ورضاعاً إلخ<sup>(۲)</sup> فقط (۳۶۲/۷)

ساس سے زنا کے بعد بیوی ہمیشہ کے لیے حرام ہو جاتی ہے

سوال: (۵۶۳) ایک شخص اپنی ساس سے متہم ہوا ساتھ فعل شنیع کے، وہ شخص اب تک اپنے بیوی کے ہمراہ ہے، اگر اس کی زوجہ کا نکاح بعد عدت کے دوسرے سے کر دیا جائے پھر اس سے طلاق دلو اگر اس عورت کا نکاح پہلے شوہر سے کر دیا جائے تو درست ہو سکتا ہے یا نہیں؟

(۱۳۹۴/۱۳۳۷ھ)

الجواب: اگر درحقیقت کسی شخص نے اپنی ساس کے ساتھ زنا کیا تو اس شخص کی زوجہ اس پر ہمیشہ کے لیے حرام ہوگئی، کسی وقت اس سے نکاح نہیں کر سکتا، اور علیحدہ کر دینا اپنی زوجہ کا اس کو واجب ہے<sup>(۳)</sup> لیکن جب تک وہ خود اقرار اس فعل کا نہ کرے یا دو گواہ عادل موجود نہ ہوں، اس وقت تک حکم حرمت مصاہرت کا نہ ہوگا۔ فقط واللہ تعالیٰ اعلم (۳۳۸-۳۳۹/۷)

ساس کے ساتھ زنا کرنے سے بیوی ہمیشہ کے لیے حرام

ہو جاتی ہے اور اس کے حلال ہونے کی کوئی صورت نہیں

سوال: (۵۶۴) کسی نے بیوی کی موجودگی میں سالی سے زنا کیا، بیوی اس پر حرام ہوئی

(۱) الدر المختار و رد المحتار: ۸۳/۴، کتاب النکاح، فصل في المحرمات.

(۲) رد المحتار: ۸۶/۴، کتاب النکاح، فصل في المحرمات.

(۳) إذا فجر الرجل بامرأة ثم تاب يكون محرماً لا بنتها لأنه حرم عليه نكاح ابنتها على التأييد، وهذا دليل أن المحرمية تثبت بالوطء الحرام وبما تثبت به حرمة المصاهرة.

(البحر الرائق: ۱۷۹/۳، کتاب النکاح، فصل في المحرمات) ظفیر

یا نہیں؟ اور اگر خوش دامن سے کسی نے زنا کیا تو بیوی حرام ہوئی یا نہیں؟ اگر حرام ہوگئی تو حلال ہونے کی کوئی صورت ہے یا نہیں؟ (۳۳۴/۱۳۳۸ھ)

الجواب: سالی سے زنا کرنے میں زوجہ اس کی اس پر حرام نہیں ہوئی<sup>(۱)</sup> اور خوش دامن کے ساتھ زنا کرنے میں زوجہ اس کی اس پر حرام ہوگئی، پھر زوجہ کے حلال ہونے کی کوئی صورت نہیں ہے<sup>(۲)</sup> فقط واللہ تعالیٰ اعلم (۳۳۴/۷)

ساس سے زنا کرنے کے باوجود زوجہ کو رکھے رہا

اور اولاد بھی ہوئی تو کیا حکم ہے؟

سوال: (۵۶۵) زید نے اپنی خوش دامن ہندہ سے زنا کیا، مسئلہ معلوم ہونے پر زید نے اپنی زوجہ کو چھوڑ دیا، اور اس فعل سے توبہ کی، پھر زید کی زوجہ نے زور دیا کہ میں مبلغ پانچ سو روپے مہر کا دعویٰ کروں گی، زید نے بہ سبب خوفِ مہر توبہ توڑ دی اور زوجہ کو رکھ لیا، کئی اولاد بھی ہوئی، ایسے شخص کے لیے کیا حکم ہے؟ اس کو امام مقرر کرنا کیسا ہے؟ اور نکاح زید کا باقی رہا یا نہ؟ اور مہر زید کے ذمہ واجب ہے یا نہ؟ (۳۳۴-۳۳/۱۳۰۵ھ)

الجواب: جب کہ زید نے اپنی زوجہ کو چھوڑ دیا اور اس کو علیحدہ کر دیا نکاح اس کا باطل ہو گیا، اور زید کو ایسا کرنا ضروری تھا یعنی اپنی زوجہ کو علیحدہ کرنا لازم تھا، پھر زید کا اس زوجہ کو رکھنا اور اس سے صحبت کرنا حرام ہے، اور اس کے بعد جو اولاد ہوئی اس کا نسب ثابت نہیں ہے، سابق کا مہر لازم ہے،

(۱) وطیء أخت امرأة لا تحرم علیہ امرأته. (الدّر المختار مع ردّ المحتار: ۸۸/۴، کتاب النّکاح، فصل فی المحرّمات) ظفیر

(۲) والزّنا واللمس والنّظر بشهوة یوجب حرمة المصاهرة إلخ، و أراد بحرمة المصاهرة الحرّمات الأربع: حرمة المرأة علی أصول الزّانی وفروعه نسباً و رضاعاً، و حرمة أصولها و فروعها علی الزّانی نسباً و رضاعاً کما فی الوطء الحلال. (البحر الرّائق: ۱۷۳/۳ و ۱۷۹، کتاب النّکاح، فصل فی المحرّمات) ظفیر

یعنی اگر وہ عورت موطوءہ زید ہے تو مہر مثل واجب ہے۔ ویجب مہر المثل فی نکاح فاسد إلخ<sup>(۱)</sup>  
(الدّر المختار) الغرض زید بہ حالت مذکورہ فاسق ہے امامت اس کی مکروہ ہے۔ فقط واللہ تعالیٰ اعلم  
(۳۷۷/۷)

نواسے کی بیوی سے نانا نے زنا کیا تو وہ

نواسے پر ہمیشہ کے لیے حرام ہوگئی

سوال: (۵۶۶) ایک شخص کی زوجہ سے اس کے نانا نے زنا کیا، اور گواہی بھی ہو چکی ہے،  
حرمت مصاہرت ثابت ہے یا نہیں؟ اور نکاح فسخ ہو چکا یا نہیں؟ (۱۳۲۵/۱۳۲۲ھ)  
الجواب: نانا کی مزنیہ اس شخص پر حرام ہوگئی، اس کو علیحدہ کرنا چاہیے۔ درمختار میں ہے کہ  
بدون متارکت یا تفریق قاضی کے نکاح فسخ نہ ہوگا۔ وبحرمة المصاهرة لا يرتفع النکاح إلخ،  
إلا بعد المتاركة، وفي الشامي: إلا بعد تفریق القاضي أو بعد المتاركة إلخ<sup>(۲)</sup> قال في  
البحر: أراد بحرمة المصاهرة الحرمت الأربع: حرمة المرأة على أصول الزاني وفروعه  
إلخ<sup>(۳)</sup> فقط واللہ تعالیٰ اعلم (۳۸۳/۷)

زید کے باپ نے جب اُس کی بیوی سے

زنا کیا تو زید کی بیوی اُس پر حرام ہوگئی

سوال: (۵۶۷) زید کے باپ نے زید کی زوجہ سے بد فعلی کی، اور زید نے بہ چشم خود دیکھا، آیا  
زید پر اس کی زوجہ حرام ہوئی یا نہ؟ بعد نکاح کے رکھ سکتا ہے یا نہیں؟ ایک شخص نے جواب دیا کہ حرام  
نہیں؛ آیا یہ فتویٰ صحیح ہے یا نہیں؟ (۱۳۳۷/۱۳۳۷ھ)

(۱) الدّر المختار مع ردّ المحتار: ۲۰۲/۴، کتاب النکاح، باب المہر، مطلب فی النکاح الفاسد  
(۲) الدّر المختار و ردّ المحتار: ۹۱/۴-۹۲، کتاب النکاح، فصل فی المحرمات.  
(۳) ردّ المحتار: ۸۶/۴، کتاب النکاح، فصل فی المحرمات.

الجواب: جب کہ زوجہ زید سے زید کے باپ نے زنا کیا یا مس بالشہوت بلا حیولت کیا وہ عورت زید پر حرام ہوگئی۔ شامی میں ہے: قال في البحر: أراد بحرمة المصاهرة الحرمات الأربع: حرمة المرأة على أصول الزاني وفروعه نسباً ورضاعاً وحرمة أصولها وفروعها على الزاني نسباً ورضاعاً كما في الوطاء الحلال إلخ<sup>(۱)</sup> (شامی: ۲/۳۷۹) پس بہ حکم ﴿وَلَا تَنْكِحُوا مَا نَكَحَ آبَاؤُكُمْ﴾ (سورہ نساء، آیت: ۲۲) موطوءۃ الاب خواہ وطی نکاح سے ہو یا زنا سے، بیٹے کے لیے حرام ہو جاتی ہے۔ اور شامی میں فتح القدیر سے منقول ہے: وبقولنا قال مالك في رواية، وأحمد وهو قول عمر وابن مسعود وابن عباس في الأصح وعمران بن الحصين وجابر وأبي وعائشة وجمعهم التابعين كالْبَصْرِيِّ وَالشَّعْبِيِّ وَالنَّخَعِيِّ وَالْأَوْزَاعِيِّ وَطَاوُسٍ وَمَجَاهِدٍ وَعَطَاءٍ وَابْنِ الْمُسَيَّبِ وَسُلَيْمَانَ بْنِ يَسَارٍ وَحَمَّادُ الثَّوْرِيِّ وَابْنُ رَاهَوِيَةَ إلخ<sup>(۱)</sup> پس جس شخص نے فتویٰ حلت کا دیا اس نے خلاف کیا؛ ان تمام صحابہ جلیل القدر کا اور کبار تابعین کا۔ فقط واللہ تعالیٰ اعلم (۳۳۷-۳۳۸)

بیٹے نے سوتیلی ماں سے زنا کیا تو وہ

اس کے باپ پر حرام ہوئی یا نہیں؟

سوال: (۵۶۸) اگر کوئی شخص اپنے باپ کی زوجہ یعنی سوتیلی ماں سے زنا کرے تو وہ عورت اس کے باپ کے واسطے حلال رہے گی یا نہیں؟ (۸۶۳/۱۳۳۵ھ)

الجواب: وہ عورت باپ کے لیے حلال نہ رہے گی۔ كما في رد المحتار: قال في البحر: أراد بحرمة المصاهرة الحرمات الأربع: حرمة المرأة على أصول الزاني وفروعه إلخ<sup>(۱)</sup> لیکن اگر ثبوت زنا کا شہادت شرعیہ سے نہ ہو اور باپ اس کو تسلیم نہ کرے تو پھر باپ کے ذمہ علیحدہ کرنا اس کا لازم نہیں ہے، اور اس کے حق میں حرمت ثابت نہ ہوگی<sup>(۲)</sup> فقط واللہ اعلم (۳۳۱/۷)

(۱) رد المحتار: ۸۶/۳، کتاب النکاح، فصل في المحرمات .

(۲) وان ادعت الشهوة في تقييله أو تقييلها ابنه وأنكرها الرجل فهو مصدق لاهي (الدر المختار) قوله: (فهو مصدق) لأنه ينكر ثبوت الحرمة والقول للمنكر. (الدر المختار ورد المختار: ۹۲/۳، کتاب النکاح، فصل في المحرمات) ظفیر

## اپنی لڑکی کے ساتھ زنا کرنے سے اس کی ماں

ہمیشہ کے لیے حرام ہو جاتی ہے

سوال: (۵۶۹) ایک شخص زید نے اپنی حقیقی لڑکی کے ساتھ زنا کیا تو اب اس لڑکی کی والدہ زید کے نکاح میں رہے گی یا نہیں؟ (۱۲۴۲/۳۲-۱۳۳۳ھ)

الجواب: اس لڑکی کی والدہ اس زانی پر ہمیشہ کو حرام ہوگئی اس کو علیحدہ کر دینا لازم ہے، اور کبھی اس سے نکاح نہیں ہو سکتا۔ و حرم أيضًا بالصَّهرية أصل من زنيته إلخ. (الذّر المختار) وفي الشّامي عن البحر: وحرمة أصولها وفروعها على الزّاني إلخ<sup>(۱)</sup> فقط واللہ اعلم (۳۹۱/۷)

سوال: (۵۷۰) ایک شخص نے اپنی حقیقی دختر سے زنا کیا اور حمل ہو گیا، دو ماہ کے بعد وہ حمل ضائع کرایا گیا، اس صورت میں اس شخص کی زوجہ اس پر جائز رہی یا نہیں؟ (۱۲۴۳/۱۷-۱۳۳۷ھ)

الجواب: اس صورت میں اس کی زوجہ اس پر ہمیشہ کے لیے حرام ہوگئی<sup>(۲)</sup> لیکن اگر باپ اس فعل سے انکار کرے اور گواہان عادل زنا کے موجود نہ ہوں تو پھر حرمت ثابت نہ ہوگی۔ کما هو حکم الكتاب. فقط واللہ تعالیٰ اعلم (۳۴۰/۷)

## نابالغ سے جس عورت نے فعل بد کیا اس کی لڑکی

سے اس لڑکے کا نکاح جائز ہے یا نہیں؟

سوال: (۵۷۱) ایک بیوہ عورت بالغہ نے ایک لڑکے نابالغ سے شہوت کے جوش میں فعل بد کیا، اس عورت کے ایک لڑکی ہے، اس لڑکے سے اس لڑکی کا نکاح ہوا، یہ نکاح جائز ہوا یا نہیں؟ (۱۱۴۶/۱۱-۱۳۴۳ھ)

(۱) الذّر المختار ورد المحتار: ۸۶/۴، کتاب النّکاح، باب المحرّمات.

(۲) إنّ النّظر إلى فرج ابنته بشهوة يوجب حرمة امرأته وكذا لو فرغت فدخلت فراش أبيها عريانةً فانتشر لها أبوها تحرم عليه أمّها. (الذّر المختار مع رد المحتار: ۹۲/۴، کتاب النّکاح، فصل في المحرّمات) ظفیر

**الجواب:** اگر وہ لڑکا نابالغ مراہق تھا یعنی قریب البلوغ جس کی عمر بارہ برس یا زیادہ کی تھی تو حرمت مصاہرت ثابت ہوگئی، اور اس مزنیہ کی دختر سے نکاح اس لڑکے کا صحیح نہیں ہوا، اس کو علیحدہ کر دینا چاہیے، اور اگر وہ لڑکا نابالغ بارہ برس کا نہ تھا یعنی مراہق نہ تھا تو حرمت مصاہرت اس سے ثابت نہیں ہوئی، اور مزنیہ کی دختر سے اس لڑکے کا نکاح صحیح ہوگیا، جیسا کہ درمختار میں ہے: فلو جامع غیر مراہق زوجة أبيه لم تحرم إلخ<sup>(۱)</sup> وفيه أيضًا: ومراہق ومجنون وسكران كبالغ إلخ (الدر المختار) أي في ثبوت حرمة المصاهرة بالوطء أو المس إلخ<sup>(۱)</sup> (شامی) فقط واللہ تعالیٰ اعلم (۳۵۰/۷-۳۵۱)

**جس ہندو عورت سے زنا کیا ہے اس کی**

**نو مسلمہ لڑکی سے وہ نکاح نہیں کر سکتا**

**سوال:** (۵۷۲) ایک ہندو عورت مزنیہ سے ایک مسلمان مرد کا ناجائز تعلق تھا، پھر اسی عورت کی لڑکی سے بھی جو ہندو شوہر سے پیدا ہے اسی مرد مسلمان کا ناجائز تعلق پیدا ہوگیا، یعنی جو کہ ہردو عورت پر زنا کے لفظ سے محمول کیا جاتا ہے، اگر وہ لڑکی اسلام قبول کرے تو وہ مرد اس لڑکی سے از روئے شریعت نکاح کر سکتا ہے یا نہیں؟ (۱۴۲۳/۳۵-۱۳۳۶ھ)

**الجواب:** اس لڑکی سے نکاح نہیں کر سکتا؛ کیوں کہ مزنیہ کی دختر ہمیشہ کے لیے زانی پر حرام ہے، کذا في الشامي عن البحر إلخ<sup>(۲)</sup> فقط واللہ تعالیٰ اعلم (۳۶۹/۷)

(۱) الدر المختار ورد المحتار: ۸۹/۴-۹۱، کتاب النکاح، فصل في المحرمات.

لا بد في كل منهما من سن المراهقة وأقله للأُنثى تسع وللذكر اثنا عشر لأن ذلك أقل مدة يمكن فيها البلوغ كما صرحوا به في باب بلوغ الغلام. (حوالہ بالا)

(۲) أراد بحرمة المصاهرة الحرمات الأربع: حرمة المرأة على أصول الزاني وفروعه نسباً ورضاعاً، وحرمة أصولها وفروعها على الزاني نسباً ورضاعاً كما في الوطاء الحلال. (رد المحتار: ۸۶/۴، کتاب النکاح، فصل في المحرمات) ظفیر



## دو عادل مرد زنا کی گواہی دیں تو حرمتِ مصاہرت ثابت ہوگی یا نہیں؟

سوال: (۵۷۳) اگر دو شخص عادل شہادت دیں کہ ہم نے زید کو ہمراہ ہندہ زنا کرتے دیکھا، کیا اس سے حرمتِ مصاہرت ثابت ہو کر مزنیہ کی دختر زانی پر حرام موافق عبارت فتاویٰ عالمگیریہ ہے: ومنها الشَّهادة بغير الحدود والقصاص وما يطلع عليه الرجال وشرط فيها شهادة رجلين أو رجل وامرأتين إلخ<sup>(۱)</sup> لقوله تعالى: ﴿وَأَسْتَشْهِدُوا شَهِيدَيْنِ مِنْ رِجَالِكُمْ﴾ (سورہ بقرہ، آیت: ۲۸۲) اور بہ عبارت درمختار: ..... لغيرها من الحقوق ..... رجلاں ..... أو رجل وامرأتان<sup>(۲)</sup> یا موافق آیت کریمہ: ﴿وَالَّذِينَ يَرْمُونَ الْمُحْصَنَاتِ الْآيَةَ﴾ (سورہ نور، آیت: ۴) کے چار مرد کی شہادت ضروری ہے، اور نکاح زید بہ دختر مزنیہ جائز ہے؟

(۱۳۳۹ھ/۲۷۲۴)

الجواب: یہ صحیح ہے کہ حرمتِ مصاہرت کے اثبات کے لیے دو مرد یا ایک مرد اور دو عورتوں کی شہادت مقبول ہے، جیسا کہ اقرار باللمس والتقبيل عن شهوة دو مرد یا ایک مرد اور دو عورتوں کی شہادت سے ثابت ہو جاتا ہے۔ درمختار میں ہے: وتقبل الشهادة على الإقرار باللمس والتقبيل عن شهوة إلخ<sup>(۳)</sup> اور یہی منشا ہے عبارت عالمگیریہ ودرمختار کا، مگر صورتِ مسئلہ میں شہادت زنا کی ہے، اور ظاہر ہے کہ وہ ثابت نہیں ہوا، بلکہ ایسی صورت میں شہود پر حدِ قذف جاری ہوتی ہے، اور وہ شرعاً کاذب شمار ہوتے ہیں تو جب کہ زنا ثابت نہ ہو تو حرمتِ مصاہرت بھی ثابت نہ ہوگی، کیوں کہ یہ شہادت حرمتِ مصاہرت پر نہیں ہے، بلکہ زنا پر ہے اور وہ ثابت نہیں ہوا اور گواہ جھوٹے قرار پائے۔ قال الله تعالى: ﴿لَوْلَا جَاءُوا عَلَيْهِ بِأَرْبَعَةِ شُهَدَاءَ فَإِذْ لَمْ يَأْتُوا بِالشُّهَدَاءِ فَأُولَئِكَ عِنْدَ اللَّهِ هُمُ الْكَاذِبُونَ﴾ (سورہ نور، آیت: ۱۳) فقط واللہ تعالیٰ اعلم (۳۷۴/۷)

(۱) الفتاویٰ الہندیۃ: ۳/۴۵۱، کتاب الشہادات، قبیل الباب الثانی فی بیان تحمّل الشہادة وحدّ أدائها إلخ.

(۲) الدر المختار مع ردّ المحتار: ۸/۱۵۸، کتاب الشہادات.

(۳) الدر المختار مع ردّ المحتار: ۴/۹۳، کتاب النکاح، فصل فی المحرمات.

## حرمتِ مصاہرت کے لیے کتنے گواہ ضروری ہیں؟

سوال: (۵۷۴) ثبوتِ حرمتِ مصاہرت کے لیے کتنی شہادتوں کی ضرورت ہے؟ اگر کسی شخص کو چند اشخاص نے منفرداً متفرق اوقات میں اپنی خوش دامن سے بد فعلی کرتے ہوئے دیکھا ہو تو اس سے حرمتِ مصاہرت ثابت ہوگی یا نہیں؟ کیا ثبوتِ زنا کی طرح اس کے واسطے بھی چار شاہدوں کے اجتماع دیکھنے کی ضرورت ہے؟ (۱۳۴۵/۹۱)

الجواب: ونصابها للزنا أربعة رجال ..... ولو علق عتقه بالزنا وقع برجلين ولا حدّ إلخ و ..... لغيرها من الحقوق سواء كان الحقّ مالاً أو غيره كنكاحٍ وطلاقٍ ووكالة إلخ رجلاّن ..... أو رجل وامرأتان إلخ<sup>(۱)</sup> (درمختار) پس اس صورت میں حرمتِ مصاہرت ثابت ہو جاوے گی، کیوں کہ حرمتِ مصاہرت دو مرد یا ایک مرد اور دو عورتوں کی شہادت سے ثابت ہو جاتی ہے، اگرچہ زنا کا ثبوت اور حد کا جاری کرنا اس سے نہ ہوگا۔ فقط واللہ اعلم (۳۹۱/۷)

وضاحت: اس مسئلے اور سابقہ مسئلے میں بہ ظاہر تعارض نظر آ رہا ہے؛ کیوں کہ سابقہ مسئلے میں زنا کے ثابت نہ ہونے کی وجہ سے مصاہرت کو بھی ثابت نہیں مانا ہے، جب کہ یہاں مصاہرت کو ثابت مانا گیا ہے، اگرچہ زنا یہاں بھی ثابت نہیں ہے — مگر غور کرنے سے معلوم ہوتا ہے کہ یہ تعارض محض ظاہری ہے، حقیقی اعتبار سے دونوں مسئلوں میں کوئی تعارض نہیں ہے، اور چوں کہ دونوں مسئلوں کی نوعیت اور بنیاد الگ الگ ہے؛ لہذا صورت ایک جیسی ہونے کے باوجود دونوں کا حکم الگ الگ ہے — اور وجہ فرق یہ ہے کہ پہلے مسئلے میں اصل مدعا زنا ہے، یعنی دعویٰ کرنے والے نے زنا کا دعویٰ کیا ہے، اور ظاہر ہے کہ شہادت بھی زنا ہی پر پیش کی ہے، اور زنا کے سلسلے میں صراحت ہے کہ اُس کے ثبوت کے لیے چار گواہ ضروری ہیں، اور یہ بھی صراحت ہے کہ اگر گواہوں کا یہ نصاب مکمل نہ ہو تو سبھی گواہ جھوٹے قرار پائیں گے اور اُن پر حد قذف بھی جاری ہوگی؛ لہذا پہلے مسئلے میں دعویٰ زنا کا تھا اور گواہوں کا نصاب اس دعوے پر تمام نہ ہونے کی وجہ سے سبھی گواہ جھوٹے قرار پائے اور جو بنیادی دعویٰ تھا وہی کالعدم ہو گیا؛ لہذا حرمتِ مصاہرت کو آخر کس بنیاد پر ثابت مانا جائے گا؟!

(۱) الدر المختار مع رد المحتار: ۸/۱۵۶-۱۵۸، کتاب الشہادات.



عورت کہے کہ خسر نے زنا کیا اور شوہر انکار کرے

اور گواہ نہ ہوں تو حرمت ثابت ہوگی یا نہیں؟

سوال: (۵۷۶) ایک عورت نے دعویٰ کیا ہے کہ میرے خسر نے میرے ساتھ زنا کیا ہے، اس لیے میں اپنے خاوند پر حرام ہوں، خاوند کا جواب یہ ہے کہ عورت بالکل جھوٹی ہے، میرا والد متقی ہے اور پرہیزگار ہے، وہ ایسا ناشائستہ کام نہیں کر سکتا، اور خسر بھی بالکل منکر ہے، اور عورت کے پاس کوئی گواہ بھی نہیں ہے، آیا وہ عورت اپنے خاوند پر اس صورت میں حرام ہے یا نہیں؟ (۱۳۴۲/۵۲۰)

الجواب: اس صورت میں حرمت مصاہرت ثابت نہ ہوگی، اور عورت مذکورہ اپنے شوہر کے نکاح میں ہے، اور وہ عورت اپنے شوہر پر حرام نہیں ہوئی، عورت کا قول شرعاً جھوٹا ہے۔ لقولہ علیہ الصّلاة والسلام: البیّنة علی المدّعی والیمین علی من أنکر<sup>(۱)</sup> فقط واللہ اعلم (۲۸۲/۷)

بیٹے کی بیوی کا دعویٰ ہے کہ خسر نے میرے

ساتھ زنا کیا تو خسر انکار کرتا ہے کیا حکم ہے؟

سوال: (۵۷۷) زینب نے دعویٰ کیا کہ میرے خسر نے میرے ساتھ زنا کیا شب کے وقت، اور کوئی شاہد نہیں، زینب قسم کھاتی ہے اور اس کا خسر انکار کرتا ہے تو قول زینب معتبر ہے یا نہیں؟ (۱۳۳۷/۴۳۷)

الجواب: بدون شہادت معتبرہ کے مجرد قول زینب اس کے شوہر کے حق میں معتبر نہ ہوگا<sup>(۲)</sup> یعنی وہ عورت اپنے شوہر سے علیحدہ نہ کی جاوے گی بلکہ اگر زینب اور اس کا خسر یعنی زانی اور مزنیہ

(۱) مشکاة المصابیح، ص: ۳۲۶، کتاب الإمارة والقضاء، باب الأفضیة والشہادات، الفصل الأول، عن ابن عباس مرفوعاً.

(۲) إن ادّعت الشّهوة فی تقييلہ أو تقييلها ابنہ وأنکرها الرّجل فهو مصدّق لاهی. (الدّر المختار مع ردّ المحتار: ۹۲/۴، کتاب النّکاح، فصل فی المحرّمات) ظفیر

دونوں مقرر زنا کے ہوں اور شوہر اس کو تسلیم نہ کرے، اور شہادت معتبرہ موجود نہ ہو تو شوہر کے حق میں حرمت ثابت نہ ہوگی (۱) فقط واللہ تعالیٰ اعلم (۳۳۶/۷)

خسر نے زنا کیا مگر نہ گواہ ہیں اور نہ وہ اقرار کرتا ہے تو کیا حکم ہے؟

سوال: (۵۷۸) مسماۃ ہندہ کا حلفیہ بیان ہے کہ ایک روز جب کہ وہ اور اس کا خسر زید اکیلے تھے خسر نے کہا کہ آؤ چاپی (پاؤں دبانا) کریں، جس پر ہندہ نے خسر خود کو چاپی کرنا شروع کیا، اسی اثناء میں خسر نے بہ نیت بد مغلوب الشہوة ہو کر اس کو بوس و کنار کرنا شروع کیا، یہ بھی چوں کہ جوان تھی اس پر بھی شہوت غالب آگئی، زید نے اس سے زنا کیا، اس کے بعد ہر دو اسی طرح فعل بد کرتے رہے، اب وہ حاملہ ہے، یعنی ہندہ کو حمل ہو گیا ہے جو زید کا ہے، اس عرصے میں اس کا خاوند عمر اس کے نزدیک نہیں آیا، عمر زوج ہندہ کا حلفیہ بیان ہے کہ مجھے میری والدہ نے بتلایا کہ اس کا والد زید ہندہ کے ساتھ بد فعلی کرتا ہے، آخر کار عمر نے ایک روز اپنے والد زید کو اپنی زوجہ ہندہ کی کلائی پکڑے ہوئے دیکھا؛ اور کچھ نہیں دیکھا، اور میں نے اپنے والد کو کئی مرتبہ اپنی عورت سے چاپی کراتے دیکھا ہے عمر کے بھائی بکر کا بیان ہے کہ میں نے کئی مرتبہ اپنے والد زید کو اپنی بھانج ہندہ سے چاپی کراتے دیکھا ہے، زید کا بیان ہے کہ میں ہندہ سے چاپی ضرور کرایا کرتا تھا، لیکن اور تمام باتیں لغو اور جھوٹ ہیں علاوہ ازیں کوئی چشم دید شہادت نہیں ہے، اس صورت میں حرمت مصاہرت ثابت ہے یا نہیں؟

(۱۳۴۳/۴۳۹ھ)

الجواب: اس صورت میں بہ قاعدہ شرعیہ حرمت مصاہرت بہ حق عمر ثابت نہیں ہے، کیوں کہ کوئی شہادت مس بالشہوت یا تقبیل بالشہوت یا زنا کی نہیں ہے، اور کلائی پکڑے ہوئے دیکھنا عمر کا یا چاپی کراتے دیکھنا مستلزم مس بالشہوت کو نہیں ہے، پس جب کہ زید مس بالشہوت کا انکار کرتا ہے

(۱) وثبوت الحرمة بلمسها مشروط بأن يصدّقها أو يقع في أكبر رأيه صدّقها وعلى هذا ينبغي أن يقال في مسّه إياها: لا تحرم على أبيه وابنه إلا أن يصدّقها أو يغلب على ظنّه صدّقها، ثم رأيت عن أبي يوسف ما يفيد ذلك. (البحر الرائق: ۳/ ۱۷۷، كتاب النكاح، فصل في المحرمات) ظفیر

تو محض عمر کا چا پی کراتے دیکھنے سے مس بالشہوت ثابت نہ ہوگا۔ درمختار میں ہے: وفي المس لا تحرم ما لم تعلم الشهوة لأن الأصل في التقبيل الشهوة بخلاف المس إلخ<sup>(۱)</sup> وفي الشامي: ولم يذكر المس وقدّمنا عن الذخيرة أن الأصل فيه عدم الشهوة مثل النظر فيصدق إذا أنكر الشهوة إلخ<sup>(۱)</sup> اور بیان عورت کا شوہر کے حق میں مفید حرمت نہیں ہے، کیوں کہ اقرار حجت قاصرہ ہے؛ دوسرے شخص کے اوپر اس کے اقرار سے حرمت ثابت نہ ہوگی۔ درمختار میں ہے: وإن ادّعت الشهوة في تقبيله أو تقبيلها ابنه وأنكرها الرجل فهو مصدق إلخ (الدر المختار) أي ادّعت الزوجة أنه قبل أحد أصولها أو فروعها بشهوة أو أن أحد أصولها أو فروعها قبله بشهوة إلخ، قوله: (فهو مصدق) لأنه ينكر ثبوت الحرمة، والقول للمنكر إلخ<sup>(۱)</sup> (شامي) وفيه بعد أستر: وكذا إذا أقرّ بجماع أمها قبل التزوج لا يصدق في حقها فيجب كمال المسمى لو بعد الدخول ونصفه لو قبله إلخ<sup>(۱)</sup> ان عبارات سے واضح ہے کہ عورت کا قول شوہر کے حق میں اور مرد کا قول عورت کے بارے میں مسموع نہ ہوگا۔ فقط واللہ تعالیٰ اعلم (۳۸۵-۳۸۴/۷)

بیوی نے کہا کہ میرے ساتھ شوہر کے باپ (خسر)

نے زنا کیا تو حرمت ثابت ہوئی یا نہیں؟

سوال: (۵۷۹) ایک شخص نے اپنی زوجہ کو بلا عذر شرعی غسل کرتے دیکھا، باعث پوچھنے پر منکوحہ نے جواب دیا کہ تیرے والد نے مجھ سے زنا کیا، اس صورت میں وہ منکوحہ اس شخص پر حرام ہوگئی یا نہیں؟ (۱۰۴۴/۱۳۳۸ھ)

الجواب: صرف عورت کے کہنے سے شوہر کے حق میں حرمت ثابت نہ ہوگی، البتہ اگر شوہر اس کی تصدیق کرے تو اپنی منکوحہ کو علیحدہ کر دیوے<sup>(۲)</sup> فقط واللہ اعلم (۳۴۳-۳۴۲/۷)

(۱) الدر المختار و رد المحتار: ۹۱/۴-۹۳، کتاب النکاح، فصل في المحرمات.

(۲) وثبوت الحرمة بلمسها مشروط بأن يصدقها أو يقع في أكبر رأيها صدقها، وعلى هذا ينبغي أن يقال في مسه إياها: لا تحرم على أبيه وابنه إلا أن يصدقها أو يغلب على ظنه صدقها (البحر الرائق: ۳/۱۷۷، کتاب النکاح، فصل في المحرمات) ظفیر

باپ جس سے شادی کرنا چاہتا ہے لڑکا کہتا ہے اس سے میں نے

زنا کیا ہے باپ اور عورت انکار کرتے ہیں تو کیا حکم ہے؟

سوال: (۵۸۰) ایک شخص کا بیان ہے کہ جس عورت سے میرا باپ شادی کرنا چاہتا ہے وہ میری مزنیہ ہے، اور عورت اور اس کا باپ اس کی تصدیق نہیں کرتے؟ (۲۹/۹۶۴-۱۳۳۰ھ)  
الجواب: اس صورت میں بیان اس شخص کا لغو ہے اور شرعاً غیر معتبر ہے، نکاح درست ہے (۱)  
فقط واللہ اعلم (۷/۳۵۷)

لوگ ساس کے ساتھ داماد کے ملوث ہونے کو بتائیں

اور وہ خود منکر ہو تو کیا حکم ہے؟ اور مفتی کیا کرے؟

سوال: (۵۸۱) ایک شخص نے نکاح کیا ہے، منکوحہ کی عمر ۱۶ سال ہے، دو شخص مدعی ملا صاحب کے پاس جا کر بیان کرتے ہیں کہ یہ نکاح جائز نہیں؛ کیوں کہ ہم نے ناکح سے سنا ہے کہ اس نے منکوحہ کی والدہ متوفیہ سے زنا کیا تھا، ملا صاحب نے ناکح کو بلا کر دریافت کیا، وہ حلف سے انکاری ہے کہ میں نے والدہ منکوحہ کے ساتھ زنا نہیں کیا؛ یہ مجھ پر تہمت لگائی جاتی ہے، ملا صاحب نے مدعیان سے حلف اٹھا کر یہ فتویٰ دیا ہے کہ یہ نکاح جائز نہیں اور جو اس مجلس نکاح میں شریک تھے ان کے نکاح جاتے رہے، چنانچہ چار شخصوں کے دوبارہ نکاح پڑھائے گئے، کیا نکاح مذکور واقعی ناجائز ہوا یا کیا حکم ہے؟ (۱۸۰۹/۳۵-۱۳۳۶ھ)

الجواب: مفتی فتویٰ دیانت پر دیتا ہے، وہ قاضی نہیں ہے کہ شہادت کو سننے اور حلف دیوے،

(۱) وثبوت الحرمة بلمسها مشروط بأن يصدّقها أو يقع في أكبر رأيه صدّقها وعلى هذا ينبغي أن يقال في مسه إياها: لا تحرم على أبيه وابنه إلا أن يصدّقها أو يغلب على ظنه صدّقها، ثم رأيت عن أبي يوسف ما يفيد ذلك. (البحر الرائق: ۳/۷۷، كتاب النكاح، فصل في المحرمات)

یہ کام قاضی کا ہے، پس ملا صاحب کو بھی یہ فتویٰ دینا نہ چاہیے تھا کہ نکاح جائز نہیں ہوا؛ کیوں کہ جب شوہر منکر ہے زنا سے تو عند اللہ اس کی زوجہ اس پر حرام نہیں ہوئی<sup>(۱)</sup> ملا صاحب کو لازم تھا کہ جب شوہر زنا کا اقرار نہیں کرتا تو فتویٰ حرمت کا نہ دیتے، اور جب کہ وہ عورت منکوحہ اس پر حرام نہیں ہے تو شرکاءِ مجلس نکاح کے اوپر بھی کوئی مواخذہ نہیں ہے، اور تجدید نکاح کی تو کسی حال بھی ضرورت نہ تھی؛ کیوں کہ تجدید نکاح بہ وجہ مرتد ہو جانے کے لیے لازم ہوتی ہے، اور شرکاءِ مجلس اور شوہر کے ارتداد کا حکم کسی طرح اس صورت میں نہیں ہو سکتا، یہ ان ملا صاحب کے ناواقفیت کی دلیل ہے۔ فقط واللہ اعلم (۳۷۲-۳۷۱/۷)

ساس داماد پر زنا کا الزام لگاتی ہے اور داماد منکر ہے تو کیا حکم ہے؟

سوال: (۵۸۲) مسٹر شفیع نے اپنی ساس کے ساتھ زنا کیا، لیکن شفیع نے لوگوں کے سامنے زنا سے انکار کیا، اور اس کی ساس برابر کہتی رہی کہ میرے داماد نے مجھ سے زنا کیا، اور شفیع نے بھی ایک شخص کے سامنے اقرار کیا، ایسی صورت میں شفیع کا نکاح ٹوٹ گیا یا قائم ہے؟ (۱۳۳۹/۳۲۸ھ)

الجواب: جب کہ شفیع زنا سے منکر ہے، اور شہادت شرعیہ موجود نہیں ہے تو اس کی زوجہ اس پر حرام نہ ہوگی<sup>(۱)</sup> فقط واللہ تعالیٰ اعلم (۳۷۲/۷)

سوتیلی ماں کے ساتھ لڑکا زنا کا اقرار کرے اور

والدین انکار نیز گواہ بھی نہ ہوں تو کیا حکم ہے؟

سوال: (۵۸۳) زید پر اپنے باپ کی منکوحہ یعنی سوتیلی ماں سے زنا کا شبہ ہوا، مسجد میں چند اشخاص نے زید سے دریافت کیا اور دھمکایا، بلکہ ایک شخص نے زید کے مُنہ پر تھپڑ بھی مارا، مگر زید نے اقبال نہیں کیا، پھر زید کو ایک مولوی صاحب نے جو متقی خدا پرست ہیں؛ علیحدہ حجرہ میں بلا کر نہایت

(۱) وإن ادّعت الشّهوة في تقبيلہ أو تقبيلها ابنه وأنكرها الرّجل فهو مصدّق لاهي (الدّر المختار) قوله: (فهو مصدّق) لأنّه ينكر ثبوت الحرمة والقول للمنكر. (الدّر المختار و ردّ المحتار: ۹۲/۴، كتاب النّكاح، فصل في المحرّمات) ظفیر



شفقت سے دریافت کیا کہ آیا واقعی تمہارا ناجائز تعلق تمہاری سوتیلی ماں سے ہے؟ زید نے اقبال کیا، مولوی صاحب نے چند اشخاص کو بلا کر زید کا اقبال سنوایا، صبح کو زید نے ایک اپنے ہم عمر لڑکے سے بیان کیا کہ میں نے جورات کو اقبال زنا کیا ہے وہ ڈر سے کیا ہے، دراصل میرا کوئی گناہ نہیں، زید نوخیز لڑکا ہے جس کی عمر سولہ سال کی ہے، اس کی سوتیلی ماں جوان ہے جو صاحبِ اولاد ہے، وہ زید کو اپنا بیٹا کہتی ہے، زید اس کو مائی کہتا ہے، زید خود شادی شدہ ہے، عورت اس کے گھر میں ہے، سب ایک ہی گھر میں رہتے ہیں، زید کی بیوی جب کبھی اپنی سوتیلی ساس سے لڑتی جھگڑتی ہے تو اس کو زید کی تہمت دیتی ہے، شہادت چشم دید زنا یا بوس و کنار وغیرہ کے متعلق کوئی نہیں، وہ زید کا اقبال جو مولوی صاحب کے روبہ رو کیا جسے چند آدمی نے سنا، اس جرم کے ارتکاب کا ثبوت ہے۔

سوال یہ ہے کہ زید کی سوتیلی ماں اس کے والد پر حرام ہوگئی یا نہیں؟ اور اس قدر ثبوت پر اہل اسلام زید اور اس کے باپ سے کھانا پینا ترک کر سکتے ہیں یا نہیں؟ (۳۱/۳۲-۳۳/۱۳۳ھ)

الجواب: زید کی سوتیلی ماں اور زید کا باپ جب کہ زید کے اس فعل زنا و مس بالشوہوت کا اقرار نہیں کرتے اور شہادت شرعیہ موجود نہیں ہے، تو محض زید کے اقرار کرنے سے زید کی سوتیلی ماں زید کے باپ پر حرام نہیں ہوئی، ظاہر ہے کہ زید کا اقرار اس کی والدہ وغیرہ کے حق میں معتبر نہیں ہو سکتا ہے اور یہ امر مسلم عند الفقہاء ہے کہ ایک شخص کا اقرار دوسرے کے حق میں معتبر نہیں ہوتا، پس زید کے باپ کا کھانا پینا علیحدہ کرنا اور اس کو چھوڑنا درست نہیں، اور زید کا یہ اقرار باوجود تکذیب کرنے اس کی سوتیلی ماں اور والد کے محض کذب اور بہتان ہے، جس کے مطالبہ کا حق اس کی سوتیلی ماں کو ہے جس کو تہمت لگائی گئی، اور جب کہ اس کو کچھ مطالبہ نہ ہو تو دوسروں کو کچھ حق مطالبہ کا نہیں۔ وکذا إذا أقرّ بجماع أمّها قبل التّزوج لا یصدّق فی حقّھا<sup>(۱)</sup> (شامی: ۲/۳۹۰) وإن ادّعت الشّہوة فی تقبیله أو تقبیله ابنه وأنکرھا الرّجل فهو مصدّق لاهی (الدّر المختار) وقال فی الشّامی: لأنّہ ینکر ثبوت الحرمة والقول للمنکر<sup>(۲)</sup> (شامی: ۲/۳۸۹) فقط واللہ اعلم (۳۶۰/۷-۳۶۱/۷ و ۳۸۹-۳۹۱) (۳)

(۱) ردّ المحتار: ۴/۹۳، کتاب النکاح، فصل فی المحرّمات.

(۲) الدّر المختار و ردّ المحتار: ۴/۹۲، کتاب النکاح، فصل فی المحرّمات.

(۳) یہ سوال و جواب اور مطبوعہ فتاویٰ جلد ۷/۳۸۹-۳۹۱، سوال نمبر: ۶۴۴ کے بیعہ مکرر ہونے کی وجہ سے ایک کو حذف کر دیا ہے۔

## لڑکا اپنی سوتیلی ماں سے زنا کا اقرار کرے

اور کوئی گواہ نہ ہو تو کیا حکم ہے؟

سوال: (۵۸۴) ایک لڑکا اس بات کا مقرر ہے کہ میں نے اپنی سوتیلی ماں کے ساتھ جماع کیا ہے، لیکن کسی نے اس کو ایسا کرتے نہیں دیکھا، اس صورت میں وہ عورت شوہر پر حرام ہے یا حلال؟ (۳۹۴/۳۵-۱۳۳۶ھ)

الجواب: لڑکے کا اقرار باپ اور اس کی زوجہ کے حق میں معتبر نہیں ہے، باپ پر اس کی زوجہ حرام نہ ہوگی۔ قال في رد المحتار: وكذا إذا أقر بجماع أمها قبل التزوج لا يصدق في حقها إلخ<sup>(۱)</sup> پس جب کہ خود شوہر کا اقرار جماعِ اُم زوجہ کے حق میں معتبر نہیں ہے تو بیٹے کا اقرار والدین کے بارے میں بھی معتبر نہ ہوگا۔ فقط واللہ اعلم (۳۴۲/۷)

## زانی اور مزنیہ زنا کا انکار کرتے ہیں اور گواہ

صرف ایک ہو تو کیا کرنا چاہیے؟

سوال: (۵۸۵) زید وحلیمہ پر یہ الزام لگایا گیا ہے کہ یہ آپس میں زنا کرتے ہیں، اس واسطے دختر حلیمہ کی زید پر حرام ہو چکی ہے، لیکن زید وحلیمہ زنا کرنے سے انکار کرتے ہیں، ثبوت میں ایک شخص شہادت دیتا ہے کہ چند دفعہ ایک ہی مکان میں زید وحلیمہ کو شب باشی کرتے ہوئے دیکھا ہے، ایک گواہ بیان کرتا ہے کہ زید وحلیمہ کو بات چیت کرتے ہوئے دیکھا ہے، لیکن بہ چشم خود زنا کرتے ہوئے کسی نے نہیں دیکھا، اس صورت میں حرمتِ مصاہرت ثابت ہے یا نہیں؟ ایک شخص کہتا ہے کہ زید نے زنا کا اقرار بھی کیا ہے؟ (۱۳۳۹/۲۷۵ھ)

الجواب: قرائن مذکورہ جو بیان کیے جاتے ہیں ان سے زنا کا ثبوت نہیں ہو سکتا، البتہ اقرار زید کا اگر دو گواہ عادل مسلمانوں سے ثابت ہو جاوے تو موجبِ حرمتِ مصاہرت ہے، یعنی باوجود

(۱) رد المحتار: ۹۳/۴، کتاب النکاح، فصل في المحرمات.

اس اقرار کے زید کا نکاح حلیمہ کے ساتھ جائز نہیں ہے، اور اقرار زنا کے بعد زید کا انکار اس کے حق میں معتبر نہیں ہے۔ جیسا کہ درمختار میں خلاصہ سے منقول ہے: قیل لہ: ما فعلت بأم امرأتک؟ فقال: جامعتها، ثبت الحرمة ولا یصدق أنه کذب و لو هازلاً إلخ<sup>(۱)</sup> فقط (۳۵۳/۷)

## بیٹی باپ پر بد نیتی کا الزام لگاتی ہے، باپ

منکر ہے اور گواہ نہیں تو کیا حکم ہے؟

سوال: (۵۸۶) فصاحت کی حقیقی بیٹی نے بیان کیا کہ میرے باپ نے مجھ پر بد نیتی سے ہاتھ چلایا، لیکن فصاحت سختی سے انکار کرتا رہا تو فصاحت کا نکاح ٹوٹ گیا یا نہیں؟ لوگوں نے اس کو اپنی قربانی سے علیحدہ کر دیا، اور جب اس نے علیحدہ قربانی کر کے گوشت تقسیم کیا تو کسی نے نہیں لیا؛ تو وہ گنہ گار ہوئے یا نہ؟ (۱۳۳۹/۳۲۸)

الجواب: (فصاحت) (۲) کا نکاح اس صورت میں قائم ہے، اور چوں کہ (فصاحت) (۲) منکر ہے، اور اس کی تکذیب شہود عدول سے ثابت نہیں ہے، اس لیے حرمت مصاہرت اس صورت میں ثابت نہ ہوگی، پس (فصاحت) (۲) کے ساتھ متارکت کرنا اور اس کو شریک قربانی نہ کرنا اور اس کے دیے ہوئے گوشت قربانی کو نہ لینا اور اس کو ناجائز سمجھنا ناجائز اور معصیت ہے۔ فقط واللہ اعلم (۳۷۳-۳۷۲/۷)

## لڑکے کی بیوی کو شہوت سے چھوا مگر

دو عادل گواہ نہیں ہیں تو کیا حکم ہے؟

سوال: (۵۸۷) ایک شخص اپنے لڑکے کی بیوی کے پاس زنا کرنے کی نیت سے دو رات گیا،

(۱) الدر المختار مع رد المحتار: ۹۲/۴-۹۳، کتاب النکاح، فصل فی المحرمات.

(۲) رجسٹر نقول فتاویٰ میں تینوں جگہ (فصاحت) کی جگہ ”حیدر علی“ ہے، اس کو مفتی ظفیر الدین صاحب نے

سوال کے پیش نظر بدلا ہے۔ ۱۲

جب دوسری رات شخص مذکور بیوی مذکورہ کے سینے کی طرف ہاتھ لے جانے لگا تو عورت نے نیند سے بیدار ہو کر شور کیا، لوگ جمع ہو گئے اور یہ فعل ایک مولوی کے سامنے ثابت ہو گیا، اس وقت وہ مولوی ان باتوں سے انکار کر رہے ہیں؛ شرعاً کیا حکم ہوگا؟ (۱۳۴۳ھ/۸۹۵)

الجواب: اگر وہ شخص یا اس کا پسر مس بالشہوة سے انکار کرے اور دوسرا عادل یا ایک مرد اور دو عورتوں عدول کی شہادت سے مس بالشہوة ثابت نہ ہو تو حرمت مصاہرت اس صورت میں ثابت نہ ہوگی؛ کیوں کہ حرمت مصاہرت ان حقوق میں سے ہے جس میں دوسرا یا ایک مرد اور دو عورتوں کی شہادت کی ضرورت ہے، درمختار میں ہے: و ..... لغيرها من الحقوق سواء كان الحق مالا أو غيره كنكاح و طلاق إلخ رجلان ..... أو رجل وامرأتان إلخ<sup>(۱)</sup> وفي باب المحرمات منه: وإن ادعت الشبهة إلخ، وأنكرها الرجل فهو مصدق لا هي<sup>(۲)</sup> (درمختار ملخصاً) فقط (۳۲۸-۳۲۹/۷)

اپنی بہو کو برہنہ کر کے سوائے جماع کے سب کیا

اور صرف ایک عورت گواہ ہے تو کیا حکم ہے؟

سوال: (۵۸۸) نتھونے اپنے بیٹے فتو کی زوجہ سے فعل ناجائز کرنا چاہا، اور زوجہ فتو پر نتھو اس قدر قادر ہو گیا کہ اس کو ننگی کر کے فعل ناجائز کا مرتکب ہوا، مگر چوں کہ عورت کی منشا نہیں تھی اس بات پر قادر نہ ہو سکا جیسے سوئی میں دھاگا پڑا ہوا ہو، اور یہ امر کہ ایسا نہیں ہوا زبانی زوجہ فتو کے معلوم ہوا، اب اس عورت کا نکاح فتو سے جائز رہا یا نہیں؟ اور فتو یا اس کی زوجہ کے معاف کرنے سے نتھو کا یہ گناہ معاف ہو جاوے گا یا نہیں؟ اور والدہ فتو نے بھی شہادت دی کہ ارادہ تھا مگر یہ فعل (ناجائز)<sup>(۳)</sup> ہونے نہیں پایا، سوائے اس کے اور کوئی شہادت نہیں ہے؟ (۱۳۳۷ھ/۱۶۷)

الجواب: حرمت مصاہرت محض مس بالشہوت سے بھی ثابت ہو جاتی ہے، پس اگر دخول فرج

(۱) الدر المختار مع رد المحتار: ۸/۱۵۸، کتاب الشہادات.

(۲) الدر المختار مع رد المحتار: ۴/۹۲، کتاب النکاح، فصل في المحرمات.

(۳) توسین والالفظ رجس نقل فتاویٰ سے اضافہ کیا گیا ہے۔ ۱۲

داخل میں بھی نہ ہوا ہو تب بھی صورت مذکورہ میں حرمت مصاہرت ثابت ہوگئی<sup>(۱)</sup> اور فتو کی زوجہ؛ فتو پر حرام ہوگئی، فتو کو چاہیے کہ اس کو علیحدہ کر دے، البتہ اگر فتو کو اس فعل کا یقین نہ ہو اور نہ دو گواہ اس فعل کے موجود ہیں تو محض عورت کے کہنے سے حرمت ثابت نہ ہوگی، اور علیحدہ کرنا اس عورت کا فتو کے ذمہ لازم نہ ہوگا<sup>(۲)</sup> باقی اگر درحقیقت نھو سے یہ فعل حرام ہوا ہے تو فتو کے معاف کرنے سے یا عورت کے معاف کرنے سے اس کا گناہ معاف نہیں ہو سکتا؛ یہ اللہ کا گناہ ہے، البتہ اگر نھو نے توبہ کر لی ہوگی تو جو گناہ اللہ کا ہوا وہ معاف ہو جاوے گا، اور جو فتو کی حق تلفی ہوئی وہ فتو کے معاف کرنے سے معاف ہو جاوے گی۔ فقط واللہ تعالیٰ اعلم (۳۳۵-۳۳۴/۷)

## ایک گواہ نے پستان پکڑنا بیان کیا

### دوسرے نے بوسہ لینا تو کیا حکم ہے؟

سوال: (۵۸۹) زید شہادت دیتا ہے کہ میں نے دیکھا کہ عمر اپنے فرزند کی زوجہ ہندہ کے ساتھ برہنہ لیٹا ہوا تھا اور زوجہ کے پستان پکڑے ہوا تھا، خالد شہادت دیتا ہے کہ میں نے دیکھا کہ زید نے اپنے فرزند کی زوجہ کا بوسہ لیا، اس صورت میں حرمت مصاہرت ثابت ہوگی یا نہیں؟

(۱۵۴۷/۴۶-۱۳۴۷ھ)

الجواب: اس صورت میں زید کے بیان میں یہ امر مذکور نہیں ہے کہ پستان کا پکڑنا شہوت کے ساتھ تھا یا نہ تھا، اسی طرح بوسہ میں بھی شہوت کا ذکر نہیں ہے، اور پھر یہ کہ بوسہ دینا صرف ایک گواہ کا

(۱) و حرم أيضًا بالصَّهْرِيَّةِ أَصْلُ مَزْنِيَّتِهِ ..... وَأَصْلُ مَمْسُوسَتِهِ بِشَهْوَةٍ ..... وَأَصْلُ مَاسْتِهِ إِخْ وَفُرُوعُهُنَّ مُطْلَقًا وَالْعَبْرَةُ لِلشَّهْوَةِ (الدَّرَّ الْمُخْتَار) قَوْلُهُ: (مُطْلَقًا) يَرْجِعُ إِلَى الْأَصُولِ وَالْفُرُوعِ أَيْ وَإِنْ عَلُوْنَ وَإِنْ سَفَلْنَ. (الدَّرَّ الْمُخْتَار وَرَدَّ الْمُحْتَار: ۸۶/۴-۸۷، كِتَابُ النِّكَاحِ، فَصْلُ فِي الْمَحْرَمَاتِ) ظَفِير

(۲) وَثَبُوتُ الْحَرَمَةِ بِلَمْسِهَا مَشْرُوطٌ بِأَنْ يَصْدَقَهَا أَوْ يَقَعَ فِي أَكْبَرِ رَأْيِهِ صَدَقَهَا، وَعَلَى هَذَا يَنْبَغِي أَنْ يُقَالَ فِي مَسِّهَ إِيَّاهَا: لَا تَحْرَمُ عَلَى أَبِيهِ وَابْنِهِ إِلَّا أَنْ يَصْدَقَهَا أَوْ يَغْلِبَ عَلَى ظَنِّهِ صَدَقَهَا، ثُمَّ رَأَيْتُ عَنْ أَبِي يُوسُفَ مَا يَفِيدُ ذَلِكَ إِخْ. (الْبَحْرُ الرَّائِقُ: ۱۷۷/۳، كِتَابُ النِّكَاحِ، فَصْلُ فِي الْمَحْرَمَاتِ) ظَفِير

بیان ہے، اور پستان کا پکڑنا بھی صرف ایک شخص کا بیان ہے، دونوں گواہ کسی امر واحد پر متفق نہیں ہیں، لہذا حرمتِ مصاہرت اس صورت میں ثابت نہ ہوگی۔ درمختار میں ہے: وتقبل الشهادة على الإقرار باللمس والتقبيل عن شهوة وكذا تقبل على نفس اللمس والتقبيل إلخ عن شهوة إلخ<sup>(۱)</sup> پس اس صورت میں نہ لمس بالشہوت پر پوری شہادت ہے اور نہ تقبیل پر پوری شہادت ہے، اور گواہوں کے بیان میں اختلاف بھی ظاہر ہے؛ اس لیے حرمتِ مصاہرت ثابت نہ ہوگی۔ فقط واللہ اعلم (۳۵۴/۷)

ربیہ سے زنا کا انکار کیا پھر دباؤ سے

اقرار کر لیا پھر انکار تو کیا حکم ہے؟

سوال: (۵۹۰) عمر نے شادی کی اور زوجہ سے قربت بھی کی، اس کے ساتھ ایک لڑکی ربیہ بالغہ بھی آئی، تھوڑے دن کے بعد جو عمر کی پہلی بیوی سے ایک نابالغ لڑکا تھا، اس نے اپنے باپ عمر کو ربیہ سے زنا کا الزام لگایا، لوگوں نے عمر اور ربیہ سے پوچھا، دونوں نے زنا کا انکار کیا، بعد ازاں ایک خواندہ فقیر آیا اس نے جبراً عمر سے زنا کا اقرار کرایا، اور توبہ کرائی، پھر عمر زنا کا منکر ہوا، اور لڑکا نابالغ بھی منکر ہے؛ اس صورت میں شرعاً کیا حکم ہے؟ (۱۳۴۳/۳۶۵ھ)

الجواب: اقرار زنا بالربیہ سے اس کی زوجہ اس پر حرام ہوگئی، لیکن وہ اقرار اگر اس نے کسی دباؤ سے جھوٹ کیا ہے، اور فی الحقیقت اس نے اپنی ربیہ سے زنا نہ کیا تھا تو اگرچہ عند القاضی قول اس کا معتبر نہ ہوگا، مگر عند اللہ وہ عورت اس کے لیے حلال ہے، درمختار میں ہے: وفي الخلاصة: قيل له: ما فعلتَ بأمّ امرأتك؟ فقال: جامعته، ثبتت الحرمة ولا يصدق أنه كذب إلخ (الدر المختار) قوله: (ولا يصدق أنه كذب إلخ) أي عند القاضي أمّا بينه وبين الله تعالى إن كان كاذباً فيما أقرّ لم تثبت الحرمة إلخ<sup>(۲)</sup> (شامی) فقط واللہ تعالیٰ اعلم

(۳۸۴-۳۸۳/۷)

(۱) الدر المختار مع رد المحتار: ۹۳/۴، کتاب النکاح، فصل في المحرمات.

(۲) الدر المختار و رد المحتار: ۹۲/۴-۹۳، کتاب النکاح، فصل في المحرمات.

جب داماد خوش دامن سے بہ جبر واکراہ

زنا کا اقرار کرے تو کیا حکم ہے؟

سوال: (۵۹۱) ایک شخص نے بہ جبر واکراہ یہ اقرار کیا کہ میں نے اپنی خوش دامن سے زنا کیا، حالاں کہ اس کی خوش دامن مرحومہ مقرر تھی کہ یہ حمل میرے بہنوئی کا ہے؟ نیز حرمت مصاہرت ایک دو عورت کی گواہی سے ثابت ہو سکتی ہے یا نہیں؟ (۱۳۳۵/۲۹۱ھ)

الجواب: قیل لہ: ما فعلت بأم امرأتک؟ فقال: جَامَعْتُهَا، تَثْبُتُ الْحُرْمَةُ وَلَا يَصَدَّقُ أَنَّهُ كَذِبٌ<sup>(۱)</sup> (الدر المختار) اس سے معلوم ہوا کہ اس صورت میں اس کی زوجہ اس پر موافق اس کے اقرار کے حرام ہو گئی، اگرچہ وہ کہے کہ میں نے جھوٹ کہا ہے، یعنی قاضی اس کے جھوٹ کو تسلیم نہ کرے گا اور شامی میں ہے کہ اگر فی الواقع وہ اقرار اس کا جھوٹ ہو تو فیما بینہ و بین اللہ اس کی زوجہ اس پر حرام نہ ہوگی۔ أمّا بینہ و بین اللہ تعالیٰ إِنْ كَانَ كَاذِبًا فِيمَا أَقْرَرْنَا لَمْ تَثْبُتِ الْحُرْمَةُ<sup>(۱)</sup> (شامی) اور حرمت مصاہرت ایک یا دو عورت کی گواہی سے ثابت نہ ہوگی۔ فقط (۳۹۱/۷-۳۹۲)

خوش دامن کے ساتھ زنا کا جھوٹا اقرار کیا تو کیا حکم ہے؟

سوال: (۵۹۲) خلاصہ سوال یہ ہے کہ ایک شخص اپنی خوش دامن کے ساتھ مکان میں رہا، بعد کو اس کی خوش دامن کو حمل ظاہر ہوا تو پنچایت نے اس شخص سے اقرار لے کر ایک مولوی صاحب کو خط لکھا، انہوں نے اس کی زوجہ کو اس پر حرام قرار دیا، اس کے بعد وہ شخص قسم کھا کر کہتا ہے کہ میں نے خوف کے مارے اقرار کیا؛ تو اس صورت میں اس شخص کی زوجہ اس پر حلال ہے یا حرام؟

(۱۳۳۷-۲۶/۱۸۲۰ھ)

الجواب: درمختار میں ہے: قیل لہ: ما فعلت بأم امرأتک؟ فقال: جَامَعْتُهَا، تَثْبُتُ الْحُرْمَةُ وَلَا يَصَدَّقُ أَنَّهُ كَذِبٌ وَلَوْ هَازِلًا إِنْ خ<sup>(۱)</sup> اور شامی میں ہے: قوله: (وَلَا يَصَدَّقُ أَنَّهُ كَذِبٌ إِنْ خَ أَيُّ عِنْدَ الْقَاضِي أَمَّا بَيْنَهُ وَبَيْنَ اللَّهِ تَعَالَى إِنْ كَانَ كَاذِبًا فِيمَا أَقْرَرْنَا لَمْ تَثْبُتِ الْحُرْمَةُ إِنْ خَ<sup>(۱)</sup>)

(۱) الدر المختار ورد المحتار: ۹۲-۹۳، کتاب النکاح، فصل فی المحرمات.

اس روایت سے معلوم ہوا کہ صورتِ مسئلہ میں اگر اس شخص نے اپنی خوش دامن کے ساتھ زنا کرنے کا جھوٹا اقرار کیا ہے تو قاضی اور مفتی اس کی تصدیق نہیں کریں گے، بلکہ حکم حرمت کا دیں گے اور ان میں یعنی زوجین میں تفریق کر دیں گے، البتہ اگر اس شخص کے علم اور یقین میں یہ بات راسخ ہے کہ میں نے اپنی خوش دامن سے زنا نہیں کیا، اور کوئی فعل موجب حرمتِ مصاہرت اس سے صادر نہیں ہوا تو اس کے حق میں (دیانتہ) (۱) اس کی زوجہ حلال ہے۔ فقط (مسعود احمد) (۲)

(۳۸۱-۳۸۰/۷)

## پہلے ساس کے ساتھ زنا کا اقرار کیا پھر انکار

### تو اس انکار کا اعتبار ہوگا یا نہیں؟

سوال: (۵۹۳) نور الحسن نے لوگوں سے بلا کسی تکرار کے بیان کیا کہ میری خوش دامن سے میرا ناجائز تعلق تھا، اسی کی وجہ سے اس نے میرے ساتھ اپنی لڑکی کا نکاح کر دیا، یہ خبر جب اس کے خسر کو ہوئی تو اپنی لڑکی اس کے گھر سے لے گئے، اور تکرار ہوا جس میں اس نے تمام لوگوں کے سامنے اپنے خسر کو بھی یہ طعنہ دیا، اور جب لوگوں نے اس کو کہا کہ اب تیرا نکاح نہیں ہے تو اس نے تمام لوگوں کے سامنے حلفیہ بیان کیا کہ میں نے یہ جھوٹا الزام لگایا تھا، نیز لڑکی کے سامنے بھی اس نے فعل ناجائز کا اقرار کیا، اب اس کی بیوی کو اس کے یہاں بھیجا جاوے یا نہیں؟ اور نکاح اس کا جائز رہا یا نہیں؟ (۶۶۱/۳۵-۱۳۳۶ھ)

الجواب: درمختار میں ہے: وفي الخلاصة: قيل له: ما فعلت بأمّ امرأتك؟ فقال: جامعته، ثبت الحرمة ولا يصدق أنه كذب ولو هازلاً إلخ، وفي الشامي: قوله: (ولا

(۱) مطبوعہ فتاویٰ میں (دیانتہ) کی جگہ ”دنیا میں“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۲) قوسین والی عبارت رجسٹر نقول فتاویٰ سے اضافہ کی گئی ہے۔

نوٹ: مسعود احمد سے مراد: حضرت مولانا قاضی مسعود احمد صاحب دیوبندی رحمہ اللہ، سابق نائب مفتی و مدرس عربی دارالعلوم دیوبند متوفی ۱۳۸۴ھ ہیں۔ (دارالعلوم دیوبند کی جامع و مختصر تاریخ، ص: ۶۲۶)

محمد حبان بیگ



يصدق أنه كذب إلخ) أي عند القاضي، أما بينه وبين الله تعالى إن كان كاذباً فيما أقر لم تثبت الحرمة إلخ (۱)

اس عبارت کا حاصل یہ ہے کہ اگر کوئی شخص یہ اقرار کرے کہ میں نے اپنی زوجہ کی ماں سے زنا کیا ہے تو اس کی زوجہ اس پر حرام ہو جاوے گی، اس کے بعد اگر وہ کہے: میں نے جھوٹ کہا تھا تو قاضی اس کے اس قول کا اعتبار نہ کرے گا، اور حکم حرمت زوجہ کا جاری کر دے، اور اگر قاضی تک معاملہ نہ پہنچے اور شوہر کہے کہ میں نے جھوٹ کہہ دیا تھا تو مابینہ و بین اللہ اس کی زوجہ اس پر حرام نہ ہوگی۔ فقط واللہ تعالیٰ اعلم (۷/۳۶۸-۳۶۹)

بیٹا کا اقرار ہے کہ میرے باپ نے میری

بیوی سے زنا کیا پھر انکار کیا تو کیا حکم ہے؟

سوال: (۵۹۴)..... (الف) اولاً زید کہتا ہے کہ میرے باپ بکر نے میری بیوی زینب کے ساتھ زنا کیا ہے یعنی بہ چشم خود دیکھا ہے، بعد میں زید حلف سے بیان کرتا ہے کہ بکر نے میری عورت سے زنا نہیں کیا، اور اب عورت کہتی ہے کہ میرے ساتھ بکر نے زنا کیا ہے، اور زید نے جب پہلے اقرار کیا تھا کہ بکر نے میری عورت کے ساتھ زنا کیا ہے اس وقت عورت منکر زنا تھی، اور مسمی بکر جو کہ زید کا باپ ہے منکر زنا ہے، اس صورت میں حرمت مصاہرت ثابت ہوئی یا نہ؟ یعنی زینب زید پر حرام ہوئی یا نہ؟

(ب) جب کہ زید دوسری دفعہ حلف سے کہتا ہے کہ بکر نے میری عورت سے زنا نہیں کیا، اور ایک صورت میں زینب بھی منکر زنا ہے تو مفتی دیانہؒ یہ فتویٰ دے سکتا ہے کہ اگر فی الواقع زید نے بکر کے زینب سے زنا کے بارے میں اقرار غلط کیا تھا تو عند اللہ زینب زید پر حرام نہیں ہوئی یا کیوں کر؟

(ج) جب کہ قاضی اس دیار میں نہیں ہے اور زید و زینب دونوں اپنے اقرار سے رجوع کر رہے ہیں، تو بہ صورت ثابت ہونے حرمت مصاہرت کے زینب بلا طلاق دینے زید کے اپنا نکاح دوسری جگہ کر سکتی ہے یا نہ؟

(د) جب کہ بکر کے زینب سے زنا کرنے پر کوئی گواہ موجود نہیں ہے اور زید و زینب کے مختلف بیان ہیں تو بکر پر کوئی حد شرعی لگ سکتی ہے یا نہ؟

(ه) کیا حدود میں شرعاً حکم ہو سکتا ہے؟ (۳۳۳/۴-۱۳۴۵ھ)

الجواب: (الف) وفي الخلاصة: قيل له: ما فعلت بأمر أهلك؟ فقال: جامعته، تثبت الحرمة — أي قضاءً — ولا يصدق أنه كذب ولو هازلاً (الدّر المختار) قوله: (ولا يصدق أنه كذب إلخ) أي عند القاضي، أما بينه وبين الله تعالى إن كان كاذباً فيما أقر لم تثبت الحرمة إلخ<sup>(۱)</sup> (شامي) وفي الدّر المختار أيضاً: تزوّج بكرة فوجدها ثيباً وقالت: أبوك فضني إن صدقها بانت بلا مهر وإلا لا<sup>(۲)</sup>

لہذا اس صورت میں موافق اقرار زید کے اس کی زوجہ اس پر حرام ہوگئی، اور حرمت مصاہرت ثابت ہوگئی، اور دوسرا قول اس کا معتبر نہیں، لیکن اگر فی الواقع اس نے جھوٹ بولا اور اس کے علم میں زنا ثابت نہیں ہے تو مابینہ وبين اللہ اس کی زوجہ اس پر حرام نہ ہوگی، لیکن اگر عورت کو اس کے اقرار سابق کا علم ہو گیا تو اس کو جائز نہیں کہ اس کو وطی کی اجازت دے۔ لأن المرأة كالقاضي<sup>(۳)</sup> (الدّر المختار وغیرہ)

(ب) مفتی اسی طرح فتویٰ دے گا جو اوپر لکھا گیا یعنی یہ کہے گا کہ موافق زید کے اقرار کے اس کی زوجہ اس پر حرام ہوگئی، لیکن اگر واقع میں وہ جانتا ہے کہ میں نے جھوٹ بولا اور یہ اقرار غلط کیا

(۱) الدّر المختار ورد المحتار: ۹۲/۴-۹۳، کتاب النکاح، فصل في المحرمات.

(۲) الدّر المختار مع رد المحتار: ۸۶/۴، کتاب النکاح، فصل في المحرمات.

(۳) والمرأة كالقاضي إذا سمعته أو أخبرها عدل لا يحلّ لها تمكينه والفتوى على أنه ليس لها قتله، ولا تقتل نفسها بل تفدي نفسها بمالٍ أو تهرب، كما أنه ليس له قتلها إذا حرمت عليه وكلما هرب ردّته بالسحر. وفي البرازية عن الأوزجندی: أنها ترفع الأمر للقاضي، فإن حلف ولا بينة لها فالإثم عليه أه، قلت: أي إذا لم تقدّر على الفداء أو الهرب ولا على منعه عنها فلا يُنافي ما قبله. (رد المحتار: ۳۴۲/۴، کتاب الطلاق، باب الصريح، مطلب في قول البحر: إن الصريح يحتاج في وقوعه ديانة إلى النية) ظفیر

تو مابینہ و بین اللہ اس کی عورت اس پر حرام نہیں ہوئی، اور یہ جب ہی متصور ہے کہ اس کی زوجہ کو اس کے اقرار سابق کی خبر نہ ہو۔

(ج) رجوع عن الاقرار تو معتبر نہیں ہے۔ المرء يؤخذ باقراره<sup>(۱)</sup> قاعدہ مقررہ مسلمہ ہے، البتہ درمختار وغیرہ میں یہ تصریح ہے کہ وبحرمة المصاهرة لا يرتفع النكاح حتى لا يحلّ لها التّزوج إلّا بعد المتاركة وانقضاء العدة<sup>(۲)</sup> اور شامی میں ہے: وعبارة الحاوي: إلّا بعد تفريق القاضي أو بعد المتاركة إلخ<sup>(۳)</sup> لہذا عورت کو قبل تفريق قاضی یا قبل متارکت وانقضاء عدت نکاح ثانی جائز نہیں ہے۔

(د) حد شرعی بکر پر قائم نہ ہوگی کیوں کہ اس صورت میں نہ زانی کا اقرار ہے اور نہ شہود اربعہ موجود ہیں۔ وقد قال الله تعالى: ﴿فَإِذْ لَمْ يَأْتُوا بِالشَّهْدَاءِ فَأُولَئِكَ عِنْدَ اللَّهِ هُمُ الْكَذِبُونَ﴾ (سورہ نور، آیت: ۱۳)

(ه) حدود میں تحکیم صحیح نہیں ہے۔ کما فی باب التحکیم من الدر المختار: صحّ لو فی غیر حدّ وقود إلخ<sup>(۴)</sup> (شامی: ۳۲۸/۴) فقط واللہ تعالیٰ اعلم (۳۸۸-۳۸۶/۷)

## غلطی سے حالت شہوت میں لڑکی کو چھو دیا تو کیا حکم ہے؟

سوال: (۵۹۵) شخصے در حالت شہوت دختر خود را کہ زوجہ خود پنداشتہ بگرفت، چوں معلوم نمود کہ دختر اوست نہ زوجہ او، فوراً دست برداشت، زوجہ اش برو حرام خواہد شد یا نہ؟ (۱۳۳۷/۱۲۷ھ)

ترجمہ سوال: (۵۹۵) ایک شخص نے شہوت کی حالت میں اپنی بیٹی کو اپنی بیوی گمان کر کے پکڑ لیا، جب معلوم ہوا کہ اس کی بیٹی ہے نہ کہ اس کی بیوی؛ فوراً ہاتھ ہٹا لیا، اس کی بیوی اس پر حرام ہو جائے گی یا نہ؟

(۱) قواعد الفقہ میں ہے: المرء مؤخذ باقراره. (قواعد الفقہ: ص: ۱۲۰، رقم القاعدة: ۳۱۴، المطبوعة: دارالکتاب دیوبند)

(۲) الدر المختار و ردّ المحتار: ۹۱/۴-۹۲، کتاب النکاح، فصل فی المحرمات.

(۳) الدر المختار مع ردّ المحتار: ۱۱۳/۸، کتاب القضاء، باب التحکیم.

الجواب: درمختار میں ہے: وكذا لو فزعت فدخلت فراش أبيها عريانة فانتشر لها أبوها تحرم عليه أمها، وفي الشامي: قوله: (فدخلت فراش أبيها) كنى به عن المسّ وإلا فمجرد الدخول بغير مسّ لا يعتبر<sup>(۱)</sup> (شامی: ۲/۲۸۳) اس روایت سے معلوم ہوا کہ حالتِ شہوت میں بلا حیلولہ (رکاوٹ کے بغیر) مس کرنا دختر مشتبہ کو حرام کرتا ہے اس کی ماں کو یعنی اپنی زوجہ کو۔ فقط واللہ تعالیٰ اعلم (۳۳۱-۳۳۲/۷)

## دھوکے میں صحبت کی غرض سے لڑکی کے پاس گیا تو کیا حکم ہے؟

سوال: (۵۹۶) میں نابینا ہوں ایک شب بہ خیال صحبت زوجہ بیدار ہوا، زوجہ ہمراہ دختر ۱۲ سالہ میری ہم بستر تھی، بہ غلطی سراویل دختر خود کھولی، اور اندام نہانی اپنا بہ شہوت اس کی اندام نہانی پر رکھا، بعدہ خبر ہوگئی کہ یہ زوجہ نہیں ہے، جلدی قبل از دخول ذکر جدا ہوا، زوجہ کو بیدار کیا، شہوت سابقہ قدرے موجود تھی، صحبت کی انزال ہوا، اس صورت میں حرمت مصاہرت ثابت ہوگی یا نہیں؟ اگر ثابت ہے تو امام شافعیؒ کے مذہب پر فتویٰ دے سکتے اور عمل کر سکتے ہیں یا نہ؟ (۱۳۴۰/۲۳۶۳ھ)

الجواب: درمختار میں ہے: وفي الخانية: أنّ النظر إلى فرج ابنته بشهوة يوجب حرمة امرأته، وكذا لو فزعت فدخلت فراش أبيها عريانة فانتشر لها أبوها تحرم عليه أمها إلخ<sup>(۲)</sup> اور انزال کی روایت میں قید مع المس والنظر ہے، چنانچہ درمختار میں ہے: فلو أنزل مع مسّ أو نظر فلا حرمة<sup>(۳)</sup> ان روایات سے ثابت ہے کہ صورت واقعہ میں حرمت ثابت ہے، اور حنفی کو اس بارے میں امام شافعیؒ کے مذہب پر عمل کرنے کی کوئی روایت اور فتویٰ منقول نہیں ہے۔ فقط واللہ تعالیٰ اعلم (۳۷۵-۳۷۴/۷)

## غلطی سے رات میں ماں یا بہن کو ہاتھ لگ جائے تو کیا حکم ہے؟

سوال: (۵۹۷) ایک شخص نے رات کے وقت جماع کا ارادہ کیا؛ اپنی جگہ سے اٹھا مگر

(۱) الدر المختار و رد المحتار: ۹۲/۴، کتاب النکاح، فصل في المحرمات.

(۲) الدر المختار مع رد المحتار: ۹۱-۹۲، کتاب النکاح، فصل في المحرمات.

(۳) الدر المختار مع رد المحتار: ۸۸/۴، کتاب النکاح، فصل في المحرمات.

چوں کہ اندھیری رات تھی خطا لڑکی یا ہمشیرہ یا ماں کو ہاتھ لگا دیا؛ اس شخص کا نکاح ٹوٹ گیا یا نہیں؟

(۱۱۲۹/۴۶-۱۳۳۷ھ)

الجواب: اپنی والدہ یا ہمشیرہ کو اگر ہاتھ لگا تو کسی حال اس کی زوجہ اس کے نکاح سے نہیں نکلتی خواہ ہاتھ شہوت سے لگا ہو یا بدون شہوت کے (لیکن اگر اس عورت کی دختر کو ننگے بدن پر شہوت سے ہاتھ لگا ہو تو اس کی والدہ اس پر حرام ہو جاتی ہے، اور اس حرمت میں کچھ شرائط ہیں: وہ یہ کہ وہ لڑکی مستہزأ یا بالغہ ہو اور یہ کہ اس کو ہاتھ لگ کر شہوت زیادہ ہو گئی ہو اگر پہلے سے شہوت موجود ہو، اور یہ کہ کوئی موٹا کپڑا حائل نہ ہو۔ وتفصیله فی الدر المختار (۱) (۲) فقط واللہ اعلم (۳۴۱/۷)

## محض وطی کے گمان سے حرمت مصاہرت ثابت نہیں ہوتی

سوال: (۵۹۸) ہندہ صغیرہ کا نکاح اس کے اولیاء نے ایک شخص بالغ سے کر دیا، اور یہ شخص بالغ ہندہ کی ماں کے پاس رہنے لگا، اور اس قدر خلط ملط اس شخص کا ہندہ کی ماں سے ہوا کہ لوگوں کو گمان ہو گیا کہ یہ شخص ہندہ کی ماں سے صحبت کرتا ہے، ہندہ کا نکاح دوسری جگہ کر دیا، چھ ماہ بعد اس نے بھی ہندہ کو نکال دی، پھر ہندہ بالغہ ہو گئی، ہندہ نے تیسرے شخص سے نکاح کیا، اس نے ہندہ سے صحبت کی، پھر اس نے بھی ہندہ کو نکال دی اور طلاق دے دی، آیا محض لوگوں کے گمان سے ہندہ کے شوہر اول پر حرمت ابدی ثابت ہوگی یا نہیں؟ اور دوسرا عقد صحیح ہوا یا نہ؟ دوسرے شخص نے جو ہندہ کو اپنے گھر سے نکال دی اور طلاق دینا معلوم نہیں؛ محض نکال دینے سے ہندہ پر طلاق واقع ہو گئی یا نہیں؟

(۱) و حرم أيضًا بالصَّهرية ..... أصل ممسوسة بشهوة ..... بحائل لا يمنع الحرارة إلخ والعبرة للشهوة عند المس والنظر لا بعدهما، وحدّهما فيهما تحرّك آله أو زيادته، به يفتى إلخ هذا إذا كانت حيّة مشتهاة. (الدر المختار مع رد المحتار: ۸۶/۴-۸۹، كتاب النكاح، فصل في المحرمات) ظفیر

وهكذا في الفتاوى الهندية: ۱/۲۷۵، كتاب النكاح، الباب الثالث في بيان المحرمات،

القسم الثاني: المحرمات بالصَّهرية.

(۲) توسین والی عبارت رجس نقل قول فتاویٰ سے اضافہ کی گئی ہے۔ ۱۲

الغرض دوسرا اور تیسرا نکاح صحیح ہے یا نہیں؟ اب شوہر اوّل نے ہندہ کو طلاق بھی دے دی ہے تو اس صورت میں عدت ختم ہونے پر ہندہ اپنا نکاح چوتھے شخص سے کر سکتی ہے یا نہیں؟ (۱۳۶۴/۱۳۳۷ھ)

الجواب: محض گمان سے ہندہ اپنے شوہر پر حرام نہ ہوگی<sup>(۱)</sup> اور بدون شوہر اوّل کے طلاق دینے کے جو دوسرا اور تیسرا نکاح ہوا وہ باطل ہوا، اور اگر کسی نے ان میں سے صحبت کی تو وہ حرام فعل ہوا تو بہ کریں<sup>(۲)</sup> اب جب کہ شوہر اوّل نے طلاق دے دی اور اس نے دخول و خلوت بھی نہ کیا تھا تو بلا عدت کے دوسرے شخص سے ہندہ کا نکاح صحیح ہے۔ فقط واللہ تعالیٰ اعلم (۳۲۹/۷-۳۳۰)

بیوی کا خیال ہے کہ میرے شوہر نے

میری بیٹی سے صحبت کی تو کیا حکم ہے؟

سوال: (۵۹۹) ہندہ اپنی خاوند کی نسبت کہتی ہے کہ از روئے بدینتی میری بیٹی سے بات چیت کی؛ اور اغلب ہے کہ صحبت بھی کی ہوگی؛ اس لیے میں زید پر حرام ہوگئی، اس صورت میں شرعاً کیا حکم ہے؟ (۱۳۳۹/۱۲۰۰ھ)

الجواب: محض گمان اور خیال سے حرمت مصاہرت ثابت نہیں ہوتی، پس ہندہ اپنے شوہر زید پر حرام محض اس خیال سے کہ زید نے شاید ہندہ کی دختر سے صحبت کی ہو حرام نہیں ہوئی۔ فقط (۳۷۳/۷)

اپنی لڑکی کے ساتھ محض بدینتی اور تعلق بد

کی خواہش سے حرمت ثابت نہ ہوگی

سوال: (۶۰۰) زید کے ایک بیوی زینب اور تین لڑکیاں ہیں، زید نے اپنی خواہش نفسانی کی

(۱) اليقين لا يزول بالشك. (رد المحتار: ۱/۲۵۱، كتاب الطهارة، مطلب في ندب مراعاة الخلاف إذا لم يرتكب مكروه مذهب) وہ اقرار کرے یا شرعی گواہ ہوں، یوں گمان سے کچھ نہیں ہوتا۔

(۲) لا يجوز للرجل أن يتزوج زوجة غيره وكذلك المعتدة إلخ، ولو تزوج بمنكوحة الغير وهو لا يعلم أنها منكوحة الغير فوطئها تجب العدة، وإن كان يعلم أنها منكوحة الغير لا تجب حتى لا يحرم على الزوج وطؤها. (الفتاوى الهندية: ۱/۲۸۰، كتاب النكاح، الباب الثالث في المحرمات، القسم السادس: المحرمات التي يتعلّق بها حق الغير) ظفیر

وجہ سے اپنی منجھلی لڑکی پر نیت بد کر کے خواہش فعل بد کی، اگر زینب زوجہ زید کی مانع نہ ہوتی؛ فعل بد کا ارتکاب ہو جاتا، ایسی حالت میں طلاق جائز ہوئی یا نہیں؟ اور زینب کو کوئی حق مہر وغیرہ کا ہے یا نہیں؟ (۱۳۳۵ھ/۱۲۹۳ھ)

الجواب: فقط ارادہ اور خواہش فعل بد سے تو زینب اس پر حرام نہیں ہوئی، البتہ اگر شہوت کے ساتھ اپنی دختر کے بدن کو بہ حالت برہنگی ہاتھ لگا دیا تو زینب زید پر حرام ہوگئی، اس کو علیحدہ کر دینا چاہیے<sup>(۱)</sup> اور مہر زینب کا لازم ہے، مدخولہ ہے تو پورا اور نہ نصف<sup>(۲)</sup> فقط (۳۶۱-۳۶۲)

## دادا کی موطوءہ سے نکاح جائز نہیں

### خواہ وہ درمیان میں مرتد ہوگئی ہو

سوال: (۶۰۱) زید نے نوے سال کی عمر میں ایک سترہ سالہ عورت سے نکاح کیا، چند سال نہ گزرے تھے کہ وہ راہی ملک عدم ہوا، عورت مذکورہ شوالا (شو کے مندر) میں جا کر شدہ ہوگئی اور بت پرستی کرنے لگی، زید کے پوتے نے کوشش کی اور وہ مسلمان ہوگئی، اور اپنے سوتیلے پوتے سے ناجائز تعلق کر لیا، آیا زید پر عورت کا ارتداد کوئی ایسا اثر پیدا کر سکتا ہے جو دادی اور پوتے کے رشتہ کو منقطع کرے؟ (۱۳۳۲ھ/۱۹۰۱ھ)

الجواب: ارتداد کے بعد جب وہ عورت مسلمان ہوگئی تو جو حرمت مصاہرت پہلے تھی وہ قائم ہے، زید کے پوتے کے اوپر وہ عورت ہمیشہ کے لیے حرام قطعی ہے۔ لقولہ تعالیٰ: ﴿وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ الْآیۃ﴾ (سورۃ نساء، آیت: ۲۲) فقط واللہ اعلم (۳۲۸/۷)

(۱) والشهوة تعتبر عند المس والنظر حتى لو وجدوا بغیر شهوة ثم اشتہی بعد التّرك لا تتعلق به الحرمة. (الفتاویٰ الہندیۃ: ۱/۲۷۵، کتاب النکاح، الباب الثالث: فی بیان المحرمات، القسم الثانی: المحرمات بالصہریۃ)

(۲) ومن سمی مہراً عشرة فما زاد فعليه المسمى إن دخل بها أو مات عنها إلخ، وإن طلقها قبل الدّخول والخلوة فلها نصف المسمى. (الہدایۃ: ۲/۳۲۴، کتاب النکاح، باب المہر) ظفیر

نانا کے لیے نواسے کی بیوی اور نواسے کے لیے نانا کی منکوحہ حرام ہے

سوال: (۶۰۲)..... (الف) نانا کی بیوہ سے کہ جو دوتے (نواسے) کی نانی نہ ہو بلکہ دوسری کوئی غیر عورت ہو نکاح جائز ہے یا نہ؟

(ب) اگر دوتے یعنی پسر دختر کے دوسرے بھائی کے ساتھ کہ وہ بھی پسر دختر ہے، اس عورت بیوہ مذکورہ کے ساتھ ایجاب و قبول شرعی ہو چکا ہو تو اگر نانا ایسی عورت مخطوبہ پسر دختر خود کے ساتھ نکاح کرے تو جائز ہے یا نہ؟

(ج) اگر نانا شیخ فانی ہو اور وہ اپنا نکاح کسی عورت سے محض خدمت کے لیے کرے اور مجامعت پر قادر نہ ہو تو بعد وفات نانا کے؛ اس عورت سے نکاح جائز ہے؟

(د) اس عبارت تفسیر مولانا ابوسعود کا کیا مطلب ہے <sup>(۱)</sup> جو بہ ذیل آیت: ﴿وَلَا تَنْكِحُوا مَا نَكَحَ آبَاؤُكُمْ﴾ (سورہ نساء، آیت: ۲۲) ہے۔ (۱۳۳۳-۳۲/۱۴۵۷ھ)

الجواب: (الف) حرام ہے۔ لقولہ تعالیٰ: ﴿وَلَا تَنْكِحُوا مَا نَكَحَ آبَاؤُكُمْ﴾ (سورہ نساء، آیت: ۲۲) وقال في العالمکیرية: نساء الآباء والأجداد من جهة الأب أو الأم وإن علوا، فهؤلاء محرمات على التأیید نکاحاً ووطناً <sup>(۲)</sup>

(ب) اگر ایجاب و قبول نکاح کا ہو چکا تھا، یعنی نکاح شرعی حسب قاعدہ شرعیہ ایجاب و قبول کے ساتھ ہو چکا تھا تو نانا کا نکاح زوجہ پسر دختر خود سے فاسد اور حرام اور ناجائز ہے، اور اگر خطبہ ہوا تھا تو نانا سے نکاح اس مخطوبہ پسر دختر کا جائز ہے۔ فقط

(۱) قال ابن عباس وجمهور المفسرین: كان أهل الجاهلية يتزوجون بأزواج آبائهم فنهوا عن ذلك، واسم الآباء ينتظم الأجداد مجازاً، فثبت حرمة ما نكحوها نصاً وإجماعاً، ويستقل في إثبات هذه الحرمة نفس النكاح إذا كان صحيحاً، وأما إذا كان فاسداً فلا بد في إثباتها من الوطء أو ما يجري مجراه من التقبيل والمس بشهوة ونحوهما إلخ. (تفسير أبي السعود المسمى: إرشاد العقل السليم إلى مزايا القرآن الكريم: ۱۵۹/۲، تفسير سورة النساء، الآية: ۲۲)

(۲) الفتاویٰ الہندیہ: ۱/۲۷۴، کتاب النکاح، الباب الثالث فی بیان المحرمات إلخ، القسم الثانی: المحرمات بالصہریۃ.



(ج) ایسی حالت میں بھی پسر دختر کا نکاح اپنے نانا کی منکوحہ سے درست نہیں۔ کما مر فی

الجواب الأول (الف) فقط (۳۲۳/۷)

(د) جو کچھ حاصل اس عبارت ابو السعد کا ہے وہی مذہب ہے جمہور کا اور حنفیہ کا کہ نکاح اگر صحیح ہوا تو نفس نکاح موجب حرمت ہے، اور اگر فاسد ہو تو بعد طی و ما یجری مجراہ حرمت ثابت ہوگی قال فی العالمگیریہ: فلو تزوجها نکاحاً فاسداً لا تحرم علیہ أمہا بمجرد العقد بل بالوطء ھکذا فی البحر<sup>(۱)</sup> پس اگر پسر دختر کی منکوحہ کے ساتھ نانا نے نکاح کیا تھا تو نکاح فاسد تھا اور مخطوبہ کے ساتھ کیا تھا تو صحیح ہوا، اور شیخ ضعیف کے حق میں تحرک قلب یا ازدیاد تحرک قلب قائم مقام شہوت کے ہے<sup>(۲)</sup> (پس لمس حالت مذکورہ کے ساتھ لمس بالشہوت ہے۔ فَإِنْ كَانَ شَيْخًا أَوْ عَيْنًا فَحَدَّ الشَّهْوَةِ أَنْ يَتَحَرَّكَ قَلْبُهُ بِالشَّهْوَةِ إِنْ لَمْ يَكُنْ مُتَحَرِّكًا قَبْلَ ذَلِكَ، وَيَزِدُّهُ الْإِشْتِهَاءُ إِنْ كَانَ مُتَحَرِّكًا كَذَا فِي الْمَحِيط<sup>(۳)</sup> (عالمگیریہ) فقط<sup>(۴)</sup> (۳۲۳-۳۲۴/۷)

## باپ کی منکوحہ سے بعد طلاق شادی جائز ہے یا نہیں؟

سوال: (۶۰۳) ایک مرد نے ایک عورت سے عقد کیا، نہ خلوت ہوئی نہ اس کو مرد نے دیکھا، اور نہ اس کے گھر آئی اور اس کو طلاق دے دی، بعد طلاق کے اس کا لڑکا عقد کر سکتا ہے یا نہیں؟  
(۱۳۳۳-۳۲/۱۹ھ)

الجواب: نہیں کر سکتا<sup>(۵)</sup> فقط (ارشاد ربانی ہے: ﴿وَلَا تَنْكِحُوا مَا نَكَحَ آبَاؤُكُمْ﴾ (سورہ نساء، آیت: ۲۲) ظفیر (۳۲۲/۷)

(۱) حوالہ سابقہ۔

(۲) وحدھا (الشہوة) ..... فی امرأة ونحو شیخ کبیر تحرک قلبہ أو زیادته. (الدر المختار مع رد المحتار: ۸۷/۴، کتاب النکاح، فصل فی المحرمات) ظفیر  
(۳) الفتاویٰ الہندیہ: ۲۷۵/۱، کتاب النکاح، الباب الثالث فی بیان المحرمات إلخ، القسم الثاني: المحرمات بالصہریۃ.

(۴) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۵) وتحرم زوجة الأصل والفرع بمجرد العقد دخل بها أو لا. (رد المحتار: ۸۴/۴، کتاب النکاح، فصل فی المحرمات) ظفیر

باپ سے نکاح ہو جانے کے بعد وہ منکوحہ لڑکے پر ہمیشہ کے لیے

حرام ہو جاتی ہے اگرچہ باپ اس نکاح کا انکار کرے

سوال: (۶۰۴) ایک شخص نے ایک عورت سے مجمع عام میں اپنا نکاح بہ رضائے عورت بالغہ کرایا، گواہوں کے سامنے ایجاب قبول ہوا، بعد النکاح وہ شخص یوں کہتا ہے کہ یہ ایجاب و قبول میں نے اپنا نہیں کیا، بلکہ میرا لڑکا جو نابالغ ہے اس کے لیے ایجاب و قبول کیا ہے، اور عورت بھی راضی نہیں ہے تو کیا یہ نکاح اس کے لڑکے سے ہو سکتا ہے یا نہ؟ اور اس آدمی سے بھی نکاح باقی رہ سکتا ہے یا نہ؟ (۱۳۴۵-۴۴/۱۳۲ھ)

الجواب: اس صورت میں جب کہ شخص مذکور نے گواہوں کے سامنے عورت کو قبول کر لیا اور شرعی طور پر ایجاب و قبول ہو گیا تو اب یہ نکاح خود اس کا صحیح ہو گیا<sup>(۱)</sup> یہ اس کا شوہر اور وہ اس کی بیوی ہو گئی، اب صحت نکاح کے بعد اس شخص کا یہ کہنا کہ میں نے خود اپنا نکاح نہیں کیا بلکہ لڑکے کا کیا ہے معتبر نہیں، یہ عورت لڑکے کے لیے ہمیشہ کے لیے حرام ہو گئی، اب اس سے نکاح کی کوئی صورت نہیں، قال في الدر المختار: و زوجة أصله إلخ دخل بها أو لا إلخ<sup>(۲)</sup> فقط (کتبہ عتیق الرحمن عثمانی) (۳) (۶۳-۶۳/۷)

بیٹے کی مدخولہ سے باپ کا اور باپ کی

مدخولہ سے بیٹے کا نکاح جائز نہیں

سوال: (۶۰۵) بیٹے کی مدخولہ سے باپ کا اور باپ کی مدخولہ کا بیٹے سے نکاح جائز ہے

یا نہیں؟ (۱۳۴۵-۴۴/۸۱۳ھ)

(۱) وينعقد ..... بإيجاب من أحدهما وقبول من الآخر إلخ. (الدر المختار مع رد المحتار:

۶۰-۵۹/۴، کتاب النکاح، مطلب: كثيراً ما يتساهل في إطلاق المستحب على السنة)

(۲) الدر المختار مع رد المحتار: ۸۴/۴، کتاب النکاح، فصل في المحرمات.

(۳) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

الجواب: یہ ہر دو صورت جائز نہیں ہیں۔ کما قال اللہ تعالیٰ: ﴿وَحَلَائِلُ أَبْنَائِكُمُ الْآيَةُ﴾  
(سورۃ نساء، آیت: ۲۳) فقط واللہ تعالیٰ اعلم (۳۶۷-۳۶۸/۷)

## بیٹے کی بیوی سے نکاح جائز نہیں

سوال: (۶۰۶) بیٹے کی عورت کے ساتھ نکاح درست ہے یا نہیں؟ (۱۳۳۸ھ/۶۳۳)  
الجواب: بیٹے کی زوجہ سے بیٹے کے مرنے کے بعد یا طلاق دینے کے بعد باپ کو نکاح کرنا درست نہیں ہے بلکہ قطعاً حرام ہے، قرآن شریف میں محرمات کے بیان میں فرمایا ہے: ﴿وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ﴾ (سورۃ نساء، آیت: ۲۳) ”یعنی حرام کی گئی تم پر تمہارے بیٹوں کی بیبیاں“۔ فقط واللہ تعالیٰ اعلم (۳۶۸/۷)

## لڑکے کی بیوی سے نکاح ہمیشہ حرام اور بھتیجے کی

### بیوہ یا مطلقہ سے بعد عدت جائز ہے

سوال: (۶۰۷) از زوجہ ابن نکاح حرام است دائماً؟ یا بعد طلاق یا وفات او جائز است؟ و نیز از زوجہ ابن الاخ بعد موت او نکاح جائز است یا نہ؟ (۱۳۳۰ھ-۲۹/۱۲۱۹) (۱)  
الجواب: از زوجہ ابن نکاح حرام است دائماً (۲) و از زوجہ ابن الاخ بعد موت او و بعد عدت نکاح جائز است۔ فقط (۳۳۲/۷)

ترجمہ سوال: (۶۰۷) بیٹے کی بیوی سے نکاح ہمیشہ حرام ہے؟ یا طلاق یا اس کی وفات کے بعد جائز ہے؟ اور نیز بھتیجے کی بیوی سے اس کی وفات کے بعد نکاح جائز ہے یا نہ؟  
الجواب: بیٹے کی بیوی سے ہمیشہ کے لیے نکاح حرام ہے، اور بھتیجے کی بیوی سے اس کی وفات اور عدت کے بعد نکاح جائز ہے۔

(۱) اس سوال کی عبارت رجسٹر نقول فتاویٰ میں نہیں ہے۔ ۱۲

(۲) ﴿وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ﴾ (سورۃ نساء، آیت: ۲۳)

بیٹے کی بیوہ سے نکاح حرام ہے، جو

اولاد ہو چکی اس کی پرورش کی جائے

سوال: (۶۰۸)..... (الف) عبدالرحمن کا نکاح اپنے پسر متوفی سعید کی زوجہ بیوہ مسماة غفورن سے شرعاً درست ہے یا نہیں؟

(ب) جو اولاد نکاح مذکور کے بعد ان دونوں سے ہوئی تو اس کی پرورش کون کرے؟

(ج) عبدالرحمن اور غفوراً کو اب کیا کرنا چاہیے؟

(د) عبدالرحمن وغفورن اور ان کی اولاد اگر داخل برادری ہو سکتے ہیں تو کن شرائط کے ساتھ؟

(۱۳۴۰/۶۲)

الجواب: (الف-د) عبدالرحمن کا نکاح اپنے پسر کی زوجہ غفورن سے حرام اور ناجائز ہوا (۱) اور وہ نکاح نہیں ہوا ان کو علیحدہ ہو جانا چاہیے، اور علاقہ نکاح کو منقطع سمجھنا چاہیے، اور توبہ واستغفار کرنا چاہیے، بعد توبہ واستغفار و علیحدگی کے وہ دونوں شامل برادری ہو سکتے ہیں، اور اولاد کی پرورش کرتے رہیں؛ ان کی پرورش کرنا ضروری اور کارِ ثواب ہے۔ فقط واللہ تعالیٰ اعلم (۳۴۵/۷)

نامرد بیٹے کی بیوی (بہو) بھی

باپ کے لیے دائماً حرام ہے

سوال: (۶۰۹) مسماة اللہ رکھی جو ان کا نکاح ایسے لڑکے سے ہوا جو دنیاوی کام انجام نہیں دے سکتا، اور قوت باہ اس میں پیدا ہی نہیں ہوتی، مانند منخث کے ہے، اس لڑکے کا باپ اپنے لڑکے کی زوجہ سے نکاح کر سکتا ہے؟ (۱۳۴۰/۴۵۹)

(۱) و حرم بالمصاهرة بنت زوجته الموطوءة إلخ ، و زوجة أصله و فرعه مطلقاً ولو بعيداً دخل بها أولاً (الدر المختار) و تحرم زوجة الأصل والفرع بمجرد العقد دخل بها أو لا. (الدر المختار و رد المحتار: ۴/۸۳-۸۴، کتاب النکاح، فصل في المحرمات) ظفیر

**الجواب:** بیٹے کی زوجہ سے نکاح حرام قطعی ہے۔ کما قال اللہ تعالیٰ: ﴿وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ﴾ (سورہ نساء، آیت: ۲۳) اس آیت میں محرمات ابدیہ میں سے زوجۃ الابن کو بھی فرمایا ہے، پس اپنے پسر کی زوجہ سے اگرچہ وہ غیر مدخولہ ہو نکاح قطعاً اور دائماً حرام ہے (۱) اور دوسرے شخص سے نکاح اس عورت کا اس وقت ہو سکتا ہے کہ اس کا شوہر اس کو طلاق دے دے، بدون طلاق کے دوسرے شخص سے نکاح اس کا درست نہ ہوگا۔ فقط واللہ اعلم (۳۳۶-۳۳۵/۷)

## نابالغہ غیر مدخولہ بیوی کی ماں محرمات ابدیہ میں سے ہے

**سوال:** (۶۱۰) عبد اللہ بالغ کی منگنی بہ طور ایجاب و قبول ہوئی، لڑکی نابالغہ کے باپ نے ایجاب کیا، وہ لڑکی حالت صغر میں ہی مر گئی، حالت حیات میں اپنے والدین کے یہاں رہی، دخول کی نوبت نہیں آئی، اور بہ وقت ایجاب کوئی خطبہ نکاح نہیں ہوا تھا، اب اس لڑکی کا والد بھی فوت ہو گیا، اب عبد اللہ لڑکی کی والدہ سے نکاح کرنا چاہتا ہے جائز ہے یا نہیں؟ (۱۳۳۷/۹۲۱ھ)

**الجواب:** اگر لڑکی کی جانب سے باپ نے ایجاب کیا، اور لڑکے بالغ نے اس کو قبول کیا، دو گواہوں کے سامنے تو نکاح صحیح ہو گیا، اور اس لڑکی کی ماں محرمات ابدیہ میں سے ہو گئی، اور اس لڑکے کو اس (ساس) سے نکاح کرنا کسی وقت درست نہیں۔ درمختار میں ہے: وحرم بالمصاهرة بنت زوجته الموطوءة وأم زوجته وجداتها مطلقاً بمجرد العقد الصحيح وإن لم توطأ الزوجة (۲) فقط واللہ تعالیٰ اعلم (۳۳۷-۳۳۶/۷)

**سوال:** (۶۱۱) مسٹی عبد اللہ کی منگنی کے طور پر ایجاب ہوا، مسٹی مذکور اس وقت موجود تھا اور بالغ تھا لڑکی نابالغہ تھی، اس کے باپ نے کیا تھا، وہ لڑکی سن صغیر میں فوت ہو گئی، اپنے ماں باپ کی پرورش میں تھی، نہ خطبہ ہوا نہ جماع ہوا، اور لڑکی کا والد بھی فوت ہو گیا، اب عبد اللہ لڑکی کی والدہ سے

(۱) وتحرم زوجة الأصل والفرع بمجرد العقد دخل بها أو لا. (رد المحتار: ۸۴/۴، کتاب النکاح، فصل في المحرمات) ظفیر

(۲) وفيه بعده: لما تقرر أنّ وطء الأمهات يحرم البنات، ونكاح البنات يحرم الأمهات. (الدر المختار مع رد المحتار: ۸۳/۴-۸۴، کتاب النکاح، فصل في المحرمات)

نکاح کرنا چاہتا ہے؛ چوں کہ علماء دیہہ اس کو حرام قرار دیتے ہیں، مگر دوسرے علماء کہتے ہیں کہ لڑکی سے دخول نہیں ہوا، اگر دخول ہوتا تو حرام ہوتی؛ اس لیے کہ ہر دو کی دخول شرط ہے، اور زیادہ صورت جواز کی جب ہی چاہتے ہیں کہ وہ آپس میں مل جل گئے ہیں اور زنا کا خوف ہے، اگر کوئی صورت جواز کی ہو سکے تو فتویٰ دے کر پورا حوالہ تحریر فرماویں۔ (۱۰۹۲/۱۳۳۷ھ)

**الجواب:** زوجہ کی ماں سے نکاح کرنا کسی وقت درست نہیں کیوں کہ وہ محرمات صہریہ ابدیہ میں سے ہے۔ کما فی الدر المختار: وحرم بالمصاهرة بنت زوجته الموطوءة وأم زوجته وجداتها مطلقاً بمجرد العقد الصحيح وإن لم توطأ الزوجة (۱) فقط واللہ تعالیٰ اعلم (۳۳۷/۷) استدراک: مذکورہ بالا دونوں سوالات تقریباً ایک جیسے ہیں، اور مفتی علام نے دونوں سوالات کے جواب میں جو حکم تحریر فرمایا ہے وہ اس بنیاد پر ہے کہ صورت مسئلہ میں نکاح کو منعقد مانا جائے؛ کیوں کہ لڑکی سے نکاح منعقد ہوتے ہی ماں محرمات ابدیہ میں شامل ہو جاتی ہے — لیکن سوال میں مذکور الفاظ: ”منگنی بہ طور ایجاب و قبول ہوئی“ یا ”منگنی کے طور پر ایجاب ہوا“ منگنی کے لیے خاص ہیں اور اگر ایجاب و قبول بہ طور منگنی ہو تو اس سے نکاح منعقد نہیں ہوتا، منگنی کی حیثیت وعدہ نکاح کی ہوتی ہے انشاء نکاح کی نہیں؛ لہذا بہ طور منگنی جو ایجاب و قبول ہوا اس سے نکاح منعقد نہیں ہوا، اور جب نکاح منعقد نہیں ہوا تو ماں بھی محرمات ابدیہ میں داخل نہیں ہوئی۔

قال فی شرح الطحاوی: لو قال: هل أعطيتها، فقال: أعطيت، إن كان المجلس للوعد فوعد، وإن كان للعقد فنكاح، قال الرّحمتي: فعلمنا أنّ العبرة لما يظهر من كلامهما لا لنيتهما إلخ. (رد المحتار: ۶۲/۴، كتاب النّكاح، مطلب: كثيراً ما يتساهل في إطلاق المستحبّ على السنّة) محمد حبان بیگ قاسمی

### مطلقہ غیر مدخولہ بیوی کی ماں سے نکاح جائز نہیں

سوال: (۶۱۲) عائشہ نے اپنی دختر کریمین نابالغہ کی شادی عثمان سے کی، اب عثمان کریمین کو جس سے ہم بستری نہیں ہوئی طلاق دے کر اس کی والدہ عائشہ سے نکاح کرنا چاہتا ہے کیا یہ نکاح درست ہے؟ (۱۳۴۰/۶ھ)

الجواب: عثمان کا نکاح اس صورت میں عائشہ سے درست نہیں ہے، کیوں کہ زوجہ کی والدہ سے یعنی اپنی ساس سے کسی حال میں نکاح درست نہیں ہے، خواہ زوجہ سے صحبت کی ہویا نہ کی ہو<sup>(۱)</sup>۔  
 کما قال اللہ تعالیٰ: ﴿وَأُمَّهَتْ نِسَائِكُمُ الْآيَةُ﴾ (سورہ نساء، آیت: ۲۳) فقط (۳۳۹/۷)

## منکوحہ کی ماں سے نکاح حرام ہے اگرچہ منکوحہ سے وطی نہ کی ہو

سوال: (۶۱۳) عمر نے ہندہ کی صغیرہ لڑکی (فاطمہ) سے نکاح کیا، مگر اس سے مجامعت نہیں کی تھوڑے عرصے بعد ہندہ بیوہ ہو گئی، اور عمر نے ہندہ سے بعد از طلاقِ فاطمہ نکاح کر لیا، اور عمر کے ہندہ سے اولاد بھی ہوئی، کیا یہ نکاح شرعاً جائز ہے اور اولادِ دولتِ الحلال ہوگی؟ (۱۶۸۶/۳۳-۱۳۳۴ھ)<sup>(۲)</sup>

الجواب: عمر کا نکاح ہندہ سے کسی حال اور کسی وقت درست نہیں ہے، اور اولاد جو ہوئی وہ ولد الحرام ہے۔ جیسا کہ درمختار میں ہے: وَأُمُّ زَوْجَتِهِ وَجَدَّاتُهَا مُطْلَقًا بِمَجْرَدِ الْعَقْدِ الصَّحِيحِ وَإِنْ لَمْ تَوْطَأْ<sup>(۳)</sup> فقط واللہ تعالیٰ اعلم (۳۳۲/۷)

## منکوحہ کی ماں (ساس) محض نکاح سے ناکح

### پر حرام ہو جاتی ہے، وطی ہونا ضروری نہیں

سوال: (۶۱۴) زید ۳۰ سالہ نے ہندہ کی لڑکی دس سالہ سے نکاح کیا، مدت نکاح چھ ماہ میں کوئی تعلق زن و شوئی نہیں ہوا، چھ ماہ کے بعد زید نے ہندہ کی لڑکی کو طلاق دے کر ہندہ سے نکاح کر لیا: یہ نکاح زید کا ہندہ سے درست ہے یا نہیں؟ (۱۲۶۱/۱۳۴۲ھ)

الجواب: اس صورت میں نکاح زید کا ہندہ سے درست نہیں قطعاً حرام اور باطل ہے، اور ہندہ سے نکاح ہمیشہ کو حرام ہو گیا؛ کیوں کہ منکوحہ کی والدہ مجرد نکاح سے حرام ہو جاتی ہے اگرچہ منکوحہ سے وطی نہ کی ہو۔ کما قال اللہ تعالیٰ: ﴿وَأُمَّهَتْ نِسَائِكُمُ الْآيَةُ﴾ (سورہ نساء، آیت: ۲۳) اور مفسرین

(۱) حوالہ سابقہ۔

(۲) یہ سوال رجسٹر نقول فتاویٰ کے مطابق کیا گیا ہے۔ ۱۲۔

(۳) الدر المختار مع رد المحتار: ۸۴/۴، کتاب النکاح، فصل في المحرمات.

اور فقہاء نے بہ اتفاق یہ تصریح فرمائی ہے کہ جس عورت سے نکاح کیا محض نکاح کرنے کے ساتھ ہی اس کی والدہ ناکح پر حرام ہو جاتی ہے بہ خلاف ربیبہ کے نکاح کے کہ اس کی والدہ کو پہلے وطی کے طلاق دے دے تو ربیبہ سے نکاح درست ہے<sup>(۱)</sup> کما قال اللہ تعالیٰ: ﴿وَرَبَّائِبُكُمُ اللَّاتِي فِي حُجُورِكُم مِّن نِّسَائِكُمُ اللَّاتِي دَخَلْتُم بِهِنَّ فَإِنْ لَّمْ تَكُونُوا دَخَلْتُم بِهِنَّ فَلَا جُنَاحَ عَلَيْكُمْ﴾ (سورہ نساء، آیت: ۲۳) قال في الدر المختار: وحرم بالمصاهرة بنت زوجته الموطوءة وأم زوجته وجداتها مطلقاً بمجرد العقد الصحيح، وإن لم توطأ الزوجة لما تقرر أن وطء الأمهات يحرم البنات ونكاح البنات يحرم الأمهات إلخ<sup>(۲)</sup> فقط (۳۴۶/۷-۳۴۷)

## بیوی کی ماں سے نکاح حرام ہے

سوال: (۶۱۵) ایک شخص کا عقد ایک دوشیزہ لڑکی سے ہوا جو دو تین سال اس کی زوجیت میں رہ کر فوت ہو گئی، لڑکی کی ماں سے اس شخص کا نکاح ہو گیا؛ یہ نکاح جائز ہوا یا نہیں؟ شوہر کا بیان ہے کہ میں اپنی پہلی بیوی سے ایک یوم بھی ہم بستر نہیں ہوا، اس شخص کے ساتھ مسلمانوں کو کیسا برتاؤ کرنا چاہیے؟ (۱۵۷۱/۱۳۳۸ھ)

الجواب: زوجہ کی ماں سے نکاح ہمیشہ کو حرام ہے، اگرچہ زوجہ مدخولہ نہ ہو۔ کما قال اللہ تعالیٰ: ﴿وَأُمَّهَاتُ نِسَائِكُمْ﴾ (سورہ نساء، آیت: ۲۳) وفي الدر المختار: حرم على المتزوج ..... أصله وفرعه - إلى - وأم زوجته ..... وإن لم توطأ<sup>(۳)</sup> پس ان میں مفارقت کرادی جاوے اور اگر وہ نہ مانے اور توبہ نہ کرے تو مسلمانوں کو اس سے متارکت کر دینی چاہیے۔ فقط (۳۴۷/۷)

(۱) فأما أمهات النساء فمذكورة في قوله تعالى: ﴿وَأُمَّهَاتُ نِسَائِكُمْ﴾ وهن محرمات بمجرد العقد، سواء كانت النساء مدخولاً بها أو لم تكن؛ لإطلاق النص، وأما الرِّبَائِبُ وهي بنت المرأة فمذكورة في قوله تعالى: ﴿وَرَبَّائِبُكُمُ اللَّاتِي فِي حُجُورِكُم مِّن نِّسَائِكُمُ اللَّاتِي دَخَلْتُم بِهِنَّ﴾ ..... وهي إنما تحرم إذا كانت تلك المرأة مدخولاً بها إلخ.

(التفسيرات الأحمدية في بيان الآيات الشرعية: ص: ۱۷۱، تفسير سورة النساء، الآية: ۲۳)

(۲) الدر المختار مع رد المحتار: ۸۴-۸۳/۴، كتاب النكاح، فصل في المحرمات.

(۳) الدر المختار مع رد المحتار: ۸۴-۸۲/۴، كتاب النكاح، فصل في المحرمات.



## مدخولہ بیوی کی لڑکی سے نکاح حرام ہے خواہ گود میں ہو یا نہ ہو

سوال: (۶۱۶) ﴿وَرَبَّائِكُمُ اللَّاتِي فِي حُجُورِكُم مِّن نِّسَائِكُمُ اللَّاتِي دَخَلْتُم بِهِنَّ﴾ یعنی عورت کی وہ بیٹی جو پہلے خاوند سے ہے اور گود میں ہے حرام ہے؛ اس کی ماں کی زندگی اور موت میں، وہل تسمی الریبة وإن لم تکن فی حجرہ؟ معنی: ”کیا نام رکھا جاتا ہے ربیہ اگر اس کے گود میں نہ ہو؟“ یعنی جو گود والی بچی سے بڑی ہو وہ بھی حرام ہے، امام بخاری صاحب کی صحیح بخاری کے ترجمہ فیض الباری کے پارہ ۲۱ پر درج فرمایا ہے کہ حضرت عمر فاروقؓ اور حضرت علی مرتضیٰؓ نے اپنے زمانہ خلافت میں اس لڑکی سے نکاح کی اجازت دی جو گود میں نہ تھی، یعنی پہلی کی تھی، روایت کیا اس کو ابن منذر وغیرہ نے، اور اخیر پر یہ تحریر فرمایا کہ اگر نہ ہوتا اجماع حادث اس مسئلہ میں تو اس کا لینا اولیٰ تر ہوتا؛ اس واسطے کہ حدیث کے اکثر طریقوں اور قرآن میں حجر کی قید آچکی ہے، اور مخالفین نے صرف اس حدیث کو حجت پکڑا ہے کہ حضرت ﷺ نے فرمایا کہ میری بیٹیو! اپنے بیٹوں اور اپنی بیٹیوں سے نکاح کرنے کو مجھ سے نہ کہا کرو، حدیث مخالف سے صاف ظاہر ہے کہ حضرت ﷺ نے اپنی بیٹیوں کو ان کی زندگی میں ان کے بیٹوں اور بیٹیوں سے نکاح کرنے کو منع فرمایا، یعنی جیسے عورت کی زندگی میں اس کی بہن حرام ہے ویسے بیٹی بھی، ورنہ زندگی کے بعد کوئی عورت کیا کہہ سکتی ہے، اخیر پر یہ بھی گزارش ہے کہ کیا حضرت علی مرتضیٰؓ اور حضرت عمر فاروقؓ سے مخالفین زیادہ معتبر اور واقف ہیں؟ (۱۵۵۷/۱۳۳۷ھ)

الجواب: زوجہ مدخولہ کی بیٹی شوہر اول سے مطلقاً حرام ہے، خواہ زوجہ موجود ہو یا نہ ہو، اور خواہ گود میں اور پرورش میں ہو یا نہ ہو، جیسا کہ قرآن شریف میں محرمات ابدیہ میں اس کو شمار کیا ہے۔ قال اللہ تعالیٰ: ﴿وَرَبَّائِكُمُ اللَّاتِي فِي حُجُورِكُم مِّن نِّسَائِكُمُ اللَّاتِي دَخَلْتُم بِهِنَّ الْآيَةُ﴾ (سورہ نساء، آیت: ۲۳) اور قید ﴿فِي حُجُورِكُم﴾ کی بہ اعتبار غالب کے اور بہ اعتبار اکثر کے ہے، چنانچہ جمہور صحابہ و تابعین و ائمہ اربعہ رحمہم اللہ تعالیٰ کا یہی مذہب ہے، اور سوائے داؤد ظاہری کے کسی کا خلاف ائمہ میں سے اس بارے میں منقول نہیں ہے، اور صحابہؓ میں جو اس بارے میں خلاف تھا

وہ بعد اجماع کے مرتفع ہو گیا، جلالین میں ہے: ﴿فِي حُجُورِكُمْ﴾ تربونہا صفة موافقة للغالب فلا مفهوم لها إلخ<sup>(۱)</sup> اور مدارک میں ہے: قال داؤد: إذا لم تكن في حجره لا تحرم، قلنا: ذكر الحجر على غلبة الحال دون الشرط إلخ<sup>(۲)</sup> اور درمختار میں ہے: و ..... بنت زوجته الموطوءة، قال في رد المحتار: أي سواء كانت في حجره أي كنفه ونفقته أو لا، وذكر الحجر في الآية خرج مخرج العادة أو ذكر للتشريع عليهم إلخ<sup>(۳)</sup> اور امام بخاری رحمہ اللہ بھی اس مسئلے میں جمہور کے ساتھ ہیں، وہ بھی ربیہ سے نکاح کو مطلقاً حرام فرماتے ہیں، یعنی گود میں ہو یا نہ ہو، چنانچہ پوری عبارت بخاری شریف کے ترجمہ باب کی یہ ہے: وهل تسمى الرّبيبة وإن لم تكن في حجره؟ ودفع النّبيّ صلّى الله عليه وسلّم ربيبةً له إلى من يكفلها إلخ<sup>(۴)</sup> اور اس کے بعد حدیث: فلا تعرضن عليّ بناتكنّ ولا أخواتكنّ إلخ<sup>(۵)</sup> لائے ہیں، اس روایت: ودفع النّبيّ صلّى الله عليه وسلّم إلخ<sup>(۶)</sup> سے بھی امام بخاری رحمہ اللہ نے اس پر دلیل پکڑی ہے کہ باوجود دوسرے شخص کی کفالت میں اور پرورش میں ہونے کے اس لڑکی کو ربیہ فرمایا گیا؛ اور محرمات میں شمار کیا گیا، باقی قرن اول کا اختلاف جب کہ اس کے بعد اجماع حرمت ہو چکا ہو معتبر نہیں رہتا، اور واضح ہو کہ حضرت علی و حضرت عمر فاروق رضی اللہ عنہما کا خلاف اس بارے میں امام بخاری رحمہ اللہ نے نقل نہیں کیا (بلکہ یہ اختلاف ابن حجر نے شرح بخاری میں نقل کیا ہے)<sup>(۷)</sup> اور یہ بھی ابن حجر ہی کا قول ہے کہ اگر نہ ہوتا اجماع حادث اس مسئلہ میں إلخ<sup>(۸)</sup> امام بخاری کا قول کہنا اس کو غلط ہے، الغرض امام بخاری اور ائمہ اربعہ اور جمہور اہل سنت و جماعت اس مسئلہ میں متفق ہیں

(۱) تفسیر الجلالین: ص: ۷۳، تفسیر سورة النساء، الآية: ۲۳۔

(۲) مدارك التنزيل المعروف بتفسير النسفي: ۱/۳۲۶، تفسیر سورة النساء، الآية: ۲۳۔

(۳) الدر المختار و رد المحتار: ۸۳/۴، كتاب النّكاح، فصل في المحرّمات۔

(۴) صحيح البخاري: ۲/۷۵-۷۶، كتاب النّكاح، باب قوله: ﴿وَرَبَائِبُكُمُ اللَّاتِي فِي حُجُورِكُمْ﴾ إلخ۔

(۵) فتح الباري: ۱۵۸/۹، كتاب النّكاح، باب قوله: ﴿وَرَبَائِبُكُمُ اللَّاتِي فِي حُجُورِكُمْ﴾ إلخ المطبوعة: دار المعرفة، بيروت، لبنان۔

(۶) توسین والی عبارت رجسٹر نقول فتاویٰ سے اضافہ کی گئی ہے۔ ۱۲۔

کہ زوجہ مدخولہ کی بیٹی ہمیشہ کو حرام ہے خواہ وہ حجر میں ہو یا نہ ہو، اور آنحضرت ﷺ نے اس کو مطلقاً حرام فرمایا ہے۔ فقط واللہ تعالیٰ اعلم (۳۷۹-۳۷۷/۷)

سوال: (۶۱۷) ربیہ سے نکاح جائز ہے یا نہیں؟ (۲۹/۷۰۷-۱۳۳۰ھ)  
الجواب: ربیہ سے نکاح کی حرمت قرآن میں موجود ہے<sup>(۱)</sup> فقط واللہ اعلم (۳۶۴/۷)

جو بیوی فوت ہوگئی اُس کی اس لڑکی سے جو دوسرے

شوہر سے ہے نکاح جائز ہے یا نہیں؟

سوال: (۶۱۸) حاجی محمد سعید کلکتہ خلاصی ٹولہ نمبر ۸۵، کتاب خلاصۃ النکاح: ص ۶ پر لکھا ہے کہ جو عورت آپ نکاح میں لاکچے ہوں اور وہ مرجاوے تو اس کی لڑکی جو شوہر سابق سے ہے اس کو نکاح میں لانا جائز ہے۔ ہکذا فی الہدایۃ یہ صحیح ہے یا نہیں؛ یعنی سوتیلی لڑکی (یا گیلڑ<sup>(۲)</sup>)<sup>(۳)</sup> سے بعد مرجانے اس کی ماں کے نکاح جائز ہے یا نہیں؟ (۵۰۸/۱۳۳۹ھ)

الجواب: زوجہ مدخولہ کی دختر شوہر سابق سے شوہر ثانی کے لیے ہمیشہ کے لیے حرام ہے، کیوں کہ وہ ربیہ اس شخص کی ہے، اور ربیہ کی حرمت نص قطعی سے ثابت ہے۔ قال اللہ تعالیٰ: ﴿وَرَبَائِبُكُمُ اللَّائِي فِي حُجُورِكُمْ مِّنْ نِّسَائِكُمُ اللَّائِي دَخَلْتُم بِهِنَّ، فَإِنْ لَّمْ تَكُونُوا دَخَلْتُم بِهِنَّ فَلَا جُنَاحَ عَلَيْكُمْ﴾ (سورۃ نساء، آیت: ۲۳) البتہ اگر اس منکوحہ سے وطی نہ کی ہو اور بلاوطی اس کو طلاق دے دیوے یا وہ مرجاوے تو پھر اس کی دختر سے نکاح صحیح ہے۔ کما قال اللہ تعالیٰ فی آخر الآیۃ المذكورۃ: ﴿فَإِنْ لَّمْ تَكُونُوا دَخَلْتُم بِهِنَّ فَلَا جُنَاحَ عَلَيْكُمْ﴾ فقط واللہ اعلم

(۳۴۴-۳۴۳/۷)

وضاحت: سائل نے خلاصۃ النکاح سے جو مسئلہ بہ حوالہ ہدایہ نقل کیا ہے وہ غلط ہے، ہم نے

(۱) ﴿حُرِّمَتْ عَلَيْكُمْ أُمَّهَاتُكُمْ﴾ إلى قوله تعالى: ﴿وَرَبَائِبُكُمُ اللَّائِي فِي حُجُورِكُمْ﴾ (سورۃ نساء، آیت: ۲۳)

(۲) گیلڑ: پہلے خاوند کا وہ بچہ جسے عورت اپنے ساتھ دوسرے خاوند کے ہاں لائی ہو۔ (فیروز اللغات) ۱۲

(۳) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

خلاصۃ النکاح کے ایک قدیم نسخے سے مراجعت کی تو معلوم ہوا کہ سائل نے ایک مسئلہ کو غلط سمجھ کر اُسی کی بنیاد پر سوال کیا ہے، خلاصۃ النکاح میں مسئلہ اس طرح درج ہے:

”مسئلہ: ایک عورت اور اس کی سوتیلی بیٹی سے ایک ساتھ نکاح کرنا جائز ہے۔ ہکذا فی الہدایۃ“ (خلاصۃ النکاح، ص: ۶، جن عورتوں سے نکاح کرنا جائز ہے اُس کا بیان، ط: مطبع قیومی، کانپور)

ظاہر ہے کہ یہاں سوتیلی بیٹی سے وہ بیٹی مراد ہے جو سابق شوہر کی دوسری بیوی سے ہو، صاحبِ ہدایہ نے اس مسئلہ کو اس طرح نقل فرمایا ہے:

ولا بأس بأن یجمع بین امرأة و بنت زوج کان لہا من قبل؛ لأنّہ لا قرابة بینہما ولا رضاع إلخ. (الہدایۃ: ۲/۳۰۹، کتاب النکاح، فصل فی بیان المحرمات)

سائل سے ”سوتیلی بیٹی“ کی مراد سمجھنے میں غلطی ہوئی، اور اُس نے اس سے اُس بیٹی کو سمجھ لیا جو سابق شوہر سے اُسی عورت کے اپنے بطن سے ہو؛ اسی لیے مسئلہ غلط نقل کر کے سوال کیا ہے، حالاں کہ خلاصۃ النکاح میں اس طرح کی کوئی صورت مذکور نہیں، اور ہدایہ میں بھی اس صورت میں عدم جوازِ نکاح کا حکم صراحت کے ساتھ مذکور ہے۔ ہدایہ میں ہے:

ولا بنت امرأۃ التي دخل بها لثبوت قید الدّخول بالنّصّ سواء کانت فی حجرہ أو فی حجر غیرہ، لأنّ ذکر الحجر خرج مخرج العادة؛ لا مخرج الشرط، ولہذا اکتفی فی موضع الإحلال بنفي الدّخول. (الہدایۃ: ۲/۳۰۸، کتاب النکاح، فصل فی بیان المحرمات) محمد حبان بیگ قاسمی

بیوی مرتد ہو کر قادیانی ہو جائے تب بھی

اس کی لڑکی سے نکاح نہیں کر سکتا ہے

سوال: (۶۱۹) ایک شخص کی عورت قادیانی ہو گئی، اور قادیانی سے نکاح کر لیا، اس سے لڑکی پیدا ہوئی، اس لڑکی سے اس کی ماں کا پہلا خاوند نکاح کر سکتا ہے یا نہیں؟ (۲/۱۳۳۵ھ)

الجواب: نہیں کر سکتا۔ لقولہ تعالیٰ: ﴿وَرَبَّائِبُكُمُ اللَّاتِي فِي حُجُورِكُمْ مِّن نِّسَائِكُمُ اللَّاتِي دَخَلْتُم بِهِنَّ﴾ (سورہ نساء، آیت: ۲۳) قال في الدر المختار: و..... بنت زوجته الموطوءة وأم زوجته وجداتها مطلقاً إلخ<sup>(۱)</sup> فقط واللہ تعالیٰ اعلم (۳۸۱/۷)

## بدون متارکت زوج یا تفریق قاضی کے صرف

### حرمت مصاہرت سے نکاح فسخ نہ ہوگا

سوال: (۶۲۰) زید نے اپنے بیٹے عمر کی زوجہ ہندہ سے وطی کی، اب مابین عمر و ہندہ نکاح قائم ہے یا نہیں؟ (۱۳۵۱/۱۳۳۷ھ)<sup>(۲)</sup>

الجواب: قال في الدر المختار: وبحرمة المصاهرة لا يرتفع النكاح حتى لا يحل لها التزوج بآخر إلا بعد المتاركة إلخ، قال في رد المحتار: قوله: (إلا بعد المتاركة) أي وإن مضى عليها سنون كما في البرازية، وعبارة الحاوي: إلا بعد تفریق القاضي أو بعد المتاركة إلخ<sup>(۳)</sup> (شامی: ۲/۲۸۳) الحاصل باپ نے اگر بیٹے کی زوجہ سے وطی کی تو وہ موطوءہ بیٹے پر حرام ہوگئی؛ لیکن نکاح بدون متارکت یا تفریق قاضی فسخ اور مرتفع نہ ہوگا؛ لیکن بیٹے کو لازم ہے کہ اس عورت کو علیحدہ کر دے اور اس سے متارکت کرے۔ فقط واللہ تعالیٰ اعلم (۳۳۸/۷)

سوال: (۶۲۱) زید نے اپنے بیٹے خالد کی زوجہ مسماۃ زینب سے زنا کیا؛ تو خالد کا نکاح زینب سے فاسد ہو گیا یا نہیں؟ اور زینب بعد انقضائے عدت دوسرے شخص سے نکاح کرے تو جائز ہے یا نہیں؟ (۱۳۳۷/۴۳۷ھ)

الجواب: بیٹے کی زوجہ سے زنا کرنے سے مزنیہ اپنے شوہر پر حرام ہو جاتی ہے؛ لیکن درمختار میں لکھا ہے کہ حرمت مصاہرت سے نکاح مرتفع نہیں ہوتا، تا وقتیکہ شوہر اس کو علیحدہ نہ کر دے، اور متارکت اس سے نہ کر ليوے، یا قاضی تفریق نہ کر ا دیوے، لہذا صورت مسئلہ میں زینب بدون

(۱) الدر المختار مع رد المحتار: ۲/۸۳-۸۴، کتاب النکاح، فصل في المحرمات.

(۲) سوال مطبوعہ فتاویٰ میں نہیں ہے، رجسٹر نقول فتاویٰ سے اضافہ کیا گیا ہے۔ ۱۲

(۳) الدر المختار و رد المحتار: ۴/۹۱-۹۲، کتاب النکاح، فصل في المحرمات.

متارکت شوہر یا تفریق قاضی کے اور اس کے بعد عدت طلاق یعنی تین حیض پورے ہونے کے، اگر اس کو حیض آتا ہو دوسرے مرد سے نکاح نہیں کر سکتی۔ کذا فی الدر المختار والشمیٰ<sup>(۱)</sup> فقط واللہ تعالیٰ اعلم (اضافہ از رجسٹر نقول فتاویٰ)

## داماد نے ساس سے زنا کیا تو نکاح باقی ہے یا فسخ ہو گیا؟

سوال: (۶۲۲) زید نے اپنی دختر مسماۃ ہندہ کا عمر کے ہمراہ نکاح کر دیا تھا، مگر اب تک ہندہ رخصت ہو کر عمر کے گھر نہیں گئی تھی، اور عمر زید کے گھر آتا جاتا تھا، اس اثناء میں عمر نے زید کی عورت کے ساتھ زنا کیا، ایک مرد اور دو عورتیں بھی دیکھ رہی تھیں، بعد ازاں عمر شرمندگی کے باعث غیر ملک کو چلا گیا، جو آج تک بہ انقضاء عرصہ دس گیارہ سال کے مفقود الخبر ہے، اور مزنیہ پہلے بھی اقرار کرتی تھی، اور اب بھی اپنے اقرار پر قائم ہے کہ میرے ہمراہ میرے داماد نے فعل بد کیا ہے، اور گواہان مذکور بھی اب تک اپنے قول پر ثابت ہیں، اب ہندہ کا نکاح عمر کے ہمراہ باقی ہے یا بہ وجہ حرمت مصاہرت کے رفع اور فسخ ہو گیا، اور زوج آخر کے ہمراہ نکاح کر سکتی ہے یا نہیں؟

(۱۳۳۶-۳۵/۳۹۶ھ)

الجواب: در مختار میں ہے: وبحرمة المصاهرة لا يرتفع النكاح حتى لا يحل لها التزوج بآخر إلا بعد المتاركة وانقضاء العدة إلخ، قوله: (إلا بعد المتاركة) أي وإن مضى عليها سنون كما في البزازیة، وعبارة الحاوي: إلا بعد تفریق القاضی أو بعد المتاركة إلخ<sup>(۲)</sup> پس واضح ہوا کہ صورت مسئلہ میں بلا تفریق قاضی یا متارکت شوہر؛ ہندہ دوسرے مرد سے نکاح نہیں کر سکتی، البتہ اس وجہ سے کہ عمر مفقود الخبر ہو گیا ہے بر بناء مذہب امام (مالک) (۳) رحمہ اللہ جس پر حنفیہ نے بھی فتویٰ دیا ہے مفقود ہونے کے وقت سے چار برس کے بعد زوجہ مفقود عدت وفات پوری کر کے دوسرا نکاح کر سکتی ہے، شامی جلد ثالث باب المفقود میں ہے: قوله: (خلافًا لمالك)

(۱) حوالہ سابقہ ۱۲

(۲) الدر المختار و رد المحتار: ۹۱-۹۲، کتاب النکاح، فصل فی المحرمات.

(۳) (مالک) کا اضافہ مفتی ظفر الدین صاحب نے کیا ہے، رجسٹر میں نہیں ہے۔ ۱۲

فإنّ عنده تعتدّ زوجة المفقود عدّة الوفاة بعد مضيّ أربع سنين — إلى أن قال —: لقول القهستاني: لو أفتى به في موضع الضرورة لا بأس به على ما أظنّ إلخ<sup>(۱)</sup> اور کتب فقہ مالکیہ میں ہے: ولزوجة المفقود الرّفْع للقاضي والوالي و والي الماء وإلا فلجماعة المسلمين، فيؤجل الحرّ أربع سنين ..... ثمّ اعتدّت كالوفاة ..... ولا تحتاج فيها لإذن<sup>(۲)</sup> من الحاكم<sup>(۳)</sup> فقہ مالکیہ. فقط (دیکھیے: الحیلة الناجزة: ص: ۱۱۳، مطبوعہ: مکتبہ رضی دیوبند ظفیر)

(۳۳۳-۳۳۴/۷)

## باپ بیٹے کی بیوی سے زنا کرے

### تو از خود طلاق پڑ جاوے گی یا نہیں؟

سوال: (۶۲۳) اگر کوئی شخص بیٹے کی زوجہ سے زنا کرے تو وہ عورت لڑکے پر حرام ہو جاوے گی یا نہیں؟ خود طلاق پڑ جائے گی یا طلاق دینے کی ضرورت ہوگی؟ اور وہ طلاق کون سی کہلائے گی؟

(۱۳۳۵/۶۰۳)

الجواب: وہ عورت بیٹے پر حرام ہوگئی، بیٹے کو چاہیے کہ اس کو علیحدہ کر دے، طلاق یا متارکت کی ضرورت ہے، اور یہ طلاق طلاق بائنہ ہوگی<sup>(۴)</sup> فقط واللہ اعلم (۳۵۸-۳۵۷/۷)

(۱) ردّ المحتار: ۶/۳۵۷، کتاب المفقود، مطلب في الإفتاء بمذهب مالك في زوجة المفقود.

(۲) مختصر العلامة الخليل: ص: ۱۳۱، القسم الأول في العبادات وما يتعلق بها، باب في العدة، فصل في مسائل زوجة المفقود، المطبوعة: دار الحديث القاهرة.

(۳) الشرح الكبير للشيخ الدردير: ۲/۴۸۰، المطبوعة: دار الإحياء الكتب العربي.

(۴) تزوّج بکراً فوجدها ثيباً وقالت: أبوك فضني إن صدّقها بانت بلا مهر ولا لا. (الدّر المختار مع ردّ المحتار: ۴/۸۶، کتاب النکاح، فصل في المحرّمات)

وبحرمة المصاهرة لا يرتفع النکاح حتّى لا يحلّ لها التّزوّج بآخر إلا بعد المتاركة وانقضاء العدة. (الدّر المختار مع ردّ المحتار: ۴/۹۱، کتاب النکاح، فصل في المحرّمات)

## سسر نے بہو کو شہوت کے ساتھ چھو تو تفریق کا کیا طریقہ ہے؟

سوال: (۶۲۴) زید مقرر ہے کہ میں نے اپنے بیٹے کی عورت کو شہوت سے مس کیا ہے، آیا زید کے بیٹے پر اس کی عورت حرام ہوگئی یا نہیں؟ اگر حرام ہوگئی تو نکاح فسخ ہوگیا یا تفریق قاضی کی ضرورت ہے اگر ہے تو کون تفریق کر سکتا ہے اور تفریق کا کیا طریقہ ہے؟ (۱۳۳۵ھ/۶۳۷)

الجواب: زید کا کہنا بیٹے پر حجت نہیں ہو سکتا؛ لیکن اگر بیٹا بھی اس کی تصدیق کرتا ہے یا گواہوں سے ایسا مس ثابت ہے جس سے حرمت مصاہرت ثابت ہو جاوے تو بیٹے پر وہ عورت ممسوسہ پدر بالشہوت حرام ہوگئی<sup>(۱)</sup> لہذا بلا متارکت شوہر یا تفریق قاضی نکاح فسخ نہ ہوگا، متارکت شوہر کی صورت یہ ہے کہ شوہر کہہ دے کہ میں نے اس کو علیحدہ کر دیا یا اس سے علیحدگی کر لیوے۔

اور تفریق قاضی کی صورت یہ ہے کہ قاضی شرعی علیحدگی کرادے اور حکم مسلم فریقین بھی قائم مقام قاضی ہو سکتا ہے۔ کما فی کتب الفقہ<sup>(۲)</sup> فقط واللہ تعالیٰ اعلم (۳۵۸-۳۵۹)

(۱) رجل تزوج امرأة على أنها عذراء فلما أراد وقاعها وجدها قد أفتضت فقال لها: من أفضلك؟ فقالت: أبوك، إن صدقها الزوج بانت منه ولا مهر لها، وإن كذبها فهي امرأته كذا في الظهيرية. (الفتاوى الهندية: ۱/۲۷۶، كتاب النكاح، الباب الثالث في بيان المحرمات، القسم الثاني: المحرمات بالصهرية) ظفیر

(۲) وبحرمة المصاهرة لا يرتفع النكاح حتى لا يحل لها التزوج بآخر إلا بعد المتاركة وانقضاء العدة (الدر المختار) قوله: (إلا بعد المتاركة) أي وإن مضى عليها سنون كما في البرازية. وعبارة الحاوي: إلا بعد تفريق القاضي أو بعد المتاركة أهـ، وقد علمت أن النكاح لا يرتفع بل يفسد، وقد صرحوا في النكاح الفاسد بأن المتاركة لا تتحقق إلا بالقول، إن كانت مدخولاً بها كتركتك أو خلعت سبيلك، وأما غير المدخول بها فقليل: يكون بالقول وبالترك على قصد عدم العود إليها وقيل: لا تكون إلا بالقول فيهما، حتى لو تركها ومضى على عدتها سنون لم يكن لها أن تزوج بآخر، فافهم. (الدر المختار وورد المختار: ۹۱-۹۲، كتاب النكاح، فصل في المحرمات) ظفیر



## حرمتِ مصاہرت میں کافر حاکم کی تفریق معتبر نہیں

سوال: (۶۲۵) زید کا ہندہ سے نکاح ہو چکا ہے، نکاح کے بعد زید نے اپنی ساس سے زنا کیا تو اس صورت میں زید کی بیوی اس پر حرام ہوئی یا نہ؟ اگر حرام ہوگئی تو تفریقِ اسلامی قاضی کی ضروری ہے یا عدالت انگریزی کی تفریق بھی کافی ہے؟ اور ائمہ اربعہ کے مذہب میں سے ترجیح کس امام کے مذہب کو ہے اور کیوں ہے؟ (۴۴/۳۶۰-۱۳۴۵ھ)

الجواب: اگر زنا ثابت ہے مثلاً یہ کہ زید زنا کا مقرر ہے یا شہادت شرعیہ سے زنا ثابت ہے تو زید کی زوجہ زید پر حرام ہوگئی، زید کو لازم ہے کہ اپنی منکوحہ کو علیحدہ کر دے یا قاضی یعنی حاکم شرعی ان میں تفریق کر دے، حاکم کافر کی تفریق معتبر نہیں ہے، اور زنا سے حرمتِ مصاہرت ثابت ہونے میں امام شافعی رحمہ اللہ کا خلاف ہے<sup>(۱)</sup> لیکن امام ابوحنیفہ رحمہ اللہ فرماتے ہیں کہ زنا سے بھی حرمتِ مصاہرت ثابت ہو جاتی ہے، فتح القدیر میں فرمایا کہ یہی مذہب حضرت عمرؓ اور عبد اللہ بن مسعودؓ اور عبد اللہ بن عباسؓ وغیرہم کا اور جمہور تابعین کا بھی یہی مذہب ہے۔ شامی میں ہے: قال في الفتح: وبقولنا قال مالك في رواية وأحمد، وهو قول عمر وابن مسعود وابن عباس في الأصح إلخ، وجمهور التابعين إلخ<sup>(۲)</sup> فقط واللہ تعالیٰ اعلم (۳۸۸/۷-۳۸۹)

## حرمتِ مصاہرت کا علم ہونے کے باوجود نکاح کر لیا تو نکاح باطل ہے

سوال: (۶۲۶) زید نے اپنے بھتیجے عمر سے اپنی لڑکی ہندہ بالغہ سے نکاح کرنا چاہا تو ہندہ نے اپنے باپ زید سے کہا کہ میرا نکاح عمر کے ساتھ نہ کرو، کیوں کہ میں نے بہ چشم خود عمر کو اپنی والدہ سے زنا کرتے دیکھا ہے، تو زید نے یہ کہا کہ فی الواقع تو سچ کہتی ہے میں نے بھی بہ چشم خود دیکھا تھا اور مار پیٹ بھی کی تھی، مگر اس امر کو بہ وجہ بے عزتی کے ظاہر نہ کیا، غرض کہ ہندہ بالغہ برابر اس نکاح سے انکار کرتی رہی، اور زید نے ہندہ کا نکاح عمر سے کر دیا۔

(۱) ومن زنى بامرأة حرمت عليه أمها و بنتها، وقال الشافعي: الزنا لا يوجب حرمة المصاهرة إلخ. (الهداية: ۳۰۹/۲، كتاب النكاح، فصل في بيان المحرمات)  
(۲) رد المحتار: ۸۶/۴، كتاب النكاح، فصل في المحرمات.

آیا زید کا والدہ ہندہ کا پہلے نکاح کے آپس میں گفتگو کرنا اور بہ وقت نکاح کے مجمع عام میں ساکت رہنا اور حرمتِ المصاہرت کا اظہار نہ کرنا، اور اب جب کہ ہندہ نے اپنا دوسرا نکاح بکر کے ساتھ کر لیا ہے بر ملا اظہار کرنا شرعاً معتبر ہے یا نہیں؟ اور پہلے نکاح کو باطل کر سکتا ہے یا نہ؟ اور نکاح ثانی جائز ہے یا نہ؟ (۱۳۴۰/۱۲۷ھ)

الجواب: اس صورت میں ہندہ کا نکاح عمر کے ساتھ نہیں ہوا کہ اول تو ہندہ کو جب کہ حرمتِ مصاہرت کا علم تھا تو اس کے حق میں نکاح مذکور باطل ہوگا<sup>(۱)</sup> علاوہ بریں ہندہ بالغہ تھی اور وہ برابر اس نکاح سے انکار کرتی رہی، تو اس وجہ سے بھی نکاح ہندہ کا عمر کے ساتھ منعقد نہیں ہو سکتا<sup>(۲)</sup> پس نکاح ہندہ کا جو بعد میں بکر کے ساتھ ہوا صحیح ہے، اور والد ہندہ کا حرمتِ مصاہرت کو باوجود علم کے بہ وقت نکاح ظاہر نہ کرنا مفید جواز نکاح نہیں ہے، کیوں کہ جب کہ ہندہ بالغہ خود اپنے نکاح کا عمر کے ساتھ انکار کرتی رہی تو انعقادِ نکاح کی کوئی صورت نہیں ہے۔ فقط (۳۰۶/۷-۳۰۷)

(۱) أراد بحرمة المصاهرة الحرمات الأربع ..... وحرمة أصولها وفروعها على الزاني. (ردّ

المختار: ۸۶/۴، کتاب النکاح، فصل في المحرمات) ظفیر

(۲) ولا تجبر البالغة البكر على النکاح لانقطاع الولاية بالبلوغ. (الدّر المختار مع ردّ

المختار: ۱۱۸/۴-۱۱۹، کتاب النکاح، باب الولي) ظفیر

## حرمتِ نکاح بہ سبب رضاعت

### ثبوتِ حرمتِ رضاعت کی علتِ جامعہ

سوال: (۶۲۷) حرمتِ رضاعت کی کوئی ایسی علت جامعہ بیان فرمائیے کہ جہاں اس کا وجود ہو حرمت متحقق ہو جائے؟ (۱۳۸۴/۱۳۳۷ھ)

الجواب: حدیث مذکور: یحرم من الرضاع ما یحرم من النسب<sup>(۱)</sup> اور شعر فارسی معروف<sup>(۲)</sup> در بارہ حرمتِ رضاعت قاعدہ کلیہ اور علت جامعہ ہے۔ فقط واللہ اعلم (۴۲۵-۴۲۴/۷)

مدتِ رضاعت کب سے اور کب تک شمار کی جاتی ہے اور کتنی ہوتی ہے؟

سوال: (۶۲۸) مدتِ رضاعت کب سے اور کب تک شمار کی جاتی ہے؟ اور کتنی ہوتی ہے؟ سائرہ کی دختر رفیقہ نویں مہینے پیدا ہوئی، جب رفیقہ دو برس تین ماہ کی پوری ہو گئی تو چوتھے ماہ کے درمیان سائرہ نے صالحہ کی دختر عابدہ کو دودھ پلا دیا، اب مابین رفیقہ اور عابدہ رضاعت ثابت ہو جائے گی یا نہیں؟ (۱۳۳۷/۷۷۳ھ)

الجواب: مدتِ رضاعت دو برس ہے اور امام ابو حنیفہؒ کے نزدیک اڑھائی برس ہے، اکثر علماء کا فتویٰ اول پر ہے، اور بعض نے ثانی پر فتویٰ دیا ہے، لہذا اگر اڑھائی برس کے اندر بھی کسی بچے کو دودھ پلایا جاوے گا تو حرمتِ رضاعت ثابت ہو جاوے گی۔

(۱) عن ابن عباس قال: قال النبی صلی اللہ علیہ وسلم فی بنت حمزة: لا تحلّ لی یحرم من الرضاع ما یحرم من النسب ہی بنت أخي من الرضاعة. (صحیح البخاری: ۱/۳۶۰، کتاب الشہادات، باب الشہادة علی الأنساب والرضاعة إلخ)

(۲) از جانب شیردہ ہمہ خویش شوند ❁ از جانب شیرخوارہ زوجان و فروع

پس اگر سائرہ نے عابدہ دختر صالحہ کو اڑھائی برس کی عمر سے پہلے پہلے دودھ پلایا ہے تو رقیقہ اور عابدہ بہنیں رضاعی ہو گئیں، اور سائرہ کی تمام اولاد پہلی اور پچھلی عابدہ کے بہن بھائی رضاعی ہو گئے۔  
کما فی الشعر المعروف بالفارسیہ: ۷

از جانب شیردہ ہمہ خویش شوند ❀ و از جانب شیرخوارہ زوجان و فروع  
وهكذا في الدر المختار وغيره (۱) فقط واللہ تعالیٰ اعلم (اضافہ از رجسٹر نقول فتاویٰ)  
وضاحت: جواب میں مذکور فارسی کا شعر رضاعی رشتہ داریوں کے بارے میں نہایت جامع ہے اور مفتی علامؒ نے بہت سی جگہ اسے ذکر فرمایا ہے، اکثر حضرات نے اس شعر کو کسی کی طرف منسوب کیے بغیر نقل کیا ہے؛ مگر تحقیق سے معلوم ہوتا ہے کہ یہ شعر صدر الشریعہ ثانی کا ہے، جس کو انہوں نے شرح وقایہ (۲/۶۷، کتاب الرضاع، ط: یاسر ندیم اینڈ کمپنی) میں نقل فرمایا ہے۔ اس سے قبل کسی بھی کتاب میں یہ شعر نہیں ملتا ہے، اور شرح وقایہ کی شروحات اور اسی طرح نقایہ کی اکثر شروحات میں بھی یہ شعر مذکور ہے، نیز جامع الرموز کی عبارت سے واضح ہوتا ہے کہ یہ شعر صدر الشریعہ ثانی ہی کا ہے۔ جامع الرموز میں ہے: ولذا نظمه فقال شعر: از جانب شیردہ الخ۔  
(جامع الرموز: ۲/۲۱۹، کتاب الرضاع، ط: مطبع نول کشور)

اس عبارت میں صراحت کے ساتھ اس شعر کو ماتن یعنی صاحب نقایہ کی طرف منسوب کیا گیا ہے اور نقایہ جو وقایہ کا مختصر ہے، صدر الشریعہ ثانی ہی کی ہے۔  
اس شعر کا ترجمہ اس طرح کیا جاسکتا ہے:

”دودھ پلانے والی عورت (مرضعہ) کی طرف سے سبھی اس کے رشتہ دار (رضیع کے) اپنے رشتہ دار بن جاتے ہیں — اور دودھ پینے والے بچے (رضیع) کی طرف سے وہ دونوں میاں بیوی اور ان کی اولادیں (مرضعہ کے) رشتہ دار بن جاتے ہیں“۔

(۱) حولان ونصف عنده وحولان فقط عندهما وهو الأصح فتح، وبہ یفتی کما فی  
تصحیح القدوری عن العون، لکن فی الجوہرۃ: أنه فی الحولین ونصف ولو بعد الفطام  
محرم وعلیہ الفتوی (الدر المختار) قولہ: (لکن إلخ) استدراك علی قولہ: ”وبہ یفتی“  
وحاصله أنهما حولان أفتی بكلّ منهما، ط. (الدر المختار ورد المحتار: ۲/۲۹۲، کتاب  
النکاح، باب الرضاع)

اس کی وضاحت کرتے ہوئے جامع الرموز میں تحریر فرمایا ہے:

”یعنی شیر دہندہ و شوہر ش با فرزند ان و پدران و مادران و برادران و خواہران؛ ایشاں خویش شیر خوارہ شوند — شیر خوارہ و زلش یا شوہر ش با فرزند ان؛ خویش شیر دہندہ شوند“۔ (جامع الرموز: ۲/۲۱۹، کتاب الرضاع، ط: مطبع نول کشور)

ترجمہ: یعنی دودھ پلانے والی اور اس کا شوہر اور ان کے تمام بچے اور تمام اصول مذکور و مؤنث اور سبھی بھائی بہنیں؛ یہ سب کے سب دودھ پینے والے کے بھی (محرم) رشتہ دار بن جاتے ہیں — اسی طرح دودھ پینے والا اور اس کی بیوی (اگر وہ لڑکا ہے) یا اس کا شوہر (اگر وہ لڑکی ہے) اور تمام اولاد دودھ پلانے والی کے (محرم) رشتہ دار بن جاتے ہیں۔ محمد حبان بیگ قاسمی

## دو ڈھائی سال کی عمر کے درمیان دودھ پیا تو کیا حکم ہے؟

سوال: (۶۲۹) مدت رضاعت میں امام صاحب رحمہ اللہ کا قول اڑھائی سال ہے، اور صاحبین پورے دو سال فرماتے ہیں، جس بچے نے دو اور اڑھائی سال کے درمیان دودھ پیا ہے امام صاحب ان کا نکاح باہم حرام قرار دیتے ہیں، شرعی فیصلہ مفتی بہ کیا ہے؟ (۱۶۸۲/۱۳۳۸ھ)

الجواب: فقہاء رحمہم اللہ ہر دو قول را مفتی بہ فرمودہ اند، صاحب در مختار در بارہ قول صاحبین فرمودہ: وبہ یفتی<sup>(۱)</sup> و در بارہ قول امام اعظم فرمودہ: وعلیہ الفتوی<sup>(۱)</sup> و در شامی گفتہ: و حاصلہ اُنہما قولان اُفتی بکُلّ منہما<sup>(۱)</sup> پس در ہر موضع احوط را اختیار کند مثلاً در فطام بر قول صاحبین عمل کند و در حرمت رضاعت بر قول امام اعظم عمل کند، یعنی در صورت مسئلہ حرمت رضاعت خواہد شد۔ فقط واللہ اعلم (۴/۳۳۲)

ترجمہ الجواب: فقہاء رحمہم اللہ نے دونوں ہی قول کو مفتی بہ فرمایا ہے، صاحبین کے قول کے سلسلے میں صاحب در مختار نے فرمایا ہے: وبہ یفتی، اور امام اعظم کے قول کے متعلق فرمایا ہے: وعلیہ الفتوی۔ اور شامی میں ہے: و حاصلہ اُنہما قولان اُفتی بکُلّ منہما، پس ہر جگہ احوط کو اختیار کریں گے، مثلاً دودھ چھڑانے میں صاحبین کے قول پر عمل کیا جائے گا، اور حرمت رضاعت میں

امام اعظمؒ کے قول پر عمل کیا جائے گا؛ یعنی صورتِ مسئلہ میں حرمتِ رضاعت ہو جائے گی۔ فقط

## مدتِ رضاعت (دو یا ڈھائی سال) میں اگر دودھ پی لیا

### تو مرضعہ کی تمام اولاد در ضیع پر حرام ہو جائیں گی

سوال: (۶۳۰) ہندہ کا بچہ دو سال کا ہو گیا اور اس نے دودھ چھوڑ دیا، ہندہ نے دوسرے (کم) (۱) عمر بچے کو دودھ پلایا، ان دونوں میں رشتہ رضاعت قائم ہو گیا یا نہیں؟ اگر بچہ ڈھائی سال کا ہو گیا اس کے بعد ہندہ نے دوسرے بچے کو دودھ پلایا رشتہ رضاعت قائم ہو گا یا نہ؟ (۱۷۷/۱۳۳۵ھ)

الجواب: ہندہ نے جس بچے کو دودھ پلایا اگر اس کی عمر دواڑھائی سال سے زیادہ نہیں ہے تو وہ بچہ ہندہ کا بیٹا رضاعی ہو جاوے گا، اور ہندہ کی اولاد اس بچے کے بہن بھائی رضاعی ہو جاویں گے، اور حرمتِ رضاعت ثابت ہو جاوے گی (۲) فقط واللہ اعلم (۷/۴۱۳)

## تین سال کی عمر میں دودھ پینے پلانے سے رضاعت ثابت نہیں ہوتی

سوال: (۶۳۱) چھوٹی ہمشیرہ کو بڑی ہمشیرہ نے دودھ پلایا، بڑی ہمشیرہ کہتی ہے کہ دودھ پلانے کے وقت چھوٹی ہمشیرہ کی عمر تین برس کی تھی، اس کے سوا اور کوئی شہادت کسی قسم کی نہیں ہے تو اس صورت میں حرمتِ رضاعت ثابت ہوگی یا نہیں؟ والدہ نے یہ کہا تھا کہ تم ہر دو ہمشیرہ نے ایک دوسرے کو دودھ پلایا ہے، آپس میں ناطہ نہ کرنا۔ (۳۸۹/۱۳۳۷ھ)

الجواب: دودھ پلانے والی جب کہ عمر چھوٹی ہمشیرہ کی بہ وقت دودھ پلانے کے تین برس کی بتلاتی ہے، اور کوئی دوسری شہادت رضاعت اور عمر کے بارے میں موجود نہیں ہے تو اس صورت میں حرمتِ رضاعت کا حکم نہ کیا جاوے گا، اور چھوٹی بہن بڑی بہن کی دختر رضاعی متصور نہ ہوگی۔

كما في الدر المختار : يثبت التحريم في المدة فقط إلخ ، وفي الشامي : أما بعدها

(۱) مطبوعہ فتاویٰ میں (کم) کی جگہ ”کے“ تھا، اس کی تصحیح رجسٹر نقولِ فتاویٰ سے کی گئی ہے۔ ۱۲

(۲) هو حولان ونصف عنده وحولان فقط عندهما وهو الأصح إلخ، ويثبت التحريم في المدة فقط. (الدر المختار مع رد المحتار: ۴/۲۹۲-۲۹۳، كتاب النكاح، باب الرضاع) ظفیر

فإنه لا يوجب التحريم<sup>(۱)</sup> اور ان کی والدہ کا بیان مبہم ہے اور اس کے سوا وہ شہادت کافی بھی نہیں ہے<sup>(۲)</sup> فقط واللہ تعالیٰ اعلم (۷/۳۹۷-۳۹۸)

## چمچہ وغیرہ میں دودھ نکال کر پلانے سے بھی

### حرمت رضاعت ثابت ہو جاتی ہے

سوال: (۶۳۲) والدہ مریم نے زید کو اپنی پستان سے لگا لیا، مگر زید نے پستان سے تو دودھ نہیں پیا، مگر جب مریم کی والدہ نے علیحدہ چمچہ میں نکال کر پلایا تو پی لیا، ایسی صورت میں کیا زید مریم سے نکاح کر سکتا ہے یا نہیں؟ (۱۲۸۶/۱۳۳۷ھ)

الجواب: جب کہ زید نے مریم کی والدہ کا دودھ پیا خواہ پستان سے یا چمچہ میں نکال کر زید کے حلق میں ڈالا گیا تو زید والدہ مریم کا بیٹا رضاعی اور مریم کا بھائی رضاعی ہو گیا، پس بہ موجب قول رسول اللہ ﷺ: يحرم من الرضاع ما يحرم من النسب<sup>(۳)</sup> زید اور مریم کا باہم نکاح حرام قطعی ہے۔ قال اللہ تعالیٰ: ﴿وَآخَوْتُكُمْ مِنَ الرِّضَاعَةِ﴾ (سورہ نساء، آیت: ۲۳) وفي الدر المختار: وألحق بالمتّصّ الوجور إلخ<sup>(۴)</sup> فقط واللہ تعالیٰ اعلم (۷/۴۲۳-۴۲۴)

## مدت رضاعت میں جس نیت سے بھی

### دودھ پلایا حرمت رضاعت ثابت ہوگی

سوال: (۶۳۳) کلثوم وزینب حقیقی بہنیں ہیں، کلثوم کے لڑکا (احمد) پیدا ہوا اور نو ماہ بعد مر گیا

- 
- (۱) الدر المختار و رد المحتار: ۲/۲۹۴، کتاب النکاح، باب الرضاع.
- (۲) وحجّته حجة المال وهي شهادة عدلين أو عدل وعدلتين. (الدر المختار مع رد المحتار: ۲/۳۰۹، کتاب النکاح، باب الرضاع) ظفیر
- (۳) عن ابن عباس قال: قال النبي صلى الله عليه وسلم في بنت حمزة: لا تحلّ لي يحرم من الرضاع ما يحرم من النسب هي بنت أخي من الرضاعة. (صحيح البخاري: ۱/۳۶۰، کتاب الشّهادات، باب الشّهادة على الأنساب والرضاعة إلخ)
- (۴) الدر المختار مع رد المحتار: ۲/۲۹۲، کتاب النکاح، باب الرضاع.
-

زینب کی لڑکی سے جس کی عمر ایک سال تین ماہ کی تھی صرف تین بار کلثوم کا دودھ کھجوا یا گیا، تین دن تک روز ایک بار اس دودھ کھجوانے سے یہ منشا تھی کہ تکلیف رفع ہو جائے، دودھ پلانے کی نیت نہیں تھی، یہ بیان صرف زینب کا ہے اور کلثوم کا انتقال ہو گیا، آیا کلثوم کے پسر واحد سے زینب کی لڑکی کا عقد جس نے احمد پسر (کلثوم) <sup>(۱)</sup> کا دودھ پیا ہے ہو سکتا ہے یا نہیں؟ (۱۳۳۷/۲۰۷۷ھ)

الجواب: مسئلہ یہ ہے کہ مرضعہ کی تمام اولاد رضیع کے بھائی بہن ہو جاتے ہیں، اور سب حرام ہو جاتے ہیں <sup>(۲)</sup> جیسا کہ شعر مشہور میں ہے:۔ از جانب شیردہ ہمہ خویش شوندا لُح پس اگر یہ ثابت ہو جاوے اور معلوم و معروف ہو کہ زینب کی دختر نے کلثوم کا دودھ پیا ہے، اگرچہ ایک دفعہ ہی پیا ہو اور اگرچہ قصد دودھ پلانے کا نہ ہو تو کلثوم کے کسی پسر سے زینب کی دختر کا نکاح نہیں ہو سکتا، نہ واحد کے ساتھ، نہ اس کے کسی دوسرے بھائی کے ساتھ۔ فقط واللہ تعالیٰ اعلم (۴۲۸-۴۲۹/۷)

## مرضعہ کی اگلی پچھلی تمام اولاد رضیع پر حرام ہو جاتی ہے

سوال: (۶۳۴) ایک لڑکے نے اپنے باپ کی حقیقی چچی کا دودھ پیا جس کے بہت فرزند ہیں، جس لڑکی کے ساتھ اس نے دودھ نہیں پیا اس سے اس لڑکے رضیع کا نکاح ہو سکتا ہے یا نہیں؟ (۱۳۳۷/۱۰۴۱ھ)

الجواب: مرضعہ کی تمام اولاد رضیع پر حرام ہو جاتی ہے، خواہ اس کے ساتھ دودھ پیا ہو یا نہ پیا ہو، یعنی اگلی پچھلی اولاد، مرضعہ کے سب بچے شیر خوار پر حرام ہیں، پس کسی کے ساتھ ان میں سے نکاح درست نہیں ہے <sup>(۳)</sup>۔ از جانب شیردہ ہمہ خویش شوندا لُح۔ (۴۰۱/۷)

(۱) مطبوعہ فتاویٰ اور رجسٹر نقول فتاویٰ میں (کلثوم) کی جگہ ”زینب“ تھا، مسئلہ کو درست کرنے کے لیے ہم نے اس کو بدلا ہے، اور سوال ہذا کو رجسٹر نقول فتاویٰ کے مطابق کیا ہے۔ ۱۲

(۲) وَلَا حِلَّ بَيْنَ الرُّضِيعَةِ وَوَلَدِ مَرْضِعَتِهَا أَيَّ الَّتِي أَرْضَعَتْهَا وَوَلَدِ لَدَّهَا لِأَنَّهُ وَلَدُ الْأَخ. (الدَّر المختار مع رد المحتار: ۴/۳۰۱-۳۰۲، کتاب النکاح، باب الرضاع) ظفیر

(۳) یحرم علی الرضیع أبواہ من الرضاع وأصولہما وفروعہما من النسب والرضاع جمیعاً. (الفتاویٰ الہندیۃ: ۱/۳۴۳، کتاب الرضاع) ظفیر



## دودھ پینے والی لڑکی کی شادی دودھ

### پلانے والی کے لڑکے سے جائز نہیں

سوال: (۶۳۵) ”الف“ مرگیا، اس کی زوجہ ہندہ نے اس کے بھائی ”ب“ سے عقد شرعی کر لیا، ہندہ کے بطن سے ”الف“ کی اولاد دولڑکے ہیں۔ ہندہ نے جب ”ب“ سے عقد شرعی کیا تو اس سے اس کی اولاد ہوئی، ”ب“ کی دوسری عورت زبیدہ بھی تھی، زبیدہ کے بطن سے ”ب“ کے دو لڑکیاں ہیں، ایک ہندہ کے ساتھ عقد سے پہلے کی اور دوسری لڑکی نے (ہندہ) <sup>(۱)</sup> کے پیٹ سے پیدا شدہ لڑکے کے ساتھ دودھ ایام رضاعت میں پیا ہے، آیا ”ب“ کو اپنے بھائی ”الف“ کے بیٹوں سے اپنی دولڑکیوں کا نکاح جو از بطن (زبیدہ) <sup>(۱)</sup> ہیں کر دینا درست ہے یا نہیں؟ (۱۳۴۰/۲۷۵ھ)

الجواب: ”ب“ کی جس دختر از بطن زبیدہ نے ہندہ کا دودھ پیا ہے اس کا نکاح ہندہ کے پسر از صلب ”الف“ سے جائز نہیں ہے <sup>(۲)</sup> اور جس دختر نے ہندہ کا دودھ نہیں پیا اس کا نکاح ہندہ کے پسر از صلب ”الف“ سے درست ہے <sup>(۳)</sup> فقط واللہ تعالیٰ اعلم (۴۰۹/۷)

## ایک مرتبہ دودھ پینے سے بھی حرمت رضاعت ثابت ہو جاتی ہے

سوال: (۶۳۶) ایک شخص نے ایک عورت کا دودھ مدت رضاعت میں ایک دفعہ پیا ہے تو جس لڑکی کے ساتھ میں دودھ پیا ہے اس کے ساتھ اس کا نکاح جائز ہوگا یا نہیں؟ اور نکاح کو چھ ماہ ہو چکے ہیں، امام شافعیؒ کا اس میں کیا مذہب ہے، اگر حنفیہ کے مخالف ہے تو ان کے دلائل کا

(۱) مطبوعہ فتاویٰ اور رجسٹر نقول فتاویٰ میں (ہندہ) کی جگہ ”زبیدہ“ اور (زبیدہ) کی جگہ ”ہندہ“ ہے، مسئلہ درست کرنے کے لیے ہم نے اس کو بدلا ہے۔ ۱۲

(۲) عن ابن عباس قال: قال النبی صلی اللہ علیہ وسلم فی بنت حمزة: لا تحلّ لی یحرم من الرضاع ما یحرم من النسب ہی بنت أخي من الرضاعة. (صحیح البخاری: ۱/۳۶۰،

کتاب الشہادات، باب الشہادة علی الأنساب والرضاعة إلخ)

(۳) اس لیے کہ جب دودھ نہیں پیا حرمت ثابت نہیں ہوئی۔ ظفر

کیا جواب ہے؟ (۱۱۳۲/۱۳۳۹ھ)

الجواب: اس صورت میں حرمتِ رضاعت عند الحنفیہ ثابت ہے، اور نکاح مابین رضیع و ولدِ مرضعہ حرام اور ناجائز ہے۔ واستدلال الحنفیۃ بآیۃ: ﴿وَأُمَّهَاتُكُمُ اللَّاتِي أَرْضَعْنَكُمْ الْآیۃ﴾ (سورۃ نساء، آیت: ۲۳) معروف، قال فی الشّامی بعد نقل مذهب الشّافعی: والجواب أنّ التّقدیر منسوخ صرح بنسخہ ابن عبّاس وابن مسعود، وروی عن ابن عمر أنّه قیل له: إنّ ابن الزّبیر یقول: لا بأس بالرضعۃ والرضعتین، فقال: قضاء اللّٰہ خیر من قضائہ، قال تعالیٰ: ﴿وَأُمَّهَاتُكُمُ اللَّاتِي أَرْضَعْنَكُمْ وَأَخَوَاتُكُم مِّنَ الرَّضَاعَةِ﴾ (النّساء: ۲۳) فهذا إمّا أن یكون ردّاً للروایۃ بنسخها أو لعدم صحتھا أو لعدم إجازته تقييد إطلاق الكتاب بخبر الواحد، وهذا معنی قوله فی الهدایۃ: إنّہ مردود بالكتاب أو منسوخ به إلخ<sup>(۱)</sup> (شامی: ۴۰۵/۲، باب الرّضاع) اور جو نکاح مابین رضیع و ولدِ مرضعہ ہو چکا ہے وہ باطل ہے، ان میں تفریق اور علیحدگی کر دینی چاہیے۔ فقط واللہ تعالیٰ اعلم (۴/۳۱۸)

## مرضعہ کی تمام اولاد رضیع پر حرام ہے چاہے

### ایک ساتھ دودھ پیا ہو یا آگے پیچھے

سوال: (۶۳۷) زید و عمر دونوں بھائی ہیں، عمر چھوٹا ہے، ان کی والدہ کا دودھ ہندہ نے عمر کے ساتھ پیا ہے جس وقت ہندہ نے دودھ پیا ہے اس وقت عمر کی عمر ۲۸ ماہ کی تھی، اور ہندہ کی ایک ماہ کی، اب ہندہ سے زید کا نکاح جائز ہے یا کیا؟ اور ایک بہن ہندہ سے چھوٹی ہے اس کے ساتھ زید کا نکاح جائز ہے یا نہیں؟ (۳۵/۲۴-۱۳۳۶ھ)

الجواب: ہندہ نے جب کہ زید اور عمر کی والدہ کا دودھ پیا تو مرضعہ کی تمام اولاد ہندہ کے لیے حرام ہو گئی، جیسا کہ اس شعر مشہور میں اس کو بیان کیا گیا ہے:

از جانب شیردہ ہمہ خویش شوند ❁ و از جانب شیرخوارہ زوجان و فروع

(۱) ردّ المحتار: ۴/۲۹۶، کتاب النّکاح، باب الرّضاع.

اور درمختار میں ہے: ولا حلّ بين الرّضیعة وولد مرضعتها إلخ<sup>(۱)</sup> اس عبارت سے بھی واضح ہے کہ مرضعہ کی تمام اولاد رضیع کے لیے حرام ہے، لہذا نکاح ہندہ کا زید کے ساتھ درست نہیں ہے، اور ہندہ نے اگرچہ زید کے ساتھ دودھ نہیں پیا، بلکہ عمر کے ساتھ پیا ہے، لیکن جب کہ زید بھی بیٹا مرضعہ کا ہے، لہذا وہ ہندہ کے لیے حرام ہے؛ ساتھ دودھ پینے نہ پینے کا اعتبار نہیں ہے۔ جیسا کہ درمختار میں ہے: وإن اختلف الزّمن والأب إلخ<sup>(۱)</sup> اور شامی میں ہے: قوله: (وإن اختلف الزّمن) كأن ارضعت الولد الثّاني بعد الأوّل بعشرين سنة مثلاً إلخ<sup>(۱)</sup> البتہ ہندہ کی دوسری بہن کے ساتھ جس نے زید و عمر کی والدہ کا دودھ نہیں پیا زید کا نکاح درست ہے۔ وتحلّ أخت أخیه رضاعاً<sup>(۱)</sup> (الدرّ المختار) فقط واللہ تعالیٰ اعلم (۴۰۶/۷)

## رضیع اور مرضعہ کی اولاد کے درمیان

### اگر نکاح ہو جائے تو کیا حکم ہے؟

سوال: (۶۳۸)..... (الف) ہندہ نے اپنے سوتیلے بھائی خالد کو مدتِ رضاعت کے اندر دودھ پلایا، ہندہ کے زید پیدا ہوا اور خالد کے دختر زینب تولد ہوئی، زید کا نکاح زینب سے درست ہے یا نہیں؟

(ب) صورتِ مذکورہ میں اگر بہ وجہ ناواقفی عقد ہو جاوے تو کیا حکم ہے؟ تفریق کی ضرورت ہے یا خود جدا ہو سکتے ہیں؟

(ج) صورتِ مذکورہ میں اگر دخول اور خلوت کے بعد تفریق ہو تو شوہر کے ذمے کیا واجب ہے؟  
(د) اگر قبل دخول و خلوت تفریق ہو جائے تو عورت پر عدت ہے یا نہیں؟ بر تقدیر اوّل؛ شہور سے عدت ہوگی یا اقراء (حیض) سے؟

(ه) اگر عقد مذکور کے بعد زوج نے دخول کیا اور علوق ہو گیا تو ثابت النسب ہوگا یا ولد الزنا؟

(۱۳۳۷/۱۲۸۴ھ)

الجواب: (الف) نکاح زید کا ساتھ زینب کے شرعاً حرام ہے، اور شعر مشہور: ”از جانب شیرہ الخ“ سے حرمت نکاح مذکور ثابت ہے، اور حدیث: یحرم من الرضاع ما یحرم من النسب<sup>(۱)</sup> سے بھی حرمت نکاح مذکور کی ثابت ہے، اور درمختار میں ہے: ولا حلّ بین الرضیعة وولد مرضعتها أي اللّتی أرضعتها وولد ولدها لأنّه ولد الأخ إلخ<sup>(۲)</sup>

(ب) تفریق ضروری ہے اور خود متارکت کر دینا کافی ہے شوہر اس کو علیحدہ کر دے اسی سے تفریق ہو جاوے گی<sup>(۳)</sup>

(ج) بہ صورت دخول و خلوت مہر مثل لازم ہے اور بہ صورت عدم دخول و خلوت کے کچھ لازم نہیں ہے<sup>(۴)</sup>

(د) قبل الدخول تفریق میں عدت لازم نہیں، اور بعد الدخول عدت لازم ہے<sup>(۴)</sup> اور عدت

(۱) عن ابن عباس قال: قال النبی صلی اللہ علیہ وسلم فی بنت حمزة: لا تحلّ لی یحرم من الرضاع ما یحرم من النسب ہی بنت أخي من الرضاعة. (صحیح البخاری: ۱/۳۶۰، کتاب الشہادات، باب الشہادة علی الأنساب والرضاعة إلخ)

(۲) الدر المختار مع رد المحتار: ۴/۳۰۱-۳۰۲، کتاب النکاح، باب الرضاع.

یحرم علی الرضیع أبواه من الرضاع وأصولهما وفروعهما من النسب والرضاع جميعاً، حتّٰی أنّ المرضعة لو ولدت من هذا الرجل أو غیره قبل هذا الإرضاع أو بعده، أو أرضعت رضیعاً، أو ولد لهذا الرجل من غیر هذه المرأة قبل هذا الإرضاع أو بعده، أو أرضعت امرأة من لبنه رضیعاً؛ فالکلّ إخوة الرضیع وأخواته وأولادهم أولاد إخوته وأخواته إلخ. (الفتاویٰ الہندیة: ۱/۳۴۳، کتاب الرضاع)

(۳) ویثبت لكلّ واحد منهما فسخه ولو بغیر محضر عن صاحبه ودخل بها أو لا فی الأصحّ خروجاً عن المعصیة فلا ینافی وجوبه، بل یمجب علی القاضی التفریق بینهما. (الدر المختار مع رد المحتار: ۴/۲۰۴، کتاب النکاح، باب المہر، مطلب فی النکاح الفاسد)

(۴) یمجب مہر المثل فی نکاح فاسد ..... بالوطء ..... لا بغیره ..... ولم یزد مہر المثل علی المسمّی؛ لرضاها بالخط ..... وتجب العدة بعد الوطء لا الخلو للطلاق لا للموت من وقت التفریق أو متاركة الزوج وإن لم تعلم المرأة بالمتاركة فی الأصحّ. (الدر المختار مع رد المحتار: ۴/۲۰۲-۲۰۵، کتاب النکاح، باب المہر، مطلب فی النکاح الفاسد) ==

حائضہ کے لیے تین حیض ہیں (۱) فقط

(۵) نسب ثابت ہوگا۔ کذا فی الشّامی (۲) فقط واللہ تعالیٰ اعلم (۴۲۵-۴۲۴/۷)

## جس پھوپھی کا دودھ پیا ہو اس کی لڑکی سے نکاح جائز نہیں

سوال: (۶۳۹) ایک شخص کی شادی اس کی پھوپھی کی لڑکی کے ساتھ قرار پائی، مگر بعد کو معلوم ہوا کہ لڑکے نے اپنی پھوپھی کا دودھ پیا ہے، اس پر لوگوں نے اس کے ماں باپ کو سمجھایا، مگر انہوں نے نہ مانا، اور ناصح کو برا بھلا کہا اور نکاح پر آمادہ ہو گئے، اور طرفین سے رضامندی ہو گئی، یہ نکاح جائز ہے یا نہیں؟ (۱۶۹۱/۱۳۳۸ھ)

الجواب: اگر درحقیقت اس نے اپنی پھوپھی کا دودھ پیا ہے تو اس کی دختر سے نکاح اس کا صحیح نہیں ہے (۳) لیکن بہ صورت انکار دو مرد یا ایک مرد اور دو عورتوں کی شہادت سے رضاعت

== ويجب عليه أن يفارقها، ولو علم القاضي بذلك يفرق بينهما فإن فارقها قبل الدخول لا يثبت شيء من الأحكام، وإن فارقها بعد الدخول فلها المهر ويجب الأقل من المسمى ومن مهر المثل، وعليها العدة، ويثبت النسب إلخ. (الفتاوى الهندية: ۱/۲۷۷-۲۷۸، كتاب النكاح، الباب الثالث في بيان المحرمات، القسم الرابع: المحرمات بالجمع)  
ان دونوں عبارتوں سے معلوم ہوتا ہے کہ مطلقاً مہر مثل واجب نہیں ہوگا؛ بلکہ مہر مثل اور مہر مسمیٰ میں سے جو کم ہوگا وہ واجب ہوگا۔ محمد حبان بیگ

(۱) لما سيأتي في باب العدة من أنها تجب بثلاث حيض كوامل في الموطوءة بشبهة أو نكاح فاسد في الموت والفرقة أه، أي إن كانت تحيض وإلا فثلاثة أشهر أو وضع الحمل فافهم. (رد المحتار: ۲/۲۰۴، كتاب النكاح، مطلب في النكاح الفاسد)  
(۲) قوله: (في نكاح فاسد) وحكم الدخول في النكاح الموقوف كالدخول في الفاسد، فيسقط الحد ويثبت النسب إلخ. (رد المحتار: ۲/۲۰۲، كتاب النكاح، باب المهر، مطلب في النكاح الفاسد)

رجل مسلم تزوج بمحارمه فجئن بأولاد يثبت نسب الأولاد منه إلخ. (الفتاوى الهندية: ۱/۵۴۰، كتاب الطلاق، الباب الخامس عشر في ثبوت النسب)  
(۳) ويثبت به ..... وإن قل إلخ، أمومية ..... المرضعة للرضيع إلخ، فيحرم منه ..... ما يحرم من النسب. (الدر المختار مع رد المحتار: ۲/۲۹۵-۲۹۷، كتاب النكاح، باب الرضاع)

ثابت ہوتی ہے، اگر گواہ نہ ہوں تو حرمت ثابت نہ ہوگی۔ فقط واللہ تعالیٰ اعلم (۴/۱۶۶)

جس پھوپھی کا دودھ پیا ہے اُس کی اُس لڑکی سے بھی

نکاح جائز نہیں جو دوسرے شوہر سے ہے

سوال: (۶۴۰) زید نے اپنی پھوپھی کا دودھ پی کر پرورش پائی، بعد کو اس کے پھوپھا کا انتقال ہو گیا، اور اس کی پھوپھی نے عقد ثانی کیا، اس سے لڑکی پیدا ہوئی تو زید کا نکاح اس دختر سے جو کہ شوہر ثانی سے ہے جائز ہے یا نہ؟ (۱۳۳۳/۱۲۹۹ھ)

الجواب: اس صورت میں زید کا نکاح اس کی پھوپھی مرضعہ کی اس دختر سے بھی صحیح نہیں ہے جو کہ دوسرے شوہر سے پیدا ہوئی، کیوں کہ مرضعہ کی تمام اولاد رضیع کے بھائی بہن رضاعی ہو جاتے ہیں، اور اخت رضاعی کی حرمت قرآن شریف میں منصوص ہے: ﴿وَإِخْوَتُكُم مِّنَ الرِّضَاعَةِ﴾ (سورہ نساء، آیت: ۲۳) وفي الشعر المعروف: ”از جانب شیردہ ہمہ خویش شوند“۔ وھكذا في الدر المختار<sup>(۱)</sup> فقط واللہ تعالیٰ اعلم (۴/۱۷۷)

بڑی بہن نے چھوٹی بہن کو دودھ پلایا تو

دونوں کی اولاد میں شادی جائز نہیں

سوال: (۶۴۱) بڑی بہن نے چھوٹی بہن کو جب کہ وہ ایک برس کی تھی کئی مرتبہ اپنا دودھ پلایا؛ جس کے تین گواہ چشم دید موجود ہیں، جنہوں نے بہ قسم قرآنی کہہ دیا ہے کہ ہم نے اپنی آنکھوں سے دودھ پلاتے دیکھا ہے، اب چھوٹی بہن کی اولاد اور بڑی بہن کی اولاد میں باہم نکاح درست ہے یا نہیں؟ (۱۳۳۸/۶۳ھ)

الجواب: جب کہ معتبر گواہوں سے یہ امر ثابت ہے کہ بڑی بہن نے چھوٹی بہن کو بہ حالت شیرخوارگی دودھ پلایا ہے تو چھوٹی بہن بڑی بہن کی رضاعی بیٹی ہو گئی اور بڑی بہن کی اولاد اس کے

(۱) وَلَا حَلَٰلٌ بَيْنَ الرِّضِيعَةِ وَوَلَدٍ مَرَضَعَتْهَا أَيُّ الَّتِي أَرْضَعَتْهَا وَوَلَدٍ وَلَدَهَا. (الدر المختار مع رد المحتار: ۴/۳۰۱-۳۰۲، کتاب النکاح، باب الرضاع) ظفیر

بھائی بہن ہو گئے، پس چھوٹی بہن کی اولاد سے بڑی بہن کی اولاد کا نکاح شرعاً صحیح نہ ہوگا۔ ہکذا فی کتب الفقہ<sup>(۱)</sup> فقط واللہ تعالیٰ اعلم (۴۳۰/۷)

## بھائی نے بہن کا دودھ پیا تو ان دونوں کی اولاد میں نکاح جائز نہیں

سوال: (۶۴۲) زید ایک طفل پانچ سالہ ہے، اور ہندہ اس کی حقیقی ہمیشہ بیس پچیس سالہ شادی شدہ ہے، زید نے ہمیشہ مذکورہ کا دودھ پیا، زید کی کسی دختر کا نکاح ہندہ کے کسی لڑکے سے جائز ہے یا نہ؟ (۱۳۳۸/۹۲۹)

الجواب: زید نے اگر اپنی ہمیشہ کا دودھ بہ عمر شیر خوارگی یعنی دو برس کی عمر یا اڑھائی برس کی عمر میں یا اس سے کم عمر میں پیا ہے تو زید اپنی بہن کا پسر رضاعی ہو گیا، اور اس بہن کی جس قدر اولاد ہے وہ بہن بھائی رضاعی زید کے ہو گئے، پس زید کی کسی دختر کا نکاح ہندہ کے کسی پسر اور دختر سے جائز نہیں ہے<sup>(۲)</sup> اور اگر زید کی عمر بہ وقت شیر نوشیدگی اڑھائی برس سے زیادہ تھی تو پھر حرمتِ رضاعت ثابت نہ ہوگی، اور نکاح زید کی اولاد کا ہندہ کی اولاد سے حرام نہ ہوگا۔ فقط واللہ تعالیٰ اعلم (۴۳۴-۴۳۳/۷)

## لڑکی نے پہلی بیوی کا دودھ پیا تو دوسری بیوی سے جو لڑکا ہے

### اُس کا نکاح اُس سے اور اُس کی بیٹی سے درست نہیں

سوال: (۶۴۳) زید نے عمر کی ہمیشہ اور عمر نے زید کی ہمیشہ سے نکاح کیا، زید کا لڑکا عبد الحمید ہوا اور عمر کی دختر مسماۃ مریم ہوئی، عبد الحمید نے مریم کی والدہ اپنی عمہ (پھوپھی) کا دودھ پیا، اور مریم نے

(۱) حرم بسبب الرضاع ما حرم بسبب النسب قرابة وصهرية ولو كان الرضاع قليلاً لحديث الصحيحين المشهور: يحرم من الرضاع ما يحرم من النسب. (البحر الرائق: ۳/۳۸۸، کتاب الرضاع) ظفیر

(۲) ویثبت به إلخ، أمومية المرضعة للرضیع إلخ. (الدر المختار مع رد المحتار: ۴/۲۹۵-۲۹۶، کتاب النکاح، باب الرضاع) ظفیر

عبدالحمید کی والدہ اپنی عمہ (پھوپھی) کا دودھ پیا، پھر زید نے مسماۃ خانم جان سے دوسرا نکاح کیا اس سے ایک لڑکا عبدالصمد ہوا، تو عبدالصمد کا نکاح مریم یا مریم کی دختر کے ساتھ جائز ہے یا نہیں؟  
(۱۳۳۶ھ/۵۷۷-۳۵)

**الجواب:** صورتِ مسئلہ میں مریم زید کی دختر رضاعی ہوئی، کیوں کہ مریم نے جب کہ فاطمہ زوجہ زید کا دودھ پیا تو مریم جیسے فاطمہ کی رضاعی دختر ہوئی اسی طرح زید کی بھی دختر رضاعی ہوئی، جیسا کہ شعر مشہور: ”از جانب شیردہ ہمہ خویش شوند الخ“ میں مذکور ہے۔ وفي الدر المختار: ويثبت به الخ وإن قلّ الخ، أمومية المُرْضِعَةِ لِلرَّضِيعِ وَيُثْبِتُ أَبَوَةُ زَوْجِ مُرْضِعَةٍ إِذَا كَانَ لَبْنُهَا مِنْهُ لَهُ الْخ<sup>(۱)</sup> پس مریم زید کی دختر رضاعی ہوئی تو عبدالصمد پسر زید از بطن زوجہ ثانیہ خانم جان، مریم کا بھائی ہوا، اور مریم کی دختر عبدالصمد کی بھانجی رضاعی ہوئی، پس عبدالصمد کا نکاح مریم اور مریم کی دختر سے صحیح نہیں ہے۔ قال اللہ تعالیٰ: ﴿وَآخَوْتُكُمْ مِنَ الرِّضَاعَةِ﴾ (سورہ نساء، آیت: ۲۳) وقال رسول اللہ صلی اللہ علیہ وسلم: يحرم من الرضاع ما يحرم من النسب<sup>(۲)</sup> فقط واللہ اعلم  
(۳۹۳/۷)

سو تیلی ماں نے جس لڑکی کو دودھ پلایا وہ رضاعی

علائی بہن ہوئی اُس سے نکاح درست نہیں

**سوال:** (۶۴۴) زینب ایک لڑکا منیر احمد چھوڑ کر مرگئی، بعد ازاں زید شوہر زینب و والد منیر احمد نے نکاح ثانی خاتون سے کیا جس سے ایک دختر حامدہ پیدا ہوئی، خاتون نے جس کا جھوٹا دودھ عائشہ کو پلا دیا، اگر اب منیر احمد ابن زینب زوجہ اولیٰ زید کا عقد عائشہ سے کیا جائے تو جائز ہوگا یا نہیں؟ جب کہ منیر احمد نے نہ تو خاتون کا دودھ پیا ہے اور نہ عائشہ کی ماں و نانی کا دودھ پیا ہے، اور عائشہ نے بھی زینب کا دودھ ہرگز نہیں پیا ہے۔ (۱۳۳۷ھ/۷۷۳)

(۱) الدر المختار مع رد المحتار: ۴/۲۹۵-۲۹۶، کتاب النکاح، باب الرضاع.

(۲) عن ابن عباس قال: قال النبي صلى الله عليه وسلم في بنت حمزة: لا تحل لي يحرم من الرضاع ما يحرم من النسب هي بنت أخي من الرضاعة. (صحيح البخاري: ۱/۳۶۰، کتاب الشّهادات، باب الشّهادة على الأنساب والرضاعة الخ)



الجواب: منیر احمد کے باپ زید نے جب کہ منیر احمد کی ماں زینب کے مرنے کے بعد خاتون سے نکاح ثانی کیا، اور خاتون کے بطن سے زید کی دختر حامدہ پیدا ہوئی، اور عائشہ نے خاتون کا دودھ پیا تو عائشہ زید کی بھی دختر رضاعی ہوگئی، اور منیر احمد کی بہن رضاعی علاقہ ہوگئی، لہذا منیر احمد کا نکاح عائشہ سے درست نہیں ہے۔ کما فی الدر المختار: وَيُثْبِتُ أَبَوَةَ زَوْجٍ مُرْضِعَةٍ إِذَا كَانَ لِبْنِهَا مِنْهُ لَهُ الْخ (۱) اور شامی میں ہے: وَقَدْ يَكُونَانِ لِأَبٍ كَمَا إِذَا كَانَ لِرَجُلٍ امْرَأَتَانِ وَوَلَدَتَا مِنْهُ فَأَرْضَعَتْ كُلُّ وَاحِدَةٍ صَغِيرًا فَإِنَّ الصَّغِيرَيْنِ أَخَوَانِ لِأَبٍ، حَتَّىٰ لَوْ كَانَ أَحَدُهُمَا أُنْثَىٰ لَا يَحِلُّ النِّكَاحُ بَيْنَهُمَا الْخ (۲) فقط واللہ تعالیٰ اعلم (۳۹۹/۷)

جس لڑکی کو ایک بیوی نے دودھ پلایا اُس سے اس لڑکے

کی شادی جائز نہیں جو دوسری بیوی سے ہے

سوال: (۶۴۵) ایک شخص کی دو بیوی ہیں: نصیبین و مُرادن، نصیبین نے ایک غیر لڑکی کو دودھ پلایا ہے تو مُرادن کے لڑکے کے ساتھ اس لڑکی رضیعہ کا نکاح ہو سکتا ہے یا نہیں؟

(۱۳۳۸/۷۳۰)

الجواب: اس غیر لڑکی نے جب کہ اس مرد کی ایک زوجہ کا دودھ پیا تو وہ لڑکی جیسا کہ دودھ پلانے والے کی دختر رضاعی ہوئی، اسی طرح اس کے شوہر کی بھی دختر رضاعی ہوگئی، اور دوسری زوجہ سے جو اس مرد کا لڑکا ہے وہ بھائی رضاعی اس لڑکی کا ہوا، پس نکاح ان دونوں میں درست نہیں ہے (۳) فقط واللہ تعالیٰ اعلم (۴۳۳/۷)

(۱) الدر المختار مع رد المحتار: ۴/۲۹۶، کتاب النکاح، باب الرضاع.

(۲) رد المحتار: ۴/۳۰۱، کتاب النکاح، باب الرضاع.

(۳) ويثبت به الخ، أمومية المرضعة للرضيع ويثبت أبوة زوج مرضعة إذا كان لبنها منه له وإلا لا..... فيحرم منه..... ما يحرم من النسب. (الدر المختار مع رد المحتار: ۴/۲۹۵، کتاب النکاح، باب الرضاع) ظفیر

## رضاعی باپ کی دوسری بیوی سے جو

### لڑکی ہے اُس سے نکاح درست نہیں

سوال: (۶۴۶) امداد خان نے شیخ جہاں گیر کی زوجہ کا دودھ پیا، پھر شیخ جہاں گیر کی اس زوجہ کا انتقال ہو گیا، اور شیخ جہاں گیر نے مسماۃ نصیین سے نکاح کیا، اس کے بطن سے مسماۃ حمید النساء دختر پیدا ہوئی، امداد خان کا نکاح حمید النساء سے جائز ہے یا نہیں؟ اگر جائز نہیں تو امداد خان کے والد کا چوں کہ شادی میں بہت خرچ ہوا تھا وہ خرچ کون دے گا، اور شیخ جہاں گیر بھی خرچ وصول کرنے کے درپے ہے؟ (۱۷۴۵/۱۳۳۵ھ)

الجواب: جب کہ امداد خان نے شیخ جہاں گیر کی زوجہ کا دودھ پیا تو امداد خان شیخ جہاں گیر کا بیٹا رضاعی ہو گیا، پس حمید النساء سے نکاح اس کا باطل ہے (۱) اور خرچ کسی کا کوئی نہ دے گا جو کچھ جس نے خرچ کیا وہ دوسرے سے نہیں لے سکتا۔ فقط واللہ تعالیٰ اعلم (۴۰۵/۷)

## رضاعی ماں کی سوتیلی بیٹی کی نواسی سے نکاح جائز نہیں

سوال: (۶۴۷) زید کی شادی نسبی پھوپھی زاد بہن کی لڑکی سے ایسی صورت میں کہ زید اپنی سوتیلی دادی کا دودھ بھی پی چکا ہے، یا یوں سمجھئے کہ زید اپنی رضاعی ماں کی سوتیلی بیٹی کی نواسی سے شادی کرنا چاہتا ہے جائز ہے یا نہیں؟ (۲۶۴۶/۱۳۴۰ھ)

الجواب: رضاعی (والد) (۲) کی حقیقی اولاد اور اس کی اولاد کی اولاد رضیع پر حرام ہے، اور یہ بھی مسئلہ ہے کہ والدہ رضاعی کا شوہر جس سے اس کا دودھ ہو وہ باپ رضیع کا ہو جاتا ہے، پس اس کی اولاد کی اولاد بھی رضیع پر حرام ہوگی، لہذا نکاح مذکورہ صحیح نہ ہوگا۔ درمختار میں ہے: ویثبت بہ..... وإن

(۱) ویثبت أبوة زوج مرضعة إذا كان لبنها منه له وإلا لا. (الدّر المختار مع ردّ المحتار:

۲۹۶/۴، کتاب النکاح، باب الرّضاع) ظفیر

(۲) مطبوعہ فتاویٰ میں (والد) کی جگہ ”والدہ“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

قلّ إلخ أمومية المرضعة للرّضيع ويثبت أبوة زوج مرضعة إذا كان لبنها منه إلخ<sup>(۱)</sup> فقط  
واللہ تعالیٰ اعلم (۴/۲۰۹-۲۱۰)

## رضاعی باپ کی بیٹی کی پوتی سے نکاح حرام ہے

سوال: (۶۴۸) زید نے ہندہ کا دودھ پیا، اب ہندہ کے شوہر کی لڑکی جو زینب کے بطن سے ہے اس کی پوتی کے ساتھ زید کا نکاح جائز ہے یا نہیں؟ (یعنی زید کے رضاعی باپ کی بیٹی کی پوتی سے زید کا نکاح جائز ہے یا نہیں؟)<sup>(۲)</sup> (۲۱۸/۳۵-۳۶-۱۳۳۲ھ)

الجواب: زید کا نکاح زید کے رضاعی باپ کی دختر کی پوتی سے ناجائز ہے۔ لقولہ علیہ الصّلاۃ والسلام: یحرم من الرّضاع ما یحرم من النّسب<sup>(۳)</sup> وفي الدّر المختار: ويثبت أبوة زوج مرضعة إذا كان لبنها منه له إلخ (الدّر المختار) قوله: (له) أي للرّضيع<sup>(۴)</sup> (شامی) فقط  
واللہ تعالیٰ اعلم (۴/۲۰۶-۲۰۷)

## رضاعی باپ کی موطوءہ سے نکاح کرنا حرام ہے

سوال: (۶۴۹) موطوءہ اب رضاعی حلال است یا حرام؟ فتویٰ علماء احناف چہ طور است؟  
(۱۰۳۹/۳۳-۳۴-۱۳۳۲ھ)

الجواب: قال في ردّ المحتار: قوله: (ما یحرم من النّسب) معناه أنّ الحرمة بسبب الرّضاع معتبرة بحرمة النّسب فشمل زوجة الابن والاب من الرّضاع، لأنّها حرام بسبب النّسب فكذا بسبب الرّضاع، وهو قول أكثر أهل العلم، كذا في المبسوط

(۱) الدّر المختار مع ردّ المحتار: ۴/۲۹۵-۲۹۶، کتاب النّکاح، باب الرّضاع.

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۳) عن ابن عباس قال: قال النّبی صلی اللہ علیہ وسلم في بنت حمزة: لا تحلّ لي یحرم من الرّضاع ما یحرم من النّسب هي بنت أخي من الرّضاع. (صحیح البخاری: ۱/۳۶۰،

کتاب الشّهادات، باب الشّهادة علی الأنساب والرّضاع إلخ)

(۴) الدّر المختار وردّ المحتار: ۴/۲۹۶، کتاب النّکاح، باب الرّضاع.

بحر الخ<sup>(۱)</sup> وفي الهداية: وامرأة أبيه أو امرأة ابنه من الرضاع لا يجوز أن يتزوجها كما لا يجوز ذلك من النسب لما روينا، وذكر الأصحاب في النصّ لإسقاط اعتبار التبني على ما بيناه الخ<sup>(۲)</sup> وهكذا في أكثر الكتب.

پس معلوم شد کہ موطوءہ اب رضاعی؛ نکاح بہ او حرام است، وکتب فقہیہ معتبرہ بر حرمتش شاہد اند، و ہر گاہ قول اکثر فقہاء ہمیں است، و مقتضائے نص قطعی: ﴿وَلَا تَنْكِحُوا مَا نَكَحَ آبَاؤُكُمْ﴾ (سورہ نساء، آیت: ۲۲) (ہم ہمیں است، پس ظاہر است کہ ہمیں رائج است و فتویٰ ہم بر آں است)<sup>(۳)</sup> فقط واللہ تعالیٰ اعلم (۴/۲۱۹-۲۲۰)

ترجمہ سوال: (۶۴۹) رضاعی باپ کی موطوءہ حلال ہے یا حرام؟ علمائے احناف کا فتویٰ کس طرح ہے؟

الجواب: رد المحتار میں ہے: قوله: (ما يحرم من النسب) معناه أنّ الحرمة بسبب الرضاع إلخ، اور ہدایہ میں ہے: وامرأة أبيه إلخ، پس معلوم ہوا کہ رضاعی باپ کی موطوءہ کا نکاح اس کے ساتھ حرام ہے، اور فقہ کی معتبر کتابیں اس کی حرمت پر شاہد ہیں، اور ہر جگہ اکثر فقہاء کا قول یہی ہے، اور نص قطعی ﴿وَلَا تَنْكِحُوا مَا نَكَحَ آبَاؤُكُمْ﴾ (سورہ نساء، آیت: ۲۲) کا مقتضا بھی یہی ہے، پس ظاہر ہے کہ یہی رائج ہے، اور فتویٰ بھی اسی پر ہے۔ فقط واللہ تعالیٰ اعلم

رضاعی ماں باپ کی سوتیلی ماں سے نکاح حرام ہے

اور شرح وقایہ کی ایک عبارت کا مطلب

سوال: (۶۵۰) رضاعی ماں یا باپ کی سوتیلی ماں سے نکاح کرنا جائز ہے یا نہیں؟

(۱۳۳۷/۸۹۱ھ)

(۱) رد المحتار: ۴/۲۹۷، کتاب النکاح، باب الرضاع.

(۲) الهداية: ۲/۳۵۱، کتاب الرضاع.

(۳) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

الجواب: درمختار باب المحرمات میں ہے: وزوجة أصله وفرعه مطلقاً ولو بعيداً إلخ<sup>(۱)</sup>  
 اور باب الرضاع میں ہے: فيحرم منه ..... ما يحرم من النسب<sup>(۲)</sup> پس جیسا کہ نانا نسبی کی  
 زوجہ اور دادا نسبی کی زوجہ سے نکاح حرام ہے، اسی طرح نانا رضاعی اور دادا رضاعی کی زوجہ سے بھی  
 نکاح حرام ہے، اور رضاعی ماں اور رضاعی باپ کی سوتیلی ماں کا یہی مطلب ہے کہ وہ نانا رضاعی کی  
 زوجہ ہے یا دادا رضاعی کی زوجہ ہے، اور یہ صورت ان صورتوں میں سے بھی نہیں ہے جو کہ مستثنیٰ کی گئی ہیں  
 قاعدہ: فيحرم منه ..... ما يحرم من النسب<sup>(۲)</sup> سے کما لا يخفى. فقط واللہ اعلم (۴/۱۶۶)

سوال: (۶۵۱) حضور کی طرف سے میرا سوال (سابق) جو دادا رضاعی اور نانا رضاعی کی  
 زوجہ کو رضيع کے لیے نکاح جائز ہونے کے بارے میں تھا، اس کا جواب ملنے سے یہ بات معلوم ہوئی  
 کہ جیسا نانا (نسبی) کی زوجہ اور دادا نسبی کی زوجہ سے نکاح حرام ہے، اسی طرح نانا و دادا رضاعی کی  
 زوجہ سے بھی نکاح حرام ہے، مگر شرح وقایہ کتاب الرضاع میں مستثنیٰ کے آخر میں جو یہ عبارت: و أمّ  
 عمّه وعمّته و أمّ خاله وخالته<sup>(۳)</sup> میں ہے، اس میں تین صورتیں نکلنے پر شارح نے اشارہ فرمایا<sup>(۴)</sup>  
 جیسا کہ اوپر و أمّ أخيه وأخته کی تین صورتیں بنتی تھیں، اسی طرح یہاں بھی اگر نکلیں تو ان صورتوں  
 میں سے ایک صورت ایسی نکلتی ہے جس سے رضاعی دادا یا نانا کی زوجہ یعنی رضاعی باپ یا ماں کی  
 سوتیلی ماں کو نکاح کرنا جائز ثابت ہوتا ہے، پہلی صورت چچا یا ماموں نسبی کی رضاعی ماں، دوسری  
 صورت چچا یا ماموں رضاعی کی ماں رضاعی، خیر ان دونوں کے جواز میں کچھ شبہ نہیں رہا، لیکن تیسری  
 صورت میں شبہ ہے ماں یا باپ رضاعی کی سوتیلی ماں جائز ہونا چاہیے؛ یہ جائز ہے یا نہیں؟  
 (۸/۹۷۸/۱۳۳۷ھ)

(۱) رد المحتار: ۸۴/۲، کتاب النکاح، فصل في المحرمات.

(۲) الدر المختار مع رد المحتار: ۲۹۷/۲، کتاب النکاح، باب الرضاع.

(۳) شرح الوقایہ: ۶۶/۲، کتاب الرضاع.

(۴) ولا تنس الصور الثلاث في جميع ما ذكرنا (شرح الوقایہ) وفي الهامش: قوله: في جميع  
 ما ذكرنا، يعني: جميع الصور المذكورة تجري فيه الصور الثلاث التي ذكرها في بحث أم  
 الأخ والأخت، وهي أن يكون كل من المضاف إليه والمضاف رضاعاً، أو المضاف رضاعاً  
 والمضاف إليه نسباً، أو بالعكس. (شرح الوقایہ مع حاشية عمدة الرعاية: ۶۶/۲، کتاب  
 الرضاع، رقم الهامش: ۱۰)

الجواب: حدیث شریف میں آیا ہے: یحرم من الرضاع ما یحرم من النسب<sup>(۱)</sup> اس سے (مطلقاً)<sup>(۲)</sup> حرمت ان عورتوں رضاعی کی ثابت ہوتی ہے جن کی حرمت نسب سے ثابت ہے، اور اس میں دادار رضاعی اور نانار رضاعی کی زوجہ بھی داخل ہے۔ كما في الدر المختار: وزوجة أصله وفرعه مطلقاً ولو بعيداً دخل بها أو لا، وأما بنت زوجة أبيه أو ابنه فحلال، وحرم الكل ممّا مرّ تحریمه نسباً ومصاهرة رضاعاً إلخ<sup>(۳)</sup> اور رد المحتار میں ہے: یعنی یحرم من الرضاع أصوله وفروعه وأبويه وفروعهم وكذا فروع أجداده وجداته الصليون، وفروع زوجته وأصولها وفروع زوجها وأصوله وحلائل أصوله وفروعه إلخ<sup>(۴)</sup>

اور مسوی شرح موطا میں شاہ ولی اللہ صاحب بہ اتفاق علماء تحریر فرماتے ہیں: کلّ من عقد النکاح علی امرأة تحرم المنکوحة علی آباء الناکح وإن علوا، وعلی أبناءه وأبناء أولاده من النسب والرضاع جميعاً وإن سفلوا تحريمًا مؤبداً بمجرد العقد<sup>(۵)</sup> اور عالمگیری میں محرمات صہریہ کے بیان میں لکھا ہے: والرابعة نساء الآباء والأجداد من جهة الأب أو الأم وإن علوا، فهؤلاء محرمات علی التأييد نکاحاً ووطناً کذا فی الحاوی القدسی<sup>(۶)</sup> اور پھر اسی میں محرمات رضاع کے بیان میں لکھا ہے: کلّ من تحرم بالقربة والصهرية تحرم بالرضاع علی ما عرف فی کتاب الرضاع<sup>(۷)</sup> اور کتاب الرضاع میں

(۱) عن ابن عباس قال: قال النبی صلی اللہ علیہ وسلم فی بنت حمزة: لا تحلّ لی یحرم من الرضاع ما یحرم من النسب ہی بنت أخي من الرضاعة. (صحيح البخاري: ۱/۳۶۰، کتاب الشہادات، باب الشہادة علی الأنساب والرضاعة إلخ)

(۲) مطبوعہ فتاویٰ میں (مطلقاً) کی جگہ ”متعلق“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۳) الدر المختار ورد المحتار: ۸۴/۴-۸۵، کتاب النکاح، فصل فی المحرمات.

(۴) المسوی شرح الموطا: ۱۰۴/۲، کتاب النکاح، باب المحرمات، المطبوعة: دارالکتب العلمیة، بیروت.

(۵) الفتاویٰ الہندیة: ۲۷۴/۱، کتاب النکاح، الباب الثالث فی بیان المحرمات، القسم الثاني: المحرمات بالصهرية.

(۶) الفتاویٰ الہندیة: ۲۷۷/۱، کتاب النکاح، الباب الثالث فی بیان المحرمات، القسم الثالث: المحرمات بالرضاع.

اگرچہ لکھا ہے: وتحلل أم أخيه وأم عمّه وعمته وأم خاله وخالته من الرضاع هكذا في شرح الوقاية<sup>(۱)</sup> لیکن تیسری صورت مسئلہ کا اس میں ذکر نہیں، پس مقتضی احتیاط اسی میں ہے کہ تمام صورتوں مسئلہ میں بہ مقابلہ ان عبارات معتبرہ کے اس کے خلاف پر عمل کرنا درست نہیں۔ فقط (۳۹۹/۷-۴۰۱)

## اپنے بیٹے کی رضاعی بہن سے نکاح

### کب جائز اور کب ناجائز ہے؟

سوال: (۶۵۲) ہندہ زید کی رضاعی بہن ہے، زید کی والدہ فوت ہوگئی، اب زید کا باپ بکر ہندہ سے عقد شرعی کر سکتا ہے یا نہیں؟ (۱۳۴۱/۷۹۳)

الجواب: ہندہ اور زید کے بہن بھائی ہونے کی اگر یہ صورت ہوئی ہے کہ ہندہ نے زید کی والدہ منکوحہ بکر کا دودھ پیا ہے تو اس صورت میں ہندہ بکر کی بھی دختر رضاعی ہوگئی، پس نکاح بکر کا ہندہ سے اس صورت میں حرام ہے<sup>(۲)</sup> اور اگر یہ صورت ہوئی کہ زید نے ہندہ کی والدہ کا دودھ پیا ہے، یا دونوں نے کسی تیسری عورت کا دودھ پیا ہے، اس وجہ سے وہ دونوں بہن بھائی رضاعی ہیں تو اس صورت میں زید کے باپ بکر کا نکاح ہندہ سے جائز ہے۔ کما فی الدر المختار: وتحلل أخت أخيه رضاعاً إلخ<sup>(۳)</sup> وقس عليه أخت ابنه<sup>(۴)</sup> فقط واللہ تعالیٰ اعلم (۴۰۲/۷)

## سابقہ جواب کے سلسلے میں شامی اور موطا کی عبارتوں میں تطبیق

سوال: (۶۵۳) آپ نے ایک مسئلہ کا جواب وتحلل أخت أخيه رضاعاً<sup>(۳)</sup> فرمایا تھا،

(۱) الفتاویٰ الہندیۃ: ۱/۳۴۳، کتاب الرضاع.

(۲) ویثبت به ..... وإن قل إلخ، أمومية المرضعة للرضیع ویثبت أبوة زوج مرضعة إذا كان لبنها منه له وإلا لا ..... فیحرم منه أي بسببه ما یحرم من النسب. (الدر المختار مع رد المحتار: ۴/۲۹۵-۲۹۷، کتاب النکاح، باب الرضاع) ظفیر

(۳) الدر المختار مع رد المحتار: ۴/۳۰۱، کتاب النکاح، باب الرضاع.

(۴) الدر المختار مع رد المحتار: ۴/۲۹۹، کتاب النکاح، باب الرضاع.

مگر موطا امام محمد: ص: ۲۷۹، باب الرضاع کی یہ عبارت مخالف ہے، تطبیق کی کیا صورت ہے؟ فالأخ من الرضاعة من الأب تحرم عليه أخته من الرضاعة من الأب، وإن كانت الأمان مختلفین<sup>(۱)</sup> (۱۳۳۸/۲۰۵۲ھ)

الجواب: بندہ نے وتحلل أخت أخیه رضاعاً<sup>(۲)</sup> لکھا ہوگا اس کی صورتیں شامی نے لکھ دی ہیں، اس کو ملاحظہ کیا جاوے<sup>(۳)</sup> موطا امام محمد کی صورت اس کے مخالف نہیں ہے۔ فقط واللہ اعلم (۴۳۵-۴۳۴/۷)

وضاحت: موطا امام محمد کی صورت شامی کے مخالف اس لیے نہیں ہے کہ موطا میں اصل مسئلہ رضیع کا ہے، یعنی رضیع کا جو رضاعی باپ ہے؛ چوں کہ اُس کی ہر طرح کی اولاد رضیع پر حرام ہو جاتی ہے اسی وجہ سے رضاعی باپ کی طرف سے جو بھی بہن بنے گی چاہے وہ اسی ماں سے ہو جس کا اُس نے دودھ پیا ہے یا دوسری ماں سے وہ اُس رضیع پر حرام ہو جائے گی، برخلاف شامی کی عبارت کے کہ اس میں اصل مسئلہ رضیع کا نہیں؛ بلکہ اُس کے بھائی کا ہے، اور رضاعت کا اصل تعلق رضیع سے ہوتا ہے، رضیع کے بھائی سے نہیں؛ اسی وجہ سے رضیع کی بہن رضیع کے بھائی کے لیے حلال ہوگی۔  
محمد حبان بیگ قاسمی

گود لیے ہوئے بیٹے کو اگر بیوی نے دودھ

پلایا ہو تو اس کی بیوی سے نکاح حلال نہیں

سوال: (۶۵۴) گود لیے ہوئے بیٹے نے ہماری بیوی کا دودھ پیا تو ہمارا نکاح اس گود لیے ہوئے بیٹے کی بیوی سے جائز ہے یا نہ؟ (۱۳۳۳/۱۱۳۶ھ)

(۱) الموطا للإمام محمد: ص: ۲۷۹، کتاب الطلاق، باب الرضاع.

(۲) الدر المختار مع رد المحتار: ۳۰۱/۴، کتاب النکاح، باب الرضاع.

(۳) اس عبارت کے بعد درمختار میں ہے: کأن يكون له أخ نسبي له أخت رضاعية..... کأن يكون لأخيه رضاعاً أخت نسباً وبهما وهو ظاهر (الدر المختار) قوله: (وهو ظاهر) کأن يكون له أخ رضاعي رضع مع بنت من امرأة أخرى. (الدر المختار و رد المحتار: ۳۰۱/۴، کتاب النکاح، باب الرضاع) ظفیر



الجواب: جس بچے نے تمہاری زوجہ کا دودھ پیا وہ تمہارا رضاعی بیٹا ہو گیا<sup>(۱)</sup> پس اس کی زوجہ سے تمہارا نکاح صحیح نہیں ہے۔ کما فی الشامی: وقوله تعالى: ﴿وَحَلَائِلُ أَبْنَائِكُمُ الَّذِينَ مِنْ أَصْلَابِكُمْ﴾ (النساء: ۲۳) والحلیلة الزوجة إلخ، وذكر الأصلاّب لإسقاط حلیلة الابن المتبنی لا لإحلال حلیلة الابن رضاعاً فإنّها تحرم كالنّسب بحر وغيره<sup>(۲)</sup> فقط واللہ اعلم (۴۱۵/۷)

## بانجھ بیوی نے متبنی لڑکے کو دودھ پلایا تو

اس کی بیوی سے نکاح حلال ہے یا حرام؟

سوال: (۶۵۵) زید نے بکر کو متبنی بنایا اور زید کی زوجہ نے جو کہ عقیمہ تھی مدت رضاعت میں بکر کو دودھ پلایا تو بعد مرنے بکر کے؛ زید بکر کی زوجہ سے نکاح کر سکتا ہے یا نہیں؟

(۱۳۳۳ھ - ۳۲/۱۴۷۷ھ)

الجواب: اگر زوجہ زید کے کبھی زید سے بچہ پیدا نہیں ہوا، اور زوجہ زید ہمیشہ سے عقیمہ رہی، اور یہ لبن بہ سبب ولادت از زید نہیں تو اس کا دودھ زید کی طرف منسوب نہ ہوگا، یعنی زوجہ زید سے اگر مدت رضاعت میں کسی بچے نے دودھ پیا تو وہ زید کا پسر رضاعی نہ ہوگا<sup>(۳)</sup> اور جب وہ لڑکا پسر رضاعی زید کا نہیں ہے تو اس کی زوجہ سے نکاح زید کا درست ہے، کیوں کہ غایت یہ کہ وہ زوجہ کے پسر رضاعی کی زوجہ ہے تو یہ وجہ حرمت کی نہیں ہے کیوں کہ ربیب کی زوجہ حرام نہیں ہے۔ (قوله: (طَلَّقَ ذَاتَ لَبْنٍ) أي منه، بأن وَلَدَتْ منه ؛ لَأَنَّهُ لَوْ تَزَوَّجَ امْرَأَةً وَلَمْ تَلِدْ مِنْهُ قَطُّ وَنَزَلَ لَهَا لَبْنٌ وَأَرْضَعَتْ

(۱) ويثبت أبوة زوج مرضعة إذا كان لبنها منه له وإلا لا. (الدّر المختار مع رد المحتار: ۲/۲۹۶ كتاب النّكاح، باب الرّضاع) ظفیر

(۲) ردّ المحتار: ۴/۸۴، كتاب النّكاح، فصل في المحرّمات.

(۳) ويثبت أبوة زوج مرضعة إذا كان لبنها منه له وإلا لا كما سيجيء (الدّر المختار) المراد به اللبن الذي نزل منها بسبب ولادتها من رجلٍ زوجٍ أو سيّد. (الدّر المختار و ردّ المحتار: ۴/۲۹۶، كتاب النّكاح، باب الرّضاع) ظفیر

وَلَدًا لَا يَكُونُ الزَّوْجُ أَبًا لِلْوَلَدِ لِأَنَّ نَسَبَهُ إِلَيْهِ بِسَبَبِ الْوِلَادَةِ مِنْهُ، وَإِذَا انْتَفَتْ انْتَفَتْ النِّسْبَةُ فَكَانَ كَلْبِنِ الْبَكْرِ<sup>(۱)</sup> {<sup>(۲)</sup> فقط واللہ تعالیٰ اعلم (۴۲۲/۷)

جس لڑکی کو دوسری بیوی نے دودھ پلایا ہے وہ رضاعی نواسے

کی خالہ رضاعی ہوئی، اس سے نکاح درست نہیں

سوال: (۶۵۶) زید کی دو زوجہ ہیں: ایک مسماۃ زینب، ایک مسماۃ خاتون، اور زینب کے بطن سے زید کی دختر مسماۃ خدیجہ ہے، خدیجہ نے بکر کو اپنا دودھ پلایا، بکر مذکور خدیجہ کے بطن سے نہیں ہے صرف دودھ پلایا ہے، اور زید کی دوسری زوجہ خاتون نے مسماۃ مریم کو دودھ پلایا ہے، مریم بھی خاتون کے بطن سے نہیں ہے، تو بکر کے نکاح میں مسماۃ مریم آسکتی ہے یا نہ؟ (۴۲۲/۲۰۲-۱۳۴۵ھ)

الجواب: یہ مسلم ہے اور درمختار وغیرہ میں مصرح ہے کہ جو عورت کسی بچے کو دودھ پلاتی ہے تو اس کا شوہر جس کا وہ دودھ ہے اس رضیع کا رضاعی باپ ہو جاتا ہے، پس مسماۃ خاتون نے جس لڑکی مسماۃ مریم کو دودھ پلایا تو وہ زید کی دختر رضاعی ہوگئی<sup>(۳)</sup> اور خدیجہ کا پسر رضاعی مسمیٰ بکر مسماۃ مریم کا بھانجہ رضاعی ہوا، لہذا بہ حکم: یحرم من الرضاعة ما یحرم من الولادة<sup>(۴)</sup> بکر مذکور کا نکاح مریم مذکورہ سے شرعاً صحیح نہ ہوگا۔ فقط واللہ تعالیٰ اعلم (۴۱۷-۴۱۸)

جس عورت نے مرد کی نانی کا دودھ پیا ہے وہ اُس کی

رضاعی خالہ ہوئی اُس سے نکاح درست نہیں

سوال: (۶۵۷) ایک عورت نے ایسے مرد سے نکاح کیا جس کی نانی کا دودھ اس عورت

(۱) رد المحتار: ۴/۳۰۶، کتاب النکاح، باب الرضاع.

(۲) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۳) ویثبت أبوة زوج مرضعة إذا كان لبنها منه له وإلا لا. (الدر المختار مع رد المحتار:

۴/۲۹۶، کتاب النکاح، باب الرضاع) ظفیر

(۴) عن عائشة قالت: قال رسول الله صلى الله عليه وسلم: يحرم من الرضاعة ما يحرم من

الولادة. (مشكاة المصابيح: ص: ۲۷۳، کتاب النکاح، باب المحرمات، الفصل الأول)

نے پیا ہے، اور نانی کا دودھ ولادت کے سبب سے نہ تھا، بلکہ بچے کو اپنی چھاتی سے لگانے سے؛ شروع اس کے دودھ کا چھ ماہ کی عمر میں ہے، یہ نکاح جائز ہے یا نہیں؟ بعض علماء اس نکاح کو ناجائز فرماتے ہیں۔ (۱۳۳۷/۶۱۵) (۱)

الجواب: بے شک نکاح مذکور ناجائز ہے، کیوں کہ وہ (عورت) جس نے اس مرد کی نانی کا دودھ پیا خالہ رضاعی اس مرد کی ہے، اور خالہ جیسی نسبی حرام ہے رضاعی خالہ بھی حرام ہے۔ لقولہ علیہ الصّلاۃ والسلام: یحرم من الرّضاع ما یحرم من النّسب (۲) اور مدت رضاعت میں دودھ پینے سے ہر طرح حرمت رضاعت ثابت ہوتی ہے، خواہ مرضعہ کے ولادت فی الحال نہ ہوئی ہو ویسے ہی بچہ کو چھاتی لگانے سے دودھ اتر آیا ہو (۳) فقط واللہ تعالیٰ اعلم (۳۹۸-۳۹۹)

زید کی بہن نے جس لڑکی کو دودھ پلایا اس (رضاعی

بھانجی) سے زید کا نکاح جائز ہے یا نہیں؟

سوال: (۶۵۸) ہندہ کے ایک لڑکی زینب اور ایک لڑکا زید تھا، زینب نے صغریٰ کو ایام رضاعت میں ایک دن دو تین مرتبہ دودھ پلایا، اب زید اور صغریٰ کا نکاح ہو سکتا ہے یا نہیں؟ اور اگر نکاح ہو گیا ہو تو کیا ہونا چاہیے؟ (۸۷۸/۳۶۱-۱۳۳۷ھ)

الجواب: اگر دودھ پلانا زینب کا صغریٰ کو بہ طریق شرعی ثابت ہے، یعنی دو مرد عادل یا ایک مرد اور دو عورتیں عادلہ گواہ دودھ پلانے کی ہیں تو زید کا نکاح صغریٰ کے ساتھ جائز نہیں ہے، اور اگر نکاح ہو گیا ہے تو ان میں تفریق کرادی جاوے کیوں کہ صغریٰ زید کی بھانجی رضاعی ہے۔

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) عن ابن عباس قال: قال النّبی صلی اللہ علیہ وسلم فی بنت حمزة: لا تحلّ لی یحرم من الرّضاع ما یحرم من النّسب ہی بنت أخي من الرّضاع. (صحیح البخاری: ۳۶۰/۱، کتاب الشّہادات، باب الشّہادة علی الأنساب والرّضاع إلخ)

(۳) ویثبت بہ إلخ وإن قلّ. (الدّر المختار مع ردّ المحتار: ۲/۲۹۵، کتاب النّکاح، باب الرّضاع) ظفیر

اور حدیث شریف میں ہے کہ جس طرح بھانجی نسبی سے نکاح حرام ہے اسی طرح بھانجی رضاعی سے بھی نکاح حرام ہے۔ یحرم من الرضاع ما یحرم من النسب<sup>(۱)</sup> وفي الدر المختار: والرضاع حجته حجة المال وهي شهادة عدلين أو عدل وعدلتين إلخ<sup>(۲)</sup> اور شامی میں ہے کہ تنہا مرضعہ کا قول اس بارے میں معتبر نہیں ہے۔ وما فی شرح الوہبانیۃ عن التتف: من أنه لا تقبل شهادة المرضعة عند أبي حنيفة وأصحابه إلخ (وفیه قبلہ) قال فی البحر بعد ذلك: إن ظاهر المتون أنه لا يعمل به مطلقاً — أي بخبر الواحد — فليكن هو المعتمد في المذهب<sup>(۳)</sup> (شامی: جلد ثانی، باب الرضاع) فقط (۴۱۵-۴۱۴/۷)

## رضاعی بھانجی سے نکاح جائز نہیں

سوال: (۶۵۹) زید نے ہندہ کا دودھ پیا، اور ہندہ کی بیٹی نسبی زینب نے سلیمہ کو دودھ پلایا؛ اس لیے یہ سلیمہ زید کی رضاعی بھانجی ہوئی، اب زید کا نکاح سلیمہ سے جائز ہے یا حرام؟

(۱۰۵۸/۱۳۳۷ھ)

الجواب: ہندہ مرضعہ کی دختر نسبی زید کی بہن رضاعی ہوئی اور سلیمہ زید کی بھانجی رضاعی ہوئی، لہذا بہ حکم حدیث: یحرم من الرضاع ما یحرم من النسب<sup>(۱)</sup> وبہ حکم ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ﴾ — إلی قولہ تعالیٰ: — ﴿وَبَنَاتُ الْأَخِ وَبَنَاتُ الْأُخْتِ الْآيَةِ﴾ (سورۃ نساء، آیت: ۲۳) زید کا نکاح سلیمہ سے ناجائز اور حرام ہے۔ فقط واللہ تعالیٰ اعلم (۴۰۲-۴۰۱/۷)

لڑکے کی رضاعی بہن نے جس لڑکی کو دودھ پلایا وہ

رضاعی بھانجی ہوئی اُس سے نکاح درست نہیں

سوال: (۶۶۰) ایک عورت اور اس کی لڑکی دونوں نے رضاعت اختیار کی، ماں نے لڑکے

(۱) عن ابن عباس قال: قال النبي صلى الله عليه وسلم في بنت حمزة: لا تحل لي يحرم من الرضاع ما يحرم من النسب هي بنت أخي من الرضاعة. (صحيح البخاري: ۱/۳۶۰، كتاب الشهادات، باب الشهادة على الأنساب والرضاعة إلخ)

(۲) الدر المختار و رد المحتار ۴/۳۰۹، كتاب النكاح، باب الرضاع.

عمر کو دودھ پلایا، اور لڑکی نے دختر میرن کو دودھ پلایا، پس لڑکے عمر کا نکاح لڑکی میرن کے ساتھ درست ہے یا نہ؟ (۳۵/۲۲-۱۳۳۶ھ)

الجواب: جس لڑکے کو ماں نے دودھ پلایا وہ اس کی بیٹی کا رضاعی بھائی ہوا، اس بیٹی نے جب لڑکی کو دودھ پلایا وہ اس لڑکے کی بھانجی رضاعی ہوئی، اور بہ قاعدہ: یحرم من الرضاع ما یحرم من النسب<sup>(۱)</sup> ان میں باہم نکاح حرام ہے۔ فقط واللہ تعالیٰ اعلم (۷/۴۰۵-۴۰۶)

سوتیلی ماں نے جس لڑکی کو دودھ پلایا اُس کی لڑکی

رضاعی بھانجی ہوئی اُس سے نکاح درست نہیں

سوال: (۶۶۱) ایک شخص کی دو بیوی ہیں: محل اولیٰ محل ثانی، محل اولیٰ نے ایک غیر کی لڑکی نوآبا کو دودھ پلایا ہے، کچھ عرصہ دراز کے بعد محل ثانی کو ایک لڑکا پیدا ہوا، اور نوآبا کے لڑکی پیدا ہوئی؛ ان دونوں میں شرعاً عقد جائز ہے یا نہیں؟ (۲۵۹۲/۱۳۳۷ھ)

الجواب: مسماۃ نوآبا کی دختر اس لڑکے محل ثانی کی بھانجی رضاعی ہوئی، لہذا نکاح اس لڑکے کا دختر مسماۃ نوآبا سے صحیح نہیں ہے۔ لقولہ علیہ السلام: یحرم من الرضاع ما یحرم من النسب<sup>(۲)</sup> فقط واللہ اعلم (۷/۴۳۰)

جس پوتے کو دادی نے دودھ پلایا اُس کی نواسی رضیع کی

رضاعی بھانجی ہوئی اُس سے نکاح حرام ہے

سوال: (۶۶۲) شوکت علی لڑکا ۱۴، ۱۵ یوم کا تھا کہ اس کی والدہ بیمار ہو گئی، اس حالت میں دو تین مرتبہ اس کی دادی مسماۃ حسینی بیگم نے اس کو دودھ پلایا، اور دودھ پلانے کے عینی شاہد سوائے

(۱) رد المحتار: ۴/۲۹۷، کتاب النکاح، باب الرضاع.

(۲) عن ابن عباس قال: قال النبی صلی اللہ علیہ وسلم فی بنت حمزة: لا تحل لی یحرم من الرضاع ما یحرم من النسب ہی بنت أخي من الرضاعة. (صحيح البخاري: ۱/۳۶۰، کتاب الشہادات، باب الشہادة علی الأنساب والرضاعة إلخ)

اس کی ماں اور دادی کے اور کوئی نہیں ہے، تو شوکت علی سے مسماۃ محمودہ بانو کی دختر کا نکاح یعنی مسماۃ حسینی بیگم کی نواسی کا نکاح شوکت علی سے جائز ہے یا کیا؟ اور شوکت علی؛ عباس علی کا لڑکا ہے یعنی حسینی بیگم کا پوتا؟ (۱۱۲۸/۱۳۳۵ھ)

الجواب: اگر واقعی حسینی بیگم نے شوکت علی پر عباس علی کو دودھ پلایا ہے تو شوکت علی مسماۃ حسینی بیگم کا پسر رضاعی ہوا، اور حسینی بیگم کی تمام اولاد شوکت علی کے بہن بھائی رضاعی ہو گئے، اور محمودہ بانو کی دختر شوکت علی کی بھانجی رضاعی ہوئی، لہذا بہ قاعدہ: یحرم من الرضاع ما یحرم من النسب<sup>(۱)</sup> شوکت علی کا نکاح محمودہ بانو کی دختر سے حرام ہے۔ درمختار میں ہے: ولا حلّ بین الرضیعة و ولد مرضعتها إلخ و ولد ولدھا إلخ<sup>(۲)</sup>

لیکن حرمت رضاعت بدون دومرد عادل، یا ایک مرد اور دو عادل عورتوں کی شہادت کے ثابت نہیں ہوتی، لیکن گواہی کی ضرورت بہ صورت انکار ہے، اگر زوجین کو اس کا اقرار ہے تو پھر گواہی کی حاجت نہیں ہے، ان کے حق میں حرمت ثابت ہے۔ درمختار میں ہے: و..... حجّته حجة المال وهي شهادة عدلين أو عدل وعدلتين (الدر المختار) قوله: (حجّته) أي دليل إثباته وهذا عند الإنكار لأنّه يثبت بالإقرار مع الإصرار كما مرّ<sup>(۳)</sup> (الشامی: ص: ۴۱۳) فقط (۴۰۳/۷)

جس نے نانی کا دودھ پیا تو خالہ کی لڑکی اُس کی

بھانجی رضاعی ہوئی اُس سے نکاح جائز نہیں

سوال: (۶۶۳) ایک شخص نے مدت رضاعت میں اپنی نانی کا دودھ پیا، آیا خالہ کی لڑکی سے اس شخص کا نکاح جائز ہے یا نہیں؟ (۱۷۰۰/۱۳۳۷ھ)

الجواب: اس صورت میں خالہ کی لڑکی دودھ پینے والے کی رضاعی بھانجی ہوئی، اور جب کہ حقیقی بھانجی سے نکاح حرام ہے ایسا ہی رضاعی بھانجی سے بھی حرام ہے، حدیث شریف میں ہے:

(۱) ردّ المحتار: ۲/۲۹۷، کتاب النکاح، باب الرضاع.

(۲) الدرّ المختار مع ردّ المحتار: ۲/۳۰۱-۳۰۲، کتاب النکاح، باب الرضاع.

(۳) الدرّ المختار و ردّ المحتار: ۲/۳۰۹، کتاب النکاح، باب الرضاع.

يحرم من الرضاع ما يحرم من النسب<sup>(۱)</sup> پس نکاح اس شخص کا جس نے اپنی نانی کا دودھ پیا ہے اس کی خالہ کی دختر سے درست نہیں ہے کیوں کہ وہ اس کی بھانجی رضاعی ہوتی ہے۔ فقط واللہ اعلم  
(۴۷۷/۷)

## ہندہ کی نواسی اُس کے رضاعی لڑکے کی بھانجی

### رضاعی ہوئی اُس سے نکاح جائز نہیں

سوال: (۶۶۴) ہندہ کے چھ بچے پیدا ہوئے، تین لڑکیاں اور تین لڑکے، ہندہ نے سب سے چھوٹے لڑکے کی باری کا دودھ اپنی خالہ زاد بہن کے لڑکے کو پلایا ایک سال کی عمر میں؛ تو اس رضاعی لڑکے کا نکاح ہندہ کی نواسی سے ہو سکتا ہے یا نہیں؟ (۱۳۳۷/۶۷)  
الجواب: ہندہ کی نواسی کے ساتھ ہندہ کے رضاعی پسر کا نکاح درست نہیں ہے کیوں کہ وہ نواسی ہندہ اس لڑکے کی بھانجی رضاعی ہوئی<sup>(۲)</sup> فقط واللہ تعالیٰ اعلم (۳۹۷/۷)

## دادی نے جس لڑکی کو دودھ پلایا وہ پوتے کی رضاعی

### پھوپھی ہوئی اُس سے نکاح جائز نہیں

سوال: (۶۶۵) زید کی بیوی زمانہ پیری میں جب کہ اس کو قریب بیس سال سے کوئی اولاد نہ ہوئی تھی ایک غیر لڑکی کو محض پیار میں اپنی شہیدین منہ میں دے دیا کرتی تھی، بعد چند ایام کے اس کی شہیدین میں دودھ اتر آیا، اور اس لڑکی نے عرصہ تک اس دودھ سے پرورش پائی، کیا اس لڑکی کا عقد مرضعہ کے پوتے سے ہو سکتا ہے یا نہیں؟ (۱۳۳۷/۱۶۲۴)

(۱) عن ابن عباس قال: قال النبي صلى الله عليه وسلم في بنت حمزة: لا تحل لي يحرم من الرضاع ما يحرم من النسب هي بنت أخي من الرضاعة. (صحيح البخاري: ۳۶۰/۱، كتاب الشهادات، باب الشهادة على الأنساب والرضاعة إلخ)

(۲) يحرم من الرضاع ما يحرم من النسب (الهداية: ۳۵۰/۲، كتاب الرضاع) فحديث في الصحيحين مشهور. (فتح القدير لابن الهمام: ۴۲۲/۳، كتاب الرضاع) ظفیر

الجواب: مرضعہ کے پوتے کا نکاح لڑکی رضیعہ یعنی دودھ پینے والی سے درست نہیں ہے کیوں کہ وہ رضیعہ مرضعہ کی پوتے کی پھوپھی یعنی باپ کی بہن رضاعی ہوئی اور مسئلہ یہ ہے کہ یحرم من الرضاع ما یحرم من النسب<sup>(۱)</sup> فقط واللہ تعالیٰ اعلم (۴۲۶/۷)

## نسبی بھائی کی رضاعی لڑکی رضاعی بھتیجی ہوئی

اُس سے نکاح جائز نہیں ہے

سوال: (۶۶۶) زید کی شادی طلحہ کے ساتھ ہوئی، زید سے طلحہ کے ایک بچہ پیدا ہوا جو دو چار روز زندہ رہ کر فوت ہو گیا، جس زمانے میں طلحہ کے بچہ پیدا ہوا تھا اسی زمانے میں صابرہ حقیقی بہن بھی پیدا ہوئی تھی، جب طلحہ کا بچہ فوت ہو گیا تو کچھ عرصہ تک طلحہ نے صابرہ کو دودھ پلایا، طلحہ کچھ عرصہ کے بعد فوت ہو گئی، طلحہ کی ایک حقیقی بہن اور تھی جس کا نام ہاجرہ تھا، زید کی شادی ہاجرہ سے ہو گئی، ایسی حالت میں کیا صابرہ کی شادی بکر یعنی زید کے برادر حقیقی سے ہو سکتی ہے یا نہیں؟ کیوں کہ اس حالت میں صابرہ بکر کی رضاعی بھتیجی ہوتی ہے۔ (۳۲/۲۵-۱۳۳۳ھ) (۲)

الجواب: بکر کی شادی صابرہ سے نہیں ہو سکتی، بے شک صابرہ بکر کی بھتیجی رضاعی ہے، اور بھتیجی رضاعی مثل بھتیجی نسبی کے حرام ہے۔ فیحرم منه أي بسببہ ما یحرم من النسب إلخ<sup>(۳)</sup> (الدر المختار: ۵۵۷/۲) فقط واللہ اعلم (۴۱۹/۷)

## رضاعی بھائی کی لڑکی (رضاعی بھتیجی) سے نکاح حرام ہے

سوال: (۶۶۷) زید نے عمر کی ہمشیرہ حقیقی کے ساتھ جو عمر سے صغیرہ ہے؛ عمر کی حقیقی والدہ کا دودھ پیا، اب خود عمر نے زید کی دختر حقیقی کے ساتھ نکاح کر لیا ہے، کیا یہ نکاح شرعاً جائز ہے یا ناجائز؟ (۱۳۵۵/۱۳۳۵ھ)

(۱) ردّ المختار: ۲/۲۹۷، کتاب النکاح، باب الرضاع.

(۲) یہ سوال رجسٹر نقول فتاویٰ کے مطابق کیا گیا ہے۔ ۱۲

(۳) الدر المختار مع ردّ المختار: ۴/۲۹۷، کتاب النکاح، باب الرضاع.



الجواب: حدیث شریف میں ہے: ویحرم من الرضاع ما یحرم من النسب<sup>(۱)</sup> بھانجی، بھتیجی جیسے نسبی حرام ہے رضاعی بھی حرام ہے، اور زید نے جب کہ عمر کی والدہ کا دودھ پیا تو بہ قاعدہ: ”از جانب شیردہ ہمہ خویش شوند“، مرضعہ کی تمام اولاد عمر وغیرہ ——— خواہ اس نے زید کے ساتھ دودھ پیا ہو یا نہ پیا ہو۔ کذا فی الدر المختار. وإن اختلف الزّمن والأب إلخ<sup>(۲)</sup> — زید کے بھائی بہن رضاعی ہو گئے، پس زید کی دختر عمر کی بھتیجی رضاعی ہے، نکاح عمر کا زید کی دختر سے حرام قطعی ہے۔ فقط واللہ تعالیٰ اعلم (۴۰۴/۷)

## نسبی بھائی کی رضاعی بھتیجی کی لڑکی سے نکاح حرام ہے

سوال: (۶۶۸) ایک مرد جاہل وعامی قاسم علی نامی نے حسب مذہب حنفیہ ایک مولوی عبدالرزاق سے اس مسئلے کے بارے میں فتویٰ طلب کیا کہ میرے عینی بھائی کی دختر دختر رضاعی کو میں نکاح میں لاسکوں گا یا نہیں؟ مولوی صاحب مذکور نے ساٹھ ستر روپے اس سے لے کر بداہتہ فتویٰ دے دیا کہ تم کو بلا وسواس حلال ہے، اس نے بلا تامل و تاخیر عورت مذکورہ کو نکاح میں لایا، مولوی محمد لقمان نے اس نکاح کے جواز کی تردید اور حرمت میں مدلل و مفصل فتویٰ لکھا؛ اس صورت میں شرعاً کیا حکم ہے؟ اور یہ نکاح جائز اور حلال ہے یا حرام؟ (۱۳۳۸/۳۶۳ھ)

الجواب: فتویٰ مولوی عبدالرزاق کا دربارہ جواز نکاح دختر دختر رضاعی برادر عینی محض باطل اور لغو ہے، بنات الاخ و (بنات بنات الاخ)<sup>(۳)</sup> جیسا کہ نسبی حرام ہیں رضاعی بھی حرام ہیں۔ لقولہ علیہ الصّلاۃ والسلام: یحرم من الرضاع ما یحرم من النسب<sup>(۱)</sup> اور اس کو حنفیہ اور شافعیہ

(۱) عن ابن عباس قال: قال النبی صلی اللہ علیہ وسلم فی بنت حمزة: لا تحلّ لی یحرم من الرضاع ما یحرم من النسب ہی بنت أخي من الرضاعة. (صحيح البخاري: ۳۶۰/۱، کتاب الشّهادات، باب الشّهادة علی الأنساب والرضاعة إلخ)

(۲) الدر المختار مع رد المحتار: ۴۰۱/۲، کتاب النکاح، باب الرضاع.

(۳) مطبوعہ فتاویٰ میں (بنات بنات الاخ) کی جگہ ”بنات الاخت“ تھا، اس کی تصحیح رجسٹر نقول فتاویٰ سے

سب نے تسلیم کیا ہے، اور صاحب تفسیر خازن جو شافعی المذہب ہیں وہ بھتیجی رضاعی کی حرمت کو تسلیم فرماتے ہیں، اور جب کہ بھتیجی رضاعی حرام ہے تو بھتیجی کی دختر بھی حرام ہے؛ چنانچہ تفسیر خازن میں بعد نقل حدیث مذکور بنت حمزہ رضی اللہ عنہ کی حرمت کی حدیث نقل فرمائی ہے: **إِنَّهَا لَا تَحِلُّ لِي يَحْرُمُ مِنَ الرِّضَاعِ مَا يَحْرُمُ مِنَ النَّسَبِ وَإِنَّهَا ابْنَةُ أَخِي مِنَ الرِّضَاعَةِ فَكُلٌّ مِنْ حُرْمَتِ بِسَبَبِ النَّسَبِ** حرم نظیرها بسبب الرضاعة<sup>(۱)</sup> اس سے معلوم ہوا کہ شافعیہ کے نزدیک بھی بھتیجی رضاعی اور بھتیجی رضاعی کی دختر سے جس کو دخترِ دختر رضاعی برادر عینی سے تعبیر کیا ہے نکاح حرام ہے، پس معلوم ہوا کہ فتویٰ مولوی عبدالرزاق کا محض باطل ہے، اور فتویٰ مولوی محمد لقمان صاحب کا صحیح اور موافق کتاب و سنت کے ہے، اور حنفیہ کو تقلید اور اتباع اپنے امام کا لازم ہے، اور صورتِ مذکورہ میں اگر کسی کا مذہب خلاف بھی ہو تو اس پر عمل کرنا درست نہیں ہے۔ فقط واللہ اعلم (۴۳۰/۷-۴۳۱)

## سالی کی لڑکی جو رضاعی بھتیجی بھی ہو اس سے نکاح حرام ہے

سوال: (۶۶۹) خالو سے بھانجی کا نکاح درست ہے یا نہیں جب کہ دختر سالی نے خالو کی بھانجی کا دودھ پیا ہے تو دودھ کے رشتے سے دختر مذکور خالو کی بھتیجی ہوتی ہے، ایسی حالت میں خالو دختر سالی سے نکاح کر سکتا ہے یا نہیں؟ (۱۱۵/۱۳۳ھ)

الجواب: بھتیجی رضاعی سے نکاح درست نہیں ہے۔ لحديث الشيخين: يحرم من الرضاع ما يحرم من النسب<sup>(۲)</sup> فقط واللہ تعالیٰ اعلم (۳۹۷/۷)

جس پوتے کو دادی نے دودھ پلایا اس کا نکاح اس کی پوتی

(رضیع کی رضاعی بھتیجی) سے حرام ہے

سوال: (۶۷۰) ہندہ جدہ حقیقیہ نے اپنے پوتے زید کو مدت شیرخوارگی میں اپنی پستان سے لگایا

(۱) تفسیر خازن المسمیٰ لباب التأویل: ۱/۳۵۹، تفسیر سورة النساء، الآية: ۲۳.

(۲) يحرم من الرضاع ما يحرم من النسب. (الهداية: ۲/۳۵۰، کتاب الرضاع) فحديث في الصحيحين مشهور. (فتح القدير لابن الهمام: ۳/۴۲۲، کتاب الرضاع) ظفیر

اور اس سے باوجود آئسہ ہونے کے دو چار قطرہ آب کے مانند آجاتے تھے، اور بچے کو آرام ہو جاتا تھا، اب اس لڑکے زید کا نکاح اس کی جدہ حقیقیہ ہندہ کے فرزند حقیقی کی دختر سے ہو سکتا ہے یا نہیں جو کہ اس کے بھائی رضاعی کی لڑکی ہے؟ (۱۳۳۷/۱۷۹ھ)

**الجواب:** اس صورت میں نکاح اس دودھ پینے والے لڑکے کا مرضعہ کی دوسری پوتی سے درست نہیں ہے، کیوں کہ یہ پوتا جس نے اپنی دادی کا دودھ پیا اگرچہ قلیل قطرات اس کے حلق میں جاتے ہوں بیٹا رضاعی ہو گیا، اور وہ دوسرے پسر کی دختر اس کی بھتیجی رضاعی ہو گئی تو بہ حکم: یحرم من الرضاع ما یحرم من النسب<sup>(۱)</sup> نکاح ان میں درست نہیں ہے، بلکہ حرام ہے، اور درمختار میں ہے: ویشیت بہ ..... وإن قلّ إن علم وصوله لجوفه من فمه أو أنفه إلخ<sup>(۲)</sup> وفيه أيضًا: ولا حلّ بین الرضیعة و ولد مرضعتها إلخ و ولد ولدها لأنّه ولد الأخ إلخ<sup>(۳)</sup> فقط (۴۲۳/۷)

جس پوتے نے سوتیلی دادی کا دودھ پیا اس کے چچا کی لڑکی

اس کی رضاعی بھتیجی ہوئی اُس سے نکاح جائز نہیں

**سوال:** (۶۷۱) زید کے پہلی بیوی سے دو لڑکے پیدا ہوئے، پھر وہ بہ حکم الہی فوت ہو گئی، زید نے اور نکاح کر لیا، پہلی بیوی کے بطن سے جو دو بچے تھے ایک کے لڑکا پیدا ہوا، اور اس لڑکے نے زید کی دوسری بیوی یعنی اپنی سوتیلی دادی کا دودھ پیا، اب زید نے اپنے اس پوتے کو اپنے چھوٹے لڑکے کے یہاں بیاہ دیا؛ یہ نکاح شرعاً جائز ہے یا نہیں؟ (۱۳۳۷-۳۶/۱۷۹ھ)

**الجواب:** جس پوتے نے زید کی زوجہ ثانیہ کا دودھ پیا ہے وہ زید اور اس کی زوجہ کا رضاعی بیٹا ہو گیا، اور اس (کے لڑکے) کی بیٹی اس پوتے کی رضاعی بھتیجی ہو گئی، لہذا نکاح پوتے مذکور کا

(۱) ردّ المحتار: ۲/۲۹۷، کتاب النکاح، باب الرضاع.

(۲) الدر المختار مع ردّ المحتار: ۴/۲۹۵-۲۹۶، کتاب النکاح، باب الرضاع.

(۳) الدر المختار مع ردّ المحتار: ۴/۳۰۱-۳۰۲، کتاب النکاح، باب الرضاع.

(۴) مطبوعہ فتاویٰ اور رجسٹر نقول فتاویٰ میں (کے لڑکے) نہیں ہے؛ مسئلہ کو درست کرنے کے لیے ہم نے

زید کے چھوٹے لڑکے کی دختر سے جائز نہیں ہے، حدیث شریف میں ہے: یحرم من الرضاع ما یحرم من النسب<sup>(۱)</sup> یعنی جیسا کہ نسبی بھتیجی سے نکاح حرام ہے اسی طرح رضاعی بھتیجی سے بھی نکاح حرام ہے، لہذا نکاح مذکور جائز نہیں ہوا، ان میں علیحدگی کرادی جاوے۔ فقط۔ (مسعود احمد)<sup>(۲)</sup>

(۴۱۹-۴۱۸/۷)

جس لڑکے نے لڑکی کی دادی کا دودھ پیا تو وہ لڑکی

رضاعی بھتیجی ہوگئی اُس سے نکاح درست نہیں

سوال: (۶۷۲) میرے بھانجے خلیل نے مجھ سے چھوٹی بہن کا جھوٹا دودھ میری والدہ کا پیا، اب میں خلیل کی شادی اپنی دختر سے کرنا چاہتا ہوں جائز ہے یا نہیں؟ (۱۳۳۷/۲۳۲۳ھ)

الجواب: جب کہ مسمی خلیل نے تمہاری والدہ کا دودھ پیا تو تمہارا رضاعی بھائی ہو گیا، اور تمہاری لڑکی محمد خلیل کی بھتیجی رضاعی ہوگئی، لہذا نکاح خلیل مذکور کا تمہاری دختر سے جائز نہیں ہے، کیوں کہ حدیث شریف میں ہے: یحرم من الرضاع ما یحرم النسب. الحدیث<sup>(۱)</sup> فقط (۴۲۹/۷)

جب نانی نے اپنے نواسے کو دودھ پلایا تو ماموں کی

لڑکی رضاعی بھتیجی ہوئی اس سے نکاح نہیں ہو سکتا

سوال: (۶۷۳) زید کو اس کی نانی نے ایک مرتبہ غلطی سے دودھ پلا دیا تھا، اب زید کا نکاح اس کے ماموں کی دختر سے ہو سکتا ہے یا نہیں؟ (۱۳۳۶-۳۵/۲۱۹ھ)

(۱) عن ابن عباس قال: قال النبی صلی اللہ علیہ وسلم فی بنت حمزة: لا تحل لی یحرم من الرضاع ما یحرم من النسب ہی بنت أخي من الرضاعة. (صحیح البخاری: ۱/۳۶۰، کتاب الشہادات، باب الشہادة علی الأنساب والرضاعة إلخ)

(۲) قوسین والی عبارت رجسٹر نقول فتاویٰ سے اضافہ کی گئی ہے۔

نوٹ: مسعود احمد سے مراد: حضرت مولانا قاضی مسعود احمد صاحب دیوبندی رحمہ اللہ، سابق نائب مفتی و مدرس عربی دارالعلوم دیوبند متوفی ۱۳۸۴ھ ہیں۔ (دارالعلوم دیوبند کی جامع و مختصر تاریخ، ص: ۶۲۶) محمد حبان

الجواب: جب کہ نانی نے ایک مرتبہ اپنے نواسے زید کو دودھ پلایا بہ حالت شیرخوارگی اس کے؛ تو زید اپنی نانی کا پسر رضاعی ہو گیا، اور نانی کی اولاد زید کے بھائی بہن رضاعی ہو گئے، پس زید کے ماموں کی دختر زید کی بھتیجی رضاعی ہوئی، لہذا زید کا نکاح اس سے درست نہیں ہے۔ لائنہ یحرم من الرضاع ما یحرم من النسب<sup>(۱)</sup> کذا فی عامۃ کتب الفقہ. فقط واللہ اعلم (۴۷۷/۷)

نانی نے اپنے نواسے کو دودھ پلایا ہو تو وہ اب اس سے

اپنی پوتی (رضیع کی رضاعی بھتیجی) کا نکاح نہیں کر سکتی

سوال: (۶۷۴) ایک شیرخوار لڑکا جس کی عمر ایک سال اور چار ماہ کی ہو، اور اس کی ماں فوت ہو چکی ہو، اور اس کی نانی اپنے پستان اس کو چوساتی رہی، چار ماہ بعد اس کے دودھ اُتر آیا، اور وہ بچہ برابر شیر (دودھ) بھی چوستا رہا، اب وہ لڑکا جوان ہوا تو مرضعہ اپنی پوتی سے اس لڑکے رضیع مذکور کا نکاح کرنا چاہتی ہے کیا حرمتِ رضاعت ثابت ہے یا نہیں؟ (۱۳۳۸/۴۲۵ھ)

الجواب: مرضعہ کی پوتی اس رضیع کی بھتیجی رضاعی ہوئی، پس بہ قاعدہ: یحرم من الرضاع ما یحرم من النسب<sup>(۱)</sup> نکاح اس رضیع کا مرضعہ کی پوتی سے حرام اور ناجائز ہے، اور زیلعی کے قول کو جو انہوں نے خصاف سے نقل کیا ہے درمختار اور شامی میں رد کر دیا ہے۔ درمختار میں ہے: ویثبت التحريم في المدة فقط، ولو بعد الفطام والاستغناء بالطعام علی ظاهر المذهب وعلیہ الفتوی فتح وغیرہ، قال المصنف كالبحر: فما فی الزیلعی خلاف المعتمد، لأن الفتوی متی اختلفت رجح ظاهر الرواية إلخ (الدر المختار) قوله: (لأن الفتوی إلخ) ولأن الأكثرین علی الأول أي - علی الحرمة - كما فی النهر<sup>(۲)</sup> فقط (۴۳۲-۴۳۱/۷)

رضاعت کے ثبوت کے لیے کتنے گواہ چاہئیں؟

سوال: (۶۷۵) دو بہن حقیقی ایک مکان میں سو رہی تھیں، ایک بہن کسی ضرورت سے گئی اور

(۱) ردّ المختار: ۴/۲۹۷، کتاب النکاح، باب الرضاع.

(۲) الدر المختار و ردّ المختار: ۴/۲۹۴، کتاب النکاح، باب الرضاع.

اپنے لڑکے کو اپنی بہن کے پاس لٹا گئی؛ وہ سو رہی تھی، یہ لڑکا خود یا اس نے اپنا لڑکا سمجھ کر اپنا دودھ اس کے مُنہ میں دے دیا، یہ بھی تحقیق نہیں ہوا کہ کتنا دودھ اس کے مُنہ میں پہنچا، اس کی ماں نے آکر اپنی بہن کے پاس سے اس کو اٹھالیا، جس نے لڑکے کے مُنہ میں دودھ دیا تھا اس کی لڑکی سے اس لڑکے کا نکاح ہو گیا ہے تو یہ نکاح جائز ہے یا نہیں؟ اور کوئی گواہ دودھ پلانے کا نہیں ہے تو نکاح ان کا قائم ہے یا نہیں؟ اگر نہیں تو کیا ہونا چاہیے؟ (۲۷۶۴/۱۳۴۰ھ)

الجواب: اس صورت میں رضاعت ثابت نہیں ہے کیوں کہ اس کے ثبوت کے لیے دو مرد عادل یا ایک مرد اور دو عورتوں کی شہادت شرط ہے، صرف ایک عورت کے کہنے سے رضاعت ثابت نہ ہوگی کنز میں ہے: ویثبت — الرضاع — بما یثبت به المال<sup>(۱)</sup> اور اس پر بحر الرائق میں لکھا ہے: وهو شهادة رجلین عدلین أو رجل وامرأتین<sup>(۱)</sup> فلا یثبت بشهادة امرأة واحدة<sup>(۲)</sup> لہذا نکاح زوجین کا بہ دستور قائم اور صحیح ہے۔ فقط واللہ تعالیٰ اعلم (۴۱۰/۷)

### ثبوتِ رضاعت کے لیے شہادتِ تامہ ضروری ہے یا نہیں؟

سوال: (۶۷۶) ایک عورت بیان کرتی ہے کہ ایک دفعہ میرے بھائی کی لڑکی بے خبری میں میری گود میں آکر میرا دودھ پینے لگی، جب مجھ کو معلوم ہوا کہ یہ میرے بھائی کی لڑکی ہے اور میرا لڑکا نہیں ہے تو میں نے اس کو اپنی گود سے نکال دیا، کیا اس لڑکی کا نکاح میرے لڑکے سے ہو سکتا ہے شرعاً یا نہیں؟ (۷۷۰/۱۳۴۳ھ)

الجواب: جب کہ اس عورت کے بھائی کی دختر نے بہ حالت شیرخوارگی اس کا دودھ پیا ہے تو وہ لڑکی اس عورت کی دختر رضاعی ہو گئی، اور اس کے پسر کی بہن رضاعی ہو گئی اور نکاح ان دونوں کا باہم حرام ہے، کیوں کہ حدیث شریف میں ہے کہ جو رشتے نسب سے حرام ہیں وہ رضاع سے بھی حرام ہیں کما ورد: یحرم من الرضاع ما یحرم من النسب<sup>(۳)</sup> قال اللہ تعالیٰ: ﴿وَآخَوْتُکُمْ مِنْ

(۱) کنز الدقائق و البحر الرائق: ۴/۴۰۴-۴۰۵، کتاب الرضاع.

(۲) البحر الرائق: ۴/۲۷۱، کتاب الطلاق، باب ثبوت النسب.

(۳) عن ابن عباس قال: قال النبی صلی اللہ علیہ وسلم فی بنت حمزة: لا تحلّ لی یحرم من الرضاع ما یحرم من النسب ہی بنت أخي من الرضاعة. (صحيح البخاري: ۱/۳۶۰، کتاب الشہادات، باب الشہادة علی الأنساب والرضاعة إلخ)

الرَّضَاعَةُ ﴿ (سورۃ نساء، آیت: ۲۳) البتہ یہ ضرور ہے کہ ثبوت رضاعت کا بہ صورت انکار فریقِ ثانی صرف عورت کے بیان سے نہ ہوگا، بلکہ اس کے ثبوت کے لیے شہادت دو رجل عادل یا ایک رجل اور دو عورتوں کی ضروری ہے۔ کما فی الدر المختار: و..... حجتہ حجة المال وهي شهادة عدلين أو عدل وعدلتين إلخ<sup>(۱)</sup> فقط واللہ تعالیٰ اعلم (۴۲۰/۷)

## سابقہ سوال و جواب کی مزید وضاحت

سوال: (۶۷۷) (مکرر متعلق سلسلہ ۷۷۰ مندرجہ رجسٹر ہذا)<sup>(۲)</sup> (متعلق سابقہ سوال و جواب) عبارت ذیل سے کیا مراد ہے؟ ”ثبوت رضاعت کا بہ صورت انکار فریقِ ثانی عورت کے بیان سے نہ ہوگا، بلکہ اس کے ثبوت کے لیے شہادت دو رجل عادل یا ایک رجل اور دو عورتوں کی ضروری ہے“ فریقِ ثانی سے کیا مراد ہے؟ اور انکار کس طرح ہوگا؟ آیا شہادت عینی مراد ہے یا سماعی؟ کیا شہادت سماعی بھی معتبر ہے؟ (۱۳۴۳/۸۴۳ھ)

الجواب: فریقِ ثانی سے مراد اُس صورت میں جو آپ نے لکھی تھی وہ ہو سکتا ہے جو اس دودھ پلانے کا اقرار نہ کرے؛ مثلاً اس عورت کا بھائی جس کی دختر کو دودھ پلانے کا وہ دعویٰ کرتی ہے اگر یہ کہے کہ میں اس کو تسلیم نہیں کرتا تو بدون دو مرد عادل یا ایک مرد اور دو عورتوں کی عینی شہادت کے حرمتِ رضاعت ثابت نہ ہوگی، اسی طرح سے بعض جگہ فریقِ ثانی شوہر ہو سکتا ہے؛ مثلاً زید کا نکاح ہندہ سے ہوا ہے، اور وہ دونوں زن و شوہر ہیں، اتفاق سے ایک عورت نے آکر کہا کہ میں نے تم دونوں کو لڑکپن میں دودھ پلایا تھا تو تم دونوں بہن بھائی رضاعی ہو، لہذا تمہارا نکاح صحیح نہیں ہوا؛ تو اس صورت میں اگر زید اس کو تسلیم نہ کرے یا زید و ہندہ دونوں تسلیم نہ کریں تو محض ایک عورت کے کہہ دینے سے حرمتِ رضاعت ثابت نہ ہوگی، اور تفریق ان میں لازم نہ ہوگی اور بلکہ اصل تو یہ ہے کہ اگر کوئی بھی فریقِ ثانی نہ ہو تب بھی مسئلہ یہی ہے کہ مجرد ایک عورت کے قول سے حرمتِ رضاعت ثابت نہ ہوگی، اور سماعی شہادت بھی معتبر نہیں ہے جب کہ گواہ یہ تصریح کریں کہ ہم نے سنا ہے کہ

(۱) الدر المختار مع رد المحتار: ۴/۳۰۹، کتاب النکاح، باب الرضاع.

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

فلاں عورت نے فلاں بچے کو دودھ پلایا ہے، البتہ اگر وہ سماع کی تصریح نہ کریں اور نہ یہ کہیں کہ ہم نے دیکھا ہے بلکہ محض یہ گواہی دیں کہ فلاں عورت نے فلاں بچے کو دودھ پلایا ہے، اور حاکم وغیرہ سننے والا شہادت کا کچھ جرح نہ کرے تو ان کی گواہی معتبر ہو سکتی ہے، اور اگر حاکم تحقیق کرے اور پوچھے کہ کیا تم نے دیکھا ہے اور وہ گواہ کہیں کہ نہیں ہم نے دیکھا نہیں ہے بلکہ سنا ہے تو پھر گواہی ان کی معتبر نہ ہوگی، فتاویٰ قاضی خان اور عالمگیر یہ معتبر کتابیں فقہ کی ہیں، لیکن یہ ہو سکتا ہے کہ کوئی مسئلہ ان کتابوں میں ایسا مختلف فیہا ہو کہ اس میں ان کی روایت کے خلاف دوسری روایت رائج ہو، چنانچہ اسی مسئلہ رضاعت میں فتاویٰ قاضی خان وغیرہ کی بعض عبارات جن سے ایک عورت کی شہادت کا؛ بعض صورتوں میں دربارہ حرمت رضاعت معتبر ہونا ثابت ہوتا ہے<sup>(۱)</sup> صاحب البحر الرائق نے اس کو رد کر دیا ہے اور صحیح مذہب حنفیہ کا اس کے خلاف نقل کیا، اور اسی کو رائج فرمایا، چنانچہ شامی میں قاضی خان کی عبارت مذکورہ نقل کر کے لکھا ہے: لکن قال في البحر بعد ذلك: إن ظاهر المتن أنه لا يعمل به مطلقاً فليكن هو المعتمد في المذهب، قلت: وهو أيضاً ظاهر كلام كافي الحاكم الذي هو جمع كتب ظاهر الرواية<sup>(۲)</sup> فقط واللہ تعالیٰ اعلم (۴۲۱/۷-۴۲۲)

## اگر ایک مرد اور دو عورتیں رضاعت کی

## گواہی دیں تو حرمت ثابت ہو جائے گی

سوال: (۶۷۸) ایک عورت کی شادی ہونے سے چھ سات ماہ کے بعد ایک مرد اور دو عورتیں گواہی دیتے ہیں کہ منکوحہ نے اپنے شوہر کی ماں کا دودھ ایام رضاعت میں پیا تھا؛ اس صورت میں حرمت رضاعت ثابت ہوئی یا نہیں؟ (۱۳۳۹/۹۱۷ھ)

الجواب: اگر ایک مرد اور دو عورتیں نمازی و معتبر؛ گواہی دودھ پینے کی دیتے ہیں تو حرمت رضاعت

(۱) لکن في محرّمات الخانیة: إن كان قبله والمخير عدل ثقة لا يجوز النکاح، وإن بعده وهما كبيران فالأحوط التّنزه، وبه جزم البزازی إلخ. (رد المحتار: ۴/۳۰۹، کتاب النکاح، باب الرضاع)

(۲) رد المحتار: ۴/۳۰۹، کتاب النکاح، باب الرضاع.



ثابت ہوگی۔ کما فی الدر المختار باب الرضاع: ..... حجّته حجة المال وهي شهادة عدلين أو عدل وعدلتين إلخ<sup>(۱)</sup> فقط واللہ تعالیٰ اعلم (۴۳۶/۷)

## شک و شبہ سے رضاعت ثابت نہیں ہوتی

سوال: (۶۷۹) ایک مرد ایک بیوہ عورت سے عقد کرنا چاہتا ہے، چنانچہ مرد نے اپنی ہم شیرہ کے ذریعہ سے اس عورت سے عقد کی بابت کہلوا یا، اس نے جواب دیا کہ میں نے ان کی والدہ کا ایک مرتبہ دودھ پیا ہے، اور شاید خود ان کی والدہ ہی نے مجھ سے کہا تھا کہ تیری ماں سو رہی تھی اور تو روتی تھی تو میں نے تیرے منہ میں دودھ دے دیا تھا، اور کسی سے مجھ کو یہ بات معلوم نہیں ہوئی، اور بیوہ مذکورہ نے دریافت کرنے پر یہ بھی کہا کہ شاید میری غلطی ہو کسی اور کی بابت کہا ہو، اور مجھ کو یہ یاد رہا، پچیس تیس برس کی بات ہے، مرد نے چند روز کے بعد بیان کیا کہ بہت غور کے بعد کچھ خیال مجھ کو بھی ہوتا ہے کہ اس بیوہ عورت نے مجھ سے بھی شاید یہ بات کہی تھی، مگر شبہ کے ساتھ یہ خیال ہوتا ہے پورے طور پر یاد نہیں ہے؟ (۱۶۸۷/۱۳۳۷ھ)

الجواب: چوں کہ اس صورت میں پوری شہادت شرعیہ موجود نہیں ہے؛ یعنی دو مرد یا ایک مرد اور دو عورتیں گواہ دودھ پلانے کی نہیں ہیں تو شرعاً حرمت رضاعت ثابت نہیں ہوئی، اور وہ عورت بیوہ اس مرد کی بہن رضاعی نہیں ہوئی، اور شبہ سے رضاعت ثابت نہیں ہوتی، لہذا از راہ فتویٰ و حکم شریعت اس مرد کو اس عورت بیوہ سے نکاح کرنا درست ہے، البتہ اگر وہ مرد اس عورت کی اس بارے میں تصدیق کرے تو احوط ہے کہ اس سے نکاح نہ کرے، اور اگر مرد اس کی تصدیق نہیں کرتا اور اس بیوہ کو بھی یقینی طور سے مرد کی والدہ کا قول یاد نہیں، اور یاد بھی ہو تو وہ صرف ایک عورت کا قول ہے تو اس حالت میں حرمت رضاعت ثابت نہیں، اور نکاح صحیح و جائز ہے۔ قال فی الدر المختار: ..... حجّته حجة المال وهي شهادة عدلين أو عدل وعدلتين إلخ<sup>(۱)</sup> فقط (۴۲۶-۴۲۷)

سوال: (۶۸۰) ہندہ کے والدین قسم کھاتے ہیں کہ ہماری ہندہ نے ماما عظمت کا دودھ نہیں پیا ہے، علاوہ ہندہ کے چار لڑکیوں نے ماما عظمت کا دودھ پیا ہے، زید نے بھی ماما عظمت کا دودھ

(۱) الدر المختار مع رد المحتار: ۴/۳۰۹، کتاب النکاح، باب الرضاع.

پیا ہے، ماما عظمت کہتی ہے کہ مجھ کو اچھی طور سے یاد نہیں ہے کہ ہندہ کو بھی میں نے دودھ پلایا ہے، کبھی خیال پڑتا ہے پلایا ہے، کبھی خیال پڑتا ہے کہ نہیں پلایا، ایسی صورت میں حرمتِ رضاعت ثابت ہوگی یا نہیں؟ اور زید کا نکاح ہندہ سے جائز ہے یا نہیں؟ (۱۳۲۹/۳۵-۱۳۳۶ھ)

الجواب: شک سے حرمتِ رضاعت ثابت نہیں ہوتی، اور صرف ایک عورت کے بیان سے بھی ثابت نہیں ہوتی، اور صورتِ مذکورہ میں اس ایک عورت دودھ پلانے والی کو بھی شبہ ہے، لہذا حرمتِ رضاعت مابین زید و ہندہ ثابت نہ ہوگی، اور نکاح زید کا ہندہ کے ساتھ درست ہے۔ کذا فی الدر المختار<sup>(۱)</sup> فقط واللہ تعالیٰ اعلم (۳۹۵/۷)

### محض ایک شخص کے افواہ پھیلانے سے حرمتِ رضاعت ثابت نہیں ہوتی

سوال: (۶۸۱) یہ خبر بلا کسی شہادت چشم دید کے؛ صرف ایک شخص افواہاً بیان کرتا ہے کہ بہ حالت خواب مسماۃ ہندہ کے؛ مسماۃ سلمہ کی دختر نے ہندہ کا دودھ پی لیا، اس حالت میں سلمہ کی دختر کا عقد ہندہ کے لڑکے سے ہو سکتا ہے یا نہیں؟ مگر اس ایک شخص کی شہادت کو کوئی دوسرا مرد یا عورت تصدیق نہیں کرتا اور سلمہ و ہندہ دونوں وفات پا چکی ہیں۔ (۱۱۱۳/۱۳۳۷ھ)

الجواب: رضاعت کے ثبوت کے لیے پوری شہادت شرعیہ کی ضرورت ہے، یعنی دو مرد عادل یا ایک مرد اور دو عورتیں معتبر کی شہادت سے رضاعت ثابت ہوتی ہے۔ کذا فی الدر المختار<sup>(۲)</sup>

(۱) فَلَوْ التَّقَمَ الْحَلَمَةَ وَلَمْ يُدْرَأْ دَخَلَ اللَّبْنُ فِي حَلْقِهِ أَمْ لَا لَمْ يَحْرُمُ لِأَنَّ فِي الْمَانِعِ شَكًّا (الدر المختار) لو أَدْخَلْتُ الْحَلَمَةَ فِي فِي الصَّبِيِّ وَشَكْتُ فِي الْارْتِضَاعِ لَا تَثْبُتُ الْحُرْمَةُ بِالشَّكِّ (الدر المختار و رد المحتار: ۲/۲۹۶، کتاب النکاح، باب الرضاع)

والرضاع حُجَّتُهُ حُجَّةُ الْمَالِ وَهِيَ شَهَادَةُ عَدْلَيْنِ أَوْ عَدْلٍ وَعَدْلَتَيْنِ. (الدر المختار مع رد المحتار: ۲/۳۰۹، کتاب النکاح، باب الرضاع) ظفیر

(۲) والرضاع حُجَّتُهُ حُجَّةُ الْمَالِ وَهِيَ شَهَادَةُ عَدْلَيْنِ أَوْ عَدْلٍ وَعَدْلَتَيْنِ، لَكِنْ لَا تَقَعُ الْفَرْقَةُ إِلَّا بِتَفْرِيقِ الْقَاضِي (الدر المختار) وأفاد أنه لا يثبت بخبر الواحد امرأة كان أو رجلاً قبل العقد أو بعده، وبه صرح في الكافي والنهاية. (الدر المختار و رد المحتار: ۲/۳۰۹، کتاب النکاح، باب الرضاع) ظفیر

پس صرف ایک شخص کے بیان سے حرمت رضاعت ثابت نہیں ہوتی، لہذا سلمہ کی دختر کا عقد نکاح ہندہ کے پسر سے صحیح ہے۔ فقط واللہ تعالیٰ اعلم (۴۲۲/۷-۴۲۳)

## محض ایک عورت یا چند عورتوں کی گواہی سے

### حرمت رضاعت ثابت نہیں ہوتی

سوال: (۶۸۲) إذا شهدت امرأة واحدة أو نسوة منفردات في إثبات الرضاع، وعلم صدقها، فما حكم الإفتاء والقضاء؟ (۱۳۳۹/۲۶۷۳ھ)

الجواب: حكم الإفتاء والقضاء في هذه الصورة أنه لا يحكم ولا يفتي بشهادة النساء في حرمة الرضاع فإن حجته حجة المال كما في الدر المختار<sup>(۱)</sup> فقط (۴۳۶/۷) ترجمہ سوال: (۶۸۲) جب ایک عورت یا تہا چند عورتیں ثبوت رضاعت کے سلسلے میں گواہی دیں اور ان کا سچا ہونا معلوم ہو تو فتویٰ دینے کا اور قضاء کا کیا حکم ہے؟

الجواب: اس صورت میں فتویٰ دینے اور قضاء کا حکم یہ ہے کہ حرمت رضاعت کے بارے میں عورتوں کی گواہی پر نہ فیصلہ کیا جائے گا اور نہ فتویٰ دیا جائے گا؛ اس لیے کہ رضاعت کی حجت کا ثبوت وہ ہے جو حجت ہے ثبوت مال کی (اور وہ حجت دو عادل مرد کی یا ایک عادل مرد اور دو عادل عورتوں کی گواہی ہے) فقط

## ایک عورت کی گواہی حرمت رضاعت کے لیے کافی نہیں

سوال: (۶۸۳) زینب کا حلفیہ بیان ہے کہ میں نے خالد کو دودھ پلایا ہے، اور کوئی گواہ نہیں تو زینب کی یہ شہادت مقبول ہوگی یا نہیں؟ اور اگر کوئی مفتی یا قاضی صورتِ صدر میں تفریق بین الزوجین کا حکم کر دے تو نافذ ہوگا یا نہیں؟ (۱۳۴۲/۵۲۷ھ)

الجواب: درمختار باب الرضاع میں ہے: و..... حُجَّتُهُ حُجَّةُ الْمَالِ وَهِيَ شَهَادَةُ عَدْلَيْنِ أَوْ عَدْلٍ وَعَدْلَتَيْنِ إلخ<sup>(۱)</sup> اور شامی میں ہے: وَأَفَادَ أَنَّهُ لَا يَثْبُتُ بِخَبَرِ الْوَاحِدِ امْرَأَةً كَانَ

(۱) الدر المختار مع رد المحتار: ۴/۳۰۹، کتاب النکاح، باب الرضاع.

(۱) أو رجلاً قبل العقد أو بعده، وبه صرح في الكافي والنهاية تبعاً لما في رضاع الخانية إلخ<sup>(۱)</sup> پس اس صورت میں اس ایک عورت کا قول معتبر نہیں ہے اور حرمت ثابت نہ ہوگی، اور اگر کسی نے حکم تفریق کر دیا تو وہ حکم صحیح نہیں ہے بلکہ وہ توڑ دیا جاوے گا۔ فقط واللہ تعالیٰ اعلم (۴۱۲/۷)

**بدون شہادت؛ محض مرضعہ کے کہنے سے حرمت رضاعت ثابت نہیں ہوتی**

سوال: (۶۸۴) رضاعت صرف مرضعہ کے کہنے سے بلا کسی شاہد کے صرف عورت کے کہنے سے کہ میں نے اپنا بچہ خیال کر کے غلطی سے زید کی لڑکی کے منہ میں دودھ دے دیا؛ رضاعت ثابت ہو سکتی ہے یا نہیں؟ اور کوئی اس واقعہ کا گواہ نہیں ہے، اور اس واقعہ میں قضاء اور دیانۃ حکم میں کچھ فرق ہوگا یا نہ؟ (۲۰۲۴/۷۱۳۳۷)

الجواب: عورت کے صرف اس کہنے سے کہ میں نے فلاں بچہ کو دودھ پلایا ہے حرمت رضاعت ثابت نہیں ہوگی، اور بدون شہادت تامہ حرمت رضاعت ثابت نہ ہوگی، جیسا کہ مفاد عبارت درمختار و شامی کا ہے: قال في الدر المختار: والرضاع حجة المال وهي شهادة عدلين أو عدل و عدلتين إلخ، وقال في الشامي: وأفاد أنه لا يثبت بخبر الواحد امرأة كان أو رجلاً قبل العقد أو بعده وبه صرح في الكافي والنهاية تبعاً لما في رضاع الخانية إلخ – إلى أن قال: – لكن قال في البحر بعد ذلك: إن ظاهر المتون أنه لا يعمل به مطلقاً فليكن هو المعتمد في المذهب إلخ<sup>(۱)</sup> پس معلوم ہوا کہ صحیح و مفتی بہ یہ ہے کہ حرمت رضاعت بدون شہادت تامہ کے ثابت نہیں ہوتی، اور صحیح قول کے موافق دیانۃ و قضاء کسی طرح ایک عورت کے قول سے حرمت رضاعت ثابت نہ ہوگی۔ فقط واللہ تعالیٰ اعلم (۴۲۸-۴۲۷/۷)

**محض بیوی کے یہ کہنے سے کہ فلاں لڑکی کو میں نے**

**دودھ پلایا ہے حرمت رضاعت ثابت نہیں ہوگی**

سوال: (۶۸۵) ایک خاتون نے پہلے ہی اپنے مرض الموت میں اپنے خاوند سے تخلیہ میں کہا

(۱) الدر المختار و رد المحتار: ۴/۳۰۹، کتاب النکاح، باب الرضاع.

کہ اب میں قریب المرگ ہوگئی ہوں، لیکن یہ بات یاد رکھنا کہ میں نے فلائی لڑکی کو دودھ پلایا تھا، ایسا نہ ہو کہ میری فوتیدگی (وفات) کے بعد تم اس سے نکاح کر بیٹھو، عورت کے فوت ہونے پر مسئلہ کسی عالم کے سامنے پیش ہوا، سائل نے کل ماجرا سنا کر فتویٰ مانگا، قاضی عالم مذکور نے محض اس بناء پر کہ کوئی گواہ موجود نہیں سائل کو لڑکی مذکورہ کے ساتھ بہ منشاء شریعت اسلام نکاح کی اجازت دی، چنانچہ نکاح بھی ہو گیا، اب سوال یہ ہے کہ از روئے شریعت غراء مفتی کو اس معاملے میں صرف سائل کے بیان پر اعتبار کرنا جائز تھا یا نہیں؟ اور یہ نکاح شرعاً جائز ہوا یا نہیں؟ (۱۳۹۹/۳۵-۱۳۳۶ھ)

الجواب: شخص مذکور نے اگر اپنی زوجہ مرحومہ کے بیان کی تصدیق نہیں کی، اور اس کو یقین دودھ پلانے کا نہیں ہے تو چوں کہ شہادت شرعیہ دودھ پلانے کی موجود نہیں ہے، لہذا نکاح مذکور صحیح ہے اور فتویٰ عالم کا صحیح ہے۔ قال في الدر المختار: حجتہ حجة المال وهي شهادة عدلين أو عدل وعدلتين، وفي الشامي: قوله: (وهي شهادة عدلين إلخ) أي من الرجال، وأفاد أنه لا يثبت بخبر الواحد امرأة كان أو رجلاً قبل العقد أو بعده وبه صرح في الكافي والنهاية<sup>(۱)</sup> إلى آخر ما حقق وفصل. فقط (۳۹۵-۳۹۶/۷)

وضاحت: لیکن اگر شخص مذکور بیوی کی تصدیق کرتا ہے اور سوال سے ایسا ہی معلوم ہوتا ہے؛ کیوں کہ کہیں شخص مذکور کا انکار مذکور نہیں ہے، تو پھر نکاح درست نہ ہوگا۔ ظفیر

## محض نانی کے اقرار سے کہ نوا سے کو

### دودھ پلایا ہے نوا اسی حرام نہ ہوگی

سوال: (۶۸۶) خلاصہ یہ ہے کہ مسماة شریفاً اقرار کرتی ہے کہ میں نے اپنے نواسہ احمد علی کو دودھ پلایا ہے، اس کے سوا اور کوئی شہادت نہیں ہے؛ تو احمد علی کا نکاح شریفاً کی نوا اسی حشمت بی بی سے جائز ہے یا نہیں؟ (۸۵۳/۴۶-۱۳۳۷ھ)

الجواب: درمختار میں ہے کہ رضاعت بدون دو مرد عادل یا ایک مرد اور دو عورتوں عادل کی

شہادت کے ثابت نہ ہوگی، اور شامی میں ہے کہ خبر واحد سے رضاعت ثابت نہ ہوگی۔ والرضاع حجۃ حجتہ حجة المال وهي شهادة عدلين أو عدل و عدلتين إلخ (الدر المختار) وفي الشامي: وأفاد أنه لا يثبت بخبر الواحد امرأة كان أو رجلاً — إلى أن قال — لكن قال في البحر بعد ذلك: إن ظاهر المتون أنه لا يعمل به مطلقاً فليكن هو المعتمد في المذهب إلخ<sup>(۱)</sup> (شامی: جلد ثانی باب الرضاع) پس صورتِ مسئلہ میں نکاح احمد علی کا ساتھ حشمت بی بی کے صحیح ہے۔ فقط واللہ تعالیٰ اعلم (۴۱۴/۷)

## محض ایک عورت کے بیان سے حرمتِ رضاعت ثابت نہیں ہوتی

سوال: (۶۸۷) ایک لڑکے اور لڑکی کا جو بالغ تھے باہم عقد نکاح ہوا، اور اس عقد سے تیرہ ماہ بعد لڑکی کی نو مسلم سوتیلی ماں بیان کرتی ہے کہ میں نے ان دونوں کو اپنا دودھ پلا دیا تھا، اور اس واقعہ کی خبر وقت نکاح لڑکے کے لڑکی کے دادا سے چھوٹی پھوپھی کے روبہ رو کر دی تھی، اور اس پھوپھی سے قبل نکاح بھی خبر کر دی تھی، اب لڑکی کا باپ اس کی سوتیلی ماں کے بیان کو ٹھیک جان کر نکاح کو کالعدم قرار دیتا ہے، اور لڑکے کا باپ اس عورت کے بیان کو قطعاً لغو جان کر نکاح کو جائز رکھتا ہے، اور وہ عورت اپنے بیان کی تائید میں کوئی گواہ پیش نہیں کر سکتی ہے تو صورتِ ہذا میں نکاح قائم ہے یا نہ؟ اور وہ دونوں بھی دودھ پینے کا اقرار نہیں کرتے ہیں؟ (۴۳۵/۵-۱۳۴۵ھ)

الجواب: صورتِ مسئلہ میں ثبوتِ رضاعت پر شرعی ثبوت نہیں اور رضعین بھی اقراری نہیں تو پھر صرف ایک عورت کے کہنے سے حرمتِ رضاعت کا تحقق نہیں ہو سکتا، دونوں کا نکاح بہ دستور قائم ہے، کتب فقہ میں تصریح ہے کہ ثبوتِ رضاعت بغیر دو عادل مردوں یا ایک مرد اور دو عورتوں کے نہیں ہوتا۔ كما في الدر المختار: والرضاع حجۃ المال وهي شهادة عدلين أو عدل و عدلتين<sup>(۱)</sup> فقط۔ کتبہ عتیق الرحمن عثمانی

جواب صحیح ہے، اس صورت میں محض ایک عورت کے بیان سے حرمتِ رضاعت ثابت نہ ہوگی اور نکاح زوجین کا باہم قائم ہے۔ فقط۔ کتبہ عزیز الرحمن مفتی دارالعلوم دیوبند۔ (۴۱۴/۷-۴۱۳)

صرف ایک عورت کے کہنے سے رضاعت ثابت نہیں ہوتی

مگر زوجین تصدیق کر دیں تو رضاعت ثابت ہو جائے گی

سوال: (۶۸۸) زید و ہندہ حقیقی بہن بھائی ہیں، ہندہ نے مدت رضاعت میں ایک غیر دین کی لڑکی کو دودھ پلایا، بعد چند مدت کے زید نے اس لڑکی کو مسلمان کر کے نکاح کیا، اور دودھ پینے کا حال بہ خوبی معلوم نہ تھا، اب جب کہ اس کے پانچ چھ بچے پیدا ہوئے، درمیان گفتگو کے معلوم ہوا زبانی ہندہ کے کہ اس لڑکی کو میں نے بھی دودھ پلایا ہے ہندہ کی یہ گواہی مقبول ہے یا نہیں؟ اور یہ نکاح ناجائز ہے تو علیحدہ کیوں کر ہوگی؟ اور بچوں کا نفقہ کس پر ہے اور ولی کون ہے؟ اور تفریق کے لیے قاضی کا ہونا ضروری ہے یا نہیں؟ اور اگر زوجین اس کو نہ مانیں تو کیا کیا جائے؟ (۱۳۳۸ھ/۴۷۳)

الجواب: درمختار میں ہے: والرضاع حجتہ حجة المال وهي شهادة عدلين أو عدلین إلخ<sup>(۱)</sup> اس عبارت سے واضح ہے کہ بہ صورت انکار زوجین صرف ایک عورت مرضعہ کے قول سے حرمت رضاع ثابت نہ ہوگی اور نکاح صحیح رہے گا اور اولاد ثابت النسب ہوگی، اور وراثت ان میں جاری ہوگی، اور نفقہ اولاد و زوجہ کا اسی شخص نانکح یعنی زید کے ذمہ ہوگا، البتہ اگر زوجین اس بارے میں ہندہ کی تصدیق کریں تو حرمت ثابت ہو جاوے گی اور ان میں تفریق کی جاوے گی، یعنی جب کہ وہ مقرر ہیں تو خود علیحدہ علیحدہ ہو جاویں گے، قاضی کی تفریق کی ضرورت اس میں نہیں ہے۔ شامی میں ہندیہ سے منقول ہے: تزوج امرأة فقالت: امرأة أَرْضَعْتُكُمَا إلخ، إن صدَّقَاها ففسد النكاح ولا مهر إن لم يدخل إلخ<sup>(۱)</sup> فقط واللہ تعالیٰ اعلم (۴۳۲-۴۳۳)

عورت منکر ہو، اور گواہ گواہی دیں تو حرمت رضاعت ثابت ہوگی یا نہیں؟

سوال: (۶۸۹) ہندہ کی نسبت عام طور پر مشہور ہے کہ اس نے مسماۃ زینب ایک نوزاد لڑکی کو اپنا دودھ پلایا ہے، اور اس پر چار عورتوں اور ایک مرد نے یہ شہادت دی ہے کہ ہم نے ہندہ کو اپنی آنکھوں سے زینب کو دودھ پلاتے دیکھا ہے، ہندہ حلقاً بیان کرتی ہے کہ میں نے زینب کو ہرگز

دودھ نہیں پلایا، بلکہ اصل واقعہ یوں ہے کہ جب زینب کی ماں زینب کو ایام نفاس میں چھوڑ کر مر گئی تو تین روز کے اندر کبھی کبھی زینب کو بہلانے کے لیے لیتی تھی، دودھ مطلق نہیں پلایا، بلکہ میرے پستان میں اس وقت دودھ نہ تھا، ہندہ دودھ پلانے سے انکار کرتی ہے، اب جب کہ زینب کا نکاح ہندہ کے دیور سے ہو گیا تو چوں کہ بعض لوگ اس رشتے پر معترض تھے حرمتِ رضاعت کا مسئلہ زیر بحث آ گیا، جس پر چند علماء نے مذکورہ بالا شہادتیں لے کر یہ فتویٰ دیا کہ حرمت ثابت ہے، اور ہندہ کا بیان نہیں لیا، مگر جب لڑکی کے لواحق نے بیرونی علماء سے فتویٰ دریافت کیا تو انہوں نے ہندہ کا بیان مسموع رکھ کر جوازِ نکاح کا فتویٰ دیا اور عبارت مندرجہ ذیل دلیل میں پیش کی:

وفي القنية: امرأة كانت تعطي ثديها صبيّةً واشتھر ذلك بينهم، ثم تقول: لم يكن في ثديي لبن حين ألقمتها ثديي، ولم يعلم ذلك إلا من جهتها جاز لابنها أن يتزوج بهذه الصبية انتهى<sup>(۱)</sup> اس صورت میں مجوزین نکاح حق پر ہیں یا مانعین، اور جملہ واشتھر ذلك إلخ اور جملہ ولم يعلم ذلك إلخ قابل غور ہیں؟ بینوا تو جروا (۳۵/۲۷۷-۱۳۳۶ھ)

الجواب: قنیہ کی روایت: امرأة كانت تعطي ثديها إلخ<sup>(۱)</sup> کا منشاء یہی ہے کہ صورتِ مسئلہ میں جب کہ ہندہ اپنے پستان میں دودھ ہونے کی منکر ہے، حرمت رضاعت ثابت نہ ہوگی؛ کیوں کہ گواہان سے غایت یہی ثابت ہو سکتا ہے کہ انہوں نے ہندہ کے پستان کو زینب کے منہ میں دیتے ہوئے دیکھا ہو، مگر محض اس سے حرمت ثابت نہیں ہوتی، جیسا کہ عبارت درمختار: فلو التقم الحلمة ولم يدر أدخل اللبن في حلقه أم لا لم يحرم لأن في المانع شكًا<sup>(۱)</sup> اور عبارت قنیہ مذکورہ سے ثابت ہے، پس معلوم ہوا کہ اس بارے میں مجوزین نکاح حق پر ہیں، اور پستان میں دودھ ہونے یا نہ ہونے کا حال عورت سے ہی معلوم ہو سکتا ہے، اس بارے میں شہود کو کچھ علم نہیں ہو سکتا، شہود سے فقط اثباتِ ادخالِ حلمۃ فی فم الصبی ہو سکتا ہے، سو وہ حرمت کے لیے کافی نہیں ہے، اور جملہ واشتھر ذلك بينهم<sup>(۱)</sup> نے اس کو صاف کر دیا کہ گواہوں کے بیان: كانت تعطي ثديها کے مقابلے میں عورت کا بیان: لم يكن في ثديي لبن حين ألقمتها ثديي<sup>(۱)</sup> مسموع ہوگا۔ فقط



## مدتِ رضاعت کے بعد شہادتِ تامہ سے

### دودھ پینا ثابت ہوا تو کیا حکم ہے؟

سوال: (۶۹۰) زید نے عائشہ سے نکاح کیا، بعد از نکاح عائشہ نے دعویٰ دائر کیا کہ یہ زید میرا رضاعی (بیٹا) <sup>(۱)</sup> ہے، اور چار گواہوں نے بہ چشم خود دودھ پیتے دیکھنے کی گواہی دی، اور دو نے بیان کیا کہ زید نے ہمارے رو بہ رواقرار بہ رضاعت کیا ہے، اور زید نے جوابِ دعویٰ میں کہا کہ میں اس وقت مدتِ رضاعت سے خارج تھا، اور اس پر چار گواہ گزارے، اس صورت میں حرمتِ رضاعت ثابت ہوئی یا نہیں؟ (۱۳۳۷/۲۵۴۵ھ)

الجواب: ردالمحتار میں بعد نقل اقوال و عبارات کے فرمایا: قلت و وجہ ذلك أن الرضاع لما كان مما يخفى لأنه لا يعلمه إلا بالسمع من غيره لم يمنع التناقض فيه لاحتمال أنه لما أقر به بناءً على ما أخبره به غيره تبين له كذبه فرجع عن إقراره إلخ <sup>(۲)</sup> (شامی: ۴۱۲/۲)

کتاب الرضاع) پس اقرار بہ رضاعت میں اول تو یہ نہیں تھا کہ مدت رضاعت میں دودھ پیا ہے، اسی طرح دودھ پیتے دیکھنے کی شہادت میں بھی مدت رضاعت میں دودھ پینا بیان نہیں ہوا، لہذا شہادت مرد کی اس امر پر کہ دودھ پینا بعد مدت رضاعت کے ہوا منافی اور معارض شہادت سابقہ و اقرار سابق کے نہیں ہے، لہذا شہادت زوج معتبر ہوگی اور نکاح باطل نہ ہوگا۔ فقط (۴۲۹/۷-۴۳۰)

## سوئی ہوئی عورت کی پستان بچے نے منہ میں لے لی

### اور دودھ پینا معلوم نہیں تو کیا حکم ہے؟

سوال: (۶۹۱) ہندہ سوئی ہوئی تھی اس کے برابر ہندہ کے دیور کا بیٹا جس کی عمر دو سال سے کم تھی سو رہا تھا، جب یہ لڑکا بیدار ہوا تو اس نے ہندہ کی پستان منہ میں لے لی، مگر یہ معلوم نہیں کہ پستان کتنی

(۱) مطبوعہ فتاویٰ میں (بیٹا) کی جگہ ”بھائی“ تھا، اس کی تصحیح رجسٹر نقولِ فتاویٰ سے کی گئی ہے۔ ۱۲

(۲) رد المحتار: ۴/۳۰۸، کتاب النکاح، باب الرضاع.

دیرُمنہ میں رہی، جب ہندہ بیدار ہوئی تو پستان بچے کے مُنہ سے نکال لی، یہ بھی معلوم نہیں کہ بچے نے دودھ پیا یا نہیں؟ اس صورت میں رضاعت ثابت ہوئی یا نہیں؟ زید کہتا ہے کہ یہ صورت شک کی ہے اور حالت شک میں رضاعت ثابت نہیں ہوتی، مگر بہ طریق تنزہ اور احتیاط کے حرمت رضاعت ثابت ہے، اب دونوں قولوں میں سے کس قول میں احتیاط اور تنزہ ہے؟ (۱۳۳۹ھ/۷۹۴)

الجواب: اس صورت میں زید کا قول صحیح ہے شک سے حرمت رضاعت ثابت نہیں ہوتی۔ درمختار میں ہے: فلو التقم الحلمة ولم يدر أ دخل اللبن في حلقه أم لا؛ لم يحرم، لأن في المانع شكًا ولو الجية<sup>(۱)</sup> (الدّر المختار) وفيه أيضًا: حجته حجة المال وهي شهادة عدلين أو عدل وعدلتين إلخ<sup>(۲)</sup> اور احتیاط اور تنزہ بے شک یہ ہے کہ اس بچے کا نکاح اس عورت کی اولاد سے نہ کیا جاوے، اگر کیا جائے گا تو فتویٰ جواز کا ہوگا۔ فقط واللہ اعلم (۱۳۳۶-۱۳۳۵ھ/۷)

## بھانجی نے صرف خالہ کی چھاتی مُنہ میں لے لی تو کیا

اس سے حرمت رضاعت ثابت ہوگی؟

سوال: (۶۹۲) ہندہ لیٹی ہوئی تھی، احمدی دختر ہندہ اپنی ماں ہندہ کا دودھ پی رہی تھی، احمدی نے تو چھاتی کو چھوڑا اور ہندہ کسی عورت سے مُنہ موڑ کر بات کرنے لگی کہ اچانک بے خبری میں حمیدہ نے جو ہندہ کی ہمشیرہ کی بیٹی ہے ہندہ کی چھاتی مُنہ میں لے لی، ہندہ نے اسی وقت فوراً اپنی چھاتی حمیدہ کے مُنہ سے نکال لی، اور حمیدہ کا مُنہ کھولا تو کچھ دودھ نظر نہیں آیا، اور احتیاطاً حمیدہ کے ہونٹوں کو کپڑے سے پونچھ دیا، کیا اتنی سی بات پر رشتہ رضاعت ثابت ہو گیا؟ اور کیا نکاح زید پسر ہندہ کا حمیدہ سے حرام و ناجائز ہے؟ مع حوالہ تحریر فرمائیے۔ (۱۳۳۶-۱۳۳۵ھ/۶۷۵)

الجواب: اگر گمان غالب ہندہ کا یہ ہے کہ حمیدہ کے مُنہ میں کچھ دودھ نہیں گیا تو حرمت رضاعت

(۱) الدّر المختار مع ردّ المحتار: ۲/۲۹۶، کتاب النکاح، باب الرّضاع.

وفي الفتح: لو أدخلت الحلمة في في الصّبي وشكت في الارتضاع لا تثبت الحرمة بالشك. (ردّ المحتار: ۲/۲۹۶، کتاب النکاح، باب الرّضاع) ظفیر

(۲) الدّر المختار مع ردّ المحتار: ۲/۳۰۹، کتاب النکاح، باب الرّضاع.

اس صورت میں ثابت نہیں، اور نکاح زید پسر ہندہ کا حمیدہ سے درست ہے، اور اگر بہ ظن غالب حمیدہ کے حلق میں کوئی قطرہ دودھ کا گیا ہے تو حرمت رضاعت ثابت ہوگئی اور زید پسر ہندہ کا نکاح حمیدہ سے درست نہیں ہے، اصل یہ ہے کہ محض شک سے تو حرمت رضاعت ثابت نہیں ہوتی اور گمان غالب اگر دودھ پینے کا ہو تو حرمت رضاعت ثابت ہو جاتی ہے، اور حرمت رضاعت ایک قطرہ دودھ کا رضيع کے حلق میں جانے سے بھی ثابت ہو جاتی ہے۔ درمختار میں ہے: وَيُثَبِّتُ بِهِ الْإِنْحِ، وَإِنْ قَلَّ إِنْ عَلِمَ وَصَوْلَهُ لَجَوْفَهُ مِنْ فَمِهِ أَوْ أَنْفِهِ لَا غَيْرَ فَلَوْ اتَّقَمَ الْحَلْمَةُ وَلَمْ يَدْخُلِ اللَّبَنُ فِي حَلْقِهِ أَمْ لَا لَمْ يَحْرَمَ لِأَنَّ فِي الْمَانِعِ شَكًّا، وَلَوْ الْجَبِيَّةُ الْإِنْخِ<sup>(۱)</sup> اس عبارت سے ظاہر ہوا کہ اگر رضيع کے حلق میں دودھ جانے میں شک ہو، اور دودھ حلق میں جانا معلوم نہ ہو تو حرمت ثابت نہیں ہوتی، اور اگر قرآن سے یہ معلوم ہو اور گمان غالب ہو کہ کوئی قطرہ پیٹ میں حمیدہ کے گیا ہے تو حمیدہ دختر رضاعی ہندہ کی ہوگئی، اور نکاح زید کا اس سے درست نہیں ہے، اور قرآن میں سے یہ بھی ہے کہ جب ہندہ کی دختر ہندہ کا دودھ پی رہی تھی اور اسی وقت اس کے علیحدہ ہوتے ہی حمیدہ نے ہندہ کی چھاتی منہ میں لی تو ظاہر حال اس پر دال ہے کہ حمیدہ کے حلق میں دودھ گیا ہے، اور ایسے قرآن کا فقہاء نے اعتبار کیا ہے۔ کما نقله الشَّامِي عَنْ الطَّحَاوِي<sup>(۲)</sup> فقط (۳۹۵-۳۹۴/۷)

## بیوہ عورت کی چھاتی جس میں پانی آتا ہو بچے نے منہ میں لے لی

### اور دودھ حلق میں جانا معلوم نہیں تو کیا حکم ہے؟

سوال: (۶۹۳) ہندہ کی والدہ کا انتقال ہو گیا تو مدت رضاع میں ہندہ کے لیے ایک غیر عورت دودھ پلانے والی مقرر کی گئی، مگر ہندہ کو اس کی دادی لے کر سوتی ہے جو دس سال سے بیوہ ہے رات کو جب ہندہ روتی ہے تو دادی اس کے منہ میں چھاتی دے دیتی ہے، ہفتہ کے بعد دادی کی چھاتی کو دبا کر

(۱) الدَّرَّ الْمُخْتَارُ مَعَ رَدِّ الْمُخْتَارِ: ۴/۲۹۵-۲۹۶، کتاب النِّكَاح، باب الرِّضَاع.

(۲) قوله: (إِنْ لَمْ تَظْهَرْ عَلَامَةٌ) لَمْ أَرْ مَنْ فَسَّرَهَا، وَيُمْكِنُ أَنْ تُمَثَّلَ بِتَرْدُّدِ الْمَرْأَةِ ذَاتِ اللَّبَنِ عَلَى الْمَحَلِّ الَّذِي فِيهِ الصَّبِيَّةُ أَوْ كَوْنُهَا سَاكِنَةً فِيهِ فَإِنَّهُ أَمَارَةٌ قَوِيَّةٌ عَلَى الْإِرْضَاعِ، ط. (ردِّ الْمُخْتَارِ: ۴/۲۹۶، کتاب النِّكَاح، باب الرِّضَاع) ظفیر

دیکھا تو اس میں سے سفید پانی نکلا تو کیا حرمت رضاعت ثابت ہو جاوے گی، اور ہندہ کا نکاح اس کی پھوپھی کے بیٹے سے جائز ہوگا یا نہیں؟ (۴۵۷/۴۶-۱۳۳۷ھ)

الجواب: اس صورت میں جب کہ دودھ کے اترنے اور ہندہ کے حلق میں دودھ کے جانے میں شبہ ہے، لہذا حرمت رضاع ثابت نہ ہوگی، اور ہندہ کا نکاح اس کی پھوپھی کے پسر سے جائز اور صحیح ہے رد المحتار معروف بہ شامی میں ہے: قنیہ سے: امرأة كانت تعطي ثديها صبية واشتھر ذلك بينهم ثم تقول: لم يكن في ثديي لبن حين القمتها ثديي ولم يعلم ذلك إلا من جهتها جاز لابنها أن يتزوج بهذه الصبية أه ط، وفي الفتح: لو أدخلت الحلمة في في الصبي وشكت في الارتضاع لا تثبت الحرمة بالشك إلخ<sup>(۱)</sup> (شامی: ۲/۴۰۵) فقط (۴۱۳-۴۱۴)

ساٹھ سالہ ضعیفہ نے بچہ کو چھاتی میں لگا لیا اور چند قطرے

پانی نکل کر بچے کے پیٹ میں چلے گئے تو کیا حکم ہے؟

سوال: (۶۹۴) ایک عورت نے دو سال اپنے بچے کو دودھ پلا کر چھوڑا دیا، وہ خود تو کاروبار میں مصروف ہو جاتی اور بچے کی دادی ضعیفہ ساٹھ سالہ جس کے پندرہ سولہ سال سے بچہ نہیں ہوا اس بچے کو روتے وقت بہلانے کی خاطر خالی پستان جن میں سولہ سال سے دودھ خشک تھا لڑکے کے منہ میں دے دیا کرتی، اسی طرح دو تین ماہ کرتی رہی، تین چار ماہ کے بعد ایک دن اس کو معلوم ہوا کہ میرے پستان سے کوئی چیز خارج ہوتی ہے، دوہ کر دیکھنے سے معلوم ہوا کہ لیس دار پانی نکلتا ہے، اس لیے اس نے بچے کو پلانا بند کر دیا، کیا ایک دو قطرے لڑکے کے پیٹ میں جانے سے رضاعت ثابت ہوتی ہے یا نہیں؟ (۱۶۶۰/۱۳۳۵ھ)

الجواب: عالمگیریہ میں ہے: دخل في فم الصبي من الثدي مائع لونه أصفر تثبت حرمة الرضاع لأنه لبن تغير إلخ<sup>(۲)</sup> اس روایت سے معلوم ہوتا ہے کہ اگر لبن متغیر بھی ہو جاوے

(۱) رد المحتار: ۴/۲۹۶، کتاب النکاح، باب الرضاع.

(۲) الفتاویٰ الہندیہ: ۱/۳۴۴، کتاب الرضاع.

تو حرمتِ رضاعت اس سے ثابت ہو جاتی ہے، اور ایک دو قطرے بھی بچے کے پیٹ میں جانے سے حرمتِ رضاعت ثابت ہو جاتی ہے۔ جیسا کہ درمختار میں ہے: ویشبت به ..... وإن قلّ إن علم وصوله لجوفه من فمه أو أنفه إلخ<sup>(۱)</sup> فقط واللہ تعالیٰ اعلم (۴۰۵-۴۰۴/۷)

استدراک: صورتِ مسئلہ میں حرمت ثابت ہونے میں خاکسار کو تردد ہے، اس وجہ سے کہ ساٹھ سالہ عورت جس کو پندرہ سولہ سال سے بچہ ہونا بند ہو گیا ہے، اس کے پستان میں دودھ متغیر کہاں سے آئے گا، یہ تو دراصل پانی ہے جس سے حرمت ثابت نہیں ہوتی؛ جیسا کہ باکرہ کے سلسلے میں فقہاء صراحت کرتے ہیں: بکر لم تتزوج لو نزل لها لبن فأرضعت صبيًا صارت أمًا للصبّي وثبت جميع أحكام الرضاع إلخ، آگے مذکور ہے: وكذا لو نزل للبكر ماءً أصفر لا يثبت من إرضاعه تحريم، هكذا في فتح القدير. (الفتاوى الهندية: ۳۴۲/۱، کتاب الرضاع) ظفیر

وضاحت: آئسہ اور بوڑھی عورت کے پستان سے اگر کچھ رطوبت خارج ہو تو اُس سے رضاعت کے ثبوت اور عدم ثبوت کے سلسلہ میں ہمارے اکابر کے فتاویٰ میں تعارض نظر آتا ہے، امداد الفتاویٰ (۲/۳۷۷-۳۷۸، مسائل منشورہ متعلقہ نکاح) میں تو دونوں طرح کی بات لکھی ہے، اور فتاویٰ حقانیہ (۴/۴۰۰، باب الرضاۃ) اور احسن الفتاویٰ (۵/۱۲۸، باب الرضاۃ) میں ہے کہ اُس رطوبت سے حرمتِ رضاعت ثابت نہیں ہوگی، جب کہ حضرت مفتی عزیز الرحمن صاحب نے فتاویٰ دارالعلوم دیوبند قدیم (۷/۴۰۴-۴۰۵، وہ عورتیں جن سے دودھ کی وجہ سے رشتہ حرام ہوتا ہے) اور حضرت مفتی کفایت اللہ صاحب نے کفایت المفتی (۵/۱۶۵-۱۶۶، رضاعت اور حرمتِ رضاعت) میں اس سے رضاعت کو ثابت ماننے کا فتویٰ تحریر فرمایا ہے، نیز یہی حکم خیر الفتاویٰ (۴/۴۹۹، رضاعت کے مسائل) اور فتاویٰ مفتی محمود (۵/۴۲۶-۴۲۷، باب رضاعت) میں بھی مذکور ہے، غور کرنے سے محسوس ہوتا ہے کہ اس سلسلہ میں حضرت مفتی عزیز الرحمن صاحب اور حضرت مفتی کفایت اللہ صاحب وغیرہم کی رائے قرین قیاس اور عبارات و قواعد فقہیہ سے قریب تر ہے، جس کی تفصیل ذیل میں آرہی ہے:

(۱) الدر المختار مع رد المحتار: ۴/۲۹۵-۲۹۶، کتاب النکاح، باب الرضاع.

آئسہ کے مسئلہ میں غور کرنے سے پہلے اس سلسلہ میں کچھ تفصیل بہ طور تمہید مد نظر رکھنا ضروری ہے: چھاتی میں دودھ آنے کی اولاً دو ممکنہ صورتیں ہیں: {۱} مرد کو آئے۔ {۲} عورت کو آئے۔ پھر عورت کو دودھ آئے اس کی بھی دو صورتیں ہیں: {۱} وہ صغیرہ ہو، یعنی ۹ سال سے کم کی ہو۔ {۲} وہ کبیرہ ہو، یعنی ۹ سال سے زیادہ کی ہو۔ پھر کبیرہ کی بھی دو صورتیں ہیں: {۱} وہ باکرہ یعنی غیر شادی شدہ ہو۔ {۲} وہ شادی شدہ ہو۔

پھر دودھ آنے کی بھی دو صورتیں ہیں: {۱} دودھ ہی آئے۔ {۲} دودھ نما کوئی رطوبت آئے، خواہ زردی مائل ہو یا سفیدی مائل۔

ان صورتوں کو باہم ضرب دینے سے کل درج ذیل صورتیں نکلتی ہیں:

(الف) مرد کو دودھ آئے یا دودھ نما رطوبت آئے۔ (ب) صغیرہ یعنی ۹ سال سے کم کی بچی کو دودھ آئے یا دودھ نما رطوبت۔

(ج) کبیرہ باکرہ کو یہ دونوں صورتیں پیش آئیں۔ (د) کبیرہ شادی شدہ کو یہ دونوں صورتیں پیش آئیں۔

اس تمہید کے بعد تفصیل یہ ہے:

[۱] اگر مرد کو یا صغیرہ یعنی ۹ سال سے کم کی بچی کو چھاتی میں دودھ اتر آئے یا دودھ نما رطوبت؛ بہ ہر دو صورت اس سے رضاعت ثابت نہیں ہوگی، اور اس کی وجہ یہ ہے کہ دودھ کے سلسلہ میں یہ ضابطہ متفق علیہ ہے کہ دودھ اُسی سے متصور ہے، جس سے ولادت ممکن ہو، اور ظاہر ہے کہ مرد اور اسی طرح نابالغہ بچی سے ولادت کا کوئی تصور نہیں؛ لہذا اُن سے دودھ کا بھی کوئی امکان نہیں اور جو کچھ چھاتی میں ہے اُسے دودھ نہیں مانا جاسکتا، اور نہ اُس سے رضاعت ثابت ہوگی۔

قولہ: وَإِذَا نَزَلَ لِلرَّجُلِ لَبَنٌ فَأَرْضَعُ بِهِ صَبِيَّةً لَمْ يَتَعَلَّقْ بِهِ تَحْرِيمٌ؛ لَأَنَّهُ لَيْسَ بِلَبَنٍ عَلَى التَّحْقِيقِ فَلَا يَتَعَلَّقُ بِهِ النَّشْوءُ وَالنَّمُو، وَهَذَا لِأَنَّ اللَّبَنَ إِنَّمَا يَتَصَوَّرُ مِمَّنْ يَتَصَوَّرُ مِنْهُ الْوِلَادَةُ ..... وَعَلَى هَذَا يَلْزَمُ أَنَّهُ لَوْ نَزَلَ لِبَكْرٍ لَمْ تَبْلُغْ سَنَ الْبُلُوغِ لَبَنٌ لَا يَتَعَلَّقُ بِهِ التَّحْرِيمُ وَيَحْكُمُ بِأَنَّهُ لَيْسَ لَبَنًا. (فتح القدیر: ۴/۳۶۶، کتاب الرضاع)

[۲] باکرہ، یعنی غیر شادی شدہ کو اگر دودھ آئے تو اُس سے رضاعت ثابت ہو جائے گی؛ کیوں

کہ جب یہ بالغہ ہوگئی تو اُس سے ولادت ممکن ہے، اور جب ولادت ممکن ہے تو دودھ بھی ممکن ہے؛ لہذا اگر باکرہ کو دودھ اتر آئے تو وہ مثبت رضاعت ہوگا۔

بکر لم تتزوج لو نزل لها لبن فأرضعت صبيًا صارت أمًا للصبي وثبت جميع أحكام الرضاع بينهما. (الفتاویٰ الہندیۃ: ۱/۳۴۴، کتاب الرضاع)  
لیکن اگر باکرہ کو دودھ کی جگہ پانی یا زردی مائل رطوبت خارج ہو تو اُس سے رضاعت ثابت نہیں ہوگی۔

و کذا لو نزل للبکر ماءً أصفر لا يثبت من إرضاعه تحريم، هكذا في فتح القدير.  
(الفتاویٰ الہندیۃ: ۱/۳۴۴، کتاب الرضاع)

[۳] شادی شدہ کو اگر دودھ آجائے تو لا محالہ اس سے رضاعت ثابت ہوگی۔  
نیز اگر شادی شدہ کو زردی مائل رطوبت وغیرہ آئے تو اُس کو بھی فقہاء نے موجب حرمت رضاعت مانا ہے، اور فقہاء کے نزدیک یہ لبن متغیر ہے۔

دخل في فم الصبي من الثدي مائع لونه أصفر ثبت حرمة الرضاع؛ لأنه لبن تغير لونه، كذا في خزانة المفتين. (الفتاویٰ الہندیۃ: ۱/۳۴۴، کتاب الرضاع)

نجم الفتاویٰ میں ہے: ”یہ بات کہ زرد رنگ کے پانی سے حرمت رضاعت ثابت ہوتی ہے یا نہیں؟ اس میں تفصیل ہے: اگر زرد رنگ کا پانی غیر شادی شدہ لڑکی کی چھاتی سے نکلے تو اُس سے حرمت رضاعت ثابت نہیں ہوتی، اور اگر یہ پانی شادی شدہ عورت کی چھاتی سے نکلے تو اُس سے حرمت رضاعت ثابت ہو جاتی ہے۔“ (نجم الفتاویٰ: ۵/۵۷۹، کتاب الرضاع، رضاعت کے ثبوت میں دودھ کی رنگت کے اعتبار کا حکم، ط: شعبۂ نشر و اشاعت دارالعلوم یاسین القرآن، کراچی)  
**فائدہ:** دودھ کی جگہ اگر رطوبت خارج ہو تو اس سلسلہ میں باکرہ اور شادی شدہ میں فرق کی علت واضح طور پر کتابوں میں نہیں مل سکی؛ البتہ صاحب فتح القدير کی درج ذیل عبارت سے اس سلسلہ میں مدد ملتی ہے:

والوجه الفرق بعدم التصور مطلقاً، فإذا تحقق لبناً ثبت الحرمة، بخلاف الرجل؛ لأن الحكم لازم دائماً بأنه ليس بلبن (فتح القدير: ۳/۴۳۶، کتاب الرضاع، ط: مکتبۃ زکریا دیوبند)

اس عبارت کو سامنے رکھ کر یہ کہا جاسکتا ہے کہ باکرہ کے سلسلہ میں اصل دودھ کا عدم تصور ہے، یا یوں کہیے کہ باکرہ میں دودھ کا نہ ہونا یقینی ہے، پس جب تک خالص دودھ نہ آئے یہ یقینی امر زائل نہ ہوگا، اور پانی یا رطوبت وغیرہ کو دودھ نہ مانا جائے گا، برخلاف شادی شدہ کے، کہ اس کے سلسلہ میں دودھ کا ہونا متصور ہے، یعنی دودھ اترنا اُس کے حق میں اغلب ہے؛ لہذا رطوبت مشکوکہ کو بھی دودھ ہی مانا جائے گا، اور یہ کہا جائے گا کہ یہ رطوبت دراصل دودھ ہی ہے، جو متغیر ہو گیا ہے، جیسا کہ ہندیہ کی عبارت گزر چکی ہے۔

اب رہی آئسہ عورت تو ظاہر ہے کہ اگر اس کو دودھ آئے تو بلا تردد وہ مثبت رضاعت ہوگا۔ لیکن اگر اس کو دودھ نما رطوبت آئے تو اس سلسلہ میں اکابر کے فتاویٰ متعارض ہیں، جن حضرات نے اس سے حرمت کو ثابت نہیں مانا ہے انہوں نے اسی عبارت سے استدلال کیا ہے جس میں باکرہ کے سلسلہ میں واضح حکم ہے کہ اگر باکرہ کو ماء اصفر آئے تو اُس سے حرمت رضاعت ثابت نہیں ہوگی۔ (جیسا کہ حضرت مفتی ظفر صاحبؒ نے بھی مذکورہ بالا استدراک میں تحریر فرمایا ہے) مگر یہ قیاس؛ قیاس مع الفارق محسوس ہوتا ہے، اور وجہ اُس کی یہ ہے کہ باکرہ کو چوں کہ دودھ نہ آنا یقینی ہے؛ لہذا اُس کی رطوبت مشکوکہ کو دودھ مان لینا یقین کو شک سے زائل کرنا ہے جو کہ حسب قاعدہ فقہیہ: **الیقین لا یزول بالشک**۔ (الأشباه والنظائر مع شرح الحموی: ۱/۱۸۳، الفن الاول: القواعد الكلية، القاعدة الثالثة، ط: مکتبۃ زکریا دیوبند) درست نہیں ہے، اسی وجہ سے باکرہ کی رطوبت کو دودھ نہیں مانا گیا ہے، رہی آئسہ تو شادی کے بعد اور خاص کر ولادت کے بعد اصل اس میں دودھ کا ہونا ہے، گویا دودھ کا اترنا اُس کے سلسلہ میں یقینی چیز ہے؛ لہذا اب اگر اُس کو رطوبت آئے تو اس رطوبت مشکوکہ سے لبن متیقن کو کالعدم کر دینا اور یہ کہنا کہ یہ دودھ نہیں ہے از روئے قاعدہ سابقہ غلط ہے، یعنی آئسہ کو باکرہ پر قیاس نہیں کیا جاسکتا؛ بلکہ اس کا حکم تو شادی شدہ عورت والا ہوگا، جس کے سلسلہ میں عبارت گزر چکی ہے کہ اُس کی رطوبت کو فقہاء نے لبن متغیر مانا ہے۔

لہذا تا ممل کے بعد اس مسئلہ میں حضرت مفتی عزیز الرحمن صاحبؒ اور حضرت مفتی کفایت اللہ صاحبؒ وغیرہم کی رائے رائج اور احوط معلوم ہوتی ہے، نیز درمختار کی یہ عبارت بھی انہیں حضرات کی رائے کی مؤید ہے:



هو ..... مصّ من ثدي آدمية ولو بكرة أو ميتة أو آيسة. (الدّر المختار: ۲۹۱/۴،

کتاب النکاح، باب الرّضاع) محمد حبان بیگ قاسمی

## ایک قطرہ دودھ پینے سے بھی حرمت رضاعت ثابت ہو جاتی ہے

سوال: (۶۹۵) دو چچا زاد بہنیں ہیں، ایک کے محض شیر خوار لڑکا ہے، اور دوسری کے دو لڑکیاں: ایک بڑی، دوسری شیر خوارہ، اتفاقاً شیر خوارہ لڑکی فوت ہو گئی، شیر خوار لڑکے کا رشتہ دوسری بہن کی بڑی لڑکی سے قرار پا گیا، وہ شیر خوار لڑکا بہ حالت شیر خوارگی گا ہے گا ہے اپنی خالہ اور آئندہ ساس کے پاس بہ طریق محبت جاتا رہا، کیوں کہ لڑکے کی والدہ نے بہ وقت رشتہ یہ کہہ دیا تھا کہ یہ لڑکا تم کو دے دیا، شیر خوارہ دختر کے فوت ہونے کے چار ماہ بعد وہ لڑکا اپنی آئندہ ساس کا فرزند موسوم ہوا کہ اکثر اوقات آئندہ ساس کے پاس رہنے لگا، آئندہ ساس اس شیر خوار لڑکے کو راضی رکھنے کے لیے اپنی پستان دے دیتی تھی تو کچھ دودھ بہ مثل آب نکل کر لڑکے کی تسلی کر دیتا تھا، گو پیٹ بھرائی تو وہ اپنی اصلی والدہ کا دودھ پیتا تھا، مگر قدرے قلیل پانی سا دودھ آئندہ ساس کے پستان سے بھی پیتا رہا، اب وہ دونوں قابل شادی ہو گئے ہیں، آیا اس لڑکے کا نکاح اس دختر سے جائز ہے کہ نہیں؟ (۲۰۵۲/۳۵-۱۳۳۶ھ) (۱)

الجواب: اس صورت میں وہ لڑکا اپنی خالہ کا رضاعی پسر ہو گیا، کیوں کہ ایک قطرہ دودھ سے بھی جو بہ حالت شیر خوارگی کسی بچہ کو پلایا جاوے حرمت رضاعت ثابت ہو جاتی ہے، پس وہ لڑکی خالہ کی اور یہ لڑکا جس نے کوئی قطرہ دودھ کا پیا بہن بھائی رضاعی ہو گئے، ان دونوں کا باہم نکاح درست نہیں ہے (۲) فقط واللہ تعالیٰ اعلم (۳۹۶/۷-۳۹۷)

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) قلیل الرّضاع وکثیرہ سواء إذا حصل في مدّة الرّضاع يتعلّق به التّحریم. (الهدایة: ۳۵۰/۲، کتاب الرّضاع) أمّا لو شكّ فيه بأن أدخلت الحلمة في فم الصّغير وشکّت في الارتضاع لا تثبت الحرمة بالشکّ إلخ والواجب علی النّساء أن لا یرضعن کلّ صبيّ من غیر ضرورة. (فتح القدير لابن الهمام: ۴۱۸/۳، کتاب الرّضاع) ظفیر

## بیوی کی چھاتی مُنہ میں لینے سے رضاعت ثابت

### نہیں ہوتی اگرچہ دودھ حلق میں چلا جائے

سوال: (۶۹۶) اگر کوئی شخص اپنی منکوحہ کی چھاتی مُنہ میں لیتا رہا ہو، اور بعد میں وہ حاملہ ہو جاوے اور پھر مُنہ میں لے اور اچانک دودھ مُنہ میں آجائے اور ذائقہ معلوم ہو جائے، مگر پیٹ میں نہ گیا ہو بلکہ تھوک دیا ہو، اس صورت میں شرعاً کیا حکم ہے؟ (۱۳۴۲/۵۱۱)

الجواب: اس صورت میں اس کی زوجہ اس پر حرام نہیں ہوئی<sup>(۱)</sup> اور اگر دودھ حلق میں بھی چلا جاتا تو اس کی زوجہ اس پر حرام نہ ہوتی، مگر ایسا فعل حرام ہے، یعنی اپنی زوجہ کا دودھ پینا حرام ہے، آئندہ ایسا نہ کرے<sup>(۲)</sup> فقط واللہ تعالیٰ اعلم (۴/۳۱۱-۳۱۲)

## مزنہ کی پستان مُنہ میں لینے سے حرمتِ رضاعت ثابت نہیں ہوتی

سوال: (۶۹۷) عمر ہندہ سے زنا کرتا تھا اور ایک دفعہ اس کی پستان مُنہ میں لی تو عمر کا نکاح ہندہ سے ہو سکتا ہے یا نہ؟ (۱۳۴۱/۱۳۷۱)

الجواب: عمر کا نکاح (ہندہ سے)<sup>(۳)</sup> اس صورت میں صحیح ہے، کیوں کہ حرمتِ رضاعت اس صورت میں ثابت نہیں ہوئی۔ کذا فی عامۃ کتب الفقہ<sup>(۴)</sup> فقط (دو ڈھائی سال کی عمر کے بعد دودھ سے رضاعت ثابت نہیں ہوتی۔ ظفیر) (۴/۳۳۵)

(۱) مصّ رجل ثدي زوجته لم تحرم. (الدرّ المختار مع ردّ المحتار: ۳۱۰/۴، کتاب النکاح، باب الرّضاع، قبیل کتاب الطّلاق) ظفیر

(۲) ولم يُبَحَّ الرّضاع بعد مدّته لأنّه جزء آدميّ، والانتفاع به لغير ضرورة حرام علی الصّحیح. (الدرّ المختار مع ردّ المحتار: ۲۹۴/۴، کتاب النکاح، باب الرّضاع) ظفیر

(۳) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۴) وقید بالثلاثین - شهرًا - لأنّ الرّضاع بعدها لا یوجب التّحریم. (البحر الرّائق: ۳/۳۸۸، کتاب الرّضاع) ظفیر

## حرمتِ نکاح بہ سبب جمع

### دو بہنوں سے نکاح اور اُن کی اولاد کا حکم

سوال: (۶۹۸) دو بہن سے ایک عقد میں نہ؛ بلکہ دو عقد میں ایک شخص نے نکاح کر لیا اور دونوں سے لڑکے بالے بھی (پیدا) <sup>(۱)</sup> ہو گئے تو اب اولاد کا نسب اس شخص سے ثابت ہوگا یا نہ؟ اور پچھلی عورت کے انتقال کے بعد پہلی عورت کا نکاح سابق باقی رہے گا یا نکاح جدید کرنا ہوگا، اور اس پر کیا کفارہ ہے؟ (۱۳۳۶/۳۲-۱۳۳۳ھ)

الجواب: اگر نکاح دو بہن سے آگے پیچھے ہوا ہے تو پہلی کا نکاح صحیح ہو گیا؛ اس سے جو اولاد ہوئی وہ صحیح النسب ہے، اور دوسری پچھلی کا نکاح باطل ہوا اس سے جو اولاد ہوئی اس کا نسب ثابت نہ ہوگا، اور پچھلی کے مرنے کے بعد پہلی عورت سے نکاح جدید کی ضرورت نہیں ہے، وہ نکاح قائم و باقی ہے <sup>(۲)</sup> اور کفارہ اس گناہ کا یہ ہے کہ وہ شخص اپنے فعل بد سے تائب ہو اور استغفار کرے اور کچھ کفارہ نہیں ہے، اور قاضی فاسق و گنہگار ہے، توبہ کرے، اور اس قاضی کی امامت مکروہ ہے۔

(۴۵۳-۴۵۴/۷)

استدراک: مذکورہ صورت میں دوسری کی اولاد بھی ثابت النسب ہوگی، جیسا کہ حضرت مفتی

(۱) مطبوعہ فتاویٰ میں (پیدا) کی جگہ ”شروع“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۲) وَحَرَمَ الْجَمْعُ بَيْنَ الْمُحَارِمِ نِكَاحًا ..... وَعِدَّةُ الْخَ وَإِنْ تَزَوَّجَهُمَا مَعًا أَيِ الْأَخْتَيْنِ الْخَ وَنَسَبَ النِّكَاحِ الْأَوَّلَ، فَرَّقَ الْقَاضِي بَيْنَهُ وَبَيْنَهُمَا (الدَّرَّ الْمُخْتَار) قَوْلُهُ: (وَنَسَبَ الْأَوَّلَ) فَلَوْ عَلِمَ فَهُوَ الصَّحِيحُ، وَالثَّانِي بَاطِلٌ الْخَ، وَفَرَّقَ بَيْنَهُ وَبَيْنَ الْأُخْرَى. (الدَّرَّ الْمُخْتَار وَرَدَّ الْمُخْتَار: ۴/۹۳-۹۶، كِتَابُ النِّكَاحِ، فَصْلُ فِي الْمُحَرَّمَاتِ)

ظفیر الدین صاحبؒ کے درج ذیل حوالوں سے معلوم ہوتا ہے۔ محمد امین پالن پوری

رجل مسلم تزوج بمحارمہ فجنن بأولاد یثبت نسب الأولاد منه عند أبي حنیفة رحمہ اللہ تعالیٰ خلافاً لهما بناءً علی أن النکاح فاسد عند أبي حنیفة رحمہ اللہ تعالیٰ باطل عندهما کذا فی الظہیریۃ. (الفتاویٰ الہندیۃ: ۱/۵۴۰، کتاب الطلاق، الباب الخامس عشر فی ثبوت النسب)

وإن تزوجهما فی عقدتین فنکاح الأخيرة فاسد، ویجب علیہ أن یفارقها ولو علم القاضی بذلك یفرق بینهما فإن فارقها قبل الدخول لا یثبت شیء من الأحکام، وإن فارقها بعد الدخول فلها المهر إلخ، وعلیہا العدة ویثبت النسب ویعتزل عن امرأته حتی تنقضي عدة أختها. (الفتاویٰ الہندیۃ: ۱/۲۷۷-۲۷۸، کتاب النکاح، الباب الثالث فی بیان المحرمات، القسم الرابع: المحرمات بالجمع)

وتقدم فی باب المهر أن الدخول فی النکاح الفاسد موجب للعدة وثبوت النسب ومثل له فی البحر هناك بالتزوج بلا شهود وتزوج الأختین معاً. (رد المحتار: ۵/۱۵۷، کتاب الطلاق، باب العدة، مطلب فی النکاح الفاسد والباطل)

نیز دیکھئے: (البحر الرائق: ۳/۲۹۴-۲۹۵، کتاب النکاح، باب المهر)

اس تفصیلی حوالے کا منشا یہ ہے کہ دوسری کی اولاد بھی ثابت النسب ہوگی۔ واللہ اعلم۔ ظفیر

## بیوی کی حقیقی بہن سے نکاح کا کیا حکم ہے؟ اور

### اولاد ثابت النسب اور وارث ہوگی یا نہیں؟

سوال: (۶۹۹) زید نے اول مسماۃ ہندہ سے نکاح کیا اور مہر بھی مقرر ہوا، اب چند سال بعد زید نے ہندہ کی بہن حقیقی سے نکاح کیا، اب دریافت طلب یہ امر ہے کہ نکاح اول و ثانی دونوں باطل ہیں یا صرف ثانی؟ و در صورت جواز نکاح اول جو اولاد زید سے پیدا ہوئی وہ دعویٰ جائد منقولہ وغیر منقولہ میں کر سکتی ہے یا نہیں؟ دوسرے در صورت عدم جواز نکاح ثانی جو اولاد زید سے زوجہ ثانیہ

کے بطن سے پیدا ہوئی وہ حرامی ہوئی یا کیا؟ اور یہ اولاد جائیداد منقولہ وغیرہ پر دعویٰ کر سکتی ہے یا نہیں؟  
(۱۳۳۵/۲۳۷)

الجواب: نکاح اول صحیح ہوا اور دوسرا نکاح جو زوجہ اولیٰ کی بہن سے ہوا وہ باطل ہے، اور زوجہ اولیٰ سے جو اولاد ہوئی وہ صحیح النسب ہے اور زید کی وارث ہوگی، اور دوسری بہن سے اگر کچھ اولاد ہوئی تو اس کا نسب زید سے ثابت نہیں اور وہ وارث زید کی نہ ہوگی۔ فقط واللہ اعلم (۱۳۷۷/۷)  
استدراک: مذکورہ صورت میں رائج اور احوط یہ ہے کہ دونوں بہنوں کی اولاد کا نسب ثابت ہوگا، اور جب نسب ثابت ہے تو وہ زید کی وارث ہوں گی، دارالعلوم دیوبند کے موجودہ مفتیان کرام کا فتویٰ ذیل میں درج ہے۔ محمد امین پالن پوری

بِسْمِ اللَّهِ الرَّحْمَنِ الرَّحِيمِ

گرامی قدر حضرات مفتیان کرام دارالافتاء دارالعلوم دیوبند! دامت برکاتہم العالیہ  
السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

کیا فرماتے ہیں علمائے دین و مفتیان شرع متین مسئلہ ذیل کے بارے میں:

زید نے دو حقیقی بہنوں سے اگر نکاح کر لیا ہو تو اس مسئلے میں چند شرعی امور دریافت طلب ہیں:

(۱) کیا یہ دونوں نکاح صحیح ہیں؟ یا صرف نکاح اول صحیح ہے اور نکاح ثانی نہیں؟

(۲) ان دونوں بہنوں کے بطن سے جو اولاد پیدا ہوگی اُن کا نسب زید سے ثابت ہوگا یا نہیں؟

اور وہ اولاد اُس کی وارث ہوں گی یا نہیں؟ نیز اس مسئلہ میں فقہاء کا کوئی اختلاف تو نہیں؟

(۳) ان دونوں بہنوں کے بطن سے زید کی جو اولاد ہوگی اُن کا نکاح آپس میں کرنا صحیح ہے یا نہیں؟

نوٹ: فتاویٰ دارالعلوم دیوبند: ۲۳۲/۷، سوال نمبر (۳۴۸) میں ہے: ”دوسری عورت (بہن)

سے جو اولاد ہوئی اُن کا نسب ثابت نہیں الخ“، مگر فتاویٰ دارالعلوم دیوبند: ۲۳۲/۷، کے حاشیہ

نمبر (۲) میں ہے: ”دونوں (بہنوں) کی اولاد کا نسب ثابت ہوگا الخ“۔

دریافت طلب امر یہ ہے کہ اس مسئلے میں صحیح حکم شرعی واضح فرما کر تعارض کا ازالہ فرمائیں۔

المستفتی: مصطفیٰ امین قاسمی

شعبہ ترتیب فتاویٰ دارالعلوم دیوبند

۲۵/شعبان المعظم سنہ ۱۴۴۲ھ

جواب نمبر: ۹۵۱/م ۱۴۴۲ھ

بسم اللہ الرحمن الرحیم

الجواب بعون ملہم الصواب: دو بہنوں کو نکاح میں جمع کرنا شرعاً حرام و ناجائز ہے، خواہ جمع کرنا ایک عقد میں ہو یا الگ الگ عقد میں، صورتِ مسئلہ میں حکم شرعی یہ ہے کہ زید نے اگر دونوں بہنوں سے ایک عقد میں نکاح کیا ہے تو کسی سے نکاح صحیح نہیں ہوا، اور اگر دو عقد میں نکاح کیا ہے تو صرف نکاحِ اول صحیح ہے، اور نکاحِ ثانی فاسد ہے، اور بہ ہر صورت جو اولاد نکاحِ صحیح کے نتیجہ میں پیدا ہوئی ہے اُن کا نسب یقیناً زید سے ثابت ہے، اور جو اولاد نکاحِ غیر صحیح کے نتیجہ میں پیدا ہوئی ہے، اُن کا نسب بھی احتیاطاً زید سے ثابت ہے، اور جب نسب ثابت ہے تو وہ زید کی وارث ہوں گی، اور اُن کا نکاح آپس میں درست نہ ہوگا۔ فإن تزوج الأختین فی عقدۃ واحدة یفرق بینہما و بینہ ..... وإن تزوجہما فی عقدتین فنکاح الأخیرة فاسد، ویجب علیہ أن یفارقہا، ولو علم القاضی بذلك یفرق بینہما، فإن فارقہا قبل الدخول لا یثبت شیء من الأحکام، وإن فارقہا بعد الدخول فلہا المہر ویجب الأقل من المسمی ومن مہر المثل وعلیہا العدة و یثبت النسب إلخ. (الفتاویٰ الہندیۃ: ۱/۳۴۳، ط: اتحاد، دیوبند) امداد الاحکام (۳/۲۵۹-۲۶۰، ط: زکریا بک ڈپو، دیوبند) فقط واللہ اعلم

وقار علی غفرلہ دارالافتاء دارالعلوم دیوبند ۲/رمضان ۱۴۴۲ھ = ۲۵/مارچ ۲۰۲۳ء

الجواب صحیح: زین الاسلام قاسمی ۲/۹/۱۴۴۲ھ

الجواب صحیح: محمد نعمان سینا پوری غفرلہ ۴/۹/۱۴۴۲ھ

## دو حقیقی بہنوں کو نکاح میں جمع کرنا حرام ہے

سوال: (۷۰۰) زید نے اپنی شادی ایک لڑکی کے ساتھ کی، اور زید کے حقیقی چھوٹے بھائی نے بھی اپنی شادی اپنی بھالہ کی حقیقی چھوٹی بہن کے ساتھ کی، کچھ دنوں میں زید کا انتقال ہو گیا، اب عمر اپنی بھالہ کا عقد ثانی اپنے ساتھ کر سکتا ہے یا نہیں؟ (۳۶۳-۳۵/۱۳۳۶ھ)

الجواب: جب تک عمر کے نکاح میں اس کی زوجہ موجود ہے اس وقت تک اپنی زوجہ کی بہن

سے نکاح نہیں کر سکتا کیوں کہ دو بہنوں کا جمع ہونا کسی کے نکاح میں حرام ہے۔ لقولہ تعالیٰ: ﴿وَأَنْ تَجْمَعُوا بَيْنَ الْأُخْتَيْنِ﴾ (سورہ نساء، آیت: ۲۳) فقط واللہ تعالیٰ اعلم (۴۴۰/۷)

اپنی بیوی کے نکاح میں رہتے ہوئے اس کی بہن سے

خواہ عینی ہو یا علاتی یا اخیانی نکاح کرنا حرام ہے

سوال: (۷۰۱) اگر زید نے اپنی بیوی کے ہوتے ہوئے اس کی بہن سے نکاح کر لیا تو صحیح ہوگا یا نہیں؟ اگر صحیح نہ ہو تو زید کو طلاق دینا ہوگی یا نہیں؟ اور مہر واجب الاداء ہوگا یا نہیں؟ اور عدت لازم ہوگی یا نہ؟ اگر ہندہ زوجہ زید مر جائے تو اس کی بہن سے زید نکاح کر سکتا ہے یا نہیں؟

(۱۳۳۷/۲۳۷۷ھ)

الجواب: اپنی زوجہ کے نکاح میں رہتے ہوئے اس کی بہن سے خواہ عینی ہو یا علاتی یا اخیانی نکاح کرنا حرام ہے۔ لقولہ تعالیٰ: ﴿وَأَنْ تَجْمَعُوا بَيْنَ الْأُخْتَيْنِ الْآیۃ﴾ (سورہ نساء، آیت: ۲۳) اور وہ نکاح ثانی زوجہ کی بہن سے باطل ہے، حاجت طلاق دینے کی نہیں ہے، وہ نکاح صحیح ہی نہیں ہوا اور اگر صحبت کر لی تو مہر مثل اس کا اور عدت اس پر لازم ہے<sup>(۱)</sup> اور زوجہ اولی فوت ہو جائے تو اس کی بہن سے دوبارہ نکاح کرنا جائز ہے۔ فقط واللہ تعالیٰ اعلم (۴۴۷-۴۴۶/۷)

بیوی کے رہتے ہوئے اس کی اس بہن سے

جس سے زنا کیا ہے نکاح کرنا حرام ہے

سوال: (۷۰۲) زبیدہ چار سال سے بیوہ ہے اور اس کو چار ماہ کا حمل اس کے دیور مسٹمی اکبریا

(۱) وَإِنْ تَزَوَّجَهُمَا ..... أَيِ الْأُخْتَيْنِ ..... أَوْ بِعَقْدَيْنِ وَنَسِيَ النِّكَاحَ الْأَوَّلَ فَرَّقَ الْقَاضِي بَيْنَهُ وَبَيْنَهُمَا إِنْ كَانَ الْفَرْقُ بَعْدَ الدَّخُولِ وَجَبَ لِكُلِّ وَاحِدَةٍ مَهْرٌ كَامِلٌ (الدَّرِّ الْمُخْتَارِ) قَوْلُهُ: (وَنَسِيَ الْأَوَّلَ) فَلَوْ عَلِمَ فَهُوَ الصَّحِيحُ، وَالثَّانِي بَاطِلٌ وَلَهُ وَطْءُ الْأُولَى إِلَّا أَنْ يَطْأَ الثَّانِيَةَ فَتَحْرُمَ الْأُولَى إِلَى انْقِضَاءِ عِدَّةِ الثَّانِيَةِ. (الدَّرِّ الْمُخْتَارِ وَرَدُّ الْمُخْتَارِ: ۹۶-۹۸، كِتَابُ النِّكَاحِ، فَصْلُ فِي الْمَحْرَمَاتِ) ظَفِير

سے ہے، اب حرام کے حمل میں مسماۃ مذکورہ کا نکاح اس کے دیورا کبریا سے جائز ہے یا نہیں؟ جب کہ مسماۃ زبیدہ کی حقیقی بہن اکبریا کے گھر میں موجود ہے دو بہنوں کا نکاح میں جمع کرنا جائز ہے یا نہیں؟ (۱۶۴۰/۱۳۳۵ھ)

الجواب: جو عورت حاملہ زنا سے ہوئی ہے اس کے ساتھ نکاح کرنا درست ہے۔ وإن تزوج حبلى من زنا جاز النکاح<sup>(۱)</sup> (ہدایہ: ص: ۲۹۲) مگر جب اکبریا کے نکاح میں مزنیہ کی بہن ہے تو اس صورت میں مزنیہ کے ساتھ اکبریا کا نکاح درست نہیں۔ ولا يجمع بين الأختين نكاحاً<sup>(۲)</sup> (ہدایہ: ص: ۲۸۸) فقط واللہ تعالیٰ اعلم (۴۴۹/۷)

## عینی بہنوں کی طرح دو علاقائی بہنوں کو

### بھی نکاح میں جمع کرنا حرام ہے

سوال: (۷۰۳) زید کے دو بیویاں ہیں: ایک امینہ؛ جس کے بطن سے زینب، اور دوسری؛ سکیئہ جس کے بطن سے کلثوم، زید نے عمر سے زینب کا نکاح کر دیا، چند روز بعد زینب کی زندگی ہی میں کلثوم سے بھی نکاح کر دیا، فی الحال دونوں بہنیں جن کا باپ ایک ہے زید کے گھر میں ہیں تو یہ نکاح جائز ہے یا نہیں؟ (۱۵۰۳/۱۳۳۵ھ)

الجواب: قال اللہ تعالیٰ: ﴿وَأَنْ تَجْمَعُوا بَيْنَ الْأُخْتَيْنِ﴾ (سورہ نساء، آیت: ۲۳) ”اور حرام ہے تم پر دو بہنوں کا جمع کرنا“ یعنی نکاح میں، پس جو نکاح عمر کا بعد میں کلثوم سے ہوا وہ باطل اور ناجائز ہے و حرام ہے، اس کو علیحدہ کر دینا چاہیے۔ فقط واللہ اعلم (۴۳۸-۴۳۷/۷)

سوال: (۷۰۴) ہمارے خسر صاحب کے دو بیوی سے ایک ایک لڑکی ہے، بڑی لڑکی (یعنی) ہماری بیوی حین حیات ہے، اس سے کوئی اولاد نہیں، آیا دوسری لڑکی کا نکاح ہمارے ساتھ جائز ہے یا نہیں؟ (۱۳۴۱/۱۸ھ)

الجواب: دو بہنوں علاقائی کا بھی نکاح میں جمع کرنا حرام ہے، مثل دو حقیقی بہنوں کے لعموم

(۱) الہدایہ: ۳۱۲/۲، کتاب النکاح، فصل فی بیان المحرمات.

(۲) الہدایہ: ۳۰۸/۲، کتاب النکاح، فصل فی بیان المحرمات.



قوله تعالى: ﴿وَأَنْ تَجْمَعُوا بَيْنَ الْأُخْتَيْنِ﴾ (سورة نساء، آیت: ۲۳) فقط واللہ تعالیٰ اعلم (۴۴۵/۷)

بیوی کے ہوتے ہوئے اس کی ناجائز

علاقہ بہن سے بھی نکاح حرام ہے

سوال: (۷۰۵) زید کی ایک زوجہ جمیدہ ہے، اور دوسری عورت غیر منکوحہ مسماۃ ہندہ جو زید کی زر خرید موجود ہے، زوجہ منکوحہ کے بطن سے ایک لڑکی سعیدہ ہے، اور غیر منکوحہ عورت سے ایک لڑکی کریمہ، زید نے سعیدہ کا عقد اپنے بھانجے خالد کے ساتھ کر دیا جو بہ قید حیات موجود ہے؛ لیکن خالد اب یہ چاہتا ہے کہ کریمہ کے ساتھ بھی نکاح کرے تو کیا سعیدہ کی موجودگی میں کریمہ سے خالد کا عقد صحیح ہو سکتا ہے؟ (۱۳۳۹/۱۴۱ھ)

الجواب: فی الشّامی: قال ح: قوله: ”ولو من زنا“ تعمیم بالنّظر إلی کلّ ما قبله، أي لا فرق فی أصله أو فرعه أو أخته أن یکون من الزّنا أو لا إلخ<sup>(۱)</sup> (شامی) پس معلوم ہوا کہ صورتِ مسئلہ میں جمع کرنا درمیان سعیدہ اور کریمہ کے جو بہنیں علاقہ ہیں خالد کو درست نہیں ہے۔ فقط واللہ تعالیٰ اعلم (۴۴۲-۴۴۳/۷)

یعنی بہنوں کی طرح دو اخیانی بہنوں کو بھی نکاح میں جمع کرنا حرام ہے

سوال: (۷۰۶) ایک عورت نے نکاح کیا، اس خاوند سے ایک لڑکی پیدا ہوئی، خاوند کا انتقال ہو گیا، عورت مذکورہ نے نکاح ثانی کر لیا، اس سے بھی ایک لڑکی پیدا ہوئی، اس عورت نے ہر دو لڑکیوں کا نکاح بالغہ ہونے پر کر دیا دو مردوں کے ساتھ، ایک لڑکی کے خاوند کا انتقال ہو گیا، کیا وہ لڑکی اپنی ہمشیرہ کے خاوند سے نکاح کر سکتی ہے، ایک مرد کے نکاح میں دو بہنیں ماں شریک جمع ہو سکتی ہیں؟ (۱۳۳۸/۸۵۰ھ)

الجواب: ماں میں شریک بہنیں بھی ایک مرد کے نکاح میں جمع نہیں ہو سکتیں، لہذا اس بیوہ لڑکی کا نکاح اس کی بہن کے شوہر سے بہ حالت موجودگی بہن کے صحیح نہیں ہے، بلکہ قطعاً حرام اور باطل ہے

لقلہ تعالیٰ: ﴿وَأَنْ تَجْمَعُوا بَيْنَ الْأُخْتَيْنِ﴾ (سورۃ نساء، آیت: ۲۳) پس یہ آیت تینوں قسم کی بہنوں کو شامل ہے، یعنی عینی بہنیں ہوں یا علاقائی یا اخائی (۱) علاقائی: وہ جن کا باپ ایک اور ماں دو اور اخائی: وہ جن کی ماں ایک اور باپ دو ہوں۔ فقط واللہ تعالیٰ اعلم (۴۴۳/۷)

## دو اخائی بہنوں سے ایک ساتھ نکاح کرنے والا

### فاسق و فاجر اور جائز سمجھنے والا کافر ہے

سوال: (۷۰۷) اگر کوئی شخص دو بہن اخائی کو ایک ساتھ نکاح میں رکھے اور اس فعل کو جائز سمجھے اس کے لیے کیا حکم ہے؟ (۱۳۴۲/۴۶۱ھ)

الجواب: دو بہنوں کا جمع کرنا نکاح میں حرام ہے خواہ وہ دونوں بہن عینی ہوں یا علاقائی یا اخائی کما قال اللہ تعالیٰ: ﴿وَأَنْ تَجْمَعُوا بَيْنَ الْأُخْتَيْنِ﴾ (سورۃ نساء، آیت: ۲۳) وھکذا فی عامۃ التفسیر و کتب الفقہ (۲) اور جمع کرنے والا دو بہنوں کا ایک ساتھ نکاح میں فاسق اور منکر اس کی حرمت کا کافر ہے۔ فقط واللہ تعالیٰ اعلم (۴۴۵-۴۴۶/۷)

## دو رضاعی بہنوں کو نکاح میں جمع کرنا حرام ہے

سوال: (۷۰۸) ایک لڑکی ہے جس کا باپ عرصہ تک لاپتار رہا، اور ماں کا انتقال ہو گیا، حالتِ لا وارثی میں اس لڑکی کے ایک عزیز نے اپنے یہاں لے جا کر اپنے لڑکے کے ساتھ عقد کر دیا جس کو

(۱) والأخوات والعَمَّات والخالات وبنات الأخ وبنات الأخت کلّ هؤلاء أعمّ من أن تكون لأبٍ وأمّ جميعاً، أو لأبٍ فقط، أو لأمّ فقط. (التفسيرات الأحمديّة في بيان الآيات الشرعيّة: ص: ۱۷۰، تفسير سورة النساء، الآية: ۲۳)

(۲) والأخوات والعَمَّات والخالات وبنات الأخ وبنات الأخت کلّ هؤلاء أعمّ من أن تكون لأبٍ وأمّ جميعاً، أو لأبٍ فقط، أو لأمّ فقط. (التفسيرات الأحمديّة في بيان الآيات الشرعيّة: ص: ۱۷۰، تفسير سورة النساء، الآية: ۲۳)

دخل فيه الأخوات المتفرقات وبناتهن إلخ والعَمَّات والخالات المتفرقات. (البحر الرائق: ۳/۱۶۴، كتاب النّكاح، فصل في المحرّمات)

زمانہ بیس سال کا ہوتا ہے، لیکن اس وقت لڑکا لڑکی دونوں نابالغ تھے، حالت بلوغیت پر لڑکی نے اس عقد کو منظور نہیں کیا، اور عرصہ سولہ سال کا ہوتا ہے کہ وہ لڑکی اپنے شوہر کے یہاں سے اپنے مکان چلی آئی اس وقت اس کا والد بھی جولا پتا تھا آگیا، اور شروع عقد سے آج تک اس لڑکے اور لڑکی میں کسی قسم کا واسطہ نہیں رہا ہے، اب اس لڑکے نے اپنی بیوی کی خالہ زاد بہن سے عقد کر لیا ہے، مگر ان دونوں لڑکیوں نے ایک ہی ماں کا دودھ پیا ہے؛ آیا اس پہلی لڑکی کا عقد ناجائز ہو کر دوسرا عقد ہو سکتا ہے یا نہیں؟ اور یہ دوسری لڑکی اس لڑکے کے نکاح میں آ سکتی ہے یا نہیں؟ (۲۲۵۳/۳۵-۱۳۳۶ھ)

الجواب: جب کہ اس پہلی زوجہ اور اس زوجہ کی خالہ زاد بہن رضاعی بہنیں ہیں تو وہ دونوں ایک شخص کے نکاح میں جمع نہیں ہو سکتیں، اور اگر اس پہلی زوجہ کی خالہ زاد بہن سے جو کہ اس کی رضاعی بہن ہے نکاح کرنا منظور ہے تو پہلی زوجہ کو طلاق دیوے جب اس کی عدت تین حیض گزر جاویں اس وقت اس کی رضاعی بہن سے نکاح درست ہو سکتا ہے، اور محض عورت کے انکار سے بعد بلوغ کے بلا قضاے قاضی نکاح فسخ نہیں ہوتا۔ کذا فی الدر المختار<sup>(۱)</sup> فقط (۴۳۹/۷-۴۵۰)

## مدخولہ بیوی کو طلاق دے کر اس کی عدت گزرنے

### سے پہلے اس کی بہن سے نکاح کرنا باطل ہے

سوال: (۷۰۹) ایک شخص کا نکاح ایک عورت سے ہوا اس کے اولاد نہیں ہوتی، اسی وجہ سے اس کو چھوڑ کر اس کی دوسری بہن سے نکاح کیا، اسی روز ایک بہن کو طلاق دی اور دوسری بہن سے نکاح کر لیا، یہ نکاح جائز ہوا یا نہیں؟ اسی طرح ایک شخص نے زوجہ کو طلاق دے کر فوراً ہی اس کی سگی بھتیجی سے نکاح کر لیا جائز ہے یا نہ؟ (۱۳۳۸/۱۳۳۹ھ)

الجواب: دو بہنوں کو نکاح میں جمع کرنا حرام ہے، لہذا ایک بہن کو طلاق دے کر جس وقت

(۱) بشرط القضاء للفسخ (الدر المختار) حاصلہ اَنَّهُ إِذَا كَانَ الْمَرْجُوعَ لِلصَّغِيرِ وَالصَّغِيرَةِ غَيْرِ الْأَبِ وَالْجَدِّ، فَلَهُمَا الْخِيَارُ بِالْبُلُوغِ أَوْ الْعِلْمِ بِهِ، فَإِنْ اخْتَارَ الْفَسْخَ لَا يَثْبُتُ الْفَسْخُ إِلَّا بِشَرْطِ الْقَضَاءِ. (الدر المختار و رد المحتار: ۴/۱۳۱، کتاب النکاح، باب الولي، مطلب مهم: هل للعصبة ترويج الصغير امرأة غير كفاء له) ظفیر

اس کی عدت گزر جاوے اس وقت دوسری بہن سے نکاح کر سکتا ہے اسی طرح پھوپھی کو طلاق دے کر جس وقت اس کی عدت گزر جاوے اس وقت اس کی بھتیجی سے نکاح جائز ہے قبل عدت گزرنے کے دوسری سے نکاح جائز نہیں ہے<sup>(۱)</sup> فقط واللہ تعالیٰ اعلم (۴۳۹/۷)

## مجلس واحد میں بیوی کو طلاق دے کر

### اُس کی بہن سے نکاح کرنا باطل ہے

سوال: (۷۱۰) ایک شخص نے اپنی عورت کو طلاق دے کر اس مطلقہ کی ہمشیرہ حقیقی سے اسی مجلس میں نکاح کر لیا، بعد نکاح کے عورت نے میکہ جا کر دوسرے شخص سے نکاح کر لیا تو کونسا نکاح جائز ہوا؟ (۵۷۶/۴۶-۱۳۴۷ھ)

الجواب: جو نکاح عورت مذکورہ کا اس کی بہن کی عدت کے اندر ہوا تھا وہ باطل ہے<sup>(۲)</sup> لہذا جو نکاح عورت مذکورہ نے اپنے والدین کے گھر جا کر دوسرے شخص سے کیا وہ صحیح ہو گیا۔ فقط (۴۴۱-۴۴۰/۷)

## دو چسپیدہ جڑواں بہنوں کے نکاح کی کوئی صورت ہے یا نہیں؟

سوال: (۷۱۱) دو لڑکیاں تو اُم (جڑواں) ہیں، ایک کا داہنا کولہا دوسری کے بائیں کولہے سے خلقتہ جڑا ہوا ہے اس طرح کہ نہ ایک تنہا بیٹھ سکتی ہے، نہ اٹھ سکتی ہے، نہ لیٹ سکتی ہے، نہ چل سکتی ہے، نہ پاخانہ پیشاب کو جاسکتی ہے؛ اتنا تو میں نے اپنی آنکھ سے دیکھا ہے، اور اتنا دوسروں سے سنا ہے کہ ساتھ کھاتی ہیں، ساتھ سوتی ہیں، ساتھ بیمار ہوتی ہیں، ساتھ اچھی ہوتی ہیں، مرض بھی دونوں کو ایک ہی

(۱) و حرم الجمع بین المحارم نکاحاً أي عقدًا صحيحًا وعدة ولو من طلاق بائن. (الدر المختار مع رد المحتار: ۹۳/۴، کتاب النکاح، فصل فی المحرمات) ظفیر

(۲) و حرم الجمع بین المحارم نکاحاً ..... وعدة ولو من طلاق بائن (الدر المختار) وأشار إلى من طلق الأربع لا يجوز له أن يتزوج امرأة قبل انقضاء عدتهن. (الدر المختار و رد المحتار: ۹۳/۴، کتاب النکاح، فصل فی المحرمات) ظفیر

ہوتا ہے، اور طمٹ (حیض) بھی ساتھ ہوتا ہے اور طہر بھی ساتھ، تیرہ چودہ برس کی عمر ہے، مجرّی طمٹ اور میرزدونوں کا الگ الگ ہے، مگر مجرّی بول صرف ایک کے ہے دوسری کے نہیں، ایک جب پیشاب کرتی ہے تو دوسری بھی فارغ ہو جاتی ہے، بہر حال لکھ کر یہ پوچھنا مقصود ہے کہ اگر وہ دونوں مسلمان ہوتیں یا اب مسلمان ہو جاویں تو ان کے نکاح کی شرعی صورت کیا ہوگی؟ (۱۵۸۸/۱۳۴۳ھ)

الجواب: مکرمی جناب مولانا حکیم محمد جمیل الدین صاحب مد فیوضہم

السلام علیکم ورحمۃ اللہ وبرکاتہ

والا نامہ پہنچا، واقعہ عجیبہ معلوم ہوا، کتب فقہ میں کوئی جزئیہ اور اس کے حکم کے متعلق کوئی تصریح نہیں ملی، البتہ قواعد سے عدم جوازِ نکاح بہ صورت مذکورہ معلوم ہوتا ہے، درمختار میں نکاح کی تعریف یہ کی ہے: هو ..... عقد یفید ملک المتعة أي حلّ استمتاع الرجل من امرأة لم يمنع من نكاحها مانع شرعي إلخ<sup>(۱)</sup> اور شامی میں بدائع سے منقول ہے: إنّ من أحكامه ملك المتعة وهو اختصاص الزوج بمنافع بضعها وسائر أعضائها استمتاعاً أو ملك الذات والنفس في حق التمتع على اختلاف مشائخنا في ذلك إلخ<sup>(۱)</sup> (الشامی) ان عبارات سے بالا جمال اس قدر واضح ہوتا ہے کہ صورتِ مسئلہ میں مانع شرعی استمتاع سے موجود ہے، اور اگر اس کا لحاظ رکھا جاوے کہ ایک سے استمتاع میں دوسری سے بھی استمتاع ہے تو پھر بہ نصِ حرمتِ جمع بین الاختین سے بھی اس کی حرمت واضح ہوتی ہے<sup>(۲)</sup> بہر حال جوازِ نکاح کی کوئی صورت بہ حالتِ موجودہ معلوم نہیں ہوتی، البتہ اگر ان کو بہ ذریعہ آپریشن جدا کر دیا جاوے تو پھر کچھ اشکال نہیں ہے۔ فقط (اگر استمتاع ایک سے دوسری کے لیے بھی کافی ہو جاتا ہے تو اس صورت میں دونوں کو ایک کے حکم میں مان کر کسی ایک شخص سے شادی کر دینے میں جمع بین الاختین لازم نہیں آنا چاہیے، بلکہ ایک کے حکم میں قرار دے دینا چاہیے، بہر حال یہ مسئلہ قابلِ غور ہے۔ ظفیر) (۵۱۳-۵۱۴)

سوال: (۷۱۲) دولڑکیاں تو اُم (جڑواں) پیدا ہوئیں، اور ایک دوسرے سے چسپیدہ ہیں، ایک پیشاب پاخانہ کے لیے جاوے تو دوسری کو بھی اس کے ساتھ جانا لازمی ہے، اب وہ لڑکیاں

(۱) الدر المختار و رد المحتار: ۵۱/۴-۵۳، کتاب النکاح.

(۲) ﴿وَأَنْ تَجْمَعُوا بَيْنَ الْأُخْتَيْنِ﴾ (سورۃ نساء، آیت: ۲۳)

بڑی عمر کی ہیں، اور شادی کرنا چاہتی ہیں، اور ایک شخص ان سے شادی کرنے پر راضی ہوا ہے، لہذا اگر ایک شخص کے ساتھ ان کی شادی کر دی جاوے تو آیت کریمہ: ﴿وَأَنْ تَجْمَعُوا بَيْنَ الْأُخْتَيْنِ﴾ (سورۃ نساء، آیت: ۲۳) کے خلاف ہوگا یا نہیں؟ (۱۳۳۵ھ/۱۸۵۳)

الجواب: جب کہ وہ دونوں لڑکیاں باہم چسپیدہ ہیں کہ ایک دوسرے سے منفک نہیں ہو سکتیں تو جب تک ان کو آپریشن وغیرہ کے ذریعہ سے علیحدہ نہ کیا جاوے اس وقت تک ان کا نکاح کسی مرد سے جائز نہیں ہے، کیوں کہ اگر دونوں لڑکیوں سے ایک مرد کا نکاح ہو تو اس میں جمع بین الاختین لازم آتا ہے جو کہ آیت: ﴿وَأَنْ تَجْمَعُوا بَيْنَ الْأُخْتَيْنِ﴾ (سورۃ نساء، آیت: ۲۳) سے حرام ہے، اور اگر ایک سے کیا جاوے تو وہ علیحدہ نہیں ہو سکتی، اور شوہر کو اس سے استمتاع حلال نہیں ہے اور استمتاع (متصور نہیں) <sup>(۱)</sup> درمختار کتاب النکاح میں ہے: ہو ..... عقد یفید ملک المتعة أي حل استمتاع الرجل من امرأة لم يمنع من نكاحها مانع شرعي إلخ <sup>(۲)</sup> فقط واللہ تعالیٰ اعلم (۵۰۱/۷)

## بیوی کے رہتے ہوئے اس کی بھانجی سے نکاح درست نہیں

سوال: (۷۱۳) زید کی بیوی فاطمہ حیات ہے، اور یہ زید کی خالہ زاد بہن ہے، اور فاطمہ کی ہمیشہ مریم بھی حیات ہے، اور اس کی ایک دختر ہے، (زید) <sup>(۳)</sup> کا نکاح مریم کی دختر؛ فاطمہ کی بھانجی سے درست ہے یا نہیں؟ (۱۳۳۸ھ/۱۸۵۶)

الجواب: بہ موجودگی فاطمہ کے نکاح زید میں؛ زید کا نکاح ہمیشہ زادی فاطمہ سے درست نہیں ہے۔ لقولہ علیہ السلام: لا تنکح المرأة علی عمتہا، ولا علی خالتہا، ولا علی ابنة أخيہا، ولا علی ابنة أختہا، رواہ مسلم <sup>(۴)</sup> فقط واللہ تعالیٰ اعلم (۴۳۱/۷)

(۱) مطبوعہ فتاویٰ میں (متصور نہیں) کی جگہ ”مقصود ہے“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۲) الدر المختار مع رد المحتار: ۵۱/۴-۵۳، کتاب النکاح .

(۳) مطبوعہ فتاویٰ میں (زید) کی جگہ ”اس“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۴) مرقاة المفاتیح شرح مشکاة المصابیح: ۶/۲۹۳، کتاب النکاح، باب المحرمات، الفصل الأول، رقم الحدیث: ۳۱۶۰.

## بیوی کے رہتے ہوئے سالی کی لڑکی سے نکاح جائز نہیں

سوال: (۷۱۴) عبد السلام کی ایک سالی ہے اس کی دختر زبیدہ ہے، عبد السلام کا نکاح زبیدہ سے جائز ہے یا نہ؟ (۵۳/۳۵-۱۳۳۶ھ)

الجواب: بہ موجودگی اپنی زوجہ کے سالی سے یا سالی کی دختر سے نکاح نہیں کر سکتا کہ سالی کی دختر اس کی زوجہ کی بھانجی ہے اور خالہ و بھانجی کو نکاح میں جمع کرنا حرام ہے<sup>(۱)</sup> البتہ اگر وہ زوجہ اس کی نکاح میں نہ رہے مر جاوے یا اس کو طلاق دے دے تو عدت طلاق کے بعد اس کی بھانجی سے نکاح درست ہے۔ فقط واللہ تعالیٰ اعلم (۴۴۲/۷)

## خالہ اور بھانجی کو نکاح میں جمع کیا

## تو نکاح اور جماع کا کیا حکم ہے؟

سوال: (۷۱۵) زید نے پہلے ہندہ سے، بعدہ صالحہ سے نکاح کیا، اور ہندہ و صالحہ آپس میں ماسی (خالہ) بھانجی ہیں، جس کا حکم شرعاً وإن تزوجہما علی التعاقب صحّ الأول وبطل الثاني<sup>(۲)</sup> ناطق ہے، اور صالحہ جس کا نکاح آخری ہے، زید اس کو متارکت نہیں کرتا جس کے لیے تفریق ضروری ہے؛ آیا قبل متارکت یا تفریق غیر مدخولہ سے نکاح درست ہے یا نہ؟ (۱۵۲/۱۳۳۷ھ)

الجواب: یہ ظاہر ہے اور عبارت منقولہ سے ثابت ہے کہ اس صورت میں نکاح ثانی باطل ہوا، پس جب تک زوجہ اولیٰ کو طلاق نہ دے گا دوسری عورت سے نکاح صحیح نہ ہوگا، اور اس صورت میں طلاق ہی تفریق کے لیے متعین ہے؛ تفریق قاضی یہاں نہیں ہو سکتی، کیوں کہ دوسرا نکاح صحیح نہیں ہوا وہ تو خود باطل ہے اور پہلا نکاح صحیح ہے، پس منکوحہ اولیٰ جس کا نکاح صحیح ہے اس سے تفریق کی ضرورت نہیں، اور ثانیہ کا نکاح نہیں ہوا؛ اگر اس سے جماع کرے گا تو زنا ہوگا۔ درمختار میں ہے:

وإن تزوجہما معاً ..... أو بعقدین ونسي النکاح الأول فرق القاضي بينہ وبينہما إلخ،

(۱) حوالہ؛ سابقہ جواب میں مذکور ہے۔ ۱۲

(۲) إذا تزوجہما علی التعاقب وکان نکاح الأولی صحیحاً، فإن نکاح الثانية والحالة هذه باطل قطعاً. (رد المحتار: ۴/۹۳، کتاب النکاح، فصل في المحرمات) ظفیر

وفي الشّامي: قوله: (ونسي الأوّل) فلو علم فهو الصّحيح والثّاني باطل<sup>(۱)</sup> اس عبارت اور عبارت شامی سے واضح ہوتا ہے کہ تفریق قاضی یا متارکت کی ضرورت وہاں ہے جب کہ نکاح صحیح و نکاح باطل متعین نہ ہو، اور صورتِ مسئلہ میں یہ امر متعین ہے کہ نکاح اوّل صحیح ہے اور ثانی باطل ہے تو لامحالہ ثانیہ سے اگر مقاربت کرے گا زنا ہوگا، عام مسلمانان اگر قدرت رکھیں اس عورت ثانیہ کو اس مرد سے علیحدہ کر سکتے ہیں، اور اگر ان کو قدرت نہ ہو تو ہر ایک حاکم اس کو حکم کر سکتا ہے کہ اس عورت کو علیحدہ کر دے، یا اگر وہ مرد اس عورت ثانیہ سے نکاح کرنا چاہے تو پہلی کو طلاق دے دے، پھر اگر وہ غیر مدخولہ ہے تو دوسری سے فوراً نکاح کر سکتا ہے۔ فقط واللہ اعلم (۲۳۸-۲۳۹)

## خالہ کے نکاح میں ہوتے ہوئے اس کی بھانجی سے نکاح

کرنے اور کرانے والے کا کیا حکم اور کفارہ ہے؟

سوال: (۷۱۶) ایک شخص نے اپنی پہلی زوجہ کی موجودگی میں بغیر اس کو طلاق دیے اس کی حقیقی بھانجی سے یعنی اپنی سالی کی دختر سے نکاح کیا؛ آیا وہ نکاح شرعاً درست ہے یا نہیں؟ اور پہلی زوجہ اس پر حلال ہے یا حرام؟ مسلمانوں کو اس کے بیاہ شادی میں شریک ہونا کیسا ہے؟ اور جن لوگوں نے اس نکاح میں مدد کی ان کے لیے کیا حکم ہے؟ اگر ان میں سے کوئی مرگیا ہو اس کے جنازہ کی نماز پڑھنا شرعاً جائز ہے یا نہیں؟ وہی خطیب جس نے خلاف شرع نکاح پڑھایا تھا فوت ہو گیا؛ اس کی تجہیز و تکفین میں کوئی مسلمان شریک نہیں ہوا، دو آدمیوں نے گاڑی میں ڈال کر بغیر نماز پڑھے دفن کر دیا؛ آیا اس کے جنازہ کی نماز مسلمانوں کو پڑھنی چاہیے تھی یا نہیں؟ اور تارک الصلاة کے جنازہ کی نماز پڑھنی چاہیے یا نہیں؟ (۲۳۵۰/۷۱۳۳۷)

الجواب: خالہ اور بھانجی کو نکاح میں جمع کرنا یعنی دونوں سے نکاح کرنا حرام ہے۔ کما فی

حدیث مسلم: لا تنکح المرأة علی عمّتها، ولا علی خالتها، ولا علی ابنة أخيها، ولا علی ابنة أختها<sup>(۲)</sup> اور ان دونوں میں جو پچھلا نکاح ہوا وہ باطل ہے۔ کما فی الشّامي: فلو علم

(۱) الدر المختار و رد المحتار: ۹۶/۴، کتاب النکاح، فصل فی المحرّمات.

(۲) مرقاة المفاتیح شرح مشکاة المصابیح: ۲۹۳/۶، کتاب النکاح، باب المحرّمات، الفصل الأوّل، رقم الحدیث: ۳۱۶۰.



فہو الصّٰحیح، والثّٰانی باطل، ولہ وطء الاوّلٰی اِلَّا اَنْ یطأ الثّٰانیۃ فتحرّم الاوّلٰی اِلٰی انقضاء عدّة الثّٰانیۃ إلخ<sup>(۱)</sup> پس جس شخص نے نکاح مذکور کیا ہے اس کو چاہیے کہ اس فعل شنیع سے توبہ کرے، اور دوسری زوجہ کو علیحدہ کر دے اور اس کے پاس نہ جاوے، اور اگر اس سے وطی کر لی ہے تو جب تک اس کی عدت نہ گزر جاوے اس وقت تک پہلی زوجہ سے وطی نہ کرے، اور جن لوگوں نے باوجود علم کے اس نکاح ثانی کی مدد کی اور شرکت کی وہ سب عاصی و فاسق ہوئے، توبہ واستغفار کریں اور اللہ سے معافی چاہیں، اور جب تک وہ توبہ نہ کریں مسلمانان ان سے ملنا رلنا چھوڑ دیں اور ان کو تنبیہ کریں، بعد توبہ کے ان سے ملنا اور شریک شادی وغنی ہونا درست ہے، اور جو ان میں سے فوت ہو گیا اس کے جنازہ کی نماز پڑھیں کیوں کہ فاسق کے جنازہ کی نماز پڑھنے کا حکم ہے۔ لقولہ علیہ الصّٰلاۃ والسّٰلام: صلّوا علی کلّ برّ وفاجر الحدیث<sup>(۲)</sup> پس اس خطیب کے جنازہ کی نماز بھی پڑھنی چاہیے تھی، یہ کام مسلمانوں نے برا کیا، اس سے توبہ کریں، اور تارک الصّٰلاۃ کے جنازہ کی نماز بھی پڑھنی چاہیے، بہ وجہ حدیث مذکور کے کہ اس کا حاصل یہ ہے کہ ہر ایک نیک اور فاجر کے جنازہ کی نماز پڑھو۔ فقط واللہ اعلم (۴۴۴/۷-۴۴۵)

## بیوی کے نکاح میں رہتے ہوئے اُس کے علاقائی

### بھانجے کی لڑکی سے نکاح حرام ہے

سوال: (۷۱۷) زید کے نکاح میں ہندہ عرصے تک رہی ہے، اب وہ زبیدہ سے نکاح کرنا چاہتا ہے، ہندہ وزبیدہ کا رشتہ ذیل ہے:

(۱) ردّ المحتار: ۹۶/۴، کتاب النّکاح، فصل فی المحرّمات.

(۲) عن أبي هريرة رضي الله عنه أن رسول الله صلى الله عليه وسلم قال: صلّوا خلف كلّ برّ وفاجر وصلّوا علی کلّ برّ وفاجر، وجاهدوا مع کلّ برّ وفاجر. (سنن الدّار قطنی: ۱/۱۸۵ کتاب الصّٰلاۃ، باب صفة من تجوز الصّٰلاۃ معه والصّٰلاۃ علیہ، المطبوعة: المطبع الأنصاري الواقع فی الدّہلی)

زبیدہ کے باپ کے نانا کی دو عورتیں تھیں ان کے ایک لڑکی پیدا ہوئی، زبیدہ کے (باپ کے نانا) (۱) کی پہلی بیوی سے ہندہ پیدا ہوئی، اور دوسری سے وہ لڑکی جو زبیدہ کے باپ کی ماں (زبیدہ کی دادی) ہے، اب ان دونوں میں دادی پوتی کا رشتہ ہے یا نہیں؟ اور ان دونوں کو جمع کرنا نکاح میں درست ہے یا نہیں؟ اگر زبیدہ کو طلاق دے دے اور اس کی عدت میں زبیدہ سے نکاح کرے تو جائز ہے یا نہ؟ اگر نکاح ہو گیا ہو تو اب کیا کرنا چاہیے؟ نکاح اول جو عدت میں پڑھا گیا باطل ہو گیا تو تجدید نکاح کیوں کر ہو؟ کیوں کہ اب زبیدہ حاملہ بھی ہے، اور نکاح خواں و حاضرین کے لیے شرعاً کیا حکم ہے؟ (۱۳۱۱/۳۳-۳۴/۱۳۳۴ھ)

الجواب: زبیدہ اور ہندہ میں ایسا رشتہ اور قرابت ہے کہ ان دونوں کو نکاح میں جمع کرنا حرام ہے کیوں کہ ان میں سے جس کو مرد فرض کر دوسری اس کے لیے حرام ہو گئی؛ اس لیے کہ زبیدہ کی دادی؛ ہندہ کی ہمشیرہ علاتی ہے (۲) اور اگر ہندہ کو طلاق دے دی جاوے تو اس کی عدت میں بھی زبیدہ سے نکاح حرام ہے، اگر ایسا ہو گیا تو اس نکاح کو باطل سمجھا جاوے بعد عدت کے پھر نکاح کیا جاوے (۳) زبیدہ اگرچہ حاملہ ہو ہندہ کی عدت گزرنے کے بعد زبیدہ سے اسی حالتِ حمل میں تجدید نکاح ہو سکتی ہے کیوں کہ وہ حمل ثابت النسب نہیں ہے، اور حاملہ عن الزنا سے قبل از وضع حمل نکاح صحیح ہے (۴) اور نکاح خواں اور حاضرین تو بہ کریں اور کوئی تعزیر ان کے لیے نہیں ہے۔ فقط واللہ اعلم (۲۵۱/۷-۲۵۲)

## پھوپھی اور بھتیجی کو نکاح میں جمع کرنا حرام ہے

سوال: (۷۱۸) پھوپھی بھتیجی ایک شخص کے نکاح میں جمع ہو سکتی ہیں یا نہیں؟ (۱۱۰۷/۳۶-۱۳۳۷ھ)

- (۱) مطبوعہ فتاویٰ میں (باپ کے نانا) کی جگہ ”نانا کے باپ“ تھا، اس کی تصحیح رجسٹر نقول فتاویٰ سے کی گئی ہے۔ ۱۲
- (۲) وحرم الجمع وطأ بملك یمین بین امرأتین أیتھما فرضت ذکراً لم تحل للأخری أبداً۔ (الدّر المختار مع ردّ المحتار: ۹۳/۴، کتاب النکاح، فصل فی المحرمات) ظفیر
- (۳) وإذا طلق امرأته طلاقاً بائناً أو رجعیاً لم یجز له أن یتزوج بأختها حتی تنقضي عدتها۔ (الهدایة: ۳۰۹/۲-۳۱۰، کتاب النکاح، فصل فی بیان المحرمات) ظفیر
- (۴) وإن تزوج حبلی من زنا جاز النکاح ولا یطأها حتی تضع حملها۔ (الهدایة: ۳۱۲/۲، کتاب النکاح، فصل فی بیان المحرمات) ظفیر

الجواب: پھوپھی اور بھتیجی ایک شخص کے نکاح میں ایک وقت میں جمع نہیں ہو سکتیں۔ درمختار اور حدیث مسلم شریف میں ہے: لا تنکح المرأة علی عمتها، ولا علی خالتها، ولا علی ابنة أخيها، ولا علی ابنة أختها الحديث<sup>(۱)</sup> پس ایسا ارادہ ہرگز نہ کیا جاوے یہ حرام قطعی ہے، البتہ اگر منکوحہ سابقہ کو طلاق دے دی جاوے اور اس کی عدت گزر جاوے یا وہ فوت ہو جاوے تو پھر اس کی بھتیجی سے نکاح صحیح ہے۔ فقط واللہ تعالیٰ اعلم (۴۴۰/۷)

سوال: (۷۱۹) زید کی منکوحہ مسماۃ طاہرہ بی بہ حیثیت زوجہ زید کے؛ گھر میں آباد ہے، اور زید سوائے شوہر ہونے مسماۃ طاہرہ بی کے اور کچھ رشتہ طاہرہ بی کے کنبہ سے نہیں رکھتا ہے، بدیں صورت اگر زید مسماۃ طاہرہ بی کی حقیقی برادرزادی کو نکاح کر لے تو شرعاً نکاح جائز ہے؟ (۱۳۳۴-۳۳/۱/۷۳۵) (۲)

الجواب: طاہرہ کے نکاح میں ہوتے ہوئے طاہرہ کی حقیقی برادرزادی سے زید کا نکاح حرام ہے؛ کیوں کہ پھوپھی اور بھتیجی کو نکاح میں جمع کرنا احادیث میں ممنوع اور حرام آیا ہے۔ لا یجمع بین المرأة وعمتها الحديث<sup>(۳)</sup> (مشکاۃ المصابیح: ص: ۲۷۲، باب المحرمات) فقط واللہ تعالیٰ اعلم (۴۵۲/۷)

سوال: (۷۲۰) سالے کی لڑکی بہنوئی کے نکاح میں رہ سکتی ہے یا نہیں؟ (۱۳۳۰/۱۵۳۶) الجواب: پہلی زوجہ کے نکاح میں ہوتے ہوئے اس کی بھانجی یا بھتیجی سے نکاح حرام ہے، غرض یہ کہ جمع کرنا درمیان خالہ بھانجی اور پھوپھی بھتیجی کے درست نہیں ہے<sup>(۴)</sup> البتہ جب زوجہ اولیٰ نکاح میں نہ رہے تو پھر اس کی بھانجی یا بھتیجی سے نکاح درست ہے۔ فقط واللہ تعالیٰ اعلم (۴۳۸/۷)

(۱) البحر الرائق: ۱۷۲/۳، کتاب النکاح، فصل فی المحرمات.

ہکذا فی الدر المختار و رد المحتار: ۹۴/۴، کتاب النکاح، فصل فی المحرمات.

(۲) سوال و جواب رجسٹر نقول فتاویٰ کے مطابق کیے گئے ہیں۔ ۱۲

(۳) مشکاۃ المصابیح: ص: ۲۷۳، کتاب النکاح، باب المحرمات، الفصل الأول، عن أبي هريرة مرفوعاً.

(۴) ولا یجمع الرجل بین أختین من الرضاۃ ولا بین امرأة وابنة أختها أو ابنة أخيها.

(البحر الرائق: ۱۶۸/۳، کتاب النکاح، فصل فی المحرمات) ظفیر

بیوی کے ہوتے ہوئے پھوپھا نے بیوی کی بھتیجی سے نکاح کیا

پھر باپ نے اس کا دوسرا نکاح کر دیا تو کونسا نکاح درست ہے؟

سوال: (۷۲۱) ایک شخص اپنی لڑکی کو اس کے پھوپھا کے پاس چھوڑ آیا، عرصے کے بعد جب وہ اپنی لڑکی کو لینے گیا تو لڑکی کا پھوپھا کہنے لگا کہ میں نے تیری لڑکی سے نکاح کر لیا ہے؛ میں نہیں بھیجتا دنگا فساد ہو کر بہ مشکل تمام لڑکی کو وہاں سے لے آیا، جب یہ شہرت ہوئی تو لوگوں نے لعنت ملامت کی، کہنے لگا کہ میں نے تو اپنی زوجہ کو طلاق دے کر اس سے نکاح کیا ہے، حالاں کہ وہ عورت اس وقت تک اس کے گھر میں ہے، کیا ایسی صورت میں نکاح جائز ہو سکتا ہے؟ لڑکی کے والد نے لڑکی کا نکاح دوسری جگہ کر دیا ہے؛ صحیح ہے یا نہ؟ (۹۵/۳۳-۱۳۳۳ھ)

الجواب: پھوپھی کے نکاح میں رہتے ہوئے اس کی بھتیجی سے نکاح حرام ہے، جمع کرنا پھوپھی اور بھتیجی کو نکاح میں حرام قطعی ہے<sup>(۱)</sup> پس اگر پھوپھا نے اپنی پہلی زوجہ کو طلاق نہیں دی تو کسی طرح اس لڑکی سے نکاح درست نہیں ہے، اور اگر طلاق دی لیکن عدت طلاق کی جو تین حیض ہیں نہیں گزرے تب بھی نکاح لڑکی سے حرام ہے، اور اگر طلاق بھی دے دی اور عدت بھی گزر گئی لیکن لڑکی نابالغہ ہے تب بھی بدون اجازت باپ کے نکاح ناجائز ہے، البتہ اگر پہلی زوجہ کو طلاق دے دی ہو اور اس کی عدت بھی پوری ہو گئی ہو اور لڑکی بالغہ ہو اور لڑکی کی رضا و اجازت سے نکاح ہوا ہو تب نکاح صحیح ہے، اور جن صورتوں میں پھوپھا کا نکاح ناجائز ہوا، ان صورتوں میں اگر لڑکی کے باپ نے کسی دوسری جگہ نکاح لڑکی کا کر دیا تو وہ نکاح صحیح ہے۔ فقط (۷۵۰/۷-۲۵۱)

پھوپھی اور بھتیجی کو نکاح میں جمع کرنے کا حکم اور کفارہ

سوال: (۷۲۲) ہندہ کی پھوپھی زندہ ہے، اس نے اپنے پھوپھا کے ساتھ نکاح کر لیا، یہ نکاح منعقد ہوا یا نہیں؟ بہ صورت عدم جواز ان دونوں کے لیے کیا سزا و کفارہ ہے؟ (۳۳۰/۱۳۳۹ھ)

(۱) وَلَا يَجْمَعُ بَيْنَ الْمَرْأَةِ وَعَمَّتِهَا الْخ. (الهداية: ۲/۳۰۸، كتاب النكاح، فصل في بيان المحرمات) ظفیر

الجواب: پھوپا کے ساتھ بہ موجودگی پھوپھی کے اور بہ حالت منکوحہ ہونے پھوپھی کے ہندہ کا نکاح جائز نہیں ہے، غرض یہ ہے کہ پھوپھی اور بھتیجی ایک شخص کے نکاح میں جمع نہیں ہو سکتیں۔ کما فی الحدیث: لا تنکح المرأة علی عمتها وخالتها الحدیث<sup>(۱)</sup> او کما قال صلی اللہ علیہ وسلم اور کفارہ اس کا یہ ہے کہ نکاح کرنے والا ہندہ کو علیحدہ کر دیوے اور اپنے گناہ سے توبہ کرے۔ فقط واللہ تعالیٰ اعلم (۴۴۲/۷)

## بھتیجی کے نکاح میں رہتے ہوئے پھوپھی سے نکاح

حرام ہے اور اس سے پردہ بھی ضروری ہے

سوال: (۷۲۳) ہندہ نے اپنی حقیقی بھتیجی کا نکاح الف سے کر دیا تو ہندہ کا نکاح الف سے ہو سکتا ہے یا نہیں؟ اور ہندہ کو الف سے پردہ کرنے کا کیا حکم ہے؟ اگر ہندہ الف کے سامنے آئی تو گنہ گار ہوئی یا نہیں؟ (۱۹۹۰/۱۳۳۸ھ)

الجواب: جس حالت میں کہ الف کے نکاح میں ہندہ کی بھتیجی ہے اس وقت تک الف کا نکاح ہندہ سے نہیں ہو سکتا، کیوں کہ پھوپھی بھتیجی کو جمع کرنا نکاح میں حرام ہے<sup>(۲)</sup> لیکن یہ ضرور ہے کہ ہندہ الف کے محرمات ابدیہ میں سے نہیں ہے، لہذا پردہ کے بارے میں وہ بہ حکم اجتہاد ہے، باقی فقہاء نے یہ بھی لکھا ہے کہ اگر خوف فتنہ نہ ہو تو چہرہ کے دیکھنے میں گناہ نہیں ہے، پس اس بناء پر ہندہ اگر الف کے سامنے آئی اور منہ نہ چھپایا تو گنہ گار نہ ہوگی، البتہ اگر خوف فتنہ ہو تو احتیاط کرنی چاہیے۔ درمختار میں ہے: ومن محرمہ ہی من لا یحلّ له نکاحها أبداً إلخ، وينظر من الأجنبية إلخ، إلّٰی وجهها وكفّٰہا فقط للضرورة إلخ، فإن خاف الشهوة أو شكّ امتنع نظره إلّٰی وجهها، فحلّ النظر مقید بعدم الشهوة وإلاّ فحرام إلخ<sup>(۳)</sup> (درمختار) فقط واللہ اعلم (۴۴۲-۴۴۱/۷)

(۱) الصّحیح لمسلم: ۱/۴۵۳، کتاب النّکاح، باب تحریم الجمع بین المرأة وعمّتها أو خالتها فی النّکاح، عن أبی ہریرۃ مرفوعاً.

(۲) ولا یجمع الرّجل بین أختین من الرّضاعۃ ولا بین امرأة وابنة أختها أو ابنة أخيها. (البحر الرّائق: ۳/۱۶۸، کتاب النّکاح، فصل فی المحرّمات) ظفیر

(۳) الدرّ المختار مع ردّ المحتار: ۹/۴۴۷-۴۵۱، کتاب الحظرو الإباحۃ، فصل فی النظر والمسّ.

## حقیقی و علاقائی پھوپھی اور بھتیجی حرمت میں برابر ہیں

سوال: (۷۲۴) ایک شخص نے ایک ایسی عورت سے نکاح کیا جو اس کی بیوی کی علاقائی بھتیجی تھی اور نیز نکاح کرنے والا قبل از نکاح اپنی بیوی کو طلاق بھی دے چکا تھا، اس قسم کا نکاح جائز ہے یا نہ؟  
(۱۳۳۴ھ/۸۱۰-۳۳)

الجواب: اکھٹا کرنا پھوپھی اور بھتیجی کا نکاح میں حرام ہے۔ لقولہ علیہ الصّلاة والسلام: لا تنکح المرأة علی عمتہا ولا علی خالتہا ولا علی ابنة أخيہا ولا علی ابنة أختہا<sup>(۱)</sup> رواہ مسلم لیکن اگر اپنی زوجہ کو طلاق دے دی تھی اور اس کی عدت بھی گزر گئی تھی، یعنی تین حیض پورے ہو گئے تھے تو اس کے بعد بیوی کی بھتیجی سے نکاح درست ہے اور حقیقی اور علاقائی پھوپھی اور بھتیجی حرمت میں برابر ہیں۔ فقط واللہ تعالیٰ اعلم (۷/۲۵۲)

## رضاعی پھوپھی اور رضاعی بھتیجی کو بھی نکاح میں جمع کرنا حرام ہے

سوال: (۷۲۵) ہندہ نے زید و عمر کو ایام رضاعت میں دودھ پلایا، ہندہ نے اپنی لڑکی صالحہ کا عقد عمر کے بھائی خالد سے کیا، بعد چند سال کے زید نے اپنی لڑکی حمیدہ کا عقد خالد سے کرنا چاہا بہ موجودگی صالحہ کے، اس وقت بکر نے زید کو لکھا کہ حمیدہ کا نکاح بہ موجودگی صالحہ خالد سے نہیں ہو سکتا، کیوں کہ پھوپھی بھتیجی رضاعی کا اجتماع حرام ہے (زید نے بکر کو جواباً لکھا کہ میں نے ہرگز ایسا قصد نہیں کیا مجھ کو بھی خدا نے علم دیا ہے، خالد کو پھوپھا رضاعی اور عمر کو چچا رضاعی حمیدہ کا خیال کرتا ہوں، غرض بعد اس تحریر کے سکوت ہو گیا اور)<sup>(۲)</sup> حمیدہ کا نکاح خالد سے نہیں ہوا، بعد گزرنے چند سال کے جب کہ شاہدوں میں سے سوائے مرضعہ و دیگر چند عورتوں کے کوئی شاہد رضاعت کا نہ رہا، تب عمر نے یہ خواہش کی کہ میں اپنا نکاح زید کی لڑکی حمیدہ سے کروں گا، اب اس وقت سوائے دو چار عورتوں کے

(۱) مرقاة المفاتیح شرح مشکاة المصابیح: ۶/۲۹۳، کتاب النکاح، باب المحرمات،

الفصل الأوّل، رقم الحدیث: ۳۱۶۰

(۲) توسین والی عبارت رجسٹر نقولِ فتاویٰ سے اضافہ کی گئی ہے، اور سوال کو رجسٹر نقولِ فتاویٰ کے مطابق

کیا گیا ہے۔ ۱۲

کوئی شاہد رضاعت کا نہ رہا مردوں میں سے، البتہ زید رضیع جو نہایت ثقہ و عالم باعمل تھا اس کی تحریر موجود ہے جس کو خالد بہ منزلہ ایک شاہد عادل کے تصور کرتا ہے، اور کہتا ہے کہ تحریر زید و دیگر مستورات کی شہادت کا مجموعہ ثبوت رضاعت کے لیے کافی شہادت شرعیہ ہے، پس نکاح حمیدہ کا عمر سے جائز نہیں، عمر کہتا ہے کہ صرف مستورات کی شہادت سے رضاعت ثابت نہیں ہو سکتی، کیوں کہ زید کی تحریر کا دیانۃً و قضاءً کچھ اعتبار نہیں، لہذا نکاح حمیدہ کا عمر سے جائز ہے، ایسی حالت میں نکاح عمر کا حمیدہ سے دیانۃً و قضاءً جائز ہے یا نہیں؟ (۲۰۳۴/۳۵-۱۳۳۶ھ)

الجواب: جیسا کہ پھوپھی بھتیجی نسبی کا جمع کرنا نکاح میں حرام ہے، پھوپھی، بھتیجی رضاعی کا جمع کرنا بھی حرام ہے۔ لقولہ علیہ السلام: یحرم من الرضاع ما یحرم من النسب رواہ الشیخان<sup>(۱)</sup> وفي الشامي: وأراد بالمحارم ما يشمل النسب والرضاع إلخ<sup>(۲)</sup> لیکن رضاع از شہادت نساء ثابت نمی شود (یعنی حرمت رضاعت صرف عورتوں کی گواہی سے ثابت نہیں ہوتی ہے) كما في الدر المختار: حجته حجة المال وهي شهادة عدلين أو عدل وعدلتين إلخ<sup>(۳)</sup> و تحریر زید بہ حکم شہادت زید نخواہد شد (اور زید کی تحریر شہادت کے حکم میں نہ ہوگی۔ ظفیر) لأن الشهادة بیان عن العیان واللہ المستعان. فقط (لیکن جب رضاعت پہلے سے ثابت شدہ ہے اور خود عمر بھی جانتا ہے؛ اس لیے دیانۃً اس کا نکاح زید کی لڑکی کی حمیدہ سے درست نہیں ہے۔ واللہ اعلم ظفیر)

(۴۲۸-۴۲۷/۷)

## پھوپھی کے نکاح میں رہتے ہوئے اُس کی

## بھتیجی کی لڑکی سے نکاح درست نہیں

سوال: (۷۲۶) زید کے سالے کی لڑکی کی لڑکی سے؛ زید نکاح کرنا چاہتا ہے اور زید کی

(۱) عن ابن عباس قال: قال النبي صلى الله عليه وسلم في بنت حمزة: لا تحل لي يحرم من الرضاع ما يحرم من النسب هي بنت أخي من الرضاعة. (صحيح البخاري: ۱/۳۶۰، كتاب الشهادات، باب الشهادة على الأنساب والرضاعة إلخ)

(۲) رد المحتار: ۹۳/۴، كتاب النكاح، فصل في المحرمات.

(۳) الدر المختار مع رد المحتار: ۳۰۹/۴، كتاب النكاح، باب الرضاع.

زوجہ سابقہ بھی موجود ہے تو زید اس سے نکاح کر سکتا ہے یا نہیں؟ (۱۳۵۵/۱۳۳۱ھ)  
 الجواب: زید کے سالے کی نواسی زید کی زوجہ کی بھتیجی کی دختر ہوئی، پس جب کہ زید کی زوجہ سابقہ موجود ہے تو جمع کرنا ان دونوں میں حرام ہے، یعنی زید اپنی زوجہ کی بھتیجی کی دختر سے نکاح نہیں کر سکتا۔ کذا فی کتب الفقہ<sup>(۱)</sup> فقط واللہ تعالیٰ اعلم (۴۳۶/۷)

## بیوی کے رہتے ہوئے اس کی بھتیجی کی لڑکی سے نکاح جائز نہیں

سوال: (۷۲۷) ایک شخص نکاح ثانی کرنا چاہتا ہے، اس کی زوجہ حیات ہے جس عورت سے عقد کرنا چاہتا ہے وہ زوجہ کی حقیقی بھتیجی کی لڑکی اور حقیقی بھانجی کی لڑکی ہے، یعنی بھائی حقیقی کی نواسی ہے اور حقیقی بہن کی پوتی ہے، علمائے (رام پور)<sup>(۱)</sup> اس نکاح کو حرام ثابت کرتے ہیں؛ آیا فتویٰ ان کا صحیح ہے یا نہیں؟ (۲۱۶۹/۱۳۳۷ھ)

الجواب: علمائے (رام پور)<sup>(۲)</sup> کا فتویٰ صورت مذکورہ میں صحیح ہے؛ بہ موجودگی زوجہ کے اس کے بھائی کی نواسی اور بہن کی پوتی سے نکاح درست نہیں ہے؛ قطعاً حرام ہے۔ ھکذا فی کتب الحدیث والفقہ<sup>(۳)</sup> فقط واللہ تعالیٰ اعلم (۴۵۰/۷)

(۱) ولا یجمع الرجل ..... بین أختین من الرضاعة ولا بین امرأة وابنة أختها أو ابنة أخيها، وكذلك کل امرأة ذات محرم منها من الرضاعة للأصل الذي بینا أن کل امرأتین لو كانت إحداهما ذکراً والأخرى أنثی لم یجوز للذکر أن یتزوج الأنثی فإنه یحرم الجمع بینھما بالقیاس علی حُرمة الجمع بین الأختین. (البحر الرائق: ۱۶۸/۳، کتاب النکاح، فصل فی المحرمات) ظفیر

(۲) مطبوعہ فتاویٰ میں (رام پور) کی جگہ ”کرام“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

(۳) ولا یجمع الرجل إلخ بین امرأة وابنة أختها أو ابنة أخيها، وكذلك کل امرأة ذات محرم منها من الرضاعة للأصل الذي بینا أن کل امرأتین لو كانت إحداهما ذکراً والأخرى أنثی لم یجوز للذکر أن یتزوج الأنثی فإنه یحرم الجمع بینھما بالقیاس علی حُرمة الجمع بین الأختین. (البحر الرائق: ۱۶۸/۳، کتاب النکاح، فصل فی المحرمات) ظفیر



## حرمتِ نکاح بہ سبب اختلاف مذہب

شرکیہ اعمال یا کفریہ کلمات کہنے والے سے

مسلمان لڑکی کا نکاح جائز ہے یا نہیں؟

سوال: (۷۲۸) ہندہ کا نکاح نابالغی میں زید سے ہوا، زید اور زید کے گھر والے نکاح ہونے کے قبل سے شرک کا اعتقاد رکھتے ہیں (امور شرک کے مرتکب ہوتے ہیں حتیٰ کہ ہندہ نے اپنی آنکھوں سے پرستش کرتے) <sup>(۱)</sup> اور رام رام کہتے دیکھا ہے اور چڑھاوا چڑھاتے ہیں، آیا زید سے ہندہ مسلمہ کا نکاح صحیح اور منعقد ہوا یا نہیں؟ (۱۳۳۸/۶۹۶ھ)

الجواب: اگر زید سے خاص کوئی فعل شرک کا ارتکاب دیکھا گیا جس میں کچھ تاویل نہ ہو سکتی ہو یا کلمہ کفر کہتے ہوئے سنا گیا، غرض یہ کہ زید کے ارتداد اور کفر میں کچھ شبہ نہ رہے تو اس وقت بطلان نکاح کا حکم ہوگا ورنہ نہیں <sup>(۲)</sup> فقط واللہ تعالیٰ اعلم (۷/۳۵۷-۳۵۸)

نومسلمہ کا نومسلم شوہر کفریہ کلمات وغیرہ

کہتا ہے ان کے نکاح کا کیا حکم ہے؟

سوال: (۷۲۹) ایک عورت مسلمان ہوئی جب اس کے شوہر پر اسلام پیش کیا تو اس نے انکار کیا

(۱) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) وارتداد أحدهما أي الزوجین فسخ..... عاجل بلا قضاء. (الدر المختار مع رد المحتار: ۲/۲۷۳-۲۷۴، کتاب النکاح، باب نکاح الکافر، مطلب: الصبی والمجنون لیسا بأهل لإیقا ع طلاق بل للوقوع) ظفیر

لہذا تفریق ہوگئی مگر بعد کو مرد بھی مسلمان ہو گیا، اور مبلغ ۱۲۵ سکہ کل دار (شاہی سکہ) پر نکاح ہو گیا، اس شرط پر کہ فلاں مقام میں رہوں گی؛ جہاں دین اسلام اور مسلمان ہیں رہوں گی، انچولی میں نہیں جاؤں گی، بعد کو مرد نے عورت کو انچولی لے جانا چاہا مگر عورت نہیں گئی تو مرد نو مسلم نے لوگوں سے یہ کہا کہ میں عورت کے واسطے دین سے بے دین ہوا، جب بھی مولوی صاحب میری عورت میرے سپرد نہیں کرتے، گواہ آٹھ آدمیوں نے اس بات کی گواہی دی، اس پر اس نو مسلم نے یہ کہا کہ ”یہ سب گواہ میری ناڑ یعنی گردن کاٹتے ہیں، ایک روز میں بھی ان کی ناڑ سینٹلا (ماتا) پر چڑھا دوں گا“ بعد کو اس مرد نو مسلم نے توبہ کر لی، اس صورت میں وہ مرد نو مسلم کافر و مرتد ہوا یا نہیں؟ اور عورت اس کی سپردگی میں بلا تجدید نکاح دے دی جاوے گی یا کیا؟ اور عورت کی رضا مندی تجدید نکاح کے وقت ضروری ہوگی یا نہیں؟ اور مہر جدید مقرر ہوگا یا نہیں؟ (۱۳۳۵ھ/۱۳۲۶ھ)

الجواب: اس صورت میں حکم کفر و ارتداد اس نو مسلم کا نہ کیا جاوے گا، اور جب کہ حکم کفر نہ ہوا تو نکاح بھی باطل نہیں ہوا، لیکن بہتر ہے کہ تجدید نکاح کرادی جاوے، جدید نکاح میں مہر جدید ہوگا، لیکن عورت کو گنجائش انکار کی نہیں ہے، کیوں کہ نکاح اول در حقیقت فسخ نہیں ہوا کہ وہ متفرع ہے کفر و ارتداد پر؛ اور وہ ثابت نہیں، اور تکفیر مسلم کا حکم حتی الوسع نہ کرنا چاہیے جب کہ گنجائش تاویل کی موجود ہو<sup>(۱)</sup> اور پہلے جملہ سے خود انکار اس شخص کا ثابت ہے، کیوں کہ اس کا یہ کہنا کہ ”یہ گواہ میری ناڑ یعنی گردن کاٹتے ہیں“ انکار ہے الفاظ مذکورہ کے کہنے سے یا انکار محتمل ہے، تب بھی اسی احتمال کو ترجیح دی جاوے گی، اور دوسرا جملہ موجب کفر و ارتداد نہیں ہے۔ فقط (۴۶۵-۴۶۶/۷)

(۱) وفي جامع الفصولين: رَوَى الطَّحَاوِيُّ عَنْ أَصْحَابِنَا لَا يُخْرِجُ الرَّجُلَ مِنَ الْإِيمَانِ إِلَّا جُحُودَ مَا أَدْخَلَهُ فِيهِ، ثُمَّ مَا تَيَقَّنَ أَنَّهُ رَدَّةٌ يُحْكَمُ بِهَا، وَمَا يَشْكُ أَنَّهُ رَدَّةٌ لَا يُحْكَمُ بِهَا، إِذَا الْإِسْلَامُ الثَّابِتُ لَا يَزُولُ بِالشَّكِّ مَعَ أَنَّ الْإِسْلَامَ يَعْلُو، وَيَنْبَغِي لِلْعَالَمِ إِذَا رُفِعَ إِلَيْهِ هَذَا أَنْ لَا يُبَادِرَ بِتَكْفِيرِ أَهْلِ الْإِسْلَامِ إلخ..... وفي الفتاوى الصغرى: الكفر شيء عظيم فلا أجعل المؤمنَ كافرًا متى وجدتُ روايةً أَنَّهُ لَا يَكْفُرُ أَهْ، وفي الخلاصة وغيرها: إِذَا كَانَ فِي الْمَسْأَلَةِ وَجُوهٌ تَوْجِبُ التَّكْفِيرَ وَوَجْهٌ وَاحِدٌ يَمْنَعُهُ، فَعَلَى الْمَفْتِي أَنْ يَمِيلَ إِلَى الْوَجْهِ الَّذِي يَمْنَعُ التَّكْفِيرَ إلخ. (رد المحتار: ۶/۲۷۱، كتاب الجهاد، باب المرتد، مطلب: مَا يَشْكُ أَنَّهُ رَدَّةٌ لَا يُحْكَمُ بِهَا)

غلام احمد قادیانی کو جو پیغمبر مانے وہ مرتد ہے، اس سے نکاح درست نہیں

سوال: (۷۳۰) زوجین میں اس قسم کی گفتگو ہوئی جس سے مرد پر قادیانی ہونے کا شبہ ہوتا ہے مثلاً یہ کہ مرد نے کہا کہ ”نبوت ختم ہو چکی ہے یا نہیں؟“ عورت نے کہا: ”نبوت ختم ہو چکی“ مرد نے کہا: ”نہیں؛ ان کے بعد مرزا غلام احمد قادیانی بھی پیغمبر ہوا ہے الخ۔“ (۱۶۳۰/۱۳۳۲ھ)

الجواب: الفاظ و کلمات مذکورہ کی وجہ سے معلوم ہوا کہ وہ مرد قادیانی ہے اور قادیانی مرتد و کافر ہے، لہذا ان میں نکاح قائم نہیں رہا، عورت کو چاہیے کہ اس سے علیحدہ ہو جاوے اور اگر وہ اپنے عقائد باطلہ کفریہ سے توبہ کرے اور تجدید ایمان کرے تو اگر عورت راضی ہو تو از سر نو ان میں نکاح ہونا ضروری ہے<sup>(۱)</sup> فقط واللہ تعالیٰ اعلم (۷/۲۵۴-۲۵۵)

سنی لڑکی کا نکاح قادیانی سے درست نہیں، اور شوہر

اگر بعد نکاح قادیانی ہو گیا تو نکاح باطل ہو گیا

سوال: (۷۳۱) زید حنفی نے اپنی لڑکی ہندہ کا نکاح عمر سے کیا، اگر عمر بہ وقت نکاح قادیانی تھا تو نکاح صحیح ہوا یا نہیں؟ اور اگر عمر بہ وقت نکاح حنفی تھا بعد کو قادیانی ہو گیا تو نکاح قائم رہا یا نہیں؟ اور ہندہ حنفیہ کسی دوسرے حنفی سے نکاح کر سکتی ہے یا نہیں؟ (۶۶۶/۱۳۳۵ھ)

الجواب: شوہر کے قادیانی ہونے کی صورت میں ہندہ سنیہ حنفیہ کا نکاح اس کے ساتھ صحیح نہیں ہوا<sup>(۱)</sup> اور اگر شوہر بعد نکاح کے قادیانی ہو گیا تو نکاح باطل ہو گیا۔ لائن ارتداد أحد الزوجین موجب لفسخ النکاح<sup>(۲)</sup> پس اس صورت میں بعد عدت کے ہندہ دوسرا نکاح کر سکتی ہے۔ فقط واللہ تعالیٰ اعلم (۷/۲۵۵)

(۱) وَحَرْمُ نِكَاحِ الْوَثْنِيَّةِ بِالْإِجْمَاعِ (الدَّرَّ الْمُخْتَار) وَفِي الْفَتْحِ : وَيَدْخُلُ فِي عِبْدَةِ الْأَوْثَانِ عِبْدَةُ الشَّمْسِ الْإِلَهِ، وَكُلِّ مَذْهَبٍ يَكْفُرُ بِهِ مَعْتَقِدُهُ. (الدَّرَّ الْمُخْتَار وَرَدَّ الْمُخْتَار: ۴/۱۰۱، كِتَابُ النِّكَاحِ، مَطْلَبُ مَهْمٌ فِي وَطْءِ السَّرَارِيِّ اللَّاتِي يُؤْخَذُ غَنِيمَةً فِي زَمَانِنَا) ظَفِير

(۲) وَارْتِدَادُ أَحَدِهِمَا أَيْ الزَّوْجَيْنِ فُسْخُ الْإِلَهِ، عَاجِلٌ بِإِقْضَاءِ. (الدَّرَّ الْمُخْتَار مَعَ رَدِّ الْمُخْتَار: ۲/۲۷۲-۲۷۳، كِتَابُ النِّكَاحِ، بَابُ نِكَاحِ الْكَافِرِ، مَطْلَبُ: الصَّبِيِّ وَالْمَجْنُونِ لَيْسَا بِأَهْلٍ لِإِقْبَاعِ طَلَاقٍ بَلْ لِلْوُقُوعِ) ظَفِير

## مرزائی کی لڑکی سے نکاح اور اُس سے

### تعلقات رکھنے کا کیا حکم ہے؟

سوال: (۷۳۲) ایک شخص نے مرزائیوں کے یہاں اپنے لڑکے کی شادی کر لی ہے، اور جو شخص مرزائی کی لڑکی کو بیاہ کر لایا ہے اس سے مسلمانوں کو تعلقات رکھنا جائز ہے یا نہیں؟ (۱۵۸۳/۱۳۳۹ھ)

الجواب: اگر اس مرزائی لڑکی کا عقیدہ بھی مرزائی ہے، تو اس سے مسلمان سنی کا نکاح صحیح نہیں ہوا، اس شخص مسلمان سے کہہ دیا جاوے کہ مرزائی عورت کو علیحدہ کر دے یا اس کو اسلام کی تلقین کر کے اور مسلمان کر کے تجدیدِ نکاح کرے۔ فقط واللہ اعلم (قادیانی کے کفر پر علماء امت متفق ہیں۔ ظفیر)

(۲۵۶/۷)

## مرزائی سے سنیہ لڑکی کا نکاح درست نہیں

سوال: (۷۳۳) کچھ عرصہ ہوا کہ ایک عقدِ نکاح مابین مرزائی و اہل سنت والجماعت کے ہو گیا تھا، اور زوجین بہ وقت نکاح نابالغ تھے اور اب بھی نابالغ ہیں، مگر اس وقت لڑکی کے والد سنی نے لڑکے کے والد کو جو سخت بدعقیدہ مرزائی ہے دیکھ کر یہ چاہا کہ یہ نکاح فسخ ہو جاوے، اور اسی وجہ سے وہ لڑکی کو رخصت نہیں کرتا، اس صورت میں شرعاً کیا حکم ہے؟ (۱۳۳۵/۷۲۹ھ)

الجواب: اس صورت میں نکاح مذکور منعقد نہیں ہوا، سنی کو چاہیے کہ اپنی دختر کو وہاں رخصت نہ کرے اور اہل سنت والجماعت میں نکاح کر دیوے، کیوں کہ اس جماعت مرزائیہ کی تکفیر کا فتویٰ جمہور علماء کا ہے، اور مابین کافر و مسلم نکاح منعقد نہیں ہوتا اور اولاد نابالغ تابع والدین کے ہوتے ہیں ولا یصح أن ینکح مرتدٌ أو مرتدة أحدًا من الناس<sup>(۱)</sup> (الدر المختار) وفي الشامي: لأنه قبل البلوغ تبع لأبويه إلخ<sup>(۲)</sup> (شامي: ۳۹۴/۲) فقط واللہ تعالیٰ اعلم (۲۵۷/۷)

(۱) الدر المختار مع رد المحتار: ۲۸۰/۴، کتاب النکاح، باب نکاح الکافر، مطلب: الولد یتبع خیر الأبوين.

(۲) رد المحتار: ۲/۲۷۷، کتاب النکاح، باب نکاح الکافر، مطلب: الولد یتبع خیر الأبوين.

## مرزائی سے نکاح پڑھانے والے اور

### اس میں شرکت کرنے والے کا حکم

سوال: (۷۳۴) ایک ملا نے ایک دختر سنیہ کا نکاح ایک مرزائی بدعتیہ سے کر دیا؛ یہ نکاح صحیح ہوا یا نہیں؟ اور ملا اور حاضرین کا نکاح ٹوٹ گیا یا نہیں؟ اور اس ملا کی بیعت اور امامت کا کیا حکم ہے؟ (۱۳۳۳-۳۲/۱۴۱ھ)

الجواب: دختر سنیہ کا نکاح مرزائی عقیدہ کے شخص سے جائز نہیں ہے<sup>(۱)</sup> پس جس فلاں نے باوجود علم فساد عقیدہ اس مرزائی کے یہ نکاح پڑھا؛ وہ گنہگار فاسق ہے، بیعت اس کی درست نہیں اور امامت اس کی مکروہ تحریمی ہے، مگر اس کا نکاح باقی ہے اور حاضرین کا نکاح بھی باقی ہے، ان سب کو توبہ کرنا چاہیے اور ظاہر کر دینا چاہیے کہ یہ نکاح جو مرزائی سے ہوا صحیح نہیں ہوا۔ فقط (۷/۴۵۸)<sup>(۲)</sup>

## شیعہ، قادیانی یا اہل قرآن وغیرہ سے نکاح درست نہیں

سوال: (۷۳۵) اگر لڑکا اہل سنت اور لڑکی شیعہ یا مرزائی یا چکڑالوی (اہل قرآن)<sup>(۳)</sup> وغیرہ ہو تو وہ باہمی نکاح کر سکتے ہیں یا نہ؟ اگر لڑکی اہل سنت اور لڑکا شیعہ وغیرہ ہو تو باہم نکاح ہو سکتا ہے یا نہیں؟ (۱۳۳۸/۲۲۸۱ھ)

الجواب: نہیں ہو سکتا کیوں کہ مرزائی، چکڑالوی و روافض غالی کی تکفیر کی گئی ہے، اور باہم مسلمان و کافر میں مناکحت جائز نہیں ہے<sup>(۴)</sup> فقط واللہ تعالیٰ اعلم (۷/۴۵۵)

(۱) ولا یصح أن ینکح مرتدّ أو مرتدّة أحدًا من الناس مطلقًا. (الدّر المختار مع ردّ المحتار:

۲/۲۸۰، کتاب النکاح، باب نکاح الکافر، مطلب: الولد یتبع خیر الأبوين)

(۲) جواب کورجر نقول فتاویٰ کے مطابق کیا گیا ہے۔ ۱۲

(۳) ان کے بارے میں کیا حکم ہے؛ دیکھیں: فتاویٰ دارالعلوم دیوبند: ۴۵۳/۱۸، سوال: (۶۴۷) ۱۲

(۴) وَحُرْمُ نِكَاحِ الْوَثْنِيَةِ إلخ (الدّر المختار) وکلّ مذهب یکفر بہ معتقدہ. (الدّر المختار

و ردّ المحتار: ۱۰۱/۲، کتاب النکاح، مطلب مهمّ في وطء السراري اللّاتي يؤخذن غنیمَةً

في زماننا) ظفیر

## شیعہ تہرائی عورت کا نکاح مسلمان سنی سے نہیں ہو سکتا

سوال: (۷۳۶) میرا مذہب سنی ہے اور میں نے ایک شیعہ کی دختر سے نکاح کیا ہے؛ یہ نکاح صحیح اور جائز ہے یا کیا؟ (۱۳۳۷/۳۷۰ھ)

الجواب: روافض میں وہ لوگ جو غالی ہیں؛ مثلاً حضرت صدیقہ رضی اللہ تعالیٰ عنہا کے افک کے قائل ہیں وہ بہ اتفاق کافر ہیں<sup>(۱)</sup>

اور جو روافض سب شیخین کرتے ہیں ان کے کفر میں اختلاف ہے<sup>(۲)</sup> بہر حال احتیاط اس میں ہے کہ اس عورت کو سنہ کر کے پھر نکاح کیا جاوے؛ کیوں کہ کافرہ عورت کا نکاح مسلمان سنی سے نہیں ہوتا۔ فقط واللہ تعالیٰ اعلم (۴۶۰/۷)

## شیعہ عورت سے نکاح اور اُس سے ہونے والی اولاد کا حکم

سوال: (۷۳۷) کسی سنی مرد کا شیعہ عورت سے یا سنی عورت کا شیعہ مرد سے نکاح ہو سکتا ہے یا نہیں اگر ہو گیا تو اولاد ولد الزنا ہوگی یا کیا؟ (۱۳۳۴-۳۳/۱۰۱۲ھ)

الجواب: شیعہ تہرائی پر بہت سے علماء کا فتویٰ کفر کا ہے؛ لیکن محققین حنفیہ یہ کہتے ہیں کہ ان کو مبتدع فاسق کہا جاوے اور کافر نہ کہا جاوے کہ کافر نص قطعی کا منکر ہوتا ہے، لہذا جو روافض حضرت صدیقہ کے افک والو ہیت حضرت علیؑ وغیرہا، عقائد کفریہ کے قائل ہیں، وہ بہ اتفاق کافر ہیں۔

(۱) وبهذا ظهر أنّ الرافضيّ إن كان ممن يعتقد الألوهيّة في عليّ، أو أنّ جبريل غلط في الوحي، أو كان يُنكر صحبة الصّدّيق، أو يقذف السيّدَةَ الصّدّيقَةَ فهو كافرٌ لمخالفتِهِ القَوَاعِدَ المَعْلُومَةَ مِنَ الدِّينِ بِالضَّرُورَةِ. (ردّ المحتار: ۱۰۲/۴، كتاب النّكاح، مطلب مهمّ في وطء السّراري اللّاتِي يؤخذون غنيمَةً في زماننا) ظفیر

(۲) بخلاف ما إذا كان يفضل عليّاً أو يسبّ الصّحابة فإنّه مبتدع لا كافر. (حوالہ سابقہ)

في البحر عن الجوهرة معزياً للشّهيد: من سبّ الشّیخین أو طعن فیہما کفر، ولا تقبل توبته، وبه أخذ الذّبوسي وأبو اللّیث وهو المختار للفتوی. (الدرّ المختار مع ردّ المحتار:

۲۸۶/۶، كتاب الجهاد، باب المرتدّ، مطلب مهمّ في حکم سابّ الأنبياء) ظفیر

اور جو ایسے نہیں ہیں محض تبرائی ہیں وہ کافر نہیں ہیں<sup>(۱)</sup> لیکن نکاح سے احتیاط کی جاوے کہ عورت سنیہ کا نکاح ان سے نہ کیا جاوے اور اگر ہو گیا ہے تو اولاد کو ولد الزنا نہ کہیں گے، نسب اولاد کا والدین سے ثابت ہوگا<sup>(۲)</sup> فقط واللہ تعالیٰ اعلم (۴۶۱/۷-۴۶۲)

## شیعہ جو قرآن کو محرف کہتا ہے اس سے نکاح درست نہیں

سوال: (۷۳۸) ہندہ سنیہ کا عقد زید شیعہ سے ہو گیا ہے، اب ہندہ کو لوگوں نے یہ شک دلادیا ہے کہ شیعہ عموماً کافر ہوتے ہیں تیرا نکاح زید کے ساتھ صحیح نہیں، ایک شخص کے دریافت کرنے سے زید نے بہ حلف اپنے عقیدے کا اظہار کیا، اور کہا کہ میں جو کچھ کہتا ہوں تقیہ نہیں کہتا، اور نہ یہ موقع تقیہ کا ہے بلکہ اپنے دلی خیالات کو صحیح صحیح ظاہر کرتا ہوں: ”صحبت ابو بکر کا قائل ہوں، قذف عائشہ حرام جانتا ہوں، الوہیت حضرت علی کا قائل نہیں ہوں، حضرت جبریل سے ہرگز غلطی نہیں ہوئی قرآن موجودہ کو اپنا قرآن جانتا ہوں“، اسی وقت سائل نے یہ کہا کہ تمہاری کتاب اصول کافی میں حضرت امام جعفر سے ایک حدیث مروی ہے جس کا ایک ٹکڑا یہ ہے: واللہ! ما فیہ من قرآنکم حرف واحد<sup>(۳)</sup> اس حدیث کا کیا جواب ہے؟ زید نے کہا کہ میں اپنے مجتہد سے دریافت کر کے اس کا جواب دوں گا، سائل نے پھر زید سے پوچھا کہ موجودہ قرآن محرف ہے یا نہیں؟ زید نے اس کے جواب کو بھی مجتہد کے پوچھنے پر اٹھا رکھا، پندرہ یوم ہوئے جواب نہیں دیا؛ آیا نکاح ہندہ کا زید سے صحیح ہے؟ اور حدیث مذکور کا کیا جواب ہے؟ (۹۹/۷-۱۳۳۵ھ)

(۱) وبهذا ظهر أنَّ الرَّافِضِيَّ إِن كَانَ مَمَّنْ يَعْتَقِدُ الْأُلُوْهِيَّةَ فِي عَلِيٍّ ، أَوْ أَنَّ جَبْرِيلَ غَلَطَ فِي الْوَحْيِ ، أَوْ كَانَ يُنْكِرُ صَحْبَةَ الصَّدِّيقِ أَوْ يَقْذِفُ السَّيِّدَةَ الصَّدِّيقَةَ فَهُوَ كَافِرٌ لِمُخَالَفَتِهِ الْقَوَاعِدَ الْمَعْلُومَةَ مِنَ الدِّينِ بِالضَّرُورَةِ ، بِخِلَافِ مَا إِذَا كَانَ يَفْضِلُ عَلِيًّا ، أَوْ يَسَبُّ الصَّحَابَةَ فَإِنَّهُ مُبْتَدِعٌ لَا كَافِرٌ . (رد المحتار: ۱۰۲/۴، كتاب النكاح، فصل في المحرمات، مطلب مهم في وطء السراري اللاتي يؤخذن غنيمَةً في زماننا) ظفیر

(۲) وتقدّم في باب المهر أنَّ الدَّخُولَ فِي النِّكَاحِ الْفَاسِدِ مُوجِبٌ لِلْعَدَّةِ وَثُبُوتِ النَّسَبِ . (رد المحتار: ۱۵۷/۵، كتاب الطلاق، باب العدة، مطلب في النكاح الفاسد والباطل) ظفیر

(۳) أصول الكافي: ۱۷۲/۱، كتاب الحجّة، باب فيه ذكر الصّحيفة والجفر والجامعة ومصحف فاطمة، المطبوعة: دار المرتضى، بيروت.

الجواب: یہ تو ظاہر ہے کہ یہ حضرت امام جعفر صادق رضی اللہ تعالیٰ عنہ پر افتراء ہے، اور وہ رافضی جس سے گفتگو ہوئی، اگر قرآن شریف موجود کے محرف ہونے کا قائل ہے تو وہ بھی کافر ہے، اس سے نکاح سنیہ کا نہیں ہو سکتا؟

علیٰ ہذا القیاس اگر کوئی دوسرا امر موجب کفر اس میں موجود ہے، تب بھی نکاح سنیہ کا اس سے صحیح نہ ہوگا، اور اگر وہ جملہ عقائد کفریہ سے براءت ظاہر کرے تو نکاح صحیح ہوگا؛ لیکن رافضیوں کا کسی حال اعتبار نہیں ہے کہ تقیہ کی آڑ غضب ہے؛ اس لیے سنیہ کو اس سے علیحدہ ہی کرنا چاہیے<sup>(۱)</sup> فقط (۲۵۶/۷-۲۵۷)

### سنیہ عورت کا نکاح تبرائی شیعہ سے درست نہیں

سوال: (۷۳۹) زید شیعہ تبرائی جو حضرت صدیقہ عائشہؓ کو تہمت لگائے اور شیخین کو برا کہے اور خلافت کا منکر ہو، اس کے ساتھ نکاح ہندہ حنفیہ سنیہ کا جائز ہے یا نہیں؟ اور ہندہ مہر پانے کی مستحق ہے یا نہیں؟ (۱۳۳۵/۳۷۳ھ)

الجواب: شیعہ مذکور سے نکاح سنیہ کا صحیح نہیں ہے، اور اگر دخول ہو چکا ہے تو مہر کامل ہے۔ قال فی الشامی: نعم لا شک فی تکفیر من قذف السیّدۃ عائشۃ رضی اللہ تعالیٰ عنہا، أو أنکر صحبۃ الصّدیق، أو اعتقد الألویّۃ فی علی، أو أنّ جبریل غلط فی الوحی، أو نحو ذلك من الکفر الصّریح إلخ<sup>(۲)</sup> (باب المرتد) و فی الدرّ المختار: فللموطوءة ولو حکماً کلّ مہرہا لتأكّده بہ إلخ<sup>(۳)</sup> فقط واللہ تعالیٰ اعلم (۲۶۱/۷)

(۱) وبہذا ظہر أنّ الرافضیّ إن کان ممّن یعتقد الألویّۃ فی علیّ، أو أنّ جبریل غلط فی الوحی، أو کان ینکر صحبۃ الصّدیق، أو یقذف السیّدۃ الصّدیقۃ فهو کافر لمخالفتہ القواطع المعلومۃ من الدّین بالضرورۃ. (ردّ المحتار: ۱۰۲/۴، کتاب النّکاح، مطلب مہمّ فی وطء السّراری اللّاتی یؤخذ غنیمۃ فی زماننا) ظفیر

(۲) ردّ المحتار: ۲۸۸/۶، کتاب الجہاد، باب المرتد، مطلب مہمّ فی حکم سابّ الشّیخین.

(۳) الدرّ المختار مع ردّ المحتار: ۲۷۳/۴، کتاب النّکاح، باب نکاح الکافر، مطلب: الصّبیّ والمجنون لیساً بأهل لإیقاہ طلاق بل للوقوع.



## باپ نے اپنی لڑکی کا شیعہ سے نکاح کر دیا

پھر دوسرے سے کر دیا تو کیا حکم ہے؟

سوال: (۷۴۰) ایک شخص نے اپنی لڑکی کا نکاح ایک مرد شیعہ کے ساتھ جس کے عقائد باطل ہیں یعنی اقل حضرت عائشہؓ کا قائل ہے اور سب شیخین کرتا ہے، الی غیر ذلک، اس لڑکی کے باپ نے یہ خیال کر کے کہ یہ مرد شیعہ مسلمان نہیں ہے اسی وجہ سے نکاح صحیح نہیں ہوا، اپنی لڑکی کا نکاح دوسرے شخص سنی سے کر دیا ہے؛ نکاح ثانی صحیح ہے یا نکاح اول باقی ہے؟ (۳۲/۶۰-۱۳۳۳ھ)

الجواب: روافض جو سب شیخین کرتے ہیں ان کے کفر میں اختلاف ہے، بعض فقہاء نے ان کی تکفیر کی ہے، اور محققین علماء عدم تکفیر کے قائل ہیں، لیکن جو روافض اقل حضرت صدیقہؓ کے قائل ہیں وہ بہ اتفاق کافر ہیں، اسی طرح بعض دیگر عقائد روافض غالیہ کے مثلاً یہ کہ حضرت جبریلؑ نے وحی کے پہنچانے میں غلطی کی، یا حضرت علیؑ خدا تھے وغیرہ وغیرہ؛ یہ عقائد بہ اتفاق اہل سنت کفر ہیں، درمختار میں ہے: فی البحر عن الجوہرۃ معزیاً للشہید: من سبّ الشیخین أو طعن فیہما کفر، ولا تقبل توبتہ، وبہ أخذ الدبوسی وأبو اللیث وهو المختار للفتویٰ انتہی، وجزم بہ فی الأشباہ وأقرہ المصنّف إلخ، وفي الشّامي: وإذا كان كذلك فلا وجه للقول بعدم قبول توبة من سبّ الشّیخین - إلى أن قال: - علی أنّ الحکم علیہ بالکفر مشکل - ثم قال: - نعم لا شک فی تکفیر من قذف السّیّدۃ عائشۃ رضي اللّٰہ تعالیٰ عنہا أو أنکر صحبۃ الصّدیق، أو اعتقد الألوهیۃ فی علیؑ، أو أنّ جبریل غلط فی الوحي أو نحو ذلك من الکفر الصّریح المخالف للقرآن<sup>(۱)</sup> پس صورتِ مسئلہ میں نکاح اول جو شیعہ غالی سے ہوا صحیح نہیں ہوا بلکہ باطل ہوا اور دوسرا نکاح صحیح ہے۔ فقط واللہ تعالیٰ اعلم (۴۶۳-۴۶۴/۷)

سوال: (۷۴۱) ایک عورت سنی مذہب ایک مرد شیعہ مذہب سے بیاہی گئی ہے عورت اس کے جبر و اکراہ و تبدیل مذہب و اطوار وغیرہ سے نہایت تنگ ہے، علیحدگی کی خواست گار ہے؛ طلاق نہیں دیتا (۱) الدر المختار و رد المحتار: ۲۸۶/۶-۲۸۸، کتاب الجہاد، باب المرتد، مطلب مہم فی حکم سبّ الشّیخین۔

ایسی صورت میں عورت مذکورہ کا نکاح دوسرے مرد سنی سے ہو سکتا ہے یا نہیں؟ (۲۳۹/۲۹-۱۳۳۰ھ)  
 الجواب: اقول وباللہ التوفیق: فرقہ شیعہ کی تکفیر اور عدم تکفیر میں اختلاف ہے، والأصح عدم  
 التکفیر<sup>(۱)</sup> اور بعض فقہاء حکم ان کا اہل کتاب کا سا فرماتے ہیں، پس بناءً علیہ صورتِ مسئلہ میں نکاح  
 اس عورت مسلمہ سنیہ کا مرد شیعہ سے نہیں ہوا، عورت مذکورہ بدون طلاق شوہر عقد ثانی اپنا کر سکتی ہے،  
 اور سنی کو بیٹی اپنی شیعہ کو دینا درست نہیں ہے۔

(قال الشامي في كتاب النكاح: ولزمهم المحذورُ على أنهم ليسوا بأدنى حالاً  
 من أهل الكتاب بل هم مقرّون بأشرف الكتب، ولعل القائل بعدم حلّ منّا كحتهم  
 يحكم برّدّتهم بما اعتقدوه، وهو بعيد؛ لأنّ ذلك أصل اعتقادهم، فإن سلّم أنّه كفرٌ  
 لا يكون ردةً. قال في البحر: وينبغي أنّ من اعتقد مذهباً يكفر به إن كان قبل تقدّم  
 الاعتقاد الصّحيح فهو مشرك، وإن طرأ عليه فهو مرتدّ أه، وبهذا ظهر أنّ الرافضيّ إن  
 كان ممّن يعتقد الأولوہیّة في عليّ، أو أنّ جبریل غلط في الوحي، أو كان يُنكر صحبة  
 الصّديق، أو يقذف السيّدّة الصّديقة، فهو كافر لمخالفته القواطع المعلومّة من الدّين  
 بالضرورة<sup>(۲)</sup> (رد المحتار)<sup>(۳)</sup> فقط واللہ تعالیٰ اعلم (۴۶۴/۷-۴۶۵)

وضاحت: یہ حکم؛ عدم انعقادِ نکاح کا غالباً اُن روافض اور اہل تشیع کے متعلق ہے، جن کا انکار  
 ضروریاتِ دین سے ثابت ہو جاوے، جیسا کہ شامی کی عبارت آئندہ (مذکورہ بالا) سے بھی مستفاد ہے  
 اور خود حضرت مفتی صاحب کے دوسرے فتاویٰ میں اس کی تفصیل موجود ہے، ورنہ جو شیعہ صرف  
 تفصیل علی کے قائل ہوں، اور ضروریاتِ دین میں سے کسی چیز کے منکر نہ ہوں، ان پر نہ کفر کا

(۱) حوالہ سابقہ ۱۲۔

(۲) رد المحتار: ۱۰۲/۴، کتاب النکاح، فصل في المحرّمات، مطلب مهمّ في وطء السّراري  
 اللّاتي يؤخذن غنيمةً في زماننا.

(۳) توسین والی عبارت رجسٹر نقول فتاویٰ سے اضافہ کی گئی ہے۔

نوٹ: مفتی ظفیر الدین صاحب نے حضرت مفتی محمد شفیع صاحب کی ”وضاحت“ کو حاشیہ میں رکھا تھا،

ہم نے اس کو شامل متن کیا ہے۔ ۱۲۔

فتویٰ دیا جاسکتا ہے اور نہ عدم انعقادِ نکاح کا، جیسا کہ حضرت مفتی صاحبؒ کے دوسرے فتاویٰ اس پر شاہد ہیں۔ فقط واللہ اعلم۔ بندہ محمد شفیع غفرلہ، ۶/محرم/۱۳۵۴ھ

## شیعہ تبرائی سے شادی کا کیا حکم ہے؟ اور جو لوگ

اس میں حصہ لیں اُن کے لیے کیا حکم ہے؟

سوال: (۷۴۲)..... (الف) عورت اہل سنت والجماعت کا نکاح کہ جس کے والدین بھی اہل سنت والجماعت ہوں، شیعہ مرد کے ساتھ جس کے باپ دادا بھی شیعہ ہوں جائز ہے یا نہیں؟  
(ب) یہ کہ نکاح عورت مرد مذکورہ بالا کے بارے میں مولوی نکاح خواں (اور وکیل و گواہانِ نکاح) (۱) اور حاضرانِ مجلس پر تعزیر شرعی کا کچھ خوف ہے یا نہیں؟ اگر ہے تو کیا حکم ہے؟  
(۱۳۳۶-۳۵/۱۲۲۰ھ)

الجواب: (الف-ب) قال في رد المحتار: وبهذا ظهر أن الرافضي إن كان ممن يعتقد الألوهية في علي، أو أن جبريل غلط في الوحي، أو كان ينكر صحبة الصديق، أو يقذف السيّد الصّديقه؛ فهو كافر لمخالفته القواطع المعلومه من الدين بالضرورة بخلاف ما إذا كان يفضل علياً أو يسب الصحابة فإنه مبتدع لا كافر إلخ (ص: ۴۹۰) (۲)  
اس عبارت سے واضح ہے کہ رافضی اگر منکرِ قطعیات ہے، جیسے قائل ہونا اُنک اور قذفِ حضرت صدیقہ رضی اللہ تعالیٰ عنہا کا تو قطعاً کافر ہے، نکاح اس کا سنیہ مسلمہ سے درست نہیں ہے بالکل باطل ہے۔  
لأن اختلاف الملة مانع عن صحّة النّكاح كذا في كتب الفقه (۳)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) رد المحتار: ۱۰۲/۴، کتاب النّکاح، فصل في المحرّمات، مطلب مهمّ في وطء السّراري اللّاتي يؤخذن غنيمةً في زماننا.

(۳) وحرّم نكاح الوثنية إلخ (الدّر المختار) وكلّ مذهب يكفر به معتقده. (الدّر المختار و رد المحتار: ۱۰۱/۴، کتاب النّکاح، فصل في المحرّمات، مطلب مهمّ في وطء السّراري اللّاتي يؤخذن غنيمةً في زماننا) ظفیر

اور واضح ہو کہ سب شیخین کو بھی اگرچہ بعض فقہاء نے کفر کہا ہے؛ لیکن عندا محققین وہ فسق و بدعت ہے کفر نہیں ہے (۱) لیکن اگر سب شیخین کے ساتھ حضرت صدیق رضی اللہ عنہ کی صحبت کا انکار ہو جو کہ نص قطعی سے ثابت ہے یا حضرت صدیقہ رضی اللہ تعالیٰ عنہا کے افک کا قائل ہو تو پھر بہ اتفاق کافر ہے، اور تبراً گو غالباً حضرت صدیقہ رضی اللہ تعالیٰ عنہا کے قذف و افک کے بھی قائل ہوتے ہیں، اور اس سے خوش ہوتے ہیں، لہذا ایسے رافضی کے کفر میں کچھ خفا نہیں ہے، اور نکاح اس کا سنیہ مسلمہ سے درست نہیں ہے، اور جن لوگوں نے باوجود علم کے نکاح پڑھا اور گواہ ہوئے اور وکیل ہوئے وہ فاسق ہوئے توبہ کریں اور مابین الزوجین یعنی مابین شوہر رافضی اور زوجہ سنیہ مسلمہ تفریق کراویں؛ یہی ان کے لیے کفارہ ہے۔ فقط واللہ تعالیٰ اعلم (۴۶۲/۷-۴۶۳)

(۱) بخلاف ما إذا كان يفضل علياً أو يسب الصحابة فإنه مبتدع لا كافر. (رد المحتار: ۱۰۲/۲، كتاب النكاح، فصل في المحرمات، مطلب مهم في وطء السراي اللاتي يؤخذن غنيمه في زماننا) ظفیر

## حرمتِ نکاح بہ سبب حق غیر

شادی شدہ عورت کا نکاح ثانی پڑھانے والا کیسا ہے؟

سوال: (۷۴۳) شادی شدہ منکوحہ کا نکاح پڑھانے والا کیسا ہے؟ (رجسٹر میں نہیں ملا)

الجواب: فاسق ہے، کافر نہیں ہے۔ فقط واللہ تعالیٰ اعلم (۵۱۵/۷)

سوال: (۷۴۴) بہ صورتِ جواز و ثبوتِ نکاح اگر کوئی شخص باوصف علم ایجاب و قبول بالا فاطمہ مذکورہ کا نکاح کسی دوسرے آدمی کے ساتھ پڑھا دیوے تو نکاح پڑھانے والے کے لیے شریعت غراء کا کیا حکم ہے؟ خود اس کا نکاح بھی قائم رہا یا نہیں؟ اور اس کے پیچھے نماز درست ہے یا نہیں؟

(۱۳۳۰-۲۹/۶۰۳ھ)

الجواب: باوجود انعقادِ نکاحِ اول؛ نکاحِ ثانی باطل و ناجائز ہے، جو شخص باوجود علمِ نکاح؛ نکاحِ ثانی اس کا کرے گا فاسق ہے، کافر نہیں جو اس کا نکاح فسخ سمجھا جاوے، نماز اس کے پیچھے بلا توبہ مکروہ ہے۔ فقط واللہ تعالیٰ اعلم۔ کتبہ عزیز الرحمن (اضافہ از رجسٹر نقول فتاویٰ)

غیر کی منکوحہ سے نکاح کو جو درست بتائے اس کے متعلق کیا حکم ہے؟

سوال: (۷۴۵) ایک عورت منکوحہ بیکانیر سے اجمیر شریف اپنی خالہ کے یہاں آئی تھی، موضع تاراپور کا قاضی اس عورت کو اجمیر شریف سے فرار کر کے اجمیر شریف سے تاراپور لے آیا، اور اس کے ساتھ نکاح کر لیا؛ حالاں کہ شوہر اول نے طلاق نہیں دی اور اس نکاح کو حلال کہتا ہے، کتب عقائد میں مشرح موجود ہے کہ جس چیز کا حرام ہونا قرآن سے یا حدیث متواتر سے ثابت ہو جو اس کو

حلال کہے گا کافر ہو جاوے گا<sup>(۱)</sup> لہذا اس صورت میں اس نکاح اور ناکح منکوحۃ الغیر کی نسبت شرعاً کیا حکم ہے؟ آیا ناکح کافر ہو گیا یا نہیں؟ اس کے ساتھ کیا معاملہ کیا جائے؟ (۱۳۳۵/۹۱۷ھ)

الجواب: قال في رد المحتار: أمّا نکاح منکوحۃ الغیر ومعتدّته فالّدخول فيه لا یوجب العدة إن علم أنّها للغیر، لأنّه لم یقل أحد بجوازه فلم یعتقد أصلاً۔ إلى أن قال:۔ ولہذا یجب الحدّ مع العلم بالحرمة لأنّہ زنا إلخ<sup>(۲)</sup> (ص: ۳۵۰) ومثله في عامّة کتب الفقہ الحاصل منکوحۃ الغیر سے بدون طلاق وانقضاء عدت کے نکاح درست نہیں ہے، اور وہ نکاح منعقد نہیں ہوتا اور حرمت منکوحۃ الغیر قطعیه ہے جیسا کہ آیت: ﴿وَالْمُحْصَنَاتُ﴾ (سورۃ نساء، آیت: ۲۴) سے ثابت ہے، لہذا ناکح مذکور فاسق مرتکب کبیرہ کا ہے، البتہ چوں کہ تکفیر مسلم میں فقہاء نے بہت احتیاط فرمائی ہے اور فرمایا ہے کہ اگر ننانوے وجوہ کسی شخص میں کفر کے ہوں اور ایک وجہ اسلام کی ہو اور وہ بھی ضعیف؛ تو مفتی کو میلان عدم تکفیر کی طرف لازم ہے<sup>(۳)</sup> اور چوں کہ صورت مذکورہ میں تاویل ممکن ہے؛ اس لیے تکفیر سے بچنا چاہیے، اور اس شخص کو کافر نہ کہا جاوے اور معاملہ مسلمانوں کا اس کے ساتھ کیا جاوے، اس کو فاسق وعاصی کہا جاوے اور توبہ کرائی جاوے۔ فقط (۴۶۸-۴۶۹)

## منکوحۃ غیر کے ساتھ نکاح کرنے والے

### کے ساتھ برادری کو کیا کرنا چاہیے؟

سوال: (۷۴۶) زید کی برادری میں پنچایت ہوتی ہے، جس سے خلاف قاعدہ کام ہوتا ہے

(۱) لکن فی شرح العقائد النّسیّۃ: استحلال المعصیۃ کفر إذا ثبت کونها معصیۃ بدلیل قطعی، وعلى هذا تفرع ما ذکر فی الفتاوی من أنّه إذا اعتقد الحرام حلالاً فإن کانت حرمتہ لعینہ وقد ثبت بدلیل قطعیّ یکفر. (رد المحتار: ۲۰۳/۳، کتاب الزکاة، باب زکاة الغنم، مطلب: استحلال المعصیۃ القطعیۃ کفر)

(۲) رد المحتار: ۲۰۳/۴، کتاب النکاح، باب المہر، مطلب فی النکاح الفاسد.

(۳) وقد ذکرُوا أنّ المسئلة المتعلّقة بالکفر إذا کان لها تسع وتسعون احتمالاً لکفر واحتمال واحد فی نفيہ فالأولی للمفتی والقاضی أن یعمل بالاحتمال النّافی لأنّ الخطأ فی إبقاء ألف کافر أهون من الخطأ فی إفاء مسلم واحد إلخ. (شرح الفقہ الأكبر: ص: ۱۹۹، المطبوعة: المطبع المجتبائی دہلی)

اس کو کور ذات کر دیتے ہیں، زید ہندہ کو عرصہ بیس پچیس برس سے نکاح پڑھا کر رکھے ہوئے ہے؛ حالاں کہ ہندہ کے شوہر نے اس کو طلاق نہیں دی تھی، برادری والے اب تک زید کے ساتھ کھاتے پیتے چلے آئے، کیا وہ بہ وجہ سکوت کے گنہ گار ہوئے یا نہیں؟ اگر زید توبہ کرے اور دوبارہ نکاح پڑھاوے تو پاک ہو سکتا ہے یا نہیں؟ (۲۶۶۶/۱۳۳۷ھ)

الجواب: برادری والوں نے اگر باوجود علم اور قدرت کے زید کو اس ناجائز نکاح سے نہیں روکا تھا تو وہ بھی گنہ گار ہوئے توبہ کریں، اور زید اگر اب نکاح کرنا چاہے تو پہلے ہندہ کا شوہر اوّل طلاق دے دیوے، بعد عدت گزرنے کے زید اس سے نکاح کر سکتا ہے، اور زید سے جو گناہ اس عرصہ تک ہوا اس سے توبہ کرے؛ اس طریق سے زید پاک ہو سکتا ہے، اور پھر اس کو شامل برادری کر لینا چاہیے۔ فقط واللہ تعالیٰ اعلم (۵۱۱-۵۱۲)

### منکوحہ غیر سے بدون طلاق نکاح حرام ہے

سوال: (۷۴۷) مسماۃ ہندہ کو اس کے شوہر نے طلاق نہیں دی، چند روز آوارہ رہ کر ایک دوسرے شخص نے بلا طلاق اس سے عقد کر لیا، اس کے ساتھ کھانا پینا نشست و برخاست شرعاً جائز ہے یا نہیں؟ چند لوگوں نے دانستہ جا کر کھانا کھایا؛ ان کی کیا سزا ہے؟ اور ایک شخص نے تہمت عیب لگا کر جرمانہ لیا تو مستحق سزا ہوئے یا نہ؟ اور جملہ برادران کی دولت تین آدمیوں نے چرایا ان کی سزا کیا ہے؟ (۱۳۷۶/۱۳۳۷ھ)

الجواب: منکوحہ غیر سے بدون طلاق کے نکاح کرنا حرام اور باطل ہے<sup>(۱)</sup> وہ فاسق ہو تو توبہ کرے، اور اس عورت سے علیحدگی کرے یہی کفارہ اس کا ہے، اور جو لوگ کھانے میں شریک ہو گئے وہ بھی توبہ کریں، بعد توبہ کے ان کا گناہ معاف ہو جاوے گا اور جرمانہ مالی لینا شریعت میں ناروا ہے<sup>(۲)</sup>

(۱) أمّا نکاح منکوحۃ الغیر إلخ، لأنّہ لم یقل أحد بجوازہ فلم ینعقد أصلاً..... ولہذا یجب الحدّ مع العلم بالحرمة لأنّہ زنا. (ردّ المحتار: ۲/۲۰۳، کتاب النکاح، باب المہر، مطلب فی النکاح الفاسد) ظفیر

(۲) لا بأخذ مال فی المذہب. (الدّر المختار مع ردّ المحتار: ۶/۷۶، کتاب الحدود، باب التعزیر، مطلب فی التعزیر بأخذ المال) ظفیر

اور تہمت لگانا گناہ کبیرہ ہے اس سے توبہ کرے، اور جرمانہ واپس کرے اور معاف کراوے، اور چوروں کی سزا یہ ہے کہ توبہ کریں اور مال واپس کریں اور حدود اس ملک میں جاری نہیں ہیں<sup>(۱)</sup> فقط

(۴۶۷-۴۶۶/۷)

سوال: (۷۴۸) محمد خاں معمار نے چھجھو کو بیٹا بنا کر رکھا اور کام معمار کی سکھایا، جب محمد خاں کی زوجہ مرگئی تو اس نے چھجھو کی بیوی کو اپنے یہاں رکھ لیا، اور چھجھو کے نہیں جانے دیتا، چھجھو نے منصفی میں اپنی زوجہ کے لینے کا دعویٰ کیا ہے، اور چھجھو نے اپنی زوجہ کو طلاق نہیں دی، محمد خاں نے ایک قاضی کو سوا روپیہ دے کر نکاح پڑھا لیا ہے؛ تو اس صورت میں وہ عورت چھجھو کو ملنی چاہیے یا محمد خاں کی ہے؟

(۱۳۳۵/۸۷۴)

الجواب: جب کہ چھجھو نے اپنی زوجہ کو طلاق نہیں دی اور کوئی دوسری زوجہ نکاح کی بھی نہیں پائی گئی تو وہ عورت چھجھو کی زوجہ ہے، محمد خاں سے نکاح اس کا باطل ہے وہ عورت چھجھو کو ملنی چاہیے<sup>(۲)</sup> فقط واللہ تعالیٰ اعلم (۴۶۶/۷)

شوہر کے رہتے ہوئے بلا طلاق دوسرا نکاح باطل ہے، البتہ

شوہر کے مرنے کے بعد جس سے چاہے شادی کر سکتی ہے

سوال: (۷۴۹) ایک عورت نے اپنے زندہ خاوند کو چھوڑ کر دوسرے آدمی سے نکاح کر لیا، اور پہلے خاوند نے طلاق بھی نہیں دی تھی، اب وہ پہلا خاوند مر گیا ہے، اب اس عورت کا نکاح اس دوسرے خاوند سے صحیح ہوا کہ نہیں؟ اور زیادہ مستحق اس کے نکاح کا کون ہے؟ اور وہ عورت تیسرے سے بھی نکاح کر سکتی ہے یا دوسرا خاوند ہی مستحق نکاح ہے؟ فقط (۱۳۳۵/۷۱)<sup>(۳)</sup>

(۱) لَآئِنَّہٗ لَا حَدَّ بِالزَّوْنَا فِی دَارِ الْحَرْبِ. (الدَّرَّ الْمُخْتَارَ مَعَ رَدِّ الْمُحْتَارِ: ۸/۶، کتاب الحدود،

مطلب: الزَّوْنَا شَرْعًا لَا یَخْتَصُّ بِمَا یُوجِبُ الْحَدَّ بَلْ أَعْمَ) ظفیر

(۲) أَمَّا نِكَاحُ مَنْكُوحَةِ الْغَیْرِ إلَخْ، لَآئِنَّہٗ لَمْ یَقْلُ أَحَدٌ بِجَوَازِهِ فَلَمْ یَنْعَقِدْ أَصْلًا. (رد المحتار:

۲۰۳/۴، کتاب النِّکَاحِ، باب المهر، مطلب فی النِّکَاحِ الْفَاسِدِ) ظفیر

(۳) سوال و جواب رجسٹر نقول فتاویٰ کے مطابق کیے گئے ہیں۔ ۱۲



الجواب: دوسرے مرد سے نکاح اس کا ناجائز اور باطل ہے، پہلا نکاح قائم رہا، بعد مرنے شوہر اول کے عدتِ وفات دس دن چار مہینے پورے کر کے جس سے چاہے وہ عورت نکاح کر سکتی ہے، اس شخص ثانی کا جس نے بلا نکاح اپنے گھر میں رکھی کچھ حق نہیں ہے، بلکہ وہ اس فعل سے فاسق و عاصی ہوا۔ فقط واللہ تعالیٰ اعلم (۴۷۶/۷-۴۷۷)

## بلا طلاق منکوحہ نے جتنے نکاح کیے سب باطل ہیں

سوال: (۷۵۰) ایک عورت نے اپنے خاوند کو چھوڑ کر نمبر ۲ سے آشنائی کی، بعد دو سال کے ایک لڑکا پیدا ہوا، ۲ کو چھوڑ کر ۳ کے ہمراہ نکاح کیا، اس نے بھی طلاق دے دی، پھر ۴ کے ہمراہ نکاح کیا، ۴ کو بھی چھوڑ کر ۵ کے ہمراہ نکاح کرنے کا قصد کیا، ایک جاہل قاضی نے نکاح پڑھایا، چوں کہ قاضی جاہل تھا تو جس قدر اشخاص وہاں پر موجود تھے انہوں نے یہ کہا کہ نکاح نہیں ہوا، اور عورت نے دریافت کرنے سے یہ کہا کہ میرے خاوند نے طلاق دے دی، اور عدت ختم ہو گئی تو جو اشخاص نکاح ۵ میں شریک تھے وہ گنہ گار ہوئے یا نہیں؟ اور نکاح ان کا ٹوٹا یا نہ؟ (۶۳۳/۱۳۳۵ھ)

الجواب: جب کہ پہلے شوہر نے طلاق نہیں دی تھی تو اس کے بعد کوئی نکاح اس عورت کا جائز نہیں ہوا، پس ۵ سے جو نکاح کیا گیا وہ بھی باطل اور ناجائز ہے، شوہر اخیر کو چاہیے کہ اس سے علیحدگی کرے، اور جب تک شوہر اول کا طلاق دینا ثابت نہ ہو جاوے اس وقت تک نکاح نہ کرے (۱) باقی جن لوگوں کو کچھ حقیقت حال کی خبر نہیں ہے ان پر کچھ گناہ نہیں ہے اور نہ ان کا نکاح ٹوٹا۔ فقط واللہ اعلم (۴۶۸/۷-۴۶۹)

## بلا طلاق منکوحہ نے جو دوسرا تیسرا نکاح کیا وہ صحیح نہیں ہوا

سوال: (۷۵۱) امرأة بالغة زوجت نفسها بأمر أبيها فصحب بها الزوج مدة ودخل بها مراراً ثم فرّ منها إلى ديار آخر، فزوجها الثاني ولم يطلقها الأول فولدت بنتاً ومات الزوج الثاني، ثم زوجها الثالث فولدت بنتين وزوجها الأول حي طالب وهي راغبة، (۱) أمّا نكاح منكوحة الغير ومعتدته إلخ، لأنّه لم يقل أحد بجوازه فلم ينعقد أصلاً. (رد المحتار: ۲۰۳/۴، كتاب النكاح، باب المهر، مطلب في النكاح الفاسد) ظفیر

فهل النّكاح الأوّل باقٍ أم لا وهل صحّ الثّاني والثّالث وكيف حال البنات؟ وكيف المصلحة فيه؟ (بيّنوا بالدليل) <sup>(۱)</sup> (۱۳۳۴/۱۳۳۵ھ)

الجواب: النّكاح الأوّل باقٍ ولم يصحّ النّكاح الثّاني والثّالث، والبنات للثّاني والثّالث، وتردّ الزّوجة إلى الأوّل. قال في الدرّ المختار: غاب عن امرأته فتزوّجت بآخر وولدت أولادًا، ثمّ جاء الزّوج الأوّل فالأولاد للثّاني على المذهب الّذي رجع إليه الإمام وعليه الفتوى كما في الخانية والجوهرية والكافي <sup>(۲)</sup> (وغیره والتفصيل في الشّامي <sup>(۳)</sup>) فقط (۴/۴۷۲)

ترجمہ سوال: (۷۵) ایک بالغہ عورت نے اپنے والد کے حکم سے اپنا نکاح کیا، اور ایک عرصہ تک شوہر اس کے ساتھ رہا، اور کئی بار اس کے ساتھ ہم بستر ہوا، پھر اس کو چھوڑ کر دوسری جگہ چلا گیا، تو اس سے دوسرے شخص نے نکاح کر لیا، جب کہ پہلے شوہر نے اس کو طلاق نہیں دی، اور اس کے ایک لڑکی پیدا ہوئی، اور شوہر ثانی مر گیا، پھر اس سے تیسرے شخص نے نکاح کیا، اور اس کے دو بیٹیاں پیدا ہوئیں، اور اس کا پہلا خاوند زندہ ہے (اور نکاح کا) خواہاں ہے، اور وہ عورت بھی خواہش مند ہے، کیا پہلا نکاح باقی ہے یا نہیں؟ اور کیا دوسرا، تیسرا نکاح درست ہوا؟ اور بچیوں کا کیا ہوگا؟ اور اس میں مصلحت کس طرح ہے؟ دلیل کے ساتھ بیان فرمائیں۔

الجواب: نکاح اوّل باقی ہے، اور دوسرا، تیسرا نکاح صحیح نہیں ہوا، اور بچیاں دوسرے اور تیسرے شوہر کی ہیں، اور عورت پہلے شوہر کو لوٹا دی جائے گی، درمختار میں ہے: غاب عن امرأته فتزوّجت بآخر وولدت أولادًا إلخ. فقط واللہ تعالیٰ اعلم

(۱) سوال وجواب میں قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) الدرّ المختار مع ردّ المحتار: ۵/۱۹۹، کتاب الطّلاق، باب العدة، فصل في ثبوت النسب، مطلب في ثبوت كرامات الأولياء والاستخدامات.

(۳) لو عادَ حيًّا بعد الحُكم بموت أقرانه قال ط: الظاهر أنّه كالميت إذا أُحيي، والمُرتدّ إذا أسلم إلخ، ونقل أنّ زوجته له والأولاد للثّاني. (ردّ المحتار: ۶/۳۶۰، كتاب المفقود، مطلب في الإفتاء بمذهب مالك في زوجة المفقود) ظفیر

## منکوحہ غیر کے ساتھ نکاح کرنے کی صورت میں وہ منکوحہ

کس کی بیوی ہے؟ اور جو بچہ پیدا ہوا وہ حلال ہے یا حرام؟

سوال: (۷۵۲) ہندہ نے اپنا عقد ثانی بعد گزرنے ایام عدت کے زید سے کر لیا، تین ماہ بعد زید لڑائی پر چلا گیا، بعدہ ہندہ نے تین یا چار ماہ بعد عمر سے اپنا عقد کر لیا، حالاں کہ عمر و نیز سب لوگوں کو اطلاع تھی کہ اس کا شوہر لڑائی پر ہے، اب زید لڑائی سے واپس آ گیا؛ یہ نکاح صحیح ہوا یا نہیں؟ اور عمر اور اس کے معین لوگوں کے متعلق شرعاً کیا حکم ہے؟ (۱۰۳۸/۱۳۳۷ھ) (۱)

الجواب: ہندہ کا نکاح عمر سے صحیح نہیں ہوا بلکہ باطل و ناجائز ہوا۔ کذا فی کتب الفقہ (۲)  
اور اگر وطی ہوئی تو وہ زنا ہوا، پس زید کے آنے پر وہ عورت اسی کی ہے اور اسی کو ملے گی ہندہ و عمر اور اس کے معین سب فاسق و آثم ہوئے تو بہ کریں۔ فقط واللہ تعالیٰ اعلم (۴۶۷/۷)

سوال: (۷۵۳) زید نے ہندہ سے نکاح کیا، ایک ماہ بعد بکر نے بغیر طلاق زید کے ہندہ سے نکاح کر لیا، اور بکر نے وہ کل صرفہ جو زید کو نکاح میں کرنا پڑا تھا زید کو دے دیا، اور زید کو راضی کر کے بکر نے زید سے طلاق لے لی، مگر طلاق کے بعد بکر نے ہندہ کے ساتھ دوبارہ نکاح نہیں پڑھایا اب طلاق سے چار سال بعد ایک لڑکا خالد پیدا ہوا؛ یہ لڑکا ولد الزنا ہے یا نہیں؟ اور اس لڑکے خالد کے ساتھ کسی صحیح النسب لڑکی کا نکاح جائز ہے یا نہیں؟ (۱۳۶۷/۳۳-۱۳۳۴ھ)

الجواب: زید کی منکوحہ ہندہ سے بدون طلاق دینے زید کے جو نکاح بکر کا ہوا وہ ناجائز اور باطل ہوا، پس جب کہ بکر نے دوبارہ نکاح ہندہ سے بعد طلاق زید کے اور بعد عدت گزرنے کے نہیں کیا تو خالد جو بطن ہندہ سے پیدا ہوا، اس کا نسب بکر سے ثابت نہیں ہے، اور وہ کفوی صحیح النسب

(۱) ان دونوں سوال و جواب کو حضرت مفتی ظفیر الدین صاحبؒ نے تغیر یسر کے ساتھ ایک ہی سوال و جواب کے تحت یکجا نقل فرمایا تھا، ہم نے ان کو الگ الگ کر کے رجسٹر نقول فتاویٰ کے مطابق نقل کیا ہے۔ ۱۲

(۲) أمّا نکاح منکوحۃ الغیر ومعتدّته إلخ، لأنّہ لم یقل أحد بجوازہ فلم ینعقد أصلاً۔ (رد المحتار: ۲۰۳/۴، کتاب النکاح، باب المهر، مطلب فی النکاح الفاسد) ظفیر

لڑکی کا نہیں ہے<sup>(۱)</sup> باقی جن صورتوں میں غیر کفو سے نکاح ہو سکتا ہے خالد کے ساتھ بھی ہو سکتا ہے، مکرر آں کہ غیر کفو کے ساتھ نکاح اس طرح صحیح ہو سکتا ہے کہ لڑکی اگر بالغہ ہے تو وہ بھی راضی ہو، اور اس کے اولیاء بھی راضی ہوں تو غیر کفو سے بھی نکاح ہو جاتا ہے۔ فقط واللہ اعلم (۴/۷۶۷)

## منکوحہ سے بلا طلاق یا بدون فسخ نکاح شادی کرنا

### درست نہیں اور اولاد ولد الحرام ہوگی

سوال: (۷۵۴) بہ موجودگی شوہرِ اوّل و بلا طلاق او زوجہ اش نکاح ثانی می تو اں کر دیا نہ؟ زوجہ مذکورہ نکاح ثانی بہ موجودگی شوہرِ اوّل کردہ است، از شوہرِ ثانی اولاد ذکور و اناث کہ پیدا شدہ موجود است، در ترکہ او استحقاق ملکیت می دارد؟ ایں اولاد کہ از شوہرِ دیگر است شرعاً حکم حلالش می دارد؟ اکنوا اگر شوہرِ اوّل زنِ خود را خواهد در حق او شرعاً چہ حکم است؟ (۲۱۵/۳۵-۱۳۳۶ھ)

الجواب: بہ موجودگی شوہرِ اوّل و عدم طلاق او و نبودن امرے کہ موجب فسخ نکاح مابینہما باشد زنش را نکاح ثانی جائز نیست، و باوجود علم بہ آں کہ شوہرِ ش موجود است، و طلاق نداده است، و بیچ وجہ از وجہ فرقت در میان واقع نشدہ است، نکاح شوہرِ ثانی بہ آں زن باطل و کالعدم است، و اولادش صحیح النسب نیست، و وارثِ ترکہ شوہرِ ثانی ہم نیست۔ قال فی البحر: لو تزوّج بامرأة الغیر عالمًا بذلك و دخل بها، لا تجب العدة علیها حتی لا یحرم علی الزوج و طؤها، و بہ یفتی، لأنّہ زنا، و المزنی بها لا تحرم علی زوجها إلخ<sup>(۲)</sup> (شامی: ۲/۲۹۳) و فیہ أيضًا: أمّا نکاح منکوحہ الغیر و معتدّته فالدخل فیہ لا یوجب العدة إن علم أنّها للغیر، لأنّہ لم یقل أحد بجوازه فلم ینعقد أصلًا إلخ<sup>(۳)</sup> (ص: ۳۵۰) پس واضح گشت کہ بہ صورت موجودہ نکاح ثانی باطل است، و اولادش ولد الحرام است، و وارثِ ترکہ شوہرِ ثانی نیست، و نکاح شوہرِ اوّل باقی است،

(۱) سئل شیخ الإسلام عن مجهول النسب هل هو كفاء لامرأة معروفة النسب؟ قال: لا،

كذا في المحيط. (الفتاوى الهندية: ۱/۲۹۳، كتاب النکاح، الباب الخامس في الأكفاء)

(۲) رد المحتار: ۲/۱۰۹، كتاب النکاح، فصل في المحرمات، مطلب فيما لو تزوّج المولى أمته

(۳) رد المحتار: ۲/۲۰۳، كتاب النکاح، باب المهر، مطلب في النکاح الفاسد.

و اور اوطی جائز است، و زوجہ اش بہ او سپرد خواہد شد۔ فقط واللہ تعالیٰ اعلم (۷/۴۷۸)

ترجمہ سوال: (۷۵۴) شوہر اوّل کی موجودگی میں اور اس کے طلاق دیے بغیر اس کی بیوی دوسرا نکاح کر سکتی ہے یا نہ؟ زوجہ مذکورہ نے دوسرا نکاح؛ شوہر اوّل کی موجودگی میں کر لیا ہے، شوہر ثانی سے جو پیدا شدہ لڑکے ولڑکیاں موجود ہیں وہ اس کے ترکہ میں ملکیت کا استحقاق رکھتے ہیں؟ یہ اولاد جو کہ دوسرے شوہر سے ہے شرعاً اس کی حلال اولاد کا حکم رکھتی ہے؟ اب اگر شوہر اوّل اپنی بیوی کو (رکھنا) چاہے؛ اس کے حق میں شرعاً کیا حکم ہے؟

الجواب: شوہر اوّل کی موجودگی میں اور اس کے طلاق دیے بغیر اور کسی ایسے امر کے پائے بغیر جو ان کے باہمی نکاح کے فسخ کا موجب ہو، اس کی بیوی کو دوسرا نکاح کرنا جائز نہیں ہے، اور باوجود اس علم کے کہ اس کا شوہر موجود ہے، اور نہ اُس نے طلاق دی ہے، اور نہ کوئی وجہ اُن کے درمیان فرقت کی موجود ہے، تو دوسرے شوہر کا اس عورت کے ساتھ نکاح کرنا باطل اور کالعدم ہے، اور اُس کی اولاد صحیح النسب نہیں ہے، اور نہ شوہر ثانی کے ترکہ کی وارث۔ شامی میں ہے: قال في البحر: لو تزوّج بامرأة الغير الخ، پس واضح ہوا کہ صورت موجودہ میں نکاح ثانی باطل ہے، اور اُس کی اولاد ولد الحرام ہے، اور نہ شوہر ثانی کے ترکہ کی وارث ہے، اور پہلے شوہر کا نکاح قائم ہے، اور اُس کے لیے وطی کرنا جائز ہے، اور اُس کی زوجہ اسی کو ملے گی۔ فقط واللہ تعالیٰ اعلم

ایک عورت کا نکاح ہو چکا مگر انگوٹھا نہیں

لگایا تو اب دوسرا نکاح نہیں کر سکتی ہے

سوال: (۷۵۵) ایک عورت کا نکاح ہو چکا ہے مگر بہ وقت نکاح سرکاری رجسٹر پر انگوٹھے نہیں لگائے، اب عورت مذکورہ دوسرا نکاح کر سکتی ہے؟ (۱۳۱۰/۴۶-۱۳۳۷ھ)

الجواب: جب کہ اس عورت کا نکاح ہو چکا ہے تو دوسرے شخص سے نکاح اس کا باطل اور حرام ہے کیوں کہ منکوحۃ الغير کا نکاح حرام ہے۔ کما قال اللہ تعالیٰ: ﴿وَالْمُحْصَنَاتُ مِنَ النِّسَاءِ﴾ (سورۃ نساء، آیت: ۲۴) فقط واللہ تعالیٰ اعلم (۷/۴۷۲)

## بالغہ کا نکاح اجازت سے ہوا ہو تو دوسرا نکاح درست نہیں

سوال: (۷۵۶) ایک شخص نے منصوری پر اپنی لڑکی بالغہ کا نکاح کر دیا، لڑکی شیر کوٹ اپنے مکان پر تھی، مگر اس شخص نے کہا کہ میں اپنی لڑکی سے دریافت کر کے آیا ہوں اس نے بہ خوشی اجازت نکاح کی دے دی ہے، اور اس نکاح میں بہت آدمی موجود تھے، اب برادری رخصت کرنے سے مانع ہے حالاں کہ سب کے روبہ رو اس نے اقرار کر لیا کہ میں نکاح کر آیا ہوں، بہت سے آدمیوں نے روپیہ کی طمع دی، ان کے بہکانے سے وہ رخصت نہیں کرتا، بلکہ دوسری جگہ نکاح کرنے پر آمادہ ہے، اور قبل از نکاح منصوری پر لڑکی کے باپ نے بابت مہر مبلغ پانچ سو روپے اور بابت نان و نفقہ تحریر کر لیا ہے، برادری کہتی ہے کہ لڑکی کی غیر حاضری میں نکاح نہیں ہوا، اور دباؤ ناجائز دیتی ہے؛ شرعاً اس کا نکاح ہو گیا یا نہیں؟ باپ اس کا ہر طرح راضی ہے اور تحریر کر دیا ہے، اب بہکانے سے پھر گیا ہے، بہت گواہ موجود ہیں۔ (۱۳۴۲/۱۲۲۷ھ)

الجواب: باپ نے جو نکاح دختر بالغہ کا بہ اجازت دختر کے کیا وہ نکاح صحیح ہو گیا اور منعقد ہو گیا، اب دوسرے شخص سے نکاح اس لڑکی کا درست نہیں ہے، اور برادری کا دباؤ ناجائز ہے، اور اس ناجائز دباؤ سے پہلا نکاح نہیں ٹوٹ سکتا، اور باپ کا انکار کرنا بھی معتبر نہیں ہے جب کہ اس کی تحریر سے اور گواہوں سے نکاح ثابت ہے، اور نص قرآنی سے منکوحہ کا نکاح باطل اور حرام ہے۔ کما قال اللہ تعالیٰ: ﴿وَالْمُحْصَنَاتُ مِنَ النِّسَاءِ﴾ (سورۃ نساء، آیت: ۲۴) فقط (۲۸۴/۷-۲۸۵)

## ولی کی اجازت سے نابالغہ کا نکاح ہو جاتا ہے

### اور وہ بلا طلاق دوسری شادی نہیں کر سکتی

سوال: (۷۵۷) آٹھ سالہ لڑکی کی شادی کرنا درست ہے یا نہیں؟ اور جس میں عرصہ چھ سال کے اندر کل ایک یوم کے واسطے گئی ہو، اگر خاوند کی رضا مندی نہ ہو طلاق لینے کی کوئی صورت نکل سکتی ہے یا نہیں؟ (۱۳۳۶-۳۵/۳۷۵ھ)

الجواب: آٹھ سال کی عمر میں اگر لڑکی کی شادی اس کے والد اور ولی نے کی نکاح صحیح ہو گیا (۱)  
اب جب تک شوہر بعد بالغ ہونے کے طلاق نہ دیوے اس وقت تک وہ لڑکی اس کے نکاح سے باہر  
نہیں ہوئی، اسی کی زوجہ ہے، بدون طلاق دیئے شوہر کے دوسری جگہ اس کا نکاح جائز نہیں ہے (۲)  
فقط واللہ تعالیٰ اعلم (۴۷۵-۴۷۴/۷)

لڑکی بالغ ہو جائے اور لڑکا نابالغ ہو تو کیا لڑکی

کے نکاحِ ثانی کی کوئی صورت ہو سکتی ہے؟

سوال: (۷۵۸) زید نے اپنی دختر کا نکاح عمر کے لڑکے سے نابالغی میں کر دیا تھا، اب دختر  
بالغ ہو گئی اور لڑکا دو تین برس میں بالغ ہوگا، اس صورت میں شرعاً کیا حکم ہے؟ (۱۳۳۸/۳۱۴)  
الجواب: یہ نکاح لڑکی فسخ نہیں کر سکتی، اور کوئی صورت تفریق کی بہ حالت عدم بلوغ شوہر  
کے نہیں ہے، اور جس وقت شوہر بالغ ہو جاوے اگر وہ طلاق دے دے تو طلاق واقع ہو سکتی ہے،  
بدون اس کے کوئی صورت علیحدگی کی اور جوازِ نکاحِ ثانی کی عورت کے لیے نہیں ہے۔ فقط (لڑکے  
کے بالغ ہونے کا انتظار کیا جائے اور لڑکی اتنے صبر و ضبط سے کام لے، روزے رکھے۔ ظفیر)  
(۵۱۸/۷)

دادا نے نابالغہ کا نکاح کر دیا، مگر شوہر اس کی خبر نہیں لیتا ہے

تو بدون طلاق لڑکی کا دوسرا نکاح ہو سکتا ہے یا نہیں؟

سوال: (۷۵۹) لڑکی نابالغہ یتیمہ ۳ سالہ کا نکاح اس کے دادا نے اپنی قوم میں کر دیا، جس کو  
چودہ سال ہوئے ہیں، آج تک لڑکے والوں کا کوئی شخص واپس نہیں آیا، نہ لڑکی کے روٹی کپڑے کی

(۱) وللولي ..... إنكاح الصّغير والصّغيرة جبراً ولو ثيباً إلخ، ولزم النّكاح ولو بغبن فاحش.

(الدّر المختار مع ردّ المحتار: ۱۲۷/۴، کتاب النّكاح، باب الولي) ظفیر

(۲) أمّا نكاح منكوحه الغير ومعتدّته إلخ، لأنّه لم يقل أحد بجوازه فلم ينعقد أصلاً. (ردّ

المختار: ۲۰۳/۴، کتاب النّكاح، باب المهر، مطلب في النّكاح الفاسد) ظفیر

فکر کی، مگر معلوم ہوا ہے کہ وہ لڑکا اور اس کی ماں زندہ ہیں، ایسی حالت میں لڑکی کا نکاح دوسری جگہ ہو سکتا ہے یا نہیں؟ (۱۳۳۵ھ/۱۴۸۷ء)

الجواب: ایسی حالت میں لڑکی کا دوسرا نکاح عند الحنفیہ درست نہیں ہے، اگر شوہر طلاق دے دیوے تو عدت گزار کر دوسرا نکاح ہو سکتا ہے بدون طلاق کے نہیں ہو سکتا۔ کذا فی الدر المختار<sup>(۱)</sup> فقط واللہ تعالیٰ اعلم (۴۷۵-۴۷۶)

وضاحت: ایسی حالت میں کہ شوہر نہ حقوق ادا کرے اور نہ طلاق دے، تو جہاں محکمہ قضاء امیر شریعت کے تحت قائم ہے، وہاں قاضی کے ذریعہ، ورنہ مسلمان پنچایت کے ذریعہ، نکاح فسخ کر دے، پھر نکاح کی بات سوچے، تفصیل کے لیے دیکھئے: ”الحيلة الناجزة“، از: تھانویؒ، اور ”كتاب الفسخ والتفريق“، از: مولانا رحمانیؒ۔ ظفیر

جب شوہر بارہ سال تک خبر نہ لے تو

عورت دوسرا نکاح کر سکتی ہے یا نہیں؟

سوال: (۷۶۰) مسماة رحمت بیوہ نے اپنی دختر مسماة چراغی نابالغہ کا نکاح مسمیٰ (مندو) (۲) کے ساتھ کر دیا تھا جس کو عرصہ بارہ {۱۲} سال کا ہو چکا ہے، مندو مذکور نے کوئی خبر گیری اپنی بیوی کی نہیں کی بلکہ پاس تک بھی نہیں آیا، اور نہ طلاق دیتا ہے نہ خبر گیری کرتا ہے، لڑکی جوان ہے، خاوند کے گھر جانا نہیں چاہتی، اور اس کی والدہ بھی دوسری جگہ نکاح کرنا چاہتی ہے، اس صورت میں جو حکم شرعی ہو اس سے مطلع فرمائیں؟ (۱۳۳۵ھ/۱۴۷۸ء)

الجواب: مسئلہ شرعی اس صورت میں یہ ہے کہ مسماة رحمت جب کہ ولی جائز چراغی نابالغہ کی تھی، اور اسی حالت میں اس نے چراغی کا نکاح مسمیٰ مندو کے ساتھ کیا؛ تو وہ نکاح صحیح ہو گیا، اب جب تک مندو طلاق نہ دے یا فوت نہ ہو جاوے چراغی کو دوسرا نکاح درست نہیں ہے،

(۱) أمّا نکاح منکوحۃ الغیر ومعتدّہ إلخ، لأنّہ لم یقل أحد بجوازہ فلم یعتقد أصلاً۔ (رد المحتار: ۲۰۳/۴، کتاب النکاح، باب المهر، مطلب فی النکاح الفاسد) ظفیر

(۲) مطبوعہ فتاویٰ میں ہر جگہ (مندو) کے بجائے ”بندو“ ہے، اس کی تصحیح رجسٹر نقول فتاویٰ سے کی گئی ہے۔ ۱۲



جس طرح ہو جبراً قہراً مندو سے طلاق لی جاوے<sup>(۱)</sup> فقط واللہ تعالیٰ اعلم (۴۷۳/۷-۴۷۴)

جس عورت کو شوہر نے سترہ سال سے چھوڑ رکھا ہو وہ کیا کرے؟

سوال: (۷۶۱) ایک عورت عرصہ ۷ سال سے نکاح کراچکی ہے مگر وہ اتنے ہی عرصہ سے اپنے والدین کے گھر بیٹھی ہوئی ہے، شوہر اس کا نہ خرچ دیتا ہے، نہ خیال کرتا ہے، نہ طلاق دیتا ہے؛ آیا اگر بلا طلاق دوسری جگہ نکاح کیا جاوے تو جائز ہے؟ (۳۳/۹۲۸-۱۳۳۴ھ)

الجواب: درمختار میں ہے: ولا يفرق بينهما بعجزه عنها بأنواعها الثلاثة ولا بعدم إيفائه لو غائباً حقها إلخ<sup>(۲)</sup> پس معلوم ہوا کہ عورت مذکورہ کا بدون طلاق دینے شوہر کے اور بدون گزرنے عدت کے دوسرا نکاح درست نہیں ہے۔ فقط واللہ تعالیٰ اعلم (۴۸۹/۷)

پندرہ سال تک شوہر خبر نہ لے تو بھی نکاح باقی رہتا ہے

سوال: (۷۶۲) ہندہ کے نکاح کو ۲۰ سال ہوئے، اور پندرہ سال سے شوہر بہ وجہ نا اتفاقی کے بالکل خبر گیران نان و نفقہ کا نہیں ہے، اور نہ صحبت صحیحہ زن و شوہر میں ہے، آیا نکاح ہندہ کا قائم ہے؟ (۱۳۳۵/۱۷۷۴ھ)

الجواب: ہندہ کا نکاح اس صورت میں باقی ہے؛ کیوں کہ عند الحنفیہ نفقہ نہ دینے سے زوجین میں تفریق نہیں کرا سکتے، پس بدون طلاق دینے شوہر کے یا خلع کرانے کی کوئی صورت علیحدگی کی

(۱) بہار واڑیہ میں قاضی شریعت کے یہاں درخواست دے کر فسخ نکاح کرا سکتی ہے، اور دوسرے صوبوں میں مسلمان پنچایت کے ذریعہ، جس میں عالم کا ہونا بھی ضروری ہے، دیکھیے: ”الحيلة الناجزة“ از: تھانوی، یا ”کتاب الفسخ والتفريق“ از: مولانا رحمانی۔ ظفیر

(۲) الدر المختار مع رد المحتار: ۲۴۳/۵، کتاب الطلاق، باب النفقة، مطلب في فسخ النكاح بالعجز عن النفقة وبالغيبه.

ایسا شوہر متعنت کہا جاتا ہے، ایسے شوہر سے چھٹکارے کی صورت مسلمان پنچایت یا قاضی کے ذریعہ بہ آسانی ہو سکتی ہے۔ تفصیل کے لیے دیکھیے: ”کتاب الفسخ والتفريق“ از: مولانا عبد الصمد رحمانی، اور ”الحيلة الناجزة“ از: مولانا اشرف علی تھانوی۔ ظفیر

نہیں ہے، نفقہ جس طرح ہو شوہر سے وصول کیا جاوے۔ قال في الدر المختار: ولا يفرق بينهما بعجزه عنها إلخ، ولا بعدم إيفائه لو غائباً حقها إلخ<sup>(۱)</sup> فقط واللہ تعالیٰ اعلم (۵۰۲/۷)

عورت؛ شوہر کے طلاق دیے بغیر پندرہ سال سے دوسرے

کے گھر میں ہے، کیا اس سے نکاح ہو سکتا ہے؟

سوال: (۷۶۳) ایک عورت تقریباً پندرہ سال سے شوہر کے گھر سے نکل کر دوسرے شخص کے گھر میں آباد ہو گئی ہے، اور شوہر نے ابھی تک اس کو طلاق نہیں دی، کیا اس عورت کا نکاح اس شخص کے ساتھ ہو سکتا ہے جس کے گھر میں اب رہتی ہے؟ (۱۱۲۶/۱۳۳۹ھ)

الجواب: جب تک شوہر اول طلاق نہ دیوے یا فوت نہ ہو جاوے اور عدت نہ گزر جاوے اس وقت تک دوسرے شخص سے نکاح اس کا درست نہیں ہے<sup>(۲)</sup> فقط واللہ تعالیٰ اعلم (۴۷۷/۷)

بیس برس سے جو عورت شوہر سے علیحدہ ہو

وہ نکاح کر سکتی ہے یا نہیں؟

سوال: (۷۶۴) خلاصہ سوال یہ ہے کہ ایک عورت بیس برس سے اپنے شوہر سے علیحدہ ہے تو وہ دوسرے مرد سے نکاح کر سکتی ہے یا نہیں؟ (۱۰۵۹/۴۶-۱۳۴۷ھ)

الجواب: جب تک اس عورت کے شوہر سے طلاق نہ لی جاوے اس وقت تک دوسرا نکاح اس کا صحیح نہ ہوگا، اول اس سے طلاق لی جاوے بعد طلاق کے جس وقت عدت گزر جاوے اس وقت دوسرے شخص سے اس کا نکاح صحیح ہوگا۔ فقط واللہ تعالیٰ اعلم (۴۸۰-۴۸۱/۷)

(۱) الدر المختار مع رد المحتار: ۲۴۳/۵، کتاب الطلاق، باب النفقة، مطلب في فسخ النكاح بالعجز عن النفقة وبالغيبه.

(۲) أمّا نکاح منکوحۃ الغیر إلخ، لم يقل أحد بجوازه فلم ينعقد أصلاً (رد المحتار: ۲۰۳/۴، کتاب النکاح، باب المهر، مطلب في النکاح الفاسد) ظفیر

## اٹھارہ سال غائب رہنے کے بعد جو عورت

### آئے اس کا نکاح باقی ہے یا نہیں؟

سوال: (۷۶۵) جو عورت عرصہ اٹھارہ سال سے مفروز ہو کر بعد مدت مذکورہ میں آوے؛ اس کا نکاح یا زوجیت کا تعلق ہنوز باقی رہ سکتا ہے یا نہیں؟ اور عورت مفقود الخبر کی حد شارع نے کس قدر مدت تک رکھی ہے؟ (۱۳۳۵ھ/۱۵۶) (۱)

الجواب: نکاح اس کا باقی ہے، عورت کے فرار ہو جانے اور مفقود الخبر ہو جانے سے کسی مدت میں بھی نکاح نہیں ٹوٹتا۔ فقط واللہ تعالیٰ اعلم (۵۲۱/۷)

## فرار شدہ شوہر نے جب طلاق نہیں دی

### تو دوسرا نکاح درست نہیں ہوا

سوال: (۷۶۶) رحمت بی قادر بہشتی کے نکاح میں تھی، قادر بہشتی ایک مقدمہ کے خوف سے رحمت بی کو تنہا چھوڑ کر فرار ہو گیا، اسی درمیان میں حافظ عبد الغفور نے مسماۃ کو اپنے گھر میں ڈال لیا، اور کہتے ہیں کہ میں نے اس کے ساتھ نکاح کر لیا ہے، اس کے بعد رحمت بی اور عبد الغفور میں جھگڑا ہوا اور تقریباً چھ ماہ سے رحمت بی عبد الغفور سے علیحدہ ہے، اب رحمت بی کا نکاح دوسرے شخص سے جائز ہے یا نہ؟ اور اگر رحمت بی کا نکاح عبد الغفور سے ہوا بھی ہو اب طلاق ہو چکی یا نہیں؟

(۱۳۳۸ھ/۲۳۲)

الجواب: ابھی تک مسماۃ رحمت قادر بہشتی کے نکاح میں ہے کیوں کہ قادر بہشتی کے فرار ہو جانے سے اس کی زوجہ اس کے نکاح سے خارج نہیں ہوئی، لہذا اگر بالفرض عبد الغفور نے اسی عورت سے نکاح بھی کیا ہو تو وہ نکاح باطل ہے (۲) اور طلاق کی ضرورت نہیں ہے اور نہ طلاق واقع ہو سکتی ہے،

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) أمّا نکاح منکوحۃ الغیر ومعتدّہ إلخ، لم یقل أحد بجوازہ فلم ینعقد أصلاً (رد المحتار: ۲/۲۰۳، کتاب النکاح، باب المہر، مطلب فی النکاح الفاسد) ظفر

اور مسماۃ رحمت کا نکاح اب کسی اور شخص سے بھی جائز نہیں ہے، البتہ اگر قادر بہشتی شوہر اول فوت ہو گیا ہو یا مفقود الخبر ہو تو پھر اس کے موافق دوسرا حکم ہو سکتا ہے۔ فقط واللہ اعلم (۷/۴۸۷-۴۸۸)

**شوہر گم ہو جائے تو بیوی دوسری شادی کر سکتی ہے یا نہیں؟**

سوال: (۷۶۷) زید نے ہندہ سے نکاح کیا تین سال ہوئے، اور زید ایک سال سے گم ہے، ہندہ کے والدین نے روپیہ لے کر ہندہ کا نکاح عمر کے ساتھ کر دیا ہے؛ یہ نکاح جائز ہے یا نہیں؟ اور ناح و شرکاء پر کیا جرم ہے؟ (۱۵۴۲/۳۳-۱۳۳۴ھ)

الجواب: اس صورت میں ہندہ کا دوسرا نکاح عمر کے ساتھ صحیح نہیں ہے<sup>(۱)</sup> نکاح کرنے والے اور معاونین گنہگار ہیں تو بہ کریں۔ فقط (۷/۴۸۸)

**دائم الحبس کی بیوی دوسرا نکاح کر سکتی ہے یا نہیں؟**

سوال: (۷۶۸) ایک شخص کو حکام وقت نے دائم الحبس کیا، اور آب شور سے گزران کر دیا باقی عورت منکوحہ بالغہ غیر مدخولہ اس کے گھر موجود ہے، بہ سبب خوفِ فتنہ زنا اور عدمِ نفقہ بعدِ فرقت و فسخ نکاح اول اس عورت کو کسی دوسرے شخص کے ساتھ نکاح کرنا جائز ہے یا نہیں؟

(۷۵۶/۳۳-۱۳۳۴ھ)

الجواب: اس صورت میں عورت اپنے نکاح کو (فسخ)<sup>(۲)</sup> نہیں کر سکتی اور دوسرا نکاح نہیں کر سکتی، مفقود کا مسئلہ یہاں جاری نہیں ہو سکتا جب تک شوہر طلاق نہ دے یا موت کی خبر نہ آ جاوے اور عدت نہ گزر جاوے اس وقت تک دوسرا نکاح درست نہیں ہو سکتا۔ (۷/۴۸۲-۴۸۳)

**کسی کو عمر قید کی سزا ہو جائے تب بھی اس کی**

**منکوحہ کے لیے دوسرا نکاح حرام ہے**

سوال: (۷۶۹) ایک شخص کو بہ حکم سرکار کالاپانی ہو گیا، اب اس کے آنے کی امید نہیں ہے،

(۱) حوالہ سابقہ ۱۲

(۲) مطبوعہ فتاویٰ میں (فسخ) کی جگہ ”فسق“ تھا، اس کی تصحیح رجسٹر نقولِ فتاویٰ سے کی گئی ہے۔ ۱۲

تو اس کی بیوی کو دوسرا نکاح کرنا جائز ہے یا نہیں؟ (۱/۷۰۱/۱۳۳۸ھ)

الجواب: جب تک وہ شخص زندہ ہے اور یا طلاق نہ دیوے اس وقت تک اس کی زوجہ دوسرا نکاح نہیں کر سکتی وہ نکاح شرعاً باطل ہوگا<sup>(۱)</sup> فقط واللہ تعالیٰ اعلم (۷/۷۰-۷۱/۴۷۱)

شوہر چوری کی وجہ سے جیل چلا جائے تو

بیوی دوسری شادی کر سکتی ہے یا نہیں؟

سوال: (۷۷۰) میری لڑکی کی شادی بھرت پور میں ایک شخص سے ہو گئی تھی، وہ شخص جواری اور چور بھی ہے، اسی وجہ سے اس کو ڈھائی برس کی سزا ہو گئی ہے، میری لڑکی کا ایسی حالت میں دوسرا نکاح ہو سکتا ہے یا نہیں؟ (۲۵۷/۳۵-۱۳۳۶ھ)

الجواب: شوہر سے طلاق دلوائی جائے، بدون طلاق دینے شوہر کے دوسرا نکاح صحیح نہ ہوگا<sup>(۱)</sup> فقط واللہ تعالیٰ اعلم (۷/۷۷۵)

شوہر جیل میں ہے اس کی بابت موت کی خبر پھیلا کر

اس کی منکوحہ سے نکاح کرنے کا کیا حکم ہے؟

سوال: (۷۷۱) وزیر خان کا نکاح مسماۃ نصیبہ کے ساتھ بہ عمر ۱۸ سال ہوا، رخصتی نہیں ہوئی، وزیر خان بعد نکاح بہ جرم اعانتِ قتلِ عمد سزایاب جس بہ عبور دریائے شور بہ میعاد بیس سال ہوا، پہلے خطوط آتے تھے، بعدہ دو تین سال تک بند رہے، وزیر کے چھوٹے بھائی جمن نے یہ بات مشہور کر دی کہ وزیر مر گیا، اور اپنا نکاح نصیبہ سے کر لیا، وزیر خان کے خطوط بعد میں پھر آنے لگے، جمن سے نصیبہ کے دولڑکے ہوئے، پھر جمن مر گیا، دو سال بعد جمن کے چھوٹے بھائی ناظر خان نے مسماۃ مذکورہ سے اپنا نکاح کیا، ناظر خان سے بھی چار لڑکے ہوئے، وزیر خان واپس آ گیا اور اپنا دوسرا نکاح کیا، وزیر خان ناظر خان سے کہتا رہا کہ میں نے ابھی طلاق نہیں دی، مجھ سے طلاق لے لے جس میں میرا

(۱) أمّا نکاح منکوحۃ الغیر إلخ، لأنّہ لم یقل أحد بجوازہ فلم ینعقد أصلاً. (رد المحتار:

نکاح ٹوٹ جاوے؛ لیکن پھر طلاق نہیں ہوتی، تین چار سال بعد ناظر خان نے مسماۃ نصیبہ کو گھر سے نکال دیا، وزیر خان نے اس کو بلا نکاح کے رکھ لیا؟

(الف) جب کہ وزیر خان یہ کہتا تھا کہ میں نے ابھی طلاق نہیں دی اور نکاح ثانی جمن کی اس کو اطلاع بھی نہیں ہوئی، کیا وزیر خان کا نکاح ٹوٹ گیا؟

(ب) جب کہ وزیر خان اپنی آنکھوں سے دیکھتا رہا کہ اس کی عورت دوسرے کے پاس رہتی ہے تو کیا اس کا صرف یہ کہنا کہ مجھ سے طلاق لے لو ورنہ میرا نکاح قائم ہے کافی ہے؟

(ج) اگر نکاح وزیر خان کا نہیں ٹوٹا تو اولاد جمن و ناظر کیا شرعاً ثابت النسب ہیں؟

(د) اب وزیر خان کا مسماۃ نصیبہ کو رکھنا جائز ہے یا نہیں؟

(ه) کیا ناظر خان سے طلاق کی ضرورت نہیں ہے؟ (۱۳۳۰/۳۱۳ھ)

الجواب: (الف) نکاح وزیر خان کا اس صورت میں نہیں ٹوٹا<sup>(۱)</sup>

(ب) نکاح وزیر خان کا اس صورت میں قائم ہے اور اس پر طلاق دینا اس صورت میں واجب نہ تھا<sup>(۲)</sup> گنہ گار وہ شخص ہے جس نے باوجود اس علم کے کہ عورت مذکورہ کو طلاق نہیں ہوئی اور اس کا شوہر موجود ہے اس سے نکاح کیا اور اس کو اپنے گھر میں رکھا<sup>(۳)</sup>

(ج) وہ اولاد جمن اور ناظر سے صحیح النسب نہیں ہے۔ كما ورد في الحديث: الولد للفراش وللعاهر الحجر<sup>(۴)</sup>

(د) جائز ہے۔

(ه) طلاق کی ضرورت نہیں ہے۔ فقط واللہ تعالیٰ اعلم (۵۱۷-۵۱۹)

(۱) جب طلاق نہیں دی تو نکاح نہیں ٹوٹا۔ ظفیر

(۲) لا يجب على الزوج تطليق الفاجرة (الدّر المختار) والفجور يُعمّ الزّنا وغيره، وقد قال صَلَّى الله عليه وسلّم: لمن زوجته لا تُردُّ يدَ لامسٍ وقد قال: إِنِّي أَحْبَبْتُ اسْتِمْتَعُ بِهَا. (الدّر المختار و ردّ المحتار: ۵۲۴/۹، كتاب الحظر والإباحة، فصل في البيع) ظفیر

(۳) أمّا نکاح منکوحۃ الغیر ومعتدّته فالّدخول فيه لا یوجب العدة إنّ علم أنّها للغیر لأنّه لم یقل أحد بجوازه فلم ینعقد أصلاً إلخ، ولهذا یجب الحدّ مع العلم بالحرمة لأنّه زنا. (ردّ المحتار: ۲۰۳/۲، کتاب النکاح، باب المهر، مطلب في النکاح الفاسد) ظفیر

(۴) مشکاة المصابیح: ص: ۲۸۷، کتاب النکاح، باب اللعان، الفصل الأوّل، عن عائشة مرفوعاً

## بدکار عورت کو بھی عقد ثانی کے واسطے طلاق لینا ضروری ہے

سوال: (۷۷۲) عورت نے اپنے خاوند کی لاپرواہی سے دامِ مصیبت میں پھنس کر حکومت سے سند حاصل کر کے بازار میں ناجائز کام شروع کر دیا، اب وہ نکاح ثانی کرنا چاہتی ہے، تو اس کو (شوہر سے) <sup>(۱)</sup> طلاق لینے کی ضرورت ہے یا نہیں؟ (۹۲/۴۶-۱۳۴۷ھ)

الجواب: طلاق لینے کی ضرورت ہے بدون طلاق کے دوسرا نکاح کرنا اس کو جائز نہیں ہے <sup>(۲)</sup> فقط واللہ تعالیٰ اعلم (۷۷۲/۷)

## خاوند فروخت کرنا چاہ رہا ہو تب بھی

## منکوحہ کا نکاح بلا طلاق درست نہیں

سوال: (۷۷۳) زید نے اپنی زوجہ کو فروخت کرنا چاہا، مگر عورت نے منظور نہیں کیا، اور زید سے بدون طلاق علیحدہ ہو گئی، دس بارہ سال سے بکر کے گھر آباد ہے اور بکر کے ساتھ نکاح ثانی کرنا چاہتی ہے؛ لیکن زید نہ اس کو طلاق دیتا ہے اور نہ خود رکھتا ہے، اس صورت میں نکاح ثانی بکر سے ہو سکتا ہے یا نہیں؟ (۱۳۸۷/۳۳-۱۳۳۴ھ) <sup>(۳)</sup>

الجواب: جب تک زید نہ طلاق دے اور عدت نہ گزر جاوے اس وقت تک زید کی زوجہ کا نکاح بکر سے درست نہیں ہے <sup>(۴)</sup> فقط واللہ تعالیٰ اعلم (۷۷۷/۷)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) جب تک شوہر نے طلاق نہیں دی ہے، شوہر کی بیوی ہے، چاہے حرام کاری کا پیشہ اختیار کرے۔ أمّا نکاح منکوحۃ الغیر إلخ، لأنّہ لم یقل أحد بجوازہ فلم ینعقد أصلاً. (ردّ المحتار: ۵/۱۵۷، کتاب الطّلاق، باب العدة، مطلب فی النّکاح الفاسد والباطل) ظفیر

(۳) سوال وجواب رجسٹر نقول فتاویٰ کے مطابق کیے گئے ہیں۔ ۱۲

(۴) أمّا نکاح منکوحۃ الغیر إلخ، لم یقل أحد بجوازہ فلم ینعقد أصلاً (ردّ المحتار: ۴/۲۰۳، کتاب النّکاح، باب المهر، مطلب فی النّکاح الفاسد) ظفیر

## شریر شوہر بھی جب تک طلاق نہ دے دوسرا نکاح درست نہیں

سوال: (۷۷۴) عرصہ زائد از چھ سال منقضی ہوا کہ میرے شوہر نے شرارت سے مجھے چھوڑ رکھا ہے، نان و نفقہ سے سخت مجبور ہوں، سنا گیا ہے کہ کسی رنڈی کے یہاں مجھے فروخت کرنے پر آمادہ تھا، اس صورت میں دوسرا نکاح کرنا درست ہے یا نہیں؟ (۱۳۳۷/۹۹۲)

الجواب: ایسے شوہر سے جس طرح ہو طلاق لی جاوے، بعد طلاق کے اور بعد گزرنے عدت کے دوسرا نکاح صحیح ہوگا، طلاق سے پہلے دوسرا نکاح کرنا عورت کو درست نہیں ہے<sup>(۱)</sup> فقط واللہ تعالیٰ اعلم (۴۷۷/۷)

## شوہر گھر سے نکال دے تب بھی بدون طلاق عورت

### کے واسطے دوسرا نکاح کرنا حلال نہیں

سوال: (۷۷۵) ایک لڑکی بالغہ کو اس کے شوہر نے نکال دیا ہے، اس کا نکاح دوسری جگہ جائز ہے یا نہ؟ (۱۳۳۶-۳۵/۲۰۶)

الجواب: دوسری جگہ نکاح شوہر اول سے طلاق لینے کے بعد ہو سکتا ہے، یعنی جس وقت شوہر اول طلاق دے دے اور عدت طلاق کی تین حیض گزر جاویں اس وقت دوسرے مرد سے وہ عورت نکاح کر سکتی ہے، محض نکال دینے سے طلاق واقع نہیں ہوتی، البتہ اگر شوہر یہ لفظ کہے اپنی زوجہ کو کہ ”نکل جا اور چلی جا“ اور نیت ان الفاظ سے طلاق کی ہو تو طلاق بائنہ واقع ہو جاتی ہے، اور بعد عدت کے دوسرا نکاح کر سکتی ہے، غرض یہ ہے کہ ”نکل جا“ وغیرہ الفاظ کنایہ ہیں، ان میں اگر نیت طلاق کی ہو تو طلاق واقع ہوتی ہے ورنہ نہیں، اور نیت کا حال شوہر کے کہنے سے معلوم ہو سکتا ہے، یا قرآن ایسے ہوں جن سے معلوم ہو جاوے کہ نیت شوہر کی طلاق کی ہے، اور یہ تفصیل کتب فقہ میں ہے کہ بعض کنایات میں مذاکرہ طلاق اور بعض میں حالت غیظ و غضب؛ قرینہ طلاق کے مراد ہونے کا

(۱) ایسے شوہر کے خلاف محکمہ قضاء میں درخواست دے کر مسلمان قاضی یا مسلمان پنچایت سے نکاح فسخ کر سکتی ہے۔ دیکھیے: ”الحيلة الناجزة“ از: تھانوی، اور ”کتاب الفسخ والتفريق“ از: مولانا رحمانی



ہوتا ہے، اور ”نکل جا“ وغیرہ ان الفاظ میں سے ہیں کہ ان میں ہر حال نیت کی ضرورت ہوتی ہے  
 کذا فی الدر المختار<sup>(۱)</sup> فقط واللہ تعالیٰ اعلم (۷/۴۸۰)

بد دین جاہل شوہر کی بیوی بھی بغیر

طلاق کے دوسرا نکاح نہیں کر سکتی

سوال: (۷۷۶) ایک لڑکی خواندہ کی شادی ایک جاہل شخص سے کہ جس کو نماز روزہ و ارکانِ اسلام کی بھی خبر نہیں؛ غلطی سے ہوگئی، اب لڑکی اس کی بد دینی کی وجہ سے اس کی صورت سے متنفر ہے، اور کہتی ہے کہ جب تک یہ دین دار نمازی نہ بنے گا اس وقت تک میں اس کے گھر کبھی نہ جاؤں گی، از روئے شریعت کیا کرنا چاہیے؟ (۱۶۴/۱۳۳۵ھ)<sup>(۲)</sup>

الجواب: اس صورت میں جب تک شوہر طلاق نہ دے گا، اس وقت تک کوئی صورت علیحدگی کی نہیں ہو سکتی اور نہ دوسرا نکاح ہو سکتا ہے<sup>(۳)</sup> فقط واللہ تعالیٰ اعلم (۷/۴۷۷-۴۷۸)

منکوحہ خاتون کا خاوند مجنون ہو تب بھی

اس کے لیے دوسرا نکاح حرام ہے

سوال: (۷۷۷) زید چھ برس سے مجنون ہو گیا ہے اور زوجہ کے نان نفقہ وغیرہ کی خبر نہیں لیتا، ایسی حالت میں اس کی زوجہ ہندہ دوسرا نکاح کر سکتی ہے یا نہیں؟ (۶۲۳/۳۳-۱۳۳۴ھ)<sup>(۲)</sup>

(۱) کنایۃ عند الفقہاء ما لم یوضع لہ أي الطلاق واحتملہ وغیرہ، فالکنایات لا تطلق بہا قضاء إلا بنبیۃ أو دلالة الحال إلخ. (الدر المختار مع رد المحتار: ۴/۳۹۳-۳۹۵، کتاب الطلاق، باب الکنایات)

(۲) یہ سوال رجسٹر نقول فتاویٰ کے مطابق کیا گیا ہے۔ ۱۲

(۳) أمّا نکاح منکوحۃ الغیر إلخ، لم یقل أحد بجوازہ فلم ینعقد أصلاً (رد المحتار: ۴/۲۰۳، کتاب النکاح، باب المہر، مطلب فی النکاح الفاسد) ظفیر

الجواب: مجنون کی زوجہ دوسرا نکاح نہیں کر سکتی<sup>(۱)</sup> لیکن اگر مجنون کے پاس کچھ مال جائداد ہے تو اس میں سے زوجہ کو خرچ دیا جاوے۔ فقط واللہ تعالیٰ اعلم (۴۷۹/۷-۴۸۰)

## شوہر پاگل ہو جائے تو عورت دوسری شادی کر سکتی ہے یا نہیں؟

سوال: (۷۷۸) زید کی منکوحہ تقریباً دس سال تک زید کے پاس رہی، لیکن اتفاقاً زید پاگل ہو گیا عورت نے چند ماہ مزدوری کر کے اپنا گزارہ کیا، آخر کار مرد کی طمع دامن گیر ہوئی؛ وہ دوسرے شہر میں چلی گئی اور مثلاً عمر کے پاس سکونت اختیار کی، سات سال تک عمر کے پاس رہی (عمر کے رشتہ داروں نے بہ وجہ حرام فعل کے تنبیہ کی حتیٰ کہ عورت کو کہہ دیا کہ تا وقتیکہ عمر سے نکاح نہ ہو جاوے یہاں نہ رہ، عورت نے عذر کیا کہ کیا کروں زید اس قابل نہیں کہ اس سے طلاق لوں)<sup>(۲)</sup>

اب دریافت طلب یہ امر ہے کہ وہ عورت عمر سے نکاح کر سکتی ہے یا نہیں؟ اگر نکاح کے جواز کی کوئی صورت ہو تو اطلاع بخشی جاوے۔ فقط واللہ تعالیٰ اعلم (۳۶/۱۷۳۳-۱۷۳۴ھ)

الجواب: بدون طلاق دینے شوہر اول زید کے دوسرا نکاح عمر سے درست نہیں ہے، اور زید چوں کہ مجنون ہو گیا ہے اس کی طلاق بھی واقع نہیں ہو سکتی، جب تک زید کو افاقہ نہ ہو اس وقت تک اس کی طلاق واقع نہیں ہو سکتی<sup>(۳)</sup> بعد افاقہ اگر وہ طلاق دے اور عدت گزار جاوے اس وقت دوسرے شخص سے نکاح ہو سکتا ہے۔ فقط واللہ تعالیٰ اعلم (۴۸۸/۷-۴۸۹)

(۱) ولا يتخير أحد الزوجين بعيب الآخر ولو فاحشاً كجنون و جذام و برص و رتق و قرن إلخ. (الدر المختار مع رد المحتار: ۵/۱۴۰، کتاب الطلاق، باب العین وغیرہ، قبیل باب العدة)

مجنون کی بیوی کس طرح چھٹکارا حاصل کرے؛ اس کے لیے دیکھیے: ”الحيلة الناجزة“ اور کتاب الفسخ والتفريق“۔ ظفیر

(۲) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۳) ولا يقع طلاق الصبي والمجنون. (الهداية: ۲/۳۵۸، کتاب الطلاق، باب طلاق السنة) اس سے چھٹکارے کے لیے دیکھیے: ”الحيلة الناجزة“۔ ظفیر

## نامرد کی منکوحہ بلا طلاق دوسرا نکاح نہیں کر سکتی

سوال: (۷۷۹) نامرد شخص کا ایک عورت سے نکاح کر دیا گیا جائز ہے یا نہیں؟ (اور عورت بلا طلاق اس سے علیحدہ ہو سکتی ہے یا نہیں؟) <sup>(۱)</sup> (۱۱۷۱/۱۳۳۷ھ)

الجواب: نکاح صحیح ہے <sup>(۲)</sup> (اور بلا طلاق شوہر کے دوسرا نکاح نہیں کر سکتی ہے۔ کذا فی الدر المختار <sup>(۳)</sup> (۱) فقط واللہ تعالیٰ اعلم (۱۹۴/۷)

## نامرد کی بیوی کا دوسرا نکاح کب ہو سکتا ہے؟

سوال: (۷۸۰) ایک شخص عرصہ دو سال سے نامرد ہے، اور اپنی زوجہ کو علیحدہ کرنا چاہتا ہے تو اس کی زوجہ کا نکاح دوسری جگہ ہو سکتا ہے یا نہیں؟ (۱۸۸۴/۱۳۴۵ھ)

الجواب: جب کہ وہ شخص جو کہ نامرد ہے اپنی زوجہ کو چھوڑنے اور علیحدہ کرنے پر راضی ہے تو اس کو کہا جاوے کہ فوراً اپنی زوجہ کو طلاق دے دے <sup>(۴)</sup> بعد طلاق کے عورت تین حیض گزار کر دوسرے شخص سے نکاح کر سکتی ہے۔ فقط واللہ تعالیٰ اعلم (۲۸۲-۲۸۳/۷)

## عدت کے اندر نکاح ثانی کرنا باطل اور ناجائز ہے

سوال: (۷۸۱) بعض اشخاص عدت طلاق کے اندر نکاح ثانی عورتوں کا کرتے اور کراتے ہیں

- (۱) سوال وجواب میں قوسین والی عبارت مفتی ظفر الدین صاحب کی اضافہ کی ہوئی ہے۔ ۱۲
- (۲) العنین وغیرہ: هو ..... من لا يقدر على جماع فرج زوجته إلخ، إذا وجدت المرأة زوجها مجبوراً أو مقطوع الذكر فقط، أو صغيره جداً إلخ، فليس لها الفرقة إلخ. (الدر المختار مع رد المحتار: ۱۳۲/۵، کتاب الطلاق، باب العنین وغیرہ) ظفیر
- (۳) أما نكاح منكوحة الغير ومعتته إلخ لأنه لم يقل أحد بجوازه. (رد المحتار: ۲۰۳/۴، کتاب النکاح، باب المهر، مطلب في النکاح الفاسد) ظفیر
- (۴) جاءت المرأة إلى القاضي بعد مُضيّ الأجلِ وادّعت أنه لم يصل إليها ..... أو أقرّ الزوج أنه لم يصل إليها خيرها القاضي في الفرقة ..... إن اختارت الفرقة، أمر القاضي أن يطلقها طلاقاً بائناً فإن أبي فرق بينهما. (الفتاوى الهندية: ۵۲۴/۱، کتاب الطلاق، الباب الثاني عشر في العنین) ظفیر

توان کی بابت کیا حکم ہے؟ اور نکاح ثانی عدت کے اندر جائز ہے یا نہیں؟ اور ان لوگوں کے لیے کوئی کفارہ یا جزیہ ہے یا نہیں؟ (۱۸۸/۳۲-۱۳۳۳ھ) (۱)

الجواب: عدت کے اندر نکاح ثانی کرنا باطل اور ناجائز ہے، عدت کے اندر نکاح منعقد نہیں ہوتا، عدت کے اندر ہرگز نکاح نہ کرنا چاہیے، عدت طلاق کی تین حیض ہیں، بعد گزرنے تین حیض کے نکاح ثانی کرنا صحیح اور جائز ہے، اور جو اشخاص ایسا کرتے ہیں اور کراتے ہیں وہ مرتکب ہیں فعل حرام کے اور گنہ گار ہیں (۲) ان کے لیے یہی کفارہ ہے کہ توبہ کریں اور آئندہ کو ہرگز ایسا نہ کریں، سوائے توبہ کے اور کوئی جزیہ یا سزا ان کے لیے اس وقت میں نہیں ہو سکتی، البتہ یہ سزا ہو سکتی ہے کہ جو لوگ ایسا کرتے ہیں ان سے متارکت کر دی جاوے، اور کوئی تعلق کسی قسم کا ان سے نہ رکھا جاوے۔ فقط واللہ تعالیٰ اعلم (۴۸۳/۷)

جو نکاح عدت پوری ہونے سے گھنٹہ دو گھنٹہ پہلے ہوا وہ صحیح نہیں

سوال: (۷۸۲) زید کا نکاح عدت گزرنے سے پہلے گھنٹہ دو گھنٹہ ہندہ کے ساتھ غلطی سے ہو گیا تو وہ نکاح نافذ ہوا یا نہیں؟ (۵۵۰/۱۳۳۵ھ)

الجواب: وہ نکاح نافذ و صحیح نہیں ہوا۔ کما فی عامّة المعتمرات (۳) فقط (۴۶۸/۷)

عدت کے اندر دوسرا نکاح درست نہیں؛ البتہ ایک دو طلاق کی

صورت میں شوہر سے عدت میں بھی نکاح درست ہے

سوال: (۷۸۳) ایک شخص نے اپنی عورت کو طلاق دے دی ہے، اس کا نکاح عدت میں

(۱) سوال وجواب رجسٹر نقول فتاویٰ کے مطابق کیے گئے ہیں۔ ۱۲

(۲) أمّا نکاح منکوحۃ الغیر و معتدّۃ إلخ، لم یقل أحد بجوازہ فلم ینعقد أصلاً. (ردّ المحتار:

۵/۱۵۷، کتاب الطّلاق، باب العدة، مطلب فی النّکاح الفاسد و الباطل) ظفیر

(۳) أمّا نکاح منکوحۃ الغیر و معتدّۃ إلخ، لأنّہ لم یقل أحد بجوازہ فلم ینعقد أصلاً. (ردّ

المحتار: ۴/۲۰۳، کتاب النّکاح، باب المهر، مطلب فی النّکاح الفاسد) ظفیر

دوسرے شخص سے کرایا گیا، اب زوج ثانی نے بھی طلاق دے دی، عورت چاہتی ہے کہ میرا نکاح عدت کے اندر زوج اول سے کرا دیا جاوے، آیا اس صورت میں زوج اول سے نکاح اس عورت کا ہو سکتا ہے یا نہیں؟ (۱۳۳۵/۴۸۳)

الجواب: دوسرا نکاح جو عدت کے اندر ہوا باطل ہوا، اس کی طلاق بھی واقع نہ ہوئی<sup>(۱)</sup> اور شوہر اول نے اگر تین طلاق نہ دی تھی بلکہ ایک یا دو طلاق دی تھی تو اگر صریح الفاظ میں طلاق دی تھی تو عدت کے اندر وہ بلا نکاح رجوع کر سکتا ہے، اور اگر صریح الفاظ سے طلاق نہ دی تھی بلکہ کنایہ کے الفاظ سے طلاق دی تھی اور طلاق بائنہ تھی تو بلا نکاح رجعت نہیں ہو سکتی؛ لیکن شوہر اول سے نکاح عدت میں اور بعد عدت کے ہو سکتا ہے، اور اگر تین طلاق دی تھی تو پھر بلا حلالہ شوہر اول سے نکاح صحیح نہ ہوگا<sup>(۲)</sup> فقط واللہ تعالیٰ اعلم (۴۸۵-۴۸۶)

عدت میں کیا ہوا نکاح باطل ہے تو بہ کرے اور

بعد عدت پھر نکاح کرے تو کچھ حرج نہیں

سوال: (۷۸۴) زید نے عورت بیوہ سے ایام عدت میں نکاح کر لیا، اس خیال سے کہ تا ایام حمل و اختتام عدت زید کے والدین عورت کو عدت گزارنے کے لیے اپنے مکان میں نہ رہنے دیں گے، اور زید کا یہ ارادہ تھا کہ عدت کے اندر صحبت نہ کروں گا، اس نکاح کی وجہ سے برادری نے زید کو برادری سے علیحدہ کر دیا اور شرکاء کو بھی، اس صورت میں کیا حکم ہے؟ (۱۳۳۴-۳۳/۱۴۲۴) (۳)

(۱) حوالہ سابقہ ۱۲

(۲) إِذَا طَلَّقَ الرَّجُلُ امْرَأَتَهُ تَطْلِيقَةً رَجْعِيَّةً أَوْ تَطْلِيقَتَيْنِ فَلَهُ أَنْ يَرِاجِعَهَا فِي عَدَّتِهَا رَضِيَتْ بِذَلِكَ أَوْ لَمْ تَرْضَ. (الهداية: ۳۹۴/۲، كتاب الطلاق، باب الرجعة)

وَإِذَا كَانَ الطَّلَاقُ بَائِنًا دُونَ الثَّلَاثِ فَلَهُ أَنْ يَتَزَوَّجَهَا فِي الْعِدَّةِ وَبَعْدَ انْقِضَائِهَا إِنْ خُفِيَ، وَإِنْ كَانَ الطَّلَاقُ ثَلَاثًا إِنْ خُفِيَ، لَمْ تَحِلَّ لَهُ حَتَّى تَنْكَحَ زَوْجًا غَيْرَهُ..... وَيَدْخُلُ بِهَا ثُمَّ يَطْلُقُهَا أَوْ يَمُوتُ عَنْهَا. (الهداية: ۳۹۹/۲، كتاب الطلاق، باب الرجعة، فصل فيما تحل به المطلقة)

(۳) سوال و جواب رجسٹر نقول فتاویٰ کے مطابق کیے گئے ہیں ۱۲

الجواب: عدت حاملہ کی وضع حمل ہے، پس قبل از انقضائے عدت جو نکاح کیا گیا وہ باطل اور حرام ہوا<sup>(۱)</sup> اس کو معدوم سمجھ کر بعد عدت کے پھر نکاح بہ رضائے زوجین ہونا ضروری ہے، اور زید نے اگرچہ کسی خیال سے عدت میں نکاح کیا ہو وہ عاصی اور فاسق ہوا، توبہ کرے اور نکاح پھر بعد عدت کے کرے، اور زید اگر توبہ کرے اور عدت کے ختم ہونے تک اس منکوحہ کو علیحدہ کر دے تو برادری کو چاہیے کہ اس کا قصور معاف سمجھیں اور اس سے میل جول قائم کریں، اس وقت جو کچھ برادری نے زید وغیرہ مجرموں کی تنبیہ کے لیے کیا اچھا کیا، بعد توبہ کرنے کے اور اپنے گناہ سے نادام ہونے کے پھر اس سے میل جول قائم کر لیں۔ فقط واللہ تعالیٰ اعلم (۴۸۷/۷)

شوہر نے تین طلاق دے کر عدت میں جماع کیا اور حمل ہو گیا  
تو دورانِ حمل وہ دوسرے شخص سے نکاح کر سکتی ہے یا نہیں؟

سوال: (۷۸۵) ہندہ کے رشتہ داروں نے زید کو دھمکا کر ہندہ زوجہ زید کو طلاق دلوا دی تین مرتبہ، بعد میں کسی ذریعہ سے زید اور ہندہ دونوں ایک جگہ رہے، اور ہندہ زید سے حاملہ ہو گئی اور اب تک حاملہ ہے، پھر ہندہ نے دوسرے شخص سے نکاح کر لیا؛ یہ نکاح جائز ہے یا نہ؟ اور حمل ہندہ کا حلال ہے یا حرام؟ (۳۸۶/۳۳-۱۳۳۴ھ)<sup>(۲)</sup>

الجواب: اس صورت میں (ہندہ پر)<sup>(۳)</sup> تین طلاق واقع ہو گئی، اور دوسرا نکاح جو ہندہ نے قبل انقضائے عدت کیا وہ صحیح نہیں ہوا، اور عدت اس کی وضع حمل ہے اور زید اگر جانتا تھا کہ ہندہ مجھ پر حرام ہو گئی ہے، اور پھر اس نے اس سے جماع کیا تو یہ زنا ہے اور وہ حمل حرام کا ہے۔ شامی میں ہے: ومفاده أنه لو وطئها بعد الثلاث في العدة بلا نكاح عالماً بحرمتها لا تجب عدة أخرى لأنه زنا، وفي البرازية: طلقها ثلاثاً ووطئها في العدة مع العلم بالحرمة لا تستأنف العدة

(۱) أمّا نکاح منکوحہ الغیر و معتدّته إلخ، لم يقل أحد بجوازه فلم ينعقد أصلاً. (رد المحتار:

۲/۲۰۳، کتاب النکاح، باب المهر، مطلب في النکاح الفاسد) ظفیر

(۲) یہ سوال رجسٹر نقول فتاویٰ کے مطابق کیا گیا ہے۔ ۱۲

(۳) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

بثلاث حیض ويُرجمان إذا علما بالحرمة إلخ<sup>(۱)</sup> (شامی: ۶۹۰/۲) وفي الدر المختار:  
وفي حق الحامل مطلقاً إلخ أو من زنا إلخ وضع جميع حملها إلخ<sup>(۲)</sup> فقط واللہ تعالیٰ اعلم  
(۴۹۸-۴۹۷/۷)

## جس عورت کا شوہر مر جائے وہ کب نکاح کر سکتی ہے؟

سوال: (۷۸۶)..... (الف) بیوہ عورت کا نکاح کم از کم کس قدر مدت میں ہونا چاہیے؟  
آیاتین مہینے سترہ دن میں بھی ہو سکتا ہے یا چار مہینے دس روز ہی مشروط ہیں؟  
(ب) شوہر اول کی فوت گاہ قبل از عدت بلا ضرورت چھوڑنے سے عقد ثانی میں کچھ سقم تو نہیں؟  
(ج) اگر قبل از مدت چار ماہ دس روز نکاح ہوا تو وہ جائز ہے یا نہیں؟ اگر جائز نہیں تو طلاق  
دے کر مکرر اسی شخص سے تو نکاح کرنا ضروری نہیں یا اسی کو مجبوراً ختم عدت پر کرنا ہوگا؟  
(د) نکاح ثانی قبل از عدت ہوا تو شب حیض کی تھی اس وجہ سے مجامعت متروک ہوئی تو اس  
کے واسطے طلاق کی کیا شکل ہے؟  
(ه) کسی شخص کا نکاح بالا اسی طریقہ پر کیا گیا ہو کہ عورت جھوٹی تو صیغ کی گئی ہو اور اس کے  
برخلاف پا کرنا کج متفر ہو گیا ہو تو اس کو کیا کرنا چاہیے اور طاقت آدمی مہر کی بھی نہ رکھتا ہو؟

(۱۳۳۵/۲۰۴ھ)

الجواب: (الف - ه) عدت بیوہ یعنی متوفی عنہا زوجہا کی چار ماہ دس یوم ہے<sup>(۳)</sup> اس مدت  
سے پہلے نکاح نہیں ہو سکتا، اور جو نکاح عدت میں ہوا وہ باطل ہے منعقد نہیں ہوا، اس میں طلاق  
کی ضرورت نہیں ہے، اور نہ وہ عورت اسی مرد سے نکاح کرنے پر مجبور ہے، بعد گزرنے عدت کے

(۱) رد المحتار: ۱۵۹/۵، کتاب الطلاق، باب العدة، مطلب في وطء المعتدة بشبهة.

(۲) الدر المختار مع رد المحتار: ۱۵۲-۱۵۱/۵، کتاب الطلاق، باب العدة، مطلب في عدة  
الموت.

(۳) والعدة للموت أربعة أشهر بالأهلة لو في الغرة ..... وعشرة من الأيام بشرط بقاء  
النكاح صحيحاً إلى الموت مطلقاً. (الدر المختار مع رد المحتار: ۱۵۰/۵، کتاب الطلاق،  
باب العدة، مطلب في عدة الموت) ظفر

جس سے چاہے نکاح کرے، اور ایسے ناجائز نکاح میں بلا دخول وصحبت کے مہر لازم نہیں ہوتا، اگر صحبت ہوگئی ہے تو مہر مثل لازم ہے<sup>(۱)</sup> فقط واللہ تعالیٰ اعلم (۴۸۳/۷-۴۸۴)

## جس کا شوہر مر گیا اُس کا نکاح عدت کے اندر درست نہیں

سوال: (۷۸۷) ایک عورت کا خاوند ۳ ماہ رمضان کو فوت ہوا، پورے چار ماہ گزرنے پر اس کے رشتہ داروں نے اس کا نکاح جبراً ایسے شخص سے کر دیا جس سے وہ متنفر تھی، یہ نکاح ۴ ماہ محرم کو ہوا، کیا یہ نکاح جو عدت کے اندر ہوا جائز ہے؟ (۶۲۸/۷-۱۳۳۷ھ)

الجواب: عدت وفات کی دس دن چار ماہ ہیں، عدت کے ختم ہونے سے پہلے اگر چہ ایک دو دن بھی پہلے ہو نکاح ثانی حرام ہے اور باطل ہے، وہ نکاح شرعاً صحیح نہیں ہوا۔ قال اللہ تعالیٰ: ﴿وَلَا تَعْزِمُوا عُقْدَةَ النِّكَاحِ حَتَّى يَبْلُغَ الْكِتْبُ أَجَلَهُ﴾ (سورہ بقرہ، آیت: ۲۳۵) ترجمہ: ”اور نکاح کا ارادہ نہ کرو یہاں تک کہ عدت پوری ہو جاوے“۔ وقال اللہ تعالیٰ: ﴿وَالَّذِينَ يَتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا الْآيَةَ﴾ (سورہ بقرہ، آیت: ۲۳۴) ترجمہ: ”اور جو لوگ تم میں سے فوت ہو جاویں اور زوجات کو چھوڑیں تو وہ بیوہ عورتیں چار ماہ اور دس دن تک اپنے آپ کو نکاح وغیرہ سے روکیں اور عدت کے پوری ہونے کا انتظار کریں“۔ فقط (۴۸۵/۷)

## صرف وہم وگمان سے شوہر کو مردہ سمجھ کر نکاح ثانی کرنا درست نہیں

سوال: (۷۸۸) امام الدین کا کچھ روپیہ اس کے بھائی کے پاس تھا، اس نے خط لکھا کہ میرا روپیہ بھیج دو، جب روپیہ کے پہنچنے میں دیر ہوئی تو بیماری کی حالت میں وہ خود آیا، اس وقت مرض وبائی تھا اس کے بھائی نے کہا کہ میں نے تمہارا روپیہ بہ ذریعہ منی آرڈر روانہ کر دیا ہے، تم خود جاؤ اور روپیہ وصول کر لو، وہ واپس اپنے وطن کو چلا گیا مگر اس وقت زیادہ بیمار ہو گیا تھا، بھائی اور بھانجے نے ریل میں سوار کر دیا، جب امام الدین وطن نہ پہنچا اس کی بیوی نے اس کے بھائی کو خط لکھا کہ میرے خاوند کو

(۱) بَأَنَّ النِّكَاحَ الْفَاسِدَ إِنَّمَا يَجِبُ فِيهِ مَهْرُ الْمَثَلِ وَالْعِدَّةُ بِالْوِطْءِ لَا بِمَجْرَدِ الْعَقْدِ وَلَا بِالْخُلُوةِ (رد المحتار: ۵/۱۵۷، کتاب الطلاق، باب العدة، مطلب في النكاح الفاسد والباطل) ظفیر



جلد بھیج دو؛ تاکہ روپیہ منی آرڈر کا وصول کریں، یہاں سے جواب لکھا گیا کہ اس کو فلاں تاریخ کو ریل میں سوار کرادیا تھا اور وہ بیمار بھی تھا، تب اس کی بیوی بچوں کو فکر ہوا، اور تلاش سے بھی پتہ نہ چلا، اس کی بیوی نے یہ سمجھ کر کہ وہ مر گیا عدت وفات گزار کر نکاح کر لیا، آیا یہ نکاح اس صورت میں صحیح ہوا یا نہیں؟ (۱۳۳۷/۱۴۷۱ھ)

**الجواب:** مسئلہ یہ ہے کہ اگر عورت کو یہ خبر پہنچی کہ تیرا شوہر مر گیا ہے، اور اس خبر پر اس نے عدت وفات دس دن چار ماہ پورے کر کے دوسرا نکاح کیا تو دوسرا نکاح صحیح ہے، اور اگر بلا کسی کی خبر دینے کے محض یہ خیال کر کے کہ میرا شوہر فوت ہو گیا ہوگا ورنہ ضرور آتا، عدت گزار کر نکاح ثانی کیا تو نکاح ثانی اس صورت میں صحیح نہیں ہوا۔ درمختار میں ہے: غاب عن امرأته فتزوّجت بآخر إلخ (الدّر المختار) قولہ: (غاب عن امرأته إلخ) شامل لما إذا بلغها موته أو طلاقه فاعتدت وتزوّجت إلخ<sup>(۱)</sup> (شامی) فقط واللہ تعالیٰ اعلم (۷/۴۷۸-۴۷۹)

**متوفی کی منکوحہ جو اس کی حیات میں حاملہ عن الزنا ہو**

**وضع حمل سے قبل زانی سے نکاح نہیں کر سکتی ہے**

**سوال:** (۷۸۹) زید کا ہندہ سے نکاح ہوا، ہندہ چند ماہ اپنے شوہر کے پاس رہ کر اپنے عزیزوں میں آگئی، اور چند سال رہی، کچھ دن بعد ہندہ اور خالد میں تعلقات ہو گئے اور خالد سے ہندہ کو حمل رہ گیا، حمل سے تین ماہ بعد ہندہ کے عزیزوں نے خالد کو زید کے انتقال کی خبر دی، اور اس قدر مدت کے بعد خبر دی جو ایام عدت کے برابر ہے، اس صورت میں دونوں کا نکاح صحیح ہو سکتا ہے یا نہیں؟ (۱۳۳۷/۱۱۸۶ھ)

**الجواب:** ہندہ کا نکاح خالد سے بعد وضع حمل کے ہو سکتا ہے، اس سے پہلے درست نہیں، کیوں کہ مسئلہ یہ ہے کہ شوہر کی موت سے اگر دو برس کے اندر بچہ پیدا ہو جائے تو نسب اس کا شوہر متوفی سے ثابت ہوتا ہے۔ كما في الدر المختار: ويثبت نسب ولد معتدة الموت لأقل

(۱) الدر المختار و رد المحتار: ۵/۱۹۹، کتاب الطلاق، باب العدة، فصل في ثبوت النسب، مطلب في ثبوت كرامات الأولياء والاستخدامات.

منہما من وقتہ ای الموت إذا كانت كبيرة ولو غير مدخول بها إلخ<sup>(۱)</sup> (باب ثبوت النسب) وفيه أيضًا من العدة: وفي حق الحامل مطلقًا ولو أمة أو كتابية أو من زنا بأن تزوج حبلى من زنا ودخل بها ثم مات إلخ، وضع جميع حملها إلخ<sup>(۲)</sup> فقط واللہ تعالیٰ اعلم (۴۷۶/۷)

## عدت میں نکاح کرنے سے جو اولاد پیدا ہو اس کے نسب کا حکم

سوال: (۷۹۰) ایک شخص نے عدت میں ایک عورت سے نکاح کیا، اور اس سے اولاد پیدا ہوئی اور اس کو معلوم ہو؛ یہ نکاح شرع میں جائز ہے؟ اور نسب ثابت ہوتا ہے؟ اور اولاد اس کی وارث بنتی ہے یا نہیں؟ (۱۵۴۷/۲۹-۱۳۳۰ھ)<sup>(۳)</sup>

الجواب: عدت میں نکاح باطل ہے؛ لیکن نسب ثابت ہے، اور اولاد وارث ہوگی<sup>(۴)</sup> فقط واللہ اعلم {کتبہ: عزیز الرحمن مفتی مدرسہ ہذا}<sup>(۵)</sup> فقط واللہ تعالیٰ اعلم (۴۶۸/۷)

## سرکاری فیصلہ سے اصل نکاح میں کوئی فرق

### نہیں آیا دوسرا نکاح درست نہیں

سوال: (۷۹۱) ایک شخص کا نکاح ایک عورت کے ہمراہ ہوا، عرصہ تک زوجین رضامند رہے، بعد مدت ایک غیر شخص نے اس عورت کو بہکا کر شوہر کے گھر سے نکال لی، اور اپنے ہمراہ لے گیا،

(۱) الدر المختار مع رد المحتار: ۵/۱۸۸-۱۸۹، کتاب الطلاق، باب العدة، فصل في ثبوت النسب، مطلب في ثبوت النسب من الصغيرة.

(۲) الدر المختار مع رد المحتار: ۵/۱۵۱-۱۵۲، کتاب الطلاق، باب العدة، مطلب في عدة الموت.

(۳) یہ سوال رجسٹر نقول فتاویٰ کے مطابق کیا گیا ہے۔ ۱۲

(۴) وتقدم في باب المهر أنّ الدخول في النكاح الفاسد موجب للعدة وثبوت النسب. (رد المحتار: ۵/۱۵۷، کتاب الطلاق، باب العدة، مطلب في النكاح الفاسد والباطل) ظفیر

(۵) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

شوہر نے دعویٰ کر دیا؛ لیکن حاکم نے اس عورت کو اختیار دے دیا کہ جس کے پاس چاہے رہے، اور قانوناً اس کے نکاح کا ثبوت نہیں کیا، دریافت طلب یہ ہے کہ اس شخص کا نکاح سرکاری قانون سے نہ ہونے سے شرعی نکاح ثابت شدہ کو صدمہ پہنچتا ہے یا نہیں؟ اور وہ شخص بہکانے والا کہ جس کے پاس اب وہ عورت ہے اور نکاح کر لیا ہے؛ شرعاً مجرم ہے یا نہیں؟ (۱/۴۴-۱۳۴۵ھ)

الجواب: اس سے نکاح ثابت شدہ شرعی میں کچھ خلل نہیں آتا، اور اغواء کنندہ کا نکاح اس عورت سے نہیں ہو سکتا؛ کیوں کہ منکوحۃ الغیر سے نکاح صحیح نہیں ہو سکتا۔ قال اللہ تعالیٰ: ﴿وَالْمُحْصَنَاتُ مِنَ النِّسَاءِ﴾ (سورہ نساء، آیت: ۲۴) فقط واللہ تعالیٰ اعلم (۷/۵۰۰)

## عورت؛ سرکاری عدالت سے طلاق کی ڈگری

### لے کر دوسرے شخص سے نکاح نہیں کر سکتی

سوال: (۷۹۲) زید نے پیر سا لگی میں ہندہ نو جوان سے نکاح کیا، بعد چند روز کے ہندہ نے زید سے طلاق مانگی کہ میں مہر معاف کر دوں تم طلاق دے دو، زید نے طلاق سے انکار کیا، ہندہ کے دعویٰ کرنے پر حاکم عدالت نے ہندہ کو طلاق کی ڈگری دے دی، اب ہندہ دوسرے شخص سے نکاح کر سکتی ہے یا نہیں؟ (۱۳۴۰/۶۹۷ھ)

الجواب: اس صورت میں ہندہ دوسرے شخص سے نکاح نہیں کر سکتی۔ فقط (کیوں کہ یہ ڈگری شرعاً طلاق کے حکم میں نہیں ہے۔ ظفیر) (۷/۵۱۶)

## اگر کوئی سرکاری عدالت سے شوہر کے خلاف فیصلہ حاصل

### کر کے اس کی بیوی سے نکاح ثانی کرے تو کیا حکم ہے؟

سوال: (۷۹۳) زید نے ہندہ اپنی زوجہ کو میکے نہ جانے دیا، ایک اجنبی آدمی جبراً و قہراً زید کی بیوی کو لے گیا اور چار ماہ اپنے گھر رکھا، زید نے عدالت میں دعویٰ کیا، فیصلہ زید کے خلاف ہوا تو ایسی صورت میں اجنبی شخص ہندہ سے نکاح کر سکتا ہے یا نہیں؟ (۱۳۳۶-۳۵/۵۸۶ھ)

الجواب: فیصلہ خلاف ہونے پر زید کی زوجہ زید کے نکاح سے خارج نہیں ہوئی، اور وہ شخص اجنبی اس عورت سے نکاح نہیں کر سکتا، کیوں کہ منکوحۃ الغیر سے نکاح حرام ہے، قال اللہ تعالیٰ: ﴿وَالْمُحْصَنَاتُ مِنَ النِّسَاءِ﴾ (سورہ نساء، آیت: ۲۴) یعنی حرام ہے نکاح خاوند والی عورتوں سے۔ فقط واللہ تعالیٰ اعلم (۴۷۵/۷)

## عدالت شوہر کا دعویٰ خارج کر دے تو اس سے

### عورت کو دوسری شادی کا حق نہیں ہوتا

سوال: (۷۹۴) ایک عورت بیوہ نے ایک مرد کے ساتھ نکاح کیا، اور چار ماہ تک اس کے گھر میں رہی، پھر گھر سے نکل گئی، بہ وجہ تکرار شدید کے کہ شخص نکاح کی منکوحہ قدیم بھی ہے، اور عمر نکاح کی ساٹھ پینسٹھ سال ہے، اب وہ عورت اس کے گھر میں رہنے سے قطعاً انکار کرتی ہے، شخص مذکور لینے کو آیا اس کے ساتھ نہیں گئی، اور مرد پر بہت کچھ تشدد کیا لاٹھی بھی ماری؛ اور دوسری جگہ نکاح کر لیا، ایک ماہ یا دو ماہ بعد وہاں سے بھی کہیں اور چلی گئی، اب اس شخص نے جس کے یہاں چار ماہ تک رہی تھی عدالت مجاز میں دعویٰ کیا، عورت گرفتار ہوئی، عورت کا بیان لے کر عدالت نے دعویٰ اس شخص کا خارج کر دیا، اور عورت کو خود مختار کر دیا، اب یہ عورت ایک اور شخص سے نکاح کرنا چاہتی ہے کر سکتی ہے یا نہیں؟

(۱۳۳۶-۳۵/۶۹۸ھ)

الجواب: جب تک وہ شخص جس نے اس بیوہ سے نکاح کیا تھا اور عدالت مجاز سے اس کا دعویٰ خارج ہو گیا، طلاق نہ دے اور عدت نہ گزر جاوے دوسرے شخص سے وہ عورت نکاح نہیں کر سکتی، اگر کرے گی نکاح باطل متصور ہوگا<sup>(۱)</sup> فقط واللہ تعالیٰ اعلم (۴۷۹/۷-۴۸۰)

## غیر مطلقہ سے نکاح عدالت کے فیصلہ کے باوجود جائز نہیں

سوال: (۷۹۵) اصغری و اکبری دو بہنیں ہیں، اصغری کا نکاح زید کے ساتھ ہوا؛ لیکن کچھ عرصے بعد (اکبری نے عمر سے)<sup>(۲)</sup> اصغری کے ساتھ اپنے نکاح کا دعویٰ عدالت میں دائر کرنا کر بلکہ

(۱) ﴿وَالْمُحْصَنَاتُ مِنَ النِّسَاءِ﴾ (سورہ نساء، آیت: ۲۴)

(۲) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

ثابت کر کے اصغری کو اپنے قبضے میں کر کے نکاح کر لیا بغیر طلاق دینے زید کے، اور اکبری نے زید سے اپنا نکاح کر لیا، بعدہ عمر پاگل ہو کر پاگل خانہ پہنچ گیا، جس کو آٹھ دس سال ہوئے اور لا علاج ہے، اصغری بکر کے پاس رہنے لگی جس سے بغیر نکاح کے ایک لڑکا تولد ہوا؛ جواب سات آٹھ سال کا ہو چکا ہے، لیکن اب بکر اصغری کے ساتھ نکاح کرنا چاہتا ہے، زید و عمر سے طلاق نامہ حاصل کرنا ناممکن ہے، شرعاً جائز ہے؟ (۱۳۳۹/۶۸۲ھ)

الجواب: جب تک زید اصغری کو طلاق نہ دیوے اور عدت نہ گزر جاوے اس وقت تک بکر کے ساتھ اس کا نکاح صحیح نہ ہوگا، اور عمر کے ساتھ بھی اصغری کا نکاح جائز نہ ہوا تھا<sup>(۱)</sup> اور نہ زید کا اکبری کے ساتھ نکاح ہوا؛ کیوں کہ اکبری کی بہن اصغری زید کے نکاح میں ہنوز موجود ہے<sup>(۲)</sup> فقط واللہ تعالیٰ اعلم (۴/۲۸۱)

## سرکاری عدالت نے فاسق گواہوں سے جو

### ثابت کیا وہ صحیح نہیں مرد کی بات معتبر ہے

سوال: (۷۹۶) زید نے اپنی بیوی ہندہ کو طلاق واحدی، بعد پندرہ یوم کے رجعت کر لی، بعد سولہ سال کے دونوں میں نا اتفاقی ہوئی، ایک شخص شریک زید کے بہکانے سے زید کے مکان سے فرار ہو گئی، بعد چند روز کے آ کر تین طلاق کی مقرر ہوئی، پنچایت میں گواہوں نے بیان کیا کہ مجھے یاد نہیں ہے کہ زید نے طلاق واحدی تھی یا ثلاثہ، زید سے قسم لی گئی، زید نے طلاق واحدی قسم کھائی، پھر ہندہ نے عدالت دیوانی میں دعویٰ کر کے فاسق گواہوں کو پیش کر کے عدالت سے طلاق کی ڈگری حاصل کی، صورتِ مسئلہ میں ہندہ کے گواہ معتبر ہوں گے، یا زید کی قسم؟ (۱۳۴۰/۶۹۸ھ)

(۱) أمّا نکاح منکوحۃ الغیر إلخ، لأنّہ لم یقل أحد بجوازہ فلم ینعقد أصلاً. (ردّ المحتار:

۲/۲۰۳، کتاب النکاح، باب المہر، مطلب فی النکاح الفاسد) اور حکومت کا فیصلہ غلط ہے۔ ظفیر

(۲) وحرم الجمع بین المحارم نکاحاً ..... وعدة. (الدّر المختار مع ردّ المحتار: ۲/۹۳،

کتاب النکاح، فصل فی المحرمات) ظفیر

الجواب: گواہان مذکورین کی گواہی شرعاً معتبر نہیں ہے<sup>(۱)</sup> بلکہ زید کا قول اور حلف معتبر ہے، اور اس شریک فاسق سے متارکت درست ہے اور ہندہ بہ دستور زید کی زوجہ ہے، اور اس شریک کو ہندہ سے نکاح کرنا درست نہیں ہے۔ ھكذا في كتب الفقه<sup>(۲)</sup> فقط واللہ اعلم (۵۱۹/۷-۵۲۰)

## عورت کے انکار یا عدالت کے فیصلہ سے نکاح ختم نہیں ہوتا

### بدون طلاق شوہر اول دوسرا نکاح درست نہیں

سوال: (۷۹۷) ہندہ کا ایک شخص سے نکاح ہوا تھا؛ لیکن دو تین سال بعد منکر نکاح ہو کر شوہر کے مکان میں نہیں جاتی ہے، شوہر نے مجبور ہو کر دعویٰ عدالت میں دائر کیا، حاکم نے گواہ لے کر یہ فیصلہ کیا کہ نکاح ہونے کا مجھے اعتبار نہیں ہے، اب ہندہ دوسرے مرد سے نکاح کر سکتی ہے یا نہیں؟ (۱۰۳۰/۱۰۳۵ھ)

الجواب: اگر نکاح درحقیقت ہو گیا تھا تو عورت کے انکار کرنے سے نکاح نہیں ٹوٹا، اس عورت کو دوسرے مرد سے نکاح درست نہیں ہے، جب کہ اس کو معلوم ہے کہ میرا نکاح اول شخص سے ہو گیا ہے، باقی ثبوت نکاح عندالحاکم دو گواہان عادل سے ہو سکتا ہے<sup>(۳)</sup> پس شوہر دعویٰ نکاح کا کرے اور عورت انکار کرے تو مرد اگر دو گواہ عادل نکاح کے پیش کرے تو نکاح ثابت ہوگا ورنہ ثابت نہ ہوگا، لیکن عورت کو جب کہ معلوم ہے کہ میرا نکاح اس سے ہو چکا ہے تو حاکم وقت کے نزدیک ثابت نہ ہونے سے اس کو یہ درست نہیں ہے کہ بدون طلاق دینے شوہر اول کے دوسرے شخص سے نکاح کرے۔ قال في الشامي: أما نكاح منكوحه الغير ومعتدته فالدخول فيه

(۱) والفساق أنما تُردّ شهادته بتهمة الكذب. (رد المحتار: ۸/۱۶۷، کتاب الشہادات، باب القبول وعدمه) ظفیر

(۲) غیر مسلم عدالت کا فیصلہ نکاح و طلاق میں شرعاً نافذ نہیں ہے۔ دیکھیے: ”الحيلة الناجزة“۔ ظفیر

(۳) ونصابها - أي الشهادة - لغيرها من الحقوق سواء كان الحق مالا أو غيره كنكاح و طلاق و وكالة إلخ رجلا ..... أو رجل وامرأتان. (الدر المختار مع رد المحتار: ۸/۱۵۸، کتاب الشہادات) ظفیر

لا یوجب العدة إن علم أنها للغير لأنه لم يقل أحد بجوازه فلم یعتقد أصلاً إلخ (۱) (شامی: ۳۵۰/۲) فقط واللہ تعالیٰ اعلم (۴۷۳/۷)

## شوہر اوّل کی طلاق کے بعد عدت گزار کر دوسرا نکاح کر لیا اب پہلا

شوہر عدالت کے ذریعہ عورت کو واپس لے لے تو کیا حکم ہے؟

سوال: (۷۹۸) خلاصہ سوال یہ ہے کہ میاں دین نے اپنی زوجہ بتولن کو خط میں طلاق بائن لکھ کر بھیج دی، عورت نے دوسرا نکاح کر لیا، اس کے بعد جب میاں دین گھر آیا تو اس نے ناش کی کہ میری عورت کو فلاں فلاں شخص نے بھگا دیا، بہ خوف قید عقد ثانی والے (شوہر) نے انکار کر دیا کہ میرے یہاں عورت نہیں ہے، عدالت نے مسماۃ بتولن میاں دین کو واپس کرادی تو وہ عورت میاں دین کے لیے حلال ہے یا نہیں؟ (۶۰۴/۶۱-۱۳۴۷ھ)

الجواب: اس صورت میں موافق اس طلاق نامہ کے اگر یہ طلاق نامہ میاں دین کا لکھا ہوا ہے یا اس نے دوسرے شخص سے لکھوا کر اس کی تصدیق کی اور خوشی سے دستخط کر دیئے تو اس کی زوجہ پر طلاق بائنہ واقع ہوگی (۲) اور عدت کے بعد جو دوسرے شخص سے اس نے نکاح کیا وہ صحیح ہو گیا، اب وہ عورت میاں دین کے لیے حلال نہیں ہے، البتہ اگر (وہ) (۳) طلاق نامہ لکھنے سے یا اس کے تسلیم کرنے سے انکار کرے اور دو گواہ عادل نہ ہوں تو پھر وہ عورت میاں دین کے لیے حلال ہے۔ فقط (۴۷۲-۴۷۱/۷)

(۱) ردّ المحتار: ۵/۱۵۷، کتاب الطلاق، باب العدة، مطلب في النكاح الفاسد والباطل.  
(۲) كَتَبَ الطَّلَاقُ، وَإِنْ مُسْتَيِّنًا عَلَىٰ نَحْوِ لَوْحٍ وَقَعَ إِنْ نَوَىٰ، وَقِيلَ: مُطْلَقًا، وَلَوْ عَلَىٰ نَحْوِ الْمَاءِ فَلَا مُطْلَقًا. وَلَوْ كَتَبَ عَلَىٰ وَجْهِ الرِّسَالَةِ وَالْخَطَابِ، كَأَنْ يَكْتُبَ: يَا فُلَانَةُ! إِذَا أَتَاكَ كِتَابِي هَذَا فَأَنْتِ طَالِقٌ طُلِّقْتُ بِوَصُولِ الْكِتَابِ (الدَّرِّ الْمُخْتَارِ) إِمَّا أَنْ أُرْسَلَ الطَّلَاقُ بِأَنْ كَتَبَ: أَمَّا بَعْدُ فَأَنْتِ طَالِقٌ، فَكَمَا كَتَبَ هَذَا يَقَعُ الطَّلَاقُ وَتَلْزَمُهَا الْعِدَّةُ مِنْ وَقْتِ الْكِتَابَةِ. (الدَّرِّ الْمُخْتَارِ وَرَدِّ الْمُحْتَارِ: ۴/۳۳۶، كتاب الطلاق، مطلب في الطلاق بالكتابة، قبيل باب الصريح) ظفیر

(۳) مطبوعہ فتاویٰ میں (وہ) کی جگہ ”لوگوں کو“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

جب تک شوہر ثانی طلاق نہ دے عورت کا نکاح شوہر اول سے نہیں ہو سکتا اگرچہ عدالت دوسرے شوہر سے تفریق بھی کرادے

سوال: (۷۹۹) زید ہندہ را شادی کردہ باوے سہ سال روزگار گذرانید، بعد ازاں جہت عدم موافقت بازید بہ خانہ پدر رفتہ دو سال بسر برد، وزید گاہ گاہ برائے آوردن اومی رفتے اما او برآمدن راضی نشدے، وبعد دو سال ہندہ نوٹسے اعلان نمود کہ اندریں مدت مرا خور و پوش دادہ بہ خانہ تو بروی، وگرنہ من حسب تفویض طلاق کا بین نامہ نفس خود را طلاق خواہم داد، زید نوٹس را نہ گرفت و خاموش ماند، بعد ازاں ہندہ پیش قاضی رجسٹر رفتہ بہ حضور قاضی نفس خود را سہ طلاق داد، قاضی انگشت زدہ گرفتہ طلاق نامہ رجسٹری نمود، پس از یک سال عمر و از ہندہ نکاح کرد، و ہندہ نزد عمر و بست روز ماندہ باز نزد زید آمد، پس عمر و بہ نام زید مذکور و خالد و دیگر بایں طور فوض دائے نمود کہ زید و خالد زخم را از خانہ من بردند، و طلاق نامہ ہندہ پیش حاکم نمود، زید و خالد و ہندہ بہ روز مقررہ پیش حاکم زمان حاضر شدند، ہندہ جواب داد کہ زید شوہر من است بہ خانہ او ماندم، و عمر و شوہر من نے، پرسیدہ شد کہ شادی از عمر و کردہ؟ جواب داد کہ نہ، باز پرسیدہ شد کہ ایں طلاق نامہ رجسٹری کردہ دادا؟ جواب داد کہ من ندانم لیکن از انگشت من زدہ گرفت، بعد ازاں حاکم ہر دو زوج و ہندہ را معائنہ نمودہ حکم داد کہ ایں برائے زید است نہ عمر و پس بہ حسب دادن حاکم کافر بر زید را بعد عدت شبہ حلال گرد دیانہ؟ (۱۳۳۵/۲۸۰ھ)

الجواب: ہر گاہ ہندہ موافق تفویض زید نفس خود را سہ طلاق داد، و ہندہ بعد عدت بہ عمر و نکاح کرد، دریں صورت حکم حاکم بہ آنکہ ہندہ زوجہ زید است، ہندہ را برائے زید حلال نمی کند کہ از شرائط نفوذ قضاء باطناً ایں است کہ آل زن منکوحہ غیر نہ باشد۔ فی الشّامی: قوله: (و کما لو کانت المرأة محرمة إلخ) هذا محترز قوله: "حيث كان المحلل قابلاً" أهـ، ح. فإذا ادّعى أنّها زوجته وأثبت ذلك بشهادة الزور، و هو يعلم أنّها محرمة عليه بكونها منکوحہ الغير أو معتدّته أو بكونها مرتدّة فإنّہ لا ینفذ باطناً اتّفاقاً إلخ<sup>(۱)</sup> (رد المحتار: ۴/۳۳۴)

فقط واللہ تعالیٰ اعلم (۷/۴۹۵-۴۹۶ھ)

(۱) رد المحتار: ۸/۸۷-۸۸، کتاب القضاء، فصل فی الحبس، مطلب فی القضاء بشهادة الزور



ترجمہ سوال: (۷۹۹) زید نے ہندہ سے شادی کر کے اس کے ساتھ تین سال وقت گزارا، اس کے بعد زید کے ساتھ موافقت نہ ہونے کی وجہ سے وہ اپنے باپ کے گھر جا کر دو سال رہی، اور زید بار بار اس کو لانے کے لیے جاتا رہا، مگر وہ آنے پر راضی نہ ہوئی، اور دو سال بعد ہندہ نے ایک نوٹس جاری کیا کہ تم اس مدت کے اندر مجھے نان و نفقہ دے کر اپنے گھر لے جاؤ، ورنہ نکاح کے دستاویز کے؛ طلاق تفویض کرنے کے لحاظ سے میں خود کو طلاق دے دوں گی، زید نے نوٹس نہیں لیا اور خاموش رہا، اس کے بعد ہندہ نے قاضی کے سامنے رجسٹر لے جا کر قاضی کی موجودگی میں خود کو تین طلاق دے دی، قاضی نے انگوٹھے کا نشان لے کر طلاق نامہ کی رجسٹری کر دی، ایک سال بعد عمرو نے ہندہ سے نکاح کیا اور ہندہ عمرو کے پاس بیس روز رہ کر زید کے پاس واپس آ گئی، پھر عمرو نے زید مذکور، خالد اور دیگر لوگوں کے نام سے اس طرح رپورٹ لکھوائی کہ زید و خالد میری بیوی کو میرے گھر سے لے گئے، اور اس نے ہندہ کا طلاق نامہ حاکم کے سامنے پیش کیا، زید، خالد اور ہندہ مقررہ دن حاکم وقت کے سامنے پیش ہوئے، ہندہ نے جواب دیا کہ زید میرا خاوند ہے، اُسی کے گھر رہوں گی اور عمرو میرا خاوند نہیں ہے۔

دریافت کیا گیا کہ تم نے عمرو سے شادی کی ہے؟ جواب دیا کہ نہیں، پھر دریافت کیا گیا کہ رجسٹری کیا ہوا یہ طلاق نامہ تم نے دیا ہے؟ جواب دیا کہ میں نے نہیں دیا؛ لیکن میرے انگوٹھے کا نشان لیا گیا ہے، اس کے بعد حاکم نے دونوں شوہر اور ہندہ کو معائنہ کرا کر فیصلہ دیا کہ یہ (ہندہ) زید کی ہے نہ کہ عمرو کی، پس کافر حاکم کے (فیصلہ) دینے کے اعتبار سے وہ زید پر عدت شبہ کے بعد حلال ہو جائے گی یا نہ؟

الجواب: جب کہ ہندہ نے تفویض زید کے موافق خود کو تین طلاق دے دی، اور ہندہ نے عدت کے بعد عمرو کے ساتھ نکاح کر لیا، تو اس صورت میں حاکم کا یہ فیصلہ کہ ہندہ زید کی بیوی ہے؛ ہندہ کو زید کے واسطے حلال نہیں کرے گا؛ اس لیے کہ قضاء کے باطن نافذ ہونے کی شرائط میں سے یہ ہے کہ وہ عورت منکوحہ غیر نہ ہو۔ شامی میں ہے: قوله: (و کما لو كانت المرأة محرمة إلخ) هذا محترز إلخ. فقط واللہ تعالیٰ اعلم

## جو منکوحہ عورت جبراً نکاح سابق سے انکار کر دے

### تو اس کے نکاح ثانی کا کیا حکم ہے؟

سوال: (۸۰۰) ہندہ بیوہ نے اپنا نکاح اپنی رضا سے کیا اور گواہ بھی موجود ہیں، اب اس عورت کو کسی نے مار پیٹ کر نکاح سے منکر کرادیا، اور نکاح خواں سے بھی انکار نکاح کرادیا، اب وہ نکاح خواں اس عورت کا نکاح دوسرے شخص سے کرتا ہے، حالاں کہ پہلے نکاح کا بھی مقرر ہے مگر جبراً منکر ہے، کوئی عالم صاحب کہتے ہیں کہ جب عورت منکر ہے تو نکاح فسخ ہو سکتا ہے تو اس صورت میں کیا حکم ہے؟ اور عورت سے خلوت بھی ہو چکی ہے پہلے شوہر سے؟ (۸۱/۷۴۲-۱۳۳۵ھ)

الجواب: بیوہ بالغہ کا نکاح خود اس کی رضا و اجازت سے کفو میں صحیح ہو جاتا ہے، اور جب کہ دو گواہ عادل نکاح کے موجود ہوں تو عورت کا انکار شرعاً معتبر نہیں ہے<sup>(۱)</sup> اور اس صورت میں دوسرے شخص سے نکاح اس کا جائز نہیں ہے، اور نکاح کرنے والا وغیرہ شرکاء سب عاصی و فاسق ہیں اور اگر دو گواہ معتبر نکاح سابق کے موجود نہیں ہیں اور عورت منکر ہے تو پھر وہ نکاح ثابت نہیں ہے، ایسی حالت میں کسی عالم کا فسخ یا عدم جواز کا حکم کرنا صحیح ہے۔ فقط واللہ تعالیٰ اعلم (۷/۷۷۰)

## نکاح کے بعد لڑکی اور اُس کے باپ کے

### انکار کی وجہ سے نکاح ثانی درست نہیں

سوال: (۸۰۱) ایک شخص نے اپنی دختر کا نکاح ایک جگہ کر دیا، بعد میں کسی وجہ سے دختر اور اس کا باپ دونوں منکر ہو گئے اس صورت میں وہ نکاح صحیح رہا یا نہیں؟ (۸۵/۲۵۸۵-۱۳۳۵ھ)

الجواب: جس سے پہلے نکاح ہوا وہ صحیح ہو گیا دوسری جگہ اس کا نکاح صحیح نہیں ہے، اور بعد نکاح کر دینے کے ولی یا خود دختر کے انکار کر دینے سے نکاح مذکور فسخ نہیں ہو سکتا، شوہر دعویٰ کر کے اپنی زوجہ کو رخصت کر سکتا ہے۔ فقط واللہ تعالیٰ اعلم (۷/۷۷۱)

(۱) فنفسد نکاح حرّة مکلفّة بلا رضا ولي إلخ، وله..... الاعتراض في غير الكفاءة. (الدر المختار مع رد المحتار: ۴/۱۱۵-۱۱۶، کتاب النکاح، باب الولي) ظفیر

## تجدید نکاح کے وقت بیوی کا تجدید سے

### انکار کر کے نکاح ثانی کرنا کیسا ہے؟

سوال: (۸۰۲) زید نے کہا کہ اگر میں بسم اللہ الرحمن الرحیم کے باپ کا نام نہ بتا سکوں تو میری بیوی پر طلاق ہے، اور باپ کا نام نہ بتا سکا تو کیا حکم ہے؟ اس پر مجیب نے احتیاطاً تجدیدِ ایمان و تجدیدِ نکاح کا حکم دیا، زید جب تجدیدِ نکاح کے لیے اپنی زوجہ کے پاس گیا تو زوجہ نے انکار کیا اور شوہر ثانی کا ارادہ ظاہر کیا، آیا زوجہ زید زوج ثانی کی زوجیت میں جاسکتی ہے یا نہیں؟ (۱۳۴۵/۲۷۷) **الجواب:** اقول وباللہ التوفیق: چوں کہ حکم تجدیدِ ایمان و تجدیدِ نکاح اس صورت میں احتیاطاً تھا؛ نہ اس وجہ سے کہ یقیناً وہ کافر ہو گیا، لٰنہ متی ممکن التأویل وإن کان ضعیفاً لا یحکم بکفر المسلم<sup>(۱)</sup> (رد المحتار وغیرہ) لہذا عورت مذکورہ کو یہ جائز نہیں ہے کہ بدون طلاق زید و انقضاء عدت دوسرے شخص سے نکاح کر سکے۔ درمختار میں ہے: وما فیہ خلاف یؤمر بالاستغفار والتوبة وتجديد النکاح إلخ (الدّر المختار) قولہ: (وتجدید النکاح) أي احتیاطاً إلخ وقولہ: (احتیاطاً) أي یأمرہ المفتی بالتجدید لیکون وطؤه حلالاً باتفاق، وظاہرہ أنّه لا یحکم القاضی بالفرقة بينهما، وتقدم أنّ المراد بالاختلاف ولو رواية ضعيفة<sup>(۲)</sup> (رد المحتار شامی: ۳/۲۹۹) فقط واللہ تعالیٰ اعلم (۲۸۶-۲۸۷/۷)

(۱) تفصیل کے لیے دیکھیں: الدّر المختار و رد المحتار: ۶/۲۷۸-۲۷۹، کتاب الجہاد، باب

المرتد، مطلب فی حکم من شتم دین مسلم.

(۲) الدّر المختار و رد المحتار: ۶/۲۹۸، کتاب الجہاد، باب المرتد، مطلب جملة من

لا یقتل إذا ارتد.

## حرمتِ نکاح بہ سبب طلاق

غیر مدخولہ بیوی کو تین طلاق دی تو حلالہ کے

بغیر اس سے نکاح کرنا جائز ہے یا نہیں؟

سوال: (۸۰۳) زید نے اپنی منکوحہ غیر مدخولہ کو تین طلاق دی، آیا ایک سال کے بعد بلا حلالہ کے زید کے نکاح میں آسکتی ہے یا نہیں؟ (۱۳۳۷/۲۵۶۸)

الجواب: کتب فقہ میں ہے کہ اگر غیر مدخولہ کو تین طلاق متفرق طریق سے دی جاویں تو وہ ایک طلاق سے بائنہ ہو جاتی ہے؛ دوسری اور تیسری طلاق اس پر واقع نہیں ہوتی، اور اگر اکٹھی تین طلاق ایک کلمہ سے دی جاویں؛ مثلاً یہ کہے کہ اَنْتِ طَالِقٌ ثَلَاثًا یعنی ”تجھ کو تین طلاق ہے“ تو تینوں واقع ہو جاتی ہیں<sup>(۱)</sup> اس صورت میں بدون حلالہ کے اس سے نکاح درست نہیں اور پہلی صورت میں بلا حلالہ کے نکاح صحیح ہے<sup>(۲)</sup> فقط واللہ تعالیٰ اعلم (۴۹۰/۷)

(۱) قال لزوجته غير المدخول بها اَنْتِ طَالِقٌ ..... ثلاثًا ..... وقعن إِنْخ، وَإِنْ فَرَّق ..... بَانَتْ بِالْأُولَى لَا إِلَى عِدَّةٍ ..... لَمْ تَقْعِ الثَّانِيَةُ. (الدَّرَّ الْمُخْتَارُ مَعَ رَدِّ الْمُخْتَارِ: ۳۸۰-۳۸۲، كتاب الطَّلَاق، باب طلاق غير المدخول بها) ظفیر

(۲) وَإِنْ كَانَ الطَّلَاقُ ثَلَاثًا فِي الْحَرَّةِ إِنْخ، لَمْ تَحُلْ لَهُ حَتَّى تَنْكَحَ زَوْجًا غَيْرَهُ نِكَاحًا صَحِيحًا وَيَدْخُلَ بِهَا ثُمَّ يَطْلُقَهَا أَوْ يَمُوتَ عَنْهَا. (الهِدَايَةُ: ۳۹۹/۲، كتاب الطَّلَاق، باب الرَّجْعَةُ، فصل فيما تحلُّ به المطلقة)

أَوْ إِذَا كَانَ الطَّلَاقُ بَائِنًا ..... فَلَهُ أَنْ يَتَزَوَّجَ فِي الْعِدَّةِ وَبَعْدَ انْقِضَائِهَا. (حَوَالَهُ بِالَا) ظفیر

## مدخولہ سے تین طلاق کے بعد بلا حلالہ نکاح درست نہیں

سوال: (۸۰۴) ایک شخص نے اپنی عورت کو تین طلاق دے دی تھی، چار پانچ یوم بعد ایک قاضی نے اسی عورت کا نکاح شوہر اوّل سے کر دیا؛ آیا یہ نکاح صحیح ہوا یا نہیں؟ (۱۳۳۵ھ/۱۴۵۲)

الجواب: تین طلاق کے بعد بدون حلالہ کے شوہر اوّل سے نکاح نہیں ہو سکتا، ایسی حالت میں جو نکاح پڑھا گیا، وہ باطل اور حرام ہے، نکاح نہیں ہوا، ان میں علیحدگی کر دینی چاہیے<sup>(۱)</sup> فقط (۴۹۴/۷)

## اپنی مطلقہ ثلاثہ بیوی سے بدون حلالہ نکاح درست نہیں

سوال: (۸۰۵) کوئی شخص اپنی بیوی کو روبہ رود و گواہ کے طلاق دیوے اور طلاق نامہ اسٹامپ کے کاغذ پر لکھوا دیوے، مابعد وہ عورت کسی اور شخص کی منکوحہ نہ بنے، کیا عرصہ پانچ ماہ کے بعد مطلقہ اسی شخص کے نکاح میں آ سکتی ہے؟ (۱۳۳۴-۳۳/۹۳۱) (۲)

الجواب: اگر اس عورت کو شوہر نے تین طلاق دی تھی تو بلا حلالہ کے شوہر اوّل سے اس کا نکاح صحیح نہیں ہے، اور اگر ایک یا دو طلاق دی تھی؛ تو بعد عدت کے یا پہلے عدت کے شوہر اوّل سے نکاح درست ہے۔ فقط واللہ تعالیٰ اعلم (۴۹۰/۷)

## برادری نے اگر دباؤ سے تین طلاق دلوادی

### تب بھی بدون حلالہ دوبارہ نکاح نہیں ہو سکتا

سوال: (۸۰۶) اہل برادری نے ایک شخص پر دباؤ دے کر اس کی زوجہ کو اس سے تین طلاق دلوادی، اب وہ مرد اس عورت کو پھر اپنے پاس رکھنا چاہتا ہے جائز ہے یا نہ؟ (۱۳۳۶-۳۵/۱۸۷)

(۱) وَإِنْ كَانَ الطَّلَاق ثَلَاثًا فِي الْحَرَّةِ الْخ، لَمْ تَحُلْ لَهُ حَتَّى تَنْكَحَ زَوْجًا غَيْرَهُ نِكَاحًا صَحِيحًا وَيَدْخُلَ بِهَا ثُمَّ يَطْلُقُهَا أَوْ يَمُوتَ عَنْهَا. (الهداية: ۳۹۹/۲، كتاب الطلاق، باب الرجعة، فصل فيما تحل به المطلقة) ظفیر

(۲) یہ سوال رجسٹر نقول فتاویٰ کے مطابق کیا گیا ہے۔ ۱۲

الجواب: اس صورت میں تین طلاق اس کی زوجہ پر واقع ہوگئی<sup>(۱)</sup> اور حرام مغلطہ ہوگئی، اب بلا حلالہ کے شوہر اول اس عورت سے نکاح نہیں کر سکتا<sup>(۲)</sup> فقط واللہ تعالیٰ اعلم (۴۹۵/۷)

مطلّقه ثلاثہ مع شوہر شیعہ ہوگئی تو اب توبہ کے بعد

پہلے شوہر کے لیے بلا حلالہ درست ہے یا نہیں؟

سوال: (۸۰۷) ایک شخص سنی نے اپنی بیوی کو طلاق مغلطہ دی، بعد اس کے ایسی صورت کا متلاشی ہوا کہ اپنے نکاح میں وہ بلا حلالہ آسکے، مفتیوں نے اس کو انکاری جواب دیا، شیعوں نے اس کو بہکایا کہ ہمارے مذہب میں بلا حلالہ نکاح میں آسکتی ہے شیعہ ہو جاؤ؛ چنانچہ دونوں شیعہ ہو گئے اور اس عورت مطلقہ کو اپنے نکاح میں لے آیا، اس شخص کی والدہ نے اس سے گفتگو اور ملنا جلنا چھوڑ دیا، اب وہ شخص اس امر کا خواست گار ہے کہ میں سنی ہو جاؤں گا، بہ شریک یہ عورت نکاح میں باقی رہے، اب یہ امر دریافت طلب ہے کہ جب کہ اکثر علماء کے نزدیک شیعہ کافر ہیں تو اب سنی ہو جانے کی صورت میں وہ عورت بلا حلالہ نکاح میں آسکتی ہے؟ اور الاسلام یہدم ما کان قبلہ<sup>(۳)</sup> کا اثر ہو سکتا ہے یا نہیں؟ (۸۴۸/۳۳-۳۴/۱۳۳۴ھ)

الجواب: قال فی الشامی: أي لو طلقها ثنتين وهي أمة ثم ملكها أو ثلاثاً وهي حرة فارتدت ولحقت بدار الحرب، ثم سبیت وملكها لا يحلّ له وطؤها بملك اليمين حتى يزوّجها فيدخل بها الزوج ثم يطلقها إلخ<sup>(۴)</sup> پس اگر تسلیم کر لیا جاوے کہ رافضی ہونا ارتداد ہے،

(۱) ويقع طلاق كلّ زوج بالغ عاقل إلخ، ولو عبداً أو مكرهاً فإنّ طلاقه صحيح (الدّر المختار) أي طلاق المكره. (الدّر المختار و ردّ المختار: ۳۲۳/۴-۳۲۴، كتاب الطّلاق، مطلب: طلاق الدّور) ظفیر

(۲) وإن كان الطّلاق ثلاثاً إلخ، لم تحلّ له حتى تنكح زوجاً غيره نكاحاً صحيحاً ويدخل بها ثم يطلقها أو يموت عنها. (الهداية: ۳۹۹/۲، كتاب الطّلاق، باب الرجعة، فصل فيما تحلّ به المطلقة) ظفیر

(۳) مشکاة المصابيح: ص: ۱۴، كتاب الإيمان، الفصل الأوّل، عن عمرو بن العاص مرفوعاً.

(۴) ردّ المختار: ۵/۳۷، كتاب الطّلاق، باب الرجعة، مطلب: حيلة إسقاط عدّة المحلل.

تب بھی بعد سنی ہونے کے حلالہ کی ضرورت ہے، بدون حلالہ کے مطلقہ ثلاثہ اپنے شوہر اول کے لیے حلال نہ ہوگی۔ فقط واللہ تعالیٰ اعلم (۴۹۸/۷)

## مطلقہ مغلطہ کی شادی اور حلالہ کا صحیح طریقہ

سوال: (۸۰۸) ایک شخص نے اپنی عورت کو طلاق دی، تین ماہ پندرہ یوم کے بعد اس کا نکاح دوسرے سے کر دیا، بعد پندرہ یوم کے اس نے طلاق دے دی، جس کو تین ماہ پندرہ یوم ہو گئے، اب اس کا نکاح پہلے شوہر سے جائز ہے یا نہیں؟ (۱۳۲۰/۱۳۳۷ھ)

الجواب: مطلقہ کی عدت تین حیض ہیں یعنی اگر اس کو حیض آتا ہو؛ جس وقت تین حیض پورے ہو جاویں اس وقت دوسرا نکاح صحیح ہوتا ہے، اور تین طلاق میں بدون حلالہ کے شوہر اول سے اس مطلقہ کا نکاح صحیح نہیں ہو سکتا، اور طریقہ حلالہ کا یہ ہے کہ عدت طلاق یعنی (تین) (۱) حیض کے بعد وہ عورت دوسرے مرد سے نکاح کرے، اور (یہ) (۱) بعد وطی اور صحبت کے طلاق دے، پھر اس کی عدت بھی گزر جاوے، یعنی تین حیض پورے ہو جاویں اس وقت شوہر اول سے نکاح صحیح ہو سکتا ہے (۲) قال اللہ تعالیٰ: ﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ (سورہ بقرہ، آیت: ۲۲۸) یعنی مطلقہ عورتیں تین حیض تک اپنے نفس کو روکیں یعنی عدت ان کی تین حیض ہیں۔ فقط (۴۹۳/۷)

## حلالہ کا غیر صحیح طریقہ

سوال: (۸۰۹) زید نے اپنی بیوی ہندہ کو طلاق ثلاثہ مغلطہ دی، بعد اس کے ایک نابالغ لڑکے

(۱) توسین والالفظ مفتی ظفیر الدین صاحب نے اضافہ کیا ہے، رجسٹر نقول فتاویٰ میں نہیں ہے۔ ۱۲  
(۲) وہی - أي العدة - في حق حرة ..... تحيض لطلاق إلخ بعد الدخول حقيقة أو حكماً إلخ ثلاث حيض كوامل. (الدر المختار مع رد المحتار: ۵/۱۴۴-۱۴۵، کتاب الطلاق، باب العدة، مطلب: عشرون موضعاً يعتد فيها الرجل)

لا ينكح مطلقة من نكاح صحيح نافذ ..... بها أي بالثلاث إلخ حتى يطأها غيره إلخ بنكاح نافذ إلخ وتمضي عدته. (الدر المختار مع رد المحتار: ۵/۳۴-۳۷، کتاب الطلاق، باب الرجعة، مطلب في العقد على المبانة)

مسمیٰ عمر کے ساتھ ہندہ کا نکاح کیا، عمر نے فوراً اسی مجلس میں تین طلاق دی بدون عدت گزارنے کے زید نے نکاح کر لیا، پھر علماء کے قول پر چوں کہ نابالغ سے وطی نہیں ہوئی نابالغ لڑکے سے ہندہ کا نکاح بکر کے پاس کیا، مگر عدت کے اندر نکاح ہوا، پھر بعد خلوت صحیحہ کے طلاق دی، اب عدت کے بعد زید نکاح کر سکتا ہے یا نہیں؟ (۱۱۱۲/۳۵-۱۳۳۶ھ) (۱)

الجواب: قال في رد المحتار: أمّا نكاح منكوحة الغير ومعتدته فالدخول فيه لا يوجب العدة إن علم أنها للغير لأنه لم يقل أحد بجوازه فلم ينعقد أصلاً إلخ (۲) پس اگر اس نابالغ نے عدت میں نکاح کیا تھا تو وہ صحیح نہیں ہوا، اور نابالغ کی طلاق واقع نہیں ہوتی۔ کما صرح به الفقهاء (۳) اور چوں کہ نکاح عدت میں منعقد نہیں ہوا تو طلاق کی ضرورت بھی نہیں تھی، البتہ اگر نابالغ سے بعد عدت کے اس مطلقہ ثلاثہ کا نکاح ہوا تو نکاح منعقد ہو گیا، اور پھر طلاق نابالغ کی واقع نہیں ہوئی، پھر جو بکر سے نکاح ہوا وہ ناجائز ہوا، اور زید نے جو نکاح کیا وہ بھی غیر صحیح ہوا، واضح ہو کہ مطلقہ ثلاثہ سے شوہر اول کے نکاح صحیح ہونے کے لیے ضروری ہے کہ بعد عدت کے دوسرے مرد سے نکاح ہوا اور وہ بعد وطی کے طلاق دیوے، پھر عدت اس طلاق کی بھی گزر جاوے اس وقت شوہر اول سے نکاح درست ہو سکتا ہے (۴) فقط واللہ تعالیٰ اعلم (۴۹۶/۷-۴۹۷)

مطلقہ ثلاثہ اگر مراہق سے نکاح کر لے تو حلالہ ہو جائے گا یا نہیں؟

سوال: (۸۱۰) زید نے زوجہ کو تین طلاق دے دی اور حلالہ ایسے شخص سے ہوا جس کے بلوغ میں بہ ظاہر کمی معلوم ہوتی ہے اور عمر تخمیناً پندرہ سال کی ہے، اس صورت میں نکاح زید کا دوبارہ شرعاً درست ہے یا نہیں؟ (۵۷۴/۱۳۴۰ھ)

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) رد المحتار: ۵/۱۵۷، کتاب الطلاق، باب العدة، مطلب في النكاح الفاسد والباطل.  
(۳) ولا يقع طلاق الصبي والمجنون إلخ. (الهداية: ۲/۳۵۸، کتاب الطلاق، باب طلاق السنّة)

(۴) وإن كان الطلاق ثلاثاً في الحرّة إلخ، لم تحلّ له حتى تنكح زوجاً غيره نكاحاً صحيحاً ويدخل بها ثم يطلقها أو يموت عنها إلخ. (الهداية: ۲/۳۹۹، کتاب الطلاق، باب الرجعة، فصل فيما تحلّ به المطلقة) ظفیر



الجواب: حلالہ کے بعد زید اس مطلقہ ثلاثہ سے نکاح کر سکتا ہے اور وہ نکاح شرعاً صحیح ہے، اور حلالہ میں اگر شوہر ثانی جس سے دوسرا نکاح ہوا تھا؛ مراہق یعنی قریب البلوغ بھی تھا اور اس نے بعد دخول و مجامعت کے طلاق دی تو عدت گزرنے کے بعد شوہر اول اس عورت سے نکاح کر سکتا ہے۔  
 کذا فی کتب الفقہ. فقط واللہ تعالیٰ اعلم (۴۹۱/۷)

وضاحت: مراہق بعد بلوغ طلاق دے گا تو واقع ہوگی، ورنہ نہیں۔

ولو الغير مراہقاً یجامع مثله (الدّر المختار) هو الدّانی من البلوغ نہر، ولا بدّ أن یطلقها بعد البلوغ لأنّ طلاقه غیر واقع، درّ منتقى عن التّارخانیة إلخ، والأولی أن یكون حرّاً بالغاً فإنّ الإنزال شرط عند مالک ..... فالأولی الجمع بین المذهبین. (الدّر المختار ورد المحتار: ۳۶/۵، کتاب الطّلاق، باب الرّجعة، مطلب فی العقد علی المبانة) معلوم ہوا کہ اگر مراہق بالغ نہیں ہے تو اس کی طلاق واقع نہیں ہوگی۔ ظفیر

### چھوٹے بھائی سے حلالہ کرایا تو کیا حکم ہے؟

سوال: (۸۱۱) کسی شخص نے اپنی حاملہ عورت کو تین طلاق دی، بعد وضع حمل مرد اور عورت بہ سبب جدائی کے ناراض تھے، اتفاقاً دونوں یکجا ہو کر دوبارہ نکاح کی تجویز کر کے مطلق مذکور نے اپنے چھوٹے بھائی کے ساتھ صرف پانچ روپے مہر پر نکاح کر دیا، بعد ایک ماہ کے چھوٹے بھائی نے بھی طلاق دے دی، اب شوہر اول سے اس عورت کا نکاح کر دیں تو درست ہوگا یا نہیں؟

(۱۳۳۶-۳۵/۲۰۱۲ھ)

الجواب: بعد وضع حمل اس مطلقہ ثلاثہ کی عدت گزر گئی، لہذا مطلق کے چھوٹے بھائی سے نکاح صحیح ہوا، اور پھر اگر اس نے مجامعت اور دخول کے بعد طلاق دی ہے تو اس طلاق کی عدت گزرنے کے بعد شوہر اول سے نکاح صحیح ہو سکتا ہے<sup>(۱)</sup> اور عدت طلاق کی جب کہ وہ حاملہ نہ ہو تین حیض ہیں

(۱) لا ینکح مطلقہ من نکاح صحیح نافذ ..... بها أي بالثلاث لو حرّة إلخ حتی یطأها غیرہ إلخ، بنکاح نافذ (الدّر المختار) ولا بدّ من کون الوطء بالنکاح بعد مضیّ عدّة الأوّل لو مدخولاً بها. (الدّر المختار ورد المحتار: ۳۶-۳۴/۵، کتاب الطّلاق، باب الرّجعة، مطلب فی العقد علی المبانة) ظفیر

اور اگر حیض نہ آتا ہو تو تین ماہ ہیں، الغرض عدت گزرنے سے پہلے شوہر اول نکاح نہیں کر سکتا، اور اگر کیا جاوے تو وہ نکاح صحیح نہ ہوگا بلکہ باطل و حرام ہوگا۔ کما قال اللہ تعالیٰ: ﴿فَإِنْ طَلَّقَهَا فَلَا تَحِلُّ لَهُ مِنْ مَّ بَعْدُ حَتَّى تَنْكِحَ زَوْجًا غَيْرَهُ الْآيَةُ﴾ (سورہ بقرہ، آیت: ۲۳۰) و طلاق الزوج الثانی و وطیہ و انقضاء عدتہ ثبت من نصوص أخر<sup>(۱)</sup> (دیکھو: الہدایۃ: ۲/۳۷۸، باب الرجعة) فقط واللہ تعالیٰ اعلم (۴۹۳/۷)

## حلالہ میں زوج ثانی کی وطی شرط ہے، اس کے بغیر

### شوہر اول کے لیے حلال نہ ہوگی

سوال: (۸۱۲) ایک شخص نے اپنی عورت کو طلاق دی، اس عورت نے تین ماہ دس دن بعد ایک شخص سے نکاح کر لیا، اس نے ہم بستر ہونے سے پہلے اس کو طلاق دے دی، اب وہ عورت پہلے شوہر سے نکاح کر سکتی ہے یا نہ؟ (۲۶۹۷/۱۳۳۷ھ)

الجواب: اگر اس شخص شوہر اول نے تین طلاق دی تھی تو بلا حلالہ کے شوہر اول اس مطلقہ سے نکاح نہیں کر سکتا، اور حلالہ میں دوسرے شوہر کا وطی کرنا ضروری ہے، پس شوہر ثانی نے جب کہ بلا وطی کے اس کو طلاق دے دی ہے تو وہ عورت شوہر اول کے لیے حلال نہیں ہوئی<sup>(۲)</sup> جیسا کہ فرمایا اللہ تعالیٰ نے: ﴿فَإِنْ طَلَّقَهَا فَلَا تَحِلُّ لَهُ مِنْ مَّ بَعْدُ حَتَّى تَنْكِحَ زَوْجًا غَيْرَهُ﴾ (سورہ بقرہ، آیت: ۲۳۰) اور شوہر جب کہ طلاق کا مقرر ہو تو کسی گواہ کی ضرورت نہیں ہے، البتہ اگر شوہر طلاق دینے سے انکار کرے اور عورت دعوی طلاق کا کرے تو دو گواہوں کی ضرورت ہے۔ فقط واللہ تعالیٰ اعلم (۴۹۳-۴۹۲/۷)

(۱) الہدایۃ: ۲/۳۹۹-۴۰۰، کتاب الطلاق، باب الرجعة، فصل فیما تحلل بہ المطلقة.

(۲) الشرط التیقن بوقوع الوطء فی المحلل المتیقن (الدّر المختار) فلذا اشترطوا فیہ الوطء الموجب للغسل بإیلاج الحشفة بلا حائل فی المحلل المتیقن احترازًا عن المفوضة والصغيرة من بالغ أو مراهق قادر علیہ بعقد صحیح لا فاسد ولا موقوف. (الدّر المختار و رد المحتار: ۵/۳۷-۳۹، کتاب الطلاق، باب الرجعة، مطلب: حيلة إسقاط عدّة المحلل)

## مطلقہ ثلاثہ کو شوہر ثانی نے اگر قبل خلوت طلاق دے دی

### تو وہ شوہر اول کے لیے حلال نہ ہوگی

سوال: (۸۱۳) مطلقہ نے نکاح ثانی کر لیا، لیکن شوہر ثانی نے بھی کسی وجہ سے اسی وقت طلاق ثلاثہ دے دی اور وطی نہ کی، اس صورت میں خاوند اول سے نکاح ثانی کر سکتی ہے یا نہیں؟

(۱۳۶۰/۱۳۳۱ھ)

الجواب: اگر شوہر ثانی نے قبل وطی و قبل خلوت طلاق دے دی ہے تو اس کی عدت نہیں ہے لقولہ تعالیٰ: ﴿ثُمَّ طَلَّقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا﴾ (سورہ احزاب، آیت: ۴۹) لیکن شوہر اول نے اگر تین طلاق دی تھی تو بدون وطی شوہر ثانی وہ عورت شوہر اول کے لیے حلال نہیں ہو سکتی؛ کیوں کہ حلالہ میں وطی شوہر ثانی کی شرط ہے۔ کما فی عامۃ کتب الفقہ<sup>(۱)</sup> فقط واللہ تعالیٰ اعلم (۴۹۰-۴۹۱)

## حلالہ میں اختلاف ہوا، شوہر ثانی کہتا ہے صحبت

### نہیں ہوئی عورت کہتی ہے ہوئی تو کیا حکم ہے؟

سوال: (۸۱۴) ایک شخص نے اپنی زوجہ کو تین طلاق دیا پھر عورت نے دوسرے شخص سے نکاح کر لیا، ڈیڑھ ماہ کے بعد اس نے بھی طلاق دے دی، پھر شوہر اول نے نکاح کر لیا، اس کے بعد شوہر اول و ثانی میں جھگڑا ہوا، اور زوج ثانی کہتا ہے کہ میں نے عورت سے صحبت نہیں کی لیکن حلیہ نہیں کہتا، اور عورت حلیہ بیان کرتی ہے کہ صحبت ہوئی ہے، اس صورت میں کس کا قول معتبر ہوگا؟

(۱۳۳۹/۹۱۷ھ)

(۱) لا ینکح مطلقۃ ..... بها أي بالثلاث إلخ، حتی یطأھا غیرہ إلخ بنکاح نافذ إلخ والشرط التیقن بوقوع الوطء فی المحلل المتیقن بہ. (الدر المختار مع رد المحتار: ۳۴/۵-۳۷، کتاب الطلاق، باب الرجعة، مطلب فی العقد علی المبانة) ظفیر

الجواب: اس صورت میں قول عورت کا معتبر ہے اور حلالہ صحیح ہو گیا، اور نکاح شوہر اول کا اگر بعد گزرنے عدت طلاق شوہر ثانی کے ہوا تو صحیح ہو گیا<sup>(۱)</sup> فقط واللہ تعالیٰ اعلم (۴۹۵/۷)

حلالہ کے بعد نکاح درست ہے اور حلالہ کی

شرط کے ساتھ شادی کرنا مکروہ تحریمی ہے

سوال: (۸۱۵) زید نے مثلاً اپنی زوجہ کو طلاق دی اور پھر وہ نکاح اسی عورت سے کرنا چاہتا ہے تو کسی شخص سے کہتا ہے کہ تم فلاں عورت سے ایک رات کے لیے نکاح کر لو اور وطی کر کے طلاق دے دو تاکہ میں دوبارہ اس عورت سے نکاح کر سکوں تو اس شرط سے نکاح درست ہے یا نہ؟ اور ملاجی نکاح خواں کہتا ہے کہ میں نے کتاب سے اس مسئلہ کا استخراج کیا ہے، مجھ کو کچھ روپے دینا پڑے گا تو اس کو یہ لینا جائز ہے یا نہ؟ اور وہ ملاجی غنی ہے وہ صدقۃ الفطر و چرم قربانی بھی لیتا ہے تو یہ بھی جائز ہے یا نہ؟ (۱۳۳۵ھ-۲۳/۲۳۱)

الجواب: درمختار میں ہے: وكره التّزوّج للثّاني تحريماً لحديث: "لعن الله المحلّل والمحلّل له" بشرط التّحليل إلخ، وإن حلّت للأوّل إلخ، أما إذا أضمرا ذلك لا يكره وكان الرّجل ماجوراً إلخ<sup>(۲)</sup> اس عبارت سے معلوم ہوا کہ بہ شرط تحلیل نکاح کرنا مکروہ ہے، لیکن وہ عورت اس طرح نکاح ثانی کرنے اور بعد وطی کے طلاق ہونے سے شوہر اول کے لیے حلال ہو جاوے گی، اور ملاجی کو اس صورت میں روپے لینا جائز نہیں ہے، اور غنی کو صدقہ فطر اور قیمت چرم قربانی اور زکاة لینا درست نہیں ہے۔ فقط واللہ تعالیٰ اعلم (۴۹۱/۷-۴۹۲)

(۱) قال الزّوج الثّاني: كان النّكاح فاسداً أولم أدخل بها وكذبته فالقول لها (الدّر المختار) وعبارة البزازیة: ادّعت أنّ الثّاني جامعها وأنكر الجماع حلّت للأوّل وعلى القلب لا إلخ. (الدّر المختار و ردّ المحتار: ۴۴/۵، كتاب الطّلاق، باب الرّجعة، قبيل مطلب: مسألة الهدم) ظفیر

(۲) الدّر المختار مع ردّ المحتار: ۴۰/۵-۴۱، كتاب الطّلاق، باب الرّجعة، قبيل مطلب في حكم لعن العصاة.

## حلالہ کی شرط کے ساتھ مطلقہ سے نکاح کرنا جائز ہے یا نہیں؟

سوال: (۸۱۶) نکاح بہ شرط حلالہ مسلمان خفی مذہب کو جائز ہے یا نہیں؟ اور وہ عورت شوہر اوّل کے لیے حلال ہو جائے گی یا نہیں؟ (۲۹/۳۷۵-۱۳۳۰ھ)

الجواب: نکاح بہ شرط تحلیل عند الحنفیہ بھی مکروہ ہے، مگر شوہر اوّل کو حلال ہو جاتی ہے۔ ہکذا فی کتب الفقہ<sup>(۱)</sup> فقط واللہ تعالیٰ اعلم (۲۹۵-۲۹۶ھ)

سوال: (۸۱۷) حلالہ کے واسطے اگر زید بکر کی مطلقہ سے اس نیت سے نکاح کرے کہ بعد مباشرت طلاق دے دوں گا، ایسی حالت میں نکاح جائز ہے یا نہیں؟ (۲۸۹۷/۱۳۳۹ھ)

الجواب: نکاح جائز ہے<sup>(۱)</sup> فقط واللہ اعلم (مگر اس نیت سے نکاح کرنے کو حدیث میں برا کہا گیا ہے<sup>(۲)</sup> ظفیر) (۲۴۲/۷)

(۱) وَكُرِهَ التَّزْوُجُ لِلثَّانِي تَحْرِيمًا لِحَدِيثِ لَعْنِ اللَّهِ الْمُحْلِلَ وَالْمُحَلَّلَ لَهُ بِشَرِّطِ التَّحْلِيلِ كَتَزْوُجَتِكَ عَلَى أَنْ أَحْلَلْتَكَ وَإِنْ حَلَّتْ لِلأَوَّلِ لَصَحَّةُ النِّكَاحِ وَبَطْلَانُ الشَّرِّطِ إلخ، أَمَّا إِذَا أَضْمَرَ ذَلِكَ لَا يَكْرَهُ، وَكَانَ الرَّجُلُ مُأْجُورًا لِقَصْدِ الإِصْلَاحِ، وَتَأْوِيلُ اللَّعْنِ. (الدَّرَّ الْمُخْتَارَ مع رد المحتار: ۴۰/۵-۴۱، كتاب الطَّلَاق، باب الرَّجْعَةِ، مطلب: حيلة إسقاط عدّة المحلل) (۲) فلفظ الحديث كما في الفتح: "لَعْنِ اللَّهِ الْمُحْلِلَ وَالْمُحَلَّلَ لَهُ". (رد المحتار: ۴۰/۵، كتاب الطَّلَاق، باب الرَّجْعَةِ، مطلب: حيلة إسقاط عدّة المحلل) ظفیر

## متفرق مسائل نکاح

### نکاح فاسد و باطل میں کیا فرق ہے؟

سوال: (۸۱۸) نکاح فاسد و باطل میں کیا فرق ہے؟ (۱۸۵۲/۱۳۳۸ھ)

الجواب: اس بارے میں اقوال فقہاء مختلف ہیں:

محقق ابن ہمام فرماتے ہیں کہ نکاح باطل و فاسد میں کچھ فرق نہیں ہے، اور بعض کتب سے فرق ظاہر ہوتا ہے، جیسا کہ شامی میں اس کی تفصیل موجود ہے۔ من شاء فلیراجع إلیہ<sup>(۱)</sup> فقط واللہ اعلم  
(۳۱۸-۳۱۹/۷)

### نکاح اور بیاہ میں کیا فرق ہے؟

### اور اولاد اکبر کسے کہتے ہیں؟

سوال: (۸۱۹) نکاح اور بیاہ میں کیا فرق ہے؟ دونوں میں کس کی اولاد اور کونسی اولاد کو

اولاد اکبر کہا جاوے گا؟ (۶۰۵/۱۳۴۰ھ)

الجواب: ہمارے بلاد میں بیاہ اور نکاح ایک چیز ہے، اور شریعت میں بھی یہ دونوں ایک ہیں، کیوں کہ جس میں ایجاب و قبول ہو وہی نکاح ہے، اور وہی بیاہ و شادی ہے، پس نکاح عورت

(۱) فیہ أنہ لا فرق بین الفاسد والباطل فی النکاح، بخلاف البیع کما فی نکاح الفتح .....  
لکن فی البحر عن المجتبی: کلّ نکاح اختلف العلماء فی جوازہ کالنکاح بلا شہود،  
فالدّخول فیہ موجب للعدة، أمّا نکاح منکوحہ الغیر ومعتدّہ فالدّخول فیہ لا یوجب العدة  
إلخ. (رد المحتار: ۵/۱۵۷، کتاب الطلاق، باب العدة، مطلب: فی النکاح الفاسد والباطل)

اور بیاہتا عورت ہر دو منکوحہ ہیں<sup>(۱)</sup> اور دونوں سے جو اولاد ہو وہ اسی شوہر کی اولاد ہے، اور ان میں جس کی اولاد بڑی ہے وہی اولاد اکبر ہے، اور جس عورت کو بلا ایجاب و قبول گھر میں رکھا وہ زوجہ نہیں ہے اس سے جو اولاد ہو وہ ثابت النسب مرد سے نہیں ہے<sup>(۲)</sup> فقط واللہ تعالیٰ اعلم

(۵۱۶/۷-۵۱۷)

## نکاح متعہ وموقت باطل ہے

سوال: (۸۲۰) قاضی حسن الدین نے ایک مرد کا ایک عورت سے چھ ماہ کے لیے نکاح متعہ پڑھا، اور قاضی موصوف کو سرکار نظام سے دو نمبر معافی صرف حق الخدمت میں دیے ہوئے ہیں، اور قاضی موصوف ایک بالکل بے علم اور ناخواندہ آدمی ہیں، ایسے شخص کے پیچھے نماز ہو سکتی ہے یا نہیں؟ اگر ہماری سرکار نظام کے صدر الصدور امور مذہبی اس اراضی کو ضبط فرما کر کسی ایسے شخص کو دے دیں کہ جو مسجد کو آباد کر کے اشاعت اسلام کریں، ایسا کرنا کہاں تک جائز ہے؟ (۱۱۲۵/۳۲-۱۳۳۳ھ)

الجواب: درمختار میں ہے: وبطل نکاح متعہ وموقت<sup>(۳)</sup> پس معلوم ہوا کہ نکاح متعہ وموقت باطل ہے، جس قاضی نے ایسا کیا وہ جاہل ہے وفاسق ہے، امامت اس کی مکروہ ہے، اس کو امام نہ بنایا جاوے، اور اس کو اس عہدے سے معزول کرنا چاہیے، اور جب کہ وہ اس عہدہ پر نہ رہا تو صدر الصدور امور مذہبی کو اختیار ہے کہ وہ اس حق الخدمت کو دوسرے صاحب کو دیویں جو اس

(۱) وینعقد ..... بإيجاب من أحدهما وقبول من الآخر إلخ، وشرط سماع كل من العاقدین لفظ الآخر ..... وشرط حضور شاهدين حرّین أو حرّ وحرّتين مکلفین سامعین قولهما معاً. (الدّر المختار مع ردّ المحتار: ۵۹/۲-۷۵، کتاب النکاح، مطلب: کثیراً ما يتساهل في إطلاق المستحبّ على السنّة)

(۲) (ویرث ولد الزنا واللّعان من جهة الأم فقط) لأنّ نسبه من جهة الأب منقطع فلا يرث به، ومن جهة الأم ثابت فيرث به أمّه وأخته من الأم بالفرض لا غير، وكذا ترثه أمّه وأخته من أمّه فرضاً لا غير. (تكملة البحر الرائق: ۳۹۱/۸، کتاب الفرائض)

(۳) الدّر المختار مع ردّ المحتار: ۱۰۹/۲، کتاب النکاح، فصل في المحرّمات، مطلب فيما لو زوج المولى أمتّه.

خدمت کو انجام دیویں (۱) فقط واللہ تعالیٰ اعلم (۱۶۸/۷)

## نکاح متعہ درست نہیں ہے، شیعوں کا دعویٰ غلط ہے

سوال: (۸۲۱) یہاں پر چند حضرات شیعہ ہیں وہ کہتے ہیں کہ حلت متعہ آیات اور احادیث اور کتب اہل سنت سے ثابت ہے، آیت یہ پیش کرتے ہیں: ﴿فَمَا اسْتَمْتَعْتُمْ بِالْآيَةِ﴾ اور کتب اہل سنت یہ پیش کرتے ہیں: تفسیر درمنثور، تفسیر کبیر، تفسیر طبری، صحیح مسلم، صحیح بخاری، عینی شرح بخاری یہ سب حوالجات صحیح ہیں یا نہیں؟ اور قول حضرت عمرؓ کا پیش کرتے ہیں: متعتان کانتا علی عہد رسول اللہ صلی اللہ علیہ وسلم وأنا أحرّمهما، اس کا کیا مطلب ہے؟ (۱۳۳۵/۶۲۲)

الجواب: معنی صحیح آیت: ﴿فَمَا اسْتَمْتَعْتُمْ بِهِ مِنْهُنَّ﴾ (سورہ نساء، آیت: ۲۴) کے یہ ہیں کہ جس عورت سے تم فائدہ اٹھاؤ نکاح کے ساتھ تو اس کو اس کا مہر دو۔ کما فی الجلالین: ﴿فَمَا اسْتَمْتَعْتُمْ﴾ تمتعتم ﴿بِهِ مِنْهُنَّ﴾ مِمَّنْ تَزَوَّجْتُمْ بِالْوُطِيِّ إلخ (۲) (ص: ۷۲) وفي المدارك: ﴿فَمَا اسْتَمْتَعْتُمْ بِهِ مِنْهُنَّ﴾ فما نكحتموه منهن إلخ (۳) وفي الخازن: وأما الآية فإنها لم تتضمن جواز المتعة؛ لأنه تعالى قال فيها: ﴿أَنْ تَبْتَغُوا بِأَمْوَالِكُمْ مُحْصِنِينَ غَيْرَ مُسَافِحِينَ﴾ (سورہ نساء، آیت: ۲۴) فدلّ ذلك على النكاح الصحيح إلخ (۴) وفيه أيضاً: برواية مسلم عن سبرة بن معبد الجهني أنه كان مع رسول الله صلى الله عليه وسلم فقال: يَا أَيُّهَا النَّاسُ! إِنِّي كُنْتُ أَذْنُتُ لَكُمْ فِي الْإِسْتِمَاعِ مِنَ النِّسَاءِ، وَإِنَّ اللَّهَ قَدْ حَرَّمَ ذَلِكَ إِلَيَّ

(۱) ویکرہ تقلید الفاسق و یعزل بہ ..... وینبغی أن يفوض أمور التقليد علی والٍ تابع له (الدر المختار) قوله: (ويعزل به) أي بالفسق لو طراً عليه. (الدر المختار ورد

المختار: ۲/۲۴۱-۲۴۲، کتاب الصلاة، باب الإمامة، مطلب: شروط الإمامة الكبرى)

(۲) تفسیر الجلالین، ص: ۷۲، تفسیر سورة النساء، الآية: ۲۴۔

(۳) مدارك التنزيل وحقائق التأويل المعروف بتفسير النسفي: ۱/۳۴۸، سورة النساء،

الآية: ۲۴۔

(۴) تفسیر الخازن المسمی لباب التأویل فی معانی التنزيل: ۱/۳۶۱-۳۶۲، تفسیر سورة

النساء، الآية: ۲۴.



يوم القيامة فمن كان عنده منهن شيء فليخل سبيله، ولا تأخذوا مما آتيتموهن شيئاً، وإلى هذا ذهب جمهور العلماء من الصحابة فمن بعد هم أي أن نكاح المتعة حرام إلخ<sup>(۱)</sup> (ص: ۴۰۸، خازن) پس معلوم ہوا کہ حوالجات اس شیعہ کے محض غلط اور افتراء ہیں۔ وروی سالم بن عبد اللہ بن عمر أن عمر بن الخطاب صعد المنبر فحمد الله وأثنى عليه، ثم قال: ما بال أقوام ينكحون هذه المتعة، وقد نهى رسول الله صلى الله عليه وسلم عنها، لا أجد رجلاً نكحها إلا رجسته بالحجارة<sup>(۱)</sup> (ص: ۴۰۹، خازن) اس روایت سے یہ بھی معلوم ہو گیا کہ ان کا یہ فرمانا (وَأَنَا أَحَرِّمُهُمَا)<sup>(۲)</sup> مطلب اس کا یہی ہے کہ وَأَنَا<sup>(۳)</sup> أَحَرِّمُهُمَا بتحریم رسول اللہ صلی اللہ علیہ وسلم جیسا کہ روایت سالم میں موجود ہے: وقد نهى رسول الله صلى الله عليه وسلم عنها؛ الحديث<sup>(۱)</sup> وفي متعة الحج تفصيل لا يليق بهذا المقام. فقط واللہ اعلم (۱۷۸/۷-۱۷۹)

باندی کسے کہتے ہیں؟ اور اس کے ساتھ وطی بلا نکاح جائز ہے یا نہیں؟

سوال: (۸۲۲) باندی کس کو کہتے ہیں؟ باندی کے ساتھ بدون نکاح کے وطی درست ہے

یا نہیں؟ (۶۴۵/۱۳۳۵ھ)

الجواب: باندی مملوکہ کو کہتے ہیں یہاں (ہندوستان میں)<sup>(۴)</sup> وہ نہیں ہے۔ فقط (جہاں شرعی

باندی ہو اُس کے ساتھ وطی بلا نکاح جائز ہے<sup>(۵)</sup> (ظفیر) (۱۶۰/۷)

(۱) حوالہ سابقہ-۱۲

(۲) طحاوی شریف میں حدیث ان الفاظ کے ساتھ آئی ہے: عن ابن عمر قال: قال عمر: متعتان كانتا على عهد رسول الله صلى الله عليه وسلم أنهى عنهما وأعاقب عليهما: متعة النساء ومتعة الحج. (شرح معاني الآثار: ۱/۴۰۱، كتاب مناسك الحج، باب ما كان النبي صلى الله عليه وسلم به مُحْرِمًا فِي حَجَّةِ الْوَدَاعِ)

(۳) توسین والی عبارت رجسٹر نقول فتاویٰ سے اضافہ کی گئی ہے-۱۲

(۴) توسین والی عبارت مفتی ظفیر الدین صاحب کی اضافہ کی ہوئی ہے-۱۲

(۵) وله التسري: بما شاء من الإماء. (الدر المختار مع رد المحتار: ۴/۱۰۵، كتاب النكاح، فصل في المحرمات، مطلب مهم في وطء السراي اللاتي يؤخذن غنيمَةً في زماننا) ظفیر

## اس دور کی زر خرید عورت سے بلا نکاح

وطی درست نہیں، اور پردہ ضروری ہے

سوال: (۸۲۳)..... (الف) فی زماننا عورتیں بہت مشکل سے دستیاب ہوتی ہیں، اور اگر ہوتی بھی ہیں تو اس طرح سے کہ لوگ دور دراز سے جا کر خرید لاتے ہیں، ایسی عورت سے بلا نکاح صحبت جائز ہے یا نہیں؟ کیوں کہ یہ زر خرید ہوگئی اور اگر نابالغ عورت اس طرح سے دستیاب ہو تو کیا حکم ہے؟

(ب) فی زماننا جو امراء اور رؤساء کے مکان میں جو لونڈیاں رہتی ہیں ان سے بھی پردہ ہے یا نہیں؟ اور بلا نکاح صحبت جائز ہے یا نہیں؟ (۱۳۳۸/۴۰ھ)

الجواب: (الف) وہ عورتیں باندی نہیں ہیں ان سے بلا نکاح صحبت و خلوت حرام ہے، اور نکاح ان سے بعد بلوغ کے ان کی اجازت سے ہو سکتا ہے۔

(ب) وہ لونڈیاں نہیں ہیں، ان سے بلا نکاح کے صحبت درست نہیں ہے اور پردہ بھی ہے (۱)  
فقط واللہ اعلم (۵۰۲/۷)

## آزاد عورت کسی کی مملوکہ نہیں ہو سکتی

سوال: (۸۲۴) اگر کوئی بیوہ عورت بہ وجہ اولاد کے نکاح کرنے سے عازم سمجھتی ہے، مگر گزارہ کی تنگی کے سبب سے رو بہ رو گواہان اپنے آپ کو بلا معاوضہ کسی شخص کی ملک کر کے خود مملوکہ بنا دیتی ہے؛ تو عورت مذکورہ پر ما ملکت کے معنی جاری ہوں گے یا نہیں؟ (۱۳۳۲/۱۳۳۱ھ)

الجواب: ﴿مَا مَلَكَتْ أَيْمَانُهُمْ﴾ (سورہ مؤمنون، آیت: ۶) سے مراد باندیاں ہیں، آزاد عورت کسی کی مملوکہ نہیں ہو سکتی، اس سے اگر حسب قاعدہ دو گواہوں کے سامنے ایجاب و قبول ہو تو نکاح صحیح ہو جاتا ہے اور مہر کا نام لیا جاوے یا نہ لیا جاوے مہر لازم ہو جاتا ہے، اگر مہر کی مقدار

(۱) آزاد عورتوں کی خرید و فروخت باطل ہے، اور خلاف شرع خرید و فروخت سے وہ لونڈی کے حکم میں نہیں ہونیں۔ ظفیر

معین کی گئی تو وہ مقدار لازم ہوتی ہے ورنہ مہر مثل لازم ہوتا ہے۔ فقط واللہ اعلم (۲۶۲/۷-۲۶۳)

## منث کی قسمیں اور ان سے نکاح کا حکم

سوال: (۸۲۵) منث کی کئی قسمیں ہیں؟ اور اس کی شادی کسی سے ہو سکتی ہے یا نہیں؟

(۱۳۴۷-۳۶/۳۱۵ھ)

الجواب: خنثی کی دو قسمیں ہیں: مشکل اور غیر مشکل، غیر مشکل کا حکم ظاہر ہے کہ جب متعین ہو گیا کہ وہ مرد ہے یا عورت اور اشکال اور اشتباہ جاتا رہا تو اس کے موافق حکم کیا جاوے گا<sup>(۱)</sup> یعنی اگر مرد ہے تو مردوں کا حکم دیا جاوے گا، اور اگر عورت ہے تو عورتوں کا حکم دیا جاوے گا اور خنثی مشکل — جو کہ نہ مرد ہو اور نہ عورت ہو — کا حکم یہ ہے کہ وہ کسی سے نکاح نہیں کر سکتا نہ مرد سے نہ عورت سے۔ در مختار کتاب النکاح میں ہے: فخرج الذکر والخنثی المشکل ..... لجواز ذکورته إلخ<sup>(۲)</sup> فقط واللہ تعالیٰ اعلم (۱۵۵-۱۵۶)

## خنثی مشکل سے نکاح جائز نہیں

سوال: (۸۲۶) ایک عورت مسماۃ عزت بی کی ایک دختر؛ عمر کی جوان ہے، مگر وہ فتور عقل اور عارضہ جنون میں مبتلا ہے، ہمیشہ بہکی بہکی باتیں کرتی ہے اور ماسوائے ازیں وہ عورات میں ہی نہیں ہے، مثل مرد کے ہے، اللہ تعالیٰ نے اپنی قدرت سے اس کے پیشاب کی ضرورت پوری ہونے کے واسطے صرف مقام پیشاب گاہ میں ایک راستہ مثل سوراخ کے پیدا کر دیا ہے آدمی کے تعلق اور واسطہ دنیاداری کے لیے بالکل علامات عورات سے کوئی علامت اس دختر کے نہیں ہے، مسماۃ عزت بی والدہ دختر نے اس راز اور بھید کو پوشیدہ رکھ کر ایک شخص محمد صالح سے ۵۰ روپے لے کر اس

(۱) وكذا على الخنثى لا امرأة أو لمثله، ففي البحر عن الزيلعي في كتاب الخنثى: لو زوج به أبوه أو مولاه امرأة أو رجلاً لا يحكم بصحته حتى يتبين حاله أنه رجل أو امرأة، فإذا ظهر أنه خلاف ما زوج به تبين أن العقد كان صحيحاً، وإلا فباطل؛ لعدم مصادفة المحل. (رد المحتار: ۵۳/۴، كتاب النکاح)

(۲) الدر المختار مع رد المحتار: ۵۳/۴، كتاب النکاح.

دختر کا عقد اور نکاح کر دیا، ایسی عورت کا نکاح شرعاً ہو سکتا ہے یا نہیں؟ اور جس قدر فرايض مہر وغیرہ کے عمل میں لائے گئے ہیں وہ کہاں تک مضبوط اور مان لینے کے قابل ہیں؟ (۲۵۷/۱۳۳۷ھ) (۱)

الجواب: اگر وہ خنثی مشکل ہے کہ مرد ہونا اور عورت ہونا اس کا کچھ بھی محقق نہیں ہے، اور علامات باہم متعارض ہیں، یا کوئی بھی علامت مرد یا عورت کی نہیں ہے تو نکاح اس کا باطل ہے؛ منعقد نہیں ہوا، اور مہر وغیرہ واپس کیا جاوے۔ کما فی الدر المختار، کتاب النکاح: ہو..... عقد یفید ملک المتعة إلخ، من امرأة لم يمنع من نكاحها مانع شرعي فخرج الذکر والخنثی المشکل إلخ (۲) اور اگر درحقیقت وہ عورت ہے اور علامت عورت کی اس میں موجود ہے؛ لیکن بہ وجہ تنگی سوراخ مجامعت اس سے نہیں ہو سکتی تو نکاح منعقد ہو گیا؛ لیکن مرد کو اختیار ہے کہ بہ وجہ وطی نہ ہو سکنے کے اس کو طلاق دے دیوے اور طلاق قبل دخول و خلوت صحیحہ میں نصف مہر شوہر کے ذمہ لازم ہوتا ہے۔ کذا فی الدر المختار (۳) فقط واللہ تعالیٰ اعلم (۱۵۶-۱۵۴/۷)

جس خنثی عورت کی پستان ابھری ہوئی نہ ہو اس سے نکاح درست ہے

سوال: (۸۲۷) عورت خنثی کے جو کل اعضا قائم ہوں، مگر پستان ابھری ہوئی نہیں، آیا اس کے ساتھ نکاح ہو سکتا ہے یا نہیں؟ (۸۲۳/۱۳۳۸ھ)

الجواب: خنثی اگر مشکل ہو تو اس سے نکاح نہیں ہو سکتا، اور اگر خنثی غیر مشکل ہے تو اگر وہ مرد ہے تو عورت سے، اور اگر عورت ہے تو مرد سے اس کا نکاح صحیح ہے، درمختار میں ہے: فخرج الذکر والخنثی المشکل إلخ (۴) (کتاب النکاح) فقط واللہ تعالیٰ اعلم (۱۵۳-۱۵۲/۷)

(۱) یہ سوال رجسٹر نقول فتاویٰ کے مطابق کیا گیا ہے۔ ۱۲

(۲) الدر المختار مع رد المحتار: ۵۱/۴، کتاب النکاح.

(۳) ويجب نصفه بطلاق قبل وطء أو خلوة (الدر المختار) قوله: (ويجب نصفه) أي نصف المهر المذكور. (الدر المختار و رد المحتار: ۱۷۱-۱۷۲، کتاب النکاح، باب المہر) ظفیر

(۴) الدر المختار مع رد المحتار: ۵۳/۴، کتاب النکاح.

أي أن إيراد العقد عليهما لا يفيد ملك استمتاع الرجل بهما لعدم محلّيتهما له، وكذا على الخنثى لامرأة أو لمثله إلخ. (رد المحتار: ۵۳/۴، کتاب النکاح)

## اگر عورت کا خنثی مرد سے نکاح ہو جائے تو کیا حکم ہے؟

سوال: (۸۲۸) ایک عورت جس کی شادی کو پندرہ سال ہوئے، وہ پانچ برس خاوند کے گھر آباد رہ کر اپنے والدین کے گھر آگئی، پھر خاوند کے گھر نہیں گئی، عورت اپنے شوہر کو خنثی بتلاتی ہے، ایک غیر مرد سے تعلق کر لیا ہے اس سے دو بچہ بھی ہو گئے ہیں، خاوند طلاق نہیں دیتا، اگر وہ واقعی خنثی ہے تو عورت کا نکاح اس سے صحیح ہو گیا یا نہیں؟ اور اس سے طلاق لینے کی ضرورت ہے یا نہیں؟ (۱۳۴۳/۴۶۷)

الجواب: شوہر اگر عین ہو تو نکاح ہو جاتا ہے، اور پھر حسب قاعدہ تا جیل و تفریق قاضی کے ذریعہ سے ہوتی ہے، اور عورت کے دعویٰ پر شوہر کو مہلت ایک سال کی بہ غرض علاج دی جاتی ہے، پھر اگر کچھ نفع نہ ہوا تو عورت کے دوبارہ دعویٰ کرنے پر قاضی تفریق کر دیتا ہے، اور بدون تفریق قاضی کے نکاح فسخ نہیں ہوتا<sup>(۱)</sup> اور اگر شوہر خنثی مشکل ہو تو وہ نکاح موقوف رہتا ہے اس وقت تک کہ اس کا حال ظاہر ہو، پھر اگر ظاہر ہوا کہ وہ مرد ہے تو نکاح صحیح ہو جاتا ہے، یعنی جب کہ عورت اس سے نکاح کرے، جیسا کہ اس صورت میں ہے، اور اگر ظاہر ہوا کہ عورت ہے تو نکاح باطل ہو جاتا ہے، اور تا وقتیکہ اس کا حال ظاہر نہ ہو تو نکاح موقوف رہتا ہے، جیسا کہ درمختار میں ہے:

فخرج الذکر والخنثی المشکل إلخ اور شامی میں ہے: وكذا علی الخنثی لامرأة أولمثلة، ففي البحر عن الزیلعی فی کتاب الخنثی: لو زوجہ أبوه أو مولاه امرأة أو رجلاً لا یحکم بصحّته حتی یتبیّن حاله أنه رجل أو امرأة إلخ<sup>(۲)</sup> وفي باب المهر منه: أمّا المشکل فنکاحه موقوف إلى أن یتبیّن حاله إلخ<sup>(۳)</sup> (شامی) فقط واللہ تعالیٰ اعلم

(۱۵۳-۱۵۴/۷)

(۱) وإذا كان الزوج عیناً أجله الحاکم سنة فإن وصل إليها فيها وإلا ففرق بينهما إذا طلبت المرأة ذلك. (الهدایة: ۲/۲۲۰، کتاب الطلاق، باب العین وغیرہ) ظفیر

(۲) الدر المختار و رد المحتار: ۵۳/۴، کتاب النکاح.

(۳) رد المحتار: ۱۸۷/۴، کتاب النکاح، باب المهر، مطلب فی أحكام الخلوة.

## خنثی سے نابالغہ لڑکی کا نکاح کر دیا گیا ہو تو بعد

### بلوغ اس کا دوسرا نکاح جائز ہے یا نہیں؟

سوال: (۸۲۹) ایک لڑکی نابالغہ کا نکاح اس کے والدین نے ایک مرد خنثی سے کر دیا، جس کا اعضاء تناسل بہت صغیر ہے، اور اس کی جڑ میں ایک سوراخ ہے اس میں سے پیشاب آتا ہے، بعد بلوغ لڑکی کے یہ بات ظاہر ہوئی، اس صورت میں اگر وہ لڑکی دوسرے شخص سے عقد کرنا چاہے تو بلا طلاق کر سکتی ہے یا نہ؟ (۳۳/۳۷۰-۱۳۳۴ھ)

الجواب: اگر وہ شخص جس سے نکاح اس لڑکی نابالغہ کا کیا گیا ہے، خنثی مشکل ہے کہ اس کا مرد اور عورت ہونا متحقق نہیں ہے تو وہ نکاح موقوف رہتا ہے، بعد میں اگر متحقق ہو جاوے کہ مرد ہے تو نکاح صحیح ہو جاتا ہے، اور اگر متحقق ہو جاوے کہ وہ عورت ہے تو نکاح باطل ہے؛ کیوں کہ عورت کا نکاح عورت سے صحیح نہیں ہے، اور خنثی مشکل وہ ہے کہ اس کے دونوں علامتیں ہوں؛ مرد کی بھی اور عورت کی بھی؛ یا کوئی بھی نہ ہو، اور اگر اخیر تک یہی اشکال باقی رہے کہ نہ اس کا مرد ہونا معلوم ہو نہ عورت ہونا تو نکاح باطل ہو جاتا ہے (۱)

صورتِ مسئلہ میں سائل نے یہ لکھا ہے کہ عضو تناسل اس کا بہت صغیر ہے اور اس کی جڑ میں سوراخ ہے کہ اس سے پیشاب آتا ہے اس سے معلوم ہوا کہ وہ خنثی نہیں ہے، بلکہ رجل ہے؛ لیکن نامرد اور عنین ہے، اس میں حنفیہ نے یہ تفصیل فرمائی ہے کہ اس صورت میں نکاح منعقد ہو جاتا ہے، پھر اگر عضو تناسل شوہر کا اس قدر صغیر ہے کہ مثل گھنڈی کے ہے کہ ادخال اس کا فرج زوجہ میں ممکن نہیں ہے تو حکم اس کا مجبوب یعنی مقطوع الذکر کا سا ہے کہ عورت کی طلب پر قاضی ان میں فوراً تفریق کرادے گا اور جو ایسا نہیں بلکہ عنین ہے تو ایک سال کی مہلت شوہر کو بہ غرض علاج

(۱) هو ..... عقد يفيد ملك المتعة أي حلّ استمتاع الرجل من امرأة لم يمنع من نكاحها مانع شرعيّ فخرج الذكور والخنثى المشكل (الدر المختار) أي أنّ إيراد العقد عليهما لا يفيد ملك استمتاع الرجل بهما لعدم محلّيتهما إلخ. (الدر المختار و رد المحتار:

دی جاتی ہے، اس کے بعد اگر عورت طلب کرے قاضی تفریق کرادیوے گا<sup>(۱)</sup> مگر اس زمانے میں جب کہ قاضی نہیں تو حکم مسلم فریقین یہ کام کرے گا، اگر یہ بھی نہ ہو سکے تو بدون طلاق دینے شوہر کے اور بدون گزرنے عدت کے اگر خلوت ہو چکی ہے دوسرا نکاح عورت کا درست نہیں ہے۔ فقط واللہ تعالیٰ اعلم (۴۸۱/۷-۴۸۲)

## غیر مختون کا نکاح درست ہے

سوال: (۸۳۰) سنا ہے کہ بدون ختنہ کے اگر لڑکے کا نکاح کر دیا جاوے تو نکاح صحیح نہیں ہوتا؛ یہ بات صحیح ہے یا غلط؟ (۱۲۱/۳۲-۱۳۳۳ھ)

الجواب: یہ غلط ہے کہ بدون ختنہ کے نکاح درست نہیں ہے؛ یہ جاہلوں کی باتیں ہیں، بدون ختنہ ہوئے نکاح صحیح ہے۔ کما هو مقتضى إطلاق النصوص، قال في الدر المختار: وللولي الآتي بيانه إنكاح الصغير والصغيرة جبراً ولو ثيباً إلخ<sup>(۲)</sup> فقط واللہ تعالیٰ اعلم (۱۵۷/۷)

## ختنہ شعار اسلام ہے، مگر رخصتی اس پر موقوف نہیں

سوال: (۸۳۱) زید ۲۵ سالہ مذہب اسلام میں داخل ہوا، اور اس کا نکاح ایک نو مسلمہ نابالغہ سے ہوا، اب جب کہ منکوحہ زید بالغہ ہوئی تو اس کو رخصت کرنے کے لیے ختنہ کی شرط لگاتے ہیں، اور زید اس تکلیف سے گریز کرتا ہے یہ گناہ ہے یا نہیں؟ اور رخصت منکوحہ میں ختنہ کی شرط کرنا کیسا ہے؟ (۱۳۳۹/۳۸ھ)

الجواب: ختنہ کرنا شعار اسلام سے ہے، زید کا انکار کرنا ختنہ سے معصیت ہے اور مذموم ہے

(۱) إذا وجدت المرأة زوجها مجبواً أو مقطوع الذكر فقط أو صغيره جداً كالزور، ولو قصيراً لا يمكنه إدخاله داخل الفرج - إلى قوله: - فرق الحاكم بطلبها ..... بينهما في الحال إلخ، ولو وجدته عنيماً ..... أو خصياً إلخ أجل سنة إلخ فإن وطئ مرة فيها وإلا بانث بالتفريق ..... بطلبها. (الدر المختار: ۵/۱۳۲-۱۳۷، كتاب الطلاق، باب العنين وغيره) ظفیر (۲) الدر المختار مع رد المحتار: ۴/۱۲۷، كتاب النكاح، باب الولي.

ختمہ اس کو ضرور کرانا چاہیے<sup>(۱)</sup> باقی رخصت کرنا منکوحہ کا شرعاً اس پر موقوف نہیں ہے، اس کی زوجہ کو رخصت کر دینا چاہیے۔ فقط واللہ تعالیٰ اعلم (۵۲۰/۷)

## جنّیہ سے نکاح کرنا درست نہیں

سوال: (۸۳۲) انسان کا نکاح عورت جنّیہ سے درست ہے یا نہیں؟ امام شافعی علیہ الرحمہ کا اس صورت میں کیا مسلک ہے؟ (۱۳۳۱/۳۲۷ھ)

الجواب: انسان کی مناکحت جنات کے ساتھ درست نہیں ہے، اشباہ میں سراجیہ سے منقول ہے: لا تجوز المناکحة بین بنی آدم والجن<sup>(۲)</sup> اور زواہر الجواہر میں ہے: الأصحّ أنّه لا یصحّ نکاح آدمی جنّیہ کے عکسہ لا اختلاف الجنس، فکانوا کبقیة الحیوانات<sup>(۲)</sup> (شامی) اور اس میں ائمہ اربعہ میں سے کسی کا خلاف نقل نہیں کیا، صرف حضرت حسن بصریؒ سے اس کا جواز درمختار میں نقل کیا ہے<sup>(۳)</sup> فقط واللہ تعالیٰ اعلم (۱۵۱-۱۵۲)

## جنّیہ ہونے کی حالت میں بیوی

### سے صحبت کرنا جائز ہے یا نہیں؟

سوال: (۸۳۳) ہندہ پر ایک جنّیہ آتی ہے اور شوہر ہندہ سے محبت کمال رکھتی ہے، کیا ایسی حالت میں جب کہ ہندہ پر جنّیہ موجود ہو اور شوہر ہندہ؛ ہندہ سے صحبت کرے تو یہ صحبت جنّیہ کے ساتھ

(۱) لأنّ الختان سنة للرجال من جملة الفطرة لا يمكن تركها. (ردّ المحتار: ۴۵۲/۹، کتاب الحظر والإباحة، فصل في النظر والمسّ) ظفیر  
(۲) ردّ المحتار: ۵۴/۴، کتاب النکاح.

(۳) فخرج الذکر والخنثی المشکل إلخ، والجنّیة وإنسان الماء لا اختلاف الجنس وأجاز الحسن نکاح الجنّیة بشهود (الدّر المختار) باختلاف الجنس لأن قوله تعالى: ﴿وَاللّٰهُ جَعَلَ لَكُمْ مِنْ أَنْفُسِكُمْ أَزْوَاجًا﴾ (النحل: ۷۲) بین المراد من قوله: ﴿فَانكِحُوا مَا طَابَ لَكُمْ مِنَ النِّسَاءِ﴾ (النساء: ۳) وهو الأنثی من بناتِ آدم فلا یثبت حلّ غیرها بلا دلیل، ولأنّ الجنّ یتشکّلون بصورشتی، فقد یكون ذکرًا تشکّل بشکل أنثی إلخ، قوله: (وأجاز الحسن) أي البصريّ رضي الله عنه كما في البحر (الدّر المختار و ردّ المحتار: ۵۳-۵۴، کتاب النکاح)



زنا ہوگا یا نہیں؟ اور اگر شوہر ہندہ بہ حالت مذکورہ جثیہ سے نکاح کرے تو نکاح ہو جاوے گا یا نہیں؟  
(۱۳۳۱/۳۲۸ھ)

الجواب: حالت مذکورہ میں شوہر ہندہ؛ ہندہ سے صحبت کر سکتا ہے، اور یہ صحبت جثیہ کے ساتھ زنا نہ ہوگا، اور نکاح انسان کا جثیہ کے ساتھ صحیح نہیں ہے<sup>(۱)</sup> فقط واللہ تعالیٰ اعلم (۱۵۲/۷)

## نافرمانی اور افعال قبیحہ کی وجہ سے بیوی نکاح سے نہیں نکلتی

سوال: (۸۳۴)..... (الف) نافرمانی کی حالت میں عورت نکاح سے باہر ہو جاتی ہے یا نہیں؟  
(ب) عورت منکوحہ بلا رضا مندی شوہر بلا پردہ بازاروں میں گھومتی ہے۔

(ج) عورت منکوحہ مثل طوائف پیشہ زنا اختیار کرے۔

(د) روزِ نکاح سے مرد عورت کے نان نفقہ کی خبر گیری نہ کرے اور عورت مرد سے ناموافقت ہو اور زنا کے ذریعہ سے قوت (روزی) حاصل کرے، تو از روئے شرع شریف ایسی عورت اپنے مرد کی زوجہ بننے کے قابل ہو سکتی ہے جس سے نکاح ہوا تھا۔ (۱۳۳۳-۳۳/۱۹۲۹ھ) (۲)

الجواب: (الف-د) ان افعال قبیحہ سے عورت اپنے شوہر کے نکاح سے باہر نہیں ہوئی (۳)  
فقط واللہ تعالیٰ اعلم (۵۲۴/۷)

(۱) الْأَصَحُّ أَنَّهُ لَا يَصَحُّ نِكَاحُ آدَمِيٍّ جَنِيَّةٍ كَعَكْسِهِ لِاخْتِلَافِ الْجِنْسِ فَكَانُوا كَبَقِيَّةِ الْحَيَوَانَاتِ  
(رد المحتار: ۵۴/۴، کتاب النکاح)

(۲) یہ سوال رجسٹر نقولِ فتاویٰ کے مطابق کیا گیا ہے۔ ۱۲

(۳) ارتداد یا شوہر کے طلاق دینے سے ہی بیوی نکاح سے نکلتی ہے۔

وارتداد أحدهما أي الزوجين فسخ. (الدَّرَّ المختار مع ردِّ المختار: ۲۷۲/۴، کتاب النکاح، باب نکاح الکافر، مطلب: الصَّبِيَّ والمَجْنُونِ لَيْسَا بِأَهْلٍ لِإِقَاعِ طَلَاقٍ بَلْ لِلْوُقُوعِ) ويقع طلاق كلِّ زوج بالغ عاقل إلخ، لحديث ابن ماجه: الطَّلاقُ لِمَنْ أَخَذَ بِالسَّاقِ.  
(الدَّرَّ المختار مع ردِّ المختار: ۳۲۳-۳۲۴/۴، کتاب الطَّلاق، مطلب طلاق الدَّور)

لَوْ تَزَوَّجَ بِامْرَأَةٍ غَيْرِ عَالِمًا بِذَلِكَ وَدَخَلَ بِهَا لَا تَجِبُ الْعِدَّةُ عَلَيْهَا حَتَّى لَا يَحْرُمَ عَلَى الزَّوْجِ وَطُؤُهَا، وَبِهِ يَفْتَى، لِأَنَّهُ زَنَا وَالْمَزْنِي بِهَا لَا تَحْرُمُ عَلَى زَوْجِهَا. (ردِّ المختار: ۱۰۹/۴، کتاب النکاح، فصل في المحرّمات، قبل باب الولي) ظفیر

## بدعت کرنے والی عورتوں کا نکاح رہتا ہے یا نہیں؟

سوال: (۸۳۵) ہندوستان کی عورتیں اکثر واہیات عقیدہ اور کام برخلاف شرع کرتی ہیں، یہاں تک کہ بعض امور میں شرک کی نوبت آتی ہے؛ یعنی مزاروں پر جانا اور منت مراد وغیرہ مانگنا وغیرہ، ٹوٹا کرنا، اس حالت میں ان کا نکاح رہتا ہے یا نہیں؟ اور توبہ کرنے پر بھی نکاح دوہرانا چاہیے یا پہلا ہی نکاح کافی ہے، بعض عورتیں سمجھانے سے بھی نہیں مانتیں اگر ان کو خرچ وغیرہ نہ دیا جاوے تو درست ہے یا نہیں؟ (۱۰۹/۱۳۳۹ھ)

الجواب: نکاح قائم ہے (۱) مگر ان سے توبہ کرانی چاہیے، اور آئندہ کو ایسے کاموں سے روکنا چاہیے، اور احتیاطاً تجدید نکاح کر لینے میں بھی کچھ حرج نہیں ہے، اور ہمیشہ ان کو سمجھاتے رہنا اور تنبیہ کرتے رہنا چاہیے نفقہ ان کا جو واجب شرعی ہے اس کو روکنا نہ چاہیے۔ فقط واللہ اعلم (۷/۵۲۵)

## جس کی بیوی کھلم کھلا زنا کرے اُس کا نکاح رہتا ہے یا نہیں؟

### اور ایسے شخص کے ساتھ کیا سلوک کیا جائے؟

سوال: (۸۳۶)..... (الف) عورت زانیہ جو کھلم کھلا زنا کرتی ہے، کیا ایسی عورت کا نکاح ٹوٹ جاتا ہے۔

(ب) ایسے دیوث مرد اور اس عورت زانیہ کے ساتھ کیا برتاؤ کرنا چاہیے؟ (۲۱۴۲/۳۳-۱۳۳۲ھ)

الجواب: (الف) نکاح باقی ہے (۲)

(۱) وفي النهر: تجوز مناكحة المعتزلة لأننا لا نكفر أحداً من أهل القبلة، وإن وقع إلزاماً في المباحث. (الدّر المختار مع ردّ المحتار: ۱۰۲/۴، كتاب النّكاح، فصل في المحرّمات، مطلب مهمّ في وطء السّراري اللّاتي يؤخذن غنيمةً في زماننا) ظفیر

(۲) بدلیل الحديث أنّ رجلاً أتى النّبيّ صلّى الله عليه وسلّم فقال: يا رسول الله! إنّ امرأتی لا تدفع يد لا مس، فقال عليه الصّلاة والسّلام: طلقها، فقال: إنّی أحبّها وهي جميلة، فقال عليه الصّلاة والسّلام: استمتع بها. (ردّ المحتار: ۱۰۸/۴، كتاب النّكاح، فصل في المحرّمات

قبیل باب الولي)

(ب) ان کو کہا جاوے کہ توبہ کریں۔ فقط (ایسی صورت اختیار کی جاوے کہ اس حرام کاری سے میاں بیوی دونوں توبہ کریں، اور آئندہ بچنے پر مجبور ہوں۔ ظفیر) (۵۲۳/۷-۵۲۵)

جو شخص اپنی بیوی سے زنا کا پیشہ کراوے اس کا نکاح رہایا ختم ہو گیا؟

سوال: (۸۳۷) جو شخص اپنی زوجہ سے زنا کرا کر کمائی اس کی خوشی سے کھاوے تو کیا اس کا نکاح فسخ ہو گیا یا نہیں؟ (۱۰۱۸/۱۳۳۷ھ)

الجواب: وہ شخص بڑا گنہ گار اور بے حیا ہے، اس کو توبہ کرنا لازم ہے، حدیث میں وارد ہے: إِنَّ لِكُلِّ دِينٍ خَلْقًا وَخَلَقَ الْإِسْلَامَ الْحَيَاءَ<sup>(۱)</sup> اور اس کی آمدنی بھی حرام ہے، حدیث میں ہے: ومهر البغي خبيث<sup>(۲)</sup> اور اس کا استعمال کرنا بھی حرام ہے، حدیث میں ہے: قال رسول الله صلى الله عليه وسلم: لا يدخل الجنة جسد غدي بالحرام<sup>(۳)</sup> اور زنا کرنے سے نکاح فسخ نہیں ہوتا۔ (۵۲۶-۵۲۵/۷)

جو ہمیشہ سے زنا کا مرتکب ہو اُس کے ساتھ کیا کرنا چاہیے؟

سوال: (۸۳۸) ایک شخص کو اپنی ہمیشہ حقیقی کے ساتھ زنا کرتے ہوئے عبدالغنی نے بہ چشم خود دیکھا اور اس کو جھڑکا، اس کو دو تین آدمیوں نے سنا، صبح کو لڑکی سے پوچھا اس نے مجمع میں اقرار کیا کہ اڑھائی مہینے سے ایسا کرتا ہے، ان کے ساتھ برادری کو کیا سلوک کرنا چاہیے؟ (۴۷۳/۴۶-۱۳۳۷ھ)

== لو زنت امرأة رجل لم تحرم عليه وجاز له وطؤها عقب الزنا . (رد المحتار: ۸۸/۴، کتاب النکاح، فصل في المحرمات) ظفیر

(۱) مشکاة المصابيح: ص: ۴۳۲، کتاب الآداب، باب الرفق والحياء وحسن الخلق، الفصل الثالث، عن زيد بن طلحة مرفوعاً.

(۲) مشکاة المصابيح: ص: ۲۴۱، کتاب البيوع، باب الكسب وطلب الحلال، الفصل الأول، عن رافع بن خديج مرفوعاً.

(۳) مشکاة المصابيح: ص: ۲۴۳، کتاب البيوع، باب الكسب وطلب الحلال، الفصل الثالث، عن أبي بكر مرفوعاً.

الجواب: ایک آدمی کی گواہی سے شرعاً زنا ثابت نہیں ہوتا، اور عورت کا اقرار مرد کے حق میں معتبر نہیں ہے؛ اس لیے شرعی کوئی حدان پر نہیں لگ سکتی، البتہ جب کہ شبہ ہو گیا اور تہمت لگ گئی تو ان دونوں کو علیحدہ رکھا جاوے اور ایک جگہ نہ رہنے دیا جاوے۔ فقط واللہ تعالیٰ اعلم (۵۱۹/۷)

## بیوی کی بہن سے زنا کرنا موجب حرمت یا فسخ نکاح نہیں

سوال: (۸۳۹) رابعہ کا نکاح زید سے ہوا، ہندہ رابعہ کی بہن اور زید سے زنا سرزد ہوا تو رابعہ کا نکاح ساقط ہوا یا نہ؟ (۱۹۷۱/۱۳۳۷ھ)

الجواب: رابعہ کا نکاح زید سے فسخ نہیں ہوا<sup>(۱)</sup> مگر ہندہ سے نکاح اس کا نہیں ہو سکتا اور جو فعل حرام سرزد ہوا، اس سے توبہ کرے اور ہمیشہ کو ہندہ سے علیحدہ رہے۔ فقط (۵۰۲/۷-۵۰۳)

## اپنی شادی شدہ سالی سے زنا کیا تو اس مزنیہ سالی

### اور اس زانی کا نکاح باقی رہا یا ٹوٹ گیا؟

سوال: (۸۴۰) زید و عمر دونوں ہم زلف ہیں، عمر زید کی بیوی یعنی اپنی سالی کو لے کر مفرور ہو گیا اور کچھ عرصے تک اپنی سالی سے حرام کرتا رہا، اس کے بعد باہمی نزاع ہو کر مسمیٰ عمر اس کو چھوڑ کر علیحدہ ہو گیا، اس عورت مذکورہ نے بلا طلاق کے نکاح کر لیا تو اس صورت میں اس کا اصلی شوہر مسمیٰ زید اس کو اگر وہ رضامند ہوا اپنے یہاں رکھ سکتا ہے یا نہیں؟ اور آیا وہ عورت زید کے نکاح میں رہی یا نکاح سے باہر ہو گئی؟ دوسرے یہ امر کہ آیا عمر کی بیوی کا نکاح قائم رہا یا نہیں؟ کیوں کہ اس کے شوہر عمر نے اپنی سالی سے زنا کیا ہے؟ (۱۳۳۵/۲۲۵ھ)

الجواب: زید کے نکاح میں اس کی زوجہ داخل ہے مفرور ہو جانے اور زنا کاری سے وہ عورت زید کے نکاح سے خارج نہیں ہوئی<sup>(۲)</sup> زید اس کو رکھے اور اس سے توبہ کرا لے، اور عمر کا نکاح

(۱) وفي الخلاصة: وطئ أخت امرأته لا تحرم عليه امرأته. (رد المحتار مع رد المحتار:

۸۸/۴، کتاب النکاح، فصل في المحرمات) ظفیر

(۲) والمزني بها لا تحرم على زوجها. (رد المحتار: ۱۰۹/۴، کتاب النکاح، فصل في

المحرمات، مطلب فيما لو زوج المولى أمته) ظفیر

اپنی زوجہ سے قائم ہے، سالی سے زنا کرنے سے اس کا نکاح باطل نہیں ہوا<sup>(۱)</sup> البتہ عمر معصیت کا مرتکب ہوا تو بہ کرے۔ فقط واللہ تعالیٰ اعلم (۵۲۷-۵۲۷/۷)

## بیوی کے ساتھ خلوت سے پہلے سالی سے زنا کیا تو بیوی حرام نہ ہوگی؟

سوال: (۸۴۱) مسماة عزت خاتون و مسماة اللہ نوازی ہر دو خواہراں، مسماة اللہ نوازی بہ اللہ بخش نامی عقد نکاح کردہ اندوز فاف نہ شدہ، ہماں اللہ بخش با خواہر منکوحہ اللہ نوازی زنا کردہ، حالا آں اللہ نوازی برا و حرام می شود یا نہ؟ بینوا بالبرهان. (۱۳۳۵/۲۵۵)

الجواب: ازیں فعل فاحشہ منکوحہ اللہ بخش مسماة اللہ نوازی برو حرام نہ شدہ است<sup>(۲)</sup> بلکہ ایں فعل فاحشہ یعنی زنا بخواہر زوجہ خود حرام است، باید کہ ازیں فاحشہ تو بہ کند۔ قال فی الدر المختار: و حرم الجمع بین المحارم نکاحاً أي عقدًا صحیحاً وعدة إلخ، و حرم الجمع وطاً بملك یمین بین امرأتین أیتھما فرضت ذکرًا لم تحلّ للأخری إلخ<sup>(۳)</sup> (الدر المختار) فقط واللہ تعالیٰ اعلم (۳۵۵-۳۵۶/۷)

ترجمہ سوال: (۸۴۱) مسماة عزت خاتون اور مسماة اللہ نوازی دونوں بہنیں ہیں، مسماة اللہ نوازی نے مسمی اللہ بخش کے ہمراہ نکاح کیا اور زفاف (ہم بستری) نہیں ہوئی، اسی اللہ بخش نے منکوحہ اللہ نوازی کی بہن کے ساتھ زنا کر لیا، اب وہ اللہ نوازی اس کے اوپر حرام ہو جائے گی یا نہ؟  
الجواب: اس فعل بد سے اللہ بخش کی منکوحہ مسماة اللہ نوازی اس کے اوپر حرام نہیں ہوئی ہے، بلکہ یہ فعل قبیح یعنی اپنی بیوی کی بہن کے ساتھ زنا کرنا حرام ہے، چاہیے کہ اس گناہ سے توبہ کرے۔  
درمختار میں ہے: و حرم الجمع بین المحارم نکاحاً إلخ. فقط واللہ تعالیٰ اعلم

(۱) وفي الخلاصة: وطىء أخت امرأته لا تحرم عليه امرأته. (الدر المختار مع رد المحتار: ۸۸/۴، کتاب النکاح، فصل في المحرمات) ظفیر

(۲) وفي الخلاصة: وطىء أخت امرأته لا تحرم عليه امرأته. (الدر المختار مع رد المحتار: ۸۸/۴، کتاب النکاح، فصل في المحرمات) ظفیر

(۳) الدر المختار مع رد المحتار: ۹۳/۴، کتاب النکاح، فصل في المحرمات.

اپنی بیوی کو طلاق دیے بغیر سالی کو ناجائز

طریقہ سے بلا نکاح رکھ لے تو کیا حکم ہے؟

سوال: (۸۴۲) اگر کوئی شخص اپنی سالی کو بلا نکاح رکھ لے اور بچے بھی پیدا ہوں اور منکوحہ کو بلا طلاق علیحدہ کر دے تو زوجہ کو طلاق ہوگئی یا طلاق لینے کی ضرورت ہے؟ (۹۲/۷-۱۳۴ھ)

الجواب: طلاق لینے کی ضرورت ہے بدون طلاق کے پہلی زوجہ اس کے نکاح سے خارج نہیں ہوئی اور سالی کو رکھنا بہ حالت موجودہ جائز نہیں ہے<sup>(۱)</sup> فقط واللہ اعلم (۷/۴۷۲)

بڑا بھائی اگر چھوٹے بھائی کی بیوی سے زنا کرے تو نکاح فسخ نہیں ہوا

سوال: (۸۴۳) بڑے بھائی نے چھوٹے بھائی کی زوجہ سے تعلق ناجائز کر لیا اور لڑکا پیدا ہوا تو عورت مذکورہ شوہر کے نکاح میں رہی یا نہ؟ (۱۴/۲-۱۳۴۰ھ)

الجواب: اس صورت میں نکاح اس عورت کا فسخ نہیں ہوا، وہ عورت اپنے شوہر کے نکاح میں ہے<sup>(۲)</sup> وہ اگر چاہیے اپنے نکاح میں رکھے یا طلاق دے دے<sup>(۳)</sup> فقط واللہ اعلم (۷/۴۹۹)

زنا کریں تو کعبہ سے پھر جائیں کہنے کے بعد

پھر زنا کیا تو بیوی سے نکاح رہا یا نہیں؟

سوال: (۸۴۴) زید کا ناجائز تعلق ہندہ بیوہ سے تھا، ایک دن زید و ہندہ نے کعبہ کی طرف

(۱) سالی کے ساتھ اس نے جو کچھ کیا وہ زنا کے حکم میں ہے، اور بیوی کا رشتہ طلاق کے بعد ہی ختم ہو سکتا ہے۔ ظفیر

(۲) لو زنت امرأة رجل لم تحرم عليه و جاز له وطؤها عقب الزنا. (رد المحتار: ۴/۸۸، کتاب النکاح، فصل في المحرمات) ظفیر

(۳) لا يجب على الزوج تطليق الفاجرة ولا عليها تسريح الفاجر إلا إذا خاف أن لا يقيما حدود الله فلا بأس أن يتفرقا. (الدر المختار مع رد المحتار: ۴/۱۰۸، کتاب النکاح، فصل في المحرمات، مطلب فيما لو زوج المولى أمته)

ہاتھ اٹھا کر قسم کھائی کہ اب یہ ناجائز فعل کریں تو کعبہ سے پھر جائیں، کئی دن کے بعد پھر دونوں مرتکب فعل ناجائز کے ہوئے، اب زید نے توبہ کر لی ہے، زید کے نکاح کردہ بیوی بھی ہے، اب زید کے نکاح میں تو کچھ نقصان نہیں آیا؟ (۱۰۲۹/۳۵-۱۳۳۶ھ)

الجواب: زید کا نکاح اس کی زوجہ سے باقی ہے؛ لیکن احتیاطاً تجدید نکاح کرے اور آئندہ اس فعل فتنیج سے احتراز رکھے۔ فقط واللہ تعالیٰ اعلم (۵۰۰/۷)

## حاملہ عن الزنا سے نکاح کرنے والے کو برادری

### سے خارج کرنا کب درست ہے؟

سوال: (۸۴۵) زید نے حاملہ عن الزنا سے نکاح کیا مگر زید کو برادری سے خارج کر دیا اس صورت میں شرعاً کیا حکم ہے؟ (۱۳۳۹/۳۶۷ھ)

الجواب: حاملہ عن الزنا سے نکاح درست ہے، لیکن اگر نکاح غیر زانی سے ہو تو اس کو تا وضع حمل وطی کرنا درست نہیں ہے، پس اگر اس نے قبل وضع حمل صحبت نہیں کی تو اس نے کوئی کام خلاف شریعت نہیں کیا، اس کو برادری سے خارج نہ کرنا چاہیے، لیکن اس کو خوب تنبیہ کر دینی چاہیے کہ قبل وضع حمل صحبت نہ کرے اگر اس نے صحبت کر لی تو پھر واقعی لائق متارکت ہے، اور اسی وجہ سے حالت حمل میں نکاح کرنے میں احتیاط مناسب ہے تاکہ وطی نہ ہو جاوے<sup>(۱)</sup> فقط واللہ اعلم (۵۰۴/۷)

## زانیہ کے مددگار گناہیں

سوال: (۸۴۶) ایک بیوہ عورت بعد مرنے اپنے شوہر کے آوارہ اور بدچلن ہو گئی، چند مرتبہ مسلمانان نے اس کو سمجھایا مگر وہ باز نہیں آئی، ایک حمل ضائع ہوا اس کے بعد لڑکا پیدا ہوا جو زندہ ہے، اور وہ عورت نکاح کرنے سے انکار کرتی ہے، بعض لوگ عورت کے معین اور مددگار ہیں اور نکاح

(۱) وَصَحَّ نِكَاحُ حَبْلِيٍّ مِنْ زَنَا الْخ، وَإِنْ حَرَّمَ وَطْؤُهَا وَدَوَاعِيهِ حَتَّى تَضَعَ الْخ. (الدَّرَّ الْمُخْتَارَ) مع رد المحتار: ۱۰۶/۴، کتاب النکاح، فصل في المحرمات، مطلب مهم في وطء السراي اللاتي يؤخذن غنيمَةً في زماننا ظفیر

ہونے سے مانع ہیں؛ ان کے لیے شرعاً کیا حکم ہے؟ (۱۳۳۱/۳۳۳)

الجواب: اس عورت کا جس طرح ہونکاح کر دینا چاہیے، اور جو لوگ اس کے مددگار ہیں اور نکاح نہیں ہونے دیتے وہ گنہگار ہیں تو بہ کریں<sup>(۱)</sup> فقط واللہ تعالیٰ اعلم (۴۹۹/۷)

اپنی بیوی سے لواطت کرنا موجب فسخ

نکاح نہیں البتہ ایسا فعل کرنا فتیح ہے

سوال: (۸۴۷) زید نے اپنی زوجہ سے لواطت کی تو نکاح فاسد ہوا یا نہیں؟ (۱۳۳۵/۲۶۷۶)

الجواب: نکاح میں کچھ فساد نہیں آیا تو بہ کرے اور پھر ایسا فعل فتیح نہ کرے<sup>(۲)</sup> فقط واللہ اعلم (۵۰۱/۷)

طوائف کو گناہ سے بچانے کے لیے اُس

سے نکاح کرنا افضل ہے یا اپنے کفو میں؟

سوال: (۸۴۸) ایک طوائف زید سے استدعا کرتی ہے کہ زید اس پیشہ کے ترک کرنے میں اس کی امداد کرے، یعنی زید اس سے عقد کر لے، آیا زید کو اپنے خاندان میں شادی کرنا شرعاً اچھا ہوگا یا بہ نظر ثواب اس طوائف کو عقد میں لانا اچھا ہے؟ (۱۳۴۰/۱۸۵۱)

الجواب: زید کو اس سے عقد کرنا درست ہے، اور اس وجہ سے کہ اس کے نکاح کرنے سے وہ عورت تائبہ ہوتی ہے اس کو ثواب حاصل ہوگا؛ لیکن اگر زید کو اس وجہ سے عار ہو کہ غیر خاندان اور غیر کفو میں نکاح کرنے سے وہ مطعون ہوگا اور اس کا خاندان اس کو چھوڑ دے گا یا مطعون کرے گا،

(۱) قال اللہ تعالیٰ: ﴿وَلَا تَعَاوُنُوا عَلَى الْإِثْمِ وَالْعُدْوَانِ﴾ (سورہ مائدہ، آیت: ۲)

(۲) بیوی سے لواطت حرام ہے، اور شوہر قابل تعزیر ہے۔ أو بوطء دبر، وقالوا: إن فعلَ في الأجانب حُدًّا، وإن في عبده أو أمته أو زوجته فلا حدَّ إجماعاً بل يعزَّر ..... بنحو الإحراق بالنار وهُدْم الجدار إلخ. (الدَّر المختار مع ردِّ المحتار: ۳۴/۶-۳۵، کتاب الحدود، باب الوطء الذي يوجب الحدَّ والذي لا يوجبهُ، مطلب في وطء الدبر) ظفیر



تو پھر اپنے کفو میں ہی نکاح کرنا بہتر ہے، غرض یہ کہ نکاح اس زانیہ سے درست ہے<sup>(۱)</sup> اور جب کہ وہ تائب ہوتی ہے اور اس کی توبہ واستقامت پر اطمینان ہے تو اس سے نکاح کرنے میں شرعاً کچھ حرج نہیں ہے، باقی اپنے مصالح قرابت داری اور خاندانی کو خود لحاظ کر لیوے، جیسا مصلحت ہو ویسا کرے شریعت اس سے نکاح کرنے پر مجبور نہیں کرتی اور مانع بھی نہیں ہے۔ فقط واللہ اعلم (۵۱۶/۷)

### رنڈی کا پیشہ بہتر ہے یا شیعہ سے نکاح؟

سوال: (۸۴۹) رنڈی کو پیشہ کر کے کھانا اچھا ہے یا شیعہ سے نکاح کرنا اچھا ہے؟  
(۱۳۳۴-۳۳/۲۰۲۸ھ)

الجواب: دونوں حرام و ناجائز ہیں<sup>(۲)</sup> فقط واللہ تعالیٰ اعلم (۵۲۳-۵۲۴/۷)

### جو اپنی اولاد کو تخم حرام قرار دے اُس کا نکاح رہے گا یا نہیں؟

سوال: (۸۵۰) جو شخص اپنی منکوحہ کی اولاد کو تخم حرام قرار دے اس کے نکاح کی کیا صورت ہے؟ اور کیا بہ ذریعہ لعان مرد و عورت کا تعلق زوجیت ٹوٹ جاتا ہے یا نہیں؟ (۱۳۳۷/۱۰۱۸ھ)

(۱) وَصَحَّ نِكَاحُ حَبْلِيٍّ مِنْ زَنَا إِنْخٍ، وَإِنْ حَرَّمَ وَطْؤُهَا وَدَوَاعِيهِ حَتَّى تَضَعَ إِنْخٍ. (الدَّرَّ الْمُخْتَارَ مَعَ رَدِّ الْمُحْتَارِ: ۱۰۶/۴، كِتَابُ النِّكَاحِ، فَصْلُ فِي الْمَحْرَمَاتِ، مَطْلَبُ مَهْمٌ فِي وَطْءِ السَّرَارِيِّ اللَّاتِي يُؤْخَذُ غَنِيمَةً فِي زَمَانِنَا)

(۲) عَنْ رَافِعِ بْنِ خَدِيجٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: ثَمَنُ الْكَلْبِ خَبِيثٌ وَمَهْرُ الْبَغِيِّ خَبِيثٌ الْحَدِيثُ. (مَشْكَاةُ الْمَصَابِيحِ: ص: ۲۴۱، كِتَابُ الْبَيُوعِ، بَابُ الْكَسْبِ وَطَلَبِ الْحَلَالِ، الْفَصْلُ الْأَوَّلُ)

وہی الزانیہ ..... والمراد بمهرها أجرتها ثم إنّه أطلق الخبيث على الثلاثة وهو في الأصل ضدّ الطيب فيطلق على الحرام. (لمعات التنقيح شرح مشكاة المصابيح: ۴۹۶/۵-۴۹۷، كِتَابُ الْبَيُوعِ، بَابُ الْكَسْبِ وَطَلَبِ الْحَلَالِ، الْمَطْبُوعَةُ: دَارُ النَّوَادِرِ، دِمَشْقُ)

وَحَرَّمَ نِكَاحَ الْوَثْنِيَّةِ (الدَّرَّ الْمُخْتَارَ) وَفِي الْفَتْحِ: وَيَدْخُلُ فِي عِبْدَةِ الْأَوْثَانِ عِبْدَةُ الشَّمْسِ - إِلَى قَوْلِهِ - وَكُلُّ مَذْهَبٍ يَكْفُرُ بِهِ مَعْتَقَدُهُ. (الدَّرَّ الْمُخْتَارَ وَرَدِّ الْمُحْتَارِ: ۱۰۱/۴، كِتَابُ النِّكَاحِ، فَصْلُ فِي الْمَحْرَمَاتِ، مَطْلَبُ مَهْمٌ فِي وَطْءِ السَّرَارِيِّ اللَّاتِي يُؤْخَذُ غَنِيمَةً فِي زَمَانِنَا) ظفیر

الجواب: اس کہنے سے نفی ولد کی نہیں ہوئی، اس کا نسب ثابت ہے، عالمگیری میں ہے: ولا ینتفی بمجرّد النفی وإنما ینتفی باللّعان<sup>(۱)</sup> اور لعان کرنے کے بعد تفریق کر دینے سے حاکم کے طلاق بائن عورت پر واقع ہوتی ہے۔ کما فی الدر المختار: فإن التّعنا ولو أكثره بانت بتفریق الحاکم<sup>(۲)</sup> لیکن لعان کے لیے چوں کہ دارالاسلام کا ہونا شرط ہے، اور وہ اس زمانے میں مفقود ہے، اس واسطے بدون طلاق دینے کے نکاح فسخ نہیں ہو سکتا۔ فقط واللہ اعلم (۵۲۶-۵۲۵/۷)

## خاوند کا اپنی بیوی پر ناجائز تعلق کا بہتان لگانا اور بیوی کا

### ضداً اجنبی مرد کے ساتھ مذاق کرنا جائز نہیں

سوال: (۸۵۱) زید نے اپنی عورت سے کہا کہ تیرا تعلق ناجائز عمر کے ساتھ ہے لیکن یہ جھوٹ تھا کوئی تعلق نہ تھا، لیکن زید کے اس کہنے سے زید کی عورت کو غصہ اور ضد ہوئی اور عمر کے ساتھ مذاق کرنے لگی، آیا زید اپنی عورت کو رکھ سکتا ہے یا نہیں؟ (۱۲۶۶/۱۳۳۹ھ)

الجواب: زید کی زوجہ زید کے نکاح میں ہے اور زید کو یہ ضروری نہیں ہے کہ وہ اس کو طلاق دے، لیکن اس کی زوجہ کو یہ لازم ہے کہ اجنبی مرد سے مذاق نہ کرے، اور بے حجاب اس کے سامنے نہ آوے، اور اپنے خاوند کی اطاعت کرے، اگر وہ ایسا نہ کرے گی تو عند اللہ اس پر سخت مواخذہ ہے، اس کو چاہیے کہ گزشتہ سب افعال ناشائستہ سے توبہ کرے۔ فقط واللہ تعالیٰ اعلم (۵۰۳/۷)

## کسی کی بیوی جب جھوٹا دعویٰ کرے کہ میں فلاں کی

### بیوی ہوں اور شوہر بھی تائید کرے تو کیا حکم ہے؟

سوال: (۸۵۲) ہندہ بیوی عمر کی ہے، مگر زید ایک جائیداد والے آدمی کے مرنے پر اس خیال سے کہ اس کی جائیداد کی وارث بنے، ہندہ نے اور اس کے شوہر نے دعویٰ کیا کہ میں زید کی بیوی ہوں

(۱) الفتاویٰ الہندیۃ: ۱/۵۳۶، کتاب الطلاق، الباب الخامس عشر فی ثبوت النسب.

(۲) الدر المختار مع رد المحتار: ۵/۱۲۴-۱۲۵، کتاب الطلاق، باب اللعان، قبیل مطلب فی الدعاء باللّعن علی معین.

اور اس پر گواہ پیش کیے، اور عمر نے بھی لالچ کی وجہ سے اقرار کیا کہ ہندہ زید کی بیوی ہے، اس صورت میں ہندہ کا نکاح عمر سے فسخ ہوا یا نہیں؟ (۲۱۳۶/۱۳۳۸ھ)

الجواب: اس کذب بیانی سے ہندہ عمر کے نکاح سے خارج نہیں ہوئی۔ کذا فی الدر المختار والشمی (۱) فقط واللہ تعالیٰ اعلم (۵۱۲/۷)

شوہر و بیوی ایک پیر سے بیعت ہو کر پیر بھائی بہن

بن گئے تو نکاح پر کچھ فرق نہ پڑے گا

سوال: (۸۵۳) ایک شخص ایک شاہ صاحب کے مرید ہوئے ہیں اور ان کی زوجہ بھی ان کی مرید ہوئی ہے اور بچے بھی ان ہی کے مرید ہیں، ایسی حالت میں اس عورت اور شوہر کا برتاؤ بہ دستور رہا یا فرق ہو گیا اور زوجہ و شوہر پیر بھائی بہن ہوئے یا نہیں؟ (۱۱۶۵/۳۳-۱۳۳۳ھ)

الجواب: شوہر اور زوجہ اگر ایک پیر سے مرید ہو گئے تو اس سے نکاح میں اور کسی معاملہ میں کچھ فرق نہیں آتا، بلکہ چاہیے کہ تعلق زوجیت کا زیادہ قوی ہو جاوے، آخر رسول اللہ ﷺ سے خاوند و بیوی صحابہ میں سے دونوں ہی بیعت ہوتے تھے، اور ویسے بھی سب مسلمان مرد اور عورتیں بھائی بہن ہیں۔ ﴿إِنَّمَا الْمُؤْمِنُونَ إِخْوَةٌ﴾ (سورہ حجرات، آیت: ۱۰) قرآن شریف میں وارد ہے، الحاصل اس میں کچھ وہم نہ کریں۔ فقط واللہ تعالیٰ اعلم (۵۲۲-۵۲۳/۷)

(۱) وینفذ القضاء بشهادة الزور ظاهراً وباطناً حيث كان المحلل قابلاً ..... وإلا لا ينفذ اتفاقاً كالإرث وكما لو كانت المرأة محرمة بنحو عدة أو ردة إلخ (الدر المختار) قوله: (وكما لو كانت المرأة محرمة إلخ) هذا محترز قوله: حيث كان المحلل قابلاً ..... فإذا ادعى أنها زوجته وأثبت ذلك بشهادة الزور وهو يعلم أنها محرمة عليه بكونها منكوحة الغير أو معتدته ..... فإنه لا ينفذ باطناً اتفاقاً ..... وليس المراد بنفاذه ظاهراً حل الوطاء له ..... أما الحل فهو فرع نفاذه باطناً، وبما قررناه ظهر أنه كالإرث. (الدر المختار ورد المحتار: ۸۶-۸۸، كتاب القضاء، فصل في الحبس، مطلب في القضاء بشهادة الزور)

تجھ سے صحبت کروں تو اپنی ماں بہن سے کروں

کہنے سے بیوی نکاح سے باہر نہیں ہوئی

سوال: (۸۵۴) مرد نے کہا زوجہ سے کہ اگر میں تجھ سے صحبت کروں تو اپنی ماں بہن سے کروں اس کہنے سے عورت نکاح سے باہر ہوگئی یا نہ؟ (۳۲/۹۰۴-۱۳۳۳ھ)  
الجواب: نکاح سے باہر نہیں ہوئی۔ فقط واللہ تعالیٰ اعلم (۷/۲۹۸-۲۹۹)

کسی نے قسم کھائی کہ اگر میں فلاں کام کروں تو جس عورت سے نکاح

کروں اس پر طلاق مغلظہ تو اس کے نکاح کیا صورت ہے؟

سوال: (۸۵۵) زید نے کسی معاملہ میں یہ قسم کھائی کہ اگر میں فلاں کام کروں تو جو نکاح کروں یا جس عورت سے نکاح کروں اس پر طلاق مغلظہ، اور پھر یہ کام کر لیا اور ایسے ہی چند قسمیں کھائیں اور توڑ دیں تو اب اس کے نکاح کی بعض تو یہ صورت بتاتے ہیں کہ بہ وجہ خوف زنا یا اس کو یقین زنا ہو تو ضرورت کی وجہ سے جائز ہے، اور ایک یہ صورت ہے کہ زید کا نکاح بہ ذریعہ وکیل فضولی ہو، اور زید اپنی زبان سے قبول کرے، ایک یہ کہ زید قبول بالفعل کرے، اگر زید یہ کہے کہ میں نے قبول کیا تو کیا حکم ہے؟ (۸۳۴/۳۵-۱۳۳۶ھ)

الجواب: ایسی تعلیق میں دو صورتیں فقہاء نے عدم حث کی لکھی ہیں: ایک یہ کہ فضولی اس کا نکاح کرے، اور وہ فعل سے اجازت دے؛ یعنی ایسا فعل کرے جس سے رضا ثابت ہو جاوے، زبان سے اجازت نہ دے، مثلاً یہ کرے کہ اس کا مہر بھیج دے، اور بعد مہر بھیجنے کے وطی یا تقبیل کرے تو حاث نہ ہوگا؛ یعنی طلاق واقع نہ ہوگی، اور دوسری صورت یہ ہے کہ لکھ کر دے دے کہ مجھے منظور ہے۔ درمختار میں ہے: حلف لا یتزوج فزوجہ فضولی فأجاز بالقول حث، وبالفعل، ومنہ الكتابة إلخ لا یحث<sup>(۱)</sup> پس معلوم ہوا کہ صورت اولیٰ اور صورت ثانیہ عدم حث کی نہیں ہے  
(۱) الدر المختار مع رد المحتار: ۵/۵۴۰، کتاب الأیمان، باب اليمين في الضرب والقتل وغير ذلك، مطلب: حلف لا یتزوج فزوجہ فضولی.

پہلی صورت تو جواز کی کسی نے لکھی ہی نہیں ہے، اور دوسری صورت میں چوں کہ قبول کرنا زبانی لکھا ہے اور نیز وکیل کا لفظ بھی ہے؛ اس لیے وہ بھی صورت عدم حث کی نہیں ہو سکتی، صرف تیسری صورت عدم حث یعنی عدم وقوع طلاق کی ہے یا کتابت کے ذریعہ سے قبول ہو تب جائز ہے<sup>(۱)</sup> فقط (۵۰۷-۵۰۶/۷)

کسی نے یہ کہا: جس عورت سے جتنی دفعہ نکاح کروں

ہر دفعہ ”تین طلاق“ تو جواز نکاح کی کیا صورت ہے؟

سوال: (۸۵۶) ایک شخص نے کہا جس عورت سے بے دفعہ نکاح کروں میں ہر دفعہ اس کو تین طلاق ہے، اس صورت میں جواز نکاح کی کیا صورت ہے؟ (۱۳۳۷/۳۹۵)ھ

الجواب: اس صورت میں جب کبھی کسی عورت سے نکاح کرے گا اس پر تین طلاق واقع ہو جاوے گی، اور حیلہ جواز کا درمختار میں یہ لکھا ہے کہ فضولی کے نکاح کی اجازت فعل سے دیوے نہ قول سے۔ عبارت اس کی یہ ہے: کلّ امرأة تدخل في نكاحي أو تصير حلالاً لي فكذا - أي طالق - فأجاز نكاح فضولي بالفعل - كبعث المهر مثلاً - لا يحث إلخ<sup>(۲)</sup> فقط (۵۰۷/۷)

شادی پر طلاق ثلاثہ کو معلق کر دے تو نکاح کی کیا صورت ہے؟

سوال: (۸۵۷) عمر کا ناجائز تعلق زید سے تھا، عمر نے زید سے یہ الفاظ کہلائے کہ اگر میں اس تعلق کو قطع کروں تو جب میں نکاح کروں میری بیوی پر تین طلاق، چند روز بعد زید نے یہ تعلق قطع کر دیا، کوئی صورت اور گنجائش ایسی نکل سکتی ہے کہ یہ نکاح صحیح ہو جاوے۔ (۱۳۳۹/۱۷۷۲)ھ

(۱) قوله: (وبالفعل) كبعث المهر أو بعضه بشرط أن يصل إليها إلخ، قوله: (ومنه الكتابة) أي من الفعل ما لو أجاز بالكتابة لما في الجامع: حلف لا يكلم فلاناً أو لا يقول له شيئاً فكتب إليه كتاباً لا يحث. (رد المحتار: ۵/۵۴۰، كتاب الأيمان) ظفیر

(۲) الدر المختار مع رد المحتار: ۵/۵۴۰، كتاب الأيمان، باب اليمين في الضرب والقتل وغير ذلك، مطلب: قال: كل امرأة تدخل في نكاحي فكذا.

الجواب: فقہاء حنفیہؒ نے حیلہ جوازِ نکاح و عدم وقوع طلاق کا اس صورت میں یہ لکھا ہے کہ اس کا نکاح کوئی فضولی بدون اس کے امر اور حکم کے کر دیوے اور پھر یہ شخص جس کا نکاح ہوا ہے زبان سے اس کو قبول نہ کرے، بلکہ مہر کل یا بعض اس عورت کے پاس بھیج دے اور صحبت و تقبیل وغیرہ کرے، یہ نکاح صحیح ہوگا اور طلاق واقع نہ ہوگی۔ کما فی الدر المختار: حلف لا یتزوج فزوجہ فضولی فأجاز بالقول حنث وبالفعل ..... لا یحنث، بہ یفتی إلخ (الدر المختار) قولہ: (وبالفعل) کبعث المہر إلخ<sup>(۱)</sup> (الشامی: ۱۳۱/۳) فقط واللہ تعالیٰ اعلم (۵۰۸-۵۰۹)

سوال: (۸۵۸) زید نے قسم کھائی کہ اگر میں یہ کام کروں تو میں جس کسی عورت سے اور جب کبھی نکاح کروں تو اس کو اسی وقت طلاق ہے، طلاق ہے، طلاق ہے، زید نے وہ کام کیا اور قاضی سے مسئلہ دریافت کیا، قاضی نے کہا کہ اب تیرے لیے کسی صورت میں بھی عورت حلال نہیں ہے، ایک شخص نے زید سے کہا کہ تو مرتد ہو جا، پھر مسلمان ہو کر کسی عورت سے اگر نکاح کرے گا تو صحیح ہوگا اس پر زید مرتد ہو گیا، پھر کلمہ پڑھ کر مسلمان ہوا اور ایک عورت سے نکاح کیا یہ نکاح صحیح ہوا یا نہیں؟

(۱۳۳۲/۶۰۷)

الجواب: اس صورت میں وہ شخص جس نے زید کو کہا کہ ”تو مرتد ہو جا إلخ“ کافر ہو گیا۔ کذا فی شرح الفقہ الأکبر<sup>(۲)</sup> اور یہ جو اس نے کہا کہ اس صورت میں حلالہ ساقط ہو جاوے گا غلط ہے، بلکہ بعد اسلام لانے کے بھی ضرورت ہے کہ اس کی زوجہ مطلقہ ثلاثہ دوسرے شخص سے نکاح کرے، اور وہ بعد وطی کے طلاق دے، اس وقت وہ عورت اس کے لیے حلال ہو سکتی ہے ورنہ نہیں، پس نکاح مذکور جو بلا حلالہ کے ہوا صحیح نہیں ہوا۔ کما فی الشامی: فوجه الشبه بين المسئلتين أن الردة واللحاق والسببي لم تبطل حكم الظهار واللعان كما لم تبطل حكم الطلاق إلخ<sup>(۳)</sup> فقط (۵۲۰-۵۲۱)

(۱) الدر المختار و رد المحتار: ۵/۵۲۰، کتاب الأیمان، باب اليمين في الضرب والقتل وغير ذلك، مطلب: حلف لا یتزوج فزوجہ فضولی.

(۲) من لقن غيره كلمة الكفر ليتكلم بها كفر الملقن ..... ومن أمر امرأة بأن ترتد أو أفتى به المستفتية كفر الأمر والمفتي إلخ. (شرح الفقہ الأکبر: ص: ۳۰۰-۳۰۱، فصل في الكفر صريحاً وكنياً)

(۳) رد المحتار: ۵/۳۷، کتاب الطلاق، باب الرجعة، مطلب: حيلة إسقاط عدة المحلل.

## مطلقہ بیوی کو تا عمر نان و نفقہ دینا اور اپنے گھر میں رکھنا کیسا ہے؟

سوال: (۸۵۹) ایک شخص نے اپنی زوجہ کو طلاق دے کر اس کی ہمشیرہ سے نکاح کر لیا ہے، اور پہلی زوجہ صاحبِ اولاد ہے، اور یہ طلاق کسی مخالفت کی وجہ سے نہیں ہوئی بلکہ عورت نے اپنی ہمشیرہ کا نکاح اپنے خاوند سے کرانے کے لیے خود طلاق لی ہے، اور اس نے اپنے خاوند سے یہ شرط کی ہے کہ تم مجھ کو بجائے مہر کے تاحیات روٹی کپڑا دیتے رہو، اور یہ عورت مطلقہ اس کی ایک مکان میں علیحدہ رہتی ہے، آیا یہ شخص اگر اس عورت کو روٹی کپڑا مہر کے عوض میں یا بطور احسان کے دے تو جائز ہے یا نہیں؟ اور یہ عورت اس کے مکان میں علیحدہ رہ سکتی ہے یا نہیں؟ (۷۷/۸۷-۳۵/۱۳۳۶ھ)

الجواب: زوجہ اولیٰ کو طلاق دینے کے بعد جس وقت عدت اس کی طلاق کی گزر جاوے اس وقت زوجہ مطلقہ کی بہن سے نکاح درست ہے<sup>(۱)</sup> اور زوجہ مطلقہ کا نفقہ بعد عدت کے شوہر کے ذمہ لازم نہیں ہے؛ لیکن اگر مہر میں سے اس کا نفقہ دیتا رہے یا تبرعاً اس کو روٹی کپڑا دیوے تو جائز ہے، اور علیحدہ مکان میں اگر عورت رہے تو کچھ حرج نہیں ہے، مگر شوہر طلاق دینے والا اس سے اختلاط نہ رکھے۔ درمختار میں ہے: ولھما أن یسکنا بعد الثلاث فی بیت واحد إذا لم یلتقیا التقاء الأزواج ولم یکن فیہ خوف فتنۃ انتھی<sup>(۲)</sup> فقط واللہ تعالیٰ اعلم (۷/۵۰۹)

## دو بھائی اپنی بیویوں کو طلاق

### دے کر باہم بدل سکتے ہیں یا نہیں؟

سوال: (۸۶۰) دو بھائیوں کے نکاح میں دو بہنیں ہیں، دونوں بھائیوں نے دونوں کو طلاق دے دی، اور پھر چھوٹے بھائی سے بڑے کی بیوی نے نکاح کر لیا، اور بڑے سے چھوٹے کی بیوی نے،

(۱) وحرم الجمع بین المحارم نکاحاً أي عقدًا صحیحًا وعدۃ ولو من طلاق بائن. (الدّر المختار مع ردّ المحتار: ۹۳/۴، کتاب النکاح، فصل فی المحرّمات) ظفیر

(۲) الدّر المختار مع ردّ المحتار: ۱۸۲/۵، کتاب الطّلاق، باب العدّة، فصل فی الحداد، مطلب: الحقّ أن علی المفتی أن ینظر فی خصوص الوقائع.

اب عورتیں اور مرد سب راضی ہیں کہ پھر اپنی اپنی بیوی لوٹا دیں، تو یہ از روئے شرع شریف طلاق دے کر جائز ہے یا نہیں؟ (۶۰۸/۲۹-۱۳۳۰ھ) (۱)

الجواب: ہر شخص طلاق دے کر اپنی بیوی سے بعد انقضائے عدت نکاح کر سکتا ہے۔ فقط واللہ تعالیٰ اعلم (۵۱۵/۷)

## رفع شر و فساد کی خاطر تجدید نکاح کرنے میں کچھ حرج نہیں

سوال: (۸۶۱) کسی شخص نے ایک عورت بالغہ سے نکاح پڑھا لیا؛ لیکن اس شخص کے عزیز واقرباء جب آئے تو اس نے رفع شر اور فساد کے لیے کہ یہ ناراض ہوں گے کہ ہماری عدم موجودگی میں کیوں نکاح ہوا، تجدید نکاح کر لی اس میں کچھ حرج تو نہیں ہے؟ (۱۳۳۶-۳۵/۲۲۸ھ)

الجواب: اگر وہ ناکح کفو اس عورت کا ہے تو نکاح صحیح ہو گیا، اور بہ خوف فساد اگر اولیاء کے سامنے پھر تجدید نکاح کر لی گئی اس میں بھی کچھ حرج نہیں ہے، اور نکاح سابق صحیح ہے (۲) فقط (۲۱۱-۲۱۰/۷)

## نابالغ زوجین کا بلوغ کے بعد تجدید نکاح کرنا ضروری نہیں

سوال: (۸۶۲) زید و ہندہ کا نکاح نابالغی میں ہوا تھا، بعد بلوغ وہ تجدید نکاح کرنا چاہتے ہیں کیوں کہ مہر وغیرہ یاد نہیں ہے؟ (۱۳۳۵/۲۶۷۶ھ)

الجواب: تجدید نکاح میں دوبارہ شرعاً کچھ حرج نہیں ہے۔ فقط واللہ تعالیٰ اعلم (لیکن شرعاً جب نکاح ہو چکا ہے، تو اس کی ضرورت نہیں ہے؛ کیوں کہ نابالغی کا نکاح بہ ذریعہ ولی جائز ہے۔ ظفیر) (۵۰۱/۷)

(۱) سوال وجواب رجسٹر نقول فتاویٰ کے مطابق کیے گئے ہیں۔ ۱۲

(۲) فنفيذ نكاح حرّة مكلفة بلا رضا ولي، والأصل أن كلّ من تصرف في ماله تصرف في نفسه وما لا فلا، وله أي للولي إذا كان عصبة إلخ، الاعتراض في غير الكفاءة. (الدر المختار مع رد المحتار: ۱۱۵-۱۱۶، كتاب النكاح، باب الولي) ظفیر



جن لوگوں کو نکاح کا علم ہے اُن کو شہادت نکاح کی دینا لازم ہے

سوال: (۸۶۳) رحیم بی بی کا نکاح پانچ سال ہوئے غلام محمد سے ہوا تھا، مسماۃ مذکورہ نے نسخ نکاح کا دعویٰ کیا ہے، شہاب الدین کو نکاح کا پورا علم ہے؛ لیکن اس وقت وہ منکر ہو گیا ہے، اس کے لیے کیا حکم ہے؟ (۱۳۴۲/۲۵۴۶ھ)

الجواب: جب کہ نکاح مسماۃ مذکورہ کا بہ قاعدہ شرعیہ ہو چکا ہے تو شوہر کو چاہیے کہ نکاح کے گواہ عدالت میں پیش کرے، اور جن لوگوں کو علم نکاح کا ہے ان کے ذمہ لازم ہے کہ وہ شہادت نکاح کی دیویں ورنہ وہ گنہ گار ہوں گے<sup>(۱)</sup> اور شخص مذکور جو کہ باوجود علم کے نکاح مذکور سے منکر ہے شرعاً فاسق و عاصی ہے، اس کو اس فعل سے توبہ کرنی چاہیے، اور اگر وہ توبہ نہ کرے تو اس سے متارکت کی جاوے اور اس کو برادری سے خارج کیا جاوے۔ فقط واللہ تعالیٰ اعلم (۵۱۳/۷)

مرحومہ ماں نے لڑکی کا عقد کرنے کے لیے

جو وصیت کی ہے وہ قابل اعتبار نہیں

سوال: (۸۶۴) ایک عورت مرحومہ یہ وصیت کر گئی ہے کہ میری لڑکی نابالغہ کا عقد نبی بخش کے لڑکے سے نہ کریں، اس وصیت کی وجہ سے لڑکی کا عقد اس لڑکے سے کرنا چاہیے یا نہیں؟ (۱۳۴۵/۲۲۳۱ھ)

الجواب: اس بارے میں مرحومہ کی وصیت کا کچھ اعتبار نہیں ہے، نانی کا حق مقدم ہے (؟) اور جہاں وہ مناسب سمجھے نابالغہ کا نکاح کر دے، مرحومہ کی وصیت کا اس بارے میں کچھ اعتبار نہیں ہے۔ فقط واللہ تعالیٰ اعلم (۵۱۲/۷)

اولاد کے باب میں شوہر کے وعدہ نکاح کا پورا کرنا ضروری نہیں

سوال: (۸۶۵) زید کا نکاح خالد کی دختر سے اس شرط پر ہوا کہ وہ اپنی زوجہ کے بطن سے

(۱) ویجب أدائها بالطلب ولو حکماً إلخ لوفي حق العبد إلخ. (الدر المختار مع رد المحتار: ۱۵۵/۸، کتاب الشہادات) ظفیر

جو لڑکی ہوگی خالد کے لڑکوں کی اولاد میں کسی ایک کو نکاح میں دے گا، زید و خالد دونوں فوت ہو گئے، زید کے لڑکی پیدا ہوئی، اب بالغہ ہے، اور خالد کا پوتا اب تک بالغ نہیں ہوا، علاوہ ازیں زید و خالد کا کفو جدا ہے، کیا زوجہ زید کے ذمہ زید کے وعدے کا پورا کرنا ضروری ہے یا نہیں؟ یا زید کی زوجہ زید کے کفو میں لڑکی کا نکاح کر دے؟ (۱۳۴۰/۲۳۵۰ھ)

الجواب: اس وعدے کا پورا کرنا ضروری نہیں ہے، اور زید کا اس قسم کا وعدہ اس کی زوجہ کے ذمہ پورا کرنا ضروری نہیں ہے، زید کی دختر کا نکاح کفو میں جہاں مناسب ہو کر دیا جاوے۔ فقط (۵۱۵/۷)

## لڑکی کی شادی کے اخراجات باپ کے ذمہ ہیں

سوال: (۸۶۶) بیٹی کی شادی میں جو خرچ ہوتا ہے وہ باپ کے ذمہ ہے یا بیٹی کے؟

(۱۳۳۹/۳۵۵ھ)

الجواب: جو خرچ ضروری کپڑے و زیور وغیرہ کا ہے وہ باپ اپنی طاقت کے موافق کرے، اور فضولیات اور خلاف شرع کاموں میں کچھ خرچ نہ کرے<sup>(۱)</sup> فقط واللہ تعالیٰ اعلم (۵۰۳-۵۰۴/۷)

(۱) درج ذیل احادیث وغیرہ جن کو مفتی ظفیر الدینؒ نے شامل جواب کیا تھا، ہم نے ان کو حاشیہ میں رکھا ہے، کیوں کہ یہ رجسٹر نقولِ فتاویٰ میں نہیں ہیں۔

عن أبي سعيد وابن عباس قالاً: قال رسول الله صلى الله عليه وسلم: من ولد له ولد فليحسن اسمه وأدبه فإذا بلغ فليزوجه، فإن بلغ ولم يزوجه فأصاب إثمًا فإنما إثمه على أبيه.

وعن عمر بن الخطاب وأنس بن مالك عن رسول الله صلى الله عليه وسلم قال: في التوراة مكتوب: من بلغت ابنته اثنتي عشرة سنة، ولم يزوها فأصاب إثمًا فإنما ذلك عليه.

(مشكاة المصابيح: ص: ۲۷۱، كتاب النكاح، باب الولي في النكاح إلخ، الفصل الثالث)

وتجب النفقة بأنواعها على الحر لطفله يعم الأنثى ..... وكذا تجب لولده الكبير العاجز عن الكسب كأنثى مطلقاً. (الدر المختار مع رد المحتار: ۲۶۸/۵-۲۷۰، كتاب الطلاق، باب النفقة، مطلب: الصغير والمكتسب نفقة في كسبه لا على أبيه)

## بارات کو کھانا دینا اور کھانا کیسا ہے؟

سوال: (۸۶۷) زید کے لڑکے کی شادی عمر کی لڑکی سے ہونے والی ہے، عمر حسبِ ترویج برادرانہ زید کو طعام بارات کھلانا چاہتا ہے، زید انکاری ہے، اور کہتا ہے کہ رسم و ریت کی ترویج مسلمانوں نے ہندوؤں سے سیکھی ہے، اور نیز اس دعوت بارات کا ثبوت قرونِ ثلاثہ مشہود لہا بالخیر میں نہیں پایا جاتا، لہذا ہم کو بہ وجہ التزام مالایلتزم وشعارِ ہندوان کی وجہ سے اس سے بچنا ضروری ہے، عمر کہتا ہے کہ یہ خیال محض لغو ہے، بارات کا کھانا عقدِ ام المومنین ام حبیبہؓ سے صاف ثابت ہے، کیوں کہ لڑکی کی جانب سے ملک حبش میں دعوت ہوئی تھی، علاوہ بریں ولیمۃ العرس کا مسنون ہونا ثابت ہے اور لفظ عروس کا اطلاق مرد و عورت ہر دونوں پر ہوتا ہے، لہذا اس دعوت بارات کا کھانا شرعاً جائز ہے، پس از روئے شرع شریف ان دونوں قولوں میں کونسا قول صحیح و درست ہے؟ اور بارات کا کھانا عند الشریعہ کیسا ہے؟ اور ملک حبش میں جو دعوت بہ وقت عقدِ ام حبیبہؓ ہوئی تھی شاہ نجاشی کی طرف سے جو وکیل جناب رسالت پناہ علیہ الصلاۃ والسلام تھا ہوئی تھی، یا خالد بن مسعود وکیل حضرت ام حبیبہؓ کی طرف سے ہوئی تھی۔ بینوا؟ (۶۱۲/۲۹-۱۳۳۰ھ) (۱)

الجواب: یہ ظاہر ہے کہ رسوم کی پابندی جس درجہ پہنچ گئی ہے وہ شرعاً مذموم ہے کہ ان کو لازم سمجھا گیا ہے، یا معاملہ بہ منزلہ لازم کے ان کے ساتھ کیا جاتا ہے، اور ان کے ترک کو عار سمجھا جاتا ہے، اور گوارا نہیں ہوتا کہ اس عار کو اختیار کیا جاوے، اگرچہ قرض کی نوبت آوے، اور اگرچہ سود کے ذریعہ سے قرض حاصل ہو، تو ظاہر ہے کہ اس قسم کی پابندی نامشروع کو شریعت مطہرہ کسی طرح جائز نہیں رکھتی، البتہ اگر بارات کا کھانا محض بہ طور دعوت احباب و اظہارِ مسرت ہو بہ شرط عدم ارتکاب منہیات و محظورات شرعیہ تو اس میں کچھ حرج نہیں، غرض فی نفسہ اس میں کچھ خرابی نہیں، عوارض معروفہ سے خرابی آتی ہے، باقی ولیمۃ العرس یہ نہیں ہے اور بجائے اس کے اگر اس موقع پر مسرت کے اظہار کے لیے دعوت کی تو وہ نہ بارات کو کھانا کھلانا ہے نہ کہ ولیمہ کے طور سے ہے، البتہ اباحت میں اس کی بہ شرط عدم مفسد کلام نہیں ہے، ولیمہ جو مسنون و مشروع ہے مخاطب اس کے رجال ہیں

اور زوج کی طرف سے ہوتا ہے؛ چنانچہ احادیث و تعامل سے یہ ظاہر ہے، فعل وقول آنحضرت ﷺ اس پر صراحۃً دال ہے، زیادہ تطویل کی اس میں حاجت نہیں، بہ اجماع امت یہ مسلم ہے کہ ولیمہ مردوں کی طرف سے ہوتا ہے، اور مشروع ہونا ولیمہ کا علی بعض الاقوال اسی کو مقتضی ہے، نہ عورتیں کہیں اس فعل کی مخاطب ہوئیں اور نہ کسی عورت نے اس کو کیا۔ فقط واللہ تعالیٰ اعلم (کتبہ: عزیز الرحمن عفی عنہ دیوبندی) (۱) (۵۲۲-۵۲۱/۷)

## باپ کا لڑکی کے مہر میں سے نصف مہر پیشگی

### لے کر بارہا تئوں کو کھانا کھلانا کیسا ہے؟

سوال: (۸۶۸) زید اپنی لڑکی کا نکاح بہ عوض ہزار روپے مہر کے اس شرط پر کرنا چاہتا ہے کہ ہزار روپے دین مہر میں سے پانچ سو روپے پہلے معجل دے دو، اور اس روپیہ کو ہم بارہا تئوں اور مہمانوں کے کھانا کھلانے میں خرچ کریں گے، پس اس شرط پر نکاح کرنا اور لینا دینا کیسا ہے؟ (۱۳۳۷/۲۵۷۳ھ)

الجواب: اس صورت میں نکاح صحیح ہے، باقی اگر لڑکی صغیرہ ہے تو ہر چند کہ باپ کو اس کے مہر معجل کے وصول کرنے کا حق ہے، لیکن امور مذکورہ میں صرف کرنا اس کا جائز نہیں ہے، اور اس لیے لینا اس کو درست نہیں ہے۔ درمختار میں ہے: لأب الصغیرة المطالبة بالمهر وللزوج المطالبة بتسليمها (۲) وفي الشامي: أدركت وطلبت المهر من الزوج فأدعى الزوج أنه دفعه إلى الأب في صغرها وأقر الأب به لا يصح إقراره عليها لأنه يملك القبض في هذه الحالة فلا يملك الإقرار به وتأخذ من الزوج إلخ (۲) اور اگر وہ لڑکی بالغہ ہے تو بدون اس کی اجازت کے باپ کو اس کے مہر وصول کرنے کا اختیار نہیں ہے جیسا کہ روایت مذکورہ شامی سے ظاہر ہے۔ فقط واللہ تعالیٰ اعلم (۲۳۸-۲۳۷/۷)

(۱) قوسین والی عبارت رجسٹر نقول فتاویٰ سے اضافہ کی گئی ہے۔ ۱۲

(۲) الدر المختار و رد المحتار: ۲۳۵/۴، کتاب النکاح، باب المہر، مطلب: لأبي الصغیر المطالبة بالمهر.

## لڑکی کے اولیاء کا لڑکے والوں

### سے روپیہ لینا درست نہیں

سوال: (۸۶۹) آج کل رواج ہو گیا ہے کہ لڑکی کا والد روپیہ لے کر نکاح کرتا ہے، اور مرد خوشی خواہ ناراضی سے دے دیتا ہے یہ رواج جائز ہے کہ نہیں، اور ایسا نکاح صحیح ہو جاتا ہے یا نہیں؟

(۱۳۳۵/۲۳۸ھ)

الجواب: روپیہ لینا درست نہیں ہے، اس کا واپس کرنا ضروری ہے (۱) اور نکاح صحیح ہے (۲)  
فقط واللہ تعالیٰ اعلم (۵۰۳/۷)

## لڑکی کا نکاح روپیہ لے کر کرنا کیسا ہے؟

سوال: (۸۷۰) زید اپنی لڑکی کی شادی بکر کے لڑکے سے اس شرط پر کرتا ہے کہ مجھ کو قبل شادی کے تم پانچ سو روپے علاوہ دین مہر کے دو؛ تاکہ میں اس روپے سے مہمانوں کی ضیافت کروں، پس اس روپے کا لینا اور اس شرط پر نکاح کرنا جائز ہے یا نہیں؟ (۱۳۳۷/۲۵۷۳ھ)

الجواب: یہ رشوت ہے اور یہ لینا دینا جائز نہیں ہے۔ أخذ أهل المرأة شيئاً عند التسليم فللزّوج أن يستردّه لأنّه رشوة إلخ (۳) اور نکاح صحیح ہے۔ فقط واللہ تعالیٰ اعلم (۲۴۷/۷)

(۱) ومن السّحت ما يأخذه الصّهر من الختن بسبب بنته بطيب نفسه حتّى لو كان بطلبه يرجع الختن به. (ردّ المحتار: ۵۲۱/۹، کتاب الحظر والإباحة، فصل في البيع)

أخذ أهل المرأة شيئاً عند التسليم فللزّوج أن يستردّه لأنّه رشوة. (الدّر المختار مع ردّ المحتار: ۲۲۹/۴، کتاب النّکاح، باب المهر، مطلب: أنفق علی معتدّة الغير)

(۲) ولكن لا يبطل النّکاح بالشرط الفاسد وإنّما يبطل الشرط دونه يعني لو عقد مع شرط فاسد لم يبطل النّکاح بل الشرط. (الدّر المختار مع ردّ المحتار: ۱۱۲/۴، کتاب النّکاح، فصل في المحرّمات، قبيل باب الولي) ظفیر

(۳) الدّر المختار مع ردّ المحتار: ۲۲۹/۴، کتاب النّکاح، باب المهر، مطلب: أنفق علی معتدّة الغير.

## روپیہ لے کر لڑکی کا نکاح کیا تو ہوا یا نہیں؟

سوال: (۸۷۱) زید اپنی بیٹی کا نکاح سود و سوروپیہ لے کر خالد سے کر دے تو جائز ہے یا نہیں؟  
(۱۳۳۸/۱۲۵۱ھ)

الجواب: ایسی رقم کے لینے کو فقہاء نے رشوت قرار دے کر واجب الرد قرار دیا ہے۔ کما فی الدر المختار: أَخَذَ أَهْلُ الْمَرْأَةِ شَيْئًا عِنْدَ التَّسْلِيمِ فَلِلزَّوْجِ أَنْ يَسْتَرِدَّه لَأَنَّهُ رَشْوَةٌ إِنْخ (۱) وَفِي رَدِّ الْمُحْتَار: وَكَذَا لَوْ أَبَى أَنْ يَزَوَّجَهَا إِنْخ (وَفِيهِ قَبْلَهُ: ) حَتَّى يَأْخُذَ شَيْئًا إِنْخ (۱) (شامی: ۳۶۶/۲) فَقَطَّ وَاللَّهُ تَعَالَى أَعْلَمُ (۲۶۴/۷)

## لڑکی کے ولی کو شوہر یا اس کے ولی سے روپیہ لینا درست نہیں ہے

سوال: (۸۷۲) لڑکی والوں کو شوہر کی طرف سے بہ وقت نکاح روپیہ لینا کیسا ہے؟  
(۱۳۳۷/۱۵۴۴ھ)

الجواب: یہ روپیہ اولیاء دختر کو لینا درست نہیں ہے، فقہاء نے اس کو رشوت قرار دیا ہے۔ درمختار میں ہے: أَخَذَ أَهْلُ الْمَرْأَةِ شَيْئًا عِنْدَ التَّسْلِيمِ فَلِلزَّوْجِ أَنْ يَسْتَرِدَّه (لَأَنَّهُ رَشْوَةٌ إِنْخ. وَفِي الشَّامِيِّ: وَكَذَا لَوْ أَبَى أَنْ يَزَوَّجَهَا فَلِلزَّوْجِ الْإِسْتِرْدَادَ قَائِمًا أَوْ هَالِكًا) (۲) لَأَنَّهُ رَشْوَةٌ. بِزَاوِيَةِ (۱) فَقَطَّ وَاللَّهُ تَعَالَى أَعْلَمُ (۵۰۵/۷)

## لڑکی والوں سے روپیہ لینا حرام ہے

سوال: (۸۷۳) ایک شخص نے نکاح کی تجویز کی، بعد کو معلوم ہوا کہ لڑکی چھوٹی ہے، پھر اسی لڑکی کے عوض دوسری لڑکی تجویز کی، اور لڑکی کے ہمراہ دو سوروپے دینے تجویز کیے، یہ صورت جائز ہے یا نہیں؟ یعنی لڑکی بھی دینے کی اور دو سوروپیہ بھی؟ (۱۳۳۹/۲۶۱۵ھ)

(۱) الدر المختار و رد المحتار: ۲۲۹/۴، کتاب النکاح، باب المهر، مطلب: أنفق على معتدة الغير.

(۲) توسین والی عبارت رجسٹر نقول فتاویٰ سے اضافہ کی گئی ہے۔ ۱۲

الجواب: اگر دوسری لڑکی کے اولیاء راضی ہیں تو نکاح درست ہے، اور دوسروں کو پیہ لینا حرام ہے، یہ رشوت ہے اس کو واپس کرنا چاہیے، اور پہلی لڑکی کے جو اولیاء ہیں ان کو اس کے نکاح کا اختیار ہے، جہاں مرضی ہو نکاح کریں اور جس سے اس کے نکاح کی تجویز ہوئی تھی اور پھر نکاح نہ ہوا تو اس کو کچھ اختیار اس لڑکی پر نہیں ہے، اور نہ وہ معاوضہ میں دی جاسکتی ہے یہ جہالت ہے (۱) فقط واللہ تعالیٰ اعلم (۲۴۱/۷)

### روپیہ دے کر بیوہ کا نکاح کرنا کیسا ہے؟

سوال: (۸۷۴) قوم آہن گر میں یہ رواج ہے کہ بدون روپیہ دیے نکاح بیوہ کا نہیں کرتے نکاح جائز ہو گا یا نہیں؟ (۱۳۳۸/۳۴۰ھ)

الجواب: نکاح صحیح ہو جاوے گا لیکن روپیہ لینے اور دینے کا گناہ ہوگا (۲) فقط (۲۵۴/۷)

### کسی عیب کی وجہ سے شادی نہ ہو تو شادی کے لیے لڑکی کے والدین

### کو کچھ دینا یا شہوت کم کرنے کی دوا استعمال کرنا کیسا ہے؟

سوال: (۸۷۵) چوں کہ میں نابینا ہوں میری شادی نہیں ہوتی، اگر لڑکی کے والدین کو کچھ روپیہ یا زمین دے کر شادی کرالوں تو جائز ہے یا نہ؟ یا شہوت کم کرنے کے لیے کچھ دوا کا استعمال کروں؟ (۱۷۷۶/۳۵-۱۳۳۶ھ)

الجواب: اگر بہ طور ہدیہ آپ لڑکی کے والدین کو کچھ روپیہ یا زمین دیویں اور وہ آپ سے لڑکی کا نکاح کر دیویں تو جائز ہے، اور شہوت کم کرنے کے واسطے کسی دوا کا استعمال نہ کرنا چاہیے، بلکہ حدیث شریف میں آیا ہے کہ جس کا نکاح نہ ہوا ہو تو روزہ رکھنا اس کے لیے شہوت کو توڑتا ہے

(۱) إِذَا كَانَ أَحَدُ الْعَوَاضِينَ أَوْ كِلَاهُمَا مُحَرَّمًا فَالْبَيْعُ فَاسِدٌ إِخْ، وَكَذَا إِذَا كَانَ غَيْرَ مَمْلُوكٍ كَالْحَرِّ. (الهداية: ۳/۴۹، کتاب البیوع، باب البیع الفاسد) ظفیر

(۲) أَخَذَ أَهْلُ الْمَرْأَةِ شَيْئًا عِنْدَ التَّسْلِيمِ فَلِلزَّوْجِ أَنْ يَسْتَرِدَّ لَهُ رِشْوَةً. (الدَّرُّ الْمُخْتَارُ مَعَ رَدِّ الْمُحْتَارِ: ۴/۲۲۹، باب المهر، مطلب: أَنْفَقَ عَلَى مَعْتَدَةِ الْغَيْرِ) ظفیر

اور کم کرتا ہے، پس تا وقتیکہ نکاح ہو روزہ کی کثرت رکھیں تاکہ بُرے خیال سے بچے رہیں<sup>(۱)</sup> فقط  
(۵۰۵/۷)

## منگنی کے بعد جو دیا تھا، نکاح نہ ہونے کی

### صورت میں واپس لے سکتا ہے یا نہیں؟

سوال: (۸۷۶) جہاں منگنی ہوئی تھی وہاں نکاح نہیں ہوا، تو منسوبہ کو جو کچھ دیا گیا تھا اسے واپس لے سکتا ہے یا نہیں؟ (رجسٹر میں نہیں ملا)

الجواب: قال في الدر المختار: خطب بنت رجل وبعث إليها أشياء ولم يزوجه أبوها إلخ، يسترّد عنه قائماً إلخ، وكذا يسترّد ما بعث هديّةً، وهو قائم دون الهالك والمستهلك إلخ<sup>(۲)</sup> معلوم ہوا کہ جب نکاح نہ ہوا تو جو کچھ اس نے اس وجہ سے دیا ہے اور وہ موجود ہے اس کو واپس لے سکتا ہے۔ فقط واللہ تعالیٰ اعلم (۱۵۹/۷)

سوال: (۸۷۷) زینب بنت زید کی منگنی بکر ابن عمر سے ہوئی، عمر نے اپنے فرزند بکر کی جانب سے بہ وقت منگنی زیورات بہ طور چڑھاوا کے زینب کو دیے، ہنوز عقد نہیں ہوا تھا کہ بکر کا انتقال ہو گیا، عمر نے عدالت میں استرداد زیورات کا دعویٰ کیا، زینب و زید کی جواب دہی یہ ہے کہ شرعاً یہ زیورات مسترد نہیں ہو سکتے؛ اس لیے کہ زینب و زید بکر سے شادی کر دینے پر آمادہ تھے، بہ قضائے الہی بکرفوت ہو گیا، اس میں ہمارا کیا قصور ہے؟ عمر کہتا ہے کہ نکاح خواہ کسی طرح نہ ہوا ہو؛ استرداد شرعاً جائز ہے، چوں کہ چڑھاوا بدل نکاح ہے، جب کہ نکاح نہ ہو تو بدل قابل واپسی ہے، اور ”غایۃ الاوطار“ کی عبارت تائید میں پیش کرتا ہے، جس میں لکھا ہے کہ نکاح نہ ہو تو وہ چیز جوڑ کی کو دی گئی قابل واپسی ہے<sup>(۳)</sup> اس صورت میں شرعاً صحیح حکم کیا ہے؟ (۱۳۳۹/۲۴۷)

(۱) ومن لم يستطع فعلیه بالصّوم فإنّہ له وجاء متفق علیہ. (مشکاۃ المصابیح: ص: ۲۶۷، کتاب النکاح، الفصل الأوّل، عن عبد اللہ بن مسعود مرفوعاً.

(۲) الدر المختار مع رد المحتار: ۲۲۶/۲، کتاب النکاح، باب المہر، مطلب فیما یُرسَلُہُ إلى الزّوجة.

(۳) غایۃ الاوطار: ۶۵/۲، کتاب النکاح، باب المہر.



الجواب: عبارات کتب فقہ سے معلوم ہوتا ہے کہ عمران زیورات کو اب واپس لے سکتا ہے، جیسا کہ عبارت ”غایۃ الاوطار“ منقولہ سوال سے ظاہر ہے<sup>(۱)</sup> اور عرف بھی یہ ہے کہ جو چڑھاوا نکاح کی وجہ سے دیا گیا وہ بہ صورت نہ ہونے نکاح کے واپس ہوتا ہے، خواہ کسی وجہ سے نکاح نہ ہو۔ درمختار میں ہے: خطب بنت رجل وبعث إليها أشياء ولم يزوها أبوها فما بعث للمهر يسترد عينه قائماً إلخ وكذا يسترد ما بعث هديةً وهو قائم إلخ<sup>(۲)</sup> فقط (اضافہ از رجسٹر نقول فتاویٰ)

شوہر رکھنا چاہتا ہو اور بیوی نہ رہنا چاہتی ہو تو کیا حکم ہے؟

سوال: (۸۷۸) ہندہ منکوحہ زید، زید کے پاس رہنا نہیں چاہتی، اور زید ہندہ کو چھوڑنا نہیں چاہتا، اس صورت میں کیا حکم ہے؟ (۸۲۶/۳۳-۱۳۳۲ھ)

الجواب: ہندہ کو ضرور ہے کہ زید کے پاس رہے، اور اس کی اطاعت کرے، بدون طلاق دینے زید کے یا خلع کرنے کے کوئی صورت زید سے علیحدگی کی نہیں ہے<sup>(۳)</sup> فقط (۱۶۰/۷-۱۶۱)

اپنی بیوی کو جبراً اس کے وطن سے اپنے وطن لانا کب درست ہے؟

سوال: (۸۷۹) زید نے عمر سے سوال کیا کہ خالد نے غیر وطن میں شادی کی تو کیا یہ اپنی بیوی کو جبراً اپنے وطن میں لاسکتا ہے، عام اس سے کہ اس نے وہاں رہنے کا اقرار کیا ہو یا نہ کیا ہو، عمر نے جواب دیا کہ اس باب میں رائج امر کا (مفوض)<sup>(۴)</sup> برائے مفتی ہوتا ہے، چنانچہ علامہ شامی نے بحر سے فقیہ ابواللیث اور فقیہ ابوالقاسم صفار سے بلا رضا مندی عورت کے مطلقاً عدم جواز؛ اور (مختار)<sup>(۴)</sup> میں

(۱) حوالہ سابقہ ۱۲

(۲) الدر المختار مع رد المحتار: ۲۲۶/۴، کتاب النکاح، باب المهر، مطلب فيما يُرسله إلى الزوجة.

(۳) أما نكاح منكوحة الغير ومعتدته إلخ، لم يقل أحد بجوازه. (رد المحتار: ۵/۱۵۷، كتاب الطلاق، باب العدة، مطلب في النكاح الفاسد والباطل) ظفیر

(۴) مطبوعہ فتاویٰ میں (مفوض) کی جگہ ”نصوص“ اور (مختار) کی جگہ ”درمختار“ تھا، اس کی تصحیح رجسٹر نقول فتاویٰ سے کی گئی ہے۔ ۱۲

اسی پر فتویٰ ہونے کی تصریح کا ہونا، اور محیط میں اسی کو مختار کہنا نقل کر کے تفویض الامر الی المفتی کے ساتھ جزم فرمایا، چنانچہ بحث طویل کے بعد فرمایا: فتعین تفویض الأمر الی المفتی، وليس هذا خاصاً بهذه المسئلة بل لو علم المفتي أنه يريد نقلها من محلة إلى محلة أخرى في البلدة بعيدة عن أهلها لقصد إضرارها لا يجوز له أن يعينه على ذلك أه<sup>(۱)</sup> پس اگر شان خالد سے عدم اضرار ظاہر ہے؛ بہ ایں طور کہ پابند شرع متقی ہے تو مفتی کو چاہیے کہ فتویٰ جواز پر دیوے، اور اگر اضرار ظاہر ہے؛ بہ ایں طور کہ خالد فاسق فاجر ہے تو فتویٰ عدم جواز پر دیوے، پس عمر کا جواب صحیح ہے یا نہیں؟ (۱۳۳۷/۲۲۶۷ھ)

الجواب: یہ جواب عمر کا صحیح ہے۔ فقط واللہ تعالیٰ اعلم (۵۰۵-۵۰۴/۷)

### شوہر بیوی کو اپنے ساتھ غیر ملک لے جاسکتا ہے یا نہیں؟

سوال: (۸۸۰) ایک شخص زوجہ کو افریقہ لے جانا چاہتا ہے، دور دراز مسافت کی وجہ سے زوجہ اور اس کے اقارب انکار کرتے ہیں، شوہر مجبور کر کے لے جاسکتا ہے یا نہیں؟ شوہر کہتا ہے کہ مرد کا اپنی بیوی سے چار ماہ سے زیادہ غائب رہنا ممنوع ہے اور حضرت عمرؓ نے یہ حکم دیا تھا؛ یہ صحیح ہے یا نہ؟ (۱۳۳۹/۱۶۰۱ھ)

الجواب: فقہاء نے اس بارے میں یہ لکھا ہے کہ اس زمانے میں اس قدر دور دراز مسافت پر شوہر اپنی زوجہ کو لے جانے کو مجبور نہیں کر سکتا، اگر وہ خوشی سے جاوے تو خیر ورنہ جبراً نہ لے جاوے<sup>(۲)</sup> اور حضرت عمرؓ کا اثر اگر ثابت ہو تو اس کا مطلب یہ ہے کہ شوہر کو چاہیے کہ وہ اپنی زوجہ

(۱) رد المحتار: ۲/۲۱۹-۲۲۰، کتاب النکاح، باب المهر، مطلب في السفر بالزوجة.  
(۲) ویسافر بها بعد أداء كلّه مؤجلاً و معجلاً إذا كان مأموناً عليها وإلا ..... لا يسافر بها وبه يفتى كما في شروح المجمع، واختاره في ملتقى الأبحر ومجمع الفتاوى واعتمده المصنف وبه أفنى شيخنا الرملي، لكن في النهر: والذي عليه العمل في ديارنا أنه لا يسافر بها جبراً عليها، وجزم به البزازي وغيره، وفي المختار: وعليه الفتوى والتفصيل في الشامي. (الدر المختار ورد المحتار: ۲/۲۱۸-۲۱۹، كتاب النكاح، باب المهر، مطلب في السفر بالزوجة) ظفر

سے زیادہ مدت تک غائب نہ رہے، کسی نہ کسی طرح جلد آجایا کرے<sup>(۱)</sup> اس سے جبراً زوجہ کو لے جانے کا جواز نہیں نکلتا<sup>(۲)</sup> فقط واللہ تعالیٰ اعلم (۷/۵۰۷-۵۰۸) (۳)

کسی کی ساس جب اُس کی بیوی کو نہ آنے دے تو کیا حکم ہے؟

سوال: (۸۸۱) فدوی کے نکاح کو ایک سال ہوا لڑکی بالغہ ہے؛ لیکن اس کی ماں اس کو بہکا کر بھیجنا نہیں چاہتی؛ شرعاً کیا حکم ہے؟ (۱۰۰۰/۱۳۳۹ھ)

الجواب: شریعت کا فتویٰ یہی ہے کہ تمہاری زوجہ تم کو ملنی چاہیے اور اس کی والدہ کو لازم ہے کہ رخصت کرنے میں تامل نہ کرے<sup>(۴)</sup> فقط واللہ تعالیٰ اعلم (۷/۴۹۹-۵۰۰)

(۱) ویؤید ذلك أن عمر رضي الله عنه لما سمع في الليل امرأة تقول: عـ

فوالله! لو لا الله تخشى عواقبه ﷺ لزحزح من هذا السرير جوائبه

فسأل عنها فإذا زوجها في الجهاد، فسأل بنته حفصة: كم تصبر المرأة عن الرجل؟ فقالت: أربعة أشهر، فأمر أمراء الأجناد أن لا يتخلف المتزوج عن أهله أكثر منها، ولو لم يكن في هذه المدة زيادة مضارة بها لما شرع الله تعالى الفراق بالإيلاء فيها. (رد المحتار: ۲۸۴/۴، كتاب النكاح، باب القسم)

(۲) ویسافر بها بعد أداء كلّه مؤجلاً و معجلاً إذا كان مأموناً عليها وإلا..... لا یسافر بها وبہ یفتی کما فی شروح المجمع، واختاره فی ملتقى الأبحر ومجمع الفتاوى واعتمده المصنّف وبه أفتى شيخنا الرملي، لكن في النهر: والذي عليه العمل في ديارنا أنه لا يسافر بها جبراً عليها، وجزم به البزازي وغيره، وفي المختار: وعليه الفتوى والتفصيل في الشامي. (الدر المختار ورد المحتار: ۲۱۸-۲۱۹، كتاب النكاح، باب المهر، مطلب في السفر بالزوجة) ظفیر

(۳) یہ جواب رجسٹر نقول فتاویٰ کے مطابق کیا گیا ہے۔ ۱۲

(۴) ولا يمنعها من الخروج إلى الوالدين في كل جمعة إن لم يقدر على إتيانها. (الدر المختار مع رد المحتار: ۵/۲۵۷، كتاب الطلاق، باب النفقة، مطلب في الكلام على المؤنسة)

معلوم ہوا کہ بیوی شوہر کے زیر حکم ہوتی ہے، ماں کے نہیں، جو ماں؛ میاں بیوی کے تعلقات میں دخل انداز ہوتی ہے، وہ شریعت کی نگاہ میں عاصی ہے، اور وہ اس طرح فتنے کے دروازے کھولتی رہے گی۔ ظفیر

## مراہقہ لڑکی کو شوہر رخصت کرا سکتا ہے

سوال: (۸۸۲) ایک لڑکی بہ عمر تیرہ سالہ جس کی شادی ہو چکی ہے، وہ اپنی والدہ کے پاس رہتی ہے، اور والدہ اس کی سخت بد چلن اور بدکارہ ہے، اس کے پاس رہنے کی وجہ سے لڑکی کے بگڑنے کا اندیشہ ہے، اور والدہ رخصت نہیں کرتی، شوہر لڑکی نے دعویٰ دخل زوجیت کر دیا ہے، آیا بہ حالت موجودہ شوہر اس کو رخصت کرا سکتا ہے یا بہ وجہ نابالغہ ہونے کے رخصت نہیں کرا سکتا؟

(۱۳۳۹ھ/۲۵۱۹)

الجواب: تیرہ برس کی لڑکی مراہقہ ہے، لہذا شوہر اس کو رخصت کرا سکتا ہے، خصوصاً بہ حالت اندیشہ مذکورہ شوہر اس کو اپنے پاس رکھنے کا مجاز ہے<sup>(۱)</sup> فقط واللہ تعالیٰ اعلم (۵۰۹-۵۱۰) وضاحت: حدیث میں ہے: جب لڑکی بارہ {۱۲} سال کی ہو جائے تو اس کی شادی کر دی جائے<sup>(۲)</sup> (مشکاۃ: ص: ۲۷۱) اس سے معلوم ہوتا ہے کہ اس عمر کے بعد لڑکی شوہر کے حوالہ ہو جانی چاہیے۔ ظفیر

## جس بیوی کو ابھی حیض شروع نہیں

ہوا ہے اُس سے وطی درست ہے

سوال: (۸۸۳) زوجہ سے حیض آنے سے پہلے وطی درست ہے یا نہیں؟

(۱۳۳۴ھ-۳۳/۷۶۷)

(۱) وقد صرّحوا عندنا بأنّ الزّوجة إذا كانت صغيرة لا تطيق الوطء لا تُسلم إلى الزّوج حتّى تطيقه، والصّحيح أنّه غير مقدّر بالسّن بل يُفوّض إلى القاضي بالنّظر إليها من سمنٍ أو هزالٍ. (ردّ المحتار: ۲/۲۸۵، کتاب النّکاح، باب القسم) ظفیر

(۲) عن عمر بن الخطّاب وأنس بن مالک عن رسول اللّٰه صلی اللّٰه علیہ وسلّم قال: فی التّوراة مکتوب: من بلغت ابنته اثنتی عشرة سنة، ولم یزوّجها فأصابَتْ إثمًا فإثم ذلک علیہ (مشکاۃ المصابیح: ص: ۲۷۱، کتاب النّکاح، باب الولی فی النّکاح إلخ، الفصل الثّالث)

الجواب: جب کہ زوجہ قریب البلوغ ہے، اگرچہ بالغہ نہ ہو و طی اس سے درست ہے (۱)  
فقط واللہ تعالیٰ اعلم (۵۱۹/۷)

## بیوی سے جماع کے لیے کوئی عمر متعین نہیں

سوال: (۸۸۴) عبد اللہ کا نکاح شریفہ سے بہ عمر ۱۰ سال بہ شرائط شرعی ہو چکا، اور شریفہ کو گیارہ برس کی عمر میں حیض آ گیا تو اس سے عبد اللہ ہم بستر ہونے کا مجاز ہے یا نہیں؟ (۱۳۳۲-۳۳/۶۸۰)  
الجواب: مجامعت وہم بستری اس سے درست ہے، کوئی شرط اس میں نہیں ہے (۲) قال اللہ تعالیٰ: ﴿الرِّجَالُ قَوْمُونَ عَلَى النِّسَاءِ الْآيَةِ﴾ (سورۃ نساء، آیت: ۳۴) وقال تعالیٰ: ﴿وَلِلرِّجَالِ عَلَيْهِنَّ دَرَجَةٌ الْآيَةِ﴾ (سورۃ بقرہ، آیت: ۲۲۸) فقط واللہ تعالیٰ اعلم (۵۲۳/۷)

## منکوحہ سے ہم بستر ہونے کے لیے اس کے

### ولی سے اجازت کی ضرورت نہیں

سوال: (۸۸۵) جب منکوحہ نابالغہ سے بالغہ ہو گئی ہو اور شوہر کے پاس ہو؛ کیا منکوحہ کے ورثہ کو ہم بستر ہونے کی اطلاع کرنا یا اجازت لینا ضروری ہے یا نہیں؟ (۱۳۳۲-۳۳/۶۸۰)  
الجواب: کچھ حاجت اطلاع کرنے اور اجازت لینے کی نہیں ہے (۳) فقط واللہ اعلم (۵۲۳/۷)

(۱) وقد صرّحوا عندنا بأنّ الزّوجة إذا كانت صغيرة لا تطيق الوطء لا تسلّم إلى الزّوج حتّى تطيقه، والصّحيح أنّه غير مقدّر بالسّن بل يفوّض إلى القاضي بالنّظر إليها من سمنٍ أو هزالٍ. (ردّ المحتار: ۲/۲۸۵، کتاب النّکاح، باب القسم) ظفیر

(۲) وقد صرّحوا عندنا بأنّ الزّوجة إذا كانت صغيرة لا تطيق الوطء لا تسلّم إلى الزّوج حتّى تطيقه، والصّحيح أنّه غير مقدّر بالسّن بل يفوّض إلى القاضي بالنّظر إليها من سمنٍ أو هزالٍ. (ردّ المحتار: ۲/۲۸۵، کتاب النّکاح، باب القسم) ظفیر

(۳) عن جابر قال: قال رسول الله صلّى الله عليه وسلّم: إنّ المرأة تُقبلُ في صورة شيطانٍ وتُدبرُ في صورة شيطانٍ، إذا أحدكم أعجبتَه المرأة فوَقعت في قلبه فليعتمد إلى امرأته فليواقعها الحديث. رواه مسلم. (مشكاة المصابيح: ص: ۲۶۸، کتاب النّکاح، باب النّظر إلى المخطوبة، الفصل الأوّل) ظفیر

حاملہ بیوی سے وطی کب تک جائز ہے؟

اور ولادت کے بعد کب وطی کرے؟

سوال: (۸۸۶) اپنی زوجہ حاملہ سے وطی کب تک جائز ہے؟ بعد ولادت کے کب وطی کرے؟ (۱۳۳۳ھ-۳۲/۹۰۴)

الجواب: اخیر تک جائز ہے، بعد ختم ہونے نفاس کے۔ فقط واللہ تعالیٰ اعلم (۲۹۸-۲۹۹/۷)

عزل کرنا کب درست ہے؟

سوال: (۸۸۷) عزل کرنا کس وقت درست ہے؟ (۱۳۳۴ھ-۳۳/۷۶۷)

الجواب: زوجہ حرہ سے عزل مکروہ ہے، مگر جب کہ وہ اجازت دے دے (۱) فقط واللہ تعالیٰ اعلم (۵۱۹/۷)

(۱) وَيُعْزَلُ عَنِ الْحُرَّةِ ..... بِإِذْنِهَا لَكِنْ فِي الْخَانِيَّةِ: إِنَّهُ يَبَاحُ فِي زَمَانِنَا لِفَسَادِهِ، قَالَ الْكَمَالُ: فَلْيُعْتَبَرُ عُذْرًا مُسْقِطًا لِإِذْنِهَا. (الدَّرَّ الْمُخْتَارُ مَعَ رَدِّ الْمُحْتَارِ: ۲/۲۵۱-۲۵۲، كِتَابُ النِّكَاحِ، بَابُ نِكَاحِ الرَّقِيقِ، مَطْلَبُ: فِي حَكْمِ الْعِزْلِ وَإِسْقَاطِ الْوَلَدِ) ظَفِير

# دارالعلوم دیوبند کی اہم مطبوعات

فتاویٰ دارالعلوم دیوبند ( ۱ تا ۱۸ )	مقدمہ رد المحتار (تحقیق جدید)
دارالعلوم دیوبند کے ابتدائی نقوش	أهل بيت النبي صلى الله عليه وسلم
علمائے دیوبند کا دینی رخ اور مسلکی مزاج	الفتنة الدّجالية
تاریخ دارالعلوم دیوبند (اردو، انگریزی، ۲: جلد)	العقيدة الإسلامية
حیات اور کارنامے مولانا قاسم صاحبؒ	الخطاب الملیح في تحقیق المهدي والمسيح
حیات اور کارنامے حضرت شیخ الہندؒ	إزالة الریب عن عقيدة علم الغیب
حیات اور کارنامے حضرت مولانا رشید احمدؒ	إغاثة الحیران
خیر القرون کی درس گاہیں	انتباه المؤمنین
مختصر سوانح ائمہ اربعہ	علماء دیوبند اتّجاههم الدّینی ومزاجهم .....
سوانح قاسمی (مکمل، ۲: جلد)	ردود علی اعتراضات موجهة إلى الإسلام
حکمت قاسمیہ	الإسلام والعقلانية
آب حیات	الجواب الفصیح لمنکر حياة المسيح
عمدة الاثاث فی حکم الطلقات الثلاث	الإمام محمد قاسم النّانوتوي كما رأيته
احسن القرى فی توضیح اوثق العری	الحالة التّعليمية في الهند
ادلہ کاملہ	حجّة الإسلام (عربی، اردو)
ایضاح الادلہ	الصّحابة ماذا ينبغي أن نعتقد عنهم
شوریٰ کی شرعی حیثیت	غنية المتملّي في شرح منية المصلّي
تدوین سیر و مغازی	شیوخ الإمام أبي داود السّجستاني
آئینہ حقیقت نما	علماء دیوبند و خدماتهم في علوم الحديث
Silk Letter Movement انگریزی ترجمہ (تحریک ریشمی رومال)	الرأى النّجیح في عدد رکعات التّراويح (اردو)
اجودھیا کے اسلامی آثار	الحالة التّعليمية (مولانا حسین احمد مدنی) (عربی)

اسلام کا عالمی نظام (مفتی محمد وقار علی نالندوی)	حیاتِ اصغر (مولانا مفتی ریاست علی ہری دھاری)
ذکر فخر الہند (حضرت مولانا خضر محمد کشمیری)	محاضرات علمیہ بر موضوع رضا خانیت
کشف الحجاب	مقالات ابوالماثر
مسیرۃ دارالعلوم دیوبند (مکمل دو جلد)	معاوضہ علی التراجع
موسوعة علماء دیوبند	اثبات صانع عالم
دارالعلوم کا فتویٰ اور اس کی حقیقت	باادب بانصیب
حفظ الرحمن لمذہب النعمان	اسلام اور عقلیات
ازالۃ الشکوک (مکمل ۲: جلد)	امام اعظم اور علم حدیث
قبلہ نما	مکتوب ہدایت
احکام المفید	تذکرہ حضرت شیخ الادب (قاری آفتاب احمد روہی)
حجۃ الاسلام	مذہب اور تلوار
براہین قاسمیہ	مولانا اکبر آبادی کا ذکر جمیل (ڈاکٹر مفتی اشتیاق احمد)
غلط فہمیوں کا ازالہ	آئینہ حقیقت نما (مع تحقیق و تخریج)
قرآن محکم	جماعت اسلامی کا دینی رخ مکمل
مودودی مذہب (عزیز احمد قاسمی، بی اے جامعہ)	غیر مقلدیت اسباب و تدارک
چند اہم عصری مسائل (مکمل ۲: جلد)	یہود کے متعلق قرآنی پیشین گوئیاں
فرقہ اہل حدیث پاک و ہند کا تحقیقی جائزہ	کثرتِ رائے کا فیصلہ
مجموعہ رسائل چاند پوری	نماز جنازہ میں قراءت فاتحہ دلائل شرعیہ.....
مجموعہ رسائل شاہ جہاں پوری	جواب حاضر ہے
دارالعلوم دیوبند کا اتہاس (ہندی)	فقہاء الصحابة و رواة الحديث.....
علوم القرآن فی اصول التفسیر	نماز کے متعلق چند اہم مسائل کی تحقیق
مودودی دستور اور عقائد کی حقیقت	فتاویٰ دارالعلوم دیوبند داؤل - ہفتم (جدید ترتیب)